

एफ

३३



ऐतिहासिक-लेख-संग्रह.

~~Review~~ No 516

भाग अकरावा.

स. १७९८ सम्वत् ते स. १८०० फेब्रुवारी.

बाजीरावसाहेबांची कारकीर्द.

ह पुस्तक

वासुदेव वामन खेर,

यांनी तयार केले.

पुणे येथे "आर्यभूषण" छापखान्यांत अनंत विनायक  
पदवर्धन यांनी छापिले

व

वासुदेव वामन खेर यांनी मिर्ज येथे प्रसिद्ध केले

शक १८४३: सन १९२२.

किंमत ४ रुपये.

पोस्टेज पांच आणे.



शिंयाचे गोलंदाज चारी दिशांनी तोफांचा भडिमार करीत सुटले ! त्यांपैकी एक दोन गोळ्यांचा प्रसाद भवानी पेटेत मानाजी फाकडे उतरले होते त्यांस प्राप्त होऊन त्यांचीं चार दोन माणसें जायां झालीं. पेशव्यांच्या तोफा, फाक-ह्याजवळच होत्या व त्यांचे गोलंदाज तोडे शिलकावून तयारच होते. त्यांनी तत्काळ दोन चार गोळे शिंयाच्या छावणीवर टाकिले. मग तिकडून शहरावर गोळे येण्याचें बंद झालें. रात्रौ बायांच्या फौजेनें येऊन काळोखांतून बाण मारावे, त्यास उलट जबाब म्हणून शिंयांनीं तोफा मारून आपण हुशार आहों असें दर्शवावे, हा क्रम पुढें कित्येक दिवस चालला होता. अमृतरावांस शिंयांचा अतिशय संताप आला होता. त्यांच्या लष्करच्या डेरेराहुट्या लुटल्या गेल्या हें कळतांच बाजीरावसाहेबांनीं त्यांजकडे नवीन सामान पाठविलें; परंतु त्याचा स्वीकार न करतां दोनतीन दिवस ते तसेच पावसांत उघडे राहिले होते !

पृ० ५४९६ पेशव्यांची भेट—सदर पृष्ठावर विठ्ठलराव पांडुरंग पटवर्धन यांची व पेशव्यांची भेट व० २४ मोहरमीं झाली असा उल्लेख आला आहे. त्या भेटीचा वृत्तांत विठ्ठलराव यांनीं नं. ४४७३ च्या पत्रांत वर्णिला आहे तो बराच मनोरंजक आहे. उतारा लांबलचक असल्यामुळे येथें दिला नाहीं. वाचकांनीं मूळ पत्रच वाचून पहावे.

पृ. ५४३३ करवीरच्या महाराजांवर मारेकरी—या वर्षी बत्तीसशिराळ्याच्या मुक्कामी नागपंचमीच्या दिवशीं परशुरामभाऊंनीं महाराजांवर मारेकरी घातल्याची हास्यास्पद गोष्ट कोल्हापूरच्या एका भिकार वसरीत लिहिलेली आहे, ती लिहिणाऱ्याच्या द्वेषबुद्धीची द्योतक होय. ही कल्पना त्या लेखकाला कशावरून सुचली हें आजपर्यंत आम्हांस ठाऊक नसल्यामुळे महाराजांवर मारा झाल्याची गोष्टच मुळीं अथपामून इतिपर्यंत सोटी असावी असें आम्ही समजत होतो. परंतु वस्तुतः तसा प्रकार नाहीं. सर्पाचा आभास उत्पन्न होण्यास रज्जु अथवा जलधारा अथवा कमळाचा देंठ अशी कांहीं तरी वस्तु मुळाशीं असावी लागते तोच नमुना येथेही घडलेला आहे हें वाचकांस नं. ४४८२ च्या पत्रावरून कळून येईल. तें पत्र मिरजकरांचा वकील तेथें त्या दिवशीं हजर होता त्यानें त्याच तारखेस लिहिलें आहे. त्यांतलें तात्पर्य थोडक्यांत असें आहे कीं, महाराजांनीं गुलाबखान नांवाचा एक रोहिला जमादार चाकरीस ठेविला होता त्याचा पगार तुंबला होता. रोहिल्यानें पगार चुकता करण्याविषयी पुन्हा पुन्हा जिकीर केली असतांही महाराजांनीं तिकडे लक्ष दिलें नाहीं. नाग-



( ५६४६ )

श. १७२०

रहिमतपुर.

इ. स. १७९८

पंचमीच्या दिवशीं बत्तीसशिराळ्याच्या मुक्कामीं ते पालखींत बसून गोटांतून गांवांत जात असतां गुलाबखानानें येऊन आपला पगार देण्याविषयीं सक्तीचा तगादा केला. तरी त्याही प्रसंगीं त्याची हेटाळणीच झाली. तेव्हां त्या माथेफिरू परदेशी शिपायानें संतापून तरवार उपसली व चालून येऊन महाराजांच्या पालखीवर वार टाकिला. कापशीकरांच्या घराण्यांतले बळवंतराव घोरपडे त्यावेळीं महाराजांशीं बोलत पालखीवरोवर चालत होते. त्यानीं त्या रोहिल्यावर तत्काळ झडप घातली. त्या दोघांची झोबी जुंपली असतां भोंवतालच्या लोकांनीं रोहिल्यास ठार केलें. याप्रमाणें ही हकीगत आहे. असले प्रसंग पूर्वीच्या काळांत घडून येणें मोठेंसें दुर्धट नव्हतें. तेव्हांचीं सरकारें दरिद्री व अव्यवस्थित असत. त्यांनीं आरब रोहिले पठाण रजपूत वगैरे माथेफिरू, परदेशी कडवे शिपाई चाकरीस ठेवण्याचा प्रघात पाडला होता. त्या लोकांचा पगार वेळच्या वेळीं चुकता झाला नाहीं म्हणजे ते मारामारीवर येत व खुनापर्यंत-सुद्धां असल्या कटकटींची मजल जाई, हें ऐ०ले० संग्रहाच्या वाचकांस तरी नवीन सांगावयास नको ! तर असल्या या नेहमीं घडणाऱ्या प्रसंगाचा काडीमात्र पुरावा नसतां एकदम परशुरामभाऊंच्या नांवाशीं जर कोणी संबंध जोडील तर त्यावरून काय सिद्ध होईल ? त्यानें भाऊसाहेबांच्या शुद्ध चरित्रास कलंक न लागतां एवढें मात्र सिद्ध होईल कीं द्वेषानें जळणाऱ्या या लेखकास जळीं स्थळीं जिकडे तिकडे परशुरामभाऊ दिसत होता !

पृ० ५४३५ सातारा काबीज होतो-किल्ल्यावरच्या दोन दोनशें लोकांनीं खालीं उतरावें, रास्त्यानीं त्यांचा पगार चुकता करून त्यांस थांबवून ठेवावें, आणि आपले दोनशें लोक किल्ल्यावर चढवावे. ते महाराजांनीं बिनतकरार वर घेतले तर रास्त्यानीं उतरलेल्या लोकांस हत्यारेंसुद्धां सोडून द्यावें. तसें न झाल्यास त्यांचा पैका व हत्यारें हिसकून घेऊन त्यांस कैदेत ठेवावें. याप्रमाणें उभयपक्षां करार ठरून क्रमाक्रमानें महाराजांचें पंधराशें माणूस खालीं उतरलें आणि रास्त्यांचें तितकें माणूस किल्ल्यावर चढलें.

पृ० ५४३६ रहिमतपूरचें ठाणें-या ठाण्यांत पूर्वीपासून पटवर्धनांचा अंमल होता. परशुरामभाऊ कैदेत पडले त्या गर्दीत मानाजी फाकड्यानें रहिमतपूर बळकाविलें तें अजून त्याजकडेच राहिलें होतें. भाऊ साता-ज्याहून तासगांवाकडे निघाले तेव्हां रहिमतपुरास पुन्हा अंमल बसविण्या-करितां त्यानीं आपले तृतीय पुत्र महादेवराव दाजी यांस पाठविलें त्यांच्या



फौजेनें पेट लुटून ठाण्यास वेढा घातला. आंत फांकड्याचा कारभारी पांडुरंगपंत म्हणून होता तो पांचचारशें आरब बाळगून होता. त्यानें दोन अडीच प्रहर लढाई केली. इकडचें तिकडचें शेंपन्नास माणूस ठार व जखमी झाल्यावर पांडुरंगपंतानें कौल घेऊन ठाणें हवाली केलें. “यास अडकावून ठेवावें. सोदून ये, सोडिल्यास या प्रांतीं याची दहशत भारी असल्यामुळे हा रहिमतपूरचें ठाणें नांदूं देणार नाही;” असें पुष्कळ लोक भाऊंस सांगत होते. परंतु त्यास कौल देऊन आपण बाहेर काढिलें त्या अर्थीं आतां विश्वासघात करितां येत नाही; असें बोलून भाऊनीं त्यास जाऊं दिलें. पुढें पांडुरंगपंतानें रहिमतपुरास बराच उपद्रव दिला. कण्हेरखेडास फांकड्याची पागा होती तथें राहून तो रहिमतपुरावर चालून येण्याचा वारंवार धाक घाली व त्यामुळे तेंथील वाणी उदमी व रयत नेहमीं अस्वस्थ असत. रहिमतपुराचा हा ग्रंथ मानाजी-फांकड्यानीं पुढें बराच लांबविला. तें ठाणें आपणास पुन्हा मिळावें म्हणून ते बाजीरावरावसाहेबांजवळ धरणें देऊन उपोषित बसले. श्रीमंतांस त्यांचें मागणें कबूल करवेना आणि त्यांची भीडही मोडवेना ! शेवटीं मानाजीबावांची समजूत पाडण्याकरितां श्रीमंतांनीं शकल काढिली कीं, इंडी व तांबें हे महाल घोरपडे यांजकडे सरंजामांत चालत आहेत ते त्यांजकडून काढून फांकड्यांस द्यावे. तो बूट बाहेर पडतांच समस्त मराठे सरंजामी विथरले. “आज सुधोळकरांचा सरंजाम काढून फांकड्यास देतां, उद्यां आमचेही सरंजाम घेऊन त्याला किंवा दुसऱ्या कोणाला द्याल. अशी तुमची मिजाज कायम नाही त्यापक्षीं आम्ही तुमची चाकरी करीत नाहीं. आजच आम्हास विडे द्या, आम्ही बाटेल तिकडे निघून जाऊं ” याप्रमाणें सरंजामी बोलूं लागले. तेव्हां श्रीमंतांचें बोलणें अर्थातच थकलें व फांकड्यांचा रुसवा कायम राहिला.

पृ० ५५५४—५५५५ सुरापुरावर स्वारी—सुरापुराच्या मोहिमेवर भाऊनीं रामचंद्रपंत आपांची योजना केली तेव्हां आपा तासगांवास नव्हते. ते अलीकडे दोन मजली मायणीच्या आसपास फौजेसह मुकाम करून होते. भाऊंचा हुकूम येतांच ते सप्टेंबरांतच कुच करून मंगळवेढें बाजूस टाकून बरडोल परगण्याच्या सरहद्दीनें सुरापुराकडे गेले. आपले द्वितीय पुत्र हरीपंतबाबा यांस पांचशें स्वारांनिशीं रास्त्यांच्या कुमकेकरितां सातान्यास रवाना करून परशुरामभाऊ आकटोबरांत तासगांवाहून निघून विजापूर बागलकोटावरून सुरापुराकडे गेले. पुढच्या महिन्यांत मिरजकरांची फौज तयार करून चिंतामणराव पांडुरंग मिरजेहून निघाले तेही



भाऊंच्या फौजेस जाऊन मिळाले. मिरजकरांच्या फौजेपैकीं एक टोळी या वेळीं साताऱ्यास हरीपंत बाबांकडे पाठाविण्यांत आली होती.

पृ० ५५७२ रास्ते व प्रतिनिधि—सातारकर महाराजांचा बंदोबस्त झाल्यावर त्यांचे साथी करवीरकर यांच्या मुलखावर रास्ते व प्रतिनिधि यांच्या फौजांनीं स्वारी केली, आणि बत्तीसशिरोळ्याची पेठ लुटून जाऊन त्या ठाण्यास शह बसविला; व आणखीही गांवोगांव पुष्कळ लुटालुट केली. परंतु करवीरकरांनीं पुणें दरबारांत कारवाई चालवून पेशव्यांकडून रास्ते व प्रतिनिधि यांस ताकीद आणविली कीं, आमचा हुकूम नसतां तुम्ही करवीर राज्यावर स्वारी करण्याचें कारण काय ? तुम्ही आपापल्या ठिकाणीं परत निघून यावें. ती ताकीद येतांच त्या फौजा परत निघून सातारा व कऱ्हाड येथें येऊन राहिल्या.

पृ० ५५६५ गोखले व राजाज्ञा—सावनुरांत घोंडोपंत गोखले होते. व बाहेर करवीरकरांची फौज घेऊन रत्नाकरपंत राजाज्ञा राहिले होते. महिना दीड महिना त्या दोघांचें युद्ध सुरू होतें. त्या अवधींत लहान मोठीं दहावीस झुजें झालीं, परंतु कोणी कोणास हार गेलें नाहीं. त्या झुजांची हकीमत चालू प्रकरणांतील पुष्कळ पत्रांतून आली आहे. अक्टोबरच्या तिसऱ्या तारखेस सावनुराजवळ कारडगी येथें शेवटची लढाई फार मोठी झाली तींत राजाज्ञा यांचा पूर्ण पराजय झाला. त्या युद्धाचीं बातमीपत्रें ठिकठिकाणाहून आलेलीं पंचवीस तीस मिळालीं. त्यांतलींच थोडीं निवडून येथें छापिलीं आहेत.

पृ० ५५५५ सांपात्तिक स्थिति—संसारखर्च चालविण्याकरितां घरचें सोनें रुपें गहाण टाकून भाऊंच्या मुलानें अठेचाळीस हजार रुपये कर्ज काढिलें तें फेडण्याचें अवसान नसल्यामुळे भाऊंनीं गहाण पडलेलें सोनें रुपें विकून कर्ज फेडलें; ही गोष्ट पूर्वीं नमूद केलीच आहे. भाऊंचे प्रतिस्पर्धी करवीरकर महाराज यांनीं दोन तीन वर्षें सारा दक्षिणमहाराष्ट्र लुटून पालथा घातला आणि अगणित द्रव्य मिळविलें, यावरून ते खूब गबर झाले असतील अशी जर कोणाची समजूत असेल तर ती अगदीं चुकीची होय ! नुसत्या पराक्रमाच्याच नव्हे, तर दारिद्र्याच्या बाबतींतसुद्धां परशुरामभाऊंस ते महाराज हार जाणारे नव्हते ! हा प्रकार पुढें मिरजकरांचा वकील नारो हरि करंदीकर याच्या पत्रांतील उतारा देत आहां त्यावरून कळेल.

“ कऱ्हाडाकडे हुजूरची स्वारी गेली ( त्या ) समयीं वाड्यांतील अंबाबाईचे दागिने गहाण ठेवून ऐवज घेतला होता, त्यास नवरात्राचे उत्साहांत



देवीचे दागिने सोडविले पाहिजेत व दसऱ्यास कापड पाहिजे, तेव्हां चिकोडी, मनोळी व गोकाक व राजाज्ञांचे चिरंजीव मिळोन सत्तर हजारांची वर्गत घातली, पैकीं राजश्री निंबाजी यादव याजकडे कापड पन्नास हजारांचें करार केलें व वीस हजार रुपये देऊन देवीचे दागिने सोडविले. करवीरकर पेठकरी यांजवळून तूर्त पंधरा हजार रुपये घेतले. शिराळेंकडे व राजाज्ञांकडे स्वर्चास पाठवावयास पाहिजे, तेव्हां रुप्याचे दागिने, घागरी व तबकें व पराता व तांब्ये वगैरे दागिने झाडून निंबाजी यादव याचे विद्यमानें गहाण ठेविले, आणि कर्जाऊ ऐवज घेऊन कांहीं शिराळ्यांकडे पांच हजार व राजाज्ञांकडे दहा हजार तूर्त पाठविले.”

पृ० ५५६६—भाऊ व करवीरकर यांत समेटाची बोलवा—गोसल्यानीं. राजाज्ञांचा पराजय केल्यावर आपली बाजू सांवरून धरण्याकरितां महाराज नोव्हेबरांत करवीराहून पुन्हा स्वारीस निघाले. निघण्यापूर्वी भाऊंशीं समेट करण्याची थोडी सटपट त्यांनीं करून पाहिली. त्यांच्या बोलावण्यावरून भाऊनीं आपले फडणीस बाबा काळे यांस शिराळ्यास पाठविलें. तेथें करवीरचे मुत्सद्दी येऊन भवति न भवति झाली. अखेरीस बाबा काळे यांनीं बत्तीस कलमांची याद लिहून दिली. “भूधरगढ किल्ला व चिकोडी, अक्कीवाट आणि शिराळ हीं ठाणीं त्यांतील ऐवज व चीजवस्त वगैरे जें कांहीं घेतलें असेल त्यासुद्धां परत द्यावी, आणि गोकाक, मनोळी, यादवाड व सदलगे हीं ठाणीं तुम्हीं घेऊन लुटलीं. ती सर्व लूट परत द्यावी. शिवाय तासगांवचा वाडा तुम्हीं जाळिला त्याचें नुकसान भरून द्यावें,” हे मुद्दे या यादीत मुख्य होते. करवीरकरांस ही याद अमान्य झाल्यामुळें समेटाचें बोलणें रहित झालें.

पृ० ५५७१ ब्राह्मणांची दुर्दशा—करवीरकरांच्या मोहिमांतून इतर रयतेबरोबर ब्राह्मणांचीही पराकाष्ठेची दैना झाल्याची उदाहरणें हमेशा आढळतात. पाच्छापूरच्या ब्राह्मणांबद्दलचा मजकूर दहाव्या भागांत आलाच आहे. त्यांतलाच हा आणखी एक मासला पहा—“सुणदळी ( गांव ) चे बंद ब्राह्मण कुळकर्णी वगैरे पंधरा वीस असामी व रयत शंभरपर्यंत वस्त्रविरहित लष्करांत बरोबर पहान्यांत ठेविले आहेत. गाडदी ओझीं डोकीवर देऊन चालवितात राजाज्ञा ब्राह्मणांस एक वेळ भोजनास घालितात !”

पृ० ५५८० पठाणांनीं नशीक लुटलें—या लुटालुटींत यशवंतराव शिवाजी व बाळाजी कृष्ण वगैरे बायांचे सरदार सामील होते व त्यांनीं अनेक म्हरकमें करून दुर्लौकिक संपादिला होता. पुढें पंढरपूर, मंगळवेढें,



कासेगांव वगैरे बाजूस या सरदारांच्या स्वाऱ्या संचारार्थ निघाल्या तेव्हां त्यांनीं पूर्वी मिळविलेला दुर्लोकिक वृद्धिंगत केला !

पु० ५५७० येलवर्ग्याचा वेढा — येलवर्गें हें मोंगलांचें ठाणें असून तेथील किल्लेदार खड्याच्या लढाईत पराक्रम करणाऱ्या आसदअल्ली-खानाचा भाचा होता. त्याजवळ सात आठशें निवडक पायदळ व दोनशें-स्वार होते. ठाण्यांत आसदअल्लीखानाचीं चारशें घोडी होती. सभोंवतीं खंदक नव्हता, पण तटबंदी बळकट व बारा हात उंच होती आणि तिला पन्नास पाऊणशें बुरूज होते. किल्लेदारानें लष्करचीं उटें घोडी व गुरें लुटून नेलीं, माणसें मारिलीं, व वाटा बंद पाडिल्या. शिवाय खंडणीच्या बाबतींत तो मग-रुरीचे जाबसाल बोलूं लागला. सबब भाऊंनीं ठाण्यास वेढा घालून त्या किल्लेदारास ताळ्यावर आणिलें.

पृ० ५५७२-७३ चतुरसिंगाचा रास्त्यांच्या फौजेवर छाप-मार्गे सांगितल्याप्रमाणें रास्ते व प्रतिनिधि शिराळ्याहून परत आल्यावर सातारकर महाराजांचा भाऊ चतुरसिंग याचें बंड फारच फैलावलें. तो करवीरकरांच्या आश्रयानें बत्तीसशिराळें येथें राहून साताराप्रांतीं नेहमीं धामधूम करीत असे. बाजीरावसाहेबांनीं कबूल केल्याप्रमाणें नीरा व वारणा यांमधला मुलूख सातार-कर महाराजांच्या हवालीं करावा हा त्याचा आग्रह होता. साताऱ्याच्या दंग्याचा मुख्य प्रवर्तक तोच होता. त्याचा माधवराव रास्त्यांवर दांत फार होता. खुद्द त्याची म्हणण्याजोगी अशी सात आठशें स्वारांची टोळीच त्याजवळ होती. परंतु त्याचे ते लोक शूर व जिवास जीव देणारे विश्वासू होते; आणि तो स्वतः मोठा कर्तृत्वाचा हिग्येबाज सरदार होता. करवीरकरांची कुमक त्यास वारंवार मिळत असे. त्यांच्याच मदतीनें त्यानें शिराळ्याहून साताऱ्या-पर्यंत पल्ला मारून ता० ६ जानेवारी रोजीं रास्त्यांच्या फौजेवर छाप घालून तिची दाणादाण केली. तो प्रकार असा—

“ राजश्री चत्रसिंग भोसले दोन हजार फौज व पांचशें पायदळानिशीं बत्तीसशिराळ्याहून निघोन सडे आले ते मंदवारी मौजे चरेंगांव येथें मुक्कामास राहिले. काल रविवारी तेथून निघोन मौजे पालीवरून दोन टोळ्या केल्या. रास्ते यांचा मुक्काम मौजे कोडवली नजीक पवई येथें होता. तेथें त्यांज-वर एक टोळी आली. एक जकातवाडीचे मार्गानें बाजारपेठेवर आली. रास्ते यांचे फौजेचीं काल सायंकाळच्या चार घटका दिवसास गोळागोळी होऊन रास्ते यांचा मोड जाला. तोफा टाकोन रास्ते, यांची फौज पळोन निंबावर



रातोरात गेली. श्री॥ राजश्री बाबासाहेबही पळोन राजी मौजे पाडळी येथें आले होते, ते रातोरात निघोन वाईचे सुमारे गेले. चत्रसिंग फौजसुद्धां सह-  
रांत गेले. गडबड भारी जाली आहे. श्री॥ राजश्री माधवरावजी रास्ते अगो-  
दरच वाईस गेले आहेत.”

आपल्या फौजेची अशी दुर्दशा झालेली ऐकतांच माधवराव रास्ते वाई-  
हून तातडीने निघून साताऱ्यास आले तो चतुरसिंग तेथून निसटून शिरा-  
ळ्याकडे परत गेला. खुद्द रास्ते व हरीपंतबाबा पटवर्धन यांनी त्याचा पाठ-  
लाग केला व प्रतिनिधीची कऱ्हाडास फौज होती तीही त्याच्या पाठीस  
लागली होती. परंतु तो कोणासच सांपडला नाही. पुढें या चतुरसिंगानें  
सातारा प्रांती फारच दंग्यापोषा केला. त्याच्या दंग्याचा बीमोड करावा  
म्हणून रास्त्यांनीं पुष्कळ प्रयत्न केले. परंतु ते सिद्धीस जाईनात. कारण बाजी-  
रावसाहेब त्यांस अधिक फौज चाकरीस ठेवूं देईनात आणि चतुरसिंगाचा  
आसरा मोडण्यासाठीं शिराळ्याचें ठाणें काबीज करावें तर तेंही करूं देईनात !  
चतुरसिंगाच्या लहान सान टोळ्यांच्या रास्त्यांनीं वारंवार फत्ता पाडिला तरी  
त्यास करवीरकरांची चांगली कुमक असल्यामुळे त्याची धामधूम न मोडतां  
उलट पुष्कळ वेळां त्याचा लाग चांगलाच साधत गेला !

चतुरसिंग गांवोगांव खंडण्या घेत मार्च महिन्याच्या २७ व्या तारखेस  
देवरअष्टें येथें आला, व गांवकरांजवळ खंडणी मार्ग लागला. रास्त्यांचे साडे-  
तीनशें स्वार तेथून जवळच ४१५ कोसांवर एका गांवीं येऊन राहिले होते हें  
गांवकरांस माहीत होतें. गांवांतील एक प्रतिष्ठित भटजी व गांवचा कळकर्णी  
यांनीं रातोरात जाऊन रास्त्यांचे स्वारसूर्योदयापूर्वीं चतुरसिंगावर छापा  
घालावयास आणिले. परंतु आपणापेक्षां चतुरसिंग जबरदस्त असून सावध  
आहे हें छापा घालणाऱ्यांच्या लक्षांत येऊन ते पोबारा करण्याचा विचार करूं  
लागले ! तो चतुरसिंगानें एकदम चालून घेतलें तेव्हां ते पळूं लागले. तो वाटेंत  
खिंड लागली त्यामुळे त्यांस जलदीनें पळवेना ! चतुरसिंगानें त्यांचीं बहुतेक  
घोडीं पाडून घेऊन त्यांची वाताहत केली. छापाच्या शिष्टाईस गेलेले भटजी  
त्याच गर्दीत त्यास सांपडले. मग काय विचारावें ? त्यानें भटजींस तसदी  
देऊन त्यांजपासून पांच हजार रुपये उकळले व गांवकरांपासून दहा हजार  
रुपये खंड घेऊन शिवाय त्यांचा गांवही लुटला !

परंतु चतुरसिंगाचा हा उत्कर्ष फार वेळ टिकला नाही. त्याच्या पारि-  
पत्यासाठीं स्वतः माधवराव रास्ते दोन तीन हजार फौज घेऊन जवळच आले



होते. त्यांनीं बातमी राखून न्हावीच्या घाटाखालीं वाठार येथें ता० २ एप्रिल रोजीं त्याशीं गांठ घातली व त्याचा पराजय करून त्याची सर्वच फौज लुटून फस्त केली. स्वतः चतुरसिंग मोठ्या आयासानें जीव बचावून शिराळ्यास परत गेला. त्या दिवसापासून त्याचा उपद्रव कित्येक महिने तरी बराच शांत झाला.

पृ० ५५७३-७४ टिपूर स्वारी—करवीरच्या महाराजांचें सामर्थ्य बेताबाताचेंच होतें तरी आपलें महत्त्व वाढविण्याची संधि आली असतां ते ती केव्हांही व्यर्थ घालवीत नसत. सन १७९९ च्या प्रारंभी इंग्रजांचे वकील पुण्यास येऊन पेशव्यांजवळ वाटाघाट करूं लागले कीं, पूर्वीच्या तहांत ठरल्याप्रमाणें तुम्ही. आम्ही व मोंगल मिळून टिपूर स्वारी करावी. त्या संधींत महाराजाना पेशवे व इंग्रज यांसीं बोलणें लाविलें कीं, आम्ही या मसलतींत सामील होतो व तुमच्या कुमकेस फौज देतो. टिपूकडून मुख्य व खंडणी मिळेल तिचे वांटणीदार जसे तुम्ही तिचे तसे आम्ही चौथे !

पृ० ५५८१ काळे व थत्ते यांस कैद—सदरह पृष्ठावर गोविंदराव काळे व शिवरामपंत थत्ते यांस पेशव्यांनीं कैद केल्याचें लिहिलें आहे. त्या ठिकाणीं कैद केल्याची जागा व तारीख या दोनी बाबतींत चूक झाली आहे. पेशव्यांनीं त्या दोघांस ता० १४ जानेवारी ( स० १७९९ ) दिवशीं विश्रामबागेत कैद केलें, अशी तेथें दुरुस्ती पाहिजे. यासंबंधें मिरजकरांच्या वकिलाचें ता० १५ जानेवारीचें पत्र या प्रकरणांत छापिलें आहे तें पाहावें. तो वकील आपल्या धन्यास विश्रामबागेची माहिती देतो ती अशी—

“ विश्रामबाग कोठें आहे हें वडिलांचें ऐकण्यांत नसेल. तरी शेषोपंत भिरडंकर यांचे उत्तरेकडील अंगें राजश्री हरीपंत तात्यांचा बाग होता—अजमासें क्षेत्र दीड बिघा आहे—तोच बाग श्रीमंतानीं घेऊन त्याचें नांव विश्रामबाग ठेविलें आहे. आठ चार दिवशीं स्वारी तेथें जात असती. नहराचें पाणी तेथें नेणार. पश्चिमेकडील आणखी जागा व उत्तरेकडील ( जागा ) बागांत घणार असा विचार आहे. ”

पुढच्या वर्षी श्रीमंतानीं तेथें “ दौलतखाना ” म्हणजे राजवाडा बांधण्यास सुरुवात केली तोच विश्रामबागेचा वाडा होय.

पृ० ५५८३ करवीरकरांच्या दंग्याचा फैलावा—परशुरामभाऊ कर्नाटकांत गुंतलेसें पाहून करवीरकरांच्या फौजा मनोळीची बारी सोडून



अलीकडे आल्या व पटवर्धनांचे व रास्त्यांचे यादवाड शहापूर गोकाक अथणी विजापूर वगैरे महाल लुटून ओस पाडीत सुटल्या. तेव्हां त्यांचा प्रतीकार करण्यासाठीं भाऊनी थोडाबहुत यत्न केला. त्यांच्या उत्तेजनावरून अंकलीचे महादजी शितोळे व त्यांचे आप्त निपाणीचे शिंदोजीराव निंबाळकर या दोघानीं हजार स्वार व हजार पायदळ मिळवून करवीरच्या राज्यांत दंगा आरंभिला. भाऊनी आपल्या लष्करांतून एक हजार पेंढारी पाठविले तेही अंकलीस राहून त्या दंग्यांत सामील झाले. भाऊंच्या लष्करापैकीं पांच चार हजार स्वार घेऊन यादवाडकर विठ्ठलराव पटवर्धन आले ते यादवाड तालुक्यांत येऊन राहिले. शितोळे व निंबाळकर यांस यादवाडकरांकडून नेहमीं कुमक होत असे. परंतु इतकेंही होऊन शितोळे वगैरे सरदारांस कर-वीरकरांचा उपद्रव थांबवितां आला नाहीं.

प० ५५८४ कौतुक वाटण्याजोग्या गोष्टी—या प्रकरणांत हुकराची गोष्ट आली आहे ती पराकाष्ठेचें आश्चर्य वाटण्याजोगीच आहे. ती पंढरपूर येथें घडली असून तिचा वृत्तांत मंगळवेढ्याचे मामलेदार धृष्णराव मेघश्याम पटवर्धन यांनीं मिरजेस लिहून पाठविला आहे तो असा—

“ श्रीक्षेत्र पंढरपुरीं कौतुकार्थ आश्चर्याची गोष्ट जाली आहे. ते सर्वत्र लोकानीं आपले दृष्टीनें पाहून आले. क्षेत्रीं वडरांचीं घरे आहेत त्याणीं हुकरें बाळागिलीं आहेत. त्यांतून एक धाकटे दोन तीन महिन्यांचें हुकराचें पिळ्ळें मार्गशीर्ष शुद्ध तृतीया सोमवारीं आपले कळपांतून निघोन चंद्रभोंगत येऊन स्नान करून पुंडलीकाच्या देवळाभोवत्या प्रदक्षिणा करावयास लागलें. तों क्षेत्रस्थ लोकांनीं पाहून त्यास धुडावून दिलें. त्यास धुडावल्यानें तें हुकर जाईना. बळेंच धरून हुकरांच्या कळपांत लावून दिल्याही तेथें जाईना ! तेथून पळोन येऊन मागती देवळाभोवत्या प्रदक्षिणा करूं लागलें. अन्न दूध लोकांनीं पुढें ठेविल्यासही खाईना. प्रदक्षिणाच करावयाचा छंद. असे चार रोज प्रदक्षिणा केली. पांचवे रोजीं हुकर मृत्यु पावले. उपरांत पुंडलीकाचे पुढेंच वाळवंटींत क्षेत्रस्थ लोकांनीं समारंभ करून पुरून टाकिलें. वडिलांस वर्तमान कळावें यास्तव लिहिलें आहे. स्त्रीजात हुकरी दैता. ती अहिल्या-बाई असा दृष्टांत जाला म्हणतात. ”

गोष्ट अद्भुत असून खरी घडलेली आहे यांत संशय नाहीं. कारण नीरा नरासिंगपूर, पुणे व खुद्द पंढरपूर येथून आलेल्या त्या वेळच्या पत्रांतून



ती नमूद झालेली आहे. पण या गोष्टींत अहिल्याबाईंचें नांव आलें आहे तें कांहीं लोकांस मानवेल तर पुष्कळांस मानवणार नाही. ज्यांस तें मानवणार नाही त्यांचा अभिप्राय असा पडेल की, अहिल्याबाईंचा पुण्यपराक्रम मोक्ष-साधक असल्यामुळें तिला पुनर्जन्म प्राप्त होणें हेंच मुळीं संभवत नाही. मग सूकरासारख्या नीच योनींत जन्म पावण्याची गोष्ट बोलावयासच नको !

नं. ४४५९

( पौष व० ८ शके १७१८-२० जाने० १७९७. )

राजश्री गंगाधररावजी गोसावी यांसी.

सकल गुणालंकरण अस्वंडित लक्ष्मी अलंकृत राजमान्य स्नेहांकित दौलतराव शिंदे. दंडवत. विनंती उपरीयेथील कुशल जाणाने स्वकीय कुशल लिहित असिलें पाहिजे. विशेष. कसचे तासगांव वगैरे राजश्री परशुरामपंत भाऊ यांजकडील फुटगांव सरंजामी आहेत त्यांची जप्ती राजश्री सखाराम घाटगे सज्याराम यांजकडे सांगितली आहे. तरी हे भाऊकडील सरंजामी गांवांचा बंदोबस्त करितील. आपणाकडून येविशीं दिगर जाबसाल नसावा. रवाना छ० २१ रज्जव. बहुत काय लिहिणें लोभ असावा हे विनंती.

मोर्तव

खुद

नं. ४४६०

श्री.

( २६ जाने० १७९८. )

पै॥ छ० १४ सावान. समान तिसैन. माघ.

विनंती सवक बाबूराव शिवाजी कृतानेक साष्टांग नमस्कार विज्ञापना येथील वर्तमान माघ शुद्ध॥ ९ पावेतों स्वामींचे कृपेकरून सेवकाचें वर्तमान यथास्थित असे. विशेष. श्रीक्षेत्रीं पंढरपुरीं माघ शु॥ सप्तमीस राजश्री सखाराम घाटगे यांजकडील स्वार व प्यादे सायंकाळी क्षेत्रीं येऊन जप्ती केली. पुढें उपद्रव दोन चार स्थळांस करणार म्हणोन वदंता आहे. विदित होय. आज्ञा होईल त्याप्रमाणें करीन. श्रुत होय हे विज्ञापना.

नं. ४४६१

श्रीगजानन. ( ज्येष्ठ शु० १४-२८ मे. )

पै ॥ छ० २० जिल्हेज. सन तिस्सा तिसैन. ज्येष्ठ.

विज्ञापना. तागायत छ० ११ जिल्हेज. वैडिलांविशींचें बोलणें रास्ते



बोलेतात म्हणोन अफवा आहे. वृद्ध संकर्षण आले असें असतां अल्प आयासें कार्य होईल असें वाटतें. मग देवयोग न कळे. येथील यैजमानसाहेब दक्षिणेकडील खिडकींत सरकारचे वाड्याकडे तोंड करून बसले होते. तेथें श्रीमंतानीं दिवाणखाना बांधिला वैद्यखाना मोडून. तेही त्या खिडकींत येऊन बसले. नजरानजर जाहल्यावर यजमानानीं उठोन नमस्कार केला. साहेबानीं उभे राहून नमस्कार घेतला. यजमान किंचित् उभे होते याजकरितां साहेबानीं सांगून हुज्याबरोबर पाठविलें कीं नमस्कार तुमच पावला. उभे राहूं नये, बसावें, असें सांगून पाठविलें. × × × कंपू बायांकडेस आहे निखालस असें म्हणतात. कळावें हे विज्ञापनां.

नं. ४४६२

( ज्येष्ठ व० ८-६ जून. )

विठ्ठलराव पांडुरंग यांचें मिरजेस बाळासाहेबांस पत्र. पै ॥ छ०२० जिल्हेज. सन तिस्सा तिसैन. —

“ इकडील वर्तमान तर श्री ॥ राजश्री विनायकराव बापू व सौ ॥ बहिनीबाईसाहेब ऐसी काल रात्री सुमुहूर्ते वाड्यांत आलीं. दौलतराव शिंदे यांजकडे स्वारांपैकीं कोणी राहिले नाहीत. झाडून फौज बायांकडे गेली.

१ परशुराममाऊ कैदेत होते त्यांच्या सुटकेविषयी. २ बलरामाच्या 'संकर्षण' या नांवानें त्याचें दुसरें नांव ' बल ' हें सूचित आहे. आणि ' बल ' हें नांव सादृश्यानें ज्यांस लावतां येईल असें त्यावेळीं प्रसिद्ध पुरुष दोन होते. एक बाळाजीपंत नाना फडणीस आणि दुसरे बाळोबा तात्या प्रागनीस. त्यांत मानानें नानाफडणीस मोठे असल्यामुळे ते 'वृद्ध संकर्षण' ठरले. नाना सुटून आले असतां भाऊंची मुक्तता सुलभ होईल असा भाव लिहिणाऱ्याचा दिसतो. बाळोबा तात्या नानापेक्षां वयानें मोठे होते, भाऊंची व त्यांची मैत्री होती, शिंदे बायांचें बंड शांत करण्याकरितां शिंदे बाळोबास कैदेतून सोडणार अशी बोलवा होती, या गोष्टीवरून ' वृद्ध संकर्षण ' ही पदवी येथें बाळोबातात्यास लाविलेली आहे असेंही म्हणतां येईल. पुढें पुष्कळ पत्रांतून संकर्षण हें साकेतिक नांव बाळोबातात्यांस दिलेलें वाचकांच्या पहाण्यांत येईल. ३ विठ्ठलराव पांडुरंग पटवर्धन. ४ दक्षिणेकडील खिडकींत सरकारचे वाड्याकडे तोंड करून बसले होते—सरकारचे वाड्याच्या दक्षिणेकडील खिडकीकडे तोंड करून बसले होते. पटवर्धनांचा ( सांगलीकरांचा ) वाडा शनिवार वाड्याच्या दक्षिणेस आहे. ५ बाजीरावसाहेब. ६ शिंद्याच्या पलटणांचा कंपू बायांस तामील शालां आहे. ७ कारकून बाळाजी गणेश जोशी द्विपरगीकर यांचें पत्र बाळासाहेबांस मिरजेस.



पंधरा अठरा हजार तिकडे जमंत दिसत आहे. कंपूचे सरदारांस जवाहीर दिलें शिंद्यानीं. त्यास कोणी म्हणतात कीं, तलवेंत दिलें, कोणी म्हणतात कीं बहुमान दिलें. असें म्हणतात. एकूण घाशीराम याचे तळ्यापासून कात्रजे-पावेतों उतरला आहे. शिंद्याकडे निखालस आहे किंवा नाहीं हे न कळे. लोकवार्ता कंपूचे सरदारांचें लक्ष बायांकडेस पळेपणानें आहे ऐसेंही बोलतात. लोहगंडावर दोन पलटणें व तोफा शिंदे यांजकडील गेल्या होत्या त्या किळेकरांनीं लढाई देऊन तोफा पाडाव करून नेल्या. लग्नाचें लवकरच व्हावेंसें म्हणत आहेत. सामानाची तयारी जाहली. राजश्री केंसोपंत काळे भीमाती-राहून रास्ते यांजकडे आले होते. आज येऊन गेले. ”

नं. ४४६३

श्री

( १० जून. )

पै॥ छ. २७ जिल्हेज. सन तिसा तिसैन.

सेवेसी गोपाळ अनंत व बाबाजी विश्वनाथ. सा ॥ नमस्कार विज्ञापना तागायत जेष्ठ व ॥ ११ रविवार पावेतों यथास्थित असे. विशेष. मंदवारी सायंकाळीं येथें आलों. वडिलांस आमांश होऊन दोन चार दिवस वाखा जाला होता. हल्लीं स्वस्थ आहे. शरीर फार अशक्त. त्यांत वीस पंचवीस वेळे शौचाचा उपद्रव दोन दिवस जाला. तिसरे दिवसापासून कमी निम्मे पहिल्या दिवसास जातात. प्रस्तुत दिवसेंदिवस कमीच जातात. ईश्वरें कृपा केली आहे. चिंता नाही. वरकड पुरवणी पत्रावरून विदित होईल. आतांच शिंदे यांचे लष्कराची बातमी आली जे, राजश्री दौलतराव यांची फौज व पलटणें माघारीं गोटास गेलीं. पाठीवर बायांकडील फौज आहे. बायांकडील फौज शिंद्यांच्या छावणीसमीपच उतरली आहे. उदईक प्रातःकाळीं लढाई होणार असें बोलतात. सेवेसी श्रुत होय हे विज्ञापना.

नं. ४४६४

श्रीगैजानन. ( ज्येष्ठ व० १३-१२ जून. )

पै॥ छ. २६ जिल्हेज. सन तिसा तिसैन. ज्येष्ठ.

विज्ञापना. श्री ॥ राजश्री अमृतरावसाहेब व मुशाफरखान बायांसुद्धा बोरघाट चढून राजेवाडीचे सुमारास मुकाम जाहला. छ० २२ रोजी हंगामा सुरू जाला. शिंद्याकडील तोफांची मारागिरी बहुत जाहली. नंतर शिंद्याकडील

१ पगारबटवड्यांत २ कोण उतरला आहे ? पलटणांचा कंभू ? ३ लोहगड नानाकडणीसांचा किल्ला. ४ चिमाजी आपांचें लग्न. ५ पत्र मांडवगणाहून मिरजेस बाळासाहेबांस. ६ परशुरामभाऊंस. ७ कारकून बाळाजीपंत जैशी याचें पत्र पुण्याहून मिरजेस.



लोक माधारे येऊन लोणीस उतरले. येणेप्रमाणें बाजारी अफवा ऐकीं व लिहिली आहे. सेवेशीं विदित होय हे विज्ञापना.

नं. ४४६५

( ज्येष्ठ व. १३-१२ जून. )

विठ्ठलराव पांडुरंग यांचें मिरजेस पत्र. पै ॥ छ० २६ जिल्हेज. सन तिस्सा तिसैन. ज्येष्ठ—

“ श्रीमंत सोयऱ्यांचे मंडपांत होते. स्नान करत वेळेस मी जवळ उभा होतो. पाण्याचा तांब्या भरून खाशांपुढें ठेविला. तेव्हां आज्ञा जाहली कीं हें काय ? त्यास जवळ शिष्ये हेत ते त्याणीं सांगितलें कीं, पाण्याचा कारखाना यांचा. तेव्हां विचारिलें कीं तुमचा कारखाना पाण्याचा कीं काय ? त्यास जवळ हेत ते त्याणीं सांगितलें, यांजकडे कारखाना आहे. नंतर आज्ञा जाहली कीं, तुम्ही पात्रावर बसावें. पांच सात पात्रें सोडून माझे पान होतें तेंथें बसलों + + + श्री ॥ राजश्री आपोसाहेब यांचे श्वशुरांनीं सरकारांत पंचवीस हजार रुपयेचा हुंडा दिला. त्यांनीं आपले शक्तीनुसार फार दिलें. ”

नं. ४४६६

श्रीगजानन. ( आषाढ शु० ८-२१ जून. )

पै ॥ छ० ११ मोहरम. सन तिस्सा तिसैन. आपाढ.

विज्ञापना. तागायत छ० ६ मोहरम. क्षेम असे. श्री ॥ राजश्री नाना नगरच्या किल्ल्यांतून बाहेर निघाले. मोरोबादादाही लवकरच येणार. येथें शिंद्यांचें व बायांचें मिटत नाहीं. हंगामा सुरू होणार. श्रीमंतांचें व शिंदे यांचें वैमनस्य आलें ऐसेही बाजार अफवा आहे. वडील भीमातीराहून × × × दर्शन घ्यावयास आले. श्री कृपा करील ऐसे लोक बोलतात. नानांजवळ जमेतही भारी जमली म्हणतात. काय घडेल तें खरें. श्री ॥ राजश्री रावसाहेबांकडे तोफा वगैरे सरंजाम जात आहे. ईश्वरी सूत्र काय आहे हें समजत नाहीं. × × × कळावें. श्रुत होय हे विज्ञापना.

नं. ४४६७

श्री.

( आषाढ-जून. )

सेवेशीं विज्ञापना. अष्टयांतील कारकून व लोक गुरुवारीं रात्री निघून गेले. नंतर प्रातःकाळीं इकडील लोक ठाण्यांत गेले. गांवांत लष्करचें माणूस कोणी जाऊं देत नाहीत. कारण गांव लुटावयाचा बेत अथवा चाळीस पन्नास

१ लंमकार्यांत पेशव्यांच्या घरी पाणी पुरविण्याचें काम पटवर्धनांचें.  
२ चिमाजी आपाच्या. ३ कारकून बाळाजी गणेश जोशी याचें पत्र पुण्याहून मिरजेस. तसेंच पुढच्या नंबरचें. ४ अमृतरावाकडे सरकारांतून. ५ नारो हरी फरदीकर याचें करवीरकरांच्या लष्करांतून पत्र मिरजेस.



हजार रुपये घ्यावे असें आहे. कोणतें करितात पहावें. इकडील वर्तमान तप-  
शीलवार लिहून जासूद जोडी आलेली रवाना केली. कळावें. काल्यांत ठाणें  
इकडील होतें. त्यास मनाचिच्या उठोन येणेंविशीं गेल्या असतां उठोन येत  
ना. मनस्वी उपद्रव करूं लागले. तेव्हां कऱ्हाडनें लोक येऊन प्यायांस मारा-  
मार केली. दहा पांच जायां जखमी जाले व शंभरपर्यंत गांवांत सांपडले.  
दाजी भिकाजी कारकून व कांहीं लोक पळोन आले. याप्रमाणें जालें. सम-  
डोळी पांढरे यांजकडे देविली. येक दोन मुक्काम तूर्त येथें आहेत. भडकं व्यास  
किरकोळ रोखे एक दोन जाले होते त्यास मनाचिच्या देविल्या. एक दोन  
गांवकरी आणिले होते तेही सोडून देविले. परंतु आतां ऐवज घ्यावया-  
विशींचा रंग दिसतो. रोखे पत्र होणार. त्यास मी विनंती करीतच आहे, परंतु  
विश्वास काय ? आणखी सुमार पाहोन कांहीं सामान कारण पाहोन देवितों.  
रोखे करून ऐवज घ्यावा असा वेत आहे. काय घडतें पहावें. सांबळवाडीस  
खंडणीकरितां पाटील कुळकर्णी आणविले आहेत म्हणोन चारशें रुपयेचा  
मसालारोखा गेला आहे. मनाचिठी देवितों. कळावें. सेवेशीं श्रुत होय हे  
विज्ञापना.

नं. ४४६८

श्रीगणराज. ( आषाढ शु०९-२२ जून )

पै॥ छ० ११ मोहरम सन तिस्रा तिसैन. आषाढ.

विज्ञापना. तागायत छ०७ मोहरम. राजश्री मोरोबादादा फडणीस  
यांस आणावयास पांचशें स्वार श्रीमंतानीं पाठविले. शिंदे याणीं राजश्री  
नानास आणाविणार. तीन पलटणें आणावयास गेलीं म्हणोन बाजारी वर्तमान  
आहे. शिंदे यांची कही चाकणास गेली होती त्याजपैकीं मुजाफरखान याणीं  
मार्गी पाडून घेतली. घोडी ४० उंट ६० व तोफा २ व बैल सर १५० व  
चार छकडे दारुगोळ्याचे आणिले ते श्री॥ राजश्री अमृतरावसाहेब यांजकडे  
रुजू केले. त्याणीं मुजाफरखान यासच घेणेंविशीं आज्ञा केली. याप्रमाणें  
बाजारी वर्तमान आहे. सेवेशीं श्रुत होय हे विज्ञापना.

नं. ४४६९

श्रीगणराज. ( आषाढ शु०१३-२६ जून )

पै॥ छ० १५ मोहरम तिस्रा तिसैन.

अपत्यें विठोबांनं दोन्ही कर जोडून सा॥ नमस्कार विज्ञापना. येथील  
क्षेम तागायत छ० ११ मोहरम यथास्थित असे. विशेष. वडिलीं आशीर्वाद पत्र

१ विठ्ठलाव पांडुरंग पठवर्धन यांचें पत्र पुण्याहून मिरजेस बाळासाहेबांस.  
चांतलीं कुल्या घातलेल्या ठिकाणचीं अक्षरें पाडून गेलीं आहेत.



छ० ५ मोहरमचे पाठविलें तें छ० ९ मिनहूस पावलें. लिहिला मजकूर कळला. “श्री॥ महाराज खासा बाहेर निघोन वारणा तांदुळवाडीजवळ उतरत आहेत. सातारियाकडे जाणार ऐसी वदंता आहे. राजश्री रत्नाकरपंत राजाज्ञा × × हुन आणविलें;” म्हणोन विस्तारें लिहिलें तें कळलें. इकडील वर्तमान तर छ० ९ मोहरमीं श्रीमंत उभयतां यजमानसाहेब श्रीदेवदेवेश्वराच्या दर्शनास गेले होते. श्री॥ राजश्री रावसाहेब खडकीचे पुलावरून श्रीच्या दर्शनास आले. वरोवर मुजाफरखानही होता. शिंदे याजकडील छविना होता. पठाण याजकडील शें दोनशें लोक वाढून छविन्यावर चालोन गेले. मोहला जाहला. गोळागोळी जाहली. तेही सरकून राहिले. पठाणाकडील लोकही सरकून पर्वतीकडे आले. श्रीमंत उभयतां दोन घटका रात्रीस वाड्यांत दाखल जाहले. श्री॥ राजश्री रावसाहेब अर्धरात्रपावेतो पर्वतीस राहून नंतर स्वारी डेरेंस दाखल जाहली. छ० १० रोज शु॥ एकादशी शिंदे याजकडील अलाव्याचे ताबूद नदींत टाकावयास आले होते. × × चार पलटणें × × सामानानिशीं नदीवर गेले. पठाणांची फौज व श्रीमंत बेहुशार होते. ताबूद टाकून तोफा सुरू श्रीमंतांचे गोटावर केल्या. नंतर गोटांत गलबल भारी जाहली. सडे तयार झेऊन सरकून राहिले. बुणगेंही कांहीं निघालें. नंतर तळ शिंदे यांनीं घेतला. तळास आग दिली. डेरे, राहुट्या वगैरे लूट जाहली. शिंदे याजकडील पलटणें व तोफा कांहीं फौज माघारी फिरली ते वेळेस मुजाफरखान याजकडील लोक पिच्छाडीवर धांवले. रामजी पाटील फौज घेऊन उभे होते. इकडून कुमक न पावे ऐसा वेत केला होता. होळकराचा मुकाम श्रीमंतांजवळ असोन त्यास किमपि धक्का लागला नाहीं ! बुणगेंसुद्धां सांभाळून फासल्यानें उभे होते. तोफांचा मार श्रीमंतांचे गोटावर जाला. खरावीही बहुत सरकारची जाहली. छ० ११ मोहरमीं पठाण व श्रीमंतांची फौज तयार आहे. होईलतें मागाहून सेवेशीं लिहितों. आत्माराम तांबोळीचा लेक विठ्ठलवाडीस आषाढ शु॥ ११ दर्शनास गेला तेथून × × अफवा आहे. येणेप्रमाणें वर्तमान आहे. × × × × इकडे मार्ग चालत नाहीं. ‘रास्ते यांजवर सातारेकर महाराजांचा छापामुडला. सांभाळून आल्याचें’ लिहिलें तें कळलें. प्रस्तुत मुकाम गोवें श्रीकृष्णा दक्षिणतीरावर आहे. महाराजांजवळ × × आहे असें ऐकण्यांत आहे. विठ्ठल शिवदेव यांचे नातू नरसिंगराव यांस वखें जवाहीर देऊन रवाना सरकारांतून केलें. श्री॥ प्रतिनिधीकडील फौज श्री॥ राजश्री रावसाहेबांजवळ होती त्यांचेही गोटाची



तसनस जाली. श्री॥ सौ॥ वहिनीचाई व बापूसाहेब काल लष्करांत गलबल जाली तेव्हां निघोन पापाणास गेलीं. शिंदे यांजकडील लोक गोटास माघारे आले. शहरांतले तमासबीन शहराबाहेर उभे होते त्यांस कांहीं उपद्रव जाहला एकूण हंगामा बहुत जाहला. लोकवार्ता मिथ्या होत. × × शिंदे यांच्या तोफा व पलटणें संगमाजवळ नदी उतरून होळकराचे गोटाजवळून जाऊन तोफा सुरू केल्या. परंतु होळकराचे गोटास उपद्रव किमपि नाहीं. × × कळावें हे विज्ञापना.

नं. ४४७०

श्री. ( आषाढ शु० १४-२७ जून. )

पै॥ छ० १३ मोहरम तिस्रा तिसैन.

सेवेर्शी येसाजी गोविंद सा॥ नमस्कार विज्ञापना. तागायत छ० १२ मोहरम बुधवार मुक्काम बांबवडें. सात तास रात्र. वर्तमान यथास्थित असे. विशेष. सुरसिंगराव सावंत शिलेदार श्री॥ राजश्री आपासाहेब याणीं पुढें लष्करांत रवाना केले होते ते पळुसांत राजश्री माणकोपंत यांजकडे गेले होते. त्यास पळुसांत आवई 'राजमंडळची कांहीं फौज बुरली अमणापुराजवळ आली.' हें वर्तमान येतांच सुरसिंगराव सावंत दहा पंधरा लोकांनिशीं तयार होऊन गोरे व वागमोडे शिलेदार आम्हांबरोबर आहेत त्यांजकडे ओळखीनें बांबवड्यास आतांच आले. त्याणीं आम्हांस येऊन वर्तमान सांगितलें कीं, आपण आलों. आवई आली. खरें लटकें न कळे. परंतु तयार असावें. त्यावरून तयार आपले जागां छुपार जाहलों. आम्हांबरोबर लोक घोरपडे यांचे लहानथोर पंचवीस तीस व गोरे व वागमोडे सात आठ इतके मात्र आहेत. मग कोणी आले नाहीं. त्यास मागील लोकांची वाट पहावी, किंवा कोठें जाऊन मुक्काम करावा, ही आज्ञा करावी. येथें कोणी म्हणतात, इश्यांकडून जावें. त्यास कोणत्या मार्गे जावें ही आज्ञा व्हावी. त्याचप्रमाणें जाऊं. विदित होय हे विज्ञापना.

नं. ४४७१

श्रिगजानन. ( आषाढ शु० १४-२७ जून. )

पै॥ छ० १५ मोहरम. तिस्रा तिसैन. आषाढ.

विज्ञापना. छ० १० मोहरमीं लढाई जाली ते दिवशीं अलिजाबहादूर यांजकडील लोक शिलेदार चार पांचशें मातबर बायांकडे आले. श्रीमंतांस डेरेदांडे येथून रवाना जाहले होते. श्रीमंतानीं घेतले नाहींत. बाहेर उघडे



बसले आहेत. येणेप्रमाणें बाजार अफवा आहे. छ० १२ मोहरम. विदित होय. श्रीने कृपा करावी. मोठें संकट दिसत आहे. हे विज्ञापना.

नं. ४४७२

श्रीगणराज. ( आपाढ शु० १४-२७ जून. )

पै॥ छ० १५ मोहरम सन तिसा तिसैन.

विज्ञापना. तागायत छ० १२ मोहरम. क्षेम असे. विशेष. छ० ११ रोजी शिंदे यांजकडील पलटणें पठाणांवर चालोन गेलीं. पठाण व श्रीमंत हुशारीनें होते. गोळागोळी जाहली. अलिजावहादर यांजकडील पलटणें नदीपार उतरोन पैलतीरास गेलीं नाहींत. पठाणांची फौजही अलीकडे उतरली नाहीं. बाजारी अफवा ( आहे कीं, ) अलिजावहादर यांची रसद येत होती ती कांहीं पठाणांनीं वळवून नेली. पलटणांवर चालोन घेऊन दोन तोफाही पाडाव केल्या पठाणांनीं. ऐसें लोक बोलतात. आज कांहीं तयारी नाहीं. × × × कळावें सेवेशीं श्रुत होय हे विज्ञापना.

नं. ४४७३

श्रीगणराज. ( आपा० व० ९-७ जुलै. )

पै॥ छ० २९ मोहरम. सन तिसा तिसैन. अधिक शु॥ १

अपत्ये विठोवानें दोनी कर जोडून सा॥ नमस्कार विज्ञापना. येथील क्षेम तागायत छ० २२ मोहरम यथास्थित असे. विशेष. अलीकडे वडिलांकडून आठ रोज आशीर्वादपत्र येऊन वर्तमान कळत नाहीं याजकरितां काशी पवार वडिलांकडे स्वाना केला आहे. तर सविस्तर ल्याहावया आज्ञा केली पाहिजे. इकडालि वर्तमान तर छ० १२ मोहरमीं बुधवारीं पठाण व बक्षी यांजकडील लोकांनीं रात्रौ अलिजावहादर यांचे गोटावर बाण टाकिले. त्याजवरून शिंदे यांजकडील कंपूनीं तोफांची सरबत्ती चहूं अंगांनीं केली. रात्रीचा विषय. गोळा कांहीं पठाणांचे लोकांस लागला नाहीं. मानाजी फाकडे यांचा गोष्ट भवानी पेंठेत नजीक आहे त्याजवर दोन गोळे पडिले त्याजमुळे दोन माणसें फाकड्याची ठार जालीं. नंतर सरकारच्या तोफा सुरू जाल्या. मग शहराकडे गोळे वावयाचे राहिले. त्याजपासोन रात्रौ पठाण दहापांच बाण टाकीत आहेत. शिंदेही बाणांचे रोख पाहून जैरवा सुरू करितात. या अन्वये चाललें आहे. छ० १४ मोहरम भूगवारीं श्रीमंतानीं वाड्यांत स्वारीबरोबर जावयास ( मला ) बोलाऊं पाठविलें. वाड्यांत गेलों होतो. नव्या आरसे महालांत बैठक जाली होती. श्रीमंतांजवळ पिंणळे, चक्रदेव,



आवा काळे ऐसे होते'. प्रथम श्रीमंतानीं गोष्ट काढिली कीं, "हैरापंत यांची कन्या कोणास दिली होती ?" तेव्हां मीं विनंति केली की, 'काकांचे ज्येष्ठ पुत्रास दिली होती. त्यांचा काळ जाहला.' "बावांची कन्या कोणास दिली?" 'चिंतामणराव आपा यांस दिली. ती गुदस्तां वारली.' "तिचें सार्थक तुम्हीच केलें कीं काय ?" त्यास 'मीं केलें नाहीं.' "दीर, त्यापक्षीं अधिकार तुम्हांस." उपरांत "श्रीपतराव पटवर्धन यांचें घर कोठें ?" त्यास 'मिरजेंत किल्ल्यांतच आहे.' "तुमचे चुलत बंधु ?" म्हणोन, त्यास 'चुलतचुलत बंधु' म्हणोन विनंती केली. "चिंतामणराव यांचें वय किती ? शरीर जाडेपणास कैसे ? गौरवर्ण ? मिशा किती मोठ्या ?" म्हणोन आज्ञा, त्यास 'वय स्वामींबरोबर. गौरवर्ण सामान्य बराच आहे.' "माझे इतका किंवा नारोपंत चक्रदेवाइतका?" ऐसी आज्ञा, त्यास चक्रदेवांनीं सांगितलें कीं, स्वामींपेक्षां गौरवर्ण अधिक. लढवाई चांगले. त्रिकाल स्नान. घोड्यावरील लढाईत उत्तम. ऐसें त्यानीं सांगितलें. "गंगाधरराव यांचें शरीर मोठें आहे ऐसें ऐकण्यांत आहे. गंगाधरराव यांस पुत्र किती ? तुम्ही बंधु किती जण ?" ऐसें विचारिलें. त्यास 'वडिलांस पुत्र चवथे जण; आम्ही उभयतां,' म्हणोन सांगितलें. चक्रदेवांनीं श्रीमंतांस विनंती केली कीं, विठ्ठलराव यांचें कुटुंब व मातुश्री येथें आहेत. त्यास खासे बोलले कीं "येथें मातुश्री आहेत ?" त्यास मीं विनंती केली कीं, 'स्वामींचे पायांजवळ येथेंच वडील आहेत.' ऐसें सांगितलें. नंतर साहेबानींच गोष्ट काढिली कीं, "भाऊ शिपाई चांगले" त्याजवर प्रतिउत्तर आवा काळे यांनीं केलें कीं, भाऊंसारखा मर्द मनुष्य दृष्टीस पडावयाचा नाहीं. नंतर श्रीमंत बोलले कीं, "त्यांस जखम लागली आहे. खड्यांचे स्वारीस अघाडीस होते. ( लढाईचें ) तोंड त्याणीं लाविलें." ऐसें साहेब बोलले. त्याजवर गोविंदराव पिंगळे ( विनोदानें ? ) श्रीमंतांचे स्वरू बोलले कीं, उगीच पुढें दहा पांचां-निर्झां गेले. तिकडून पांच सात असामी आले म्हणोन मागे पळाले, तेव्हां जखम लागली. त्याजवर श्रीमंत बोलले कीं, "भाऊंसारखा शिपाई नाहीं. गोपाळराव यांचे पाठीमागे भाऊनीं शिपाईगिरीचें नांव राखिलें" म्हणोन. त्याजवर विनंती केली कीं, "शिपाई ऐसा नाहीं, आणि सरदार लोकांची

१ या पत्रांत पेशवे व विठ्ठलराव यांचें संभाषण झालेलें वर्णिलें आहे त्यांत दुहेरी अवतरणांतलें पेशव्यांचें व एकेरी अवतरणांतलें विठ्ठलरावांचें भाषण समजावें.  
२ फडके. ३ गंगाधरराव गोविंद यांचे ज्येष्ठ पुत्र केशवराव यांस. ४ रामचंद्र हरि ऊर्फ नाथा फडके यांची.



वरदळ सोसावयाजोगा तोडा भाऊंस नाही.' ऐसें म्हणतांच साहेब बोलले, "गोष्ट खरी. शिपाई चांगले. मिरजकरांस, कुसुंदवाडकरांस, पन्हाळेकरांची मसलत सांगत होते. त्यांचे हातून जाली नाही. यांचे घराण्यांत भाऊंसारखा शिपाई नाही." ऐसें भाषण साहेबांनीं केलें. नंतर मला स्वारीबरोबर येण्याची आज्ञा जाली. श्री॥ राजश्री अमृतरावसाहेब यांजकडे स्वारी गेली. बरोबर जाऊन श्री॥ राजश्री रावसाहेब यांची भेट घेऊन चार घटका रात्रीस माघारे आलों. साहेबांनीं आज्ञा केली कीं, "तासगांवास मिरजेस फासला किती?" त्यास 'इकडील नऊ कोस आहे.' "भाऊंची व तुमची गांठ कधीं पडत होती? तुम्ही तासगांवास जात होतां कीं नाही?" त्यानंतर मीं विनंती केली कीं, 'श्रीगणपतीचे उत्साहास जात होतो. वडीलही महिने दोन महिनेनीं मिरजेस येत होते. एखादे वेळेस आम्हीही वडिलांचे भेटास जात होतो.' "तुम्हांस चुलते किती? त्यांस अपत्यें काय?" तदोत्तर श्रुत केलें कीं, 'वडील गोपाळराव. त्यांचे पोटीं एक कन्या. दुसरे वामनराव. त्यांस संतान दोन कन्या मात्र.' ऐसें निवेदन केलें. मग साहेब बोलले कीं, "वामनराव यांची कन्या आमचे रावसाहेबांस देणार ऐसा वेत होता." चक्रदेव बोलले कीं, पांडुरंगराव हैदरखानाचे लढाईत जखमा लागोन पाडाव जाहले. हैदरखान चाकरीस रहा म्हणत असतां राहिले नाहीत. तिकडेसच काळ जाहला. ऐसें म्हणाले. उपरांत साहेब बोलिले कीं, "हें वृत्त आम्ही ऐकिलें आहे." छ० १५ मोहम्म राविवारासीं संकटचतुर्थीचे दिवशीं नदीपलीकडे दक्षिणतीरास श्री॥ राजश्री रावसाहेब यांचा मुक्काम होता. व बक्षी व पठाण बायांसुद्धां होते. तिकडून नदी उतरोन श्रीपर्वतीनजीक नदीकडील आंगें मुक्काम जाहला आहे. मागती परवां भृगुवारीही यजमानांचें बोलणें जालें. त्याची मागाहून विनंती लिहितां. कळावें विदित होय हे विज्ञापना.

नं. ४४७४

( आषाढ व० १०-८ जुलै. )

नारो हरि करंदीकर यांचें पत्र मिरजेस बाळासाहेबांस अष्टघांहुन करवीरकरांच्या लष्करांतून. पै॥ छ० २३ मोहरम.

"महाराजांस ठाणें अणें येथें घोडीं पन्नासपर्यंत सांपडलीं आहेत त्यांची किंमत आज मितीस पंधरावीस हजार रुपये होईल. वेशी बंद करून गांवचें एक माणूस देखील बाहेर जाऊं देत नाहीत. हुबळी गोकाकेस झालें त्याप्रमाणेंच येथें होत आहे. आकाराम यादवच अष्ट्याच्या उद्योगास नेमिले आहेत.



गांव अगदीं लुटणार. साताऱ्याहून आणखी उपाध्येबोवा आज मंदवारीं अष्टयांच्या मुक्कामास आले. कारण सत्वर येऊन पोंचावें; तूर्त हजार दोन हजार फौज पुढें रवाना करावी, या उद्देशें आले आहेत.”

नं. ४४७५

श्रीगणराज. ( आषा. व. १२-१० जुलै. )

चि॥ राजश्री रामचंद्रपंत आपा यांसीं आशीर्वाद उपरी. आंधळीकर मान्यांनीं म्हातारी बायकोचा पोर जिवें मारिला. त्याचे चौकशीबद्दल मान्यांस रोखा केला होता. त्यास तुमचे सांगण्यावरून मनाचिठी दिली. परंतु अद्याप मान्ये येऊन जावसाल जाहला नाहीं. तरी मान्यांस पाठवून द्यावें. म्हणजे चौघांस सांगोन मनास आणविण्यास येईल. रवाना छ० २५ मोहरम हे आशीर्वाद.

उ० फौजेस निरोप जाल्यामुळें माने गांवास गेले. येथें दृष्टीस पडते नाहींत. सायंकाळीं शोध घेऊन विनंती सांगून पाठवितों.

नं. ४४७६

श्री.

( आषाढ व० १३-११ जुलै. )

पै॥ छ० २७ मोहरम. तिस्ता तिसैन. आपाढ.

सेवेईंनीं येसाजी गोविंद. कृतानेक साष्टांग नमस्कार विज्ञापना. तागायत छ० २४ मोहरम मुक्काम मालगांव वर्तमान यथास्थित असे. विशेष. छ० २२ मोहरमचें पत्र पाठविलें तें छ० २४ मिनहूस पावलें. लिहिला मजकूर कळला. शिलेदारांचे रोजमरेच्या यादी दोन पाठविल्या त्या पावल्या. टकले मंडळीचा ऐवज राजश्री बाळाजीपंत याजवळ दिला म्हणोन लिहिलें तें कळलें. टकले व चोपडे रूपनवर यांची रवानगी पेशजीच जाहली आहे. त्यांचें बुणगेही बाळाजीपंताबरोबर येईल. येथें आम्हांस छविने वगैरे चाकरी नेहमीं येत्ये. टकले, चोपडे, रूपनवर हे श्रीमंतांजवळ उतरत आहेत. यास्तव त्यांस आम्हांकडे छविना वगैरे चाकरी करीत जाणें म्हणोन अलाहिदा पत्र मर्जीस आल्यास पाठवावयाची आज्ञा ब्हावी. निराळे तलाव्यास रास्ते यांची फौज जाती त्याजबरोबर आम्हांकडील दोनशें चारशें लोक कामकाजास पाठवीत असतात. त्यास दोन चार दिवस निराळी चाकरी येती. तेव्हां टकले व रूपनवर चोपडे यांस आज्ञा जाहलियास पाठवीत जाऊं. अगर राजश्री गणेश गोविंद तेथून

१ माने शिलेदार यांनीं खून केला. सवय त्यांचें पारिपत्य करावें म्हणून गंगा-धरराव यांचा आग्रह. माने हे पदरचे शिलेदार, सवय त्यांचा बचाव करावा ही रामचंद्रपंतआपाची खटपट. ( पहा नं. ४४७९ व ४४८० ). २ पत्र बालासाहेबांस मिजेंस. ३ परशुरामभाऊजवळ.



चालते जाहले असलियास तेच आठ दिवसांत येतील. मग पत्राचें कारण नाहीं. येथें श्री॥ राजश्री भाऊसाहेब यांजवळ दीड हजारपर्यंत लोक जमले वरचेवर येतच आहेत. बोली होऊन गणती होत आहे. विदित होय हे विज्ञापना.

नं. ४४७७

श्री. ( अधिक श्रावण शु० ११-२३ जुलै. )

पौ० छ० ९ सफर सन तिससा तिसैन अधिक श्रावणमास.

पु०॥ सेवेशीं विज्ञापना. पुण्याहून काल संध्याकाळीं माणूस आला. पत्रांतील मजकूर श्रीमंत राजश्री रावसाहेब फौजसुद्धां बक्षी व पठाणसह सिंहीगडानजीक वडगांवावर आहेत. श्रीमंत राजश्री मोरोवादादा अद्याप जुन्नरास आहेत. श्रीमंतांचें पत्र गेल्यावर येणार. श्रीमंत राजश्री नाना आले, ते मारदवेंडैअलीकडे पाटसास आले. स्वतंत्र नाहींत. शिंदे वानवडीवरच आहेत. तीन कंपू व दोन तीन हजार फौज आहे. तहाचें बोलणें लागलें आहे. परंतु बायांचें म्हणणें जे, “राजश्री बाळोवा यांस आणावें. त्यांचे विचारें तह व्हावा. ते सांगतील तें ऐकौं,” असें बोलणें लागलें आहे. बाळोवास आणावयास गंले म्हणतात, असें लिहिलें होतें. पुढें काय घडतें पहावें. आपणाकडे वर्तमान असेलच. त्यास आमच्या पत्रांत मोठेंमोठें असें लिहिलें होतें. आपणाकडे अधिकोत्तर असेल तें कळविलें पाहिजे. श्रीमंत राजश्री भाऊसाहेब यांचा मुकाम मालगांवास आहे कीं पुढें आला हें लिहावया आज्ञा झाली पाहिजे. राजश्री नाना यांस शिंदे याणीं आणविलें. त्यांच्या लागावर पठाण यांजकडील कांहीं फौज आडवी गेली आहे असें लिहिलें होतें. सेवेशीं श्रुत होय हे विज्ञापना.

नं. ४४७८

श्री. ( अधिक श्रावण शु० ११-२३ जुलै. )

पौ० छ० ९ सफर सन तिससा तिसैन अधिक श्रावण मास.

सेवेशीं विज्ञापना. तागायत रविवार प्रातःकाल वर्तमान यथास्थित असे. विशेष. काल लष्करांतून कालें येथील मुकामाहून शुक्रवारचें पत्र आलें. त्यांत मजकूर साताग्यास दोन हजार फौज पाठवणार. काल्याहून तीन कोस कोयना आहे तेथपावेतो खासा स्वारी जाणार. सातारेहून पांचशें स्वार कोयना उत्तर तीरास यावे म्हणजे इकडील फौज पलीकडे उतरून जावी असा बेत

१ महादजी विठ्ठल, कारभारी सं. इचलकरंजी, यांचें पत्र मिरजेस बाळा-  
साहेबांस. २ अमृतराव. ३ महादजी विठ्ठल, कारभारी सं. इचलकरंजी यांचें  
इचलकरंजीहून मिरजेस बाळामाहेबांस पत्र.



होत आहे. महाराज यांची स्त्री करवीरसिं एक देवाज्ञा झाली. कालच वर्तमान आले. याजमुळे आज मुकाम आहे. पुढे जावयास सरदार कोणी पाय घेत नाही. सरनोवत यांस बरे वाटत नाही. दुसरा कोणी जात नाही. राजश्री नारायणराव घोरपडे यांस पाठवणार म्हणतात. करारांत नाही. फौज खाना करून खासा स्वारी वत्तीस शिराळ्यास माघारे येणार असा मनसबा होत आहे. कराडकरांकडून कारकून बोलण्यास आला आहे. बोलणें मिटत नाही. कराडासही कांहीं फौज जमली आहे. काय घडतें पहावें. कालेकर गांवचीं घरे वांचवावयाकरितां पंधरा हजार रुपये देतो म्हणोन बोलतात. बोलणें लागलें आहे. याप्रमाणें वर्तमान आहे. पुढें काय घडतें पहावें. आपणाकडीलही वर्तमान आलेच असेल. देशमुखीविशींचा मजकूर राजश्री दादबानी लिहिला आहे. राजश्री नारोपंत चक्रदेव यांचे विद्यमानें बोलणें करून ठरावांत आणिलें आहे. मागाहून सरकारचें पत्र घेऊन पाठवितों असें लिहिलें आहे. सेवेशीं श्रुत होय हे विज्ञापना.

नं. ४४७९ श्रीगणराज. (अधिक श्रावण शु० १३-२५ जुलै.)

चिरंजीव राजश्री रामचंद्रपंत आपा यांसीं आशीर्वाद उपरी. आंधळीकर बायको जिचें पोर माने यांनीं मारलें, तिची समजूत काढली पाहिजे. अंतर यांजकडून पडलें हें आपल्या म्हणण्यांत आहेच. त्यास एकुलतें एक पोर मारलें गेलें, तेव्हां कांहीं त्यांनीं आपले इनामपैकीं शेतभात तिजला द्यावें लागेल. सरकारचे गुन्हेगारीची वाट जाहली पाहिजे. समजूत कोणे तऱ्हेनें करावयाची त्यांसीं बोलोन ठरावांत आणोन कळवावें. छ. ११ सफर हे आशीर्वाद.

उ० धर्माजी माने यांचे घरीं गोष्ट घडली त्यांस इनाम नाही. म्हातारीची तोड नक्तीवरच काढावयास आज्ञा व्हावी. सरकाराविशींचा प्रकार तर माने बहुत दिवसांचे सोबती. सेवा चाकरीवर खर्च होतील.

नं. ४४८० श्रीगणराज. (अधिक श्रावण व० ३-३० जुलै.)

चिरंजीव राजश्री रामचंद्रपंत आपा यांसीं आशीर्वाद उपरी. आंधळीकर मान्यांचा मजकूर तुम्हीं लिहिला होता ++ चें मूल तर म्हातारीचें थानीं मारलें खरें. “गुन्हेगारी माफ करावी, खुनाचा जावसाल नक्तीवर ठरावें. मान्यांस कांहीं इनाम जमीन नाही” म्हणोन लिहिलें, त्यास खुनाचे साडेतीनशें रुपये द्यावे ही चालच आहे. त्याप्रमाणें तोड करवावी. म्हातारीचा मूल एकच नाहक मारला गेला. गुन्हेगारी घेतल्याशिवाय पुढें मागें दहशत बसणार नाही. गुन्हेगारीचें ठरावें. मान्यांचें म्हणणें समक्ष जालें जे, ‘आम्हांकडे अंतर पोर



मारल्याचें नाहीं. चौकशी करावी.' असें बोलत होते. त्यांचे सामिलातींत आणखी असाम्या आहेत असें ऐकण्यांत आहे. चौकशी मान्यांचे मते करावी असें असल्यास तें ही + + अंतर मान्यांकडे चौकशीमुळें लागलें तर जाव-  
साल विचारावयास येईल. या मलईत जे आहेत त्यांसुद्धां गुन्हेगारीचा ठराव व्हावा. छ० १६ सफर. हे आशीर्वाद.

उ० मी तिसरे प्रहरीं येतां.

नं. ४४८१

( अधिक श्रावण व० ५-२ आगष्ट. )

छ० १९ सफर सन तिस्सा तिसैन अधिक श्रावण.

सेवेशीं विज्ञापना. श्रीमंत राजश्री पंत प्रतिनिधि यांस पथकसुद्धां सर-  
कारचा निरोप जाला. पुण्याहून निघाले. पांच चार रोजांनीं कराढास येणार.  
श्रीमंत मातुश्रीनीं कराढास खुशालीच्या तोफा करविल्या. सेवेशीं श्रुत होय  
हे विज्ञापना.

नं. ४४८२

श्री.

( श्रावण शु० ६-१७ आगष्ट. )

पै॥ छ० ५ रबिलावल. सन तिस्सा तिसैन. श्रावण.

सेवेशीं विज्ञापना. श्रीमंत महाराज राजश्री छत्रपति यांची स्वारी  
डेन्यास असतां नागपंचमीच्या सणाकरितां करवीराहून कन्या उभयतां लष्क-  
रास आणविल्या. पर्जन्य बहुत. याजकरितां महाराजांची स्वारी शिराळेंच्या  
ठाण्यांत वाडा आहे तेथें रहावयास जावें या बेतानें काल गुरुवारी पंचमीचे  
दिवशीं प्रहर दहा घटका दिवसास स्वारी ठाण्यांत जावयास निघाली. बरोबर  
खासवारदार व भालेवारदार मंडळी वीसपंचवीसपर्यंत होती. आणखी मागून  
लोक वरचेवर जातच होते. राजश्री बळवंतराव घोरपडे, कापसीकर सेनापती  
यांचे घराण्यांतील, हे आपलें खासगत बोलणें पालखी धरून बोलत जात  
होते. इतक्यांत गुलाबखान म्हणोन रोहिला चाळीस लोकांचा जमातदार होता  
तो तलबेकरितां अगोदर पांचचार रोज खटला करीत होता. एक दिवस  
उपासी बसला होता. त्या दिवशीं समजोन सांगोन लावून दिला. त्याजवरही  
एकदोन दिवस गेले. तत्राप त्याच्या तलबेची सोय निघाली नाहीं. याजकरितां  
जमातदार मजकूर याणें स्वारी जात असतां महाराजांचे पालखीवर चालोन  
घेतलें, आणि वार टाकिला तो पालखीच्या पिंजरीवर लागोन घोरपडे यांच्या  
खांद्यावर थोडासा वार लागला. इतक्यांत दुसरा वार चालविला तो घोरपडे

१ करवीरकरांच्या लष्करांतून नारो हरि करंदीकर याची चिठी. २ ही बातमी  
बढलेली पोटी होती. पंताची पुण्याहून सुटका झाली नाहीं.



श. १७९० करवीरच्या महाराजांवर मारा. इ.स. १७९८

याणीं जमातदार यास मिठी घालून खाली पाडून वर आपणही पडले. यांत आणखी जमादार याचे हलके दोन तीन वार हातावर लागले. इतक्यांत खासदारदारांची मिठी पडली. इटेकरी स्वारीबरोबरचा होता त्याचा हात एक अगदी उडाला तो जमादार याचे वाराने उडाला. जमादार यास तोडला. दहा वीस वार गुलाबखानावर जाले. त्या गडबडीत आणखी घोरपडे यांस उजव्या पायावर टाचेच्या वरता वार लागला. ती जखम भारी आहे. जमातदार प्रहरदीडप्रहरपर्यंत जीव मात्र होता. जाग्यावरच पडला होता. नंतर त्याचे बिरादरीची जप्ती करविली. तो लोक कांहीं पळोन गेले. पांच चार असामी सांपडले ते पहाण्यांत ठेविले. निशाण वगैरे चीजवस्त जप्त केली. जमातदार मेल्यावर महारांस सांगोन ओढून टाकिला. याप्रमाणे वर्तमान जाहलें. नंतर स्वारी वाड्यांत गेल्यावर खैर जाहल्याची खुशाली पांच तोफा फारविल्या. वरकड जमातदार व शिलेदार मंडळी याणीं महाराजांचे मुजऱ्यास जाऊन आपले योग्यतेनुसार सतका खैर जाहल्याचा दोन चार दहा पांच रुपये याप्रमाणे जाहलें. दगाच झाला होता, परंतु ईश्वर मोठी खैर केली. सेवेशीं कळावेंकरितां लिहिलें आहे. सेवेशीं श्रुत होय हे विज्ञापना. बळवंतराव घोरपडे यांस एक गांव द्यावयाची परवानगी झाली आहे हे विज्ञापना.

नं. ४४८३

श्री. ( श्रावण शु० ७-१८ आगष्ट. )

छ० १० रविलावल सन तिसरा तिसैन. श्रावण.

श्रीमंत राजश्री बाळासाहेब स्वामींचे सेवेशीं.

विनंती सेवक देवजी कृष्ण देशपांडे. कृतानेक साष्टांग नमस्कार विज्ञापना तागायत छ० ५ रविलावलपर्यंत स्वामींचे कृपे यथास्थित असे. यानंतर इकडील वर्तमान तर सावनुरीं राजश्री धोंडोपंतदादा गोखले आहेत. बाहेर राजश्री आपा राजाज्ञा आहेत. दाणे वगैरे शहरांत जाऊं देत नाहीत याजकरितां सावनुरीं गोखले याणीं पड्डी पळगी इत्यादि बहुत उपद्रव केले आहेत. हजरतपन्हा नवाब खैरामियासाहेब याणीं पेटकटारी करतेसमयीं (कटचार) फाडून घेतली. बेअन्नू केली. परंतु त्यांजकडे ऐवज खर्चास प्राप्त झाला नाही. गोखले यांस व त्यांचे पुतण्यास जखमा लागल्या आहेत. मागे लढाई जाली ते वर्तमान सेवेशीं विनंती लिहिलेंच आहे. किचूरकर देसाईकडे करवीरचे हुजरे "फौजसुद्धां करवीरास खुद्द येणे" म्हणोन आले आहेत. देसाई बाहेर निघत नाही. राजाज्ञांकडे किचूरकराचे राऊत व जमाव आहे त्यापैकीं जखमी



गोंगणा आले. सेवेशीं आढळलें वर्तमान विनंती लिहिलें आहे. श्रुत होय हे विज्ञापना.

नं. ४४८४

श्री. ( श्रावण शु० ७-१८ आगष्ट. )

छ० ५ रविलावल. सन तिसा तिसैन. श्रावण.

पु॥ विनंती सेवेशीं देवजी कृष्ण देशपांडे, कृतानेक साष्टांग नमस्कार विज्ञापना ऐसी जे. राजश्री धोंडोपंतदादा गोखले यांची व राजश्री आपा राजाशा यांची लढाई झाली. गोखले यांचे पुतण्यास जखमा लागल्या आहेत. समानपक्ष युद्ध जाहलें म्हणोन वर्तमान आलें आहे. होंगलास राजश्री सर-देसाईस फौज जमावसुद्धां येणेंविशीं स्वार व कारकून राजाशाकडील आले आहेत. कुंदगोळें कारडगीचे आसपास लढाई झाली. सेवेशीं श्रुत होय हे विज्ञापना. जखमा कोण लागल्या म्हणतात, कोण नाहीं म्हणतात. सेवेशीं श्रुत होय हे विज्ञापना.

नं. ४४८५

श्रीगजानन. ( श्रावण शु० १२-२३ आग. )

पै॥ छ० १५ रविलावल. सन तिसा तिसैन. श्रावण.

श्रियासह चिरंजीव राजश्री वळवंतराव यांसीं प्रती विनायक भास्कर व हरी भास्कर. अनेक आशीर्वाद. उपरी येथील कुशल तागायत छ १० रविला-वळपावेतों वर्तमान यथास्थित असे. विशेष. इकडील वर्तमान तर गंडाहून श्रीमंत महाराज आईसाहेब खालीं बोलावयास येणार. नंतर राजश्री माधवराव रास्ते याणीं जावें, उभयतांचें बालणें झाल्यानंतर गडावर लोक ध्यावे, असें होतें. तितक्यांत आईसाहेबांस चार दिवसांचा गुंता पडला यास्तव तूर्त राहिलें. मंदबासरीं येणार असें आहे. आल्यानंतर काय होईल तो समाचार मागाहून लिहून पाठवितों. चिरंजीव राजश्री रामचंद्रपंत आपा काल आले. ती॥ राजश्री गाऊ साहेबांच्या भेटी जाहल्या. अशीच आपली व तीर्थस्वरूपांची भेट होईल तो सुदिवस! बहुत काय लिहिणें हे आशीर्वाद.

नं. ४४८६

श्रीगणराज.

( २७ आगस्ट. )

छ० १८ रविलावल सन तिसा तिसैन. श्रावण मास.

चिरंजीव राजश्री बाळासाहेब यांसीं प्रती विनायक भास्कर व हरी भास्कर. आशीर्वाद उपरी. येथील कुशल तागायत श्रावण वद्य प्रतिपदा मुकाम सातारा येथें सुखरूप असों. विशेष. शनिवारीं कूच करून किल्लेचे पूर्वेस एक कोसावर माहवलीचे वाटेस मुकाम झाला आहे. तिकडे यावयाची मसलत,



दिसत आहे. पुण्याकडील वर्तमान तरी दुर्जान यास शिंदे यांनी चवकानि ठेविला व लेखक यासही फिखन बंदोबस्त केला असें बाजार बोलणें आहे. परंतु खरेंच आहे. दक्षिणेचें वर्तमान ऐकणेंत आलेंच असेल. श्रीमंतांनीं शहरांतील सर्वास निरोप दिला हेंही वर्तमान आहे. किल्लेचा बंदोबस्त करून येणें होईल. बहुत काय लिहिणें लोभ करावा हे आशीर्वाद.

नं. ४४८७

( श्रावण व० २—२८ आगष्ट. )

व्यंकटराव भास्कर यांचें नरगुंदाहून मिरजेस बाळासाहेबांस पत्र छ० १५ रविलावलचें—

“ गोखले यांच्या जखमा हातावरील वंगरे वऱ्या जाल्या. तोंडावरील मात्र अद्याप ओली आहे. आणखी आठ पंधरा रोजांनीं निःशेष वऱ्या होतील. नित्य झूज होतच आहे. आंतही दम चांगला आहे. आंतील तलावा अर्धकोशपर्यंत येत आहे. तलावेस उभयपक्षां गांठ पडते. कोणीही हटत नाही. याप्रमाणें वर्तमान आलें तें विदित व्हावें म्हणून लिहिलें आहे. राजाज्ञा कारडगी वरच आहेत.”

नं. ४४८८

श्री. ( श्रावण व० २—२८ आगष्ट. )

पौ छ० २० रविलावल तिस्रा तिसैन श्रावण.

सेवेशीं बालकृष्ण हरी. कृतानेक सांप्रदाय नमस्कार विनंती विशापना. तागागत छ० १५ रविलावल मुकाम लफर नजीक सातारा वर्तमान स्वामींच्या कृपेकडून यथास्थित असे. विशेष. स्वामींनीं कृपा करून पत्र पाठविलें तेंचें ‘वर्तमान लिहीत जावें’ म्हणोन आज्ञा, त्यास साताऱ्याची पेठ हल्ला करून घेतल्याचें वर्तमान पेशजी सेवेशीं लिहिलेंच आहे. त्यावर श्रीमंत राजश्री बाळासाहेब फौजसह सेडे स्वारीस कोयनेपावेतों गेले होते ते आठवे दिवशीं माघारे आले. गांवगनाचे लोक कांहीं राजश्रींकडे होते त्यांचे पत्ते लावून चाळीस पन्नास पावेतों घोडी पागेस आणिलीं. साताऱ्याचे पठेंत नाकेबंदी केलीच होती, व वरील बोलण्यासही येत होते. परंतु बोलणें नित्य नवें पडूं लागलें, याजकरितां मध्यें दोन दिवस विटण्यांत येऊन किल्लाभोंवत्याही चौक्या दिल्या. वर जाणार येणार अगदीं बंद केल्यानंतर मागती बोलणें लागोन ठरण्यांत आलें जे, वर शिबंदीचे लोक आहेत त्यांपैकीं दोनदोनशें लोक उतरून यावे. त्यांचे हिशेब करून रास्ते याणीं ऐवज द्यावा. इकडून ऐवज पावला असतां बदल गोष्ट सांगितल्यास ऐवज माघारा घ्यावा. येविशीं परस्पर सातार-जमा होऊन दोनशें लोक सालीं उतरले. त्यांचा हिशेब करून ऐवज देऊन

हत्पारेंसुद्धां लाऊन दिले. आज आणीक दोनशें लोक उतरावे असें आहे. याप्रमाणें सारे लोक उतरावे असें ठरलें आहे; शेवटास जातें किंवा आणीक बदलतात हें पहावें. दोन दिवसांत उरकल्यास उत्तम. नाही तर दोन हजार गाढव व पांचशें स्वार ( येथें ) ठेऊन रास्तेसुद्धां कृष्णाउत्तरतीरास यावें याप्रमाणें ठरलें आहे. शिंद्याकडील दुर्जन म्हणून कंपूचा सरदार होता त्यास हुकेरीच्या लेकानें धरला. श्रीमंतांनीं शहरांतील लोकांस निघोन जाणें म्हणोन दौंडी फिरविली. याप्रमाणें वर्तमान आहे. श्रीमंत राजश्री भाऊसाहेब गणेश चतुर्थ्याच्या सुमारे तासगांव मिरजेच्या लगत्यास येणार. येतां येतां रहिमतपुरी व वाटेगांवांत ठाणें घालावें असें ( ठरलें ) आहे. सेवेशीं श्रुत होय हे विज्ञापना.

नं. ४४८९

श्री

( श्रावण व० ९-४ सपटें. )

पै॥ छ० २४ रविलावल. सन तिस्रां तिसैन. श्रावण.

सेवेशीं गणेश गोविंद. कृतानेक साष्टांग नमस्कार विज्ञापना येथील वर्तमान तागायत छ० २२ रविलावल मुक्काम नजीक रहिमतपूर येथें वर्तमान यथास्थित असे. विशेष. माहुलीचे मुक्कामावरून जासुदासमागमें पत्र पाठविलें आहे तें पावलें असेल. श्रीमंत राजश्री दाजीसाहेब यांस येथें फौज देऊन पाठविलें होतें. मागाहून आम्हांसही आज्ञा झाली. आम्हीं परवां येथें आलों. काल रहिमतपुरास गांवांत जाऊन दोन अडीच प्रहरपर्यंत गोळागोळी झाली. नंतर ठाण्यांत आरब व कारकून मानाजी शिंदे याजकडील होते त्यांनीं बोलणें लाविलें. सायंकाळीं इकडील दीडशें आरब व निशाण आंत घेतलें. काल सायंकाळ झाला याजमुळें बाहेर निघाले नाहीत. आज निघणार. ठाण्यांतील आरब पांच सात ठार व जखमी पांचसात जाहले. बाहेरील गाडदी लोक व लुगारे दहा पर्यंत ठार व जखमी चाळीसपन्नासपर्यंत झाले. आमचे पथकांतील पांचसात असामी जखमी शिलेदार जाहले आहेत. त्यांची घाद पाठविली आहे. सायंकाळपर्यंत मोर्चे बसले होते त्याजमुळें पेट लुटली गेली. कांहीं घरे जळलीं. याप्रमाणें वर्तमान झालें. ठाणें राजश्री जनार्दनपंत यांचे स्वाधीन केलें. परंतु ठाणें राखलें पाहिजे. तूर्त आठ दिवस येथील गाडदी व स्वार ठेवितों. तेथून गाडदी पावणाशें शंभर पर्यंत चांगले एक महिन्याची रोजमरेची वेजमी करून पाठवून यावे. गाडदी चांगले असले पाहिजेत. गांवांतील लोकांस मानाजी शिंदे यांची व आरबांची दहशत आहे. व श्रीमंत राजश्री भाऊसाहेब यांचे धोळण्यांत ठाण्यांत शिंदेची चांगली ठेऊन ठाणें रक्षावें याप्रमाणें आज्ञा आहे.



त्याजवरून सेवेशीं विनंती लिहिली आहे. तूर्त पन्नास स्वार गांवांत आठ दिवस तेथील गाढदी येईपर्यंत ठेवितों. श्रीमंत महाराज सातारकर किल्ल्यावरून काल खाली येणार होते ते आले असल्यास श्रीमंत राजश्री भाऊसाहेब दर्शनास जाणार होते. आलेनंतर तेथून कूच करून दरमजल मिरजेसच येणार. सेवेशीं श्रुत होय हे विज्ञापना.

नं. ४४९०

श्री.

( श्रावण व० १०-५ सप्टें. )

पौ। छ० २४ रविलावल. सन तिस्रा तिसैन. श्रावण.

सेवेशीं गणेश गोविंद. कुतानेक साष्टांग नमस्कार विज्ञापना येथील वर्तमान तागायत छ० २३ रविलावल मुक्काम नजीक पुसेसावळी येथें वर्तमान यथास्थित असे. विशेष. रहिमतपूरचे ठाणें घालावयाकरितां श्रीमंत राजश्री दाजीसाहेब आले होते. आमची फौज आली होती. परवां प्रातःकाळापासून तीन प्रहर पर्यंत ठाण्यांत आरब होते त्यांनीं गोळी वाजविली. नंतर बोलणें लाऊन इकडील आरब होते त्यांचे विद्यमानें उतरले. ठाणें बसलें. मोर्चे बसले तेव्हां पेठ लुटली गेली. कांहीं घरे जळालीं. हें सविस्तर काल सेवेशीं लिहून पाठविलें आहे. ठाणें राजश्री जनार्दनपंत लागू यांचें स्वाधीन केलें. ठाणें राखलें पाहिजे यास्तव तूर्त दोनशें स्वार सरंजामी राजश्री भास्करपंत निसबत आपा बळवंत मंगळवेढेकर यांस बरोबर देऊन ठेविले. तेथून गाढदी आल्या-नंतर स्वार मिरजेस येतील. स्वार ठेवावयाविशीं श्रीमंतांची आज्ञा झाली त्याजवरून ठेविले. श्रीमंत राजश्री भाऊसाहेब यांचा मुक्काम माहुली नजीक होता तेथून काल कूच होऊन येथोन कोसावर उतरले. आज तेथून कूच होऊन येथें आले. मंदवारीं मिरजेस येतील असें दिसतें. उदईक कोणत्या सुमारे मुक्काम होतें तें समजल्यावर लिहून पाठवितों. विदित होय हे विज्ञापना.

नं. ४४९१

श्री

( श्रावण व० १०-५ सप्टें. )

छ० २५ रविलावल तिस्रा तिसैन श्रावण.

तीर्थस्वरूप राजश्री बाळासाहेब वडिलांचे सेवेशीं. अपत्येसमान जनार्दन रघुनाथ. दोनी कर जोडून शिरसा।। नमस्कार विज्ञापना तागायत छ० २३ रविलावल पावेतो मुक्काम रहिमतपूर. वडिलांचे आशीर्वादें वर्तमान यथास्थित असे. विशेष. काल छ० २२ रोज श्रावण वद्य ९ भौमवारीं येथें ठाणें पडलें. सोमवारीं झाडून लोकसुद्धां दाजीसाहेब गेले. मारगिरी परस्परें फार जाली.

जायां जखमी वीस पंचवीसपर्यंत जाहले. ठार पांच सात व जखमी दहा पंधरा याप्रमाणें जाले. गांवाचे खराबीत बाकी राहिली नाही. लुटून अगदीं फस्त जाहला. व घरे कुसवाशेजारचीं दुहा चारा जळालीं. खराबीत कांहीं बाकी राहिली नाही. व शिवार लष्करचे मुकामामुळें झाडून गेला व घरेही मोडून नेलीं. वडिलांचे आज्ञेप्रमाणें शंभर माणूस येथें ठेविलें आहे. व राजश्री आपाजी गोविंद यांजकडील स्वार दोनशें ठेवावयाविशीं सरकारची आज्ञा जाहली. व मिरजेहून दोनशें गाड्डी आणविले आहेत ते येतील म्हणोन वडिलांनीं सांगितलें. त्याप्रमाणें दोनशें गाड्डी रोजमरा देऊन पाठवावयाविशीं आज्ञा जाहली पाहिजे. गांवची खराबी जाहली तत्रापि आंतील गृहस्थ पांडुरंग-पंत कौल घेऊन जमात सुद्धां निघोन गेला त्याजमुळें गांवांत दहशत भारी. त्याची या प्रांतीं सर्वास दहशत भारी. त्यांतील माहितगिरी सर्वांनीं समक्ष भाऊसाहेबांस निवेदन केली. परंतु धरिला नाही. त्यास येथें गांव भरोन रहा-वयाची निभावणी होणें कठीण आहे. तूर्त पदरचा खर्च चालवून ठाणें राखावें असा मजकूर आहे. आकारापेक्षां खर्च भारी दिसतो. पेटेचा गांव लुटला गेला व घरे जळालीं त्यामुळें कांहीं शोभा राहिली नाही. पुढें जसी आज्ञा येईल त्याप्रमाणें वर्तणूक करीन. सर्वप्रकारें अभिमान वडिलांस आहे. सविस्तरें भाषा मजकूर वडिलांचे ध्यानांत आहे. सूचनार्थ विनंती लिहिली आहे. दारुगोळी सुद्धां खर्चाची वेगमी करून गाड्डी दोनशें सत्वर खाना जाहले पाहिजेत. तूर्त येथें कर्ज घेऊन शिवंदीखर्च चालवूं म्हटल्यास कठीण आहे. कर्ज मिळा-वयाचेंच नाही. वडिलांचा आशीर्वाद पार पाडणार आहे. येथील बंदोबस्त करून राजश्री बाळाजीपंत यांस ठेऊन आठ दहा रोजांनंतर निघोन सेवेशीं येतो. सेवेशीं श्रुत होय हे विज्ञापना.

नं. ४४९२

श्री

यादी धनगर—

टकले.

ठेले.

गाहार्णवर.

ठेले.

होळकर.

सिंगाडे.

सोनवणी.

देवकांते.

खलाटे.

ढमढेरे.

लांबहाते.

ताकवणे.

गलांढे.

आश्वले.

खरात.

सोनवलकर.

कोलेकर.

ताटले.



शेलार.	मयाळ	दिद्ये
येमगर.	कोपनवर.	मान्ये
मवने.	वोलेकर.	सरक.
भागमोडे.	शेंडगे.	रूपनवर.
काळे.	सलगर.	कोकरे.
मिसे.	वारकडे.	मिसाळ.
हजारी.	शेलके.	ढुं.
हळनवर.	होड.	कोकाटे.
लोखंडे.	पांढरें.	वाभळे.
कांबळे.	धायगुडे.	पारख्ये.

नं. ४४९३

श्रीगणपति.

( श्रावण व० ११-६ सपटें. )

पै॥ छ० २६ रविलावल. तिससा तिसैन. श्रावण.

अपत्ये रामचंद्रानें दोनी कर जोडून शिर सा॥ नमस्कार विज्ञापना. तागायत छ० २४ रविलावलपावेतां वडिलांचे आशीर्वादे मुक्काम लष्कर नजीक उंचेठाण येथें सुखरूप असों. विशेष. मिरजेंत माझी राहुटी व चांदणी आहे, त्यास वडिलीं उंट दोन देऊन मायणी इटेंच्या सुमारे रवांना करून थावयास आज्ञा केली पाहिजे. राहुटी चांदणी लष्करांत पोचल्यानंतर उंटें मावारीं पाठवितों. छ० २५ रविलावलीं कळंबींचे मुक्कामाहून वडील सडे होऊन तासगांवास जाव-यास निघणार. प्रतिपदा मंगळवारीं येऊन पोंचतील. आम्ही वुण्णें फौज सुद्धां मायणीचे सुमारे येतां. वडिलांची व आपली भेट जाहलियानंतर मसलत उरेल त्याप्रमाणें पुढें कर्तव्यता ( मला ) विदित व्हावयाकरितां विनंती लिहिली आहे. राहुटीवांचून फार खोळंबा आहे. तर खारव्याची राहुटी चांदणी सायवानदार आहे ती लोंकर आली पाहिजे. ती॥ मातुश्री वयावाईसही मी इकडे आल्याचें सांगावें. चि॥ राजश्री वाचा वापू स्वारीबरोबर आहेत. चि॥ दाजी फौजसुद्धां पुढें आहेत. हरवा आपा त्यांबरोबर आहेत. वडील भाद्रपद शु॥ १ भौमवारीं प्रातःकाळीं श्रीचे दर्शनास तासगांवास येतात. कळ्यावें विदित होय हे विज्ञापना.

नं. ४४९४

श्री.

( श्रावण व० १३-८ सपटें. )

पै॥ छ० २६ रविलावल सन तिससा तिसैन श्रावण.

सेवेशीं गणेश गोविंद. कृतानेक सा॥ नमस्कार विज्ञापना तागायत

छ० २६ रविलावल मुक्काम वेलवडे येथें वर्तमान यथास्थित असे. विशेष. स्वामींनीं छ० २३ रविलावलचें पत्र गोविंदा जासुदासमागमें पाठविलें तें काळ पावलें. रहमतपुरास ठाणें बसल्याचें व तेथें स्वार ठेविले हें सविस्तर सांडणी-स्वाराबरोबर मजकूर लिहून पाठविलाच आहे. व काळ जासुदाबरोबर पत्र लिहून दिलें. इतक्यांत जासूद आला तींच पत्रें हल्लीं पाठविलीं आहेत त्याज-वरून सविस्तर विदित होईल. श्री॥ राजश्री रामचंद्रपंत आपा व दाजीसाहेब व व हरबा धायगुडे यांस फौज देऊन जत करजगी विजापूर तिकोटें-फडे पाठविलें. श्री॥ राजश्री भाऊसाहेब यांजवळ आमची फौज व त्यांजकडील दोनतीनशें स्वार मात्र तूर्त आहेत. आज येथून कूच होऊन रामापूरचे सुमारे जाणार. प्रतिपदेस तासगांवास स्वारी जाणार. स्वामींची स्वारी प्रतिपदेस अथवा द्वितीयेस तासगांवास येईलच. साताऱ्याचें वर्तमान पांच असामी वर गेल्याचें श्रीमंतांनीं लिहिलेंच होतें. महाराज खासा खाली येणार होते. येऊन बोलणें होऊन मग वर लोक जावयाचे होते. वर्तमान आल्यावर सेवेशीं लिहून पाठवितों. किल्यावर तीनशें लोक रास्त्यांकडील गेले. दरवाजा रास्त्यांचे स्वाधीन जाहल्याचीं पत्रें आलीं. सेवेशीं श्रुत होय हे विज्ञापना.

नं. ४४९५

श्रीगजानन.

( श्रावण व० १४-९ सप्टें. )

छ० ९ रविलाखर सन तिससा तिसैन भाद्रपद.

अपत्यें बापूजी त्रिंबक परचुरे. साष्टांग नमस्कार विज्ञापना येथील क्षेम तागायत छ० २७ रविलावलपावेतों वडिलांचे आशीर्वादैकरून वर्तमान यथास्थित असे. विशेष. इकडे राजमंडळचा फार उपद्रव झाला आहे. राजश्री बाँडोपंत गोखले फौजसुद्धां सावनुरांत शहर धरून आसऱ्यानें आहेत. राज-मंडळचा जमाव कारडगीवर आहे. दोन रोजांनीं हे चालून जाऊन लढाया होतात. आज दोन महिनेयांत दहा पंधरा लढाया झाल्या आहेत. गोखले दम धरून आहेत. अद्याप आयांस आले नाहीत. कहीकवाडावर हुड्ड करितात. गोखले यांस जखमा लागल्या होत्या. हल्लीं चांगल्या बऱ्या झाल्या. दमानें आहेत. खर्चाची बोढ पडली आहे. पुढें काय होतें पहावें. ईश्वरसत्ता प्रमाण. सेवेशीं विदित होय. बहुत काय लिहिणें. कृपालोभ केला पाहिजे हे विज्ञापना.

नं. ४४९६

श्रीगणपति.

( १० सप्टेंबर. )

पौ॥ छ० १ रविलाखर. सन तिससा तिसैन. भाद्रपद.

अपत्यें रामचंद्रानें शिरसाष्टांगनमस्कार विज्ञापना. तागायत श्रावण



श. १७२० परशुरामभाऊंची शेवटची स्वारी. इ. स. १७९८

वा. ३० इंदुवारपर्यंत यथास्थित असे. विशेष. वडिलीं आशीर्वादपत्र पाठविलें तें पावलें. दक्षिणावर्ती शंखाचा मजकूर कळला. वडिलांची स्वारी उदईक श्रीचे दर्शनास तासगांवास जाणार. उत्सव झालेवर मिरजेस येतील. आपली वडिलांची भेट तासगांवीं किंवा मिरजेस होईल ते आज्ञा व्हावी. पुढें मसलतीचा डोल आपले विचारें ठरणार ऐसें आहे. मी आज दिवाखंडी पराणे गाईणी येथें आलों. उदईक मुकाम करितों. पुढें घांटाखालीं जाणंविशीं आज्ञा झाली, त्यास बरडोलचे रोखें जावें किंवा प्रतिनिधींच्या तालुक्यांत रहावें ते आज्ञा येईल तसें करीन. सदैव आशीर्वादपत्रां सांभाळावें. वडिलांचे दर्शनाचे दिवशीं मोठाच उत्साव होईल. ईश्वर हे दिवस दाखविले. पुढें परिणाम त्याजकडेच आहे. मसलत कशी ठरली ते आज्ञा व्हावी. विदित होय हे विज्ञापना.

नं. ४४९७

श्री. ( भाद्र० शु० १-११ सप्तवर. )

पौ। छ० २ रविलाखर. सन तिस्सा तिसैन. भाद्रपद.

तीर्थस्वरूप राजश्री बाळासाहेब वडिलांचे सेवेशीं.

अपत्यें समान जनार्दन रघुनाथ. करद्वय जोडून शिरसाष्टांग नमस्कार विज्ञापना तागायत छ० २९ रविलावल मुकाम कसवे रहिमतपूर वर्तमान यथास्थित असे. विशेष. राजश्री मानाजी फाकडे यांचीं पत्रें बायांकडे रहिमतपुराविशीं आलीं आहेत व राजश्री नारायणराव बक्षी यांकडेही त्यांनीं बोलणें लाविलें आहे कीं, फौज पाठवून रहिमतपूर घेऊन यावें. आपणही पुण्याहून निघोन बायांकडे येणार अशी बातमी दाट आली आहे. आम्हीही माणसें बातमीस पाठविलीं आहेत. बातमी आली म्हणजे लेहून पाठवितों. शिंयाकडून कांहीं घालमेल करवितील याजकरितां नारायणराव बक्षी यांचे नांवें पत्र पाठवून यावें म्हणजे मशारनिल्हेस प्रविष्ट करितों. बक्षीस पत्र पाठविलें म्हणजे ते बायांचे लष्करांत लिहून पाठवून बंदोबस्त करितील. सरकारांत पुण्यास लिहून मानाजी फाकडे यांस रहिमतपुरास परतोन उपद्रव करूं नये म्हणोन निश्चून ताकीद करविली पाहिजे. सूचनार्थ विनंती लिहिली आहे. गांवची खराबी फार झाली. पेठकरी उदमी परागंदा आहेत त्यांचे समजुतीस गांवकरी पाठविले आहेत. समजूत करून आणवितों. खराबी घर जळाली त्यामुळें फार जाहली. सोईसोईनें जमां करतों. दोनशें गाडदी पाठवावयाविशीं पेशजी विनंती लिहिलीच आहे त्याप्रमाणें सत्वर दोनशें गाडदी पाठवावयाविशीं आज्ञा झाली पाहिजे. सातारा लुटिला व रहिमतपूर लुटलें त्यामुळें दारू करावयाचें सामान व गोळी अगदीं मिळत नाही. पुसे-

( ५६७७ )

श. १७२०

पुरवणी प्रस्तावना.

इ. सं. १७९८

सावळीसही शोध घेतला. तेथेही मिळत नाही. यास्तव सरकारांतून दारू वजन पके एक मण व शिसें अदमण पाठवावयाविशीं आज्ञा झाली पाहिजे. सरकारचे गाढवी आले म्हणजे रयतेस भरंवसा येतो. याजकरितां सत्वर एकमहा रोजमरा देववून पाठविले पाहिजेत. तूर्त यां समर्थी सर्चास येथें मिळत नाही म्हणून विनंती लिहिली आहे. एक रोजमरा द्यावयास आज्ञा होऊन दोनशें असामी लवकर पाठविले पाहिजेत. सेवेशीं श्रुत होय हे विज्ञापना.

नं. ४४९८

श्री (भाद्र० शु० १-११ सप्त.)

पो० छ० ३ रविलाखर सन तिस्सा तिसै न भाद्रपद.

सेवेशीं विज्ञापना. राजश्री व्यंकटराव नरगुंदकर याणीं श्रीमंत राजश्री भाऊसाहेब यांजकडे पत्रे व वखें देऊन राजश्री तिमार्जीपंत म्हणोन कारकून खाना केला तो मार्गी येतांना वस्तीस यादवाडांत राहिला. तेथील मामले-दारांन कारकुनाची जप्ती करून सणगें वगैरे चीजवस्त व घोडीं दोन जव करून कारकुनास कैदेत ठेविला. तो कारकून व सणगें व घोडींमुद्दा काळ इंदुवारीं करवीरास आला. सणगें सातआठशें रुपयेचीं आहेत व घोडीं दोन मिळोन दोन तीनशें रुपयेचीं आहेत. येथें आल्यावरही कारकून चवकांत आहे. व बागलकौटकर सावकार याणीं शहापुराहून पोवळीं आठ मण व गत्त वगैरे जिन्नस मिळोन चोवीस हजारांचा व शिवाय पोवळीं होती तीं यादवाडांत सावकार लुटिला त्याजवळ जिन्नसांची याद सात हजारांची करून घेतली. पैकीं दरबारखर्च कांहीं कांहीं जिन्नस तजावजा करून थोडेंवस्तु देऊन पावती घेतली. त्यापैकीं पोवळीं वगैरे जिन्नस करवीरास आला. काळ इंदुवारीं करवीरास आला. कळार्वे सेवेशीं श्रुत होय हे विज्ञापना.

नं. ४४९९

श्रीगणपति. (भाद्र० शु० २-१२ सप्त.)

चिरंजीव राजश्री गंगाधरराव यांसी प्रती परशुराम रामचंद्र. आशीर्वाद उपरी येथील कुशल जाणून स्वकीय लिहावें. विशेष. तुम्ही पत्र व श्रीच्या उत्सवाकडे भाजी पाठविली ती नीतपशील:-

वजनी जिन्नस		सुमारी जिन्नस	
८१॥	मेंढ्या	१२५	दोडके
८११	मिरच्या	२६०	मेथी पुले.

१ पत्र नारो हरि कान्दीकर याचें करवीराहून मिरजेस.



( ५६७८ )

श. १७२० परशुरामभाऊंची शेवटची स्वांरी. इ. स. १७९८

४१८	संगा भोवाच्या	१५	कोथिंबीर पुले.
८२४९		१०	काळे भोपळे
		४१०	

येणेंप्रमाणें जिसस पावली. रवाना छ० १ रबिलाखर बहुत काय लिहिणें हे आशीर्वाद.

नं. ४५००

श्रीगणपति. ( भाद्र० शु० ४-१३ सपटें. )

चिरंजीव राजश्री बळवंतराव यांसी प्रती परशुराम रामचंद्र. आशीर्वाद उपरी येथील कुशल तागायत छ० २ रबिलाखरपावेतों यथास्थित असे. विशेष. श्रीची पालखी हस्तिदंती पेशजी कराविली होती ती सामानसुद्धां हल्लीं मानाजी सुरव्याबरोबर पाठविल्याप्रमाणें पावली. बहुत काय लिहिणें. हे आशीर्वाद.

नं. ४५०१

श्रीगणपति. ( भाद्र० शु० २-१२ सपटें. )

चिरंजीव राजश्री बळवंतराव यांसीं प्रती परशुराम रामचंद्र आशीर्वाद उपरी. येथील कुशल तागायत छ० १ रबिलाखर पावेतों उत्तम असे. विशेष. आपण पत्र पाठविलें तें पावलें. श्रीच्या उत्सावाकरितां भाजी हरजिन्नस वजनी पक्के सतरां शेर व पुले सुमारी एकशेंएकसष्ट येणेंप्रमाणें पाठविली ते पावली. बहुत काय लिहिणें हे आशीर्वाद.

पै॥ छ० २ रबिलाखर सन तिस्ता तिसैन. भाद्रपद मास.

नं. ४५०२

श्री ( भाद्र० शु० ५-१४ सपटें. )

पै॥ छ० ४ रबिलाखर, सन तिस्ता तिसैन.

शेवरीं विज्ञापना. कऱ्हाडकर व रास्ते यांची फौज व पायदळ मिळोन चारपांच हजार शिराळ्यास आले. त्याजवरून येथून राजश्री केदारजी भाव्ये दोनतीनशें लोक घेऊन शिराळ्यास गेले होते ते व ठाणेंतील कांहीं शिवंदीचे लोक मिळोन बाहेर गेले होते. बाहेरच्या फौजेनें नेट केला ते समर्थीभाव्ये लोकसुद्धां ठाण्यांत निघोन गेले. बाहेरच्या फौजेनें शिराळ्याची पेर जाळून ठाण्यास वेढा काळ गुरुवारीं दिला. नंतर ठाण्यांतून एक प्यादा लंगोटी घालून निघाला तो आज भृगुवारीं प्रातःकाळीं आला. त्याणें जबाबी घर्तमान याप्रमाणें सांगितलें. खेमलापुरास ठाणें घातल्याचें वर्तमान निलजीकरांनीं लिहिलें आहे. निलजीस राजश्री यशवंतराव घाटगे यांजकडून आज

१ पत्र नारो हरि कंढीकर याचें करवीरहून मिरजेस.

पंचवीस तीस प्यादे निलजीच्या बंदोबस्ताकरितां खाना जाले. कळावे सेवेशीं श्रुत होय हे विज्ञापना.

नं. ४५०३

श्री. ( भाद्र० शु० ६-१५ सपटें. )

छ० ८ रविलाखर. भाद्रपदमास. तिसा तिसैन.

तीर्थस्वरूपराजश्री बाळासाहेब वडिलांचे सेवेशीं.

अपत्यें समान जनार्दन खुनाथ. करद्वय जोडून शिरसाष्टांग नमस्कार विज्ञापना तागायत छ० ४ रविलाखर मुक्काम कसबे रहिमतपूर वर्तमान यथास्थित असे. विशेष. राजश्री आपाजी गोविंद याणीं कसबे मजकुरास स्वार ठेविले आहेत वीतपशील. —

५० म्हैसाळकर शिंदे.

५० मळणगांवकर शिंदे.

२५ कवठेंकर शिंदे.

१० कुमठेंकर घाटगे.

१० डुवल.

१५ गायकवाड.

१५ पागा मंगळवेढेकर.

२५ तुकोजी घोरपडे देशिंगकर.

२००

येणें प्रमाणें नेमणूक करून स्वार ठेविले त्यांपैकीं येथें निम्मेही चाकरीस नाहीत. खर्चास आम्हांपाशीं नाहीं म्हणोन काल स्वार उठोन मिरजेस येत होते. सरंजामी लोक याणीं आपले गांवाहून खर्चास आणावें तें न करितां तंट्या करून जाऊं लागले. त्याजवरून पन्नास पाऊणशें रुपये आम्हीं खर्चास देऊन राहून घेतले आहेत. पुढें आज्ञा येईल त्या प्रमाणें वर्तणूक करूं. स्वारांसही खर्चास आणवून राहणेंविशीं आज्ञा झाली पाहिजे. मंगळवेढेकर यांची पागा व घाटगे कुमठेकर व मळणगांवकर शिंदे यांस सरकारांतून रोजमरा पावतो. त्यांचें बोलणें पौर्णिमेपर्यंत बेजमी आहे. पुढें नाहीं. खर्चास आल्यास राहूं. नाहीं तर राहणार नाहीं. त्यास येथें रोजमरे याची सोई नाही. गांवांत उदमी नाही व हंगामाचे दिवस नव्हेत. याजकरितां तूर्त सरकारांतून बेजमी खर्चाची झाली पाहिजे. पुढें आज्ञेप्रमाणें खर्चाची सोई येथें करीन. आज्ञेप्रमाणें येथील बंदोबस्त करितां. सेवेशीं श्रुत होय हे विज्ञापना.



नं. ४५०४

श्री.

( भाद्र० शु० ६-१५ सपटें. )

पै॥ छ० ५ रबिलाखर सन तिससा तिसैन भाद्रपदमास.

राजश्रियाविराजित राजमान्य राजश्री गंगाधरराव स्वामींचे सेवेसीं.

पोष्य नारायणराव व्यंकटेश. साष्टांग नमस्कार विनंती येथील कुशल तागायत. छ० ४ रबिलाखर मंदवार संध्याकाळ वर्तमान यथास्थित जाणोन स्वकीय कुशल लेखन करावें. विशेष. आतांच करवीराहून बातमीचें पत्र येथें आलें. शिराळ्यांस कराडकर व रास्ते यांची फौज येऊन गांव लूटून घरें जाळलीं. हें वर्तमान येतांच हुजूरची स्वारी काल निघोन शिराळ्यांकडे जावयास पंचगंगा पार झाले. आज सातव्याचे मुकामास गेले. फौज पांचशें स्वार व कांहीं प्यादे खासबारदार आहेत. वरकड फौज सरनोबत वगैरे नेजेकडे गेले आहेत. याप्रमाणें वर्तमान आलें तें आपणास कळावयाकरितां लिहिलें आहे. आपली बातमी आलीच असेल. तासगांवासही येथून राजश्री दादबास लिहिलें आहे. ते राजश्री भाऊसाहेबांस सांगतील. बहुत काय लिहिणें लोभ करावा हे विनंती.

नं. ४५०५

श्री.

( भाद्र० शु० ६-१५ सपटें. )

सेवेसीं विज्ञापना. शिराळ्याचें वर्तमान आलेवर श्री ॥ महाराज राजश्री छत्रपति यांची स्वारी निघावयाचा बेत जाला. आज भृगुवारीं दोन प्रहरा करवीरानजीक पंचगंगा खासा स्वारी उतरले. अद्याप लोक उतरले नाहीत. शेंपन्नासांनिशीं मात्र महाराज पलीकडे गेले आहेत. आज वैधृतं आहे व स्वाति आहेत. याच मुहूर्तावर स्वारी निघाली आहे. राजश्री रायाजी जाधव हे फौजसुद्धां सदलगेवर उतरत होते, त्यांस फौजसुद्धां जलद निघून येणेंविशीं आज्ञापत्र गेलें कीं, पंचगंगेच्या नावेच्या उतारावर जलद येणें म्हणोन गेलें आहे. शिराळ्यांस स्वारी जावी असा बेत आहे. दुसरा बेत अंतर्यामींचा आहे कीं, फौज जात नाहीं याजमुळें आपण पलीकडे उतरोन जावें, म्हणजे फौज उतरोन येईल. नंतर फौजेची स्वानगी करून आपण माघारे यावें. आज भृगुवारीं सायंकाळीं स्वारी माघारी यावी असाही बेत आहे. तूर्त तो स्वारी नदीपार जाहली आहे. याउपरांत जें होईल तें सेवेसीं लिहून पाठवितों. कळावें सेवेसीं श्रुत होय हे विज्ञापना.

पै॥ छ० ४ रबिलाखर तिससा तिसैन.

नं. ४५०६

श्रीगणपति

( भाद्र. शु. ० ७-१६ सपटं. )

चि॥ राजश्री बाळासाहेब यासी आशीर्वाद उपरी. तुम्ही इचलकरंजीहून यजेमानांचें पत्र आलें तें पहावयास पाठविलें तें पाहून माघारें पाठविलें आहे. इकडेही वागणीहून वगैरे जागाजागाहून बातमी येत आहे. राजश्री माधवराव रास्ते सातारियाहून चालते जाहले किंवा कसें म्हणोन लिहिलें, त्यास अद्यापि तेथून चालते जाहलियाचीं पत्रें आलीं नाहींत. माणसें त्यांजकडे दोन चार जोड्या गेल्या आहेत. खाना छ० ५ रबिलाखर शिराळाकडे त्यांणी शिलशिला लाविला खरा, परंतु गार्चे वसवूं नयेत म्हणजे बरें आहे. महाराजही पलीकडे उतरणार नाहींत. टोकरे वारणातीरचे फार करून फोडले आहेत असें वर्तमान आहे. आपण उदईक येतील ते समयीं आम्हांकडील नगरखाना समागमें जाणार म्हणोन कळलें, त्यास नगरखाना तूर्त स्वारीबरोबर ठेवूं नये. आहे तेथेंच असावा. लोभ कीजे हे आशीर्वाद.

पै ॥ छ० ५ रबिलाखर रविवार तिसा तिसैन.

नं. ४५०७

श्री

( भाद्र. शु. ० ७-१६ सपटं. )

पै॥ छ० ६ रबिलाखर सन तिसा तिसैन. भाद्रपद.

सेवेशीं विज्ञापना. श्रावण वद्य १३ भृगुवारीं राजश्री राजाज्ञा यांची स्वारी बंकापुरास गेली होती ही बातमी राजश्री धोंडोपंत गोखले याणीं राखून त्यांचे गोटावर जाऊन गोटा लुटावा ही मसलत केली. गोखले तयार होऊन गेले तो इतक्यांत राजाज्ञांची स्वारी माघारी आली. त्यांची यांची गांठ मागीं पडोन लढाई झाली. वीस पंचवीस इकडील व सदरहूप्रमाणें तिकडील लोक जायां जाहले. येणेंप्रमाणें लढाई होऊन उभयपक्षां समतुल्य होऊन गोखले सावनुरास गेले व राजाज्ञा आपले गोटास आले. याप्रमाणें काल मंदवारीं पत्रें आलीं. कळावें सेवेशीं श्रुत होय हे विज्ञापना.

नं. ४५०८

श्री.

( भाद्र० शु० १०-१९ सपटं. )

छ. ८ रबिलाखर. सन तिसा तिसैन. भाद्रपदमास.

तीर्थस्वरूप राजश्री बाळासाहेब वडिलांचे सेवेशीं.

अपत्यं समान जनार्दन रघुनाथ. करद्वय जोडून शिरसाष्टांग नमस्कार विज्ञापना. तागायत छ० ८ रबिलाखर मुक्काम कसबे रहिमतपूर वर्तमान यथास्थित असे. विशेष. राजश्री पांडुरंगपंत निसबत मानाजी फाकडे कसबे

१ नारायणराव घोरपडे इचलकरंजीकर यांचें. पटवर्धन हे घोरपड्यांचे उपाध्याय. २ पत्र करवीराहून नारो हारे करंदीकर यांचें.



मजकुराहून गेले ते पुण्यास जाऊन पांचले. तेथील बातमीस नेहमीं आठ माणसें ठेविलीं आहेत. आजच पुण्याहून बातमी वेऊन जासुद्ध आला. बातमी कीं, गांव घेतल्यापासून राजश्री मानाजी फाकडे सरकारच्या वाड्यांत श्रीमंतांपाशीं बसले आहेत. बाहेर येत नाहीत. 'रहिमतपूर व मौजे वाठार व शिरवडे हे तीन गांव आम्हांकडे होते ते आमचे आम्हांकडे द्यावे' याप्रमाणें बोलणें घालून अडोन बसले आहेत. श्रीमंत गांव देतो अथवा देत नाही याचें निश्चून बोलत नाहीत. परंतु श्रीमंतांची मर्जी पाहतां 'मानाजी फाकडे याणीं आम्हांसाठीं बहुत श्रम भोगले आहेत. याजकरितां यांस सरंजाम लावून द्यावयाचा आहे. रहिमतपूर वगैरे गांव हे मिरजकरांकडील. या गांवचाच आठ घेण्याविशीं फाकडे यांचा आहे, त्यापेक्षां द्यावे न द्यावे' अशी मर्जी आहे. मानाजी फाकडे बोलतात कीं, सरकारची आज्ञा व्हावी; म्हणजे एक दिवसांत रहिमतपुरास जाऊन पांचतो ! याप्रमाणें पुण्याचें वर्तमान आहे. श्रीमंत काय आज्ञा करितील याचा भरवंसा येत नाही. मौजे कण्हेरखेड नजीक आहे तेथें फाकडे यांजकडील दहावीस घोडी व माणसें आहेत. तेथें बातमी त्यांची येते. तेव्हां तीं माणसें आठ पंधरा दिवसांत रहिमतपूर घेतां. म्हणून बोलतात. याजमुळें वाणी वगैरे उदमी परांगदा झाले आहेत ते गांवांत यावयास दहशत बाळगतात. रोज बातमी नाना प्रकारची बाजार आवाई येते. याजकरितां येविशीं श्रीमंतांस पत्र पाठवून फाकडे यांस सरकारांतून ताकीद झाली पाहिजे. मिरजेहून गाडदी खाना झाले ते येऊन पावले. हजिन्या मागाहून पाठवून देतां. रोहिले अथवा आरब तेथें असल्यास पन्नास असामी पाठवून द्यावयाची आज्ञा व्हावी. दारू अथवा सामान इकडे मिळत नाही. याजकरितां आणखी दारू एक मण व गोळ्या अदमण आली पाहिजे. सेवेशीं श्रुत होय हे विज्ञापना. येथें कमावीसदार पेशजी मानाजी फाकड्याकडील होता त्यानें आपले आरब वगैरे सरंजाम वेलीस (?) ठेऊन आपण सदा पुण्यांत गेला आहे. त्याची मसलत एक वेळ येथें यावें ही फार आहे. व मानाजी फाकडे येविशीं आग्रह करित सरकारवाड्यांत उपाशीं बसले आहेत. त्यांस अद्याप सनद दिली नाही याजकरितां पुण्यास सरकारांत लिहून सत्वर बंदोबस्त केला पाहिजे. हे विज्ञापना.

अपत्यसमान जनार्दन रघुनाथ. करद्वय जोडून शिरसाष्टांग नमस्कार विज्ञापना ऐसी जे, राजश्री आपाजी गोविंद याणीं दोनशें स्वार कसवे रहिमत-पुरीं ठेविले होते त्यांस डोंगरांतून कुरणाचें गवत आणा म्हणत असतां आणीत नाहीत. आम्हांशीं जावसाल करितात कीं, 'आमचे तडू कोणी पाडून नेले तर तुम्हीं भरून घाल तर जाऊं. नाही तर जात नाही. याप्रमाणें जावसाल करून रयतेचे शेताचे बांधाचें गवत कापोन कजिया करून स्वार न पुसतां उठोन गेले—

१० डुवल.

१५ गायकवाड.

१० घाटगे.

२५ तुकोजी घोरपडे देशिंगकर.

एकूण साठ स्वार निघोन गेले. दररोज गांवचे रानांत वैरण आणीत. त्यांस सप्तजाऊन गांवकरी यांस व स्वारांस सांगतच असोन— रयतेचे बांधांनीं गवत आहे, कुरणें नाहीत,— याजमुळें रोज बोभाट येतात. त्यास सप्तजाऊन सांगत असतां स्वार न पुसतां निघोन गेले. सेवेशीं कळावयाकरितां लिहिलें आहे. श्रीमंत राजश्री बाबासाहेब तासगांवाहून सडे पांचशें फौजेनिशीं काल आरवीचे मुकामास आले. आज सातारियास जाणार. यांतील अर्थ समजत नाही. इकडे बाजारी बातमी नाना प्रकारची चोलतात. यास्तव विनंती लिहिली आहे. सविस्तर लिहावयास आज्ञा झाली पाहिजे. सेवेशी श्रुत हे विज्ञापना.

नं. ४५१०

श्री (भाद्र० शु० १०-१९ सपटें.)

राजश्रिया विराजित राजमान्य राजश्री जनार्दनपंत स्वामीचे सेवेशीं

विनंती उपरी. येथील कुशल-तागायत छ ८ राबिलाखर जाणोन स्वकीय कुशल लिहीत जावें. विशेष. आपण बहुता दिवशीं पत्र पाठविलें तें पावलें. लिहिला मजकूर कळला. मानाजी फांकडे यांजकडील मजकूर तरी सध्यां ( त्यांस ) समाधान नाही. एक दोन दिवस सरकारचे वाड्यांत बसले होते. रास्ते यांस सरकारचें पत्र देणार कीं, भाऊंचा सरंजाम निवडून सुटे तो मानाजीबाबांकडे ठाणें होतें तसें असों देणें. ऐसें पत्र सरकारचें घेऊन पाठविणार. त्यांजकडे गोविंदपंत शिरदोणकर कुलकर्णी ( आमचा ) स्नेही आहे. कच्चा पक्का शोध तेथें कळतो. आपण लिहिल्यावरून नेहमीं कारकून पाठवून वर्तमान आणवीत असतां. आपल्याकडील एक जोडीही येथें आहे त्यांस ही



ताकीद करून आम्हांस येऊन भेटत जावें ऐसी ताकीद केली आहे. चिरंजीव राजश्री तात्या घरीं आहेत. बारीक मोठा परामर्ष करीत जावा. आपल्या-कडील देण्याघेण्याचा गुंता आहे, दोन सालें कसाल्याचा मजकूर आपणास समजलाच आहे, संभाळून सालमजकुरीं न्यावें, बहुत काय लिहिणें लोभ कीजे हे विनंती.

नं. ४५११

श्री.

( भाद्र० शु० १०-१९ सप्टें. )

पै॥ छ० ८ रविलाखर सन तिस्सा तिसैन भाद्रपद मास.

विज्ञापना विशेष. श्रीमंत राजश्री बाजीरावसाहेब व राजश्री नाना व राजश्री दौलतरावशिंदे यांच्या भेटी झाल्या म्हणोन वर्तमान इकडे दाट आहे, व शिंदे व बाया यांच्या भेटी होणार असें बोलतात. तेथें सविस्तर समजलें असेल. ल्याहावयासी आज्ञा झाली पाहिजे. मानाजी फांकडे नारायणराव बक्षी यांजकडे कुमक मागतात व रहिमतपुरावर घासदाण्याचे रोखे करणार. बायांचे लष्करांत फत्तेसिंग माने पाटील कसवे मजकूर असतात त्यांस सांगोन गांवावर घासदाण्याचा रोखा करणार म्हणोन वर्तमान आहे याजकरितां विनंती लिहिली आहे. नारायणराव बक्षी यांस पत्र पाठविलें पाहिजे म्हणजे येथून रवाना करितों. मानाजी फांकडे यांस सरकारांतून ताकीद निघून आली म्हणजे इकडे उपद्रव करणार नाहीत. बातमीस माणसें पाठविली होती. आजपर्यंत मानाजी शिंदे पुण्यांतच आहेत. सेवेशीं श्रुत होय हे विज्ञापना.

नं. ४५१२

श्रीगणपति.

( भाद्र० शु० १०-१९ सप्टें. )

चिरंजीव राजश्री बळवंतराव यांसी आशीर्वाद उपरी. चिरंजीव सौभाग्यवती रमाबाई मिरजेस येणार. त्यास पालखी पाहिजे. याजकरितां उदईक गुरुवारीं सूर्योदयापूर्वीं पालखी येथें येऊन पोंचेल अशी पाठवून द्यावी. रवाना छ० ८ रविलाखर बहुत काय लिहिणें हे आशीर्वाद.

नं. ४५१३

श्रीव्यंकटेश.

( भाद्र० शु० १४-२३ सप्टें. )

पै॥ छ. २९ रविलाखर तिस्सा तिसैन. भाद्रपद.

राजश्रिया विराजित राजमान्य राजश्री बाळासाहेब स्वामींचि सेवेशीं.

पोष्य व्यंकटराव भास्कर. साष्टांग नमस्कार विनंती येथील क्षेम तागा-यत छ० १२ रविलाखरपावेतों आपले कृपेंकरून यथास्थित असे. विशेष.

१ जनार्दन रघुनाथ लागू यांचें रहिमतपुराहून मिरजेस बाळासाहेबांस पत्र.  
२ भावे नरगुंदकर. पत्र नरगुंदाहून.

आपण पत्र पाठविलें तें पावलें. राजश्री भाऊसाहेब यांची स्वारी तासगावांस आलियाचें कळोन संतोष पावलों. अलीकडे पुणेकडील वगैरे वेत ठरल्याचें सविस्तर निरोपावें. गोखले सावनुर्गि आहेत. राजाज्ञा हुळगुरावर आहेत. उभयपक्षां दररोज लढाई होत आहे. उभयपक्षां दमही चांगला आहे. आणखी आठ चार रोजीं एक युद्ध मातबर घडावें असा वेत दिसतो. श्रीसत्तेकडून घडेल तेंच प्रमाण. अलीकडील वेत ठरल्याचें व पुणेकडील वगैरे सविस्तर निरोपिलें पाहिजे. बहुत काय लिहिणें कृपा करावी हे विनंती.

नं. ४५१४ श्रीगणपति. ( भाद्र० शु० १४-२३ सपटें. )

चिरंजीव राजश्री बळवंतराव यांसी प्रती परशुराम रामचंद्र आशी-  
र्वीद उपरी येथील कुशल तागायत छ० १२ रविलाखर पर्यंत यथास्थित असे.  
विशेष. आपण पत्र पाठविलें तें पावलें. "मौजे रेटें येथें प्रतिनिधीकडून व  
रास्ते यांची फौज कराड प्रांती गेली आहे त्यांकडून उपद्रव लागतो. येविशीं  
प्रतिनिधींस व रास्ते यांस पत्रें लिहून इकडे पाठवावीं;" म्हणून लिहिलें तें  
कळलें. ऐसियास प्रतिनिधीकडील गांवांस इकडून चिठीपत्र होऊन उपद्रव  
लागतो, तेव्हां आम्हीं त्यांस पत्र दिलें असतां बंदोबस्त होणार नाही. या-  
करितां परभारें आपणच त्यांस लिहावें. रास्ते यांकडील राजश्री निंबाजी  
कान्हो कराडप्रांती आले आहेत त्यांस परभारें येथून लिहून पाठविलें आहे.  
करकंवेहून राजश्री भगवंतराव यांचें पत्र आपणास आलेलें व त्यांचे नांवचें  
पत्र व देशपांडे यांचें पत्र एकूण तीन पत्रें मोंगलाचे लष्करच्या बातमीचीं  
आलेलीं पाहावयास पाठविलीं तीं पाहून पाठविलीं आहेत. बहुत काय लिहिणें  
हे आशीर्वाद.

वे॥ छ० १२ रविलाखर. सन तिस्सा तिसैन. भाद्रपद.

नं. ४५१५ श्रीगणपति. ( भाद्र० शु० १५-२४ सपटें. )

चिरंजीव राजश्री बाळासाहेब यांसी आशीर्वीद उपरी. आपण चिठी  
पाठविली ते पावली. तोंडली व हदग्याच्या व शेवग्याच्या शेंगा पाठविल्या-  
प्रमाणें पोहचल्या. खाना छ० १३ रविलाखर. बहुत काय लिहिणें  
हे आशीर्वाद.

नं. ४५१६ श्री. ( भाद्र० शु० १५-२४ सपटें. )

वे॥ छ० १३ रविलाखर. तिस्सा तिसैन.

'सेवेशीं विज्ञापना. इकडील वर्तमान तर वे॥ राजश्री रघुनाथभट वैद्य याणीं

१ नारो हरीचें पत्र करवीराहून मिरजेस. यांतल्या पुण्याकडील बातम्या सर्व  
सोप्या आहेत.



राजश्री धोंडोपंत गोखले यांस पत्र पाठविलीं होतीं त्याचें उत्तर आलें. सहा रोजांचें वर्तमान. (राजाज्ञा लिहितात कीं) अलीकडे लढाई वगैरे कांहीं नाहीं. शिलशिला थोडाच झुत आहे. इतक्या सामानास धोंडोपंत मोजीत नाहीं. इकडील कुमकेची मार्गप्रतीक्षा फार करीत आहे. भटजींसही लिहिलें आहे कीं, तुम्ही कुमकेविशीं विनंती करावी, असें लिहिलें आहे. पुण्याकडील वर्तमान शिंयांच्या व बायांच्या भेटी श्री॥ राजश्री अमृतरावसाहेब यांच्या विचारें जाल्या. श्री॥ राजश्री नाना कांहीं लोक ठेवावयाची योजना करीत होते त्यास ठेऊं नयेत येविशीं सरकारांतून ताकीद जाली. सदरहू वर्तमान राजश्री रवळो रामचंद्र यांचा गडी पुण्याहून आला त्याचें वर्तमान आहे. तिकडे अधिकोत्तर असल्यास कळवावयाची आज्ञा व्हावी. सेवेशीं श्रुत होय हे विज्ञापना. राजश्री काशीबा होळकर याजवळ फौज होती ती श्री॥ अमृतरावसाहेब यांजकडे राजश्री मल्हारराव होळकर याचे निसवतीस आली. काशीबाजवळ फौज नाहीं असेंही वर्तमान आहे. हे विज्ञापना.

नं. ४५१७

श्री. ( भाद्र० शु० १५-२५ सपटें. )

पै॥ छ० १४ रबिलाखर. सन तिसा तिसैन भाद्रपद.

सेवेशीं गणेश गोविंद. कृतानेक सा॥ नमस्कार विज्ञापना. येथील वर्तमान तांगायत छ० १४ रबिलाखर पावेतो वर्तमान यथास्थित असे. विशेष. स्वामींनीं काल जासुदाचे बरोबर पत्र पाठविलें तें पावलें. “रहिमतपुरास स्वार ठेविले होते त्यापैकीं डुबळ, गायकवाड, घाटगे व घोरपडे देशिंगकर चार असामींनीं तेथें वैरणीविशीं कजिया करून न विचारतां उठोन आले म्हणोन राजश्री जनार्दनपंत यांचें पत्र आलें. त्यास तेथें आले असल्यास ताकीद करून माघारे पाठवून देणें. तेथे आले नसल्यास परभारें घरीं गेले असले तर लिहिणें” म्हणोन आज्ञा, त्यास स्वार येथें येऊन चार दिवस जाले. परंतु त्यांचे बोलण्यांत आपण आलों, वरकडही मागाहून येत आहेत, ऐसें बोलले. तेव्हां सरकारचें पत्र गेलें असेल असें भासलें. हल्लीं स्वामींचें पत्र आलें त्याजवरून चौघांसही ताकीद केली. माघारे जातो म्हणत आहेत. आज अगर उदईक कांहीं निघोन जातील. घाटगे तर घरास गेले आहेत. म्हैसाळकर व मळणगांवकर व कंवठेंकर खासा कोणी चाकरीस येत नाहींत. येविशीं पेशजी स्वामींस विनंती लिहिली होती. स्वामींनीं त्यांजकडे पत्र पाठविलींच असतील. अद्याप कोणी खासे चाकरीवर येत नाहींत. देशिंगकर घोरपडे, डुबळ, गायकवाड, घाटगे यांजकडील स्वार कांहीं आहेत. निमेनिहीं जेथील चाकरी होत नाहीं.

आम्ही येथे ताकीद रोज करितों, (त्यांचे दारीं) गाडदी बसवितों, परंतु उपाय चालत नाही. त्यास झाडून सरंजामी यांजकडे पत्रे व माणसे पाठवावीं. चाकरांवर येथे आल्याचें समजलें म्हणजे मग माणसांनीं उठोन यावें. याप्रमाणें जाहल्यास कांहीं स्वार व खासे येतील असें दिसतें. विदित होय हे विज्ञापना.

नं. ४५१८

श्रीगणपति. ( भाद्र० व० १-२६ सपटें. )

चि॥ राजश्री बळवंतराव यांसीं आशीर्वाद उपरी. आपण पत्र पाठविलें तें पावलें. तोंडलीं व पोक्ळ्याच्या जुड्या पाठविल्या त्या पावल्या. कवलापूर वगैरे गांवां कुरणें आहेत त्यांस कहीचा उपद्रव होऊं नये म्हणोन लिहिलें तें कळलें. गोटांत ताकीद निक्षूण करविली आहे. आपण रखवालीस राऊतही ठेवावे. रवाना छ० १५ रविलाखर. बहुत काय लिहिणें हे आशीर्वाद.

नं. ४५१९

श्रीगजानन. ( भाद्र० व० २-२७ सपटें. )

पै॥ छ० २१ रविलाखर. सन तिस्रा तिसैन. भाद्रपदमास.

अपत्ये बापूजी त्रिंबक परचूरे शिरसा॥ नमस्कार विज्ञापना. येथील कुशल तागायत छ० १६ रविलाखर पावेतों ठाणें कुसेगल येथे वडिलांचे आशीर्वादेकरून सुखरूप असां. विशेष. वडिलांकडून अलीकडे पत्र येऊन वर्तमान कळत नाही, तर सदैव आशीर्वादपत्रीं सांभाळ केला पाहिजे. यानंतर राजश्री धोंडोपंत गोखले फौजसुद्धां सावनुरास आहेत. राजमंडळकर फौजसह नजीक दोन कोसांवर कारडगीवर आहेत. यांच्या त्यांच्या दोन तीन दिवसांनीं फौजेचे तलाव्यावर हिरव्या होतात. पांच सात लढायाही जाहल्या आहेत. परंतु गोखले दमानें आहेत. राजमंडळकर यांची फौज भारी आहे म्हणोन समीप राहिले आहेत. राजमंडळकर यांनीं प्रांताप्रांतांत बहुत उपद्रव मांडला आहे. हुबळीस कांहीं घरीं राहिला पदार्थही लुटतात. व पेंढारी आणून घरेही खणतात. याप्रमाणें हुबळी वगैरे झाडून गांवोगांव मांडलें आहे. याप्रांतीं फौज येऊन बंदोबस्त होईल तेव्हां खरा. फौजा इकडे कधीं येणार तें ल्याहावयास आज्ञा करावी. ती॥ राजश्री भाऊ-राहेज श्रीचे उत्साहास आले, पुढें स्वारी या प्रांतीं कधीं होणार ती आज्ञा व्हावी. सेवेशीं विदित होय. बहुत काय लिहिणें. कुपालोभ केला पाहिजे हे विज्ञापना.

नं. ४५२०

श्री. ( भाद्र० व० ३-२८ सपटें. )

छ० २० रविलाखर. तिस्रा तिसैन. भाद्रपद.



श. १७२० परशुरामभाऊंची शेवटची स्वांरी. इ. स. १७९८

सेवेशीं विनोयक विश्वनाथ सा॥ नमस्कार विज्ञापना. तागायत छ०  
१७ रबिलाखर मुक्काम सातारा. यथास्थित असे. विशेष. श्री॥ राजश्री बाबासाहेब  
येथून लौकरच माघारे यावे या बेतानें तासगांवाहून निघाले. परंतु रास्ते येथून  
पुण्याचे आज्ञेखेरीज कूच करून पुढें येत नाहीं आणि श्री ॥ राजश्री बाबासाहेबही  
रास्ते याणीं येथून कूच केल्याशिवाय येत नाहींत. त्यांचे विचारेंच करणार,  
यास्तव तूर्त राहिले आहेत. रास्ते यांजकडील वे॥ राजश्री बाबू भटजी जोग  
पुण्यास गेले आहेत ते आल्यावर काय तें ठरेल. शिलेदार मंडळी लौकरच  
माघारे जाणेंचें म्हणोन सडेच आले होते. इकडे पर्जन्य वळीव बहुत लागला  
आहे. पाल पडताळ देखील लोकांनीं आणिले नाहींत. सेवेशीं विदिन होय  
हे विज्ञापना.

नं. ४५२१

श्री. ( भाद्र० व० ५-३० सपटें. )

पै॥ छ० १९ रबिलाखर तिससा तिससैन.

अपत्यें समान जनार्दन रघुनाथ करद्वय जोडून शिरसा॥ नमस्कार  
विज्ञापना ऐसी जे, म्हातारजी नाईक रामोशी साताऱ्यास श्री॥ राजश्री महा-  
राजांपाशीं चाकरीस होता तो रहिमतपुरास आहे म्हणोन रास्ते याणीं स्वारी  
पाठविली. बराबर राजश्री बाबासाहेबांचें पत्र होतें तें आम्हांस अगोदर न  
दाखवितां आम्ही साताऱ्याहून रास्ते यांजकडील स्वांर आहों म्हणोन सांगोन  
गांवांत शिरोन लुटालूट केली. नंतर पत्र आम्हांस दिलें ! गांवांत रामोशी  
मजकूरही नाही. त्याणीं चौकशी केली. तेव्हां आम्हीं त्यांस सांगितलें, तुम्ही  
रास्तेकडील लोक असतां सरकार कामास आल्यास आपले कामाची चौकशी  
करावी तें न करितां गांव लुटला हें काय आहे ? त्याणीं उत्तर केलें कीं,  
गांवाचा नागावा गेला आहे ( म्हणतां ) त्यास आमचे लोकांचा शाडा  
ध्यावा ! त्याचीही चौकशी करितां कांहीं पांघरूणें मात्र सांपडलीं ! आणखी  
कांहीं सांपडलें नाही. राऊत तेव्हांच घेऊन गेले. हजार दोन हजारांस गांव  
नागवून गांवचा रखवालीदार रामोशी होता त्याजकडे कड्या आहे म्हणोन  
घरून घेऊन गेले. सेवेशीं श्रुत होय हे विज्ञापना.

नं. ४५२२

श्री. ( भाद्र० व० ६-१ आक्टों. )

छ० २२ रबिलाखर. सन तिससा तिसैन भाद्रपद.

१ चाफेकर. हरि परशुराम तासगांवाहून साताऱ्यास आले तेव्हां त्यांबरोबर भिरज-  
करांकडील स्वांर होते त्यांवरचा हा कारकून. २ हरि परशुराम उर्फ हरिपंत बाबा  
पटवर्धन यांचे.

तीर्थस्वरूप राजश्री बाळासाहेब वडिलांचे सेवेशीं.

अपत्ये समान जनार्दन खुनाथ. करद्वय जोडून शिर साष्टांग नमस्कार विज्ञापना तागायत छ० २० रविलाखर मुकाम कसबेर हिमतपूर वर्तमान यथास्थित असे. विशेष. पुण्याहून आतांच बातमी आली कीं, राजश्री मानाजी शिंदे राहिमतपुरावडल अडोन बसले होते. त्याजवरून सरकारची आज्ञा झाली कीं, राहिमतपूर आवयाचें नाहीं. दुसरा परगणा तुम्हांस देऊं. या प्रमाणें होऊन शंकराजी घोरपडे यांजकडे इंडी तांविं सरंजाम आहे तो द्यावा या प्रमाणें श्रीमंत बोलले. त्याजवरून सरकार सरंजामी लोक सर्वत्र मिळोन अडोन बसले कीं, “बहुस दिवसांचे आम्हीं पदरचे असतां आज घोरपडे यांचा सरंजाम काढून हसऱ्यास देणार. तेव्हां पुढें आमचे ही सरंजाम जाणार. त्यापेक्षां आजच आम्हांस विडे द्यावे” म्हणोन आठ पडल्यामुळें तोही मजकूर राहिला. तेव्हां काकडे याणीं विनंती केली कीं, आमचें कांहींच बोलणें चालत नाहीं तेव्हां राहून तरी काय व्हावयाचें आहे ? या प्रमाणें बोलोन आम्हांस कळेल तिकडे जाऊं असें म्हणून शहराबाहेर कोतवालाच्या वाड्यानजीक ठाळ देऊन पांच सातशानिशीं उतरले आहेत. त्यांजकडील कारकून पांडुरंगपंत येथें होते त्यांचें पत्र मौजे वाठार येथील मोकदमास आलें कीं, गांवचा वसूल देऊं नये. खलेल करावी, आठ चार रोजांत आम्ही येतो, म्हणोन आलें. व मौजे कनेरखेड येथें त्याची पागा वीसपंचवीस घोडी व माणसे आहेत त्यांसही पत्र आठ चार रोजांत येतो म्हणोन आलें. याप्रमाणें वरच्यावर बातम्या येतात. यास्तव रयत परागंदा झाली आहे ती या धास्तीमुळें गांवांत येत नाहीं. येथें गाडदी व स्वार आहेत यांत समयास दम धरून लढाई मारी असा जमातदार वगैरे कोणी नाहीं. यास्तव मर्द माणूस समयास काम काज करी असा बरोबर पन्नास गाडदी चांगले देऊन पाठविला पाहिजे. विशेष स्वारांचें काम नाहीं. समयास निभावणी स्वारांची होतां कठिण, यास्तव पायदळ असावे यास्तव विनंती लिहिली आहे. गाडदी येथें आहेत ते जातो जातो म्हणतात येविशींची विनंती पेशजी लिहिली आहे. हें ठाणें लढाऊ नव्हे. सारी मिस्त लोकांवर आहे याजकरितां विनंती लिहिली आहे. सेवेसीं विदित होय हे विज्ञापना.

नं. ४५२३

श्रीगणपतिर्जयति.

( १ आक्टोबर )

पै। छ० २० रविलाखर. तिसरा तिसैन. भाद्रपद.

अपत्ये चिंतामणीनें दोनी कर जोडून शिरसा।। नमस्कार विज्ञापना.



तागायत भाद्रपद वद्य ६ इंदुवासरपर्यंत वडिलांचे आशीर्वादें करून सुखरूप असे. विशेष. कै॥ नानासाहेबांचे पक्षाकरितां आजच येणार होतो, परंतु येथें कै॥ रामचंद्रपंत आपा यांचा पक्ष आजच. वडिलांचे हाताखालीं ब्राह्मणांची पूजा वगैरे करावयास पाहिजे, म्हणोन राहिलों. + ती राजश्री विठ्ठलराव काका ही नाहीत म्हणून राहिलों. सेवेशीं विदित होय हे विज्ञापना.

नं. ४५२४

श्री.

( भाद्र० व० ८-३ आक्टों. )

पै॥ छ० २४ रविलाखर. सन तिस्ता तिसैन भाद्रपदमास.

सेवेशीं विज्ञापना. राजश्री रायाजी जाधव यांस अंकलीचे ठाण्याविशीं पेशजी आज्ञापत्र गेलेला मजकूर सेवेशीं लिहिलाच आहे. आज बुधवारी जाधव यांजकडे शोरली तोफ व मुसा इस्मिथ फिरंगी याजकडील लोक तीनचारशें रवाना होत आहेत. दानोळी कोथळीपासून भिडसगांवपर्यंत वारणा पैलेंतरीं उतारानीं इकडील चौक्या बसविल्या आहेत. दुसरी गर्नाळ थोर पेशजी ओत-विली त्या प्रमाणें हल्लीं तयार होत आहे. वरकड सामान बंडुका व जेजाला वगैरे कारखाना चाललेला आहे. सेवेशीं श्रुत होय हे विज्ञापना.

नं. ४५२५

श्री.

( भाद्र० व० ९-४ आक्टों. )

सेवेशीं कृष्णाजी परशुराम गद्रे सा॥ नमस्कार विशापना तागायत छ० २३ रविलाखर गुरुवासर चार घटका दिवसपर्यंत वर्तमान यथास्थित असे. विशेष. छ० २२ रविलाखर रोज बुधवारीं करवीरकरांच्या फौजेबरोबर लढाई जाली त्याचा तपशील कलमें-

१ मंगळवारीं भोजनोत्तर सर्वत्र मानकरी भलेलोक व शिलेदार व गाड्यांचे जमादार व रोहिले व आरब वगैरे यांस बोलावूं पाठवून ती॥ राजश्री दादांनीं विचारलें कीं, “करवीरकर महाराज यांचे फौजेचें प्राबल्य होऊन दिवसेंदिवस बळावत चालली. सावनूरचे रस्ते बंद जाहले. दाणा मिळत नाही. स्वर्चाचा गवगवा, ( तुमची ) तलवही चढली आहे. आणि कृष्णराव देशपांडे कारडगीकर हे दक्षिणस्थांची फौज हरिहरानजीक आहे तेथें कुमक आणावया-

१ गोविंदहरी यांच्या. २ भाऊ अशक्त म्हातारे आणि त्यांचीं पितरें फार तीसचाळीस माहण असले तर ऊठवस आणि सव्यं अपसव्यं करतां करतां अर्धा जीव व्हावयाचा ! चिरंजीव मंडळीपैकीं कोणी हाताखालीं असला म्हणजे बरे ! ३ यादवाडकर. + येथून सास दस्तुर. ४ नारो हरि करंदीकर यांचे पत्र करवीराहून मिरजेस. ५ पत्र सावनुराहून. ६ धोंडोपंत गोसले. ७ टिपूची फौज करवीरकरांच्या कुमकेस आणण्याकरितां.

बडल गेले आहेत. कुमक आल्यानंतर सर्वत्र एकमत होऊन शहरावर चालोन घ्यावें असा (ज्ञात्रा) बेत ठरावांत आला. सावनुरांत खेरुमिथ्या आहे त्याचेंही संधान करवीरकरांकडे आहे हें पक्केंच समजणेंत आहे. त्यापशीं दिवस घेऊन परिणाम नाही. तूर्त गजजवळ पैसा नाही. परंतु माझ्या रक्षणार्थ श्रीमंतांचें पुण्य आहे तेंच पार पाडणार. तुम्ही सर्वत्रांनीं मनवर कृपा करून करवीरकरांची फौज फार व आम्ही थोडे हें चित्तांत न आणितां मारुतीचें नांव घेऊन तीन टोळ्या करून लहान थोरानीं एकसारखें चालोन घ्यावें. माझी जखम ओली आहे. परंतु श्रीमंतांचे कृपें या प्रसंगीं ती जखम ओली असें मला भासत नाही. सर्वत्रांनीं कृपा केली असतां फत्ते होते. अगर दुसरें, सर्व संकटांतून दूर होतो ! या रीतीने दादानीं पदर पसरून सर्वत्रांस मागून घेतलें. तेव्हां सर्वत्रांनीं म्हटलें कीं, दादा, आपण धन्याच्या जागीं आम्हांस. आपण जी आज्ञा केली ती आम्हांस मान्य आहे. आपणास जखमा लागल्या त्या समयीं आम्हा सर्वत्रांची चाकरी घडली नाही. आमच्या चित्तांत आपली आज्ञा व्हावी इतकेंच मागणें आहे. सर्वांचें बोलणें एकच पडोन सर्वांस गोष्ट मान्य होऊन चालोन घ्यावयाचा निश्चय ठरला. कलम.

१ छ० २२ रविलाखर रोज बुधवार बारा घटका दिवसास झाडून फौज व पायदळ व कवाडती व आरब तोफखानासुद्धां झाडून सलतनसुद्धां तयार करून खुद्द दादा पालखींत बसोन शहराबाहीर आले. तां करवीरकरांच्या व आपले लष्कराच्या मध्ये ओढा आहे त्या अलीकडे इकडील फौज गेली. तंव पावेतां करवीरकरांच्या गोटाजवळ छबिनामात्र होता तो कांहीं अलीकडे येत नव्हता. राहिल्या जागींच उभा होता. तें पाहोन पावलाक आम्हांकडील पुढें घातले. त्यांचे पाठीवर दोनशें स्वार उभे केले. इतकेंत करवीरकरांकडील लोक ज्या ओढ्यांत होते त्याच ओढ्यांत येऊन पडले. इकडील पायदळास त्यांजकडील पायदळास गोळागोळी होत होती. हें त्याणीं पाहोन त्यांची फौज झाडून पांच सहा हजार खासे तयार होऊन फरा धरून उभे राहिले. तें दादानीं पाहोन पहिल्या संकेताप्रमाणें टोळ्या जाहल्या. उजवे बाजूस राजश्री बापूसाहेब यांचे मांडीस निव्वळ हजार खासे, डावे बाजूस राजश्री आपासाहेब यांचे मांडीस सातआठशें खासे, मध्ये पायदळ व तोफा व आरब. त्यांचे पाठी-मागे खुद्द दादा. (याप्रमाणें) झाडून फौजसुद्धां तयार होऊन चालोन घ्यावयाची योजना करीत असतां इकडील डावे बाजूच्या तुकडीवर करवीरकरां-



कडील वीड हजारपर्यंत खाशानीं चालोन घेतलें. ते बंडुकीच्या गोळीच्या टप्पेवर निकड करीत आले. पाठीमागे त्यांची झाडून फौज तयार होऊन येत होती. इतक्यांत इकडील तोफेची मारगिरी व लयनांच्या शिलका झडूं लागल्या. त्या त्याणीं खातरेत न आणितां सर्वत्र जथून निकडीनें घोडीं घातलीं. तेव्हां निकडीचा समय. या समयीं कमती जाली असतां धर बसणार नाहीं, हें समजोन दादा घोड्यावर बसोन श्रीमंतांचे चरण हृदयांत आणोन दोनी टोळ्यांसुद्धां चालोन घेतलें. उभयपक्षांनीं खणाखणी अर्ध घटकापर्यंत मातबर जाहली. इकडील निकड विशेष जाहली. त्यासमयीं करवीरकरांचा मोहरा किंचित गांधारा जाहला. तेव्हां सर्वत्रांनीं निकड करून त्यांवावरच त्यांच्या गोटांत शिरले. त्यासमयीं त्यांच्यानें गोटांत निभाव न पडेसं होऊन गोट सोडून निघाले. त्यांच्या पाठीस दोन कोशपर्यंत पाठलाग केला. इतक्यांत अस्तमान जाहला. दिवस असता तर आणखी पाठलाग होता. परंतु रात्र जाली. दिसेनासें जाहलेमुळें माघारे फिरोन त्यांच्या तळावर-येऊन मुकाम केला व डेरे राहुट्या बाजारवुणगे वगैरे झाडून लुटलें गेलें. लूट भाफ म्हणोन चालोन घेते समयीं सर्वास सांगितलें होतें. कलम.

१ त्यांजकडील खासे ठार व जखमी मिळोन चारशेंपर्यंत अंजमासें होईल. मुख्य खुद्द पांढरे सरदार व वेंकटराव घोरपडे व नीळकंठराव शिंदे मनोढकर व मोगलाकडील पठाण मातबर सरदार होता तो याप्रमाणें चार असामी ठार जाहले. कोणी जखमी म्हणतात. व हिंमतवहादुर यांस तीन जखमा लागल्या. याप्रमाणें मोड खावून कुंदगोळ्याच्या मार्गानें गेले. कलम.

१ इकडील खासे पायलोक वगैरे सुद्धां दोनशें पर्यंत ठार व जखमी होतील. अद्याप गणती लागली नाहीं. मागाहून सविस्तर लिहितां. कलम.

१ सरकारांत करवीरकरांकडील हत्तीवरील साहेबनांवत व निशाणें दोन व तोफा दोन सरंजामसुद्धां व हत्ती व पालख्या वगैरे आलें. गणती जाल्यावर मागाहून कळवितां. कलम.

१ एकंदर लष्करांत लहानमोठे घोडे मिळोन पांच सातशें व उटें पावणे-तीनशें व डेरे दोनसुद्धां व गुरें बकरीं वगैरे लूट भारी जाहली आहे. याचें पक्कें समजेल तें मागाहून लिहितां. तूर्त जाहलें वृत्त समजलें तें जलदीनें कळावें म्हणोन लिहिलें आहे. कलम.

१ लयनांच्या शिलका = कवाइती पायदळाच्या बंडुकांची फेर. लयन अथवा लेण हा Line या इंग्रजी शब्दाचा अपभ्रंश.

( ५६९३ )

श. १७२०

पुरवणी प्रस्तावना.

इ. स. १७९८

एकूण सहा कलमें लिहिली आहेत. सारांश श्रीमंतांच्या पुण्योदयेंकरून व माऊनीच्या कृपे मोठे यश आले. असानी फत्ते जाहली असें आहे. विदित केन हे विज्ञापना.

नं. ४५२६

श्री. ( भाद्र० व० १०-५ आक्टो. )

पै छ० ३४ राविलाखर सन तिसा तिसैन भाद्रपद मास.

सेवेशीं विज्ञापना. व्हा राजश्री रघुनाथभट वैद्य पुण्याहून करवीरास आले आहेत त्यांजकडील कारकून पुण्याहून करवीरास येऊन दोन रोज जाहले. त्याच्या सांगण्यांत वर्तमान कीं, बाया फौजसुद्धां मलटण म्हणोन गांव पुण्यापासून सहासात कोसांवर आहे तेथें गेल्या. शिंदे तेथें बायांचे भेटीस जाणार. श्रीमंत राजश्री नानाही शिंदे बरोबर जाणार. श्रीमंत राजश्री अमृतरावसाहेबही जावयाचा बेत आहे. तेथें शिंयांस व नानांस कैद करावें अता संकेत योजून शहराजवळून फौजेचा गवगवा (बायानों) दूर काढिला. हा बेत अंतर्गामीं बायांचा व अमृतरावसाहेबांचा. बाह्यात्कारी बायांच्या भेटीस जाण्याचा भाव. भेटी होऊन शिंदे बायांसुद्धां पुढें निघोन जावें असें बोलतात. परंतु अंतर्गामींची मसलत ही असें वर्तमान आहे. भटजी गुरुवारी पुण्यास जाण्यास निघोन येणार. श्रीमंत राजश्री भाऊसाहेबांची भेट घेऊन जाणार. कळावें. सेवेशीं श्रुत होय हे विज्ञापना.

नं. ४५२७

श्रीगजानन. ( भाद्र० व० ११-६ आक्टो. )

छ० ५ जमादिलावल. सन तिसा तिसैन. आश्विन.

अपत्ये बापूजी त्रिंबक परचुरे दोनी कर जोडून शिरसाष्टांग नमस्कार विज्ञापना येथील क्षेम तागायत छ० २५ राविलाखर मंदवारपावेतो वडिलांचे आशिर्वादें करून सुखरूप असां. विशेष. इकडील वर्तमान राजश्री धोंडोपंतदादा गोखले वय ९ बुधवारी साधनुराहून तयार होऊन करवीरचे सरदार रत्नाकरपंत वगैरे यांजवर चालून जाऊन चांगली मातबर लढाई झाली. तीन टोळ्या करून दोनप्रहरा कवाडती गाडदी व तोफा यांचा मार देऊन करवीरकरांचा मोड श्रीसत्तेमिं झाला. बुधवारी प्रहर रात्रीस मोड होऊन करवीरकर सरदार रत्नाकरपंतसुद्धां प्रीतीराव चव्हाण देखील सडेनिशीं दोन चारशें स्वारांनिशीं कारडगीवरून कुंदगोळास आले. तेथें न राहतां नवलगुंदास गेले. धोंडोपंत गोखले याणीं तोफा व हत्ती वृणणें तमाम लुटलें. बाजार झाडून लुटला. कांहीं राहुट्यांस आगी दिल्या. बाकीची तमाम लूट केली. करवीरचें हजार माणूस ठार

१ पत्र करवीराहून तारो हरी करंदीकर यांचें. २ पत्र मिरजेस कुसेगलाहून.



श. १७२० परशुरामभाऊंची शेवटची स्वारी. इ. स. १७१८

आलें. घोडे हजारपर्यंत गोखले यांचे लष्करांत पाडाव आले म्हणून वर्तमान आलें. पकें वर्तमान आलेनंतर सेवेशीं लिहितां. गोखले यांचीं ठाणीं सावनूर तालुक्याचीं पडलीं. नवी हुबळीकडे आज उद्यां फौजा येणार आहेत. त्यास नवे हुबळीच्या ठाण्याविशीं राजश्री धोंडोपंत गोखले यांस वडिलीं पत्र पाठविलें पाहिजे. करवीरची फौज नवलगुंदास एक दिवस राहून मनो-ळीस गेली. सेवेशीं कळावंकरितां विनंती लिहिली आहे. विदित होय. बहुत काय लिहिणें कृपालोभ करावा हे विज्ञापना. करवीरचे फौजेत तिळप्राय दम राहिला नाहीं. मनोळीचा आसरा घराब्यासीं गेले. हे विज्ञापना.

नं. ४५२८

श्री. ( भाद्र० व० ११-६ अक्टो. )

पै छ० २६ रविलाखर सन तिस्सा तिसैन. भाद्रपद.

सेवेशीं विज्ञापना राजश्री रायाजी जाधव सदलग्यावर होते त्यांस अंकलीचा उद्योग करणेंविशीं आज्ञापत्र गेलें होतें. इतक्यांत गलगल्यावर निडगुंदीकडे कांहीं श्रीमंत राजश्री भाऊसाहेब यांजकडील फौज गेल्याचें वर्तमान आलें. त्याजवरून जाधव यांस आज्ञापत्र गेलें कीं, तूर्त अंकलीचा उद्योग राहून गलगलेकडे जावें. त्याजवरून जाधव फौजसुद्धां गलगल्याकडे जावयासी निघोन गेले. काल भुगुवारचा मुकाम नसलापूरचा होता, या-प्रमाणें वर्तमान आहे. कळावें. सेवेशीं श्रुत होय हे विज्ञापना. अंकलीचा उद्योग तूर्त राहिला. गलगल्याकडे फौज गेली तिजशीं जाऊन गांठ घालावी याउद्देशें गेले. बरोबर हजार फौज चांगली आहे. पांचशें सातशेंपर्यंत पायदल आहे. कळावें हे विज्ञापना.

नं. ४५२९

श्री. ( भाद्र. व. १३-७ अक्टो. )

पै ॥ छ० २६ रविलाखर. सन तिस्सा तिसैन. भाद्रपद.

सेवेशीं विज्ञापना. सुरापुरास कारकून व राचय्या सोंदेकर जंगम व गुरुअध्या ऐसे काल्यांच्या मुकामाहून कुमक फौज राजाज्ञा यांजकडे न्याव-याकरितां पत्रें देऊन पाठविले होते. त्यांचें पहिलें पत्र आलें कीं, तीन हजार फौज तयार झाली. खाना लोंकरून होत्ये. दुसरें पत्र आलें त्यांत मजकूर फौजेची तयारी होत आहे. तिसरें पत्र आलें कीं, लाख रुपये फौजेच्या खर्चास पाठवावे ! अशीं तीन तऱ्हेचीं पत्रें आलीं. तिसरें पत्र आलें त्याजवर मागाहून उभयतां जंगम व कारकून सर्वेच आले. त्यांस ( महाराजांनीं ) विचारलें कीं,

१ पत्र नारो हरीचें करवीराहून. २ शितोळ्यांकडून अंकलीचें ठाणें घेण्याचा.

३ पत्र नारो हरी करंदीकर याचें करवीराहून.

( ५६१३ )

श. १७२०

पुर्वणी प्रस्तावना.

इ. स. १७९८

एकूण सहा कलमें लिहिली आहेत. सारांश श्रीमंतांच्या पुण्योदयेंकरून व मारुतीच्या कृपें मोठें यश आलें. अस्मानी फने जाहली असें आहे. विदित होय हे-विज्ञापना.

नं. ४५२६

श्री. ( भाद्र० व० १०-५ आक्टो. )

पै छ० २४ राविलाखर सन तिसा तिसैन भाद्रपद मास.

सेवेशीं विज्ञापना. देवा राजश्री रघुनाथभट वैद्य पुण्याहून करवीरास आले आहेत त्यांजकडील कारकून पुण्याहून करवीरास येऊन दोन रोज जाहले. त्याच्या सांगण्यांत वर्तमान कीं, बाया फौजसुद्धां मलटण म्हणोन गांव पुण्यापासून सहासात कोसांवर आहे तेथें गेल्या. शिंदे तेथें बायांचे भेटीस जाणार. श्रीमंत राजश्री नानाही शिंदे बरोबर जाणार. श्रीमंत राजश्री अमृतरावसाहेबही जावयाचा बेत आहे. तेथें शिंद्यांस व नानांस कैद करावें अता संकेत योजून शहराजवळून फौजेचा गवगवा (वाथानी) दूर काढिला. हा बेत अंतर्गामीं बायांचा व अमृतरावसाहेबांचा. बाह्यात्कारी बायांच्या भेटीस जाण्याचा भाव. भेटी होऊन शिंदे बायांसुद्धां पुढें निघोन जावें असें बोलतात. परंतु अंतर्गामींची मसलत ही अतें वर्तमान आहे. भटजी गुरुवारी पुण्यास जाण्यास निघोन येणार. श्रीमंत राजश्री भाऊसाहेबांची भेट घेऊन जाणार. कळावें. सेवेशीं श्रुत होय हे विज्ञापना.

नं. ४५२७

श्रीगजानन. ( भाद्र० व० ११-६ आक्टो. )

छ० ५ जमादिलावल. सन तिसा तिसैन. आश्विन.

अपत्यें बापूजी त्रिंबक परचुरे दोनी कर जोडून शिरसाष्टांग नमस्कार विज्ञापना येथील क्षेम तागायत छ० २५ राविलाखर मंदवारपावेतों वडिलांचे आशिर्वादिं करून सुखरूप असां. विशेष. इकडील वर्तमान राजश्री धोंडोपंतदादा गोखले वय ९ बुधवारी साधनुराहून तयार होऊन करवीरचे सरदार रत्नाकरपंत वंगेरे यांजवर चालून जाऊन चांगली मातबर लढाई झाली. तीन टोळ्या करून दोनप्रहरा कवाडती गाडदी व तोफा यांचा मार देऊन करवीरकरांचा मोड श्रीसत्तेमैं झाला. बुधवारी प्रहर रात्रीस मोड होऊन करवीरकर सरदार रत्नाकरपंतसुद्धां प्रीतीराव चव्हाण देखील सडोनिशीं दोन चारशें स्वारांनिशीं कारडगीवरून कुंदगोळास आले. तेथें न राहतां नवलगुंदास गेले. धोंडोपंत गोखले याणीं तोफा व हत्ती गुणगें तमाम लुटलें. बाजार झाडून लुटला. कांहीं राहुट्यांस आगी दिल्या. बाकीची तमाम लूट केली. करवीरचें हजार माणूस ठार

१ पत्र करवीराहून तारो हरी कळंदीकर यांचें. २ पत्र मिरजेस कुसेगलाहून.



श. १७२० परशुरामभाऊंची शेवटची स्वारी. इ. स. १७९८

झालें. घोडे हजारपर्यंत गोखले यांचे लष्करांत पाडाव आले म्हणून वर्तमान आलें. पकें वर्तमान आलेनंतर सेवेशीं लिहितां. गोखले यांचीं ठाणीं सावनूर तालुक्याचीं पडलीं. नवी हुवळीकडे आज उद्यां फौजा येणार आहेत. त्यास नवे हुवळीच्या ठाण्याविशीं राजश्री धोंडोपंत गोखले यांस वडिलीं पत्र पाठविलें पाहिजे. करवीरची फौज नवलगुंदास एक दिवस राहून मनोळीस गेली. सेवेशीं कळावंकरितां विनंती लिहिली आहे. विदित होय. बहुत काय लिहिणें कृपालोभ करावा हे विज्ञापना. करवीरचे फौजेत तिळप्राय दम राहिला नाही. मनोळीचा आसरा धरावयासीं गेले. हे विज्ञापना.

नं. ४५२८

श्री. ( भाद्र० व० ११-६ अक्टो. )

पै छ० २६ रविलाखर सन तिस्सा तिसैन. भाद्रपद.

सेवेशीं विज्ञापना राजश्री रायाजी जाधव सदलग्यावर होते त्यांस अंकलीचा उद्योग करणेंविशीं आज्ञापत्र गेलें होतें. इतक्यांत गलगल्यावर निडगुंदीकडे कांहीं श्रीमंत राजश्री भाऊसाहेब यांजकडील फौज गेल्याचें वर्तमान आलें. त्याजवरून जाधव यांस आज्ञापत्र गेलें कीं, तूर्त अंकलीचा उद्योग राहून गलगलेकडे जावें. त्याजवरून जाधव फौजसुद्धां गलगल्याकडे जावयासी निघोन गेले. काल भृगुवारचा मुक्काम नसलापूरचा होता, या-प्रमाणें वर्तमान आहे. कळावें. सेवेशीं श्रुत होय हे विज्ञापना. अंकलीचा उद्योग तूर्त राहिला. गलगल्याकडे फौज गेली तिजशीं जाऊन गांठ घालावी याउद्देशें गेले. बरोबर हजार फौज चांगली आहे. पांचशें सातशेंपर्यंत पायदल आहे. कळावें हे विज्ञापना.

नं. ४५२९

श्री. ( भाद्र. व. १३—७ अक्टो. )

पै ॥ छ० २६ रविलाखर. सन तिस्सा तिसैन. भाद्रपद.

सेवेशीं विज्ञापना. सुरापुरास कारकून व राचय्या सोंदेकर जंगम व गुरुअय्या ऐसे काल्यांच्या मुक्कामाहून कुमक फौज राजाज्ञा यांजकडे न्याव-याकरितां पत्रे देऊन पाठविले होत. त्यांचें पहिलें पत्र आलें कीं, तीन हजार फौज तयार झाली. रवाना लोंकरच होत्ये. दुसरें पत्र आलें त्यांत मजकूर फौजेची तयारी होत आहे. तिसरें पत्र आलें कीं, लाख रुपये फौजेच्या खर्चास पाठवावे ! अशीं तीन तऱ्हेचीं पत्रे आलीं. तिसरें पत्र आलें त्याजवर मागाहून उभयतां जंगम व कारकून सर्वेच आले. त्यांस ( महाराजांनीं ) विचारलें कीं,

१ पत्र नारो हरीचें करवीराहून. २ शितोळ्यांकडून अंकलीचें ठाणें घेण्याचा.  
३ पत्र नारो हरी करंदीकर याचें करवीराहून.

तीन प्रकारचीं तुमचीं पत्रें आलीं तेव्हां प्रमाणता काय ? परंतु अद्याप नाद तोडिला नाहीं. फौज लष्करास येऊन पोहोचल्यावर लाख रुपये खर्चास थाव-  
यासीं येतील अशीं पत्रें आणखी लिहून देऊन कारकून व जंगम पाठविणार. परंतु  
सुरापूरची कुमक येणें कळतच आहे. लटकीं राजकारणें करितात. उपयोग  
काय ? राजाज्ञा यांजकडे विशाळगडकर प्रतिनिधी यांचें पथक पांचशें लोक व  
पांढरे यांचें पथक चार पांचशें लोकांचें आहे त्यांस खर्चास पावेना, याजकरितां  
पथकें उठोन आलीं. मनोळीस आले अशी अवाई आहे. अद्याप खचीत वर्तमान  
लिहिलें आलें नाहीं. मागाहून सविस्तर लिहून पाठवितों. कळावें. सेवेशीं  
श्रुत होय हे विज्ञापना. राजश्री भवानराव भोंसले—महाराजांचे बंधु—यांस  
वडगांवच्या सुमारे दोन चारशें लोक देऊन पाठवीत आहेत. आज उद्यां रवाना  
करावयाचा बेत आहे. कळावें. सेवेशीं श्रुत होय हे विज्ञापना.

नं. ४५३०

श्री ( भाद्र० व० १३-७ अक्टो. )

आशीर्वाद उपरी. आपण काल पत्र पाठविलें तें पावलें. वेदशास्त्र-  
संपन्न राजमान्य राजश्री तपोनिधि दीक्षित स्वामींचे आशीर्वाद, महाफळ व  
पत्र घेऊन वे॥ राजश्री महादेवभट व शंकर पाठक आलीयाचें वर्तमान सविस्तर  
लिहिलें तें कळलें. त्याजवरून बहुत संतोष झाला. या समयास त्यांचे पत्रार्थ-  
कल्याणदायक आहे. श्लोक—

ये स्तेयानृतहिंसेष्यामानदंभविवर्जिताः ॥

न तेषां सत्यशीलानामाशुषोविफलाः क्वचित् ॥ १ ॥

श्रीमंत राजश्री भाऊसाहेब यांचें दर्शन गुरुवारीं अस्तमानानंतर घटका-  
रात्री जाहलें. नंतर रात्री रहावयास कवठ्यास गेलों. द्वादशीस भोजन करून काल  
मंदवारीं तिसरे प्रहरीं लष्करांत आपले गोटांत येऊन राहिलों आहों. यजमानानीं  
काल सायंकाळीं बोलाऊं पाठविलें होतें. गेलों होतो. परंतु क्षयतीथ काल याजमुखें  
उदैक भोजनोत्तर यावें, मग बोलूं, असें सांगितलें. मग निघोन संध्यासमयास  
आलों. आपणाकडून जासूद पत्रें घेऊन आला तेव्हां यजमानासंनिध आम्हीं  
होतो. त्या समयीं यजमान व मी उभयतां मात्र होतो. पत्रें सारीं वाचून पाहून  
राजश्री गोपाळपंत सोवनी यांजकडे देविलीं. तुम्हीं वाचून निळोपंतांचे  
स्वाधीन करा म्हणोन सांगून पाठविलें. आज यजमानानींच स्मरण धरून  
बोलाऊं पाठविल्यास जातो. उदैक तासगांवास श्रीगणपतीच्या दर्शनास जाऊन  
परवांचे दिवशीं फिरून लष्करास येतो. थोरांचें आशीर्वादपत्र आलेलें यज-  
मानास सांगून धैर्य करविलें. रास्ते यांजकडील पत्राची वाट पहात आहेत.



श. १७२० परशुरामभाऊंची शेवटची स्वारी. इ. स. १७९८

श्रीच लौकर चिंता परिहार करणार आहे. आभिजांप्रती विशेष काय लिहावे?  
या समयास वे ॥ राजश्री शंकर पाठक यांनी पत्रार्थ आणिलेले आशीर्वाद.

पे ॥ छ० २६ रविलाखर. भाद्रपदमास. सन तिस्सा तिसैन.

नं. ४५३१

श्री ( भाद्र० व० १३-७ अक्टो. )

सेवेर्शीं विज्ञापना. तागायत छ० २५ रविलाखर रविवार दोन प्रहर  
दिवस पावेतो वर्तमान यथास्थित असे. विशेष. राजश्री धोंडोपंत गोखले याणीं  
मंगळवारीं संध्याकाळचे प्रहर दिवस आहे तो फौजसुद्धां राजश्री आपा  
राजाज्ञा यांच्या फौजेवर तोफेचा व चाणांचा भडिमार केला. ते सपर्यां तमा  
फौजा चहूंकडे पळाल्या. तोंडशीं लागून कोणी लढाई दिली नाही. पळाले  
ऐसें पाहून बुणगे वाजार झाडून गोखले याणीं लूटून नेले. राजश्री आपा राजाज्ञा  
यांचे ढेरे दांडे देखील जाळून गेले. आपा कोठें गेले हें ठीक कळत नाहीं म्हणोन  
लष्करचें पत्र काल अस्तमानीं आलें त्याजवरून (महाराज) बहुत दुःश्चित्त होते.  
तो आज प्रातःकाळचे प्रहर दिवसास राजश्री आपा राजाज्ञा यांचें पत्र आलें  
कीं, “गोखले याणीं छाप घातला. लोक सातशेंपर्यंत ठार व जखमी झाले.  
आम्हीं दीड हजार फौजेनिशीं कुंदगोळचे मुक्कामीं येऊन राहिलों. खुशाल  
आहों” म्हणोन. त्याजवरून हुजूरची मर्जी खूप झाली. साखरा वांटून दीड  
प्रहरचे अमलांत तोफांचे वार पांच करविले. श्रीमंत राजश्री पंतप्रतिनिधि  
स्वर्चास पावत नाहीं म्हणोन लष्करांतून रूसून आपले पथकसुद्धां उठून आले  
ते कन्नूर बागेवाडीस आलेचें वर्तमान समजून हुजूरून दोवे हुजरे रवाना झाले  
जे, “परिलिन्न माघारे लष्करास लावून देणें. जाणेंविशीं दिकत घेतल्यास  
तुम्हीं चिरगुटे जाळून येणें” म्हणोन हुजरे यांसीं आज्ञा आहे. श्रीमंत माघारे  
जातात किंवा न जातात पहावें. स्वर्चावीण झाडून फौज वेदील आहे. त्याजवर  
नित्य गोखले यांचा शिलाशिला. येणेंकडून लोक बेजार झाले आहेत. सेवेर्शीं  
श्रुत होय हे विज्ञापना.

नं. ४५३२

श्रीगणपति. ( आश्विन शु० १-१० अक्टो. )

चिरंजीव राजश्री बळवंतराव यांसीं आशीर्वाद उपरी. आपण पत्र  
पाठविलें तें पावले. शहापुराहून बातमीचें पत्र आलेलें पहावयास पाठविलें तें  
पाहून माघारें पाठविलें आहे. तोंडलीं व अगस्त्याच्या शेंगा पाठविल्या त्या  
पावल्या. विशाळगडकरी यांजकडे करवीरकरानीं निकडीविशीं हुजरे पाठविल्याचा

१ नारो हरी करंदीकर याचें करवीराहून मिरजेस पत्र. २ पत्र परशुराम-  
भाऊंचें.

मजकूर लिहिला तो कळला. खाना छ० २९ रचिलाखर. बहुत काय लिहिणें हे आशीर्वाद.

नं. ४५३३

श्री. ( आश्विन शु० ३-१२ अक्टो. )

पै॥ छ० २ जमादिलावल. तिस्रा तिसैन.

वाळकृष्ण लक्ष्मण लागू यांचें शिरहड्डीहून मिरजेस बाळा-  
साहेबांस पत्र—

“ उभयतांचे लष्करचे मुकाम आपआपले ठिकाणीं आहेत. लढाई कांहीं जाली नाही. दोन चार रोजांत लढाई नेमिली आहे. याप्रमाणें वर्तमान आहे. मागाहून होईल ते विनंती लिहितां. करवीरकर अलीकडे महिनाभर स्वाऱ्या करीत नव्हते. परवां दोनशें प्यादे शंभर राऊत येऊन मौजे वालेहोसूर परगणे लक्ष्मेश्वर येथील गुरें बाहीर चारणीस रानांत गेले होते ते पांचशेंपर्यंत वळून नेत होते. इतक्यांत गांवांतून दौड जाऊन गुरें मोघासिं आणिलीं. गांवकरांची त्यांची लढाई होऊन गांवचे प्यादे दोन तीन असामी ठार पडिले. इहा असाम्या जखमी जाले. आणखी स्वाऱ्या करणार याप्रमाणें वर्तमान आहे. तालुका त्यांचे लष्करास समीप, भोवतीं महाल त्यांचे, सावनुरास लक्ष्मेश्वरच्या पेडेंतून रसद नेझीं दाणाडुणा जाऊन पावतो यामुळे त्यांचा ( आम्हांवर ) मोठा ढंश आहे. कोणे वेळेस काय करितील विश्वास नाही. याजकरितां बुधेहाळ + + व कळस व शिगली येथील ठाण्यांत + + प्यादे ठेऊन बंदोबस्त राखिला आहे. ”

नं. ४५३४

श्रीगणपति. ( आश्विन शु० ३-१२ अक्टो. )

चिरंजीव राजश्री वळवंतराव यांसीं प्रती परशुराम रामचंद्र. आशीर्वाद उपरी. येथील कुशल तागायत छ० २ जमादिलावलपर्यंत यथास्थित असे. विशेष. थोरात यांचे दौलतसंबंधें देणें घेणें आहे त्याचा फडशा होई तोंपावेतो सरंजाम ठाणीं सुद्धां राजश्री वेंकटराव थोरात यांजकडे असावा, याप्रमाणें पेशजी ठरोन त्या अन्वयें सरंजामाची वाहिवाट मशारानिल्ले करीत असतां दरम्यान राजश्री कृष्णाजी थोरात याणीं नवीन दिकत करून सरंजामाची वाहिवाट आपण करूं लागले. त्याजवरून राजश्री माधवरावजी रास्ते यांचें पत्र आम्हांस आलें जे, “ थोरात यांचे सरंजामांत ठाणीं बसवून ठाण्यासुद्धां सरं-

१ कारडगांची लढाई होण्यापूर्वीचें हें पत्र मिरजेस यावयास इतके दिवस कां लागले समजत नाही. २ लष्करांतून मिरजेस हें पत्र पोचण्यास अकरा दिवस लागले हे फार लागले.



श. १७९० परशुरामभाऊंची शेवटची स्वारी. इ. स. १७९८

जाम पाहिल्या कराराप्रमाणें व्यंकटराव यांचे स्वाधीन करावा. ” सवत्र या कामास स्वार वगैरे सरंजाम पाठविला आहे. हे ठाणीं वसवून व्यंकटराव यांचे स्वाधीन करितील. मशारानिलहे येथें आम्हांजवळ चाकरीस आहेत. यांचा अगत्यवाद् आपण धरून हरएकविशीं साहित्य करीत असावें. बहुत काग लिहिणें हे आशीर्वाद.

पै। छ० १३ जमादिलावल. सन तिससा तिसैन.

नं. ४५३५

श्री. ( आश्विन शु० ४ - १३ अक्टो. )

पै। छ० ३ जमादिलावल. सन तिससा तिसैन. आश्विनमास.

सेवेशीं विज्ञापना. कन्हाडाकडे हुजूरची स्वारी गेली ( त्या ) समयीं वाड्यांतील अंबाबाईचे दागिने गहाण ठेऊन ऐवज घेतला होता. त्यास नवरात्राचे उत्साहांत देवीचे दागिने सोडविले पाहिजेत, व दसऱ्यास कापड पाहिजे, तेव्हां चिकोडी मनोळी व गोकार्क व राजाज्ञांचे चिरंजीव मिळोन सत्तर हजारांची वरगत घातली. पैकीं राजश्री निंबाजी यादव याजकडे कापड पन्नास हजारांचे करार केले व वीस हजार रुपये देऊन देवीचे दागिने सोडविले. करवीरकर पेठकरी यांजवळून तूर्त पंधरा हजार रुपये घेतले. शिराळेंकडे व राजाज्ञाकडे स्वर्चास पाठवावयास पाहिजे, तेव्हां रुप्याचे दागिने घागरी व तबकें व पराता व तांब्ये वगैरे दागिने झाडून निंबाजी यादव यांचे विद्यमानें गहाण ठेविले, आणि कर्जाऊ ऐवज घेऊन कांहीं शिराळ्यांकडे पांच हजार व राजाज्ञांकडे दहा हजार तूर्त पाठविले. कळावें. सेवेसी श्रुत होय हे विज्ञापना.

नं. ४५३६

( आश्विन शु० ४ - १३ अक्टो. )

वापूजी तीर्थो याचें ३ जमादिलावलचें पत्र दोडवाडाहून मिरजेस बाळासाहेबांस—

“ राजश्री धोंडोपंत गोखले याणीं फौजासुद्धां परवां नवळूर नजीक धारवाड येथें येऊन मुक्काम करून राहिले आहेत. कर्यात बेलवडी प्रांत कितूर येथें यावयाची आवई आहे. थोडी बहुत फौज नवलगुंदाकडे गेली आहे. अद्याप नवलगुंद ठाणें पडलें नाहीं. तडस व नवी हुबळी दोनी ठाणीं गोखले याचें पडलें. प्रस्तुत राजमंडळकरांची फौज संवदत्तीवर आहे. दोन हजार जमा जाहिले आहेत. आणखी करवीराहून फौज गोकार्केच्या सुमारे आली आहे म्हणून बाजारी वर्तमान आहे. ”

१ पत्र नारो हरि करंदीकर याचें करवीराहून मिरजेस.

सा. १७२०

नं. ४५३७ श्री ( आश्विन शु० ७-१६ अक्टो. )

पो॥ छ० १० जमादिलावल सन. तिस्रा तिसैन. आश्विन.

सेवेशीं विनंती सेवक बापूजी तीर्थी. कृतानेक साष्टांग नमस्कार विज्ञापना. तागायत छ० ६ जमादिलावलपावेतो वर्तमान यथास्थित असे. विशेष. राजश्री धोंडोपंत गोखले फौजसुद्धां धारवाडावरी मुकाम करून आहेत. तेथून संवदची व मुरगोड व येकुडी ठाणीं बसविणेकरितां दोन चारशें राऊत हजार बाराशेंपर्यंत प्यादे ऐसे रवाना केले आहेत. याच मागे जातात. ठाणीं बसलीं नाहींत. राजमंडळकरांची फौज संवदचीस जमली होती तेथून निघोन मनोळीस गेली. आणखी वर्तमान येईल तें सेवेशीं लिहून पाठवितां. सेवेशीं श्रुत होय. तडस व नवे हुक्मी ठाणीं पडलीं. जुने हुक्मीचे ठाणे पडलें म्हणोन बाजारी वर्तमान आहे. बातमीकरितां माणूस पाठविता आहे. येतांच सेवेशीं लिहून पाठवितां. राजश्री धोंडोपंत गोखले फौजसुद्धां मोजे दोडवाडच्या तळ्यास येऊन उतरोन किचूर प्रांतांत उपद्रव करावा म्हणोन वर्तमान आहे. त्यास येथें येऊन उतरलेनंतर जमिनीची वगैरे खराबी होईल. त्यास गोखले यांस पत्र पाठवून यात्रयास आज्ञा केली पाहिजे. सेवेशीं श्रुत होय. बहुत काय लिहिणें हे विज्ञापना.

नं. ४५३८

श्री ( आश्विन शु० ८-१७ अक्टो. )

पो॥ छ० ७ जमादिलावल. तिस्रा तिसैन. आश्विन.

सेवेशीं विज्ञापना. कऱ्हाडकर यांची फौज झाडून कऱ्हाडास गेली व रास्ते यांची फौज कृष्णा उतरोन सातान्यास गेली. कऱ्हाडानजीक उतरले याचें कारण काय, तर पुण्याहून श्रीमंतांनीं पंतांस सांगितलें कीं, “तुम्हांकडील फौज शिराळ्यांकडे जाऊन उपद्रव करितात याचें कारण काय ? तर तिकडे उपद्रव करावयाचें कारण नाहीं. झाडून फौज मावारी आणविणें.” त्याजवरून गेली. तशीच रास्ते यांसही ताकीद जाली, याजमुळे दोनी फौजा मावाऱ्या गेल्या. सदरहू वर्तमान राजश्री बचाजीपंत यांहीं शिराळ्यांहून लिहिलें होतें. कळावें. सेवेशीं श्रुत होय हे विज्ञापना.

नं. ४५३९

श्री ( आश्विन शु० ८-१७ अक्टो. )

सेवेशीं विज्ञापना. विशाळगडकर पंत यांस मावारे राजाज्ञा यांजकडे

१ पत्र नारो हरीचें करवीराहून. त्याच प्रमाणें पुढचीं चार पत्रें. सर्व मिरजेस बाळासाहेबांस लिहिलेलीं.



श. १७२० परशुरामभाऊंची शेवटची स्वारी. इ. स. १७९८

जावयाची आज्ञा जाहली होती. पंतांचा मुकाम जनवाडावर होता. त्यास लोकांनीं सर्वाकरितां अडविलें. दोन चार रोज तेथेंच गवगवा पडला. नंतर पंत लोकसुद्धां जनवाडनें निघोन मंदवारीं करवीरास आले. पुढें खर्चाचा बंदोबस्त होऊन राजाज्ञा यांजकडे रवानगी होते किंवा करवीरीच राहतात, ठरेल तसें सेवेशीं लिहून पाठवीन. श्री॥ राजश्री पंतअमात्य यांच्या बाबतीचा ऐवज जप्त करून वसूल चालीस लाविला; याजमुळें अमात्यपंत करवीरास आले आहेत. कळावें. अष्टेकडे श्री॥ राजश्री भाऊसाहेब यांजकडील लोक आले, मिलवडीकडे फौज नदी उतरणार, अशी आवाई आली. याजमुळें राजश्री जोशीराव व मानसिंगराव पाटणकर यांस शिराळ्यांस जावयाची आज्ञा जाली आहे. परंतु दसरा करून जातील. अगोदर जात नाहींत. कळावें. सेवेशीं श्रुत होय हे विज्ञापना.

पौ॥ छ० ७ जमादिलावल. तिस्सा तिसैन. आश्विन.

नं. ४५४०

श्री ( आश्विन शु० ८-१७ अक्टो. )

सेवेशीं विज्ञापना. राजश्री दौलतराव घोरपडे हे राजाज्ञांचा निरोप घेऊन गलगळेकडे गेले, मागें राजाज्ञांचा गळाठा जाहला, याजकरितां घोरपडे यांजवर महाराजांची मजीं रुष्ट जाली. त्यांजकडे सरंजामास गांव खोची व संगवडें वगैरे ऐसे तीन गांव नेमून दिले होते ते तूर्त जप्त केले. आणि तीन गांव मिळोन अकरा हजार रुपये सालमजकूरचा वसूल घ्यावा येणेंप्रमाणें ठरोन ऐवज सदरहू पांढरे व फिरंगी यांजकडे नेमून दिला. घोरपडे यांजकडील कारकुनास सदरहू गांव ठेऊन ऐवजाची निशा मागतात. नाहींतर गांव दूर करून दुसऱ्याकडून निशा करवितों ( म्हणत. त. ) त्यास घोरपडे यांजकडील राजश्री खंडेराव परभू आहे तो निशा द्यावयाची तजवीज पहात आहे. कळावें. सेवेशीं श्रुत होय हे विज्ञापना.

पौ॥ छ० ७ जमादिलावल. तिस्सा तिसैन. आश्विन.

नं. ४५४१

श्री ( आश्विन शु० ८-१७ अक्टो )

पौ॥ छ० ७ जमादिलावल. तिस्सा तिसैन आश्विन.

सेवेशीं विज्ञापना. येथें पुण्याकडील बातमी आहे कीं, राजश्री आबा शेलूकर व नारोपंत चक्रदेव या उभयतांस बेड्या श्रीमंतानीं घातल्या

याप्रमाणें आहे. व राजश्री मोरो बापूजी फडके यांजकडे ( कर्नाटकचा ) सरसुभा सांगितला. दसऱ्याचे मुहूर्त निघणार. बरोबर सरंजाम फौज पांच हजार व गाडद दोन हजार व तोफा पांच याप्रमाणें नेमिला आहे. यांत खरें किंवा खोटें काय असेल तें असो. कळावें. शिराळ्यांस लोक होते त्यांपैकीं कदमाच्या कारकुनावर फितुराचें संधान आणिलें याजमुळें पथकच उठोन करवीरास आलें. शिराळ्यांवरील लोक पांचशेंपर्यंत वडगांवच्या सुमोर आणविले. काल इंदुवारीं सायंकाळीं पत्र लिहिलें आहे. राजश्री यशवंतराव शिंदे मळणगांवकर हे राजाज्ञांकडून आले. फिरोन जावयाची आज्ञा जाली, ते जात नाहीं म्हणोन उत्तर केलें. व राजाज्ञा यांसही अधिक उणें भाषण केलें; याजमुळें महाराजांनीं शिंदे यांस शिव्यागाळी व धक्काबुक्की करवून त्यांचीं घोडीं पांच सात होतीं तीं पागेस लाविलीं. याप्रमाणें जाहलें. इकडील फौज खर्चाविशीं बहुत वेदिल आहे. खर्चास नाहीं. राजश्री दौलतराव घोरपडे यांजकडील कारकुनास ऐवजाची निशा मिळेना. याजमुळें त्याजकडील गांव तिनी शिलेदारांकडे देविले. कळावें. करवीरांत भट्ट ब्राह्मण बहुत गडबडले आहेत. सेवेशीं श्रुत होय हे विज्ञापना.

नं. ४५४२

श्री. (आश्विन शु० ८-१७ अक्टो.)

पै॥ छ० ७ जमादिलावल. तिस्सा तिसैन. आश्विन.

सेवेशीं विज्ञापना. नेरलीकडे कुंसाजी नलग्या जमाव करितो, भूदरगडचे संधान करित आहेत, म्हणोन येथें बातमी कोणी सांगितलेवरून राजश्री नागोपंत आपाकडील कारकुनास ( महाराज ) रांगें भरले व आपांसही वेडें वांकडें भाषण जालें. आणि किल्ल्याच्या बंदोबस्ताकरितां राजश्री नारायणराव रत्नाकर ( राजाज्ञा ) यांस काल मंदवारीं पाठविलें. कळावें सेवेशीं श्रुत होय हे विज्ञापना.

नं. ४५४३

श्रीगणपति. (आश्विन शु० ९-१८ अक्टो.)

पै॥ छ० १२ जमादिलावल तिस्सा तिसैन आश्विन.

अपत्यें महादेवानें सा॥ नमस्कार विज्ञापना. तागायत छ० ८ जमादिलावल पावेतों मुक्काम लष्कर नजीक सुरापूर वर्तमान यथास्थित असे. विशेष. पशमी रुमाल एक तांबडा खेत्रोजी शितोळे यांस द्यावयाकरितां आपलेकडील सांडणीस्वार याजबरोबर पाठविला आहे. त्यास शितोळे वांडिलांजवळ लष्करांत

१ बातमी खोटी. २ दुश्चिन्हांमुळें. पहा नं. ४५४४. ३ परशुरामभाऊंजवळ. भाऊ मिरजेच्या आसपासच अद्यापि होते.



आहेत त्यांजकडे मुद्दाम जासुदाबरोबर रुमाल पोंचता करवून उत्तर आणवून पाठवून द्यावयाची आज्ञा करावी. फार करून तेथें वडिलांजवळ असतील. तेथें नसल्यास घरीं असतील. अथवा साताऱ्यास असतील. तेथें त्यास पावता करून त्यांस लिहिलें पत्र आहे त्याचें उत्तर घेऊन पाठवून द्यावें. सदैव पत्र पाठवून बालकाचा सांभाळ करीत गेलें पाहिजे. विदित होय हे विज्ञापना.

नं. ४५४४

श्री. (आश्विन शु० ९-१८ अक्टो.)

पै॥ छ० ८ जमादिलावल तिस्रा तिसैन. आश्विन.

सेवेशीं विज्ञापना. श्री अंबाबाईच्या देवळांतील छप्परपलंगास अग्र लागली. नंतर जवळचे सेवेकरी याणीं अग्निशम केला. गांवांत भटाब्राह्मणांस नानाप्रकारचे दृष्टांत होतात. अशीं दुश्चिन्हे होऊं लागलीं आहेत. दसरा जाहलेवर मुख्य पर्वतास जाणार असें बोलतात. परंतु केवळ खचित नाही. कळावें. सेवेशीं श्रुत होय हे विज्ञापना.

नं. ४५४५

श्रीगणपति (आश्विन शु० १०-१९ अक्टो.)

पै॥ छ० १२ जमादिलावल. तिस्रा तिसैन. आश्विन.

अपत्ये रामचंद्रानें शिरसा॥ नमस्कार विज्ञापना तागायत छ० ९ जमादिलावलपर्यंत यथास्थित असे. विशेष. गुरुवार दसरा म्हणोन (?) आज्ञा करून पत्र पाठविलें तें बुधवारीं पावलें. हल्लीं मुक्काम सुरापूरचे सरदेवर आहे. संस्थानांतून कारकून आले आहेत. लौकर फडशा करून देतों म्हणतात. तत्राप संस्थानाची चाल विदितच आहे. वडिलांस तीर्थरूपानीं बोलाविलें होतें. कृष्णा कोठें उतरावयाचें ठरलें तें आज्ञा केली पाहिजे. फौज मोठी. खर्चावांचून फुटून जाईल. उपोषणें करून परिणाम कसा लागेल ? सोबतीस तरी उपयोग पडला पाहिजे. दीक्षितबावांचे व शामभटबावांचे क्षोभानें रत्नाकरपंताची दुर्दशा जाली. अशांत दुरोख शह जाला तर अनायासे ठिकाण सुटून येतील असें आहे. वडील सर्वजाण आहेत. मसलत ठरून आज्ञा जाली म्हणजे कृष्णातीरास येतों. पुण्याकडील ( वर्तमान लिहिण्याची ) आज्ञा करावी. चि॥ राजश्री बाबा फडणीस आले यांतील मजकूर ( काय तो कळविण्याची ) आज्ञा व्हावी. चि॥ राजश्री हरीपंतबाबा ( साताऱ्याहून ) दसरेस आले कीं नाही ते आज्ञा व्हावी. माझे पेटांत पंशमी

रजई व कढ्याचा कोरा साधा शेला १ व तिवट १ एक महबुलाखानांनी दिलें तें, ऐसें आहे. त्यास तेथें कारकून कोण असेल त्यासे आज्ञा करून मजकडे पाठवावें. थंडी पडूं लागली आहे. मल्हारी खिजमतगारही घरीं गेला आहे. किल्या सखोजी जामदाराजवळ आहेत. आज्ञा करून आणून मजकडे पाठवावें. हलालीचा कारभार पक्का करितों. निशा ऐवजाची घेतों. अगर ठाणें आपाजी हरीकडे देतों. सदैव आशीर्वादपत्रीं सांभाळावें. बहुत काय लिहिणें विदित होय हे विज्ञापना.

नं. ४५४६

श्रीगणपति. (आश्विन शु० ११-२० अक्टो.)

चि॥ राजश्री बळवंतराव यांसी प्रती परशुराम रामचंद्र. आशीर्वाद उपरी. येथील कुशल तागायत छ० १० जमादिलावलपर्यंत यथास्थित असे. विशेष. वाळवें कसवा ठाण्यासुद्धां राजश्री व्यंकटराव थोरात यांचे स्वाधीन करण्याविशीं राजश्री माधवरावजी रास्ते यांचें पत्र आम्हांस आलें त्याप्रमाणें येथून सरंजाम पाठवून ठाणें मशारनिलहे यांचे स्वाधीन करावयाचें, त्यास आम्ही दरकूच पुढें चाललों यामुळें इकडून सरंजाम पाठवावयाची सोय नाही. याकरितां आपणास लिहिलें असे. तरी आपण आपलेकडून शेंदीडशें गाडदी वाळव्यांस पाठवून ठाणें बसवून व्यंकटराव थोरात यांचे स्वाधीन करावें. दिवसगत लागों न द्यावी. बहुत काय लिहिणें हे आशीर्वाद.

पै॥ छ० १३ जमादिलावल तिस्सा तिसैन. आश्विन.

नं. ४५४७

श्रीसुब्रम्हण्य. (आश्विन व० १३-६ नोव्हें.)

राजश्री गंगाधररावदादा गोसावी यांसी.

दंडवत. विनंती उपरी. नीळ दोन आपणाकडे पाठविले आहेत. मातबर

१ हलाली व जिरें अंकलगी हे मोंगलाईतले दोन गांव जनार्दन शिवाजी म्हैसकर याजकडे मोंगलाकडून कमाविशीनें होते. तेथें त्यानें आपली सर्व चीजवस्तही नेऊन ठेविली होती. तो पटवर्धनांशीं वांकडा होता व स्वतःस परकी अमलांत निर्भय समजत होता. परंतु पटवर्धनांचें लष्कर या वेळीं आयतेंच जबळ गेल्यामुळें रामचंद्रपंताच्या मनांत जनोबाचें चांगलेंच पारिपत्य करावयाचें आलें होतें. तो चेत त्यानें दोन्ही गांव लुटून सिद्दीस नेला. २ पत्र दौलतराव घोरपडे गजेंद्रगडकर यांचें गलगल्याहून. नीळ बाळगण्याचा उपयोग अन्नपरीक्षेसाठीं दौलतवंतांस कार असतो. कारण या जातीचीं वानरें ज्या अन्नाला विषाचा संपर्क झाला आहे त्या अन्नाकडे हुकूनसुद्धां पहावयाचीं नाहीत.



किल्ल्यांत असावे. दरवाजेंत ठेवावे. दूध पाजवीत जावयास सांगावें. रवाना  
छ० २७ माहे जमादिलावल. हे विनंती.

नं. ४५४८

( आश्विन व० ३०-८ नोव्हें. )

गणेशराम पेठे यांचें परशुराम भाऊंचें लष्कर नजीक विजापूर  
येथून पत्र मिरजेस छ० २९ जमादिलावलचें—

“ आज कूच होऊन विजापूरचे नजीक आलों. दरमजल कूच होत  
आहे. सुरापूरचे रोखें जातात. ”

नं. ४५४९

श्री ( कार्तिक शु० ३-१० नोवेंबर. )

सेवेसीं विज्ञापना ‘ राजश्री बच्चाजीपंत वाडीस आले आहेत. जातात  
किंवा राहातात पहावें, ’ म्हणोन आज्ञा केली, त्यास राजश्री बुधवारीं  
करवीरास येऊन पावले. राजश्री बावा काळे फडणीस शिरोळास येऊन  
उभयतांची भेट जाली. प्रथम दिवसीं फडणिसानीं सांगितलें कीं, घर जाळून  
खराबी जाली आहे याबाबत ऐवज द्यावा आणि रहावयासीं जागा भूदरगड  
द्यावा, म्हणजे आम्ही कांहीं उपद्रव करावयाचे नाहीं म्हणोन. दुसरे दिवशीं बत्तसि  
कळमांची याद लिहून आणोन राजश्रींजवळ दिली ! “यादीप्रमाणें बोलणें  
फडशांत आल्यास शिलाशिला तुठेल. नाहीं त्यापक्षीं बोलणें समजतच  
आहे.” याप्रमाणें सांगोन सामोपचाराचे बेत ठेवून निरोप घेऊन मिरजेस  
गेले. नंतर राजश्री दादाही निघोन आले. कलमबंदींत लिहिलेलीं कलमं—  
भूदरगडांतील ऐवज व चीजवस्त गेलेलें जराबाजरासुद्धां गड स्वाधीन  
करावा. गोकाक व मनोळी व यादवाड जमखिंडी व सदलगे वगैरे ठाणीं  
घेतलीं तेथील ऐवज व तसनस जाहली आहे त्या सुद्धां ठाणीं माघारीं द्यावीं.  
व चिकोडी व अकीवाट शिरोळचीं ठाणीं खराबीसुद्धां भरून द्यावीं. तास-  
गांवचा वाडा जाळला आहे त्याचा ऐवज द्यावा. याप्रमाणें झाडून कलमं  
बत्तसि लेहून राजश्रींजवळ देतांच कांहीं एक न होतां याद घेऊन निघोन  
आले. नंतर राजश्री बाबूराव कागलकर यांस येणेंविशीं ( महाराजांनीं )  
आज्ञापत्र लिहून पाठविलें आहे. ते आले नंतर बोलणें कोणे गीतीनें पडतें पहावें.  
सेवेसीं श्रुत होय हे विज्ञापना.

पौ० छ० १ जमादिलाखर. तिस्सा तिसैन. मय्या व अल्लफ.

नं. ४५५०

श्रीगणपति.

( कार्तिक शु० ३-१० नवंबर )

चिरंजीव राजश्री बाळासाहेब यांस परशुराम रामचंद्र. आशीर्वाद उपरी.  
तुम्हीं पत्र गुरुवारचें पाठविलें तें भूगुवारीं संध्याकाळीं सारवाड पां विजापूर

येथील मुक्कामी पावोन सविस्तर मजकूर कळला. पुण्याहून पत्रे आलेलीं पहा-  
वयास पाठविलीं तीं पाहिलीं. मजकूर समजला. श्री इच्छा प्रमाण ! मसुदे-  
प्रमाणें पत्र लिहोन पाठविलें आहे व पत्रें पुरवण्यांसुद्धां पांच आलेलीं माधारीं  
पाठविलीं आहेत. पावतील. तुम्हीं आपले नांवें पत्र लिहावयाचा मसुदा पोट-  
विला तो ही पाहून माधारा पाठविला आहे. उत्तम आहे. त्याजप्रमाणें लिहावें.  
आम्हीं आज विजापूरच्या नजीक मुक्कामास गेलों. येथून चिरंजीव सुरापूर  
तालुकियांत आहेत तेथें जातो. श्री इच्छेनुरूप घडेल तें खरें. बहुत काय  
लिहिणें. छ० १ जमादिलाखर. मंदवार. लोभ असों द्यावा हे आशीर्वाद.

पै॥ छ० २ जमादिलाखर. रविवार. कार्तिकमास. सन तिस्रा तिसैन.

नं. ४५५१ श्री. ( कार्तिक शु० ८-१६ नवंबर )

राजश्री गंगाधरराव गोविंद स्वामी गोसावी यांसी.

विनंती उपरी. तुमचें प्रयोजन असे. तरी फौजसुद्धां चिठी पावतांच  
निघून हुजूर येणें. विलंब न करणें. जाणिजे. छ० ७ जमादिलाखर. हे विनंती.

पै॥ छ० १८ जमादिलाखर. सन तिस्रा तिसैन. कार्तिक वा ४.

नं. ४५५२ श्रीगणपतिर्जयति. ( कार्तिक शु० १३-२१ नोव्हें. )

पै॥ छ० १२ जमादिलाखर सन तिस्रा तिसैन. कार्तिक मास.

तीर्थस्वरूप राजश्री काकासाहेब वडिलांचे सेवेशीं.

अपत्ये चिंतामणीने दोन्ही कर जोडून शिर साष्टांग नमस्कार विज्ञा-  
पना तागायत छ० १२ जमादिलाखर मुक्काम मळेवाडी येथें सुखरूप असे. विशेष.  
वडिलीं फीरंगूबरोबर मोर्तब १ व बैल सर ६ तड्डे ३ जाजम १ उंट २  
शाईचा चंबू १ पायबंद १५ दवासने ० येणेंप्रमाणें पाठविलें तें पावलें. व  
गाय सर १ वांसरासह पाठविली ती पावली. “बारगीर व स्वार उदईक पाठ-  
वितों. स्वार आलेवर कूच करावें” म्हणोन लिहिलें, त्यास आज्ञेप्रमाणें प्रातः-  
काळीं कूच करितों. सेवेसीं विदित होय हे विज्ञापना.

नं. ४५५३ श्रीगणपतिर्जयति. ( कार्तिक शु० १४-२२ नोव्हें. )

पै॥ छ० १३ जमादिलाखर. सन तिस्रा तिसैन. कार्तिकमास.

अपत्ये चिंतामणीने दोन्ही कर जोडून शिर साष्टांग नमस्कार विज्ञा-  
पना तागायत छ० १३ जमादिलाखर मुक्काम मळेवाडी येथें सुखरूप-  
असे. विशेष. आज कूच करून बेळोखीस जातो. नूरमहमद भालदार याजबरो-



श. १७२० परशुरामभाऊंची शेवटची स्वारी. इ. स. १७९८

बर स्वार पाठविले म्हणोन पत्रीं लिहिलें होतें, परंतु प्रहर दिवसपर्यंत आले नाहीत. स्वारी निघे तोंपर्यंत येतील. उदईक आगरणीचे मुक्कामास जातां. वडिलांस कळावें. सेवेशीं विदित होय हे विज्ञापना.

नं. ४५५४

श्री. ( कार्तिक व० २-२५ नोव्हें. )

पै० छ० १६ जमादिलाखर. तिस्सा-तिसैन. कार्तिक.

सेवेशीं विज्ञापना. श्रीमंत महाराज राजश्री छत्रपति यांच्या स्वारीचा मुक्काम आज रविवारीं मौजे नेज येथें आहे. आज उद्यां येथें राहून फौजेचा जथ पाडून मग पुढें जावें असें आहे. यादवाड गोकाक येथें ठाणीं घालावीं, राजश्री विठ्ठलराव यादवाडकर पुढें आले आहेत त्यांस मागे सरकवावें, हा बेत आहे. राजश्री राजाज्ञा यांसही येण्याविशीं पत्रे गेलीं आहेत. येथून यादवाड गोकाकेकडे फौज लावून देऊन खासा स्वारी माधारी करवीरास जावी असा बेत आहे. कोणता ठरतो पहावें. ठरेल तें लिहून पाठवांन. पीकपाणी तूर्त यांजकडे गांव आहेत तेथील पिकें दाणा वैरण शेकदार करितात. ( ? ) बंद नाहीं. पंत प्रतिनिधि मौजे कुटाळी कोथळी नजीक शिरगांव येथें आहेत. त्यांसही आणविले आहेत. आज येतील. कळावें सेवेशीं श्रुत होय हे विज्ञापना.

नं. ४५५५

श्री. ( कार्तिक व० २-२५ नोव्हें. )

पै० छ० १६ जमादिलाखर, तिस्सा तिसैन.

सेवेशीं विज्ञापना. महाराज करवीराहून निघाले ते गुरुवारीं नेरली तांबगांवच्या मुक्कामास होते तेथून कूच करून भृगुवारीं भोजेच्या मुक्कामास आले. मंदवारीं कूच करून कसबे नेज येथें आले. बरोबर लोक तीन चारशें-पर्यंत राऊत व हजार पर्यंत पायदळ आहे. भोजेच्या मुक्कामीं महाराजांची घोडी बसती महाराव घोरपडे मुधोळकर यांनीं हुबळीच्या मुक्कामीं दिली होती ती भृगवारीं रात्रीं मृत्यु पावली. पारकिडे झाले. घोडी पांच हजार रुपयेच्या किंमतीची होती. इमारतीनेंही थोर होती. गुरुवारीं करवीराहून निघाले ते दिवशीं भरणी कृत्तिका नक्षत्र होतें. स्वारीस निघाले. शकुन चांगला झाला ! श्रीमंत बाईसाहेब यांचाही आग्रह स्वारीस निघों नये म्हणोन बहुतच पडला होता, परंतु राजश्री हिंमतबहादूर याणीं बाईसाहेबांजवळ करार केला कीं, महाराजांस पुढें नेत नाहीं, फौजेचा जथ पाडून फौज रवाना पुढें करून हुजूरची स्वारी माधारी पांच चार रोजांत करवीरास येईल. असा करार केला आहे. कळावें सेवेशीं श्रुत होय हे विज्ञापना.

नं. ४५५६ श्रीगणराज. ( कार्तिक व० ४-२७ नोव्हें. )

राजश्री बाळाजी माहादेव भिडे व केसोद्वृण काळे स्वामी गोसावी यांसी.  
सेवक गंगाधराव गोविंद. नमस्कार. विनंती उपरी फौजेतील लोकांची  
गणती सालमजकूरची तुम्हीं उभयतां मिळोन घेणें. असामदाराचें घोडें परि-  
छिन्न लहान जमेस धरूं नये. चांगलें असेल तेंच यादीस लिहावें. तसेंच  
स्वाराचें घोडें कनिष्ठ असेल तें लिहावयाचें नाहीं. आमची सरदारी वोढग-  
स्तीस पडली, परंतु पैका फौजेस द्यावा लागतो. मग चौकशीस कमती कां  
असावी ? येविशींचें राजश्री गणेश गोविंद यांस लिहिंलें आहे. लिहिलेप्रमाणें  
गणती चौकशीनें घेऊन लिहोन पाठवणें. खाना छ० १८ जमादिलाखर.  
सुरुसन तिस्रा तिसैन मय्या व अलफ. बहुत काय लिहिणें हे विनंति.

नं. ४५५७ श्रीगणपति. ( कार्तिक व० ८-१ दिसें. )

आशीर्वाद उपरी. राजश्री मोरोपंतास पत्रें व तुळशी देऊन नानांनीं  
निरोप दिला. मागाहून सविस्तर समजोन घेऊन लिहितां असें सांगोन लावून  
दिलें. तेव्हां पुढील आमचे बंदोबस्ताचे बोलण्याचा प्रकार मागाहून लिहितां  
याजवर खुटिवलासा दिसतो. त्यांचें आमचें सख्य झालें इतकें झालें. पुढें  
आमचे साहित्याचे पल्यावर ( त्यांनीं ) असावें; श्रीमंतांची कृपा व्हावी, हा  
यत्न करावयाचें उत्तेजन ( त्यांस ) द्यावयाकरितां कोणी पाहिजे. त्यास चिरं-  
जीव राजश्री रामचंद्र श्रीधर काळे यास पाठवावा. तो तिकडील जाव-  
सालास माहीतही झाला आहे. याजकरितां चिरंजीवास व मोरोपंत परांजपे  
या उभयतांस येथें पाठवावें. तेथील भाव सारे परांजपेकडून समजून घेऊन  
चिरंजीवास सांगून पुढें लेखकाकडे पाठवावयास येतील. छ० २२ जमादिला-  
खर. चिरंजीव राजश्री बाबाकाळे यांची खानगी पुण्यास करावी म्हणजे ठीक  
पडेल. पंतास इकडे पाठवावें व काळे यांची खानगी पुण्यास करावी. पुण्यां-  
तील बोलण्याचे भाव सारे समजतील तसें पुढें करावयासीं येईल. हे आशीर्वाद.

पै॥ छ० २४ जमादिलाखर. कार्तिकमास सन तिस्रा तिसैन.

नं. ४५५८ श्रीगणपति. ( कार्तिक व. ११-३ दिसें. )

चिरंजीव राजश्री बळवंतराव यांसीं आशीर्वाद उपरी. चिरंजीव राजश्री  
चिंतामणराव आपा यांजकडे ओड्यास उंटें कमी, नित्य बिगारीच्या बैला-



श. १७२० भाऊंच्या गुन्हेगारीची रकम. इ. स. १७९८

वरून बोझें मजलीस जातें, याजकरितां सहा उंट खरेदी करून दिले. त्यांच्या किंमतीच्या ऐवजाची चिठी आपणावर करितों. त्याप्रमाणें त्यांस ऐवज पावावा. ऐवजास दिवसगत लागूं नये. ऐवज चिठी पावतांच पावेल असा करार करून उंटवाल्यापासून उंटें घेतलीं आहेत. चिठी येऊन पोहचेल यास्तव आगाव सूचना लिहिली आहे. रवाना छ० २४ जमादिलाखर. बहुत काय लिहिणें. ऐवज त्याचा तेथें चिठीप्रमाणें पावावा. दिवसगत लागूं नये. हे आशीर्वाद.

छ० २८ जमादिलाखर. कार्तिक. सन तिस्सा तिसैन.

नं. ४५५९

श्रीगणपति. ( कार्तिक व० १२-४ दिसें. )

आशीर्वाद उपरी. वे॥ राजश्री दीक्षित जोग व मोरभट ठेकणे व मार्टिंड चिमणाजी येथें होते. मागून राजश्री माधवरावजीचें पत्र आलें त्यांत “मावारीं येण्याचें करीत नाहीं. श्रीमंतांनीं कृपा केली. तेथेंच वस्त्रें बहुमान पाठवितात. परंतु पेशजीचा ठराव झाला त्याचे द्विगुण संख्येची निर्गत व्हावी. मसलत पडल्यास अवतार पदरचे खर्च करावे.” याजप्रमाणें भाव लिहिले. त्याजवरून “हें घडावयाचें नाहीं. फौजेचे खर्चाखालीं आलों. पुढें फौज फिटण्याच्या काळजींत पडलों. हें निमत नाहीं.” असें बोललों तेव्हां दीक्षितांचें म्हणण्यांत “उभयें दौलती पेचांत येतील. ते पक्षां पूर्वीं सातारियाचे मुक्कामीं ठरावांत आल्याप्रमाणें झाल्यास निर्गत करावी,” असें बोलून निरोप घेऊन मलापहारीसंगमानजीकचे मुक्कामाहून गेले. काय करितात पहावें. फिरोन डोईवर बोझें बसवितात ! फौजेचा खर्च अनिवार. नित्य धरणीं पारणीं लागलीं आहेत. यापुढें कांहींच सुचत नाहीं. याचा विचार कसा करावा तें लिहिणें. कोणतेंही व्हावयाचें नाहीं, परंतु राजश्री नानांनीं मनावर धरल्यास कांहीं होईल असें वाटतें. आमचें म्हणणें त्यांजवळ कीं, आम्हांस वस्त्रें द्यावीं. नंतर आम्हीं ठिकाणास येऊं. मग पुढें तुमच्या ऐवजाची सोईसोईनें वाट करूं. असें बोलिलों आहों.

१ पत्र परशुरामभाऊंचें बाळासाहेबांस लष्करांतून मिरजेस. २ फौजेस निरोप देऊन पुण्यास भाऊंनीं यावें असें श्रीमंत म्हणत होते तें रहित करविलें. ३ सातान्यास गुन्हेगारीची रकम दहा लक्ष रुपये ठरली त्याची दुप्पट रकम सरकारांत द्यावी. ४ दहा लक्ष. सरकारांत वीस लक्ष द्यावयाचे त्यापैकी दहा लक्ष रोस द्यावे. आम्ही मोहीम सांगूं तेव्हां फौजेच्या खर्चास दहा लक्ष रुपये पदरचे भरावे. सरकारांत ते मागूं नयेत. ५ रास्ते व पटवर्धन यांच्या.

वे॥ राजश्री बापू दीक्षितही त्या वाटेने येत आहेत. आपणही त्यासीं गोड बोलून लावून घ्यावे. छ० २५ जमादिलाखर. बहुत काय लिहिणें हे आशीर्वाद. पै॥ छ २८ जमादिलाखर. कार्तिक मास सन तिसा तिसैन.

नं. ४५६०

( कार्तिक व० १२-४ दिसें. )

परशुरामभाऊंचें पत्र मिरजेस वाळासाहेबांस. छ० २५ जमादिलाखरचें-

“ राजश्री दौलतराव शिंदे कार्तिक वद्य प्रतिपदेस मोसीचे रानांत शिकारीस गेले होते. तेथें बायांकडील पठाणानीं गांठलें; म्हणोन खबर मागें भोटांत येऊन गडबड जाली तें चार घटकानीं स्वस्थ जालें. मागील कुमक कंपवाले याणीं केली. एक रात्र तेथें गुदरली. माघारे येतील. असा भाव एका गृहस्थानें लिहिले वरून लिहिलें.” म्हणोन लिहिलें तें कळलें. खरें वर्तमान ( असतें तर ) दुणावलें असतें. तें नाहीं त्यापक्षां कसें खरें म्हणावें ? “राजश्री नाना आपले वाड्यांत आले. सरकारचे वाड्यांत फराळ करून बेल-बागेत जावून देवदर्शन घेऊन मागती पेटेंत आपल्या ठिकाणास गेले” म्हणोन लिहिलें तें कळलें. आपले वाड्यांत येऊन राहणार, त्यास आवईच आहे किंवा ( खरोखरच ) आले हें लिहावें.”

नं. ४५६१

( कार्तिक व० १२-४ दिसें. )

चिरंजीव राजश्री वाळासाहेब यांसी प्रती परशुराम रामचंद्र आशीर्वाद उपरी. तुम्हीं पुत्रें छ० २१ जमादिलाखरचीं पाठविलीं तीं छ २३ मिनहूस पावलीं. लिहिला मजकूर सविस्तर कळला “राजश्री मोरो आपाजी तेखां आले म्हणोन सांडणी स्वारावरोबर पुत्रें पाठविलीं आहेत त्याजवरून कळलेंच असेल. वडिलीं मशारानिल्हेस रास्ते यांचा बचाव व्हावा येविशीं सांगितलें होतें त्यावरून राजश्री नानांस कळविलें. उत्तर सांगितलें कीं, अतःपर त्याच उद्योगांत आहे. बचावही करितों व आपले साधनांत आहे असें सांगितलें म्हणोन सांगितलेवरून लिहिलें आहे,” म्हणून लिहिलें तें कळलें; व “कर-वीरचें तहाचें बोलणें ( पुण्यास सरकारांत ) लागलें आहे. तहाचे कागदपत्र मागील पाहिजेत म्हणोन ( नानानी ) सांगितलें, तेव्हां मोरो-पंतानीं उत्तर केलें कीं, कागदपत्र जेथील तेथेंच राहिले. येथें जप्त होऊन सरकारचे वाड्यांत आले. तेथील करवीरकरानीं गुदरल्यांत गेले. असें उत्तर सांगितलें. परंतु आपलेस वर्तमान कळावें” म्हणोन लिहिलें आहे (म्हणोन लिहिलें) तें कळलें. बहुतकरून राहिलेच नाहींत. मग संशय तो काय ? असें आहे. “शिंद्याचें व बायांचें मिटवावें याच योजनेत आहे. मिटल्याखेरीज चैन पडत नाहीं.” असें



( ५७१० )

श. १७२० परशुरामभाऊंची शेवटची स्वारी. इ. स. १७९८

तेंथें ( नाना ) बोलत होते असें सांगितलेवरून लिहिलें तें कळलें. राज-  
श्रीनीं मनावर धरल्यास ते म्हणतील तें करतील हा भरवसा पुरता आहे. आपण  
वरचेवर सुचवीत असावें अथवा आणखी आठ पंधरा दिवसानंतर मोरोपंत  
गेले तरी कार्यास येतील असें असेल तर खानगी करावी. नाहीतर इकडे  
खाना करावे. छ० २५ जमादिलाखर. बहुत काय लिहिणें लोभ कीजे  
हे आशीर्वाद.

पै॥ छ० २८ जमादिलाखर सन तिससा तिसैन.

नं. ४५६२

श्रीगणपति. ( कार्तिक व० १२-४ दिसें. )

आशीर्वाद उपरी. राजश्री बाळकृष्णपंत बाळ यांची चिठी मोरोपंता-  
बरोबर आलेली पाहवयास पाठविली ती पावली. पाहून माधारी परत पाठविली  
आहे. भाव कळला. उत्तम आहे. उभयतांची एकवाक्यता झाल्यास चालल्यास  
बहुतच उत्तम आहे. श्री इच्छा न जाणों. काय घडेल पहावें. चिरंजीव बाबा  
काळे यांस पाठवितों म्हणोन पेंडसे व परांजपे यांनी निरोप सांगितला त्याचें  
लेखकारी उत्तर सांगितलें कीं, त्याचें जाणें येणें चंहुकडे; तूर्त प्रकार या  
रीतीच्या; यास्तव पाठवूं नये, म्हणोन निरोप आला त्या वरून लिहिलें, ऐशास  
आपले ममतेचा व माहीत सारे व्यवस्थेचा असा दुसरा कोण आहे ? दरवारांत  
वाकवगार, दिवस या प्रकारचे, चंहुकडील वर्तमानें बारीक मोठीं माहितगिरी  
खेरीज कशीं कळतील ? हा प्रकार मनांत आणोन तुमचे विचारें चिरंजीव  
काळे यांसच पाठवावेसें जाहल्यास पाठवावें. बाबा काळ्याची खानगी न  
झाल्यास कोणी तरी गुप्तरूपें पुण्यास बातमीस पाठवावा. या प्रांतीं पहिल्या  
प्रमाणें लागण भरलेला मुलुख असेल म्हणोन आलों, त्यास अगदीं पडक  
उजाडी. आज पांच सात वर्षांसही अधिकच आहे. बरें. गजानन काय परि-  
णाम लावील तो खरा ! छ० २५ जमादिलाखर. मंगळवार. बहुत काय लिहिणें.  
लोभ कीजे हे आशीर्वाद.

पै॥ छ० २८ जमादिलाखर. कार्तिकमास सन तिससा तिसैन.

नं. ४५६३

श्री. ( मार्ग० शु० २-९ दिसें. )

पै॥ छ० ६ रजब. शुक्रवार. सन तिससा तिसैन.

सेवेशीं साष्टांग नमस्कार विज्ञापना तागायत छ० ३० जमादिलाखर  
यथास्थित असे. विशेष. श्रीमंत राजश्री आपासाहेब लंकरास मिळाले त्या-  
पासून राजश्री जिवबाअण्णा यांस आज्ञा झाली कीं, नेहमीं राहुटीस येत जावें.

( ५७११ )

श. १७२०

पुरवणी प्रस्तावना.

इ. स. १७९८

त्यापासोन येत असतात. काम कारभार करीत असतात. श्रीमंत राजश्री भाऊसाहेबांकडे एकांत बोलणेंविशीं नेहमीं जात असतात. राजश्री आपाजी गोविंद यांचा डेरा पहिला होत होता तेथें आपासाहेबांचे डेरे राहुच्या होतात. डावे बाजूस आपाजी गोविंद. याप्रमाणें मजकूर आहे. वे॥ राजश्री गोविंद भट गाढगीळ यांचे येथेंच अण्णा आहेत. फराळास दोन तीन वेळ होते. भोजन मात्र निराळें होतें. काम काज नेहमीं हेच करितात. एकांतही नेहमीं होतो. वरकड मजकूर- अधिकोत्तर नाहीं. सेवेशीं विदित होय हे विज्ञापना.

नं. ४५६४

श्री ( मार्ग. शु० २-९ डिसें. )

पै॥ छ० २ रजव. सन तिस्सा तिसैन.

सेवेशीं विज्ञापना. इकडील वर्तमान तर श्रीमंत महाराज राजश्री छत्रपति यांची स्वारी हुणशाळच्या मुकामाहून कूच होऊन मौजे सुणदळीस गेली होती. तेथील विधि<sup>१</sup> उरकून दुसरे दिवशीं मौजे हुणशालास आले. गुरुवारीं तेथें मुकाम होऊन भुगुवारीं भोजनोत्तर गचीकुरबेटास स्वारी गेली. तेथें गांव व ठाणें उजाड होतें. ठाणें राजश्री सेनाखासकील यांजकडे दिलें. तूर्त ठाण्यांत लोक त्यांजकडीलच आहेत. गांव दरोवस्त जाळून टाकिला. नंतर तेथून मंदवारीं कूच करून गोकाकेंस येऊन मुकाम झाला. आज रविवारीं ठाण्याचा बोलण्याचा संदर्भ आला. 'आजचा दिवसरात्र आम्हांस फुरसत द्यावी. आम्हीं रात्रो निघोन जातो. नंतर तुम्हीं ठाणें घालावें.' असें बोलतात. परंतु सत्य किंवा मिथ्या हें कळत नाहीं. निभावेल तें खरें. येथील कार्य उरकलेवर कोणीकडे जावें हा अद्याप निश्चय झाला नाही. ठरेल आणि समजण्यांत येईल तें सेवेशीं कळवीन. राजश्री दौलतराव हिंदुराव घोरपडे यांजकडील तिमापा शंभर दीडशें लोक घेऊन आले आहेत त्यांजकडून वरचेवर श्रीमंत राजश्री भाऊसाहेबांकडील बातमी येथें येत असत्ये. तिकडील प्रतिकूलतेची बातमी सांगतात त्याचा विस्तारपत्री कोठवर लिहावा? थोराच्या पदरचे आणि सांगणार ही थोर आहेत ! कळावें. सेवेशीं श्रुत होय हे विज्ञापना. यादवाडास ठाणें इकडील पडलें. तीर्थापा निसवत देसाई याजला लोक देऊन पाठविलें होतें. कळावें. देसाई व त्याचा एक लेक स्वारीबरोबरच आहे. कळावें हे विज्ञापना. सुणदळीचे बंद ब्राह्मण कुलकर्णी वगैरे पंधरा वीस असामी व रयत शंभरपर्यंत वस्त्रविरहित लष्करांत बरोबर पहान्यांत ठेविली आहे. गाढदी ओशी

१ करवीरकरांच्या लष्करांमून नारो हरि करंदीकर यांचें पत्र. २ गांव लुटण्याचा व जाळण्याचा विधि ।



( ५७१२ )

श. १७२०

डुकराचें कौतुक.

इ. स. १७९८

डोकीवर देऊन चालवितात. राजाज्ञा ब्राह्मणांस एक वेळ भोजनास घालितात. कळावें हें विज्ञापना.

नं. ४५६५

( मार्ग. शु० ९-१६ दिसें. )

बाळकृष्ण महादेव बाळ यांचें पुण्याहून पत्र मिरजेस बाळासाहेबांस छ० ७ रजवचें—

“श्री॥ राजश्री भाऊसाहेब फौजसुद्धां बागलकोटापलीकडे गेले व श्री॥ राजश्री रामचंद्रपंत आपा कपाटसंगमापलीकडे फौजसुद्धां गेले आहेत. ‘करवीरवासी महाराजांनीं गोकाकेस तोफा लाविल्या होत्या’ वगैरे मजकूर ( तुम्हीं ) लिहिला तो ( नानांस ) विदित केला.”

नं. ४५६६

श्री. ( मार्ग० शु० ११-१८ दिसें. )

पै॥ छ ९ रजव तिस्रा तिसैन.

सेवेशीं विज्ञापना. गोकाक व पाछापूर व शाहापूर वगैरे प्रांतांतील सावकार वगैरे मंडळी गुळेंस वेळगांवच्या आसऱ्यास आहेत हें वर्तमान यांसही समजलें आहे. मुख्याजवळ पांच चार मंडळी संनिधची बसली होती तेव्हां बोलणें बोलतां निघालें कीं, एखादी पेठ मातबर मारल्याशिवाय उठवण मोडत नाहीं. या प्रांतांतील काटक वगैरे माहीत यांस वाटेची व मुकामांची माहीत पुसत होते. काय करतात पहावें. सेवेशीं श्रुत होय हे विज्ञापना.

नं. ४५६७

श्रीगणपति. ( मार्ग० शु० १३-२१ दिसें. )

पै॥ छ० १२ रजव तिस्रा तिसैन. मार्गशीर्ष.

अपत्ये कृष्णानें करद्वय जोडून सा॥ नमस्कार विज्ञापना. श्रीक्षेत्र पंढर-पुरीं कौतुकार्थ आश्रयाची गोष्ट जाली आहे ते सर्वत्र लोकानीं आपले दृष्टीनें पाहून आले. क्षेत्रीं वडरांचीं घरे आहेत त्यानीं डुकरें बाळगिलीं आहेत. त्यांतून एक धाकटें दोन तीन महिन्यांचें डुकराचें पिछूं मार्गशीर्ष शुद्ध तृतीया सोमवारीं आपले कळपांतून निघोन चंद्रभागेत येऊन स्नान करून पुंडलीकाच्या देवळाभोंवत्या प्रदक्षिणा करावयास लागलें. तों क्षेत्रस्थ लोकानीं पाहून त्यास धुडावून लावून दिलें. त्यास धुडावल्यानें तें डुकर जाईना. बळेंच धरून डुकरांच्या कळपांत लावून दिल्याही तेथें जाईना. तेथून पळोन येऊन मागती देवळाभोंवत्या प्रदक्षिणा करूं लागलें. अन्न दूध लोकानीं पुढें ठेविल्यासही खाईना. प्रदक्षिणाच करावयाचा छंद. असे चार रोज प्रदक्षिणा केली. पांचवे रोजीं डुकर मृत्यु पावलें. उपरांत पुंडलीकाच्या पुढेंच बाळवंटींत क्षेत्रस्थ

लोकांनीं समारंभ करून पुरून टाकिलें. वडिलांस वर्तमान कळावें यास्तव लिहिलें आहे. स्त्रीजात दुकरी होती. ती अहिल्यावाई असा दृष्टांत जाला म्हणतात. सेवेशीं श्रुत होय. कृपा लोभ करावा. हे विज्ञापना.

नं. ४५६८

श्री. ( मार्ग० शु० १३-२१ दिसें. )

चि॥ राजश्री वळवंतराव यांसी आशीर्वाद उपरी. आपण छ० ७ रज्ज्वर्चीं पत्रें पाठविलीं तीं छ० ११ मिनहूस पावलीं. करवीरकरांस बहुत मोकळीक फावली आहे याजकरितां चि॥ राजश्री विठ्ठलराव यांस या रोंखावर पाठवावें म्हणोन व राजश्री नागो शामजी मिरजेस पावलियाचें व चि॥ सदोबा भाऊ यांच्या वारुध्याचें वर्तमान लिहिलें तें कळलें. ऐसीयास चि॥ राजश्री विठ्ठलराव यांची खानगी करावी तर ते गजेंद्रगडाजवळ आले. खर्चाचा गवगवा अतिशय. लोक ऐकत नाहींत. उपाय नाहीं. येथील वोढ तर कोठवर लिहावी ? श्रीनेच पार पाडावें ! चि॥ राजश्री सदोबा भाऊ यांची प्रकृत कशी आहे हें ल्याहावें. खाना छ० १२ रज्ज्व बहुत काय लिहिणें हे आशीर्वाद.

पै॥ छ० २१ रज्ज्व. सन तिस्सा मार्गशीर्ष.

नं. ४५६९

श्री. ( मार्ग० शु० १४-२२ दिसें. )

पै॥ छ० ११ रज्ज्व. सन तिस्सा तिसैन. मार्गशीर्ष.

सेवेशीं विनंती सेवक बाळाजी दामोदर व गणेश राम पठे शिर साष्टांग नमस्कार विज्ञापना तागायत छ० १३ रज्ज्व मुक्काम मंगळूर येथें सेवकाचें वर्तमान यथास्थित असे. विशेष. मौजे गुलनाल प्रांत कनकगीर येथें छ० ८ रज्ज्वीं मुक्कामास स्वारी आली. त्या समयीं गांवाजवळ पेंढारी वगैरे गेले त्यांजवर गांवकरानीं गोळ्या टाकिल्या. दोन तीन माणसें जखमी झालीं. तें वर्तमान श्रीमंतांस कळलें तेव्हां मला बोलावून नेलें. आज्ञा झाली कीं, गांवास तोफा लावावयाच्या आहेत, त्यास जागा पाहून येणें. त्यावरून गेलों. जागा पाहून येऊन विनंती केली. तेव्हां आज्ञा झाली कीं, तोफा घेऊन व राजश्री हरबा आपा धायगुडे उभयतां जाऊन तोफा लागू करणें. त्यावरून तोफा तेथें नेतांच गांवकरानीं पंचवीस तीस गोळ्या टाकिल्या. पांच सहा असामी आरब यांस गोळ्या लागल्या. तोफेपुढें उभे होते. गांवांतून मारागिरी फारच होऊं लागली तेव्हां तोफा सुरू केल्या. दोन गोळे लागू झाले. बुरुजावरील सहा प्यादे ठार होऊन गोळे पार झाले. तेव्हांच गांवांतून दोन असामी ब्राह्मण व दोन मराठे पळून येऊन बोलणें लागलें. परंतु आंतून मारागिरी होतच होती. तेव्हां आणखी दोन गोळे गांवावर टाकतांच गांव कौलास



श. १७२० परशुरामभाऊंची शेवटची स्वारी. इ.स. १७९८

येऊन चार हजार खंडणी झाली. सायंकाळीं तोफा घेऊन माघारें आलों. श्रीमंत राजश्री आपासाहेबांची फौज व दाजीसाहेब येथून दोन कोस पुढें आहेत. सेवेशीं श्रुत होय हे विज्ञापना.

नं. ४५७० श्री. ( मार्ग० शु० १५-२३ दिसें. )

पौ० छ० १४ रज्जव तिस्रा तिसैन. मार्गशीर्ष.

सेवेशीं बाळकृष्ण महादेव. कृतानेक विज्ञापना. तागावत छ० १० रज्जव पावेतो सेवकाचें वर्तमान यथास्थित असे. विशेष. स्वामींस व श्री॥ राजश्री रघुनाथरावदादांस फौज सुद्धां यावें म्हणून सरकारचीं पत्रें पूर्वीं गेली आहेत. हल्लीं श्री॥ राजश्री नानास्वामीनीं आपणास लिहिलें आहे कीं उभयतांनीं फौज सुद्धां यावयाचें करावें व श्री॥ राजश्री भाऊसाहेब बहुत लांबत आहेत हें चांगलें नाहीं, म्हणून लिहिलें आहे. त्यास भाऊसाहेबांनीं लांब जाऊं नये. बागलकोटानजीक असावें. त्यांस वस्त्रें पावलियावर इकडे येण्याविशीं पत्रें जातील. याजकरितां लांब जावयाचें करूं नये म्हणून सूचना जावी. उभयतांस फौजसुद्धां यावयाचें, त्यास फौज चांगली सडे स्वारीचे सरंजामसुद्धां यावयाचें करावें. भाऊसाहेबांसही सूचना व्हावी. तेथून आज्ञा काय येते हा भाव एक वेळ श्री॥ नानांस लिहून पाठविला पाहिजे. भाऊसाहेबांचा भाव लिहूं नये. राजमंडळाचाही उपद्रव बहुत आहे. फौज इकडे आलियावर उपद्रव बहुत होईल, याचाही विचार केला पाहिजे. मूळ मिरज व सरंजामाचे महाल. विचार करून स्वामी करितील, परंतु सूचनार्थ विनंती लिहिली आहे. एक-सालीचे ऐवजाकरितां स्वार गेले आहेत ते ऐवज घेतल्याशिवाय येणार नाहींत, उपद्रव करितील, याचाही विचार असावा. ऐवज द्यावाच लागतो. सर्वांनीं दिला आहे. हे विज्ञापना.

नं. ४५७१ श्री. ( मार्ग. व. ९-३१ दिसें. )

पौ० छ० २९ रज्जव सन तिस्रा तिसैन.

सेवेशीं विनंती. सेवक गोविंद शामराव. कृतानेक साष्टांग नमस्कार विज्ञापना. येथील कुशल तागावत छ० २२ रज्जव मुक्काम लष्कर नजीक कोपळ तीन कोस येथें वर्तमान सेवकाचें यथास्थित असे. विशेष. स्वामीनीं पत्र छ० १३ रज्जवचें पाठविलें तें छ० १८ रज्जवीं पावले. इकडील वर्तमान नबाबाचे तालुकेंत घासदाणा घेत श्रीमंत चालले आहेत. दोन महिने याच प्रांतांत रहावें असा बेत दिसतो. रास्ते यांजकडील फडणीस व

( ५७१५ )

श. १७२०

कर्नाटकची मुलुखगिरि.

ह. स. १७९८

वा॥ राजश्री बाबूमठ अद्यापि येथेंच आहेत. वस्त्रें रास्ते यांजकडे आलीं आहेत म्हणोन वर्तमान आले, त्यास येथून श्रीमंतांची कराराची याद ( व ) ऐवजाची निशा रास्ते यांजकडे जावी तेव्हां तेथून वस्त्रें यावीं; ऐसें रास्ते यांजकडील फडाणिसाचें बोलण्यांत आहे. येथून पुढें काय निश्चय ठरेल तो मागाहून सेवेशीं लिहितां. राजश्री धोंडोपंत गोखले धारवाडनजीक दोन कोसांवर आहेत. त्यांचे लष्करांतून कालच राजश्री बाळकृष्णपंत लागू येथें श्रीमंतांस भेटावयास आले. त्यानीं वर्तमान सांगितलें म्हणोन सेवेशीं लिहिलें आहे. करवीरकर महाराजांची फौज व राजश्री रत्नाकरपंत मनोळीचे वारीस आहे. इकडून पेंढारी वगैरे हजारपांचशें त्या लगत्यास एसादें गांव मारून आणावयाचे बेतानें गेले आहेत. येथून पुढें अघाडीस श्रीमंत राजश्री आपासाहेब चार हजार फौज व पायचें माणूस दोन हजार, येणें प्रमाणें चार कोसांचे तफावतीनें उत्तरतात. श्रीमंत राजश्री दाजी साहेब बाजूस दोन तीन कोसांचे तफावतीनें आहेत. तसेंच राजश्री विठ्ठलराव बाबाही निराळेच उतरतात. खाशांजवळ स्वामींचें पथक व राजश्री हरीपंत धायगुडे व हुजरात एकूण जमाव पांच सहा हजार पावेतो आहेत. राजश्री तिमराव पारसनीस ( मोंगलाकडे ) गेले ते अद्यापि आले नाहींत. सेवेशीं विदित होय हे विज्ञापना.

नं. ४५७२

( मार्ग ० व ० ९-३१ डिसें. )

गणेशराम पेंढे याचें परशुराम भाऊंच्या लष्करांतून मिरजेस पत्र. छ० २२ जमादिलाखरचें—

“श्री॥ राजश्री भाऊसाहेब छ० १९ जमादिलाखरीं श्रीकृष्णा उतरोन आले. नंतर छ० २० जमादिलाखरीं मलप्रभाही उतरले. आज तो मुक्काम आहे. उदैक तो कोणते रोखें जातात न कळे. राजश्री धोंडोपंत गोखले यांस मिळावयास जातात अशी आवई आहे. श्री॥ राजश्री रामचंद्रपंत आपा येथून पांच कोसांवर आहेत. कपाटसंगमतीरास आहेत. पुढें काय होतें पहावें. व दुसरी बाजार आवई मनोळीस जावयाचा बेत आहे असें बोलतात. कोणीकडे जातात पहावें”

नं. ४५७३

श्री. ( मार्ग ० व ० ९-३१ डिसें. )

पै॥ छ २९ रजव. सन तिसा तिसैन.

सेवेशीं गणेश गोविंद. कृतानेक साष्टांग नमस्कार विज्ञापना येथील वर्तमान तागायत छ० २२ माहे रजव मुक्काम मलीकसमुद्र नजीक येलबर्गे येथें वर्तमान यथास्थित असे. विशेष. स्वामीनीं जासुदाबरोबर पत्र पाठविलें तें



पावलें. खर्चास ऐवज पाठवितों म्हणोन लिहिलें, उत्तम आहे. रज्जव अखेरीस तरी खानगो झाली पाहिजे. रज्जव अखेर जाहलेवर जमादिलावलचा आठवडा एक राहिला आहे तो व जमादिलाखरचे रोजमरे दिले पाहिजेत. कागदाच्या गडुचा दोन सांढणीस्वार येतात त्यांजवरोवर पाठवाव्या. येथें खोळंबाच झाला तेव्हां अर्धी गड्डी मिळाली ती पांच रुपये देऊन घेतली. तथापि कागद चांगले नाहींत. वरकड येथील वर्तमान तूर्त कांहीं विशेष नाहीं. नरगुंदचे रोखें लष्कर जात होतें, परंतु तो रोख सोडून तूर्त गदगचे रोखें जात आहेत. गदगाकडून सावनूर तालुक्यांत जाताल. आज बेंदवटीचे मुक्कामास आले. सेवेशीं श्रुत होय हे विज्ञापना.

नं. ४५७४

श्री. ( मार्ग व० ९-३१ डिसेंबर. )

पै। छ० २२ रज्जव. सन तिससा तिसैन

सेवेशीं विज्ञापना ऐसिजे, श्री॥ राजश्री नानांची भेट घेतली. सर्व मजकूर विदित केला. श्री॥ राजश्री बाळासाहेब यांचें पत्र प्रविष्ट केलें. नंतर विनंती केली कीं, “श्री॥ राजश्री भाऊसाहेब यांस वखें सरकारांतून कृपा होऊन रास्ते यांचे स्वाधीन झालीं. त्यास हा योग आपणच केला. त्यास श्री॥ राजश्री भाऊसाहेब याजविशींचा करारमदार सरकारांत ठरून याद ठरली आहे त्यास बेरीज किती ठराव केला? भाऊसाहेब यांजवर फौजेचा पेंच सातारेंयोपासून आज पावेतों किती आहे हा अर्थ सर्व आपले ध्यानांत आहे. त्यास बचाव हरएकविशीं व्हावा. येविशीं श्री॥ राजश्री-बाळासाहेब यांनीं बहुता प्रकारें श्रुत करावें म्हणून आज्ञा केली आहे, त्याजवरून विनंती करितों. मी आपणा-जवळ येऊन आज्ञा घेऊन मिरजेस गेलों तेव्हां ( आपली ) आज्ञा जाली कीं, याउपर इकडील वर्तमान होईल विचार तो राजश्री बाळासाहेब यांस लिहून पाठवितों. तिकडून पुढें राजश्री भाऊसाहेब यांस ल्याहावें. तिकडून उत्तरे येतील तीं पाठवीत जावीं, म्हणून आज्ञा होती. त्यास आपलीं पत्रें यावीं ही मार्गप्रतीक्षा यजमान मिरजेस करीत होते. श्री॥ राजश्री भाऊसाहेब याणीं सुरापूर येथील कारभार उरकल्यानंतर श्री कृष्णा उतरोन दक्षणतीरास गेले. आपली आज्ञा काय होते याची मार्गप्रतीक्षा करितात. थोडे थोडे लांबत गेले. फौज पंचवीस हजारांचा सुमार. याजखेरीज पेंढार वगैरे. येक जागां राहून परिणाम नाहीं यास्तव इतके लांब गेले. याउपर जशी मर्जी असेल तसें करून जिकडे जाणें म्हणोन आपण सांगतील तिकडे जाताल. करवीरवासी महा-

श. १७२० परशुरामभाऊंची शेवटची स्वारी. इ. स. १७९९

राजांनीं प्रांतांत दंगा मांडला आहे. मनस्वी खंडण्या घेतात. ठाणींही वसवीत आहेत. प्रांतांत जीव राहिला नाही. त्यास महाराजांचे बंदोबस्तास जावे अशी आज्ञा जालिया पत्रे सरकारचीं व आपलीं धावीं म्हणजे तिकडे जातील.” त्यावरून उत्तर कीं, “भाऊंविशीं येथें मोठी अडचण पडली. श्रीमंतांची मर्जी कांहीं केल्यानें वळेना. रास्ते यांस तगादा बहुत करावा ऐसा विचार दिसोन आला. तेव्हां दोन चार वेळां श्रीमंतांस सांगितलें कीं, भाऊंसारखे सरदार सरकार दौलतीमध्ये कोण आहे ? अंतरही पडलें आहे, परंतु तें सर्व विसरोन रास्ते यांस यश देऊन त्यांजवर कृपा व्हावी. नंतर हीं बोलणीं बोलोन ठरावही केला. दहा लक्ष रुपये व खंडणी चार लक्ष. त्यास वाइदा दोन वर्षांनंतर दोन सालांत द्यावे. याप्रॉ ठराव केला. भाऊंस मातवर मसलत दोन वर्षांचे आंत सांगितली तरी मग चार लक्ष रुपये मसलत संबंधें भाऊंस सोडावे. सरकारांत मागों नये. याप्रॉ ठरलें आहे. वरकड मंडळी भाऊंकडील त्यांचा खंड निराळा होईल. त्यांत असामी राजश्री चिंतोपंत, बाळाजीपंत, जयरामपंत हे त्रिवर्ग. वरकड याच बेरजेत आहेत. पुढे भाऊंस सरकारांतून मातवर काम सांगावे याचीही योजना करीत आहों. भाऊ फार लांब गेले. पंचवीस हजार फौज धरली हें काय ? उगेच फौजेचे पेचांत आले ! इकडील जसा विचार ठरेल त्यासारखी जमा करावयास येती. कार्याकारण पांच सांत हजार फौज धरावयाची होती.” त्यावरून विनंती केली कीं, करवीरवासी प्रबल जाले याचा बंदोबस्त कसा व्हावयाचा ? सरकार आज्ञा जाहल्यास त्यांचा बंदोबस्त करितील. त्यावरून उत्तर केलें कीं, भाऊंस थोडके मसलतीस गुंतवावयाचें नाही. त्यांस मोठेंच काम सांगावे हा विचार करीत आहों. ( टिपूविषयीं ) इंग्रजांचें बोलणें लागलें आहे. ठरावांत यावे असा विचार आहे. जाहल्यास पाहतों. वरकड विषयीं भाऊंचे साह्य जेणेंकरून होईल तें करीत आहों. दुसरा अर्थ नाही. याप्रॉ सांगितलें. याउपर आणखी एकदोन वेळां बोलोन उत्तर काय होईल तें लिहून सेवेसीं पाठवितों. श्रुत होय हे विज्ञापना.

नं. ४५७५

श्री.

( मार्ग ० व ० १०-१ जाने. )

पौ॥ छ० २९ रज्जव सन तिससा.

सेवेसीं विनंती सेवक बापूजी तीर्थो. कृतानेक साष्टांग नमस्कार विज्ञापना तागायत छ० २३ रज्जव पावेतो वर्तमान यथास्थित असे. विशेष. इकडील वर्तमान तर राजमंडळकरांनीं वेणूर, तालुका किचूरचे ठाणे परवां घेतलें. काल



श. १७२० परशुरामभाऊंची शेवटची स्वारी. इ. स. १७९३

संपगांव संगोली व हुवळीपर्यंत सडी स्वारी येऊन गुरें नेलीं. मौजे सुदगवें व आसुडी कर्यात एकुडी येथें गोखलेकडील काकून दोन चारशें जमाव करून आज दोन महिने होते ते राजमंडळकरांचें उल्लाण पाहोन मूळजागा सोडून निघोन गेले. एकुडी व संवदत्तीस मनोळीकरानीं व तोरगलकरानीं जमाव मिळवून इकडे उपद्रव लाविला आहे. आज उद्यां नदीस येऊन उतरणार म्हणोन बहुत आवाई पडोन कितूर तालुक्यांतील लोक वगैरे तमाम पळोन जातात. राजश्री सरदेसाई कितूरकर आपले बायका वगैरे झाडींत लावून दिले. राजश्री व्यंकटराव असंगी याणीं कितुरीं कारभार करितात हे आपलें कुटुंब गुरेंढोर वगैरे सुद्धां निघोन धारवाडाकडे गेला. गोखलेनीं बरोबर वुनगें वगैरे एक दोन तोफा मिश्रीकोटेस पाठवून सडा होऊन धारवाडास आहे. किल्लेवाले व यांस विघाड झाला आहे. किल्लेकरांचें व राजमंडळकरांचें एकसूत्र आहे म्हणोन लोक वार्ता आहे. दोडवाडास यावयाचीही दाट आवाई आहे. याजमुळें गोरगरीवांचे पाय ठरत नाही, आणि दंगेखोर, कांहींच समजत नाही. याजकरितां लोकांची जमियत करून बंदोबस्तीनें आहे. गोखले कितूरकर वगैरे यांस कांहीं सामील होणेचें सूत्र दिसत नाही. ऐन हंगामाचे वसुलाचे दिवसांत दंगा आला आहे. येथून नदी दोन कोस आहे. संवदत्ती एकुडी तेही दोन कोस आहेत. येथें जमाव मिळतील. वकुंदचे नदीस लष्कर खुद्द राजेसुद्धां येणार आहेत. आणखी होईल तें वर्तमान मागाहून सेवेशीं लिहून पाठवितों. येथून वेणूर सहा कोस आहे. सेवेशीं श्रुत होय. बहुत काय लिहिणें हे विज्ञापना.

नं. ४५७६

श्री.

( मार्ग. व० ११-२ जाने. )

पै॥ छ २६ रज्जव सन तिस्रा तिसैन. मार्गशीर्ष मास.

सेवेशीं विनंती सेवक श्रीधर गोविंद. कृतानेक साष्टांग नमस्कार विज्ञापना तांगायात छ० २४ रज्जवपावेतों येथस्थित असे. विशेष. - थोराताकडील सरंजामाचे जप्तीस पुण्याहून राजश्री गणेशराव वाळवेस आले आहेत त्यानीं धामधूम फार आरंभिली आहे. इकडे भोवरगांवी, कडेगांव, वांगी वगैरे सेड्यांस रोखे स्वार पाठवून हजार पांचशें रुपये गांव पाहून घेतात. आणखी पुण्याहून एक पलटण व पांचशें स्वार येत आहेत. काल कडेपूरचे मुकामास आले ते ही रोखे करतात. पुढें वाळवेंसच जाणार. रहदारी देवरअपेंचे शिवारांतून पडली आहे. हरभरा कडबा वगैरे पिकास उपद्रव बहुत लागतो. येथें रोखापत्र येणार

येविशींचा बंदोबस्त व्हावयास्तव सेवेशी विनंती लिहिली आहे. सेवेशीं श्रुत होय हे विज्ञापना.

नं. ४५७७ श्रीगणपति. ( मार्ग. व. ११-२ जाने. )

पे। छ० २७ रज्जव सन तिसा तिसैन.

अपत्ये हरीने शिरसाष्टांस नमस्कार विज्ञापना. येथील क्षेम तागायत छ० २४ रज्जव सौम्यवार प्रातःकाळ पर्यंत वर्तमान यथास्थित असे. विशेष. पेशजी एक दोन वेळां गुप्त वस्त्रे गेल्याचा मजकूर लिहिला होता त्याचें उत्तर कांहीं समर्पक आलें नाहीं. पुण्याकडील बातमी पक्की खचित गुप्त वस्त्रे दोन दागिने राजश्री मोरो आपाजी परांजपे यांजबरोबरच रवाना झालीं. समागमें एक पत्र श्रीमंतांचें व एक पत्र राजश्री नानांचें येणें प्रमाणें खचित होतें यांत गुंता नाहीं. वडिलांस कळलें म्हणजे झालें. राजश्री मोरो आपाजी परांजपे यांस आपलें पत्र जावें कीं, वडिलांवर सरकारची बेरीज रास्ते यांचे विद्यमानें ठरावांत आली आहे तेव्हां सरकारची पद्धत पूर्वीपासून आहे ( कीं ) चार रुपये ठरावांत आलेनंतर जप्तीमध्ये नक्की ऐवज वगैरे जो जिन्नस घेतला आहे तो जरावाजरा माघारा देतात. या प्रमाणें आहे. तो यावा. याशिवाय चिरंजीव राजश्री महादेवराव दाजीचे गोटांतील व पर्वतीजवळ गोठ होते तेथील जामदारखान्याचीं घोडीं उंट वगैरे सरकारांत व शिलेदार व पागे यांजकडे गेलें आहे तें व जुन्नरावर वगैरे शिलेदार यांचीं घोडीं उंटें वगैरे गेलें आहे तेंही यावें. त्यावांचून शिलेदार यांची तोड पडावयाची एकंदर नाहीं. तूर्त चाकरीवर आहेत. अखेर साल आलें म्हणजे या गोष्टीचा मोठा घोळ पडावयाचा तेव्हां याची तोड निघाली पाहिजे. व सरकारांत कागदपत्रांचे रुमाल गेले आहेत ते यावे. राजश्री बापूजीपंत बापट यांजकडून लोकांस तगादे होतात ते होऊं नये व ते रुमालही यावे, हे सर्व प्रकार मशारानिल्ले यांस लिहावे. त्यांनीं राजश्री नानांस विनंती करून नमुदांत आणावें व हल्लीं सरकारांतून राजश्री नानांकडील जें जप्तीनें गेलें होतें तें झाडून दिलें. कळावें. आम्हांकडे सरकारांतून सावनूर तालुका रद्दकर्जांत होता तो ( आमच्या कबजांत ) यावा तेव्हां सावकाराची थोडी बहुत तोड पडेल. सालमजकुरीं तालुक्याची गोखले यांनीं व रत्नाकरपंत यांनीं कांहीं बाकी ठेविली नाहीं. पांच चार वर्षे लावणी व्हावयास पाहिजेत. परंतु ज्याचे चार रुपये देणें त्यास एक एक महाल लाऊन दिला असतां पुढें चार रुपये मागावयास जागा होतो. यास्तव साव-



नूर तालुका ( मोकळा ) करून घेणेंविशींही मोरोवास लिहांवें. मागील कर्ज व हलींचा पैका म्हटलें असतां परिणाम कसा लागेल ? त्यास परांजपे यांस लिहून सावनूर तालुका आम्हांकडे झाला असतां कांहीं बचाव आहे. सेवेशीं भुत होय हे विज्ञापना.

नं. ४५७८

( मार्ग ० व० ११-२ जाने. )

आर्पाजी हरीकडून बाळासाहेबांस पत्र. रवाना छ० २४ रजवचें-—

“बैरडाची फौज दोन अडीच हजार व पायदळ दोन हजार याप्रमाणें सरंजाम इंडी व तांवें व अलमेलें व होती चान्दकवठें या महालच्या खंडण्या घेऊन मौजे डोमनाळ परगणे होती येथें राहिले आहेत. विजापूर परगण्यावर स्वारी करून गुरें चार हजार नेलीं. बरडोल परगण्यावर स्वारी करावयाची उमेद आहे.”

नं. ४५७९

श्री ( मार्ग ० व० ११-२ जाने. )

श्रीमंत राजश्री बाळासाहेब स्वामीचे सेवेशीं

विनंती सेवक देवराव कृष्ण देशपांडे. कृतानेक साष्टांग नमस्कार विज्ञापना येथील वर्तमान ता॥ छ० २४ माहे रजवपर्यंत स्वामींचे कुपेंकरून यथास्थित असे. विशेष. इकडील वर्तमान श्री॥ महाराज छत्रपति स्वामी यांचा मुक्काम नेसरीचे ओढ्यावर जाहला आहे. पेंढार वगैरे कडेगुदी तो मजकूर येथपर्यंत आलें होतें. थोडीं बहुत गुरें घेऊन जात होते. बारीचे लोकानीं गुरें काढून घेतलीं. कितूर तालुक्याचें गुळें कडेगुदी व मारेहाळ येथें येऊन भरलें आहे. कांहीं केल्यास मार्गें जात नाहीत व इकडेही पोटाचे गांवीं येऊन राहत नाहीत. कितूरकर देसाई याचें कुटुंब भीमगडास गेलें म्हणून वर्तमान आहे. कितूरकराचे तहाचें बोलणें ठरत नाही. काय घडतें पहावें. सुतकडें व नेसरीस आग घालून गांव जाळून खराबी केली. श्री॥ छत्रपति स्वामींचें म्हणणें कीं, ( कितूरकरानें ) सालगु॥ पैकीं दोन लाख रुपये द्यावे. रुपये न मिळतील तरी अघाडीस आपले जमाव पांच हजार प्यादे व राजत पांचशें घेऊन सरकारची चाकरी करावी. गोखल वगैरेकडे मिळो नये. त्याजकडे पन्नास हजार रुपये सालमजकूर पैकीं सरसुभ्यानिसवतींन आदा जाहलेला ऐवज वजा होतो. साल गुदस्तां समशेरजंगबहादर किताब व राज्य हत्ती शिरपेंच वगैरे देऊन वाढविले असतां स्वामिद्रोहपण केलें म्हणोन राग भारी आहे. सरदेसाई सडे हुबळीस आहेत. रा॥ व्यंकटराव रामचंद्र आसंगीकर

श. १७२० परशुरामभाऊंची शेवटची स्वांरी. इ. स. १७९९

रा॥ गोखले यांसीं बोलावणेंस्तव गेले आहेत. वुणेंगं सारें मिश्रीकोटाकडे पाठवून सडे आहेत. इकडे आम्हांस राजमंडळकर व किन्नूरकर मिळोन दंगा करतील हा संशय पडला आहे. संवदत्तीमध्ये तोरगलकरानीं जमाव मिळविले आहेत त्याणीं येकुडीचे आश्रयानें तडका स्वान्या करितात. दोडवाडचे बंदोवस्त करविले आहे. मलापहारीवर राजमंडळचे मुक्काम जाहल्यास आपोआप ठाणीं किन्नूर प्रांत वगैरे झाडून जातात. ईश्वरी भविष्य समजत नाहीं. रा॥ नारोपंत करंदीकर याणीं आतांच पत्र पाठविलें आहे कीं, वारीचे बंदोवस्त पक्के राखून कदाचित राऊत आल्यास बेमुलाहिजा ठोकावे म्हणोन सांगोन पाठविले आहेत. राऊत जमाव वारीसच ठेविले आहेत. कूच होते समयीं काय घडतें पहावें. सेवेशी श्रुत होय हे विज्ञापना.

नं ४५८०

श्री ( मार्ग० व० ११-२ जाने. )

पै॥ छ० २८ रज्जव. सन तिस्रा तिसैन.

विज्ञापना ता॥ छ० २४ रज्जव गुरुवार. रा ॥ दौलतराव शिंदे यांज कडील पलटणें खानदेशांत बायांकडील यशवंतराव याचे पारिपत्याकरितां पाठविलीं होती. त्यास यशवंतराव नाशिकाकडे आले. पलटणें खानदेशांत होती तीं वऱ्हाडांत जाऊन दंगा करूं लागलीं. भोसले यांजकडील राजश्री विठ्ठलपंत याणीं फौज घेऊन येऊन पलटणें घेरलीं आहेत. इकडे येऊं देत नाहीत याप्रों बातमी आली आहे. श्री नाशीक क्षेत्रास पठाणांनीं भारी उपद्रव केला. रा॥ माधवराव ओक कमावीसदार यांनीं पहिल्यानें पंधरा हजार रुपये दिले असतां फिरोन तगादा लागला. तेव्हां पळोन गेले. नंतर हल्लीं त्यांचे वाड्यास पठाणांनीं खणत्या लाविल्या आहेत. मोठा अनर्थ मांडिला आहे. सरकारांतून विठ्ठल शिवदेव, कांहीं पागा व शिंदे यांजकडील चार पलटणें व कांहीं फौज रवाना जाहली. खडकीवर मुक्काम जाहला आहे. पुढें कूच करून गेल्यावर मागाहून विनंती लिहितों. पठाणांनीं अमर्यादा मांडली आहे. बायकांचा आव घेतात. शेंदोनशें बायकांनीं प्राणत्याग केले. आणखीही प्रलय मांडिला आहे. श्रीमंतांचे दौलतीपासून दक्षिणेंत या प्रकारचा अनर्थ जाहला नव्हता. ईश्वरी इच्छा प्रमाण ! सेवेशीं श्रुत होय हे विज्ञापना.

नं. ४५८१

श्री. ( मार्ग० व० १२-३ जानेवारी )

तालीक.

पै॥ छ० ११ सावान. पौष मास. सन तिस्रा तिसैन.

विज्ञापना ऐसी जे, तागायत छ० २५ रजव गुरुवासर क्षेम असों विशेष.



\*रास्ते यांजकडील राजश्री बाबा फडणीस पुण्याहून श्रीमंत राजश्री आनंदराव दादा यांनीं श्री॥ राजश्री भाऊसाहेब यांजकडे रवाना केले आहेत. त्यास इकडे ठेकणे यांजपार्शी बोललों असतां यथास्थित जाला विचार सांगितला नाही. त्यास श्रीमंत राजश्री पंतप्रधान यांचें व ठेकणे यांचें बोलणें कांय झालें आहे न कळे. लेखन करणार यांचें व श्रीमंत राजश्री पंतप्रधान यांचें यथास्थित मिळत नाही. लौकिकार्थ मात्र मिष्ट व्यवहार होतात. परस्परे सावधता आहे. त्यास न जाणो, हा विचार श्रीमंतांनी चिंतांत आणोन फडणीस गेले आहेत, त्यांजपार्शी एकादे अटकेस वडिलांस गुंतवावें असा प्रकार—न जाणो—जाला असेल. किंवा न कळे. त्यास सैन्यांतून वडिलांचीं पत्रें अलीकडे आलींच असतील. भाव ध्यानांत आला असल्यास आज्ञा जाली पाहिजे. तिकडून फडणीस आल्यानंतर ठेकणे वस्त्रें घेऊन वडिलांकडे जाणार. जाते समयीं कानांत गोष्ट सांगों त्या प्रमाणें भाऊनीं करावें. म्हणोन श्रीमंतांनीं सांगितलें, या प्रमाणें ठेकणें म्हणतात यांतील अर्थ कांहीं एक समजत नाही. सेवेशीं श्रुत होय हे विज्ञापना.

नं. ४५८२

श्रीगणपति. ( मार्ग० व० १२—३ जानेवारी. )

पै ॥ छ० २९ रज्जब. सन तिसातिसैन. पौष शु॥ १.

तीर्थस्वरूप राजश्री काकासाहेब वडिलांचे सेवेशीं अपत्यें कृष्णानें करद्वय जोडून साष्टांग नमस्कार विज्ञापना येथील कुशल तागायत छ० २५ रजबपावेतों वडिलांचे आशीर्वादेंकरून वर्तमान यथास्थित असे. विशेष. राजश्री आपाजीपंत बापट यांजकडील बातमीचें पत्र आलें कीं बेरडांची फौज मौजे डोकनाळ पो होतीं येथें येऊन उतरली आहे. स्वार पायदळ मिळोन चार हजार आहे. मागाहून आणखी वरचेवर येत आहे. होती परगणेची खंडणी केली. याउपरी हलसंगी वरडोल परगण्यांत स्वारी करणार, मंगळवेढेपर्यंत येणार, अशीं पत्रें आलीं. शिवाय किरकोळ बातमीच्या चिठ्या ही आल्या आहेत. त्याजवरून वडिलांस कळावें यास्तव लिहिलें आहे. मशार-निह्ने यांजकडील बातमीखेरीज वाटसरू येणारांचे सांगण्यांत ही वरडोल

\* मूळपत्र नाना फडणवीस यांचे कारकून बालकृष्णपंत भाऊबाळ यांनीं बाळासाहेबांस लिहिलें त्याची ही नकळ. नानाविरुद्ध कांहीं कारस्थान करावयाचें पेशव्यांच्या मनांत असून त्यांत भाऊंस आपणाकडे वचनानें बांधून घ्यावें हा तर पेशव्यांचा बेत नसेल ना, असा संशय हें पत्र लिहिणारा प्रकट करीत आहे. १ पत्र मंगळवेढ्याहून मिरजेस.

श. १७२० परशुरामभाऊंची शेवटची स्वारी. इ. स. १७९९

परगण्यावर व मंगळवेढें परगण्यावर स्वारी करणार अशी लष्करांत वदंता. याजप्रमाणें वर्तमान आहे. आणखी वरचेवर वातमी आणून सेवेशीं लिहितों. वरडोल परगणा लगत आहे. तूर्त तेथील बंदोबस्त जाहला पाहिजे. पागेची घोडी आगाऊ पाउणशें सुमार येथें आणिलीच होती. बाकीचीं आणावयासीं कारकून पाठविला आहे. या परगणेंत बेरडानें तोंड टाकिल्यास पुढें बंदोबस्ताची आज्ञा कोणे अन्वये ती जाहली पाहिजे. सेवेशीं श्रुत होय कृपा लोभ करावा हे विज्ञापना.

नं. ४५८३

श्री. ( मार्ग० व० १२-३ जाने )

पै ॥ छ० १ सावान सन तिसा तिसैन पौषमास.

सेवेशीं मोरो आपाजी परांजपे साष्टांग नमस्कार विज्ञापना तागायत छ० २५ रजव गुरुवासर सेवकाचें वर्तमान यथास्थित असे. विशेष. इकडील वर्तमान तर कलकत्तेहून इंग्रजाकडून पामर वकील आला आहे. इंग्रजाचें बोलणें बोलतो कीं, सरकारांतून मातबर सरदार फौजसुद्धां आम्हांसमागमें द्यावे. इंग्रजाचें व टिपूचें द्वंद्व अत्यंत वाढलें आहे. सरकारची फौज व जबाबाकडील फौज घेऊन जाऊन पारिपत्य करावें हा विचार बोलण्यांत आला आहे. सरकारांतून कबूल करावें असा वेत आहे. इंग्रजांनीं नबाबाकडे वकील पाठवून त्याजपाशीं करार केला आहे. सरकारची फौज देणार. त्यास मसलती ठरावांत आल्यास हें काम श्री॥ राजश्री भाऊसाहेब यांस सांगावें हा विचार श्री॥ राजश्री पंतप्रधान यांजकडून व नानांकडून आहे. शिंदे यांचें व बायांचें मिटत नाही. मुशाफरखान मृत्यु पावला हें वर्तमान पेशजी विनंती पत्री लिहिलेंच आहे. अलीकडे रामजी पाटील बायांकडे बोलावयास गेले होते. कांहीं एक बोलणें न ठरे. घडी बिघडोन माघारे आले. येतेसमयीं हजार दोन हजार फौज तिकडून उठोन आली. राजश्री नारायणराव बक्षी यांस समाधान दहा पंधरा दिवस नाही. त्यांजकडे खर्चाचा मोठा गवगवा जाहला आहे याजमुळें लोक उठोन आले. आणखी येणार. शिंदे याणीं तिकडे लोक गेले आहेत त्यांस दिलासे दिले आहेत. आणखी लोक येतात कीं काय पहावें. राजश्री आबा चिटणीस यांस शिंदे यांजकडून आत्माराम तांबोळी आणावयास गेले. आबा आले. शिंदे सामोरे जाऊन गुलटेंकडीजवळ जाऊन मोठे सन्मानानें भेटले. कंठी मोत्याची तुरा चौकडा दिला. काल तृतीय प्रहरी श्री॥ राजश्री पंत प्रधान यांचे भेटीस सरकार वाढ्यांत आले. भेट झाली. सहा घटका खलवत झालें. नानांची ही भेट झाली. मशारानिल्ले शिंदे यांजकडे आले आहेत. पुढें कांय विचार होतो



श. १७२० परशुरामभाऊंची शेवटची स्वारी. इ. स. १७९९

कळत नाही. शिंदे कूच करणार असा लौकिक आहे. उगाच नाद मात्र पैका काढावयाचा आहे. परंतु सुमार दिसत नाही. श्री॥ राजश्री पंतप्रधान यांचा व नानांचा एक विचार आहे असा अर्थ तिलप्राय नाही. लौकिक पाहतां नानांस हरएक विचार पुसल्याशिवाय करीत नाही. त्याणीं ही एकादी गोष्ट सांगितली असतां एकावयाची आहे ते मात्र एकावी. चित्ताने कर्तव्य नाही ते इकडून सांगितले असतां हरएक पर्याय लावून सिद्धीस जात नाही. याप्रमाणे व्यवहार चालिले आहेत. कारस्थानामध्ये हरदमरुखाली चक्रदेव आहेत. नाना त्यांची मुदारत बहुत करीत आहेत. परिणाम यथास्थित नाही. शिंदे याणीं कूच करून जावे, पैका निघेल तसा घ्यावा, येविशींचा चिमटा मुख्यकडे आहे असें दिसते. असे बसेडे राज्यांत उत्पन्न जाहले आहेत. पुण्यांत दिवसाचे कोणाचे घर लुटले असतां दाद नाही. नाशिकास पठाणांनी मोठा प्रलय मांडिला आहे. दहावीस ब्राह्मणस्त्रियांनी विहिरींत उड्या टाकून जीव दिले. हा प्रलय मांडिला आहे. शिंदे जात नाही हेच खरे दिसते. इंग्रजांनी सरकारची फौज व नवाबाकडील फौज मदतीस न्यावयाचे कारण फरांशीस यांचा व टिपूचा करारमदार जाहला. उभयतां एकविचार होऊन इंग्रज बुडवावे याप्रमाणे होऊन फरांशीस सरंजाम करीत आहेत. टिपूचे लेक डेरेदाखल जाहले. या प्रमाणे सरकारांत बातमी आहे. मुंबईस लढाईचा सरंजाम मोठा होत आहे. पामरांचे म्हणणे की, सरकारांतून सरदार मातबर द्यावा. त्यास श्री॥ राजश्री भाऊसाहेब यांस द्यावे म्हणोन म्हणतो. हे वर्तमान खचित आहे. राजश्री कृष्णाजीपंत ठेकणे पुन्हा भेटले होते. बोलणे जाले. परंतु ७० २२ रजबी पत्री बोलण्यांतील अर्थ लिहिला तोच आहे. रास्ते यांजकडून राजश्री लक्ष्मणपंत फडणीस वडिलांकडे सैन्यांत बोलावयास गेले होते. त्यांचे बोलणे वडिलांजवळ जालेच असेल. वडिलांकडे येथील ठरावाची याद नेली किंवा नाही, काय बोलतात, हा विचार श्री॥ रा॥ भाऊसाहेब याणीं स्वामीस लिहिलाच असेल त्यांतील भाव वडिलीं लिहिला पाहिजे. एक दोन दिवशीं श्रीमंत राजश्री नाना “तुम्हांजवळ बरीक हरएक विषयीचे बोलणे बोलणार आहों.” म्हणोन बोलिले. त्यास काय बोलणे होते त्याचे उत्तर सेवेशीं लिहून पाठवितां. बहुत काय लिहिणे कृपा लोभ असो दिला पाहिजे. हे विज्ञापना.

नं. ४५८४

श्रीगणपति. (मार्ग. व. १४-५ जानेवारी.)

चिरंजीव राजश्री बळवंतराव यांसींप्रती परशुराम रामचंद्र. आशीर्वाद

उपरी. आपण छ० १३ रजवचीं पत्रे पाठविलीं तीं छ० १८ मिनहूस पावलीं. त्यांतील मजकुराची उत्तरे बीतपशील. कलमवार.

राजश्री माधवरावजी रास्ते यांच्या पत्राची नकल पहावयास पाठविलीं ती पावली. सरकारांतून कृपा केल्याचा मजकूर लिहिला तो कळला. श्री गजाननाच्या कृपेकरून घडेल तें खरें. कलम १

आमचा मुकाम येलवर्ग्यानजीक मलिकसमुद्राजवळ आहे. तेथून गर्जेद्रगड उजवीकडे चार पांच कोस आहे. चिरंजीव राजश्री रामचंद्रपंत आपा कोपळ तालुक्यांत किनाळ्याजवळ आहेत. त्यांचे आलीकडे चिरंजीव राजश्री महादाजीपंत दाजी दोन अडीच कोसांवर वेदवटी व कुदरीमोती या दोहोंच्या दरम्यान आहेत. मुख्य ऐवजाचा नव्हे. याउपर सावनूरचा रोख धरितों. कलम. १

राजश्री नाना यांचें पत्र फौजेच्या मजकुराविशीं आलें त्याची नकल व आपण पत्र पाठविलें त्याची नकल व श्रीमंतांच्या पत्राची नकल व बाळकृष्णपंत यांच्या पत्रांच्या नकला पहावयास पाठविल्या त्या पावल्या. फौजेच्या मजकुराविशीं श्रीमंतांस उत्तर लिहिल्याचा व मोरो आपाजी याची खानगी केल्याचा मजकूर लिहिला तो कळला. कलम १.

एकूण तीन कलमें लिहिलीं आहेत त्याजवरून कळल. खाना छ० २७ रजव. बहुत काय लिहिणें लोभ कीजे हे आशीर्वाद.

पै॥ छ० २९ रजव. सन तिस्सातिसैन पौष शु॥ १

नं. ४५८५

श्री. ( मार्ग० व० १४-५ जानेवारी. )

पै॥ छ० २७ रजव. सन तिस्सा तिसैन.

'सेवेशी विज्ञापना ऐसी जे. राजश्री विठ्ठलराव अण्णा गोळे यांजविशीं श्री॥ राजश्री नानांस पत्र मजबरोबर दिलें होतें. व गोळे यांविषयीं बोलण्यास आज्ञा होती. व हल्लींचे पत्रांत एक पत्र गोळे यांजविशीं होतें. त्यास अण्णां-विशीं दोन वेळां नानांस विनंती केली कीं, "राजश्री विठ्ठलराव अण्णा यांजवर आपण कृपा करावी. त्यांजपासून हरएकविषयीं अंतर पडलें असल्यास चित्तांत आणूं नये. त्यांजपाशीं काय अर्थ आहे नाहीं तो प्रकार आपणांस सर्व विदित आहे. चार लक्ष रुपये सरकारांत कर्ज जमा आहे. श्री॥ राजश्री भाऊसाहेब यांजकडे तीन लक्ष रुपये आहेत. मशारानिह्ये यांची जप्ती जाहली ते समयीं कापड नक्त वगैरे मिळोन लाख पाऊण लाख रुपये यांचा अजमास आहे. दोनचार लक्ष रुपये बूड कुळें. याप्रमाणें त्यांचा विचार आहे. हल्लीं त्यांस तसदी बहुत जाहली



श. १७२० परशुरामभाऊंची शेवटची स्वारी. इ. स. १७९९

आहे. त्यांचा वचाव जाहल्यास उत्तम. नाही तरी त्यांचे प्राणावर गोष्ट आली. इतकी तसदी त्यांस आहे. श्री॥ राजश्री बाळासाहेब यांणीं दोनतीन वेळां अण्णाविषयीं विस्तरेंकरून आपणांस लिहिलें आहे. त्या अर्थी यांस तसदी न होईल तो अर्थ केला पाहिजे.” त्यावरून उत्तर जाहलें कीं, “मजकडून तिळभर त्याजवर राग नाही. श्रीमंतांची मर्जी त्याजविशीं फार कूर आहे. तिकडे रदवदली त्याणीं करावी. त्यांजपाशीं कांहीं नाहीं म्हणोन बोलतां, तरी पंचवीस लक्ष रुपये त्याचे अंगीं लावून देतो. कोण तुम्हांजवळ त्याजकडून बोलत असेल त्यास घेऊन या! खातरजमा करून देतो. त्याणीं रदवदली करून फल नाही. सरकारांत कांहीं तरी बोलोन फडशा करवा यांत उत्तम. नाही तरी तगादा मना होत नाही.” याप्रमाणें बहुत रागानें बोललें. तुम्ही बोलत असल्यास बोलावें. त्यास मी सांगितलें कीं पैका त्याजपाशीं नाही. जीव मात्र हजीर आहेत. काय बोलावयाचें! याप्रमाणें उत्तर केलें. सविस्तर राजश्री अण्णांचे पुत्र अमृतराव यांस कळविलें. त्याणींही इतर द्वारें श्रीमंतांजवळ रदवदली लाविली आहे. मला सांगितलें. बहुतांशीं कांहीं एक ( गोष्ट ) दोन चार दिवसांत ठरेल ते मागाहून लिहून पाठवितों. पुन्हा अण्णांविषयीं स्वामीनीं नानांस लिहूं नये. मीच येथें सवड पाहून एक दोन वेळां पुसतो. हे विज्ञापना.

नं ४५८६

( ५ जानेवारी )

गोविंद केशव काळे यांचें मोरोपंततात्यास पत्र. रवाना माग० व० १४ मंदवारचें—

“ पुण्याहून राजश्री नाना फडणीस यांचें पत्र सुरतवाला मोंगल आहे त्यास व जनार्दन शिवाजी म्हैसकर यांस आलें कीं, राजश्री बाळासाहेब यांजकडे दोन लक्ष रुपये येणें, त्याबद्दल करकंबेचें ठाणें घ्यावें. पुण्याहून त्रिंबकपंत कारकून मोंगलांकडे आला आहे. करकंबेचें ठाणें घ्यावयास चला म्हणून निकड करीत आहे. दुसरा मजकूर राजश्री शेषाद्रि सिंहराज वकील मोंगलांकडून पुण्यांत होते त्यांस मोंगलांकडे पाठविलें कीं, पंचवीस हजार फौज व दहा पलटणें घेऊन येणें म्हणोन राजश्री नानांनीं पाठविला. तो मोंगलांची भेट वडधूलच्या मुक्कामीं घेऊन मोंगलाचा भाऊ व राजश्री भागानगरास गेले. त्यास सात आठ दिवस जाले. ”

नं. ४५८७

श्री.

( मार्ग व० १४—५ जाने. )

पै॥ छ० २७ रज्जब सन तिस्रा तिसैन. मार्गशीर्ष.

विज्ञापना ऐसी जे आपणाकडील सरंजामाची फौजे व श्री॥ राजश्री

भाऊसाहेब यांजकडील व दादांकडील फौज याप्रमाणें येथें यावी. पांच सहा हजारपावेतों ती फौज चांगली असावी. काम पडलें असतां दहावीस हजार फौजेस मोजावयाची नाहीं, याप्रमाणें येथें यावी; हे भाव (नानांच्या) बोलण्यांत आले आहेत. परंतु निश्चय होऊन काय आज्ञा होईल ती लिहून पाठवितों. करवीरवासी महाराज यांचा हरतऱ्हेनं समेट करावा, तूर्त प्रसंगीं मसलत लांबवावयाची नाहीं, येविशींची बोलणीं सरकारचीं येत येत आलीं आहेत. निश्चय जाला म्हणजे रा॥ शिवरामपंत थत्ते यांस करवीराकडे पाठवावें याप्रमाणें जालें आहे. निश्चयांत आल्यावर सांगतों म्हणोन (नानाची) आज्ञा जाली आहे. दहा लक्ष रुपये व आणखी चार लक्ष रुपये श्री॥ राजश्री भाऊसाहेब यांजकडील ठराव जाला आहे, त्यांस भाऊसाहेब यांस मातबर मसलत सांगायी. त्या मसलतीस पैका लागेल त्यांत दहा लक्ष रुपये मजुरा द्यावे व चार लाख रुपये दोन वर्षांनीं द्यावयाचे तेही वजा घालोन बाकी ऐवज भाऊंस द्यावा, याप्रमाणें ठरावांत गोष्ट ठरविली आहे म्हणोन श्री॥ राजश्री नाना यांणीं सांगितलें आहे त्यावरून लिहिलें. सेवेसीं श्रुत होय हे विज्ञापना.

नं. ४५८८

श्रिगणपति. ( मार्ग व० ३० - ६ जाने. )

चिरंजीव राजश्री बळवंतराव यांसीं आशीर्वाद उपरी. आपण पत्र पाठविलें तें पावलें. सदोबाभाऊ वारल्याचें लिहिलें तें कळलें. येथें दहावे दिवशीं अस्तमानाचे पूर्वी पत्र पावलें. ईश्वर इच्छा प्रमाण ! मातुंश्रीस वृद्धापकाळीं पर्वतप्राय दुःख झालें. भगवत्संकल्पास उपाय नाहीं. परम अनुचित गोष्ट झाली. रवाना छ० २८ रज्जव. बहुत काय लिहिणें. मातुंश्रीस दुःख बहुत झालें. होणार त्यास इलाज नाहीं. आपणही वरचेवर समाधान करावें. चिरंजीव राजश्री दादा आबा अण्णा यांचेही शांतवन करावें. चिरंजीव गंगाबाई व खंडेराव यांचें शांतवन करावें. ईश इच्छा प्रमाण. हे आशीर्वाद.

नं. ४५८९

श्रिगणपति. ( मार्ग व० ३० - ६ जाने. )

चिरंजीव राजश्री बळवंतराव यांसीं आशीर्वाद उपरी. म्हैसकराचा मजकूर लिहिला तो कळला. ऐशियास त्याची रीत नीट असती तर असें कां होतें? ते उगीच बोलण्यानें ताळ्यावर यादयाचे नाहीत. वंदोवस्त केला, बरें

१ सदाशिव भास्कर. हा परशुराम भाऊ व बाळासाहेब या दोघांचाही चुलतभाऊ.  
२ भास्कर हरि यांची स्त्री सावित्रीबाई. ३ धोंडोबा दादा, विनोबा आबा व हरबा अण्णा हे तिघेही भास्कर हरांचे पुत्र व मयताचे बंधु.



केलें! सारे फडशे करवावे. तपशील सांगतील तो ऐकावयाचा नाही. त्याणीं खेळ केले ते ध्यानांत आहेत; कागदोपत्रीं आढळांत येतात; असें असून भीड कां धरावी? ताव दिल्यावांचून त्यांस तरी काय गरज आहे, कीं लवकर उलगडा करावा! याजकरितां निकड चांगली असावी. त्यांची कोणाची गांठ पडो नये व निरोप जाऊं येऊं न यावेत असें असावें. खाना छ० २८ रजव. बहुत काय लिहिणें हे आशीर्वाद.

छ० ५ सावान तिस्रा तिसैन, पौष.

नं. ४५९०

श्री

( मार्ग० व० ३०-६ जाने. )

पौ० छ० ५ सावान तिस्रा तिसैन. पौष मास.

सेवेशीं नीलकंठ आपाजी साष्टांग नमस्कार विज्ञापना. तागायत छ० २८ रजव पावेतो पावेतो स्वामीच्या कृपेकरून वर्तमान यथास्थित असे. विशेष स्वामीनीं पत्र पाठविलें तें पावलें. सदोबा भाऊ वारल्याचें लिहिलें तें श्रीमंतांस दहावे दिवशीं अस्तमानाच्या पूर्वी कळविलें. इकडील वर्तमान तर येलवर्ग्यास मोर्चे बसले आहेत. हें काम झाल्यावर सावनूरचा रोख. येविशींचें श्रीमंतांनीं लिहिलें आहे त्याजरून विदित होईल. हे विज्ञापना

नं. ४५९१

श्रीगणपति ( मार्ग० व० ३०-६ जानेवारी. )

चिरंजीव राजश्री वळवंतराव यांसीं आशीर्वाद उपरी. गजेंद्रगडच्या दक्षिणेस तीन कोसांवर येलवर्गे म्हणोन गढी आहे. तेथील अमील घांसदाण्याचे जाव-सालाबद्दल लष्करांत येऊन जावसाल न करितां निघोन गेला, आणि मार्गस्थांस लुटलें. बहुत आवाडाव करूं लागला. सव्व मार्गशीर्ष वद्य द्वादशी गुरुवारी गढीस महसरा केला आहे. चिरंजीव राजश्री रामचंद्रपंत आपा व दाजी व विठ्ठलराव सारे येथेंच आहेत. गढीचें भिंताड चांगलें आहे. तोफांशिवाय काम झेंपत नाही. आपल्याकडील तोफा लागू केल्या आहेत त्यांपैकी एक जय तोफ फुटली. यामुळे गजेंद्रगडाहून दोन तोफा आणविल्या आहेत. आल्यानंतर सुरुवात होईल. गढीवाल्याकडून बोलणेंही आलें आहे. परंतु प्रमाणांत नव्हे. खाना छ० २८ रजव. बहुत काय लिहिणें हे आशीर्वाद.

पौ० छ० ५ सावान सन तिस्रा तिसैन. पौष.

नं ४५९२

श्री.

( पौष शु० १-७ जाने. )

छ० २ सावान. सन तिस्रा तिसैन. पौष.

सेवेशीं बाळाजी महादेव दामले. साष्टांग नमस्कार विज्ञापना तागा-

( ५७२९ )

श. १७२० परशुरामभाऊंची शेवटची स्वांरी. इ. स. १७९९

यत छ० २९ रज्जव पर्यंत वर्तमान यथास्थित असे. विशेष. राजश्री चत्र-  
सिंग भोसले दोन हजार फौज व पांचशें पायदळनिशीं बत्तीस शिराळ्याहून  
निघोन सडे आले ते मंदवारीं मौजे चरेगांव येथें मुकामास राहिले. काल  
रविवारीं तेथून निघोन मौजे पालीवरून दोन टोळ्या केल्या. रास्ते यांचा  
मुकाम मौजे कोडवलीनजीक पर्वई येथें होता. तेथें त्यांजवर एक टोळी आली.  
एक जकातवाडीचे मार्गानें बाजारपेठेवर आली. रास्ते यांचें फौजेची काल  
सायंकाळच्या चार घटका दिवसास गोळागोळी होऊन रास्ते यांचा मोड  
झाला. तोफा टाकून रास्ते यांची फौज पळोन निंवावर रातोरात गेली.  
राजश्री बाबासाहेबही पळोन रात्री मौजे पाडळी येथें आले होते ते रातोरात  
निघोन वाईचे सुमारे गेले. चत्रसिंग फौज सुद्धां शहरांत गेले. गडबड  
भारी झाली आहे. श्रीमंत राजश्री माधवरावजी रास्ते अगोदरच वाईस गेले  
आहेत. बहुत काय लिहिणें सेवेशीं श्रुत होय हे विज्ञापना.

नं. ४५९३

श्रीगणपति. ( पौष शु० १ - ७ जाने. )

राजश्री अंताजी गोपाळ फडके स्वामी गोसावी यांसीं.

सेवक हरि परशुराम. नमस्कार. विनंती उपरी. आम्हीं काल रविवारीं  
सायंकाळीं साताऱ्याहून निघोन खटाव थोरलें येथें आलों. छत्रसिंग याणें रविवार  
सायंकाळीं रास्ते यांचे फौजेशीं गांठ घातली. खटपट भारी चांगली झाली. कोण  
तेंही कांहीं राहिलें नाहीं. तुम्हांस पेशजी ' येणें ' म्हणोन लिहिलें होतें त्या-  
प्रमाणें थोरात व तुम्हीं बुनगेंसुद्धां पत्रदर्शनीं निघोन येणें. तुमची मार्ग-  
प्रतीक्षा करीत आहों. रवाना छ० २९ रज्जव. इंदुवार. चार घटका  
दिवस. प्रातःकाळ. हे विनंती.

नं. ४५९४

श्री.

( पौष शु० १-७ जाने. )

पै॥ छ० ५ सावान. सन तिस्ता तिसैन. पौष मास.

सेवेशीं गणेश गोविंद. कृतानेक साष्टांग नमस्कार विज्ञापना येथील  
वर्तमान तागायत छ० २९ माहे रज्जव मुकाम येलवर्गे नजीक तीन कोस  
गजेंद्रगड येथें वर्तमान यथास्थित असे. विशेष. स्वामीनीं छ० १५ तारखेचें  
पत्र पाठविलें तें पावलें. ऐवज खर्चास रवाना लोंकरच करितों म्हणोन  
लिहिलें, उत्तम आहे. आजपर्यंत हुंडी रवाना केलीच असेल. रोख ऐवज  
तेथून पाठवावयाचा ठीक नव्हे. मार्गीचें काठिण. येणार जाणारास मार्गीं लटतात.

१ बाबासाहेब वाईकडे गेल्याची बातमी खरी नाहीं. पुढच्या नंबरचें सुद्धा  
बाबासाहेबांचें पत्र पहा. २ रास्त्याचें लष्कर लुटलें गेलें. काहीं बाकी राहिली नाहीं.



श. १७२० शिंदे हिंदुस्थानांत जाण्याची बोलवा. इ. स. १७९९

येलवर्गेकरांनीं बहुत उपद्रव मांडला होता. लष्करचे येणार जाणारासही लुटलें, याजमुळें बेंदवटीस ( श्रीमंत भाऊसाहेब ) येथून तीन कोस गेले होते तेथून फिरून माघारे येलवर्ग्यास परवां छ० २५ तारखेस येऊन मोच बसविले आहेत. गांव थोर. पावणाशेंपर्यंत बुरूज आहेत. भिंताड उंच दहा बारा हात आहे. खंदक नाही. श्रीमंत राजश्री रामचंद्रपंत आपा व दाजी व विठलराव बाबा यादवाडकर झाडून फौजा येथें आल्या. तोफा लावल्या आहेत. तोफा मिरजेच्या त्याजपैकीं एक तोफ ' जय ' काल प्रातःकाळीं बार होतांच फुटली. सविस्तर पत्र बाळाजी दामोदर यांनीं सेवेशीं लिहिलेंच असेल. गजेंद्रगडाहून चार तोफा आणविल्या. आणावयास गेले. राजश्री बहीरजी घोरपडे येथें होते तेच काल गजेंद्रगडास तोफा पाठवितों म्हणोन स्वार घेऊन गेले आहेत. विदित होय हे विज्ञापना.

नं. ४५९५

श्री.

( पौष शु० १-७ जाने. )

पै॥ छ० ८ तिस्रा तिसैन. सावान. पौष.

सेवेशीं विज्ञापना. तागायत छ० २९ रजब पावेतों सर्व यथास्थित असे. विशेष. " राजश्री दौलतराव शिंदे यांची व बायांची समजी होते किंवा नाही व शिंदे हिंदुस्थानांत कधीं जाणार " म्हणून आज्ञा, त्यास बाया चांभारगोंद्यावर गेल्या. हिंदुस्थानांत शहा लाख फौजसुद्धां लाहुराअलीकडे आला आहे. राजश्री अंबोजी इंगळे व पिरू कंपूसुद्धां मथुरेहून पुढें तोंडावर जावयासीं गेले. त्यांचीं पत्रे शिंदे यांस सत्वर यावयाविशीं आलीं आहेत. यांचेंही मानस जलद जावयाचें आहे. परंतु घरांतील समजावीस होऊन जावें या विचारांत आहेत. सरकारांतून ही मध्यस्ती होत आहे, समजावीस सत्वर व्हावी आणि शिंदे यांस पस्तीस लक्ष रुपये द्यावे आणि खानगी करावी या विचारांत आहेत. सात लक्ष रुपये रोख येथें द्यावे, आणि त्यांनीं जांबगांवीं जावें. तेथेंही चार पांच लक्ष देऊन पुढें गेलेवरही कांहीं द्यावें. व बऱ्हाणपुरास पांचल्यावर येथून तेथपावेतों तेवीस लक्ष रुपये द्यावे आणि बारा लक्षांची बरात बुंदेले व झांसीवाले यांज- वर द्यावी. त्यास रोख ऐवज सरकारांत नाही. रास्ते यांचे विद्यमानें श्रीमंत भाऊसाहेबांचा ठराव झाला. वखें वगैरे रास्ते यांचे हवाली झालीं आहेत. परंतु कांहीं जावसाल उलगडावयाचें ठरत आहे. सत्वरच वखें तिकडे जातील. सांप्रत ( नाना ) शिंदे यांचे खानगीचे व समजाविशीचे घोरांत रात्रंदिवस आहेत. समजावीस होऊन जातील तो सुदिन आहे ! प्रांताची खराबी कांहीं

श. १७२० परशुरामभाऊंची शेवटची स्वारी. ह. स. १७९९

लिहावी असा अर्थ राहिला नाही. पूर्वसमुद्रापासून पश्चिमसमुद्रपावेतों हाहाः-  
कार जाहला आहे तो पत्रीं काय लिहूं ? श्रीमंत ( नाना ) बहुत संकटांत  
आहेत. श्रीहरि पार पाडील तो सुद्धि. हे विज्ञापना. राजश्री आवा चिटणीस  
आले आहेत. शिंदे त्यांस सर्व कारभार सांगणार असैं आहे. बोलण्यासीं येऊं  
लागले आहेत. हे विज्ञापना.

नं. ४५९६

श्री. ( पौष शु० १-जाने. )

पौ० छ० ६ सावान. तिस्सा तिसैन. पौष.

सेवेशीं मोरो धोंडदेव कुंटे दोन्ही कर जोडून शिर साष्टांग नमस्कार  
विज्ञापना. येथील कुशल तागायत छ० २९ रज्जवपर्यंत मुक्काम येलवरगें  
नजीक गजेंद्रगड येथें स्वामींचे कृपेंकरून सेवकाचें वर्तमान यथास्थित  
असे. विशेष. इकडील वर्तमान येलवरगेंकरानीं कहीस व मार्गस्थ लोकांस  
उपद्रव करूं लागले याजमुळें श्रीमंतांची स्वारी माघारी छ० २५  
रज्जवीं येऊन ठाणें मजकुरास मोर्चे लाविले. तोफाही सुरू केल्या.  
नंतर दुसरे दिवशीं तोफा सुरू झाल्या. दोन तीन बार झाले. चवथे  
बारास ' जय ' तोफ फुटून चार तुकडे झाले. माणसें जायां झालीं नाहींत.  
राजश्री गोपाळपंत सोनी यांस पहिले दिवशीं गोळी पायास गुढ्या-  
खालीं लागली. धक्का ओह. एक दोन रोज पाय थोडा सुजला होता. आतां  
बरे आहेत. श्रीमंत राजश्री आपासाहेब तासगांवकर मोर्चांत असतात. मोर्चे  
भिंतीनजीक शंभर सवाशें हातांवर आरब रोहीले यांचे गेले आहेत. ठाणेंस  
बुरूज पन्नासपर्यंत आहेत. गांव थोर आहे. आंत हजार पायदळ व दोनशें  
स्वार आहेत. आंत गुरें माणसें वगैरे गुळ्याचीं फार आहेत. पाणी विहिरीचें खारें  
आहे. खंदक नाहीं व तोफा जंबुरे कांहीं नाहींत. गोळीची मारगिरी होत्ये. आर-  
बांचा जमादार व कवायतीपैकीं फिरंगी असे दोन माणसें ठार जाहलीं. आणखी  
एक दोन मारद्यापैकीं ठार झाले व कांहीं जखमी झाले. गांवांतून बोलावयास  
येतात परंतु त्यांचें बोलणें पांच दहा हजार रुपयांचें, व श्रीमंतांचें बोलणें एक  
लक्षपर्यंत; तेव्हां कसें ठरतें ? गजेंद्रगडाहून चार तोफा आणविल्या आहेत. आज  
उद्यां येतील. तोफांची मारगिरी भारी झाली म्हणजे भिंत पडेल तेव्हां  
बोलणें ठरेल. वरकड मजकूर अधिकोत्तर नाहीं. सेवेशीं श्रुत होय हे विज्ञापना.

नं. ४५९७

श्री.

( पौष शु० १-७ जाने. )

पौ० छ० ८ सावान सन तिस्सा तिसैन. पौष.

सेवेशीं बालकृष्ण महादेव कुतानेक साष्टांग नमस्कार विज्ञापना तागा-



श. १७२० परशुरामभाऊंची शेवटची स्वारी. इ.स. १७९९

यत छ० २९ रज्जव पावेतो स्वामींचे कृपेंकरून वर्तमान यस्थास्थित असे. विशेष. राजश्री मोरोपंत परांजपे यांची रवानगी आपण केली ते ( येथें ) येऊन पावले व पत्रे पाठविलीं तीं पाहून बहुत संतोष झाला; व श्रीमंत राजश्री नाना स्वामीस पत्रे होतीं तीं प्रविष्ट करून सविस्तर विनंती केली. उत्तरे झालीं तीं सेवेशीं मोरोपंतांनीं व मीं लिहून पाठविलीं तीं पावलींच असतील. हल्लीं छ० १६ रज्जवचें पत्र एक व छ० १७ रज्जवचीं पत्रे तीन श्रीमंत नानांस पाठविलीं व मोरोपंतासमागमें पत्र छ० ९ रज्जवचीं आलीं त्यांचें उत्तर घेऊन पाठविलें आहे त्यावरून विदित होईल. व मजलाही पत्र आलें तोही मजकूर विदित केला. श्रीमंत राजश्री भाऊसाहेब व श्रीमंत दादांस श्रीमंत नानांनीं पत्रे लिहून पाठविलीं आहेत तीं पाहून रवाना करावी. राजश्री बज्याबाकडील वरातेचा ऐवज थावा म्हणोन श्रीमंतांनीं लिहिलें आहे, त्यास एकदांच ऐवज मिळावयाचें संकट. याजकरितां दरमहा दहा पांच हजार रुपये थावयाचे ठरविल्यास बज्याबा ऐकतील. “करवीरकर महाराज स्वामी स्वारीस निघोन गोकाक वगैरे ठाणीं घेतलीं व शहापूरची खंडणी तीस हजार रुपये घेतली व पुढें वेळगांव व कितुराकडे जाणार. दंगा बहुत आरंभिला आहे. राजश्री धोंडोपंत गोखले धारवाडास आहेत त्यांजवरही चालोन जावयाचे विचारांत आहेत. गोखले यांचे हजार बाराशें स्वार हुबळीवर आले आहेत. त्यास श्रीमंत राजश्री भाऊसाहेबांनीं सत्वर समीप थावयाचें करावें. सरकारचे किल्ले व ठाणीं जाणार नाहीत व महालही खराब होणार नाहीत. श्रीमंतांनींही स्वामीस सूचना लिहिली आहे. जलद पत्रे वडिलांकडे रवाना करून समीप येत तो अर्थ झाला पाहिजे. स्वामीकडील व श्रीमंत दादांकडील फौज सरकारांत आणविली आहे ती दादासाहेबांसमागमें सत्वर पुण्यास यावी. फौज आली म्हणजे सर्व कामांचे उलगडे होऊन येतील. फौज सत्वर आल्यास बहुत उपयोग आहे. भाऊसाहेब समीप सत्वर येत अशी सूचना जलद जावी. समीप आले म्हणजे स्वामीकडील व दादांकडील फौज जलद येऊन पोचावी. रहमतपूरची घालमेल मानाजी शिंदे याजकडे होऊं देत नाही. राजश्री नारोपंतांही आज्ञा झाली आहे ते श्रामतांस विनंती करीत आहेत. भाऊसाहेब जवळ आले म्हणजे महाराज माघारे करवीरास जातील. करवीरकरांकडील ठराव होत आहे तो जाहल्यास सेवेशीं लिहून पाठवितों. करवीरकरांची मसलत समेटून थोरली मसलत

श. १७२० परशुरामभाऊंची शेवटची स्वारी. इ. स. १७९९

करावयाची, त्याचा विचार होत आहे. परंतु चारी संधानें राखून सरकारचा दाव सर्वांवर राहून घाट चांगला उतरला पाहिजे. कैलासवासी हरिपंततात्यानीं चारीं संधानें राखून सर्वांवर आपला दाव ठेऊन मसलत शेवटास नेली त्या अन्वये जाहली पाहिजे; तेव्हां स्वामींस स्वारीस जावें लागेल. चारी संधानें राखून मसलत भाऊसाहेबांच्यानें शेवटास जाईल असें भासत नाहीं. कारण ते सरदार. स्वामी समागमें असले म्हणजे एक सिद्ध एक साधक, होऊन मसलतीचा घाट चांगला उतरेल. हा विचार वाडिलांस सुचवून तेथील उत्तरे काय येतात व स्वामींचे विचारास कसें येतें हें लिहून पाठवावयाची आज्ञा होत असावी. स्वामींकडील व श्रीमंत दादाकडील फौज भाऊसाहेबांस समीप आणवून सत्वर सत्वर रवाना करावी. सेवेशीं श्रुत होय हे विज्ञापना.

नं. ४५९८

श्री.

( पौष शु॥ १-७ जाने. )

पै॥ छ० ५ सावान. सन तिस्रा तिसैन. पौष मास.

चिरंजीव राजश्री जनार्दनपंत पेठ्ये यांसीं प्रती गणेशराम पेठ्ये आशीर्वाद उपरी येथील वर्तमान ता. छ० २९ रजवपावेतो मोज येलवर्गे येथें सुखरूप असों. विशेष. अलीकडे तुम्हांकडून पत्र येऊन वर्तमान कळत नाहीं. तरी वरचेवर पत्र पाठवीत असावें. यानंतर इकडील मजकूर छ० २५ रजवीं वेदवटी येथून कूच करून येलवर्गे येथें दोनप्रहरां आलों. नंतर तोफा लावणें-विशीं आज्ञा जाहली. तोफा सुरू केल्या. दोन तीन बार जाहले. तिसरा बार होतांच बंद केल्या. नंतर दुसरे दिवशीं प्रातःकाळीं तोफा सुरू करणेंविशीं आज्ञा जाहली. तेव्हां सुरू करून दोन दोन बार जाहले. तिसरा बार तयार करून ठेविला. इतकेंत राजश्री रामचंद्रपंत आपा याणीं आपलेकडील गोलंदाज यास तोफेकडे लावून देऊन आज्ञा केली कीं, गोळा लावणें. तेव्हां त्यानें आपली डावी अंगठी सुरीनें चिरून रक्त तीन बोटें विजयतोफेच्या तोंडास लाविलीं. नंतर जय तोफेचा बार तिसरा भरून ठेविला होता त्यास वली महंमद दर्यावर्दी याणें बत्ती दिल्याबरोबर तोफ फुटोन सात तुकडे जाहले. डावे बाजूस उजवे बाजूस दोहींकडे दोन तुकडे दोन अडीचशें हातावर पडले. पुढे दोन. मागे एक. जाग्यावर दोन. याप्रां वें वर्तमान जाहलें. जखमी लोक शिलेमान नाईक जमादार यास डावे पायाचे नळ्यास तुकडा लागोन तीन बोटें लांबीस चिरलें. खोली थोडकी आहे. शेख वली यास बिराणे लागोन फार जखमी आहे. हुशार आहे. शिलेमान नाईक हुशार आहे. मोरच्यांत तोफेजवळ आहे. शेख मुराद बाणदार यास बाण लावितां हातांत बाण फुटोन धक्का लागला



आहे. मग शिवाय कोणास जखम नाही. इमामखान गोलंदाज यास चार पांच विराणे लागले आहेत. हलके आहेत. तोफेजवळ मोर्चांत असतो. अहमद-खान गोलंदाज खुशाल आहे. श्री॥ रा॥ रामचंद्रपंत आपाकडील गोलंदाज आला होता त्याणें विजय तोफेचे दोन गोळे लाविले. परंतु गांवावरून पार जाहले. मग त्याकरवीं पुरे केलें. आम्हांवरोवरचे गोलंदाज गोळे चांगले लावितात. फौज रामचंद्रपंत आपा, दाजीसाहेब, विठ्ठलराव बाबा, हरबा आपा वगैरे झाडून चोहां बाजूस उतरले आहेत. गांवावर हल्ल्याचा रोंख आहे. शिड्या करावयास सुतार गांवगच्चाचे आणविले आहेत. गजेंद्रगडाहून तोफा चार आणावयास गेले आहेत. आम्हांकडील गाडा एक बैल गाडीवानसुद्धां गेले आहेत. आम्ही मोरच्यांत उभयतां सांज सकाळ रात्रौ जात असतो. वरकड मजकूर मागाहून लिहितों. हीं पत्रें ती॥ राजश्री वासुदेवपंत मामांस तुमच्या विचारास आलीयास दाखवावीं. विचारास आल्यास दाखवावीं म्हणोन लिहिलें तीं हस्तदोषानें चुकोन अक्षरें पडलीं आहेत. पत्रें पावतांच दाखवावीं, बहुत काय लिहिणें लोभ करावा हे आशीर्वाद.

चि॥ रा॥ त्रिंक्क भट आले कीं नाहीत तें ल्याहावें हे आशीर्वाद.

नं. ४५९९

( पौष शु० १-७ जाने. )

श्री.

नकल.

राजश्री बालकृष्णपंत भाऊ स्वामीचे सेवेशीं

साष्टांग नमस्कार विनंती उपरी. “टिपूची मसलत करावयाची ती श्री॥ राजश्री भाऊसाहेबांचे हस्ते व्हावी या विचारांत श्री॥ रा॥ नाना आहेत. सर्व कारस्थानें राखून मसलत तर जाहली पाहिजे. करवीरवासी महाराजांकडील समेट करावा असा ठराव जाहला” म्हणोन लिहिलें, ऐसीयासीं करवीरवासी महाराज यांची चाल कोणे रीतीची हें राजश्री नाना यांसीं अविदित असा प्रकार नाही. ( त्यानीं ) आमचा सर्वस्वी नाश केला, तासगांवचें घर जाळलें, व मुलुख मारला, ऐवज घेतला, हुबळीची पेंठ बहुत दिवसांची ( तेथें ) साडेतीन लक्ष रुपये घेतले ! परंतु सोनें हातानें अजमासें पांच तोळे सोनेस दोन तोळें असेल असें म्हणून ऐवज घेतला. दहा लक्ष रुपयेस पेंठ बुडविली. ( हुबळी ) प्रांत जाळून लुटून वैराण केला. कौल दिलेविना लावणी होणार नाही; इत्यादि महालांची खराबी केली, ऐवज दोन दोन वेळ घेतला, शहापूर प्रांतीं घरें जाळलीं. बायकामुलें गाईसहवर्तमान कित्येक गांव याप्रमाणें जाळून नाश केला. विस्तारें कोठवर लिहावें ? ही सरंजामाची गत

श. १७२० परशुरामभाऊंची शेवटची स्वारी. इ. स. १७९९

झाली. यंदां राजश्री धोंडोपंत गोखले यांणी धांसदाणे घेतले. शिवंदी दंग्यामुळे ठेवणें लागली. महालचा पैसा प्राप्त नाहीं. करवीरचा शेजार म्हणोन फौज नेहमीं कर्ज घेऊन तीन वर्षे ठेविलीं. सरकारांत एकसालीस ऐवज म्हैसकर याचे विद्यमानें दिला तो उगवला नाहीं असें असतां शिराळेकर यांची वरात गैर-आदा होत नाहीं ! आम्हीं शिलेदार. आमचे पदरीं पैसा नाहीं. फौजेचे पेंच, हें सर्व ( नानानीं ) ध्यानीं आणावें. आव रहावा तरच परिणाम. आम्हांस राजश्री नानाविना अवलंब कोणाचा आहे ? त्यांनीं रक्षावें. करवीरकर यांणीं सरकार तालुके, गोकाक आदीकरून वल्लभगड आदीकरून प्रांत घेतला. लोकांचा नाश वल्लभगडांत बहुत जाहला. सर्व विदित असेलच. राजश्री नानांवर गुदस्तां (कैद होण्याचा) समय गुदरला ते समयी महाराज हुपरीचे मुक्कामी होते. वर्तमान ऐकलें ते समयी दोन प्रहरीं सुशाली करून चौघडा वाजविला. साखरा वांटल्या. यंदां राजश्री नाना ( कैदेतून सुटून ) आलेवरही पेटे वांटले !!! या प्रकारची रीत महाराजांची असतां समेट करावयाचा ठराव हुजूर ठरला, तेव्हां महाराजांचे ताले शिकंदर दिसतात ! टिपूची मसलत वडिलांस सांगणार ( तेव्हां ) करवीरवासी उगेच राहतील ही खातरजमा कशी होते ? आणि वडिलांस सरकारांतून घर बांधोन दिलेलें जाळलें, आणि त्यांची खबर घेतलेविना दुसरेकडे पाठविलेंतरी निष्काळजी होऊन सरदार कसे जातील, आणि आव कसा चढेल, हे अर्थ सर्व चित्तांत आणून गेलेले आव चढल्यास सरकारकामें होतील. सर्व प्रकारें श्रीमंतांची कृपा राजश्री नानानीं करवून. वडिलांस वस्त्रें देवविलीं, ( तीं ) अद्याप पुण्याहून चालतीं जाहलीं नाहींत ! पूर्वी सावनूर तालुका कर्जांत होता तसा असावा. हें करणें राजश्री नानानीं विनंती करून करावें. कालदेशवर्तमान, श्रीमंतांचे पदरीं मातबर किती आहेत, कोण प्रसंग कसा पडतो याची पैरवी राजश्री नाना याणीं केलीच असेल. राजश्री नानांचे व तीं॥ राजश्री भाऊसाहेबांचे विचारें जें ठरणें तें ठरावें. तसेंच घडेल. पूर्व सूचना तुम्ही केली तींच पत्रें वडिलांकडे पाठविलीं आहेत. छ० ३० रजव. इंदुवार. बहुत काय लिहिणें. लोभ करावा हे विनंती. ( पौष शु० २-८ जाने. )

नं. ४६००

श्रीगणराज.

पौ० छ० १२ सावान. सन तिस्सा तिसैन. पौष.

अपत्ये श्रीपैतीनें साष्टांग नमस्कार तागायत छ० १ सावानपावेतों

१ जेन्नांत रजवच्या तारखा २९ आहेत. २९ तारखेस सोमवार दिला आहे.

२ श्रीपतराव मोरेश्वर पटवर्धन.



मुक्काम जालेहाळ येथें सुखरूप असों. विशेष. वडिलांकडे जमखंडीहून पत्र पुढें चालते झालेवर पाठविलें व कोल्हारचे मुक्कामाहून पाठविलें तें सेवेशीं पावलेच असेल. त्याअलीकडे वडिलांचे आशीर्वादेंकरून मुक्काममजकूरपर्यंत वाटेचे सुखरूप पावलों. वडिलांचा मुक्काम येलवुरगें भागानगरकर यांजकडील गांव गजेंद्रगडापलीकडे चार कोसांवर आहे तेथें आहे. त्या गांवकरीयांनीं लष्करास जाणारास मार्गीं बहुत उपद्रव केला, बहुत नाश झाला, यास्तव वडिलांची स्वारी माधारी येऊन कसवेमजकुरास वेढा दिला. ठाणें मोठें आहे. चाळीस पन्नास वुरूज आहेत. आंत काटक ही सात आठशें आहेत. चारशेंपर्यंत घोडों. ही आहेत. यवनाकडील असदल्लीखान याचा भाचा आंत आहे. ठाणें आजपर्यंत बरे दमानें लढत आहे. मिरजेहून तोफा गेल्या त्या लागू वडिलांनीं केल्या आहेत. ठाणें क्षेप निक्षेप घेणार. दोन तोफांपैकीं एक तोफ जायां झाली यास्तव किल्ले गजेंद्रगड येथील दोन तीन तोफा नेऊन ठाणें घेणार. याजप्रमाणें वडिलांकडून राजश्री दिनकरराम गोखले मला न्यावयास आले आहेत ते आज याच मुक्कामीं आले त्यांनीं सांगितलें, व रास्ते यांजकडील कमावीसदार राजश्री बाळाजीपंत आहेत ते आले होते, त्यांनींही सांगितलें. पुण्याहून राजश्री बाबा फडणीस आले ते वडिलांपाशींच आहेत. व राजश्री बाबा फडणीस काळे करवीरकर महाराजांकडे जाऊन बोलून आले ते येऊन वडिलांपाशीं पोहचले. ठाणें ही हस्तगत सत्वरच होईल. जालेहाळ येथून इकडील कोस यलवुरगें दहा कोस आहे. आज श्रवण नक्षत्र आहे यास्तव आज वडिलांचे सेवेशीं जावें असा वेत आहे. काय घडतें पहावें. वडिलांपाशीं गेल्यावर सविस्तर समजेल तें सेवेशीं लिहून पाठवितों. वडिलांकडे पत्रें पेशजी पाठविलीं तीं, पावलींच असतील. थोराताविशीं वडिलांनीं लिहून बंदोबस्त केला पाहिजे. विशेष काय लिहूं ? सर्व आधार व भरंवसा वडिलांचा आहे. मर्जीस येईल त्याप्रमाणें आज्ञा केली पाहिजे. परंतु वडिलीं उपेक्षा केली तर आम्हीं बुडतो. मला कांहींच सुचत नाहीं. विदित होय. राजश्री गोपाळपंत सोनी यांचे पायास गुडघेजवळ गोळी लागून चाटून गेली. मोर्चे समीप गेले. खंदक नाहीं. भिंताड मात्र मजबूद आहे. तोफा गेलेवर घेतात. सेवेशीं पुण्याकडील व साताऱ्याकडील वगैरे वर्तमान आलें असेल तें लिहावया आज्ञा दिली पाहिजे. राजश्री धोंडोपंत सडे होऊन धारवाडासमीप आहेत म्हणून वर्तमान आहे. करवीरकर महाराज यांस त्यांस दहा कोसांचें अंतर आहे. सेवेशीं विदित होय हे विज्ञापना.

श. १७२० परशुरामभाऊंची शेवटची स्वारी. इ. स. १७९९

नं. ४६०१

श्री. ( पौष शु० २-८ जाने. )

पौ० छ० ५ सावान. सन तिस्ता तिसैन. पौषमास.

सेवेशीं विनंती सेवक गोविंद शामराव. कृतानेक साष्टांग नमस्कार विज्ञापना ऐसीजे, येथील कुशल तागायत छ० १ माहे सावान मुक्काम येल-वर्गे नजीक गजेंद्रगड येथे सेवकाचे वर्तमान यथास्थित असे. विशेष. स्वामीनी पत्र छ० १६ रजवचें पाठविलें तें छ० २२ मिनहूस पावलें. पत्रीं आज्ञां इकडील सविस्तर वर्तमान लिहीत जावें. त्याजवरून इकडील वर्तमान-श्रीमंत छ० २५ रजवीं मार्गेश्वर वद्य द्वादशीस वंदेवटीहून माघारे कूच करून मुक्काम मजकुरास आले. येलवर्गे यास मोर्चे दिले आहेत. आंत जमाव एक हजार माणूसपर्यंत आहे. शिवाय आसद् अल्लीखान याची पागा घोडीं सुमार दोन अडीचशेंपर्यंत आहे व सारवान सवदागर यांजकडील घोडीं शंभर पावेतो आहेत. गांवचे बोलणें दहा हजार पावेतो बोलतात. श्रीमंताचे म्हणणें पाऊण लक्ष रुपये द्यावे असें म्हणणें आहे. ठरेल तें मागाहून सेवेशीं लिहितों. गांवास मोर्चे वेशीं पावेतो गेले आहेत. हल्लेचे सामान शिड्या वगैरे तयारी होत आहे. मोर्च्यांत श्रीमंत राजश्री आपासाहेब व राजश्री हरिपंत धायगुडे आहेत. छविन्यास श्रीमंत राजश्री दाजीसाहेब व राजश्री गणपतरावकाका व राजश्री विठलरावबाबा यादवाडकर हे रात्रीस पाळीप्रमाणें असतात. श्रीमंत संध्याकाळचे सहा घटका दिवसास मोर्चांत निशाणाजवळ जाऊन येथील समाचार घेऊन अस्तमानीं स्वारी माघारी येती. बरोबर श्रीमंत राजश्री चिंतामणरावआपाही जात असतात. स्वामींकडील तोफा दोन बरोबर होत्या त्याजपैकी एक तोफ पहिले दिवशींच चार बार होऊन पांचवे बारास फुटली. एक तोफेनें मारगिरी होत आहे. गजेंद्रगडाहून तोफा तीन राजश्री बहिरजी घोरपडे यांजकडील आणविल्या आहेत. एकदोन दिवसांनीं येऊन पावतील. कळावें. राजश्री नारायणराव पांढरे व यशवंतराव पांढरे शिरपूरकर तीनशें लोकांनिशीं आले. सेवेशीं विदित होय हे विज्ञापना.

नं. ४६०२

श्रीगणपतिर्जयति. ( पौष शु० २-८ जानेवारी. )

पौ० छ० ५ सावान. सन तिस्ता तिसैन. पौष.

तीर्थस्वरूप राजश्री काकासाहेब वडिलांचे सेवेशीं.

१ पत्र इतकेंच अपुरें सांपडलें. हें चिंतामणराव पांडुरंग यांनीं गंगाधरराव गोविंद यांस लिहिलें आहे.



श. १७२० चतुरसिंगाचा रास्त्यावर छाप। इ. स. १७९९

अपत्ये चिंतामणीनें दोनीकर जोडून शिरसाष्टांग नमस्कार विज्ञापना येथील कुशल तागायत छ० १ सावान भौमवार पर्यंत मुकाम येलवर्गे-नजीक गजेद्रगड येथें वडिलाचे आशीर्वादींकरून सुखरूप असों. विशेष. सद्दोवा भाऊ निवर्तल्याचें व छ० २० रजवर्चे अशीं दोन पत्रे पाठविलीं तीं पावलीं. मातोश्री सावित्री आजीवाईस वृद्धापकाळीं पुत्रशोक प्राप्त जाहला. ईश्वर इच्छेस उपाय नाही. इकडील मजकूर तर येलवर्ग्यास मोर्चे छ० २५ रजवर्ची वसले आहेत. तोफा लाविल्या आहेत. जय तोफ छ० २६ रोजी प्रातःकाळीं दोन वार काढिल्यावर तिसरे वारास फुटली. चार तुकडे जाहले. माणसें जायां जाहलीं नाहीत. एका आरवास व शिलेमान नाईक दर्यावर्दी यांस असे दोघांस—

नं. ४६०३

श्री. ( पौष शु० ३-९ जाने. )

छ० २ सावान सन तिस्सा तिसैन. पौष.

सेवेशीं विनंती सेवक श्रीधर गोविंद. कृतानेक साष्टांग नमस्कार विज्ञापना तागायत छ० २ सावान पावतों यथास्थित असे विशेष. करवीर-करांकडील जमाव शिराळ्यास आहे त्यांत चतुरसिंग सातारेहून पळोन आलेला होता त्यानें हल्लीं शिराळेहून हजार दीड हजार स्वार सडे घेऊन सातारेस जाऊन रास्ते यांजकडील फोजेवर छाप। राविवारीं घातला. बुनगें वगैरे लुटलें. दोन अडीचशें घोडे व पंचवीस उंट नेले. नाश बहुत झाला. रास्ते वाईस गेले होते त्यांस बातमी समजल्यावर आले. ते येतांच चतुरसिंग निघोन शिराळेस आला. गांठ पडली नाही. जातां येतां येलगांवावरून गेला आला. कराडकरांची ही गांठ पडली नाही. असें वर्तमान आहे. जोती घोरपडा कुंडलेवर उतरला आहे त्याजकडील कही रोज रानांत येते. पिकास उपद्रव लागतो. येथून सातारेस बातमीस ( जासूद ) पाठविला आहे. आल्यावर संविस्तर सेवेशीं लिहितों. सेवेशीं श्रुत होय हे विज्ञापना.

नं. ४६०४

श्रीगणराज. ( पौष शु० ३-९ जाने. )

पौ॥ छ० २ सावान. सन तिस्सा तिसैन.

विज्ञापना. चतुरसिंग यांनीं रास्त्यांचे फौजेवर दगाबाजी केली. मोठी

१ हे भास्कर हरी यांचे पुत्र. परशुरामभाऊ व मिरजकर यांचे चुलत भाऊ.  
२ भास्कर हरी यांची स्त्री. ३ देवर अष्ट येथील कामावीसदार. यांचे हें पत्र मिरजेस बाळासाहेबांस.  
४ पत्र रघुनाथराव कुरुंदवाडकर यांचे मिरजेस बाळासाहेबांस.

श. १७२० परशुरामभाऊंची शेवटची स्वारी. इ. स. १७९९

गोष्ट वाईट जाहली. वर्तमान तपशील आल्यावर ल्याहावया/ आज्ञा करावी. हल्लीं सरकारांत धूम जशी करवीरकरानीं केली आहे अशी गोष्ट कोणीही केली नसेल. त्यांच्या आसऱ्यास राहोन (चतुरसिंगानें) ही गोष्ट दगावाजीची केली ते पक्षी यांच्या बंदोबस्ताची योजना जाहल्यावांचून राज्यास्थिति कांहीं बाकी राहतां दिसत नाही. खाना छ० २ सावान, जुगुळ वगैरे खेड्यानीं पोहणारे राऊत येऊन परीट आदिकरून नागविले. असा राजमंडळकरानीं उपद्रव आरंभिला आहे. हे विज्ञापना.

नं. ४६०५

श्रीगणपति. ( पौष शु० ४-१० जाने. )

नकल.

राजश्री साताराम गोविंद स्वामी गोसावी यांसी.

विनंती उपरी. मजकूर बीतपशील—

“फौजेचा वगैरे बंदोबस्त कसकसा कळून घ्यावयाचा व खासा कोण येणार त्यांची याद आणवावी,” असें राजश्री रघोत्तमराव यांचें म्हणणें आहे म्हणोन लिहिलें तें कळलें. ऐशियास याद नवी काय पाठवण्याची आहे ? तीर्थस्वरूप कैलासवासी गोपाळरावदादा पेशजी तेथें होते तेव्हां सारे बोलण्याचे दार मदार ठरलेच आहेत. आतां तसेंच ठरावांत आणावयाचें. दाखले काढ- वून निश्चयांत आणोन उत्तर खातर

दिवाणजीची भेट रघोत्तमराव यांच्या विचारें घेतली, खुलाशाचीं बोलणीं झालीं, म्हणोन लिहिलें तें कळलें. दिवाणजीची भेट घेतली, चांगलें केलें. कोणतें करणें तें रघोत्तमराव यांच्या इतल्ल्यानें करीत जाणें. कलम.

रघोत्तमराव यांचें पत्र पाठविलें तें पावलें. त्याचा जाब पाठविला आहे. पावता करणें. कलम.

इंयजांच्या मदतीस नवावांनीं जमियेत सरजाम खाना केल्याचा

१ निजामअल्ली व इंयज टिपूवर मोहीम सुरू करणार होते त्यांत पेशवे सामील होण्याचा संभव दिसत नसल्यामुळें मोहिमेंत मराठी फौजेची उणीव जागोजाग नडेल असें मशीर उलमुलक यांस वाटलें व परशुरामभाऊकडून कांहीं फौज या मोहिमेपुरती हंगामी चाकरीस मिळण्याजोगी आहे कीं नाही याचा त्यानें आपला दिवाण रघोत्तमराव यांच्या मार्फतीनें शोध घेतला. त्या गोष्टीस मान्य होऊन भाऊर्न मोगलाच्या लष्करांत कारकून पाठविला व पैका देण्याघेण्याच्या वावर्तीत चर्चा करविली, त्या संबंधें हें भकांचें पत्र.



श. १७२० चतुरसिंगाचा रास्त्यावर छापा. इ. स. १७९९

जमेचें आलें म्हणजे त्यासारखें मजकूर लिहिला तो कळला. येथून ही खचीत लिहिलें जाईल. वरचेवर वर्तमान बारीक मोठें रघोत्तम-रघोत्तमराव पुरे माहीत व इकडील राव यांस विचारून लिहित जाणें. ममतेचे, त्या अर्थी येथून लिहिणें नवाबाची व श्रीमंत राजश्री पंत तें काय ? कैलासवासी दादा यांच्या प्रधान यांची दोस्ती व घोवा. कारकीर्दीपेक्षां कांहीं अधिकोत्तर नवाबाचा दरबार परकी वाटत असावें. कलम. नाही. कलम.

एकूण चार कलमें लिहिलीं आहेत त्यावरून कळेल रवाना छ० ३ सावान. सुरूसन तिससा तिसैन. मय्या व अल्लफ. याचीं उत्तरे सत्वर समर्पक पाठवावीं. बहुत काय लिहिणें हे विनंती.

नं. ४६०६

श्री ( पौष शु० ४-१० जाने. )

छ० ३ सावान. सन तिरसा तिसैन. पौष.

सेवेशीं बाळाजी बाजी. साष्टांग नमस्कार विज्ञापना तागायत छ० ३ सावान. वर्तमान यथास्थित असे. विशेष. श्रीमंत राजश्री बाबासाहेबांकडून लखोटे ४ लष्करास जावयाचे व आपला मोकळा कागद १ येणेंप्रमाणें पाठविले आहेत. पावलियाचें उत्तर पाठवावयास आज्ञा व्हावी. श्रीमंत राजश्री बाबासाहेब माघारे निवास गेले व चतरसिंग माघारा शिराळ्यास गेला. स्वामीस कळावें. श्रीमंत राजश्री भाऊसाहेबांचे स्वारीचा मुकाम कोणते ठिकाणीं आहे, करवीरकर महाराजांचा मुकाम कोठें आहे तो लिहावयासीं आज्ञा व्हावी. सेवेशीं श्रुत होय हे विज्ञापना.

नं. ४६०७

श्री. ( पौष शु० ४-१० जाने. )

छ० ३ सावान. सन तिरसा तिसैन. पौष.

सेवेशीं विज्ञापना. काल मंदवारी योजना झाली “बंकापुराचा किल्ला बांधावा. जागा चांगली. एकसाला तिकडील प्रांताचा वसूल तेथेंच खर्च करावा म्हणजे तो किल्ला झालेवर त्या प्रांताचा बंदोबस्त राहून फौजेस आसराही रहावयासी होईल. ” याप्रमाणें मसलत झाली. परंतु स्वारी हुजूरची जावी तेव्हां बंदोबस्त व्हावा ! याप्रमाणें मसलती करितात. कितूरप्रांतांत जावयाचा अभाव जाला असतां बंकापूरचा किल्ला बांधणार !!! विलास-

१ पत्र तासगांवाहून मिरजेस. २ नारो हरि. करंदीकर यांचें पत्र करवीरकरांचे लष्करांतून मिरजेस. तसेंच पुढच्या नंबरचें.

श. १७२० परशुरामभाऊंची शेवटची स्वारी. इ. स. १७९९

गड गोटेखंडीजवळ बांधीत होते तो किल्ला सिद्ध झाला, आतां बंकापूरचा ! शब्देंकरून मन समाधान करून घेतात. वाळवेंच्या जप्तीस फौज व तोफा पुण्याहून आल्या याचा तर्क येथे घेतात कीं, “ वाळवेंच्या जप्तीस इतके सामानाचें कारण नाही. वाळवेचें नांव करून जथ पाडून मिरजेस जाणार ! कारण श्रीमंत राजश्री अमृतरावसाहेब यांजकडे (पेशव्यानीं) मिरज दिली. असे नानाप्रकारचे तर्क निर्घोन बोलतात. कळावें हे विज्ञापना.

नं. ४६०८

श्री.

( पौष शु० ४-१० जाने. )

छ० ३ सावान. सन तिसा तिसैन. पौष.

सेवेशीं विज्ञापना. राजश्री घोंडोपंत गोखले यांच्या लष्करांतून दोन स्वार काल मंदवारीं तिसरे प्रहरीं आले ते चार सहा घटका लष्करांत होते. सारे लष्करांत फिरोन लष्करचा भाव समजोन गेले. जातेसमयीं आणखी राऊत शेंपन्नास मार्गीं होते ते व हे मिळोन कहीचीं तडें वीस पंचवीसपर्यंत व दोन उंटें घेऊन गेले. याप्रमाणें झालें. गोखले यांचा दम एकदां या लष्करावर हुलड करावी असा वेत आहे. काय घडतें पहावें. गोखले या वेतास चुकणार नाहीं असें वाटतें. कळावें. सेवेशीं श्रुत होय हे विज्ञापना.

नं. ४६०९

श्री.

( पौष शु० ४-१० जाने. )

पौ० छ० ८ सावान. सन तिसा तिसैन.

श्रीमंत राजश्री वाळासाहेब स्वामीचे सेवेशीं. विनंती सेवक मोरो अपाजी परांजपे साष्टांग नमस्कार विज्ञापना. ता० छ० ३ सावान सेवकाचें वर्तमान यथास्थित असे. विशेष. इकडील वर्तमान तर अलाहिदा पत्रीं सविस्तर विनंती लिहिली आहे त्यावरून श्रुत होईल. आपणाकडील व श्री० रा० दादांची फौज लौकर यावी हें वारंवार नानांची गांठ पडली असतां बोलणें होतें. आपले फौजेचा भरंवसा बलकुवलीस, हा भाव चित्तांतील आहे. परंतु तिकडे गडबड करवीरवासी यांची. तशांतही दोन हजार फौज आली असतां इतक्या सामानानें काय व्हावयाचें, हें यांच्या ध्यानांत येत नाहीं ! आपलीं पत्रें इकडे येतील त्या पत्रीं फौजेचा मजकूर तूर्त कांहीं एक लिहूं नये. मला पुसिलें असतां “आज्ञेप्रमाणें विनंती लिहिली आहे. मिरजेहून उत्तर येईल त्याप्रमाणें विनंती करीन म्हणोन बोलतां. असेंही असोन जर करितां एखादें कारण गुरूपे सांगितलें असें झाल्यास तशीच विनंती लिहून पाठवितों. ऐवजाविशीं पेशजी लिहिलें आहे त्याप्रों ऐवज रवाना जाहला पाहिजे. रा० केसोपंत दादांपाशीं बोलोन आलों होतों कीं, इकडून चित्या



करून ऐवज उजरावयाची सोय जाहल्यास करितों. परंतु इकडून कोणी चिठी घेत नाही. पेशजीही सूचना लिहिली आहे. सेवेशीं श्रुत होय हे विज्ञापना.

नं. ४६१०

श्री. ( पौष शु० ४-१० जानेवारी )

पै॥ छ० ८ सावान. सन तिस्सा तिसैन. पौषमास.

विज्ञापना तागायत छ० ३ सावान गुरुवासर. सेवकाचें वर्तमान यथास्थित असे. विशेष. श्री॥ राजश्री भाऊसाहेब यांस वखें सरकारांतून जाहलीं. एक मास जाहला. राजश्री कुण्णाजीपंत ढेंकणे पांच सहा दिवसीं वडिलांकडे निघोन जाणार म्हणोन मजपाशीं बोलले आहेत. त्यास मशारानिल्हे वडिलांकडे जातील. वखें श्रीमंतांचीं वडिलांनीं घेऊन मशारानिल्हे याजपाशीं बोलावयाचें, त्यास मशारानिल्हे याणीं बंदोबस्त करून काय घेतले आहेत, वाकी राहिले लढते कोणते, ते कसे उलगड्यांत यावे, हा विचार मशारानिल्हेस पुसावा. वखें मात्र आलीं, सरंजाम मात्र मोकळा जाहला, इतकी गोष्ट जाहली आहे. धरकड कांहीं एक लढे बोलण्यांत आले नाहीं ऐसें असल्यास बंदोबस्त कांहीं झाला नाही. सावनूर तालुका रदकर्जास पेशजी लावून दिलाच आहे; व जातीचे तैनातेस महाल नेमणूक करून दिली आहे; तो जावसाल व पुण्यांत जप्ती जाहली ते समयीं वाड्यांतील चीजवस्त नक्त वगैरे सरकारांत जमेस आलें आहे तें व वाडा मोकळा व्हावा. राजश्री बापूजीपंत बापट याजकडे कागद पत्र वगैरे जप्तीस काय आहे ते माघारे द्यावे. पैका बापट याणीं कांहीं वसूल केला असेल तो हल्लींचे करारांत मजुरा पडोन कागद पत्र माघारे द्यावे. कसवें पुणतांबें व मोसी सरंजामांतील बेरजेंत आहेत तेंही हवालीं व्हावें ते समयीं हल्लीं सरकारांत करारमदार केला असेल तो सोई-युक्तीने द्यावा. ढेंकण्यांचे बोलण्यांतील भाव 'हे लढे कांहीं एक बोलण्यांत आणिले नाहीं. तूर्त मर्जी रक्षून वखें मात्र घेतलीं' असें आहे. परंतु कसें केलें आहे तें यथास्थित समजों देत नाही. याद येथें असल्यास पहावयास मागत होतो. श्री॥ राजश्री भाऊसाहेब यांजकडे याद राजश्री लक्ष्मणपंत बाबा फडणीस यांसमागमें पाठविली आहे असें (ढेंकणे यांनीं) सांगितलें. त्यास ढेंकणे सत्वरच वडिलांकडे जाणार. त्यास मशारानिल्हेजवळ वडिलांनीं सर्व मजकूर बोलावा. पूर्ववत्प्रमाणें बंदोबस्त जाहल्याखेरीज पैक्याचा निर्णय होणार नाही. 'करवीरवासी महाराज यांचा

१ पत्र मोरो आपाजी परांजपे यांचें पुण्याहून मिरजेस बाळासाहेबांस.

श. १७२० परशुरामभाऊंची शेवटची स्वांरी. इ. स. १७१९

तह हरकसें करून तूर्त प्रसंगी करून घ्यावा; लहान मसलतीस वडिलांस गुंतवावयाचें नाहीं;’ असें श्री॥ राजश्री नानांचें बोलणें आहे. मसलत मातबर सांगणार. श्रीमंतांजवळ बोलोन तुम्हांस कळवितों. त्याप्रमाणें तुम्ही मिरजेस लिहिणें म्हणोन सांगितलें. तूर्त प्रसंगीं शिंदे यांचा पेच सर्वास आहे. राजश्री आवा चिटणीस शिंदे याणीं आणिले. आठ दिवस होत आले. प्रथम दिवस ! बायांचें परिछिन्न मिटत नाहीं. रायाजी पाटील बोलोन आले. बाया कूच करून श्रीगोंद्याचे सुमारे गेल्या. पुढें कोणी कडे जातात कळत नाहीं. शिंदे याणीं जावें हा विचार श्री॥ राजश्री नाना करितात. त्यास श्री॥ राजश्री पंत प्रधानही लौकर निघावे असें चक्रदेव यांस सांगतात. परंतु लौकिकांत शिंदे याणीं जावें असें चित्तांतून श्रीमंतांचे नाहीं. लोक बोलतात. प्रमाण कशावरून ! श्रीमंतांजवळ मुखत्यार राजश्री नारोपंत चक्रदेव आहेत. आणखी कोणाची गांठ पडत नाहीं व जावसालही होत नाहीं. या रीतीचा विचार चालला आहे. तेवीस लक्ष रुपये शिंदे यांस रोख द्यावे, वारा लक्ष रुपयांची वरात बुंदेले व झांशीवाले यांजवर द्यावी, येणेंप्रमाणें ठरलें आहे. तेविसापैकीं सात लक्ष पुण्यांत द्यावे म्हणजे कूच करून जांबगांवास जावें. जांबगांवास चार लक्ष रुपयांचा भरणा जाहला म्हणजे पुढें गोदातीरीं कांहीं, कांहीं बराणपुरास, मिळोन तेवीस. याप्रमाणें यादी ठरल्या आहेत. हरिभक्ति याचा भाचा दुल्लभदास व राजश्री अन्याबा अभ्यंकर या उभयतांस पैक्याचे बोलीस शिंदे यांजकडे दिले. त्याणीं शिंद्यांसमागमें तेवीस लक्ष रुपये पटत तों पावेतों असावें या प्रमाणें ठरलें आहे. पालखी दुल्लभदास यास दिली. ऐवजाची तरतूद अडीच लक्ष रुपयांची जाली. आणखी चार लक्ष रुपये पदरीं पडल्यावर कूच करावें याप्रमाणें ( ठरलें ) आहे. लौकिकांत शिंदे कूच करून जातील हें कोणी एक म्हणत नाहीं. आठ चार दिवसांत सर्व कळलेवर विनंती लिहितों. राजश्री चिंतोपंत दादा लिमये छ० १ सावानीं पुण्यास आले. रास्ते यांचे वाड्यांत श्रीमंत राजश्री जनोबा सुभेदार आहेत तेथेंच राहिले. जयरामपंत ही आले. राजश्री बाळाजीपंत रत्नागिरीस आहेत. तेथें सनद सरकारची आणावयाविशीं गेली आहे. दहा वारा दिवसांत येतील. एक जागां सर्व मंडळी आहे. ढेंकणे लष्करांत जाऊन वडिलांकडून येत तोंपावेतों येथेंच सर्वांनीं असावें असें ढेंकणे यांचें म्हणणें आहे. राजश्री चिंतोपंत व जयरामपंत व बाळाजीपंत यांचा करार पंधरा लक्ष ( परशुरामभाऊंनीं द्यावयाचे ) ठरले याजमेरीज व्हावयाचा, म्हणोन



श. १७२० शिंद्याचें कूच होण्याची वाटाघाट. इ. स. १७९९

ढेंकणे बोलले; व श्रीमंत राजश्री नानांनीं ( सांगितलें कीं ) चौदा लक्षांचा ठराव जाहला आहे. परंतु रोखच घ्यावे असें नाहीं. ( भाऊंस ) मसलत सांगावी. त्यांत दहा लक्ष वजा करून घ्यावे, चार लक्ष रुपये राहिले तेहि मसलतीमध्ये घ्यावे, मसलत सांगितली नाहीं तरी दहा तूर्त घ्यावे. चार लक्ष रुपये दोन वर्षांनंतर घ्यावे, असें ठरलें आहे म्हणोन सांगितलें. ते समयीं राजश्री बाल-कृष्णपंत बाळ सन्निध होते. हल्लीं ढेंकणे तिकडे जातात. वडिलांजवळ सर्व विदित करितील. परंतु सर्व बंदोबस्त जाहल्याखेरीज परिणाम नाहीं. निर्वाह होणें कठिण. यांतील अर्थ—वडील सर्वज्ञ आहेत. हल्लीं पत्र लिहिलें आहे. वडिलांस ही स्वामींनीं लिहिलें पाहिजे. हे विज्ञापना.

नं. ४६११

श्री.

( पौष शु० ४-१० जाने. )

पै॥ छ० ८ सावान सन तिससा तिसैन.

सेवेशीं विज्ञापना ऐसी जे, श्रीमंत राजश्री पंतप्रधान यांचीं पत्रें दोन व श्री॥ रा॥ नानांचीं पत्रें दोन येणेंप्रों फौज आपणाकडील व दादांकडील यावी म्हणोन गेलीं त्याचीं उत्तरें आलीं कीं, करवीरवासी महाराजांचा दंगा, प्रांतांत नित्य स्वाऱ्या शिकाऱ्या करितात, ये प्रसंगीं फौज पुण्यास आली असतां प्रांताची स्थिति रहाणार नाहीं, असा भाव दर्शविला आहे. त्यास नानांनीं हल्लींही मला सांगितलें कीं, तुमची सरंजामाची फौज अगत्य आली पाहिजे. फौज चांगली असावी, आमचे उपयोगीं आहे, असा भाव बोलण्यांत आहे. त्यास हल्लीं ही पत्री फौज इकडे येण्याचा मजकूर लिहिला आहे. त्यास फौज इकडे आली असतां खर्चाचें तोंड. तिकडे राजे यांची गडबड. दोन तीन हजार फौज आली असतां इतक्या फौजेनें येथील बंदोबस्ती होते असाही भाव नाहीं. त्यास फौजेचा विचार वडिलांस सैन्यांत लेहून पाठविला पाहिजे. वडिलांची आज्ञा येईल त्याप्रमाणें इकडे वडिलीं मला मात्र ल्याहवें. मला लिहिलें असतां “लिहिलें आहे. आज्ञा येईल त्याप्रमाणें विदित करूं;” म्हणून बोलतों. उगाच नाद मात्र लावून ठेवावा. फौज येत नाहीं अथवा येते हें निश्चयांत आणावयाचें नाहीं. इतक्यांत इकडील डौल कसा होतो, शिंदे जातात किंवा जात नाहींत, करवीरवासी यांचा तह सरकारांतून होतो तो होईल किंवा होत नाहीं, हेंही कळेल. आज्ञा येईल त्याप्रों येथें बोलतों. श्रुत होय हे विज्ञापना.

१ तुम्ही परशुरामभाऊंस लिहिलें पाहिजे. २ पत्र वकील मोरो आपाजी परांजपे यांचें पुण्याहून मिरजेस.

श. १७२० परशुरामभाऊंची शेवटची स्वांरी. इ. स. १७९९

नं. ४३१२

श्री.

( पौष शु० ५-११ जाने. )

सेवेशीं आपाजी हरी कृतानेक साष्टांग नमस्कार विनंती उपरी येथील कृशल तागायत छ० ४ सावानपावेतों वर्तमान यथास्थित असे. विशेष मोंगलाची फौज भंडार कवठ्यावर येऊन उतरली. पांच सात हजारपर्यंत सामान आहे. हंलालीचें व जिरा अंकलगीचें ठाणें घेऊन आमचे तालुकियांत उपद्रव करणार असा मनसबा आहे. घडून येईल तें प्रमाण. मिरजेसही या-प्रमाणें लिहून परभारें पत्रें रवाना करावीं. शिंदे व राजश्री यशवंतराव विठ्ठल उभयतां आहेत. अदावतीनें तालुका खराब करतात. कांहीं गुंता नाही. कळावें. बहुत काय लिहिणें लोभ करावा हे विनंती

नं. ४६१३

श्रीगणपति. ( पौष शु० ५-११ जाने. )

पौ० छ० १० सावान. पौष मास. सन तिस्सा तिसैन.

अपत्ये रामचंद्रानें शिरसाष्टांग नमस्कार विज्ञापना तागायत छ० ४ सावान पर्यंत वर्तमान यथास्थित असे. विशेष. आपण पत्र पाठविलें तें पावलें. इकडील वर्तमान कसवे येलवर्गेकरानीं कांहीं बदमामली करून लष्करच्या मार्गाची लुटालूट करूं लागले. याजमुळें कसवेमजकुरास आलों. तोफा लागू केल्या आहेत. बोलणेंही लागलें आहे. एक दोन दिवशीं ठरेल. हल्लीं वडील येथेंच आहेत. गजेंद्रगडापासून तीन कोसांवर आहों. वडिलीं चार पांच पत्रें पाठविलीं तीं पावलीं, परंतु मजकडून उत्तर न गेलें. त्याचें कारण वडिलांपासून पुढें कोपळाकडे गेलों. तिकडे वेवीस दिवस लागले. येथें आलों तों आज दहा दिवस मोर्चे लागले आहेत. वडिलांकडे ( येथून ) माणसें जातात तीं कळलीं नाहीं. सदोबा भाऊनीं कैलासवास केला ! लहान मुलें, वृद्ध मातुश्री, त्यांकडे ईश्वरें पाहिलें नाहीं ! पुण्याकडील वगैरे वर्तमानाचीं पत्रें आपण वडिलांस पाठविलेलीं पाहिलीं. वर्तमान कळलें. सदैव आशीर्वाद पर्जी सांभाळावें. तिकडे फौजा लवकर याव्या म्हणोन मागे ( आपण ) आज्ञा केली होती, त्यास तूर्त करवीरवासीचा मुक्काम बारीचे अलीकडे आला ते पक्षीं मोकाविल्यास हेंच जवळ; व त्याचे चित्तीं सख्य करावें हें फार, परंतु तेथील प्रामाणिकपणा विदितच आहे ! पुढें गेलेवर समजण्यांत येईल. बहुत काय लिहिणें विदित होय हे विज्ञापना.

१ बरडोल परगण्याचा कमावीसदार. त्यानें मंगळवेढ्याचा मामलेदार यास पत्र लिहिलें त्याची ही पकळ मंगळवेढ्याहून दुजूर मिरजेस आली. २ भाऊंच्या लष्करांतून रामचंद्र परशुराम यांचें मिरजेस नाळासाहेबांस पत्र.



नं. ४६१४

श्री. ( पौष शु० ६-१२ जाने. )

पौ॥ छ० ५ सावान. सन तिस्सा तिसैन पौषमास.

सेवेशीं विनंती सेवक बाळाजी दामोदर व गणेशराम पेटे दोन्ही कर जोडून शिर साष्टांग नमस्कार विज्ञापना तागायत छ० पावेतो सेवकाचें वर्तमान यथास्थित असे विशेष. छ० २५ रज्जवीं बेंदवटीहून कसत्रे एलवरगें येथें दोन प्रहरीं आलों. मुक्काम झाला. नंतर तोफा सुरू करणेंविशीं आज्ञा झाली. तीन तीन बार झाले. नंतर बंद करविल्या. दुसरे दिवशीं प्रातःकाळीं सुरू करणेंविशीं आज्ञा झाली तेव्हां सुरू करून दोन दोन बार झाले. तिसरे बार भरून तयार केले. इतकेंत श्रीमंत राजश्री रामचंद्रपंत आपा यानीं आपलेकडील गोलंदाज लावून दिला तेव्हां त्यानें येऊन कोडें केलें. आपले डावे हाताची करंगुळी चिरून विजय तोफेच्या तोंडास तीन बोटे रक्त लाविलें. इतकेंत जय तोफेस इब्रामखान गोलंदाज याणें बत्ती दिली. बारा वरोवर तोफ फुटोन सात तुकडे झाले. उजवे बाजूस दोहीकडे दोन अडीचशें हातांवर तुकडे गेले. पुढें एक गेला. मागें एक. जाग्यावर दोन तीन. याप्रमाणें वर्तमान झालें. जखमी लोक शिलेमान नाईक दर्यावर्दी यास डावे पायेच्या नळ्यास तोफेचा तुकडा लहान लागोन पाय चिरला. जखम हलकी आहे. मोर्चांत तोफेजवळ आहे. हुशार आहे. शेख वली दर्यावर्दी तासगांवचा आला त्यास बिराणे फार लागले आहेत. गोटांत आहे. हुषार आहे. शेख मुराद बाणदार याणें बाण पहिले दिवशीं लाविले त्या समर्थी बाण हातांत फुटोन भक्का लागला आहे. हुशार आहे. इब्रामखान गोलंदाज यास पांच चार बिराणे लागले आहेत. हुशार आहे. तोफेजवळच मोर्चांत आहे. गोळे लावीत असतो. शिवाय मग आणखी कोणास जखम नाही. श्रीमंत राजश्री आपाकडील गोलंदाज, त्यानें विजय तोफेचे दोन गोळे लाविले ते गांवावरून पार जाहले. आम्हांवरोवर गोलंदाज दोषेच आहेत. परंतु गोळे चांगले खाशांचे मर्जी-जोगते लावितात. जय तोफेचा गाडा धुरा तक्त मोडोन चूर झालें. ढलप्याच उडाल्या. चाकें ही थोड थोडीं जायां झालीं. व विजय तोफेचा धुरा मोडला. तोफ कोतवालगाड्यावर घातली. पहिले गाड्यास नवा धुरा घालून गजेंद्रगडास बैल गाडीवानसुद्धां रवाना केले. उर्दूक येतील. येथून तीन कोस आहे. गडाहून चार तोफा आणविल्या आहेत. यलवरगें गांव मातवर आहे. ऐंशी बुरूज आहेत. तीनशें घोडे गांवांत आहेत. पायचे लोक दोन हजार आहेत म्हणतात. गांवांत तोफ नाही. जेजाला सात आठ आहेत. गोळीचा मार बहुत

श्री. १७२० परशुरामभाऊंची शेवटची स्वांरी. इ. स. १७९९

होत आहे. फौजा श्रीमंत राजश्री रामचंद्रपंत आपा व दांजीसाहेब, विठलराव वावा, हरवाआपा वगैरे झाडून एकच झाल्या आहेत. चोहोंवाजूने उतरल्या आहेत. रामचंद्रपंत आपा तोफेच्या मार्गे जवळच आहेत. राहुटी देऊन भोजन तेथे होत असते. हल्ल्याची तजवीज आहे. सुतार गांवगळाचे आणिले आहेत. शेंडाचे भारे हजारां येऊन पडले आहेत. गाडदी लोक दहा पंधरा आज पावेतो ठार जाहले. आम्हीं उभयतां तोफेजवळ मोर्चीत जात असतो. सर्व लोक सुद्धा क्षेम आहां. सेवेशीं श्रुत होय हे विज्ञापना.

नं. ४६१५.

श्री. ( पौष. शु० ६-१२ जाने. )

छ० ६ सावान. सन तिसा तिसैन. पौष.

सेवेशीं विनंती सेवक श्रीधर गोविंद साष्टांग नमस्कार विज्ञापना तागायत छ० ५ सावानपावेतो यथास्थित असे विशेष. चतरसिंग सातारियाहून माधारा येतांना श्रीमंत राजश्री वावासाहेब पीछावर कराडपावेतो आले होते. परंतु चतरसिंग शिराळेस गेला यामुळे तेथून माधारे सातारियाकडे गेले. गुरुवारीं मौजे शिराळे येथें मुकाम होता. रास्ते यांची फौज चतरसिंगाचे पाठलागावर दोन चार कोस आली होती. गांठ पडली नाही. मागती सातारिस गेली. चतरसिंगाचा ( सातारा ) शहरास व खेड्यांस वगैरे उपसर्ग लागला नाही. रास्ते यांचा तळ लुटून माधारा फिरला. सेवेशीं श्रुत होय हे विज्ञापना.

नं. ४६१६

श्रीगणपति. ( पौष. शु० ६-१२ जाने. )

चिरंजीव राजश्री वळवंतराव यांसीं आशीर्वाद उपरी. आपण छ० २० रजवर्ची व छ० २३ रजवर्ची पत्रे पाठविलीं तीं छ० २६ मिनहूस पावलीं. “करवीरकरांचा मुकाम वणूराजवळ आहे. ठाण्यावर काट चालत नाही. कितूरकरांचें संधान गोखले यांजकडे व करवीरकरांकडे आहे” म्हणोन लिहिलें तें कळलें. व राजश्री नारो हरी यांचें पत्र छ० १६ रजवर्चे पाठविलें तें पोहचलें. चिरंजीव सौभाग्यवती रमाबाई वाईस गेल्याचें कारण लिहिलें तें समजलें. खाना छ० २८ रजव. बहुत काय लिहिणें हे आशीर्वाद. दौलताबादी गड्या सुमार १० दर साडेचार पांच रुपयेच्या किंमतीच्या व दोन गड्या कीर्दीच्या दर दहावाराच्या अशा बारा गड्या मुजरद सांडणी स्वाराबरोबर पाठवून द्याव्या. येथें कागद खर्ची व खासा मिळत नाही. लवकर पाठवाव्या. खाना छ० मजकूर. हे आशीर्वाद.

पौ॥ छ० ५ सावान सन तिसा तिसैन पौष.



( ५७४८ )

श. १७२०

रास्त्यांचा उंत्रजेस मुकाम. इ.स. १७९९

नं. ४६१७

श्री. ( पौष शु ० ६-१२ जाने )

पै॥ छ० ६ सावान. सन तिस्सा तिसैन.

सेवेशीं विनायक विश्वनाथ कृतानेक साष्टांग नमस्कार विज्ञापना तागायत छ० ५ सावान यथास्थित असे. विशेष. स्वामीनीं श्रीमंत राजश्री बाबासाहेबांचे पत्रीं नमस्कार लिहिले ते पावोन संतोष जाहला. इकडील सविस्तर मजकूर श्रीमंतांनीं लिहिलाच आहे त्याजवरून विदित होईल. आमचा मुकाम प्रस्तुत उमरजेवर आहे व राव रास्ते मार्गे दोन कोसांवर आहेत. तेथें येऊन तीन दिवस झाले. आज कर आहे त्यापेक्षां मुकामच होईल. पुढें जाण्याची मसलत होत आहे. जिल्हेचे गांवगन्ना वगैरे रोखे करून ऐवज व तोफेचे बैल वगैरे घेत आहेत. श्रीमंत राजश्री बाबासाहेबांजवळ राजश्री अंताजी गोपाळ वगैरे दोन तीनशें स्वार येऊन पोहचले. बाबासाहेब घोडीची वाट पहात आहेत. राजश्री केसोपंत दादा काळे याणीं घोडी स्वामींस दिलेली ती आमचे बेगमीची होती म्हणोन बाबासाहेब म्हणत होते. परंतु ती घोडी प्रस्तुत मिरजेस नसेल. आपलेकडील लोकांस स्वर्चास लवकरच रवाना होईल म्हणोन पत्रीं आज्ञा, त्यास लवकर पाठविलें पाहिजे. पंधरा दिवस लोकांस पैका पावला नाही. या प्रसंगीं जातां येत नाही म्हणोन लोक राहिले आहेत. विदित होय हे विज्ञापना.

नं. ४६१८

श्रीगनपति. ( पौष शु ० ७-१३ जानेवारी. )

चिरंजीव राजश्री बळवंतराव यांसीं प्रती परशुराम रामचंद्र आशीर्वाद उपरी. आपण छ० २६ रजवर्ची पत्रे पाठविलीं तीं छ० २ सावानीं पावलीं. त्यांतील मजकुराचीं उत्तरे बीतपशील कलमवार.

“वाळव्याचें ठाणें राजश्री गणेशराव याणीं बसविलें. थोरातास कैद केलें. मिरजप्रांती थोराताच्या नेमणुकेविशीं रोखे करणार. चहूंकडून उपद्रव होतच आहे.” म्हणोन लिहिलें तें कळलें. थोराताचा सरंजाम बहुता दिवसाचा होता. ईश्वराच्या इच्छेस आलें तें खरें ! कलम १

“नवाबाची फौज परांड्याजवळ होती ते माघारी गेली. सुरापूरकराचा जमाव चांदकवड्यास आला. बरडोलाकडे जाणार अशी बातमी आहे,” म्हणोन लिहिलें तें कळलें. चहूंकडे शिलशिला आहे. प्रजेचा भोग म्हणावा ! कलम १ चि ॥ राजश्री विठ्ठलराव बापू यांस समाधान नाही म्हणोन लिहिलें,

१ हरी परशुराम यांच्या लष्करांतून मिरजेस बाळासाहेबांस पत्र.

( ५७४९ )

श. १७२० परशुरामभाऊंची शेवटची स्वांरी. इ.स. १७९९

त्यास त्यांचें पत्र पुण्याहून निवर्तों असें आलें होतें. आपणांस लिहिलेंच असेल. त्यास सातआठ हजार रुपये खर्चास पाठविले पाहिजेत. येथें चि ॥ राजश्री चिंतामणराव आपाची निकड ( कीं ) त्यास आणवावें. शेवग्याच्या शेंगा व सुरण पांच शेर पाठविलें तें पावलें. कागदाच्या गड्ड्यांविषयी पेशजी आपणास लिहिलें आहे त्याप्रमाणें गड्ड्या रवाना कराव्या कलम १

चिरंजीव राजश्री श्रीपतराव भाऊ येऊन पोचले. त्यांजबरोबर आपण पत्रें दिलीं होतीं तीं त्याणीं पावतीं केलीं व वर्तमानही सांगितलें. कलम १

चि॥ राजश्री रघुनाथराव दादा मिरजेस आल्याचें व आपल्यास न भेटतां तसेच माघारे गेल्याचे वगैरे लिहिलें तें कळलें. कलम. १

वाई प्रांतीं नक्षत्रवृष्टि पर्जन्यासारखी झाल्याचें व बैलानें भाषण केल्याचें व हुकराच्या कौतुकाचें वगैरे वर्तमान लिहिलें तें कळलें. ईश्वरी इच्छा काय आहे कळत नाही ! कलम १

“सुरसुभ्याकडील सामान आलसंदच्या मुक्कामास आलें. बेलवटी वगैरे ठाणीं घोरपडे यांजकडील घेतात अशी बोलवा आहे” म्हणोन लिहिलें तें कळलें. कलम १.

वाळव्याच्या मजकुराविशीं सरकारचें पत्र आपल्यास आलें त्याची नकल व गणेशराव यांच्या पत्राची नकल पाठविली ती पावली. कलम १

चि॥ राजश्री हरिपंत बाबा यांजकडून लखोटे आले ते पाठविले ते पावले. कलम १

विश्वासराव रास्ते नवज्वरानें वारले. म्हणोन लिहिलें तें कळलें. वाईट गोष्ट जाहली. श्रीसत्ता प्रमाण ! बहुत वाईट जाहलें. क. १

एकूण अकरा कलमें लिहिलीं आहेत त्याजवरून कळेल. रवाना. छ०६ साबान. बहुत काय लिहिणें. आम्ही येथें टीकर च्या ( १ ) ठाण्यास उतरलों आहों. कधीं उलगडा होतो पहावें. येथील उलगडा जाला म्हणजे सावनूर प्रांतीं जाऊं म्हणतां. ईश्वराची इच्छा प्रमाण ! लोभ असावा हे आशीर्वाद.

नं. ४६१९

श्रीगणपति. ( पौष शु० ७-१३ जाने. )

चिरंजीव राजश्री बळवंतराव यांसीं आशीर्वाद उपरी. राजश्री नाना

२ मिरजेहून निघालेला जासूद भाऊंच्या लष्करास सहावे दिवशीं पोचला. त्याबरोबर मिरजेहून बाळासाहेबांनीं सुरण पांच शेर पाठविला तें असो. पण शेवग्याचाशेंगा पाठविल्या त्यांचा ताजेपणा कितपतसा राहणार ! अनेक पत्रांतील उल्लेखांवरून शेवग्याच्या शेंगा हा भाऊंच्या आवडीचा पदार्थ असावा असें दिसतें.



यांच्या पत्राची नकल व मोरो आपाजी परांजपे यांचीं अस्सल पत्रे आपणांस आलीं तीं व बाळकृष्णपंत बाळ यांचे पत्र आलेले पहावयास पाठविले तें पाहून सारीं पत्रें माघारीं पाठविलीं आहेत. पुण्याकडील वर्तमान व ढेंकणे यांच्या भाषणांचा चढ लिहिला तो कळला. वरे ! श्रीइच्छेनुरूप घडेल तें खरें ! सर्व भार श्रीवर आहे. काळजी तरी कोठपर्यंत करावी ? गोळ्यांचा मजकूर लिहिला तो समजला. त्यांजविशीं राजश्री नानांस पेशजी पत्र पाठविलें आहे. पावलेंच असेल. छ० ६ सावान. लोभ करावा हे आशीर्वाद. चिरंजीव श्रीपतरावभाऊनीं आपले निरोप सांगितले तेणेंकरून बहुत संतोष वाटला. हे आशीर्वाद.

पै ॥ छ० ११ सावान. सन तिस्सा तिसैन. पौष.

नं. ४६२०

श्री. ( पौष शु० ७-१३ जाने. )

पै छ० ६ सावान. सन तिस्सा तिसैन पौषमास.

सेवेशीं विज्ञापना. उगरगोळच्या सुमारे खासा स्वारी राहून नवलगुंद व मोरव वगैरे आणखी ठाणीं घालावीं आणि हुबळीकडे फौज ( पाठवावी व ) कुंदगोळ वगैरे ठाण्यांचा बंदोबस्त करावा अशी ( येथील ) योजना आहे. आज बुधवारचा मुकाम संवदत्तीवरच आहे. राजश्री धोंडोपंत गोखले यांजकडील फौज किचूर प्रांतांत होती ती धारवाडाकडे माघारी आली. कारण स्वारीचा रोख इकडे पडला याजमुळे. कळावें. किचूरकर तूर्त काळीं बधत नाहीं असें सिद्ध झालें. या उपरी काय काय मसलत करितात पहावें. गोखले हल्लीं लष्कर आहे या सरदेस येणार अशी बोलवा आहे. सेवेशीं श्रुत होय हे विज्ञापना.

नं. ४६२१

श्री. ( पौष शु० ७-१३ जाने. )

पै ॥ छ० ६ सावान. सन तिस्सा तिसैन. पौष मास.

सेवेशीं विज्ञापना. आत्माराम भिवाजी इकडील बालणें पुण्यांत बोलत आहेत त्याणीं ठराविलें कीं, “ तीन लाख रुपये सरंजाम नवा महाराजांकडे द्यावा. इकडील फौज सरंजामीदाखल चाकरीस पुण्यास असावी. ” हें वर्तमान राजश्री बळवंतराव खांडेकर याणीं हुजूर लिहिलें होतें. त्यास हल्लीं पुण्यांत मसलत टिपूवर जावयाची सिद्ध होत आहे. त्यास इंग्रज व मोगल व पेशवे त्रिवर्गानीं जावें. त्यास आत्माराम भिवाजीचें बोलणें राहून इंग्रजांच्या मसलतींत टिपूवर जावयाचे त्रिवर्ग तसे हे चवथे, इकडील फौज असावी,

१ नारो हरी करंदीकरांचे पत्र करवीरकरांच्या लष्करांतून मिरजेस. २ नारो हरी करंदीकर यांचें पत्र करवीरकरांचे लष्करांतून मिरजेस.

श. १७२० परशुरामभाऊंची शेवटची स्वांरी. इ. स. १७९९

हा मानस वळवंतराव खांडेकर यांचा. याजकरितां खांडेकर याणीं लिहिलें कीं, हुजूरचें आज्ञापत्र स्वदस्तूरचें आल्यास बोलून ठरावून घेतों. त्यावरून काल भौमवारीं स्वदस्तूरचें पत्र खांडेकर यांस गेलें. त्यांतील मजकूर “ खंडणी होईल ती चहूं जागां यथाविभागें व्हावी, प्रांत सुटेल त्याची वांटणी चहूं जागां व्हावी. याप्रमाणें ठरावांत आणावें; म्हणजे फौज कुमकेस देऊं. याप्रमाणें लिहिलें आहे. श्रीमंत राजश्री “ भाऊसाहेबांस वखें आलीं, परंतु रास्ते याणीं आपणाजवळ ठेऊन घेतलीं आहेत. एक वेळ भाऊसाहेबांनीं यावें असें रास्ते यांचें म्हणणें आहे. याजकरितां वखें ठेऊन घेतलीं आहेत.” म्हणोन खांडेकर याणीं लिहिलें आहे. कळावें सेवेशीं श्रुत होय हे विज्ञापना.

नं. ४६२२ श्रीगणपतिर्जयति. ( पौष. शु० ८-१४ जाने. )

पै॥ छ० ११ सावान. सन तिस्सा तिसैन. पौष.

तीर्थस्वरूप राजश्री काकासाहेब वडिलांचे सेवेशीं.

अपत्यें चिंतामणीनें दोनी कर जोडून शिर सा॥ नमस्कार विज्ञापना. येथील कुशल तागायत छ० ७ माहे सावान पर्यंत मुक्काम येलवर्गे नजीक गजेंद्रगड येथें वडिलांचे आशीर्वादेंकरून सुखरूप असे. विशेष. वडिलीं सांडणीस्वार यांजबरोबर छ० २७ रज्जवचें आशीर्वादपत्र पाठविलें तें छ० २ साबानीं मुक्काम मजकुरीं पावलें. “कागदाच्या गड्या शिलकेस नाहीत. पुण्याहून आणविल्या आहेत, आल्यावर पाठवितों व चि॥ राजश्री बापूस समाधान नाही. धात जाते. दीक्षितबावांकडे कारकून पाठवितों म्हणून, चिरंजीवांनीं लिहिलें आहे;” म्हणून वडिलीं लिहिलें, त्यास कारकून पाठवावयाची आज्ञा केली पाहिजे. राज्यांत दुश्चिन्हें जाहल्यामुळें श्रीमंतांनीं ग्रहमख शांत केली म्हणून लिहिलें तें कळलें. इकडील मजकूर तर ठाणें येलवर्गेस मोर्चे लागले आहेत. बारा दिवस जाहले. तोफा मिरजेपैकीं एक व गजेंद्रगडपैकीं एक एकूण दोन तोफा सुरू आहेत. मोर्चे तटानजीक गेले आहेत. सुरंगाचें काम लागलें आहे. ठाण्यांतून बोलणें लागलें आहे. आंत दोनशें स्वार आहेत त्यांस घोडीं हत्यारेंसुद्धां सोडावें आणि वीस हजार रुपये व ठाणें ध्यावें याप्रमाणें ते देतों असें बोलत होते. परंतु तो ठराव हजार दोन हजारांकरितां राहिला. आणखी काय ठरतें पाहवें. ‘मलकापुरीची चाल सर्वत्र आहे. माणसांनीं दिकत घेऊं नये’ म्हणून लिहिलें, त्यास माणसांचें म्हणणें, रोजमरा घेतों. परंतु लष्करची महागार्ह, माप लहान, दोन रुपयांनीं पोट भरत नाही. त्यास तैनातपैकीं दरमहा



अर्ध रुपया जाजती देवावा. याप्रमाणें म्हणतात. त्यास जाजतीची आज्ञा जाली पाहिजे. त्याखेरीज निभाव पडत नाही. वडिलीं पौष अखेरपर्यंत खर्चाची वेगमी ( केली आहे ) म्हणून लिहिलें, त्यास लष्करांत महागाई; तेव्हां दरमाहा जाजती लागतो व रोजमरेचा ऐवज पटाप्रमाणें येतो. त्यास मोतदार पांचसहा घोड्यांस अगदीं नव्हते ते नवे ठेविले व हत्तीकडे वैरणीस चार बैल भाड्याचे करणें म्हणून आज्ञा होती ते ठेविले आहेत. व आणखी किरकोळ परीट व भिड्यांकडील माणसें यांचा रोजमुरा लिहून आला नाही. व सारवान वगैरे पांचचार माणसें नवीं कार्याकारण ठेविलीं आहेत. यास्तव पौष अखेरपर्यंत ऐवज पुरणार नाही. ऐवज आला हा लोकांचे मागील देण्यास व रोजमरेस होईल. यास्तव आणखी या महिन्यास खर्चास पाठविलें पाहिजे. सेवेशीं विदित होय हे विज्ञापना.

नं. ४६२३

श्री.

( पौष शु० ८-१४ जाने. )

पौ० ६० ११ सावान. तिस्सा तिसैन. पौष.

विज्ञापना ऐसी जे. तागायत ६० ७ सावान सेवकाचें वर्तमान यथास्थित असे. विशेष. स्वामींचीं पत्रें ६० ३० रजवचीं पाठविलीं तीं पावलीं. बाळकृष्णपंत भाऊंचें पत्र व पुरवण्या होत्या त्या प्रविष्ट केल्या. श्री॥ राजश्री नानांस पत्र नव्हतें. श्री॥ राजश्री भाऊसाहेब यांचें पत्र ६० २२ रजवचें स्वामीस आलें, येलवर्गें यास मुकाम आला, म्हणोन लिहिलें, त्यास आज्ञेप्रमाणें श्री॥ राजश्री नानांस श्रुत केलें. मुसा प्रू याणें अंजनीचे मुकामाहून रोखा जाखापुरास केला होता त्याची नकल पाठविली ती पावली. श्री॥ राजश्री नानांस मजकूर विदित केला. त्याणीं आज्ञा केली कीं, कोण असेल त्याचे तोंडांत देणें! सरकारतालुका खराब करणें हे गोष्ट काय? इकडे बोभाट आला तरी पाहोन घेऊं. याप्रमाणें उत्तर केलें आहे. त्याजपाशीं सामान काय आहे हा सुमार पाहून पारिपत्य जाहल्यास फार उत्तम आहे. अगोदर एक वेळ सांगोन पहावें. नच ऐकिल्यास तोही विचार मजीस आल्यास व्हावा. तूर्त प्रसंगीं कजिया बोभाट आला असतां येथें कोणी मनास आणीत नाही. शिंदे यांचे जाण्याचे गवगव्यामध्ये चूर आहेत. तिकडील तिकडे सुमार पाहून बंदोबस्त व्हावा. मंगळवेढें यांजकडील बातमी असावी. बहुत काय लिहिणें कुपा लोभ असों दिलहा पाहिजे. हे विनंती.

( ५७५३ )

श. १७२० परशुरामभाऊंची शेवटची स्वांरी. इ.स. १७९९

नं. ४६२४

श्रीगणपति. ( पौष शु० ८-१४ जाने. )

पै॥ छ० ९ सावान. तिस्सा तिसैन. पौष.

अपत्ये हरीने शिरसाष्टांग विज्ञापना. येथील क्षेम तागायत छ० ७ सावानपर्यंत मुक्काम उंबरज यथास्थित असे. विशेष. वडिलीं पत्रे पाठविलीं तीं पावलीं. लिहिला मजकूर कळला. लष्करचीं पत्रे पावलीं. सातारेप्रकरणीं वर्तमान परवां सांडणीस्वार याजबरोबर लिहिले आहे त्यावरून विदित होईल. हल्लीं वडिलांकडे लष्करास पत्रे लिहोन लखोटे करून मुद्दाम जासूद जोडी पाठविली आहे. परंतु वडिलीं माहीतगार जासूद देऊन रवाना करावी. कागद निकडीने पोचले पाहिजेत. मार्गाने कागद निभावून जातसे जाहलें पाहिजे. पुणेकडील सर्व वर्तमान परांजपे लिहीतच आहेत. नानांस ज्वर येत असतो. राजश्री माधवरावजी या मुक्कामास आले आहेत. पुणेयास सातारेप्रकरणीं लिहिले आहे. तिकडून लिहिले येईल तसें करतील. पेंढारी वडिलांकडून चिकोडी तालुकेयांत आले आहेत म्हणोन लिहिले ते कळले. सध्यां महाराजांचा मुक्काम कोठें आहे, राजश्री धोंडोपंत गोखले कोठें आहेत, हेही त्याहावे. सेवेशीं श्रुत होय हे विज्ञापना.

नं. ४६२५

श्री. ( पौष शु० ८-१४ जानेवारी )

पै॥ छ० ११ सावान. सन तिस्सा तिसैन. पौष.

विज्ञापना. तागायत छ० ७ सावान इंदुवासर सेवकाचें वर्तमान यथास्थित असे. विशेष. श्रीमंत राजश्री नानांस वधू पाहण्याकरितां वेदमूर्ती राजश्री नारायण भट्टजी यांची रवानगी आजच केली. राजश्री बाळकृष्णपंत भाऊ यांची कन्या आहे. आणखी ही एक मुलगी पाहण्याची आहे. ईश्वरी

१ पत्र बाळासाहेबांस हरी परशुराम यांचें. २ मोरो आपाजी परांजपे वकील यांचें बाळासाहेबांस पत्र मिरजेस. ३ हे श्रीमंत राजश्री नाना म्हणजे नानाफडनवीस नव्हत. हे गोविंदराव गंगाधर पटवर्धन मिरजकर. यांस वामनराव आणि कृष्णराव असे दोन पुत्र झाले त्यानीं पुढें मिरजजहागिरीतून निराळा हिस्सा तोडून घेतला तेंच संस्थान सोनी हें होय. मालक बेवारस वारल्यामुळे व विट्ठलसरकारांतून दत्तकाची पराधानगी न मिळाल्यामुळे पुढें हें सोनी संस्थान खालसा झालें. ४ हे बाळकृष्ण महादेव बाळ, वास्तव्य कल्याण. नाना फडनविसांच्या विश्वासांतले कारकून. यांचीच कन्या गोविंदराव नानांस वधू नेमण्यांत येऊन पुढें दोन महिन्यांनीं मिरजेस लग्न झालें. बाळ यांचे वंशज मिरज, सांगली व तासगांव येथे आहेत.



सूत्र असेल त्याचा निश्चय होईल; (असे) वडिलीं लिहिलें तें कळलें. राजश्री बाळकृष्णपंत पुसत हेति कीं आम्हांस तुम्हांकडील जावसाल समजावा. त्या-वरून मशारनिलहे यांस सांगितलें की, भटजी वधू पाहण्यास येत आहेत. तुमची कन्या आहे. आणखीही एक दोन वधू ऐकण्यांत आहेत. पाहून मिरजेस गेल्यानंतर निघावयाचें समजेल. भटजी दोनचार दिवसांत येतील. याप्रमाणें उत्तर केलें. श्रुत होय. बहुत काय लिहिणें हे विज्ञापना.

नं. ४६२६ श्री. ( पौष शु. ८-१४ जाने. )

पै॥ छ० ११ सावान. सन तिसा तिसैन. पौष.

‘सेवेशीं विज्ञापना. तागायत छ० ७ सावान इंदुवार वर्तमान यथा-स्थित असे. विशेष. राजश्री रामकृष्णराव गंगाधर भानु जांवंई यांस तालुके विजयदुर्ग येथील सुभा सरकारांतून सांगितला. सनदा जाहल्या. तालुक्यास ही खाना जाहल्या. वडिलांस कळावें म्हणून लिहिलें आहे. श्रुत होय हे विज्ञापना.

नं. ४६२७ श्री. ( पौष शु० ८-१४ जाने. )

‘सेवेशीं आपाजी हरि. कुतानेक सा॥ नमस्कार विनंती येथील कुशल ता॥ छ० ७ सावान सोमवार प्रातःकाळ प्रहर दिवस मु॥ बावची पां करजगी येथें स्वामीचे कृपेंकरून सेवकाचें वर्तमान यथास्थित असे. विशेष. इकडील वर्तमान मोंगलांचे फौजेचा मुकाम भंडारकवठ्यावर आहे. रेवतगांवचें ठाणें त्याणीं हल्ला करून ठाणें घेतलें. जिरे अंकलगीस फौज गेली आहे. गोळी उडत आहे. बाहेरील लोक चार पांच जायांजखमी काल जाले. आज काय होतें पहावें. ( मोंगलाची ) दोन हजार फौज आहे. हजार गाडद आहे. काराणिक मनुष्य जनार्दन शिवाजी व शिंदे आहेत. घासदाण्याविशीं वगैरे मनस्वी उपद्रव करणार. शिवाराची खराबी जहाली. गांव बेचिराख जहाले. दोन चार ठाणीं राहिलीं आहेत त्यांचा बचाव जाहला पाहिजे. विना सरकारचें सामान आल्याशिवाय बचाव होत नाही. सामान यावयाचा अवकाश

१ धोंडो बापूजी जोशी यांचें पत्र पुण्याहून मिरजेस २ ज्यांस पत्र लिहिलें त्यांचे म्हणजे गंगाधरराव गोविंद ऊर्फ बाळासाहेब यांचे जांवंई. ३ नाना फडनवीस यांच्या भिडेमुळें सरकारांतून सनदा झाल्या, परंतु अंमल कधींच झाला नाही. रुंदर रामकृष्णराव हे मिरजेस सासुरवाडीस येऊन राहिले. ४ हा वरडोल परगण्याचा मामलेदार. याचें हें मिरजेस बाळासाहेबांस पत्र. ५ चडचणकर.

(-५७५५)

श. १७२० परशुरामभाऊंची शेवटची स्वारी. इ. स. १७९९

व मर्यादा राहिली नाही. येविशींची आज्ञा काय ते करावी. येथून लिहिण्याची मर्यादा राहिली नाही. मानूर शिरेढोण इकामलाद इतकी ठाणीं (?) आहेत. तिकडून कामगारीस लोक गेले होते, आल्यानंतर रवाना होतील असे लिहिले होते, परंतु इकडील तालुक्याची आस्था आपण सोडली ! आज पावेतों शिंदे यांस जरब स्वामींची होती त्याणीं यासमयीं आगरउचनादार. (?) विना शिंद्यास जरब बसोन रेवतगांवचें ठाणें घेतल्याची इरे असली पाहिजे. चढचण घेतल्याशिवाय उसनें फिटत नाही. ठाणें घेतल्यानंतर या ठाण्याकरितां त्याची फौज कांहीं येत नाही. तत्राप आल्यास चिंता नाही. परंतु उसने फिटेल. कांहीं सामान मागे विनंती लिहिली तेव्हां आले असतें तर इतका प्रकार न होता. पारिपत्यास फौज आल्यास ऐवज उगवेल. यांत मर्जी जसी असेल तैसी वर्तणूक करूं. सेवेशीं श्रुत हे विज्ञापना.

नं. ४६२८

( पौष शु० ८-१४ जाने. )

पौ॥ छ० ९ सावान. रवाना छ० ७ सावान.

“आज प्रहर दिवसानंतर कासेगांवास पठाण करोल आले होते त्यांपैकीं दोनतीनशें पठाण मंगळवेढ्यास पंढरपूरचे वाटेनें येऊन गोळीच्या टप्प्यावर उभे राहिले. आम्ही सावधच होतो. शेंदोनशें प्यादे व घोरपड्यांच्या पागेपैकीं १५० राऊत वस्तीस रहावयास आले होते त्यांस मिळवून घेऊन व कासेगांवचे पांचचारशें दांडगे मिळवून आम्ही त्यांचे तोंडावर गेलों. दोन प्रहरपर्यंत ते तलावे करीतच होते. इकडील सामानाचा जथ पाहून मग ते माघारे माणेच्या पाण्यावर जाऊन उतरले. त्याणीं कारकून पाठविला कीं, “लवकर कोणी शहाणा माणूस पाठवून खंडणीचा जाबसाल उरकणें. नाहीतर मागून चार हजार पठाण येणार. मग फार जड जाईल.” आम्ही कांहींच उत्तर केलें नाही. ”

नं. ४६२९

श्री. ( पौष शु० ८-१४ जानेवारी. )

पौ॥ छ० ११ सावान. सन तिसातिसैन. पौष.

सेवेशीं बाळकृष्ण महादेव. कुतानेक साष्टांग नमस्कार विज्ञापना तागायत छ० ७ सावान पावेतों स्वामीचे कृपेंकरून वर्तमान यथास्थित असे. विशेष. स्वामींनीं छ० २२ रजवचें पत्र एक व छ० ३० मिनहूचीं पत्रें तीन पाठविलीं तीं उत्तम

१ गोविंद केशव काळे याचें मोरोपंत तात्यांस पत्र मंगळवेढ्याहून. २ पुण्याहून नानांच्या कारकुनाचें पत्र मिरजेस बाळासाहेबांस.



समयीं पोहोचोन संतोष जाहला. सविस्तर मजकूर श्रीमंत नानांस निवेदन केला. उत्तर मागाहून सेवेशीं पाठवितों. श्री॥ राजश्री नानानीं छ० ५ सावानचें स्वामींस पत्र पाठविलें तें पावलेंच असेल. त्याअन्वये उत्तरीं स्वचित वडिलांस सुचवून आणवून रवाना केलें पाहिजे. श्री॥ राजश्री नानांचे शरीरीं शीतज्वराची पीडा जाहली आहे. औषधी व दैवी उपाय करीत आहेत. श्रीकृपेनें आरोग्य सत्वर होऊन येईल. शिंघांचे रवानगीचा विचार पडला आहे. जातील तो सुदिन. बायांचे समजाविशींचीं कारस्थानें चाललींच आहेत. समजी व्हावी असाही विचार आहे. सांप्रत कारभार शिंदे यांचा आहे. श्रीमंत राजश्री भाउसाहेबांनीं समीप यावें हें फारच चांगलें. करवीरवासी महाराजांकडील बोलणें होऊन “ सरकारांतून चिकोडी मनोळी, शिवाय पावणे तीन लक्षांचे महाल द्यावे आणि राजांनीं प्रांत घेतला असेल तो गोळी न वाजतां सरकारांत द्यावा; या प्रमाणें ठरोन राजाकडील बोलणार राजश्रीकडे गेले आहेत. राजश्री शिवरामपंत थत्ते ही मागाहून श्रीमंत पंतप्रधान रवाना करणार आहेत. महाराजांनीं समेटून घेतल्यास उत्तम; नाहीतर मसलत होईल. सेवेशीं श्रुत होय हे विज्ञापना.

नं. ४६३०

श्री. ( पौष शु० ८-१४ जानेवारी )

पै॥ छ० ११ सावान. सन तिससा तिसैन. पौष.

सेवेशीं विज्ञापना. तागायत छ० ७ सावान इंदुवार सेवकाचें वर्तमान यथास्थित असे. विशेष. लक्ष्मीबाई शिंदे यांचें व अलिजाबहादर याचें कटाक्ष मिटत नाही. रायाजी पाटील बायांकडून जाऊन, मार्गारे आले. बाया कूच करून श्रीगोंद्याचे रोखें गेल्या. येथें सरकारांत वहमा पडिला कीं श्रीमंत राजश्री भाऊसाहेब यांचें त्याचें सूत्र एक विचारें आहे. लोक मनस्वी बोलों लागले. श्रीमंत राजश्री नानांचेही चिंतांत संशय आला. छ० ५ सावानां प्रातःकाळीं भेटीस गेलों होतों ते समयीं श्री॥ राजश्री नानानीं आपणांस पत्र लिहिलें होतें तें मजपाशीं पहावयास दिलें. ( मी ) पत्र वाचून पाहोन दिलेवर लखोटा करून आपणाकडील दोन असामी प्यादे यांजबरोबर तिकडून रवोना जाहलें आहे. मला ही हा मजकूर मिरजेस लिहिणें म्हणजे राजश्री भाऊंस राजश्री गंगाधर रावजी लिहितील ( असें म्हणाले. ) पत्रांत हाच मजकूर

१ महाराजांवर स्वारी करण्याची. २ पत्र मोरो आपाजी परांजपे यांचें पुण्याहून मिरजेस बाळासाहेबांस. तसेंच पुढच्या नंबरचें.

( ५७५७ )

श. १७२० परशुरामभाऊंची शेवटची स्वारी. इ. स. १७९९

आहे कीं “दौलतराव शिंदें यांचें व बायांचें मिटावें येविशीं श्रीमंत राजश्री पंतप्रधान याणीं व दौलतराव याणीं सांगितलें होतें कीं तुम्ही एक विचार होय ते खटपट करणें. त्यावरून बहुताप्रकारें समजुती करीत होतो. परंतु ते गोष्ट जाहली नाही. हल्लीं कूच करून चांभारगोंद्यांकडे गेल्या. कोणी म्हणतात कीं भाऊंकडे जाणार. परंतु आम्हास ते गोष्ट मनांत येत नाही. परंतु तुम्हांस ही सूचना असावी. ” आपण वडिलांकडे लिहावें असा विचार लिहिला आहे. छ० ५ सावानीं प्रहर दिवसास पत्र रवाना जाहलें आहे. वडिलीं उत्तर यथास्थित पाठविलें पाहिजे. बहुत काय लिहिणें. कृपा लोभ असों दिला पाहिजे हे विज्ञापना.

नं. ४६३१

श्री. ( पौष शु० ८-१४ जानेवारी. )

पौ० छ० ११ सावान. सन तिसातिसैन. पौष.

सेवेशीं मोरो आपाजी परांजपे साष्टांग नमस्कार विज्ञापना तागायत छ० ७ सावान वर्तमान यथास्थित असे. विशेष. “राजश्री गणेशराव पेंढे वाळवें येथें ठाणें घालावयाकरितां श्री॥ राजश्री रावसाहेब यांजकडून गेले. त्याणीं वाळवें यांत ठाणें छ० २० रजवीं घातलें; ” म्हणोन स्वामीनीं लिहिलें होतें. त्यास ही गोष्ट चांगली जाहली नाही. बहुता दिवसांचे राजपत्री सरंजामी नामांकित. त्यांजवर सरकारांतून गहजब जाहाला ! येथें लोकांचें म्हणणें कीं ठाणें वसतां संकट आहे. परंतु कांहीं एक जाहलें नाही. याचा अर्थ काय ? ठाणें लढत असतें तरी बहुत चांगलें. सरकारांत ही बोलणें लागलें असतां यथास्थित. तो प्रकार जाहला नाही. थोरात नामी असतां गाफीलपणा जाहला ! ईश्वरी इच्छा ! अलीकडे कांहीं गडबड थोरातांनीं केली आहे म्हणोन बाजार-बातमी आहे. परंतु राजश्री कृष्णाजी थोरात सांपडले आहेत. हें कसे घडेल ? वडिलीं आज्ञापत्रीं लिहिलें पाहिजे. बहुत काय लिहिणें कृपा लोभ असों दिला पाहिजे. हे विज्ञापना.

नं. ४६३२

( १५ जानेवारी. )

श्री.

नकल.

विज्ञापना. तागायत पौष शु ९ भौमवारपर्यंत सेवकाचें वर्तमान यथास्थित असे. विशेष. इकडील मजकूर—



१ पौष शु॥ पंचमी गुरुवार सायंकाळीं सहा घटका दिवसास टिपू-कडील वकिलाच्या भेटी जाहल्या. पोषाख व शिरपेच व जेगा येणेंप्रमाणें दिलें. तिघांसही दिलें. खेरीज हत्ती एक मुख्यास.

१ लेखक यांस शीतज्वर फिरोन येऊं लागला. एक दिवसा आड पाळी आहे.

१ शिंयांकडील बाया यांजकडे फौज आहे त्या पैकीं कांहीं फौज मोरे वगैरे शिंयांकडे उठोन आले. त्यांचीं घरे कोठें कोठें आहेत तेथें बायांकडील राऊत जाऊन घरे लुटून नेलीं. रायाजी पाटील यांचे घर स्वारीस आहे तेथें फौज ( बायांनीं ) पाठविली आहे. येणेंप्रमाणें वर्तमान आहे.

१ पौष वद्य ६ गुरुवासरीं मुख्य, ज्येष्ठ व कनिष्ठ येणेंप्रमाणें प्रातःकाळीं तुळापुरास जाऊन तेथें स्नान संध्यादि भोजन करून सायंकाळचे सहा घटका दिवसास पुण्यांत आले.

१ आवा चिटणीस एका दो दिवशीं लेखकाकडे येत असतात. तेथून मग मुख्यांकडे जातात.

१ आवा चिटणिसाचा भाचा बायांकडे गेला आहे. दोहों चौहों दिवशीं आवा जाणार म्हणोन वदता आहे.

१ करवीरकर यांजकडील आत्मारामबुवा म्हणोन शेणवी वकिलीस हुजूर आले आहेत. ते शिवरामपंत थत्ते यांचे विद्यामानें सरकारांत बोलणें बोलोन कराराच्या यादी ठरल्या. त्यांतील भाव चिकोडी मनोळी दोनी ठाणीं त्यांस देऊन खेरीज तीन लक्षाचा सरंजाम दिला. त्याणीं सरंजामांत चाकरी हुजूर करावी. याप्रमाणें बोलणें ठरलें. सरकारचा निरोप थत्ते यांचे विद्यमानें जाहला. लेखकाकडे जावयाचें, त्यास तें बोलणें शंकर जोशी यांचे विद्यमानें आहे. तेथें वकील गेले होते. सरकारचा करार मदार ठरला तो त्यांस सांगितला. शंकर जोशी यांसीं नाना बोलिले जे, “तुम्हांकडे याणीं चाकरी करावी तें राहिलें, आणि तुम्ही हुजूरची चाकरी करावी हें काय कबूल केलें? असो. जें जालें तें बरेंच आहे. महाडचे मुक्कामीं दोन लक्ष रुपये तुम्हांस देविले ते वेळचे बोलणें असें नव्हतें. ” याप्रमाणें आहे.

१ टिपूच्या वकिलांनीं बाजीराव वगैरे तिघां बंधूंस पोषाख शिरपेच व जेगा असें प्रत्येकीं दिलें. शिवाय बाजीराव यांस हत्ती नजर केला. २ पेशवे, अमृतराव व चिमाजी आपा. ३ शिंयाचे कारभारी. हे नांवांकडे येत असतात. ४ पेशव्यांकडे.

श. १७२० परशुरामभाऊंची शेवटची स्वांरी. इ. स. १७९९

१ पौष वा ८ इंदुवारी सायंकाळीं सहा घटका रात्रीस गोविंदराव काळे व शिवरामपंत थत्ते हे उभयतां नजरबंद करून वेड्या घातल्या. काळे यांस सिंहगडाकडे नेले. थत्ते यांस कर्नाळा कल्याणाकडे कोकणांत आहे तेथे नेले. कारण समजले नाही.

१ या प्रकरणीं आणीक गृहस्थ आहेत त्यांचा विचार होत आहे. मांगाहून शोध घेऊन लिहितों.

१ कृष्णाजीपंत ( टेंकणे ) आपलेकडे यावयास निघणार एका दोहों दिवशीं. सरकारांतून फार निकड आहे.

१ पौष वद्य ८ इंदुवारी मुख्य व कनिष्ठ विश्रामवागेत भोजानास गेले. सायंकाळ पर्यंत तेथे होते. प्रहर रात्रीस अलि.

सदरहू अन्वये मजकूर आहे तो लिहिला आहे. विदित होईल. धोंडो-पंत गोखले यांस सरसुभा तुम्ही कर्नाटक प्रांतींचा करावा म्हणोन चक्रदेव याणीं पत्र लिहिलें होतें. त्याचें उत्तर त्यांचें आलें कीं आम्हांस सरसुभा नको म्हणोन. कळावें सेवेशीं श्रुत होय हे विज्ञापना.

नं ४६३३

श्री. ( पौष शु० ९-१५ जानेवारी. )

पौ० छ० ८ सावान. सन तिसा तिसैन.

सेवेशीं विज्ञापना ऐसी जे, स्वामींकडून पत्रें आलीं तीं ( नानांस ) प्रविष्ट केलीं. आज्ञेप्रमाणें सविस्तर श्रुत केलें. एकसालीपैकीं ऐवज यावयाचा नाही म्हणोन विनंती केली. बजाबानीं पत्र लिहिलें होतें त्याची नकल दाखविली. त्यावरून त्याणीं सांगितलें कीं, सर्वांनीं ऐवज दिला. तुम्हांस द्यावा लागतो. पत्र त्यांकडोन मीच लिहिलें म्हणोन सांगितलें. हल्लींही पत्रीं ऐवज द्यावा म्हणोन नानांनीं लिहिलें आहे. ऐवज काढून द्यावा. ऐवज कोणास नको असें नाही. राजश्री बजाबानीं मात्र 'आम्ही नवाबाकडे वरात पाठविली आहे. तिकडून वसुलास परगणे मंगळवेढें व करकंव-इकडे स्वार येतील म्हणोन सांगितलें. "असो. ते आल्यास ऐवज मिळावयाचा नाही" म्हणोन बोलिलों. कटकट मात्र होईल. आम्ही सांगत असतां आग्रह मात्र कराल. आम्हांकडे बदनामी मात्र येईल. इच्छा तुमची ! " म्हणोन सांगितलें आहे. त्यास तिकडील फौजेचा मजकूर उगाच धमकावण्यांचा

१ पत्र मोरो आपाजी परांजे यांचे मिरजेस बाळासाहेबांस. तसेच पुढच्या नंबरचें.



बोलिला कीं काय न कळे. बातमी असावी. आम्ही ऐवजाचा मजकूर बोलत असतां कटकट जाहली तरी सांगाव्यास येईल. स्वामीनीं मात्र विचार करून आज्ञापत्र पाठवावें. त्याप्रमाणें येथें बोलण्यांत आणीन. कटकट केल्यास कसें हेंही चित्तांत आणून जावयाचें कदाचित् उगीच बजावा बोलिले असें असल्यास सहजच राहिलें. या कामाकरितां मुद्दाम जासूदजोडी मंगळवेढ्याकडे पाठविली पाहिजे. तिकडेही कोणास लिहून हरद यावें. सेवेशीं श्रुत होय हे विज्ञापना.

नं. ४६३४

श्री.

( पौष शु० ९-१५ जाने.)

पै॥ छ० ८ सावान. भौमवासर. तिस्सा तिसैन.

सेवेशीं विज्ञापना ऐसी जे, श्री॥ राजश्री नानांस एकांत्रा ज्वर फिरोन आला. आज दुसऱ्या पाळीचा ज्वर आला. औषधी उपाय करीतच आहेत. आरोग्य होईल. मागाहून विनंती लिहितों. श्रुत होय हे विज्ञापना.

नं. ४६३५

श्री.

( पौष शु० ९-१५ जाने.)

पै॥ छ ११ सावान. सन तिसा तिसैन पौष.

श्रीमंत राजश्री बाळासाहेब स्वामीचे सेवेशीं.

विनंती सेवक मोरो आपाजी परांजपे. शिरसाष्टांग नमस्कार विज्ञापना तागायत छ० ८ सावान मुक्काम पुणें सेवकाचें वर्तमान यथास्थित असे. विशेष. काल दोन प्रहरीं इकडील सविस्तर लिहून सेमाजी देवापा जासूद वडिलांकडे रवाना केला आहे त्यावरून श्रुत होईल. काल छ० ७ सावान इंदुवारी सायंकाळीं श्रीमंत राजश्री पंतप्रधान याणीं राजश्री गोविंदराव काळे व शिवरामपंत थत्ते यांस नजरबंदी करून सिंहगडावर काळे यांस काल रात्रौ रवाना केलें. थत्ते यांस किल्ले कर्णाळा येथें रवाना केलें. स्वारी श्रीमंतांची काल प्रातःकाळीच विश्रामबागेमध्ये गेली होती. दोन प्रहरीं भोजन बागांतच झालेनंतर स्वारी तशीच होती. रात्रौ भोजन करून वाड्यांत आले. बागांत दोन घटका रात्रीस उभयतांस नजरबंदी करून भोजन झालेवर श्रीमंत आले. यांजकडे अपराध लौकिकांत कीं, राजश्री दौलतराव शिंदे यांचें त्यांचे मातु-श्रीसीं कटाक्ष वाढविलें, हरएक तऱ्हेनें त्यांचे यांचें मिळों दिलें नाहीं, त्यांत हे उभयतां होते. आणखीही कोणी कोणी आहेत ऐसेंही बोलतात. सविस्तर वृत्त मागाहून सेवेशीं लिहितों. दोषेही गृहस्थ संभावित. ईश्वरें त्यांजवर अरिष्ट आणिलें आहे यांतील प्रकार मागाहून सविस्तर विनंती लिहितों. सेवेशीं

( ५७६१ )

श. १७२० परशुरामभाऊंची शेवटची स्वारी. इ. स. १७९९

श्रुत होय हे विज्ञापना. विश्रामवाग कोठें आहे वडिलांचे ऐकण्यांत नसेल तरी शेपोपंत भिरडीकर यांचे उत्तरेकडील आंगें राजश्री हरीपंत तात्यांचा वाग होता. अजमासें क्षेत्र दीड विघा आहे. तोच वाग श्रीमंतानीं घेऊन त्याचें नांव विश्रामवाग ठेविलें आहे. आठ चार दिवशीं स्वारी तेथें जात असते. नहराचें पाणी तेथें नेणार. पश्चिमेकडील आणखी जागा व उत्तरेकडील वागांत घेणार असा विचार आहे. श्रुत होय हे विज्ञापना.

नं. ४६३६

( पौष शु० १०-१६ जाने. )

पौ॥ छ० ९ सावान.

“काल कासेगांवावर बायांकडील पांच सातशें पठाण व स्वार आले. ठाण्यांतील कारकून खंडणीचा मजकूर बोलण्यास म्हणून आणा शपथा करून नेले. लाख पाऊण लाखाची बेरीज बोलूं लागले तेव्हां ऐवज न देववे, सबब कारकुनास मारहाण बहुतच केली. ”

नं. ४६३७

श्री. ( पौष शु० १०-१६ जाने. )

पौ॥ छ० १८ सावान तिसरा तिसैन. पौषमास.

चि॥ राजश्री जनार्दनपंत पेठ्ये यांसी प्रती गणेशराम पेठ्ये आशीर्वाद उपरी येथील कुशल ता ॥ छ० ९ सावान पावेतों मु॥ येलबों येथें सुखरूप असों. विशेष. तुम्ही पत्र छ० २ सावानचें पाठविलें तें पावलें. कोकणचा मजकूर लिहिला तो व चि ॥ आऊबाईचे शेताचा मजकूर लिहिला तो कळला. असेंच सदैव पत्र पाठवीत असावें. यानंतर इकडील मजकूर ती॥ राजश्री मामांस लिहिलें आहे त्यावरून कळेल. मदारभाई सांडणीस्वार याजबरोबर रुपये मळकापुरी ४८ व चांदवाडी रुपये २ एकूण पन्नास ५० पाठविले आहेत. पावतील. काल रवाना जाहले नाहीं. आम्हाबरोबरची जय तोफ फुटली. त्याचे मोबदला दुसरी गजेंद्रगडाहून आणिली आहे. त्या तोफेबरोबर नाहीं. सुमारांत आहे. बहुत काय लिहिणें लोभ करावा हे आशीर्वाद. आम्हांबरोबर पोरगा चाकरीस आहे त्याणें आपले आईस पत्र दिलें तें कोनापा पाटोळा याजबरोबर पावें म्हणजे त्याचें आईस पावेल. हे आशीर्वाद.

नं ४६३८

श्री. ( पौष शु० १०-१६ जानेवारी. )

ती॥ राजश्री मामा वडिलांचे सेवेशीं. अपत्यें गणेशानें दोन्ही कर जोडून शिर सा॥ नमस्कार विज्ञापना. तागायत छ० ९ सावान मु॥ येल-



वर्गें येथें वडिलांचें आशीर्वादें मुखरूप असों विशेष. वडिलीं छ० २० रज्जबचें पत्र पाठविलें तें पावलें. तेथे लिहिलें कीं ' श्रीमंताचे मर्जीमाफक चाकरी करावी. माणसाकाणसांची अवरू राखोन चाकरी घ्यावी ' म्हणोन लिहिलें, व लबाड असेल त्यास निषेध करीत जावें. बैलांची निगा स्वरू पाहून चांगली करीत जावी. दाण्याची सावधगिरी असावी ' म्हणोन लिहिलें, व ' कामकाज पढल्यास अंगमेहनतीनें करावें. मुख्य श्रीमंताचे मर्जीमाफक जें करणें तें करावें. ' म्हणोन आज्ञा, त्यास जें करणें तें श्रीमंतास वरचेवर विनंती करून करीत असतो. बैलांचा दाणा नेहमीं जवळ उभे राहून चारीत असतो. सरकार चाकरीस फौजेजवळ रात्री मोर्च्यात जात असतो. येकादे दिवशीं राहुटीस राहतों ( तेव्हां ) बाळाजीपंत जातात. काल छ० ८ साबानां रात्री गांवचे पश्चिमेस तोफ होती तेथून आणून दक्षिणेकडे लागू केली. तेथें मोर्च्यात सगळी रात्र होतों. मोर्चा बांधोन सूर्योदयास जाहला तेव्हां तेथून आलों. श्री॥ रामचद्रपंत आपा तोफेचे मार्गे मोर्चात नेहमीं असतात तेथें नेहमीं जात असतो. तोफेचे बार करणें ते त्यांचे परावनगीनेच करीत असतो. चाकरीस अंतर करावयाचें नाहीं. फल देता ईश्वर आहे. कारखान्यांतील लोकांस रोजमरा रज्जबचा दिला. लिहिण्याच्या पद्धती जमाखर्ची मला तर ठाऊक नाहीं. परंतु समजेल तसें लिहून आणितों. हिशेब आकारून देणार वडीलच आहेत. वडिलांशिवाय दुसरा कोण आहे ? संभाळून घेतलें पाहिजे. बहुत काय लिहिणें सेवेशीं श्रुत होय हे विज्ञापना.

नं. ४६३९

श्रीगणपति.

( पौष शु० १०-१६ जाने.)

छ० ११ साबान. सन तिस्सा तिसैन. पौष.

अपत्ये हरीनें शिरसाष्टांग नमस्कार विज्ञापना येथील क्षेम तागायत छ० ९ माहे साबानपर्यंत वर्तमान यथास्थित असे. विशेष. वडिलीं छ० ५ साबानचें पत्र पाठविलें तें पावलें. लिहिले मजकूर कळले. वडिलांकडून लष्करचीं पत्रे छ० २८ रज्जबचें व छ १ साबानचें पत्र आलें त्यांतील वर्तमान लिहिलें तें कळलें. सध्यां रावजींसह उंबजेवर मुक्काम आहे. रावजीनीं पुणेंस पत्रें पाठविलीं आहेत त्यांत करवीरकरांकडील मसलत करावयाचा प्रकार लिहिला आहे. तेथील आज्ञा आली तरी मसलत करणार आहेत. राजश्री कृष्णाजी

१ बैल तोफा ओढणारे. २ हरि परशुराम यांचें पत्र बाळासाहेबांस. ३ माधव-  
राव रास्ते यांसह.

( ५७६३ )

श. १७२० परशुरामभाऊंची शेवटची स्वांरी. इ.स. १७९९

पंत ढेकणे अद्यापि पुणेंयाहून निघोन आले नाहीत. करवीरकर महाराज संवदुत्ती नवलगुंद येथें आहेत. राजश्री धोंडोपंत गोखले यांजवर दृष्ट देऊन आहेत. पुणेंकडील वर्तमान येईल तें मागाहून लिहून पाठवितों. सेवेशीं श्रुत होय हे विज्ञापना.

नं. ४६४०

श्रीगणपति.

( १६ जाने. )

पै॥ छ० १५ सावान तिसैन. पौष.

अपत्यें रामचंद्रानें शिर साष्टांग नमस्कार विज्ञापना तागायत पौष शु० १० बुधवार पर्यंत यथास्थित असे. विशेष. चिरंजीव राजश्री बाबा खटावचे मुक्कामाम आले तें पत्र पावलें. ईश्वरें रक्षण केलें. पुढें कसें झालें ते आज्ञा करावी. प्रस्तुत मुक्काम कोठें आहे ते आज्ञा झाली पाहिजे. येलवग्यांचें बोलणें लागलें आहे. लवकरच आटपेल. करवीरवासींची फौज कांहीं नवलगुंदाकडे आली. जवळ पडेल याजकरितां जसें वनेल तसें गांवचें उरकून मोकळें होतों. तीर्थरूप राजश्री भाऊसाहेबांची प्रकृत बहुतच निःशक्त झाली. सामर्थ्य नाही. वाईकडील वैद्य आले त्यांचें हातें प्रकृतीस गुण पडत नाही. याजकरितां वेदमूर्ती राजश्री लक्ष्मीधर वैद्य यांचें येणें लवकर व्हावें. सर्वांस पाहिजेसें असेल तर राजश्री विठ्ठलपंत फडके यांस आज्ञा करावी म्हणजे देतील. परंतु ( वैद्य ) लवकर आले पाहिजेत. रास्ते यांजकडील दीक्षित आदिकरून मंडळी यांचें बोलणें ऐवज दिल्याखेरीज वस्त्रें यावयाचीं नाहीत. वडिलांचा आग्रह वस्त्रें आलेविना पैका नाही. तेव्हां निरोप घेऊन चालले. मग तोड पडली जे, वस्त्रें ( आणि ) मंडळी आणून साहुकाराजवळ यावी; त्यानें दोन लक्ष रुपयेचा भरणा करावा; असें ठरलें. आज त्यांचींही पत्रें रवाना होतील. ते राहिले. पुढें कसें होतें तें पहावें. सदैव आशीर्वादपत्रां सांभाळावें. विदित होय हे विज्ञापना.

नं. ४६४१

श्री. ( पौष शु० १०-१६ जाने. )

पै॥ छ० १५ सावान. सन तिससा तिसैन. पौष.

सेवेशीं विनंती सेवक बापूजी तीर्थी कृतानेक साष्टांग नमस्कार विनंती विज्ञापना तागायत छ० ९ सावानपर्यंत स्वामीचे कृपेंकरून सेवकाचें वर्तमान

१ रामचंद्र परशुराम यांचें पत्र बाळासाहेबांस. २ रास्त्यांच्या ताब्यांत सरकारांतून दिलेले ब्रंदिवान चिंतोपंत लिमये व जनोबा सुभेदार घंगरे. ३ पत्र दोढवाडाहून मिरजेस बाळासाहेबांस.



( ५७६४ )

श. १७२० परशुरामभाऊंची शेवटची स्वारी. इ. स. १७९९

यथास्थित असे. विशेष. श्रीमंत महाराज छत्रपति याणीं फौजेसुद्धां मौजे वटनहाळ व होसबाळ नजीक सवंदती येथें मुकाम करून राहिले आहेत. त्या पैकीं सडी फौज दोन हजारपर्यंत नवलगुंदपर्यंत स्वारी गेली होती ठाणें घालावें म्हणोन. तेव्हां नवलगुंदकर हुशारीनें होते. तें कार्य साधलें नाहीं त्याजकरितां स्वारी माधारी फिरून येते समयी तालुकेमजकूर खेड्यांचीं गुरें वळून आणिलीं. तसेंच हाल कुसुगल खेडें मारून लुटून तेथील पाटील कुलकर्णी व रयत वगैरे यांस धरून लष्करास आणिलें. नंतर आणखी परवां सडी फौज दोन तीन हजारपर्यंत मौजे कळूर मुळूर तालुके नरगुंद येथें गेली आहे. त्यांचे बातमीकरितां माणसें येथून पाठविलीं आहेत. तिकडून बातमी येतांच सेवेशीं मागाहून लिहून पाठवितो. दोडवाडकर गांवकरी विनंतीपत्र लिहित आहेत त्याजवरून सविस्तर श्रुत होईल. सेवेशीं श्रुत होय बहुत काय लिहिणें हे विज्ञापना.

नं. ४६४२

श्रीगणपति. ( पौष शु० ११-१७ जानेवारी. )

चि॥ राजश्री बळवंतराव यांसीं आशीर्वाद उपरी.

“ करवीरकरांची मसलत म्हणजे थोडी असा समज हुजूर आहे. परंतु यांचा फैल उत्कृष्ट. राज्यांत बाकी राहिली नाहीं. यांची निशा जाल्या वांचून दुसरीकडे रोख जाला असतां दबदबा रहात नाहीं. ” म्हणोन लिहिलें तें कळलें. आमच्याही ध्यानांत आहे. ठाण्याचा जाबसाल उलगडल्यावर मग विचार.

कलम १.

राजश्री मोरो बापू परांजपे यांचीं पत्रें व बाळकृष्णपंत यांस आपण पत्र पाठविलें त्याची नकल पहावयास पाठविल्या त्या पावल्या. त्याजवरून सविस्तर समजण्यांत आलें. यास उत्तर कसें लिहावयाचें म्हणोन लिहिलें. त्यास मजकूर समजून जाब द्यावा.

कलम १

एकूण दोन कलमें लिहिलीं आहेत त्याजवरून कळेल. रवाना छ० १० साबान. बहुत काय लिहिणें. हे आशीर्वाद.

नं. ४६४३

श्रीगणपतिर्जयति. ( पौष शु० ११-१७ जाने. )

पौ॥ छ० १५ साबान सन तिसातिसैन. पौष.

तीर्थस्वरूप राजश्री काकासाहेब वडिलांचे सेवेशीं.

अपत्यें चिंतामणीनें दोनी कर जोडून शिरसाष्टांग नमस्कार विज्ञापना येथील कुशल तागायत छ० १० साबानपर्यंत मुकाम येलबर्गे येथें वडिलांचे

( ५७६५ )

श. १७२० परशुरामभाऊंची शेवटची स्वांरी. इ. स. १७९९

आशीर्वादकरून सुखरूप असों. विशेष. वडीलीं छ० २ सावानचें आशीर्वाद-  
पत्र पाठविलें तें छ० ७ सावानीं मुकाममजकुरास पावलें. “कामाठी याचे  
रोजमुरे पटाप्रमाणें यावे. बाकी अखेरसालीं हिशेब पावेल. व जिलीबीचे  
प्यायांची अकरमाही वजा करण्याचा मजकूर मागाहून लिहितों.” म्हणोन  
लिहिलें, व चि॥ राजश्री वापूस धातुक्षयाचा उपद्रव जाहला आहे म्हणून  
लिहिलें, त्यास श्री आरोग्य करील तेव्हां खरें. राजश्री माधवराव रास्ते  
बाईस गेले असतां चतुरसिंग सातारेकर याणीं शिराळेंहून येऊन छापा घातला.  
बहुत नाश आहला. तीर्थस्वरूप रा॥ बाबा निघून खटावाचे मुकामास आले  
म्हणून लिहिलें, त्यास चतुरसिंगनें दग्याचें काम केलें. ईश्वर इच्छेस उपाय नाही.  
इकडील वर्तमान वडिलांच्या पत्रावरून विदित होईल. येलवुर्गेचें बोलणें एक दोन  
रोजांत फडशा होईल. करवीरकरांची फौज नवलगुंदच्या सुमारे आली आहे. या  
प्रमाणें वर्तमान आहे. तीर्थस्वरूप राजश्री विठलराव यादवाडकर यांस छ० ८  
सावानीं मोर्च्यात दक्षिणच्या अंगें तोफा लाविल्या होत्या तिकडे गेले होते तेव्हां  
गोळी आंगरखा फाटून पोटास लागली. हलकी जखम आहे. कळावें. वरकड  
मजकूर मदार याजवरोबर लिहिला आहे त्याजवरून विदित होईल. चिरंजीवा  
ची प्रकृत ठीक नाही इतक्यास्तव वडिलांचे मर्जीस आल्यास लक्ष्मृत्युंजय  
अनुष्ठान करावयाची आज्ञा व्हावी. सेवेशीं विदित होय हे वज्ञापना.

नं ४६४४ श्री मारुति प्रसन्न. ( पौष शु० ११-१७ जाने. )

छ० १५ सावान. सन. तिस्सा तिसैन. पौष.

तीर्थस्वरूप राजश्री बाळासाहेब वडिलांचे सेवेशीं.

अपत्यें बाळकृष्णानें दोन्ही कर जोडून शिर साष्टांग नमस्कार विज्ञा-  
पना तागायत छ० १० सावानपावेतों, मुकाम येलवुर्गे येथें वडिलांचे  
आशीर्वादकरून सुखरूप असों. विशेष. स्वामीकडून पत्रें येऊन संभाळ होत  
नाहीं. त्यास ऐसें न करावें. येणारासमवेत पत्र पाठवून संभाळ करीत  
जावा. यानंतर आम्हांकडील वर्तमान तर येलवुर्गे यास मोर्चे लावले  
आहेत. तोफांचीही मारागिरी वरचेवर होती, परंतु तहामध्यें आघापवत  
येत नाहीं. गांवाचे पूर्वस तोफा लाविल्या. भिंताड दोन हात पडलें. तदनंतर  
गांवाचे उत्तरेस लावल्या. तिकडूनन मारागिरी चालेना. हल्लीं गांवाचे दक्षिणेस  
लावल्या आहेत. परंतु गांव भरीव आहे. सुरंग लावावयाचे मसलतींत  
आहेत. राजश्री धोंडापंत गोखले यांकडून दोनशें स्वार रुसून राजश्री

१ परशुरामभाऊंच्या. २ लष्करांतून पत्र बाळासाहेबांस मिरजेस. तसेंच

पुढच्या नंबरचें.



( ५७६६ )

श. १७२०

येलवर्ग्याचा वेढा.

इ. स. १७९९

भाऊसाहेब यांजकडे चाकरीस राहाण्याच्या उद्देशे आले आहेत. मंगळूरकर व कोपळकर यांनी पेंढारी पन्नास असामीपर्यंत पाठवून लष्करची दोन उंटे व सात आठ तड्डेपर्यंत नेली. शोध लाविला. परंतु पेंढारी सांपडले नाहीत. राजश्री विठ्ठलरावबाबा यादवाडकर यांस गोळी पोटावर उजवे कुशीवर लागली. अर्धी अंगांत बुडाली. जखम लवकरच बरी होईल. चिंता नाही. कळावे. सेवेशीं श्रुत होय हे विज्ञापना.

नं. ४६४५

श्री. ( पौष शु० ११-१७ जाने. )

छ० १५ सावान. सन तिस्सा तिसैन. पौष.

सेवेशीं गणेश गोविंद. कृतानेक साष्टांगनमस्कार विज्ञापना. येथील वर्तमान तागायत छ० १० माहे सावान मुक्काम येलवर्गें येथें वर्तमान यथास्थित असे. विशेष. स्वामींनीं मानाजी खिजमतगार याजबरोबर छ० २ तारखेचे पत्र पाठविलें तें छ० ७ तारखेस पावलें. राजश्री माधवराव रास्ते वाईस गेले होते. चतुरसिंग सातारकर महाराजांचे बंधु शिराळेहून जमाव घेऊन जाऊन रास्त्यांची फौज सातान्यावर होती त्यांजवर छापा घातला. श्रीमंत राजश्री बाबासाहेब औंधचे पलीकडे खटावास आलीयाचें लिहिलें तें कळलें. रास्त्यांकडील बाबा फडणीस व वे॥ राजश्री बापू दीक्षित येथें होते ते निरोप घेऊन जात होते. इतक्यांत हें वर्तमान आलें, त्याजवरून तूर्त राहिले आहेत. सविस्तर श्रीमंतांनीं लिहिलेंच असेल. येलवर्ग्यास मोर्चे बसले आहेत. गांवांतील दम बराच आहे. बारा दिवस झाले. आणखी किती दिवस लागतात पहावे. येथील खर्चास ऐवज रवाना करितों म्हणोन लिहिलें, उत्तम आहे. मदार सांडणीस्वाराबरोबर विनंती लिहिली आहे त्याजवरून सविस्तर विंदेत होईल. राजश्री विठ्ठलरावबाबा यादवाडकर यांस पोटावर उजवेकडे गोळी लागली. झाडास गोळी लागून यांस लागली याजमुळें खैर झाली. धक्क लागोन कातडें गेलें आहे. सेवेशीं श्रुत होय हे विज्ञापना.

नं. ४६४६

श्रीगणराज. ( पौष शु० ११-१७ जाने. )

छ० १५ सावान. सन तिस्सा तिसैन. पौष.

अपत्यें श्रीपतीनें साष्टांग नमस्कार विज्ञापना. तागायत छ० १० सावान पावेंतों वाडिलांचे आशीर्वादेकरून सुखरूप असे. विशेष. वाडिलांकडून पत्र छ०

श. १७२० परशुरामभाऊंची शेवटची स्वांरी. इ.स. १७९९

२ सावानचें आलें तें छ० ८ सावानीं पावलें. पत्रीं आज्ञा कीं इकडील सर्व वर्तमान वडिलांचे पत्रीं लिहिलें आहे व “रास्ते यांचे फौजेवर छत्रसिंग यांनं छापा घातला. चिरंजीव राजश्री बाबा खटावास आले. त्यांच्या पत्रावरून कळलें” म्हणून आज्ञा, त्यास पुण्याचे पत्राचा वगैरे सविस्तर मजकूर समजला. इकडील वृत्त येलवरगें अद्यापि लढत आहे. आज बोलणें लागलें आहे. काय होतें पहावें. रास्ते यांजकडील वस्त्रांचा प्रकार पेशजी लिहिलें त्याअन्वये येथेच सावकारी चिठ्या दिल्या. दोन लक्षांच्या दिल्या. वस्त्रें व मंडळी आल्यावर यावें याप्रमाणें करार होऊन वे ॥ राजश्री बाबूभट जोग यांचीं पत्रें गेलीं आहेत. सर्व मंडळी जावी असें जाहलें होतें. त्यास मागती राहिले. वस्त्रें देऊन जाणार. करवीरकर महाराज फौजसुद्धां नवलगुंदापाशीं आले आहेत. फौज सात हजार आहे म्हणून बातमी आली आहे. येथें शहास फौज गुंतली आहे व फौजेस पैका नाहीं असें आहे. काय घडतें पहावें. वडिलांच्या पुण्याची सामग्री मोठी आहे. चिरंजीव राजश्री दाजीसाहेब यांस सडे होऊन येथून दोन तीन कोसां-वर पुढें पाठविले आहेत. येथील आटपून पुढें जाणार असें आहे. पुण्याकडील वृत्त अधिकोत्तर आलें असेल तें लिहावयास आज्ञा झाली पाहिजे. विदित होय हे विज्ञापना.

नं. ४६४७

श्रीगणपति. ( पौष शु० ११-१७ जाने. )

चिरंजीव राजश्री वळवंतराव यांसी प्रती परशुराम रामचंद्र. आशीर्वाद उपरी. आपण छ० २ सावनचीं पत्रें पाठविलीं तीं छ० ७ मिनहूस पावलीं. यांतील मजकुराचीं उत्तरें बीतपशील कलमवार—

चिरंजी राजश्री विठ्ठलराव बापू यांची प्रकृत बहुत बिघडली आहे. पुण्यांतील हवा मानत नाहीं, परंतु तेथून निघत नाहींत, म्हणोन लिहिलें तें कळलें. ऐशियास पेशजीं चिरंजीवाचें पत्र ‘पुण्याहून निघतो. उंटें वगैरे सामान पाहिजे’. असें आलें होतें त्याचा जाब दिला तो मजकूर आपणास लिहिलाच आहे. येविशींचे

नवाबाच्या फौजेत म्हैसकर आहेत ते करकंब परगण्यांत धामधूम करणार असा रंग आहे म्हणोन लिहिलें तें कळलें. अशास काय करावें ! रीतीचे नव्हेत. कलम १.

चापाच्या फतऱ्या पुण्याहून आल्या, मागाहून रवाना करितों, म्हणून लिहिलें तें कळलें. आज पावेतों रवाना झाल्या असल्यास बरेच.



चिरंजीव राजश्री चिंतामणराव आपा यांस सांगतों. आपलीं लिहिणीं जात असावीं.

कलम १.

करवीरकर वणुराजवळ आहेत. याउपर माघारे फिरतात कीं काय पहावें. कितूरकरांचें बोलणें मिटलें नाहीं. खंडेराव घोरपडे कांहीं स्वार व पलटणचे लोक घेऊन मिरज प्रांतांत आले, उपद्रव मोठा आहे म्हणून लिहिलें तें कळलें. ऐशियास करवीरकर बारी-पार मलप्रभेच्या कांठीं एकुडजिवळ आले. नवलगुंदास चौकी पाठविली व नवलगुंदच्या जिल्हेंत स्वाऱ्या करितात अशी बातमी आली. आम्हीं येलबगर्यांचें काम आटपतांच तोच रोख धरूं.

कलम १.

जाल्या नसल्यास लवकर पाठवून घ्याव्या.

कलम १.

चिरंजीव राजश्री हरीपंत बाबा यांजकडून लाखोटा आलेला पाठविला तो पावला. त्याचीं उत्तरे पाठविलीं आहेत. खाना करावीं. चत्रासिंग याणीं संधी पाहून कांबू साधला. होणारास उपाय नाहीं. बाजी बिघडली. याउपर कसा सावर बसतो पहावें. कोण कोठें आहेत हें वर्तमान तपशीलवार आणवून लिहावें. जाब परभारें खाना केले त्यानीं फिरोन जेथें माधवराव असतील तेथें जावें.

कलम १.

सुरापूरकरांचा जमाव चांदकव-  
ठ्याजवळ आहे. बडोळ परगण्यास उपद्रव करणार. त्यांजकडे पत्र पाठवून वंदोवस्त करवावा म्हणोन लिहिलें तें कळलें.

कलम १.

एकूण सहा कलमें लिहिलीं आहेत त्याजवरून कळेल. खाना छ० १० साबान. बहुत काय लिहिणें. चिरंजीव राजश्री विठ्ठलराव बापूस पुण्यांत समाधान नाहीं यास्तव त्यांस श्री क्षेत्र पंढरीकडे आणवावयाची खर्चाची तरतूद करून पाठवावी. लोभ कीजे हे आशीर्वाद.

छ० १५ साबान. सन तिस्रा तिसैन. पौष.

नं. ४६४८

श्री. ( पौष शु० १२-१८ जाने. )

पै॥ छ० ११ साबान. सन तिस्रा तिसैन. पौष.

सेवेशीं विज्ञापना. येलबगर्यास मोर्चे बसविल्याचें सविस्तर जासुदाबरोबर संवेशीं लिहिलेंच आहे. मोर्चे बसवून आज बारा दिवस जाले, मोर्चे समीप गेले आहेत. गांवांतील बोलणें चाललेंच आहे. दहा पांच हजार

१ खंडेराव हा जातीतें परभू, परंतु घोरपड्यांचा कारकून असल्यामुळे त्यास त्याच्या धन्याचें भाडनांव पडलें.

( ५७६९ )

श. १७२०

येलवर्ग्याचा वेढा.

इ. स. १७९९

सपये देऊं असें म्हणतात. परंतु गांवांत दोनशेंपर्यंत घोडे आसदाह्नीखान नवावाकडील त्याचे पागेचें आहे त्याणीं लष्करचे मार्गाची लुटालूट बहुत केली यास्तव श्रीमंतांचे चित्तीं घोडीं तेवढीं ध्यावीं असें आहे. गांव मजबूत. आंत पांच सातशेंपर्यंत जमाव आहे. तोफा लहान याजमुळें कारागिरी होत नाहीं. एक तोफ पहिली व एक गजेंद्रगडाहून आणिली आहे. काय घडतें पहावें. हे विज्ञापना. गांवचें बोलणें ठरलें होतें. घोडीं व हत्यारेंसुद्धां सोडून पार करून द्यावें, ठाणें घालावें, ऐसें बोलून गांवकरी गांवांत गेले ते दोन दिवस आले नाहीत. काय होतें पहावें. हे विज्ञापना.

नं. ४६४९

श्री. ( पौष शु० १२-१८ जाने. )

पौ॥ छ० ११ सावान. तिस्सा तिसैन. पौष.

सेवेशीं विज्ञापना. दोडवाडाहून राजश्री बापूजी तथीं याचें पत्र आलें होतें. गोखल्याचा उपद्रव किरकोळ बहुत होतो. त्याजवरून येथून श्रीमंतांचें पत्र गोखले यांस घेऊन पाठविलें. करवीरकरांची फौज चार हजारापर्यंत नवलगुंदचे सुमारे आली म्हणोन येथें वर्तमान आहे. नरगुंदाहून पत्रेही आलीं. येलवर्ग्याचा अद्याप गुंता उरकला नाही. अलीकडे दोन दिवस गांवचें बोलणेंही नाही. याप्रमाणें आहे. हे विज्ञापना.

नं. ४६५०

श्री. ( पौष शु० १२-१८ जाने. )

पौ॥ छ० ११ सावान. तिस्सा तिसैन. पौष.

सेवेशीं विज्ञापना. राजश्री बाळकृष्णपंत लागू येथें श्री॥ राजश्री भाऊसाहेब यांचे भेटीस आले आहेत. त्यांजवर आमचे यजमानांनीं दोन हजार होन स्वर्चास द्यावे म्हणोन निकड लाविली आहे. त्याजवरून लागू याणीं श्री॥ राजश्री भाऊसाहेब यांस विचारलें. त्याणीं द्यावे असें उत्तर केलें. पुढें कसें करावें म्हणोन लागू आम्हाजवळ बोलत होते त्याजवरून आम्हांस कळलें. मागाहून काय ठरेल तें लिहून पाठवीन. ऐकिलें तें सेवेशीं लिहिलें आहे. हे विज्ञापना.

नं. ४६५१

श्रीगणपति. ( पौष० शु० १२-१८ जाने. )

छ० ११ सावान तिस्सा तिसैन. पौष.

विज्ञापना. वडिलांची प्रकृत केवळ नाजूक जाली. वैद्य चांगला पाहिजे.

१ पत्र गणेश गोविंद याचें लष्करांतून बाळासाहेबांस. तसेंच पुढच्या नंबरचें.  
२ चिंतामणराव आपा. ३ पत्र रामचंद्रपंत आपाचें बाळासाहेबांस लष्करांतून..



त्यास वे। लक्ष्मीधर वैद्य इस्लामपुरी आहेत त्यांचें येणें हरकसेंही करून जालें पाहिजे. हे विज्ञापना.

नं. ४६५२

श्री. ( पौष शु० १२-१८ जाने. )

पै॥ छ० ११ साबान तिस्रा तिसैन पौष.

विज्ञापना. “हरभन्याचे झाडासारखी झाडे, पानेही तशींच असतात. अशीं कोठें आढळल्यास ध्यानांत असावें” म्हणोन पेशजी स्वामींचें बोलण्यांत होतें. त्याजवरून येथें झाडे आढळलीं. खावून पाहिलीं. हरभन्यासारखीं आंबट खारट आहेत. पानें हरभन्यासारखीं. येथें दहा पांचांस दाखविलीं. रानहरभन्याचें झाड असें सांगतात. त्याजवरून हल्लीं मिळालीं तीं पाठविलीं आहेत. हीं कांहीं उपयोगी पडावयाचीं असल्यास आणखी आढळल्यास पाहूं. हे विज्ञापना.

नं. ४६५३

श्री. ( पौष शु० १२-१८ जाने. )

पै॥ छ० ११ साबान. सन तिस्रा तिसैन. पौष.

विज्ञापना. पंधरावीस दिवस जाहले. श्री नाशिकांस गोदातीरीं घटका रात्रीस नक्षत्रवृष्टि दोन घटकापावेतो जाहली. गंगेस ब्राम्हण संध्या करावयास गेले होते त्याणीं पाहिली. गांवातून ही सर्वास दृष्टीस पडली. हजार पाचशें नक्षत्रें पतन पावलीं. त्याच दिवशीं कुण्णातीरीं वाईस नक्षत्रवृष्टि जाहली. दोनी वर्तमानें श्रीमंतास कळलीं; त्यावरून शास्त्रतः विचार करून अद्भुतशांत सरकारवाड्यांत केली. आठ दहा दिवस जाहले. नदी पलीकडे वृद्धेश्वर शिवालयासन्निध नदीतीरीं खडकावर ब्राम्हण उष्णामध्ये व पर्जन्यामध्ये सूर्योदयापासून सूर्यास्तापर्यंत तपश्चर्या करीत होता. दहा वर्षे बारा वर्षे होत आलीं. हल्लीं श्री॥ राजश्री पंतप्रधान यांची स्वारी जाऊन पूजा करून हल्लीं शिक्षा रुपये १२००० हजार रोख दिले. शिवाय शाल-जोडी धोतरजोडा व पवित्रक वगैरे दिले. आठ दिवस जाहले. त्याशिवाय आणखी ही परचुरे वगैरे लोकानीं मिळोन तीन हजार साडे तीन हजार पावेतो विषय दिला. श्रीमंतानी ब्राम्हणाचें दारिद्र (विछिन्न) केलें. वडिलांस कळावें. छफर-बंदाचा व दौलतराव शिंदे यांचे सैन्यांतील पठाण यांचा छपराचे किमती-

१ पत्र गणेश गोविंद यांचे लष्करांतून बाळासाहेब यांस. बाळासाहेब यांस दुर्मिळ मोल्यवान औषधें तयार करून संग्रहीं ठेवण्याचा नाद फार होता. औषध तयार करण्याच्या वनस्पति व जिन्नस मिळविण्याच्या तलासांत ते नेहमीं असत. त्यांज-वळ सालवादोर नांवाचा गोरा पोच्युंगीज वैद्य होता तो हीं औषधें तयार करी. तो शस्त्रवैद्यही चांगला होता. २ धोंडो बापूजी जोशी यांचें पत्र मिरजेस बाळासाहेबांस.

श. १७२० परशुरामभाऊंची शेवटची स्वारी. इ. स. १७९९

वरून काजिया जाहला. पांच चार छपरवंद मिळोन मारामार केली. छपर-  
वंदास ही ( पठाणानें ) कट्यारिनें जखमी केलें. सरकारवाड्यापुढें फिर्यादीस  
पठाण आला. प्रातःकालपासून तृतीय प्रहरपावेतों दाद लागली नाहीं. त्या  
रागानें आपला घोडा चारशें रुपयांचा होता त्याचे पाय मागील तोडले.  
तोंडावर जखम केली. घोडा पडला. पठाणास चौकींत बसविला. एक दिवस  
घोडा होता. हाल होऊं लागले. सरकारांतून आज्ञा होऊन जवे करविला.  
पठाण चौकींत आहे. काय शासन होतें न कळ. मागाहून विनंती लिहितों.  
श्रुत होय हे विज्ञापना.

नं. ४६५४

श्री. ( पौष शु १२-१८ जाने. )

पै ॥ छ० १५ सावान. सन तिससा तिसैन.

सेवेशीं मोरो आपाजी परांजपे सा ॥ नमस्कार विज्ञापना. ता॥ छ०  
११ सावान शुक्रवार अस्तमान. वर्तमान यथास्थित असे. विशेष. राजश्री  
कुण्णाजीपंत ठेकणे आज मुहूर्तेंकरून रास्ते याचे पेटेंत राजश्री आपाजीपंत  
फडणीस यांचे वाड्यांत राहिले. आज रात्रो श्री॥ राजश्री आनंदराव दादा  
यांजपासीं बोलोन उदईक स्वार होणार. श्री॥ राजश्री माधवराव रास्ते व श्री॥  
राजश्री बाबासाहेब उमरजेचे मुकामी आहेत तेथें भेटोन पुढें जाणार. श्री॥  
राजश्री नानांचा निरोप प्रातःकाळीं सात घटका दिवसास घेतला. भोजनोत्तर  
श्री॥ राजश्री पंतप्रधान यांचा निरोप घेतला. उदईक चालते होतात. मा॥नि-  
ल्हेची माझी गांठ नानांचे वाड्यांत पडली. नानांनीं आज्ञा काय केली म्हणोन  
पुसिलें. त्यावरून ( त्यानीं ) उत्तर केलें कीं, “तुम्हीं श्री॥ भाऊसाहेब यांजकडे  
जाऊन येथील विचार बोलोन ( भाऊनीं ) श्रीमंतांचे पायांजवळ लक्ष राखोन  
बोलोन निश्चयांत गोष्ट येईल. नंतर माझें पत्र श्रीमंतांस येईल ते समयीं सर्व  
बंदोबस्त करून देतों” म्हणोन श्रीमंताची आज्ञा जाहली आहे. त्याप्रमाणेंच  
नानांनींच सांगितलेस योग्य. मंडळी घेऊन जावयाचें मा॥निल्हेजवळ बोलिलों,  
परमाणगीं होत नाहीं. जावसाल उरकोन पाठवावा म्हणोन आज्ञा होते म्हणोन  
बोलिले. उदईक निश्चयें निघणार. श्री॥ राजश्री बाबासाहेब यांजकडे उम-  
रजेस पत्रें लिहून आजच रवाना केलीं. राजश्री दौलतराव शिंदे  
जाण्याविशीं सरकारांतून पैका यावयाचा करार ठरल्याचा मजकूर पेशजी  
विनंती लिहिली आहे. त्यास बोलीप्रमाणें आठ दिवसांअलीकडे दहा लक्ष  
रुपयांची निशा पटली. आज श्रीमंतांचे निरोपास आले. त्रिवर्ग श्रीमंत



एकत्र होते. निरोपमसयीं जवाहीर कंठी शिरपेंच व पोषाख दिला. सरकारवाड्यांतून आज्ञा घेऊन श्री॥ राजश्री नानांकडे निरोपास आले. नानांचा निरोप घेतला. नानांनीं कंठी शिरपेंच व पोषाख दिला. सरकारवाड्यांत चार घटका बसले होते. नानांकडे अर्ध घटका बैठक जाहली. गोटास अस्तमानीं गेले. उदईक तीन कोसांचा मुकाम नेमिला आहे. राजश्री आवा चिटणीस कारभार कांहींसा शिंदे यांजकडे करून लागले आहेत. उदईक बहुता अर्थी कूच होईल असें दिसतें. याउपर न काळे. कूच करितील असें जाहल्यास फार गोष्ट उत्तम जाहली. मागाहून विनंती लिहितों. पेशजी येथील फितुराचा मजकूर राजश्री गोविंदराव काळे व राजश्री शिवरामपंत थत्ते यांस कैद केल्याचें वृत्त लिहिलेंच आहे. त्यास फितुरांतील अर्थ “श्री॥ राजश्री नाना फडणीस व राजश्री नारोपंत चक्रदेव या उभयतांस कैद करावें म्हणजे तुमचें बायांचे सख्य करून देतो. चाळीस लक्ष रुपये देतो. तुम्ही उभयतांस आमचे स्वाधीन करून जावें. सरकार दौलतीमध्ये चित्त कांहींएक घालूं नये. कूच करून हिंदुस्थानांत जावें.” याजप्रमाणें बोलणें शिंदे यांजकडे लाविलें. त्याणीं बोलणें कबूल केलें, परंतु यांत कोण कोण आहेत त्यांची नांवनिशी लिहून देणें म्हणोन सांगितलें. त्याजवरून राजश्री शिवरामपंत याणीं याद लिहून दिली त्यांत सुधेचे नांव लिहून दिलें म्हणोन लोक बोलतात. नीळकंठराव बायांकडील वकील येथें बोलणें बोलत होता त्यास छ० ८ सावानीं शिंदे याणीं बुधवारान्त कैद केला. पालखींत बसोन जात होता. मार्गीच धरिला. आपले गोटांत नेला. छ० ६ सावानीं काळे व थत्ते यांस विश्रामवागांत नजरबंदी केली. सिंहगडास काळे यांस पाठविलें. थत्ते यांस किल्ले कर्नाळा कोकणांत पनवेलीनजीक चार कोसांवर आहे तेथें पाठविलें. राजश्री गोविंदराव याणीं श्रीमंतांस निरोप पाठविला त्यावरून आचारी बाह्मण, वैद्य, खिजमतगार दोन असामी, व पोषाख येणेंप्रमाणें सिंहगडास पाठविलें. चौकशी चालली आहे. शिंदे यांचें व बायांचें हरएकविशीं मिटों देऊं नये, याप्रमाणें आंतून फिसालती होत्या. पुढें काय होतें ते विनंती लिहितों. राजश्री कृष्णाजीपंत यांचें बोलण्यातील वारंवार भाव पहातां “श्री॥ राजश्री भाऊसाहेब यांजकडे जातो. इतका कारभार केला आहे. भाऊसाहेब याणीं मात्र मला यश द्यावें म्हणजे

१ अमृतरावाचें २. शागीर्द. फितूर अमृतरावांनीं केला. श्रीमंत बाजीरावांनीं कांहीं केला नाही. मग त्यांनीं गुन्हेगाराची इतकी बरदास्त कां ठेवावी ?

श. १७२० परशुरामभाऊंची शेवटची स्वांरी. इ. स. १७९९

लक्ष पुरले;’ हें म्हणतात. त्यांस बहुतां प्रकारें भाव पुसत होतों, परंतु अर्थ समजों देतना, असें समजोन पुसावयाचें सोडिलें. त्यास मा॥ निल्हे वडिलांकडे जातात. यांजपाशीं वडिलाचे बोलणें होईल तें यथास्थित असल्यास वडील कबूल करितील, नाहीं तर कांहीं एक लढे उरकले नसतां मान्य करणार नाहीत. राजश्री पंत ढेकणे यांची गांठ पडल्यानंतर वडिलानीं यांजपासीं नेटानें बोलावें, हा विचार स्वामींचे चित्तास आल्यास सैन्यांत वडिलांस सूचना लिहिली पाहिजे. सेवेशीं श्रुत होय हे विज्ञापना.

नं. ४६५५ श्रीगणपति. ( पौष शु० १२-१८ जाने. )

पौ॥ छ० १२ सावान. सन तिस्सा तिसैन. पौष मास.

अपत्यें हरींनीं शिर साष्टांग नमस्कार विज्ञापना येथील क्षेम तागायत छ० ११ माहे सावानपर्यंत वर्तमान यथास्थित असे. विशेष. काल मिरजेहून माणसें आलीं त्यांचे सांगण्यांत येलबरगें यास मोर्चे लाविले होते. गांवांतून ( गांवकरी ) बाहेर पडले. खटपट कांहीं जाहली. राजश्री गोपाळपंत सोर्ना यांचे पायास गोळी चाटून गेली. याप्रमाणें सांगणेंत आहे. त्यास वडिलांकडे पत्रें आलीं असतील तरी सविस्तर लिहावयासीं आज्ञा करावी. आमचा मुक्काम रावजींसह उंब्रजेनजीक आहे. करवीर तालुक्यांत पेंढारी आले आहेत. दहा पांच गांवच्या गुरांची वळती केली हें ऐकणेंत आहे. लष्करची वगैरे बातमी काय आली आहे ती लिहावी. मोठी चिंता लागली आहे. सेवेशीं श्रुत होय हे विज्ञापना.

अपत्यें कसो सदाशिव काळे साष्टांग नमस्कार.

नं. ४६५६ श्री. ( पौष शु० १२-१८ जाने. )

छ० ११ सावान. सन तिस्सा तिसैन. पौष.

सेवेशीं विज्ञापना. राजश्री मानसिंगराव पाटणकर शिराळ्यांकडे होते ते गुरुवारी लष्करास संवदत्तीच्या मुक्कामास येऊन पावले. लोकसुद्धां आले. वाळवें-वरची फौज पुढें आली. आणखी पुण्याहून फौज दहा हजार पर्यंत पुसेसावळी-वर आली असें वर्तमान पांढरे यांचा गडी मिरजेहून आला त्याणें सांगितलें. व यादवाड तालुक्यांतील हुणशाळ येथें राजश्री विठ्ठलराव यादवाडकर पांच हजार फौज व दोन तोफा इतक्या सरंजामानें आले म्हणून यादवाडाहून वर्त-

१ हरी परशुराम यांचें पत्र वाळसाहेबांस. २ रास्ते माधवराव यांसह. ३ साकंच्या लष्करचे पेंढारी. ४ पत्र नारो हरी करंदीकर यांचें करवीरकरांच्या लष्करांतून मिरजेस.



मान आलें व राजश्री महादजी शितोळे याणीं हजारपर्यंत राऊत व प्यादा हजार पर्यंत जमाव करून चिकोडी तालुक्यांत दंगा मांडिला आहे. दहा पांच गां व लुटले व जाळले. नसलापूर पांढरे याजकडे आहे तेथें गुळें पांच चार गांवचें आहे. त्या गांवासही उपद्रव केला आहे कीं, ठाणें स्वाधीन करावें. नाहीं तर गुळें लुटितों. याप्रमाणें शितोळे यांजकडील वर्तमान आहे. संवदत्तीच्या मुक्कामापासून वैरणीचा अभाव आहे. पुढें नवलगुंदाकडे ही वैरणीचें तसेंच आहे. लष्कर पुढें गेल्यास निभाव पडणें कठिण आहे. काय करितात पहावें. सेवेशीं श्रुत होय हे विज्ञापना.

नं. ४६५७

श्रीसुब्रह्मण्य. ( पौष. शु० १२-१९ जाने. )

पौ॥ छ० १२ सावान. सन तिस्सा तिसैन, पौष.

राजश्री गंगाधरराव दादा गोसावी यांस—

सकल गुणालंकरण अखंडित लक्ष्मीअलंकृत राजमान्य स्नेहांकित दौलतराव हिंडुराव घोरपडे. दंडवत. विनंती येथील कुशल जाणोन स्वकीय कुशल लिहीत असिलें पाहिजे. विशेष. आमची शरीरप्रकृत यथास्थित असे. आपणाजवळ फिरंगी वैद्य आहे म्हणोन कळलें, त्यास येथपर्यंत अगत्यरूप पाठवून द्यावें. अंजन व तेल हे दोनी त्याजबरोबर देऊन पाठवावें. म्हणजे परीक्षा करून सर्वेच येईल. दादा ! मजविशीं केवळ आपणास अगत्य, त्याअर्थी पत्र विशेष ल्याहावेंसें नाहीं. फिरंगीविना शरीरभावना परीक्षा करणार येथें कोणी वैद्य नाहीं. यास्तव लिहिलें आहे. तर आपल्या आशीवादे शरीरीं उपशम जाहल्यास ( हें शरीर ) आपल्याच सेवेशीं येईल. सदैव पत्रानें चित्त संतोषवीत जावें. बहुत काय लिहिणें. लोभ कीजे हे विनंती.

नं. ४६५८

श्रीगजानन. ( पौष शु० १२-१९ जाने. )

पौ॥ छ० १५ सावान. सन तिस्सा तिसैन. पौष.

विज्ञापना ता॥ छ० १२ सावान शनिवार. अलिजाबहादूर भृगुवासरीं सरकारवाड्यांत येऊन निरोप घेतला. जवाहीर वस्त्रें दिलीं. श्री॥ राजश्री नानांच्या वाड्यांत आले. तुरा शिरपेंच वस्त्रें दिलीं. जाणार ही वदंता आहे. वद्य पंचमीस चालते होणार. धराधर तूर्त बंद आहे. म्हैसकर मशीराची फौज आणोन करकंबें वरडोलाकडे उपद्रव करणार ही वदंता आहे. म्हैसकर मशीराकडे वकिलीस श्री॥ नानांकडून आहेत अशी अफवा आहे. खरें लटकें

शं. १७२० परशुरामभाऊंची शेवटची स्वारी. इ. स. १७९९

नकळे. यजमानांची प्रकृति ठीक नाही. दोन दिवस चांगली; दोन दिवस विघडते, ऐसें आहे. खंडेराव रास्ते कैद केला नाही असेही म्हणतात. वरकड राजश्री मोरोपंती लिहिले असेल त्याजवरून कळेल. खाडीलकर कल्याणास गेले. सेवेसीं विदित होय हे विज्ञापना.

नं. ४६५९

श्रीगणपति. ( पौष शु० १४-२० जाने. )

चिरंजीव राजश्री वळवंतराव यांसीं आशीर्वाद उपरी. राजश्री भुजंगराव घोरपडे यांचा मजकूर लिहिला तो कळला. त्यांच्या तीर्थरूपांच्या सांगण्यांत भुजंगराव यांची वर्तणूक गैररहा दिसते. समजून करावें. ( ते ) करवीरकरांकडे जाणार असें ही आहे. पुरता शोध असावा. तिमार्जी रंगो याचीं मुलें माणसें अंजनीत आहेत त्यांच्या जप्तीविशीं पेशजीं लिहिलें होतें त्याचा जावच नाही, याजकरितां हल्लीं लिहिलें असे. तर पेशजी लिहिल्याप्रमाणें करावें. खाना छ० १३ सावान. बहुत काय लिहिणें लोभ असों दीजे हे आशीर्वाद.

पौ० छ० १८ सावान. सन तिसा तिसैन. पौष.

नं. ४६६०

श्रीगणपति. ( पौ. शु० १४-२० जाने. )

चिरंजीव राजश्री वळवंतराव यांसीं प्रती परशुराम रामचंद्र. आशीर्वाद उपरी. छ० ७ सावानचीं पत्रें पाठविलीं तीं छ० ११ मिनहूस पावलीं. त्यांतील मजकुराचीं उत्तरें बीतपशील कलमवार.

चिरंजीव राजश्री गोविंदरावनाना राजश्री नारो हरि करंदीकर यांच्या लग्नाची योजना करून यांचीं पत्रें पहावयास पाठविलीं वधूच्या शोधास ( कारकून ) पाठ तीं पाहून माघारीं पाठविलीं विला आहे म्हणोन लिहिलें तें कळलें. आहेत. मशारनिलहेकडून येथें ही ऐशियास शोधास गेले ते आलेच पत्रें आलीं होतीं. करवीरकर अवरवादी असतील. वधूचा निश्चय कोणा जवळ मलप्रभेच्या किनाऱ्यास कडील हें लिहावें. लग्न नंतर करावें. आहेत. नरगुंद तालुक्याची खराबी कलम १ बहुतच झाली. गांवास आगी देतात.

१ विठ्ठलराव पांडुरंग पटवर्धन यांची. २ काळे व श्वेत यांनीं केलेल्या फितुरांत खंडेराव रास्ते सामील होतेसें दिसतें. ३ मुली पहाण्याकरितां मिरजेहून आलेले खाडीलकर भटजी वाळ यांची मुलगी पहाण्याकरितां कल्याणास गेले. ४ पत्र परशुरामभाऊंचें बाळासाहेबांस. तशींच पुढचीं दोन पत्रें.



पेंढारी अंकलीजवळ राहून करवीर-करांच्या मुलखांत स्वांच्या करितात, त्यास याणें मार्गास मात्र पेंच; याजकरतां त्यांस संवदत्तीकडे फिरावयाविशीं पत्र पाठविलें पाहिजे, म्हणोन लिहिलें तें कळलें. ऐशियास पत्र पाठविलें आहे. आपणही ताकीद करावी.

कलम १

चिरंजीव राजश्री रघुनाथराव दादा याणीं तेरदाळच्या वाटणीचा खटला काढून जमींदाराची जप्ती केल्याचा व त्याजविशीं आपण सांगोन पाठविलें असतां त्याणीं दिगूर उत्तर केल्याचा मजकूर व पुढें कसें करावें म्हणून लिहिलें तें कळलें. ऐशियास चिरंजीव नवा खटला करितात, आपण ऐकितात, हें काय ?

कलम १

एकूण पांच कलमें लिहिलीं आहेत त्याजवरून कळेल. खाना छ० १३ सावान. बहुत काय लिहिणें लोभ असों दीजे हे आशीर्वाद.

छ० १८ सावान. सन तिसा तिसैन. पौष.

नं. ४६६१

श्रीगणपति. ( पौष शु० १४-२० जाने. )

चिरंजीव राजश्री बळवंतराव यांसीं आशीर्वाद उपरी. राजश्री चिंतोपंत लिमये व जयरामपंत जोशी पुण्यांत रास्ते यांच्या वाड्यांत येऊन पोंचल्याचें, व हुपरीकर प्रगट होऊन भाषण केल्याचें, व राजश्री गणेशराव वाळव्याच्या बंदोबस्तास आले आहेत त्यानीं मिरंज प्रांती थोराताच्या नेमणुकीविशीं वगैरे उपद्रव दिल्याचें, व त्यांस आपण उत्तर दिल्याचें, व कुरलेकरांचीं मुल्लेमाणसें पुण्यास गेल्याचें, वगैरे वर्तमान पुण्याकडील, व चतुरसिंग याणें रास्ते यांच्या गोटावर गडबड केल्याचा व माघारा निघोन गेल्याचा मजकूर लिहिला तो कळला. प्रस्तुत रास्ते यांचा मुक्काम कोठें आहे व तिक-

आम्हीं येलवग्याचा गुंता उरकला म्हणजे त्याच सोंखावर जाऊं. कलम १

मंगळवेढ्याहून चिरंजीव राजश्री कुण्णराव यांचीं पत्रे आपणास आली त्याच्या नकला व म्हैसकरांनीं चिरंजीवांस उत्तर लिहिलें त्याची नकल पहावयास पाठविली ती पाहिली. वर्तमान समजलें. म्हैसकरांचीं मुल्लेमाणसें मंगळवेढ्यांत आहेत तीं तेथून काढविल्यास वाटेची निभावणी पडेल न पडेल, परगण्याभोंवतें अरिष्ट आलें आहे, म्हणोन लिहिलें तें कळलें. म्हैसकरांचीं मुल्लेमाणसें काढविलींच असतील. परगण्याचा भोग आहे !

कलम १

( ५७७७ )

श. १७२० परशुरामभाऊंची शेवटची स्वांरी. इ. स. १७९९

डील वर्तमान काय तें लिहावें. चिरंजीव राजश्री हरीपंतवावा यांचा लखोटा पावला. त्याचा जाव पाठविला आहे. त्यांजकडे स्वाना करावा. चिरंजीवाचें पत्र आपणास आलेलें पाहून माघारें पाठविलें आहे. चहूंकडे शिलशिला, त्या पक्षीं कांहीं सामान जवळ पाहिजे, याची उपेक्षा करूं नये, म्हणोन लिहिलें, त्यास हुशारी तितकी कामाचीच आहे. अशा कामाची उपेक्षा कोण करील ? येलवर्ग्याचें काम उरकल्यांत आलें. आतां इकडे काम दुसरें नाही. लवकरच कूच करून त्याच रोखें येतो. मग सारे शिलशिले आपोआप मागें सरतात. स्वाना छ० १३ सावान. बहुत काय लिहिणें लोभ कीजे हे आशीर्वाद.

छ० १८ सावान. सन तिस्सा तिसैन. पौष.

नं. ४६६२ श्री. ( पौष शु० १५-२१ जाने. )

पौ० छ० २२ सावान. सन तिस्सा पौष.

सेवेशीं बाळकृष्ण लक्ष्मण. कृतानेक साष्टांग नमस्कार विज्ञापना तागा-  
यत छ० १४ माहे सावान पावेतां वर्तमान यथास्थित असे. विशेष. अलीकडे  
स्वामींकडून पत्रें येऊन वर्तमान कळत नाही. तरी वरचेवर लिहिणेंस आज्ञा झाली  
पाहिजे. यानंतर इकडील मजकूर तरी राजमंडळची फौज आलगवाडी, हाल कुसे-  
गल, तालुके नवलगुंद येथील गुरें वगैरे नेऊन गांव लुटून हल्लीं उगरगोळावरून कोण-  
राकडे गेले. पेशजी स्वामींची आज्ञा आली होती कीं, 'शिवंदी नेमणुकी ठेवणें'  
म्हणोन, परंतु अद्यापि शिलशिला मोडला असा नाही. नवलगुंद तालुक्यांत आले  
तेव्हां शिरडीस जवळ; याजकरितां कांहीं कुमकी शिवंदी ठेवावी लागते, यास  
काय आज्ञा? गोखले सडे धारवाडावर आहेत. वुनगें मिश्रीकोटावर आहे. गोखल्यांचे  
चिंतांत आतां राजमंडळकराशीं तोंड लावावयाचा सुमार दिसत नाही. राज-  
मंडळकरांचा दम लढाई वावयाचा बहुत आहे. पुढें ईश्वर काय करितो पहावें. जवळ  
शिलशिला आला असतां शिवंदी ठेवावी लागेल. स्वामीस कळावयाकरितां  
विनंती लिहिली आहे. श्रीमंत राजश्री भाऊसाहेबांचा मुक्काम येलवुरगें येथें  
आहे. येलवुरग्याचा तह जाला. एक दोन दिवसांत कूच व्हावयाचा सुमार  
आहे. कूच कोणते रोखें होतें तें सेवेशीं लिहून पाठावितो. बहुत काय लिहिणें  
सेवेशीं श्रुत होय हे विज्ञापना.

नं. ४६६३ श्री ( पौष व० १-२२ जाने. )

पौ० छ० १५ सावान. सन तिस्सा तिसैन पौष.

१ लागू. मामलेदार परगणे लक्ष्मेश्वर. २ हंगामी शिपाई ठेविलें असतील ते  
दूर करावे. बारमहांच्या नेमणुकीचे ठरलेले आहेत तेवढे मात्र ठेवावे.



श. १७२० करवीरकरांशीं समेट होण्याचा मजकूर. इ.स. १७९९

सेवेसीं विज्ञापना. राजश्री बाबा काळे यांचें पत्र राजश्री वचाजीपंत यांचे नांवें इकडील जासूद काळे यांचे बरोबर दिले होते त्यांजबरोबर आलें. त्यांतील मजकूर इकडील वृत्त सविस्तर भाऊसाहेबांस निवेदन केलें. मर्जी बहुत रुष्ट. उत्तर यथास्थित होईना. दोन चार तऱ्हेचे मजकूर समजाविले. त्यास काल रात्री मात्र उत्तर जालें कीं, जें करणें ते समजोन करावें. इतकें उत्तर जालें. त्याजवरून बोलण्याचा संदर्भ बोलावा असें वाटतें. त्यास आम्ही मिरजेस जाण्याकरितां नरगुंदास येतो. तुम्ही मनोळीस यावें. आम्ही ही बोलावल्यास मनोळीस येऊं. बोलणें होऊन महाराजांस विनंती करावयाची असल्यास तुम्ही जाऊन करावी. एक दोन गोष्टींचे तोटे सोसल्यास पुढें नफा होईल. येथें फौज वीस हजार व पायदळ सात आठ हजार येणेंप्रमाणें आहे. तुम्हांकडील जासुदांनीं पाहिलीच आहे. हेंच पत्र जोशीराव यांस दाखवावें. ” एकच पत्र होतें. इतका मजकूर पत्रांत आहे. माझेही पत्रांत हाच अन्वय आहे. भाऊसाहेबांनीं लिहिलें आहे कीं, येलवर्ग्यांचे ठाणें लढत आहे. सुरू (?) जाले नंतर लवकर स्वारी कितूरच्या सरदेस येणार म्हणोन लिहिलें आहे. जासूद जवानी सांगत होता कीं एक तोफ भाऊसाहेबांकडील जायां झाली. कळावें हे विज्ञापना.

नं. ४६६४

श्री. ( पौष व० १-२२ जाने. )

पै॥ छ० १५ साबान सन तिससा तिसैन. पौष.

सेवेसीं विज्ञापना. महाराजांचा मुक्काम मलप्रभातीरीं हंपीहोळीनजीक आहे. रामदुर्गचे बारीनजीक बारीचा बंदोबस्त रामदुर्गकरी करितील यास्तव महाराजांनीं आपणाकडील तीन चारशें लोक बारींत घातले आहेत. दोन चार मुक्काम नदीवर पडावे असें आहे. नरगुंद प्रांतांत राजाज्ञा तलाव्यास जात असतात. जातां येतां गांव लागतील ते जाळतात. व मळे तळे यांची बहुत खराबी होते. प्रांत तो उजाड आहे. कळावें सेवेसीं श्रुत होय हे विज्ञापना. एक दोन मुक्काम येथें नदीवरच व्हावे असें आहे. हे विज्ञापना.

नं. ४६६५

श्रीगणपतिर्जयति. ( पौष व० १-२२ जाने. )

पै॥ छ० १८ साबान. सन तिससा तिसैन. पौष.

अपत्यें चिंतामणीनें दोन्ही कर जोडून शिर सा॥ नमस्कार विज्ञापना.

१ नारो हरी करंदीकर याचें पत्र करवीरकर महाराजांचे लष्करांतून बाळासाहेबांस मिरजेस. २ पत्र नारो हरी करंदीकर याचें करवीरकर महाराजांच्या लष्करांतून.

( ५७७९ )

श. १७२० परशुरामभाऊंची शेवटची स्वारी. इ.स. १७९९

येथील कुशल ता॥ छ० १५ सावानपर्यंत वडिलांचे आशीर्वादे करून मु॥  
येलवों येथें सुखरूप असे. विशेष. वडिलीं मखदुम सांडणीस्वार याजवरोवर—

कागद कोरे

२ थोर गडुचे दस्ते दोन.

१ लहान गडु एक.

कापूर. वजन पक्कें ४८१.

पावशेर.

३

येणेंप्रमाणें सामान पाठविलें तें पावलें. वडिलीं ऐवज मागाहून पाठ-  
वितों म्हणून लिहिलें, त्यास खर्चाची ओढ फार आहे. ऐवजाची तरतूद व्हावी.  
सेवेसी विदित होय. हे विज्ञापना.

नं४६६६

श्री. ( पौष व० १-२२ जाने. )

पै॥ छ० १५ सावान. सन तिसा तिसैन. पौष.

सेवेसी विज्ञापना. पाछापूरचें ठाणें महाराजांनीं घातलें. नंतर पुण्यास  
पत्रें श्रीमंतांस व नानांस पाठविलीं कीं, “हुजूरची स्वारी कितूर प्रांतांत जावया-  
करितां आली. स्वारीचा मुकाम पाछापूरावर जाला. रात्री मामलेदार लोक-  
सुद्धां ठाणें मोकळें टाकून गेला. सरकारचें ठाणें मोकळें पडलें यास्तव ठाणें  
वालणें प्राप्त. आपणास कोणी वाका व गैरवाका लिहून पाठवितील  
याजकरितां लिहिलें आहे.” ( तीं ) पत्रें राजश्री बळवंतराव खांडेकर याणीं  
श्रीमंतांत प्रविष्ट केलीं. श्रीमंतानीं नानांकडे लावून दिलीं. पत्रें सरकारचीं व  
आपलीं अवलोकन करून खांडेकर याजवळ ( नानानीं ) उत्तर केलें कीं,  
“सरकारच्या ठाण्यास दुसरे कोणी उपसर्ग दिला असल्यास महाराजांनीं  
कुमक करावी, तें एकीकडे राहून महाराजच सरकारचीं ठाणीं वालावयास  
लागले ! हा वाका, आणि मामलेदार लिहितील तो गैरवाका ! असा मजकूर  
असोन पत्रें पाठवितात हेंच आश्चर्य आहे. असो. चिंता काय आहे ! महा-  
राजांचे मर्जीस येईल तें करोत” याप्रों उत्तर जालें व पत्रांतही हाच  
अन्वय आहे. व श्री॥ राजश्री भाऊसाहेबांस सरकारांतून वस्त्रें व जवाहीर व  
पूर्ववत प्रमाणें बंदोबस्त होऊन सरंजाम जाला व मंडळी सुटली त्यांस बहुमान  
करून रवानगी केली; हे वर्तमानाची येथें खातरजमा नव्हती. परंतु हल्लीं खांडे-  
कर याणीं सदरहू वर्तमान लिहिलें आहे त्याजवरून खातरजमा जाली. कळावें.  
सेवेसी श्रुत होय हे विज्ञापना. मुजफरखान वायांकडील मृत्यु पावला व लखवा  
लाड याणीं उज्जनीचे ठाणें वायांकडून घातलें तें हल्लीं अबोजी इंगळे याणीं



(५७८०)

स. १७२० पेशवाईतले नायांकित वैद्य. इ. स. १७९९

शिंदे यांच्या निसवतीनें घातलें. बायांची तूर्त उत्कर्षता नाहीं. शिंदे लौकरच हिंदुस्थानांत जाणार. गिलच्या दिलीवर चढाई करून आला हें वर्तमान येथें आहे. या पत्रांतील वर्तमानाचीं पत्रें विसावे रज्जवर्ची आहेत. कळावें. हे विज्ञापना.

नं. ४६६७

श्रीगजानन. ( पौष व० १-२२ जाने. )

पौष. छ० १९ सावान. सन तिससा तिसैन. पौष.

विज्ञापना. तागायत छ० १५ सावाने मंगळवार. श्रीगजाननांच्या दुखण्याची प्रकृत तर वैद्याचे औषधास चार रोज गुण येतो. चार रोज प्रकृत विषडते. क्षयाची भावना म्हणतात. त्यास कोंकणांत राजश्री सदाशिवभट लागवणकर म्हणोन आहे तो औषध चांगलें देतो. चिकित्सक चांगला. त्यास त्याजकडे पत्र पाठवून तो येत असल्यास उत्तम. किंवा येत नाहीं हा शोध आणवून लिहावयास आज्ञा केली पाहिजे. नाशिकचा वैद्य अद्याप आला नाहीं. श्रीमंतांस किंचित् भ्रांत ही पडते. असा प्रकार दुखण्याचा आहे. कळावेंकरितां विनंती लिहिली आहे. वेदमूर्ति शिवरामभट इसलामपुरकरांचे चिरंजीव ही चिकित्सक आहेत. एकूण चार वैद्य मिळवून चांगलें औषध देविलें पाहिजे. सेवेसीं विदित होय. हे विज्ञापना.

नं. ४६६८

श्री. ( पौष व० १-२२ जाने. )

सेवेशीं विज्ञापना. काल बुधवारी तिसरे प्रहरीं हंपीहोळीच्या मुकामानें नवलगुंदास स्वारी जावयाचा निश्चय जाला. पुढें राजाज्ञा यांस जावयासीं सांगितलें. मागून हुजूरची स्वारी जावी असा वेत जाला. राजाज्ञा निघोन चालले तों बरोबर दोनशें पर्यंत राऊत निघाले. वरकड कोणी निघेनात. हुजूरची ही स्वारी डेन्यापासून पावकोशावर गेली तेथें राजश्री धोंडोपंत गोखले मोरवेस आल्याची बातमी आली याजमुळें नवलगुंदास जावयाची मसलत राहिली. स्वर्चाच्या गवगव्यामुळें लोकांस चार वेळ ताकीद जाली तत्राप तयार होत नाहींत ! गोखले नरगुंदास येणार असें आहे. नरगुंदास आलेवर मलप्रभेवर महाराजांचा मुकाम ठरेल असें दिसत नाहीं. कळावें सेवेसीं श्रुत होय हे विज्ञापना.

नं. ४६६९

श्रीगणपतिर्जयति ( पौष व० १-२२ जाने. )

पौष. छ० १८ सावान. सन तिससा तिसैन. पौष.

१ बाळाजी गणेश जोशी कारकून यांचें पुण्याहून पत्र. २ विठ्ठलराव चापू यांची. ३ नारो हरी करंदीकर यांचें पत्र करवीरकर महाराजांचे लष्करांतून.

श. १७२० परशुरामभाऊंची शेवटची स्वारी. इ.स. १७९९

अपत्ये चिंतामणीने दोनी कर जोडून शिरसा॥ नमस्कार विज्ञापना येथील कुशल ता ॥ छ० १५ माहे सावानपर्यंत वडिलांचे आशीर्वादंकरून मु॥येलवर्गे येथें सुखरूप असे. विशेष. वडिलीं छ० ७ सावानचें पत्र पाठविलें तें छ० १२ सावानीं पावले. “करवीरकर महाराज संवदत्ती मनगोळीची वारीपार होऊन गोखले यांजवर जाणार ” म्हणोन लिहिलें, व “रास्ते फौजेंत येऊन अवसान वसलें, व चि॥ राजश्री बाबा तिकडे गेले असतील. नवाबाकडील फौज मंगळवेढेनजीक मंडारकवठेवर आली आहे” म्हणोन लिहिलें, व “चि॥ राजश्री नानासाहेबांचे लग्नाची योजना आहे. निश्चय जाहलेवर लिहितो,” म्हणोन आशीर्वादपत्री लिहिलें, त्याजवरून संतोष जाला. असेंच सदैव पत्रीं सांभाळ केला पाहिजे. इकडील वर्तमान काल इंदुवारीं सायंकाळीं चार घटका दिवसास वडिलांनीं कूच करून येलवर्गेच्या पश्चिमेस पाव कोसावर मुक्काम जाला. मोर्चेही उठले. खंडणीवर जावसाल उरकला. करवीरकर यांची फौज बागलकोट तालुक्यांत आहे. राजश्री धोंडोपंत धारवाडास आहेत. पुढें वडिलांची स्वारी कोणत्या रोखें जाते पहावें. वरकड सर्व मजकूर वडिलांच्या पत्रावरून विदित होईल. वडिलीं रविसंक्रमणाचे तिल शर्करा ( युक्त ) पाठविले ते छ० १४ सावानीं पावले. सेवेसी विदित होय हे विज्ञापना.

नं ४६७०

श्री. ( पौष व० १-२२ जाने. )

पौ॥ छ० १९ सावान तिसा तिसैन. पौष.

विज्ञापना. तागायत छ० १५ सावान. सेवकाचें वर्तमान यथास्थित असे. विशेष. छ० १३ सावानीं श्री॥ राजश्री नानांनीं जनार्दन शिवाजी म्हैसकर याजविशीं सांगितलें कीं “ म्हैसकर याजकडे तुमचे पंधरा हजार रुपये होते ते तुम्ही घेतले. हल्लीं त्याच्या मुलामाणसांस नानाप्रकारें उपद्रव लाविला आहे. पंधरा हजार रुपयेपावेतो त्याची चीजवस्त जप्त केली. हल्लीं बाबूराव यांस किल्यांत ठेविला. पागेंत ठेविलें आहे. हें काय ? तुमचें ( ते ) शरीरसंबंधी. त्यांच्या अवस्था याप्रकारच्या तुम्ही केल्या हें चांगलें कीं काय ? त्यास याचा जावसाल सांगणें. त्यावरून उत्तर केलें कीं “ पंधरा हजार रुपये घेतले नसतील. जे तफावत करून आपणांस ऐवज दिल्या म्हणोन सांगोन ऐवज मध्येच तफावत केली त्याविशींची आज्ञा राजश्री बाळकृष्णपंत यांस जाहली कीं, ऐवज आम्ही घेतला नाही. त्यावरून जो ऐवज त्याणीं मध्ये तफावत करून ठेविला होता तितका मात्र घेतला. हल्लीं बाबूराव किल्यांत



मोकळे आहेत. तसदी नाही. वरकड त्याणी जीं कर्मे केलीं आहेत, आम्हांस सर्वप्रकारें पेचांत आणावें याप्रमाणें करीत होते, त्या प्रकरणीं उभयतांचे दस्तऐवज आहेत. आपण पाहिले असतां त्यांचें मुखावलोकन करणार नाही ! याप्रमाणें मला यजमानानीं सांगितलें आहे.” त्यावरून “त्याचे काय दस्तऐवज आहेत ते दाखविणें” म्हणोन बोलले आहेत. त्यास येविशीं आज्ञा काय ? कांहीं दस्तऐवज दाखवावे ऐसें असल्यास तेथें जें पत्र आहे त्याची नकल पाठविली पाहिजे. अथवा आज्ञा काय तें लिहिलें पाहिजे. त्याप्रमाणें येथें बोलोन उत्तर होईल ते विनंती लिहितों. जनार्दनपंत याणीं मोठा प्रेत्न मांडिला आहे. राजश्री दाजीबा लिमये येथें आले आहेत त्याणीं सांगितलें कीं, “राजश्री चिंतोपंत लिमये यांची मुलें माणसें मंगळवेढ्यांत आहेत. तीं आमचे स्वाधीन करावीं म्हणोन जनार्दनपंत याणीं पत्र मंगळवेढ्यास पाठविलें आहे ! त्यास हा मजकूर श्री॥ राजश्री बाळासाहेब यांस लिहून पाठविणें.” त्यावरून विनंती लिहिली आहे. मंगळवेढें ठाणेंयांत शेंपन्नास प्यादे जाजती मिरजेहून लौकर खाना जाले पाहिजेत. म्हैसकर यांचीं पत्रें मंगळवेढ्यांस त्यांचे घरीं येतात. घरचीं पत्रें त्यांजकडे नेहमीं जात असतात. त्या तेथें चौकी पहारा चांगला असावा. त्यांचें माणूस बाहेर जाऊं देऊं नये. वाहेरून आंत येऊं नये. श्री॥ राजश्री कृष्णरावजी याणीं कारकून नेहमीं तेथें ठेवावा. काय लागेल तें यावें. याची बंदोबस्ती बहुत जाली पाहिजे. याउपपर विनातावाखेरीज सांधत नाही. जनार्दनपंत परगणा खराब करणार. ( म्हणोन ) वाडिलीं लिहिलें तें कळलें. याउपर श्री॥ राजश्री नानांस स्पष्ट विनंती करितों. जनार्दनपतांनीं लिहिल्यावरून परगणा खराब नवाबाकडील फौजेनें करावा याप्रमाणेंच मजीं असल्यास विदित पुन्हा करीत नाही म्हणोन ( नानांस ) सांगतां. सेवेसीं श्रुत होय हे विज्ञापना.

नं. ४६७१

श्री. ( पौष व० १-२२ जाने. )

पै॥ छ० १९ साबान. तिस्रा तिसैन. पौष.

सेवेशीं विज्ञापना. तागायत छ० १५ साबान भौमवार प्रातःकाळ सेवकाचें वर्तमान यथास्थित असे. विशेष. राजश्री दौलतराव शिंदे यांचा करारमदार पैका यावयाचा सरकारांतून ठरला. शिंदे याणीं कूच करून जावें याप्रमाणें पेशजी विनंती लिहिली आहे. हल्लीं शिंदे यांस पैका दहा लक्ष सावकारी निशा जाहली. राजश्री शिंदे याणीं सरकारचा निरोप शुक्रवारी

( ५७८३ )

श. १७२० परशुरामभाऊंची शेवटची स्वारी. इ. स. १७९९

घेतला. निरोपसमयी पोषाख व शिरपेंच कंठी दिली. त्याप्रमाणें नानांनीं दिल्लें. मंदवारीं कूच करून तीन कोशांवर XXXXX खेडेंयावर मुक्काम केला. रविवारीं एक कंपू शिंदे यांजपाशीं गेला. एक मागें राहिला आहे. पुण्यापासून आठ कोशांवर जाऊन पंधरा दिवस रहावें याप्रमाणें करार आहे. 'माघ शु॥ प्रतिपदा अथवा द्वितीयेस सडे येऊन निरोपाचे विडे घ्यावे. तूर्त निरोप दिला आहे, परंतु मध्ये अस्त आहे. अस्त सरल्यानंतर फिरोन सडे येऊन विडे घेऊन जावें,' याप्रमाणें करारांत आहे. तूर्त सरकारांतून बहुमान थोडका जाला. पुढें देणें तें माघ शुद्धांत देऊन रवानगी होणार. तूर्त पैका दहा लक्ष पटला. आणखी पैका व्यावयाचा आहे तोही तरतूद होतच आहे. शिंदे जातात ऐसें श्री॥ राजश्री नानांचें म्हणणें खचित आहे. बाजार वातमी पैका मात्र निघावा हा मजकूर आहे ! शिंदे जात नाहीं हेंही लोक बोलतात. पुढें एक दोन दिवसांत कवडीस मुक्काम जाणार. राजश्री आवा चिटणीस याणीं बायांकडे बोलावयास पाठविलें होतें. तिकडून बोलणें समेट व्हावा ऐसें लौकिकांत लोक बोलतात. एक मजल बाया माघाच्या आलियाचें वर्तमान आहे. मागाहून होईल तें विनंतीपत्रीं लिहितां. पेशजी फितुराप्रकरणींचा मजकूर लिहिला आहे. त्याअलीकडे कोणास कैद केलें नाहीं व फारशी चौकशीही नाही. सेवेशीं श्रुत होय हे विज्ञापना.

नं. ४६७२

श्री.

( पौष व० १-२२ जाने. )

पै॥ छ० १५ सावान. तिसा तिसैन. पौष.

सेवेशीं विज्ञापना. नवलगुंदाकडे जावयाची मसलत रहावयाचें कारण त्या प्रांतीं चाऱ्याचा व पाण्याचा अभाव व महाराजांची कीर्त ऐकोन तालुके उजाड जाले ! नवलगुंदच्या ठाण्यांत प्यादे वगैरे बंदोबस्त आहे. दोन चार रोज शह पडल्यास गोखले धारवाडनजीकच आहेत. आणि ठाणें घातल्यानें बंदोबस्त रहातो असाही अर्थ नाही. इतकें अंदेशे चित्तांत आणून तिकडे जावयाचा मनसबा मोडला. हल्लीं दोन तीन मसलती चालल्या आहेत. माचनूरचें ठाणें महाराज यांजकडे आहे. हल्लीं शंकराजी घोरपडे यांजकडे यावें असें राजश्री तिमापा निसवत राजश्री दौलतराव हिंदुराव हे बोलतात. परंतु जातांच ठाणें येतें असें नाही. शहास गुंतावें तर श्री॥ राजश्री भाऊसाहेबांकडील फौज येलवर्ग्यावर आहे. तेव्हां शहास गुंतणें ठीक नव्हे. एक दोन

१ करवीकरांच्या लष्करांतून नारो हरि करंदीकर यांचे पत्र बाळासाहेबांस.  
२ घोरपडे मुधोलकर. ३ घोरपडे गजेंद्रगडकर.



रोजांत हल्ला करून कडनिकडीने ध्यावें तर फौजेत खर्चाची ओढ भारी. तेव्हां लोक हल्ला करीत नाहीत. याजमुळें माचनुराकडे जावयाचा अभाव दिसतो. बागलकोटाकडे जाणार. तिकडे गेलेवर आणखी आसमंतात भागी कोणाकोणास उपसर्ग लागतो पहावें. फिरते वेळेस माचनूर, जमखिंडी तेरदाळ प्रांतांतून करवीरास जावें असें म्हणतात. वाळवेंकडे गणेशराव आहेत. अंकलीस शितोळे याणीं जमाव करून चिकोडी तालुक्यांत दंगा मांडिला आहे. चहूंकडे फौजा जमत चालल्या. यास्तव करवीरासच जावें अशीही मसलत घाटत आहे. कोणती सिद्ध होते पहावी. जसें आढळेल तसें सेवेशीं लिहून पाठवीन. एक दोन मुक्कामं मलप्रभेवरच व्हावे असें आहे. सेवेशीं श्रुत होय हे विज्ञापना.

नं. ४६७३

श्रीगणपति. ( पौष व० ३-२४ जाने. )

“चि॥ राजश्री बळवंतराव यांसीं आशीर्वाद उपरी. छ० ९ सावानचीं पत्रें पाठविलीं तीं छ० १४ मिनहूस पावलीं. त्यांतील मजकुराचीं उत्तरे वीतपशील. कलमवार.

राजश्री नाना यांचें पत्र आम्हांस आलेलें पाठविलें तें पावलें. त्याचा जाव पाठविला आहे. तसेंच राजश्री बाळकृष्णपंत बाळ यांचें उत्तर पाठविलें आहे. राजश्री मोरो आपाजी यांचीं पत्रें पहावयास पाठविलीं तीं पाहून माघारीं पाठविलीं आहेत. त्यांतील आशय समजला. कलम १.

“शिंदे यांच्या बाया कर्नाटकांत आपल्याकडे येतात. त्यांकडे कारकून ( आपणाकडून ) गेला असें ऐकण्यांत येतें. भागानगराकडील वर्तमान काय तें लिहावें” म्हणोन लिहिलें तें कळलें. ऐसीयास शिंदे यांच्या बाया आम्हांकडे येतात ही गोष्ट वातल व येथील कारकूनही गेला नाही. भागानगरचें वर्तमान विशेष कांहीं नाही. जमीयत सरंजाम इंग्रजाच्या मदतीस रवाना जाला अशी खबर आहे. गुरगकोंढ्यानजीक गेला. कलम १.

“चि॥ राजश्री चिंतामणराव आपा कर्नाटकचे महालकरी यांजवळ ऐवज मागतात त्यांस मागों नये असें सांगितलें पाहिजे,” म्हणोन लिहिलें तें कळलें. ऐसीयास आपलें पत्र यावयाच्या पूर्वी कांहीं ऐवज घेतला व आणखी मागतात. काय सांगावें? कलम १.

चि॥ राजश्री कृष्णराव यांचीं पत्रें मंगळवेढ्याहून ( व ) रा॥ भगवंतराव बहिरव यांचीं पत्रें करकंबेहून आलेलीं पाठविलीं तीं पाहून माघारीं पाठविलीं आहेत. “वरातेच्या ऐवजासाठीं परगण्याची खराबी होते. राजश्री

( ५७८५ )

श. १७२० परशुरामभाऊंची शेवटची स्वारी. इ. स. १७९९

नाना यांस लिहिलें असतां मनाईचा सुमार दिसत नाही. कसें करावें?" म्हणोन लिहिलें तें कळलें. ऐशीयास वत्सासारखें पहावें (?) इलाज काय? दाव राखोन करणें तें करावें. परगण्याचा बचाव व्हावा. गरम नरम पहावें.

कलम १.

चिरंजीव राजश्री हरिपंत बाबा यांजकडून पत्रे आलेलीं पाठविलीं तीं पावलीं. त्याचीं उत्तरे त्यांजकडील जोडीवरावर दिलीं आहेत. "राजश्री चिंतोपंत लिमये व जयरामपंत जोशी पुण्यांत रास्ते यांच्या वाड्यांत आले. सहस्रबुद्धे यावयाचे आहेत." म्हणोन व लिमये यांचा नमस्कार लिहिला तो पावला.

कलम १.

येलवुर्याचा गुंता उरकोन छ० १५ सावानीं तेथून कूच करून कुक-नरच्या नजीक आलों. हळू हळू दरकूच गदगच्या मार्गे करवीरकरांच्या रोंखावर येत आहों.

कलम १.

करवीरकरांच्या लष्करांत वातमी असावी म्हणून लिहिलें तें कळलें. वातमीस माणसें ठेविलीं आहेत.

कलम १.

एकूण सात कलमें लिहिलीं आहेत त्याजवरून कळेल. खाना छ० १७ सावान. बहुत काय लिहिणें लोभ करावा हे आशीर्वाद.

पौ॥ २३ सावान. सन तिस्सा. पौष वा ९ सौम्यवासर.

नं. ४६७४

श्री. ( पौष व ३-२४ जाने. )

पौ॥ छ० २३ सावान. सन तिस्सा तिसैन पौष.

सेवेर्शीं विज्ञापना तागायत छ० १७ सावान गुरुवार सेवकाचें वर्तमान यथास्थित असे. विशेष. पेशजीचे पत्रीं शिंदे कूच करून तीन कोसांवर गेले म्हणून लिहिलें आहे. त्यास मांजरीवर शिंदे तीन कोसांवर गेले. एक कंपू तेथें गेला. दुसरा ही कंपू आज उद्यां जाणार. लष्करची तयारी निघावयाची जाहली. शिंदे जातात असें दिसोन येतें. सरकारांतून पैक्याचा ठराव केला तोही भरणा होत चालला. राजश्री आवा चिटणीस आल्यापासून फार करून लुच्यांच्या चाली होत्या त्या कमी जाहल्या. शिंदे यांस हिडुस्थानांत लवकर जाण्याचें काम. तिकडे शहाचे फौजेनें दंगा मांडिला. दिल्लीसमीप फौजा आल्या. मोठा पायबंद त्यांस तिकडे लागला आहे. सहसा गोष्टीनीं जातातसें दिसतें. लोक कोणी जात नाहीं हें ही म्हणतात. माघशुद्धांत फिरोन श्रीमंतांचें दर्शन घेऊन बहुमान वगैरे काय देणें तो देऊन विडे



ध्यावे, निरोप घेऊन जावें, या प्रमाणें ठरलें आहे. तों पावेतों पुण्यापासून आठ दहा कोसांवर जाऊन रहावें, जाण्याचा सरंजाम करावा, याप्रमाणें करारांत आलें आहे. एकदोन दिवसांत कूच करून पुढें कवडीस अथवा कोरेगांवास जाणां. याप्रमाणें तहकीक आहे. कंभूमध्ये व लष्करांत जाण्याची तयारी होत आहे त्या अर्थी जातील असें दिसतें. आजचा मुक्काम मांजरीस आहे. पुढें कूच करून गेल्यानंतर विनंती लिहितों. बायांचें हरत-हेनें मिटावें येविशीं आवा चिटणीस याणीं खटपट मांडिली आहे. आपले भाचे यांस बायांकडे पाठविलें होतें. एक वेळ बोलोन आले. फिरोन तिकडे पाठविले आहेत. बायांनीं प्रांताची खराबी केली तें पत्रीं लिहितां येत नाहीं. नाशकाकडे हजार पठाण गेले आहेत. नाशिकापासून सहा लक्ष रुपये खंडणी मागतात. मोठा प्रळय त्याणीं केला आहे. मार्ग चालत नाहीं. पुढें आढळेल तें विनंती पत्रीं लिहोन पाठवितों. सेवेसीं श्रुत होय हे विज्ञापना.

नं. ४६७५

श्री. ( पौष व० ३-२४ जानेवारी. )

छ० २३ सावान. सन तिस्सा तिसैन. पौष.

‘सेवेशीं बाळाजी दामोदर व गणेशराम पेटे दोन्ही कर जोडून शिर-साष्टांग नमस्कार विज्ञापना तागायत छ० १७ सावान मुक्काम लष्कर सेवकाचें वर्तमान यथास्थित असे. विशेष. इकडील मजकूर येलवर्गें येथील मोर्चे छ० १४ सावानीं सायंकाळीं सूर्य अस्तमान झाला त्या समयीं उठले. तोफाही त्याच समयीं गांवाजवळून माघाच्या आणून लागलेंच कूच अदकोसाचें जाहलें. त्यासमयीं सरंजामसुद्धां तोफा मुक्कामास सहा घटका रात्री आल्या. खंडणीचा मजकूर तीस हजार नक्त व + चार या प्रमाणें दिलें व गुरें घोडीं वगैरे येलवर्गेंकरांनीं नेलीं होती तीं झाडूनसोडून दिलीं. गजेंद्रगडाहून तोफ आणिली ती स्वारीबरोबरच आहे. त्या तोफेचे गोळे आणखी आणविले आहेत. येलवर्गें येथें दारूगोळा खर्च दारू वजन पक्के पावणे एकुणीस मण पांच शेर व गोळे सुमार दोनशें सत्याहतर याप्रमाणें खर्च झाला. सेवेशीं श्रुत होय हे विज्ञापना.

नं. ४६७६

श्री. ( पौष व० ३-२४ जाने. )

पौ. छ० २३ सावान. सन तिस्सा. पौष.

सेवेशीं विनंती. सेवक गोविंद शामराव साष्टांग नमस्कार विज्ञापना येथील कुशल तागायत छ० १७ सावानपावेतों सेवकाचें वर्तमान यथास्थित

( ५७८७ )

श. १७२० परशुरामभाऊंची शेवटची खांदरी. इ. स. १७९९

असे. विशेष. श्रीमंत येलवुरगें याची खंडणी घेऊन सावनूर तालुक्यांत जावें असा बेत ठरवून कूच करून चालले. श्रीमंत राजश्री आपासाहेब व दाजीसाहेब व विठ्ठलराव बाबा व हरीपंत धायगुडे असे एकंदर श्रीमंतांबरोबरच आहेत. स्वामींस कळावेंकरितां विनंती लिहिली आहे. येलवुरगें याची खंडणी तीस हजार रुपये ठरवून दोन गांव वीस हजार रुपयेंत गहाण घेतले. बाकी दहा हजार रुपयेची निशा धोंडोपंत वापू यांची घेतली. कहीचीं घोडीं व गुरें व गवळी यांच्या म्हशी वगैरे जें नेलें होतें तें सोडून दिलें. करवीरकर रामदुर्गानजीक आहेत. बागलकोट तालुक्यांत दंगा करावा असें वर्तमान आलें आहे. रास्ते याजकडील वे। राजश्री बाबूभट व राजश्री लक्ष्मणपंत बाबा फडणीस गेले म्हणोन पेशजीं स्वामींस लिहिलें होतें, त्यास सातारियाकडील वर्तमान चतरसिंग यानीं दंगा केला म्हणोन स्वामीनीं लिहिलें होतें; तें वर्तमान त्यांस कळल्यावर मशारानिल्ले राहिले. पूर्वेकडे तिमराव पारसनीस गेले ते अद्यापि आले नाहीत. .... सेवेशीं विदित होय हे विज्ञापना.

नं. ४६७७

श्रीगणराज. ( पौष व० ३-२४ जाने. )

पै। छ० १७ सावान. तिस्सा तिसैन, पौषमास.

विज्ञापना. वाडीहून समस्त ब्रह्मवृंद निघोन आजच्यांस आले. तेथून पांच ब्राह्मण वडिलांस पत्र व मला पत्र घेऊन आले ते हल्लीं वडिलांकडे आले आहेत. ही गोष्ट अघटित झाली आहे. त्यास या गोष्टीचा सामिमान धरल्या-खेरीज ब्राह्मणांचा निर्वाह नाही. न धरलिया स्थलभ्रष्ट होतात यांत गुंता नाही. सर्व प्रकारें वंदोवस्त जाहला पाहिजे. खाना छ० १६ सावान. बहुत काय लिहिणें हे विज्ञापना.

नं. ४६७८

श्री. ( पौष व० ५-२६ जानेवारी. )

पै। छ० २१ सावान. सन तिस्सा. पौष.

सेवेशीं विज्ञापना. बटकुरकीहून काल भृगुवारीं भोजन करून लष्करचें कूच होऊन घटप्रभातीरीं मौजे जमगी व मुदापूर तालुके मुधोळ येथें

१ येथें लष्करच्या धारणीचे भाव लिहिले आहेत तो मजकूर गाळला आहे  
२ रघुनाथराव कुरुदवांडकर यांचे स्वदस्तूरचें पत्र वाळासाहेबांस. ३ सावंतवाडी-  
हून. ३ तुम्हांस. ४ पत्र नारो हरी करंदीकर यांचे करवीरकराचे लष्करांतून  
मिरजेस. तसेंच पदच्या तंबराचे



१९

श. १७२० परशुरामभाऊंची शेवटची स्वारी. इ. स. १७९९

सेवेशीं विज्ञापना. राजश्री राजाज्ञा नवलगुंदाकडे संवदत्तीच्या मुक्कामनें गेले होते. त्यास हंचनाळाजवळ जाऊन उभे राहिले. हंचनाळास वीस पंचवीस प्यादे ठाण्यांत होते ते निघोन गेले. ठाणें राजाज्ञा याणीं घातलें. तेथून नवलगुंदाकडे निघोन गेले. नवलगुंदच्या अलीकडे अडीच कोस तीन कोस राजाज्ञा उभे राहून राजश्री विश्वासराव सज्याराव घाटगे पुढें तलाव्यास शेंदोनशें राऊतांनिशीं गेले. तों नवलगुंदाहून बैल चारशें भरताड सुपारी व मिरां हावेरीकडून भरून आलेले सांगोलेंकर व कासेगांवकर व पंढरपूरकर सोलापूरकर ( वाणी यांचे ) होते. राऊत पाहून ओढ्यांत वाणी बैलसुद्धां दवून राहिले. बैलांवर निशाणें होती तीं घाटगे याणीं पाहिलीं आणि तर्क केला कीं, निशाणें दिसतात तेव्हां फौज गोखल्याची अथवा कोणाची तरी आली ! असें समजून राजाज्ञा यांजकडे सांगोन पाठविलें. तों राजाज्ञांची भोजनाची तयारी होत होती तीं भांडीं लवडून देऊन तसेच घोड्यावर बसून आपले निसवत लोक व पागा वगैरे पांचशें लोकांनिशीं तेथून निघोन माघारे हंचनाळास आले. पांढरे व कदम व पठाण हे बोलले कीं, फौजेची आवई आल्यास पुढें जावें ते माघारे जातात हें काय ? असो, म्हणाले; आणि त्रिवर्ग आपले लोकसुद्धां तेथेंच राहिले. तों इतक्यांत वाण्यांचे बैल म्हणोन दुसरी बातमी आली. घाटगे याणीं चारशें बैल लुटून आणिले. नंतर हंचनाळाहून राजाज्ञा आणखी पांढरे वगैरे होते तेथें आले. सर्वांच्या मते नवलगुंदास जावयास सडे होऊन आलों. त्यास ठाण्याजवळ जावें. काय म्हणतात हें समजेल, नंतर माघारे जावें; असें सांगत असतां ते न एकोन लष्करास माघारे जावयाची मसलत करून गुरुवारीं रात्री लष्करास संवदत्तीच्या मुक्कामीं आले. नवलगुंद बैल आणिले तेथून दीड कोस राहिलें होतें. या-प्रमाणें वर्तमान झालें. दोन रोजांत एक वेळ भोजन ! सारे फौज सुद्धां राजाज्ञांसही सदरहू प्रमाणेंच जाहलें. घाटग्यांस मात्र दहा बारा हजारांचा विषय मिळाला. वरकड गेले तसे आले. कळावे सेवेशीं श्रुत होय हे विज्ञापना.

नं. ४६८१

श्री. ( पौष व० ५-२६ जाने. )

पौ. छ० १९ सावान. सन तिस्रा तिसैन. पौष.

विनंती विशेष. पुण्याचें पत्र आलें, आज पांचवा दिवस, तें पहावयास पाठविलें आहे. पाहून परतून पाठवावें. आणखी एक पत्र तीन दिवस जाले,

१ नारो हरी करंदीकरांचें पत्र करवीरकरांचे लष्करांतून मिरजेस. २ नारो हरी करंदीकर याचें पत्र करवीराहून मिरजेस.



श. १७२० करवीरकरांच्या हालचाली. इ. स. १७९९

आले होते. त्यांत लिहिले होते जे, श्री॥ राजश्री नानांजळ आत्माराम शेणवी वोलण्यास करवीरकरांकडून होता. त्यास नानांची ताकीद जहाली जे, “आज-पर्यंत तुम्हीं आवाढाव केली ते बरीच. इतक्याउपर तिकडील बोभाट आला अथवा करवीरास न येतां दरम्यान महाराज राहिले असतां श्रीमंतांस राग येऊन वरें होणार नाही. शिंदेही गेले. येथील गोंधळ तुटला. मग माझ्याने आवरणार नाही. आजपर्यंत मिळविले ते गमावाल. परिणाम पहावा.” त्याजवरून आत्माराम बावा म्हणोन होता त्याणें करार केला जे, आज्ञेप्रमाणें मी जाऊन ( महाराजांस ) परतून आणवितों. तो करवीरास ही आला असें चार दिवस ऐकत होतों. आज करवीरवासी रामदुर्गावरून परतून येऊन दरकूच करवीरास आले म्हणतात. त्याजवरून तेथील लिहिणेंस गांठ पडली असें दिसतें. न होऊन दुसरी निकड दिसत नाही. दुसरें, लष्करांत लोक नाहीते, राजश्री भाऊंनी फितविले, विलग पडले, यास्तव आले; असें येथें सांगतात. दोनी भाव आपणांस कळावयाचे तेव्हां पकें समजेल. कृपा करावी हे विनंती.

नं. ४६८२

( पौष व. ५-२६ जाने. )

मोरो आपाजी परांजपे याचें पत्र पुण्याहून मिरजेस. पै॥ छ० १९ साबानचें.

“भाऊसाहेब यांचा मुकाम येलवर्गे याजवर आहे. करवीरवासी महाराजांचा मुकाम सौंदत्तीवर आहे. हात फावेल तेथवर स्वाऱ्या शिकाऱ्या करितात.” म्हणोन आपण लिहिलें ते वर्तमान श्री॥ राजश्री नानांस विदित केलें. “फौज इकडे यावयाविशीं फार सांगणें वारंवार होतें, त्यास फौज इकडे आली असतां तिकडे स्थीत रहाणार नाही ” ( असें बोललों. ) पुनः विचारलें असतां “फौज तिकडून आली असतां प्रांताची स्थीत रहाणार नाही. सरकारचा ( मिरज ) किल्ला नामी स्वाधीन आहे. करवीरवासी महाराजांची फौज श्रीकृष्णापार स्वाऱ्याशिकाऱ्या नित्य करितात ” याप्रमाणें विनंती करावयास लिहिलें आहे म्हणून बोलतों. ”

नं. ४६८३

श्री. ( पौष व० ६-२६ जानेवारी )

पै॥ छ० १९ साबान. सन तिस्सा तिसैन.

सेवैशीं विज्ञापना. स्वामींचीं पत्रें छ० ५ साबानचीं आलीं तीं पावलीं. त्या पत्रां करवीरवासी यांचा मुकाम मलप्रभांतीरीं येकुडीवर आहे. पुढें पुढें जाणार असें आहे, अथवा माघारें मुधोळ जमखिंडीकडे. येणार असें आहे. हें वर्तमान श्री॥ राजश्री नानांस विदित केलें. अलीकडे वडिलांचीं पत्रें छ० १०

१ मोरो आपाजा परांजपे याचें पुण्याहून मिरजेस पत्र.

( ५७९१ )

श. १७२० परशुरामभाऊंची शेवटची स्वारी. इ. स. १७९९

सावानचीं आलीं त्यांत करवीरवासी महाराजांचा मुकाम संवदतीवर आहे म्हणोन वडिलीं लिहिलें तेंही श्रुत केलें. श्रुत होय हे विज्ञापना.

नं. ४६८४

श्रीगणपति. ( पौष व० ७-२८ जाने. )

पै॥ छ० २२ सावान. सन तिस्सा तिसैन. पौष.

अपत्ये हरीनें शिरसाष्टांग नमस्कार विज्ञापना येथील क्षेम तागायत छ० २१ सावान इंदुवासर प्रातःकाळपर्यंत यथास्थित असे. विशेष. वडिलीं छ० १९ सावानचीं पत्रे सांडणीस्वाराबरोबर पाठविलीं तीं छ० २० सावानीं काल दोन प्रहरीं पावलीं. लिहिला मजकूर विस्तारें कळला. त्याचीं उत्तरें बीतपशीलवार.

राजश्री माधवरावजींचें पत्र रावर्जास प्रविष्ट केलें. उत्तर दिलें तें पाठविलें आहे त्यावरून कळेल. रत्नाकरपंत आले नव्हते. माने आले आहेत. पुढें चाल कोणीकडील धरतात प्रहावें. वरचेवरी बातमी येत असावी.

राजश्री कृष्णाजीपंत ठेकणें येथें आलेचे पेशजी लिहिलेंच होतें. काल सायंकाळीं रविवारीं रावर्जांचा निरोप घेऊन गेले. दरमजल अथणीवरून जात आहेत. संतोषाचें वर्तमान कळ्यावयाकरितां लिहिलें आहे.

“नवाबाकडील फौज बरडोल तालुकेची खंडणी घेऊन पुढें सिदापूर परगणे मंगळवेढें येथें आली. त्याजमध्ये जनार्दन शिवाजी आहेत. पुण्यास लिहिलें, परंतु त्या गोष्टीचा विचार लेखकाकडून होत नाही ” म्हणोन लिहिलें तें कळलें.

लष्करचीं पत्रे वडिलांकडील लाखाटे पाठविले ते पावले. वडिलांची प्रकृत नाजूक झाली आहे. हे चिंता लागली आहे. श्रीगजानन कृपा करील. चिंता नाही. वैद्यबाबा निघतात हेंही समजतें. मी रावर्जास निघोन येणेचें विचारितों. काय म्हणतात तें सेवेशीं लिहितों.

भाजी हर जिन्नस पाठविली ती व चमी सामान व रेशीम, काळी सखलादीचीं पानें आठ पाठविलेप्रमाणें पावलें.

ती॥ राजश्री बळवंतराव दीक्षित यांचे पत्राचें उत्तर पाठविलें आहे. प्रविष्ट करावें.

सावंताचे वाडीहून कराडे ब्राह्मण पत्र वडिलांस व आपणास घेऊन आले याचें लिहिलें तें कळलें. बहुतेक ब्राह्मणांचा कारभार. सावंतानीं

१ पत्र हरि परशुराम याचें उमजेहून बाळासाहेबांस. २ पेशव्यानीं सरंजामाचीं वखें परशुराम भाऊंस देण्याकरितां ठेकणे याजबरोबर पाठविलीं हें संतोषाचें वर्तमान.



( ५७९२ )

श. १७२०

कऱ्हाडे चितपावनांचा तंटा.

श. स. १७९९

राजश्री माधवरावजींजवळ बहुत किंती केली. काय होतें पहावें.  
सामान आहे तें घ्यानांत आहेच. कलम.

जास्ती फौज ठेवीन म्हणाऱ्यास सर-  
कारची आज्ञा व त्यांचे वडिलांची  
आज्ञा त्यांस येत नाही. ईश्वर इच्छा  
प्रमाण.

आठ कलमें लिहिली आहेत त्याजवरून कळेल. सेवेशीं श्रुत होय हे  
विज्ञापना.

नं. ४६८५

श्रीशंकर प्रसन्न. ( पौष व० ७-२८. )

पै॥ छ० २२ सावान. तिस्ता तिसैन. पौष मास.

राजश्रिया विराजित राजमान्य राजश्री गंगाधर रावजी स्वामींचे सेवेशीं.

पोष्य माधवराव अनंत साष्टांग नमस्कार विनंती उपरी येथील कुशल  
तागायत छ० २१ सावानपावेतों यथास्थित असे. विशेष आपण पत्र पाठ-  
विलें तें पावलें. “ वडिलांकडून येलवर्ग्यांचे मुकामचीं पत्रें आलीं. तेथील  
जावसाल उरकला. तेच दिवशीं पाव कोसाचें कूच केलें. दुसरे दिवशीं  
तीन कोसांचा मुकाम नेमिला होता. करवीरकर तालुके नरगुंठ येथें बल-  
प्रभातीरीं आहेत. वडिलांनीं तोच रोख धरिला आहे. याउपरीं उरतात किंवा  
माघारे निघतात पहावें. राजश्री रत्नाकरपंत दोन हजार फौज-  
सुद्धां करवीरास जलद आले. ” येविशींचा मजकूर लिहिला व राजश्री  
हरीहररावबाबा यांनीं सांगितल्यावरून सविस्तर कळलें. ऐकित्यास राजश्री  
भाऊंनीं करवीरकरांवरचा रोख धरला आहे त्यापक्षीं तेथें ठरून राहणें  
( त्यांस ) दुरापस्त आहे. करवीराकडे फौज आली याचा भाव काय  
हा पक्षेपणें शोध आणवून लिहावें. इकडूनही वातमी ठेवलीच  
आहे. आपणाकडूनही वर्तमान वरचेवर येत असावें. पुण्याकडील वर्त-  
मान तर शिंदे कूच करून मांजरीवर गेले आहेत. शुक्रोदय जाह-  
लियानंतर मागती श्रीमंतांचें दर्शन घेऊन जावें असाही वत आहे.  
बायांचा समेट जाला नाही. दोन गृहस्थ पर्वतारूढ कोहऱ्याचें पेशजीच्या  
पत्रीं लिहिलेंच आहे. आणखी मागाहून पुण्याहून वर्तमान येईल त्याअन्वये  
लिहावयास येईल. वलें व बहुमान पुण्याहून आणवून राजश्री कृष्णाजी

१ काले व थत्ते यांस श्रीमंतांनीं कैद करून किल्लावर पाठविल्याचें.

( ५७९३ )

श. १७२० परशुरामभाऊंची शेवटची स्वारी. इ. स. १७९९

अनंत यांसमागमें काल छ० २० सावानीं पुढें रवाना केले. सत्वरच जाऊन पोंचतील. बहुत काय लिहिणें. कृपालोभ करावा हे विनंती.

नं. ४६८६

श्री. ( पौष व० ११-३१ जाने. )

सेवेशीं विनंती सेवक अण्णाजी रामचंद्र. कृतानेक सा॥ नमस्कार विज्ञापना ता॥ छ० २४ सावान चार तास दिवस मु॥ मौजे नागराळें स्वामीचे कृपावलोकनें यथास्थित असे. विशेष. वाळव्याहून आतांच येथें आलों. तेथील वर्तमान तर पहांटेचे प्रहररात्रीस राजश्री गणेशराव व जोत्याजी घोरपडे शेंदीडशें स्वार घेऊन बहादुरवाडीपावेतों जातों म्हणोन तलाव्यास गेले होते, त्याची बातमी करवीराकडील मानसिंगराव पाटणकर व चतुरसिंग यांस कळली. त्यांचा मुकाम बहादुरवाडीनजीक भादुल्यावर आहे. तेथून तयार होऊन हजार दीड हजार फौज यांजवर यावयास निघाली अशी बातमी यांस कळल्यावर पुढें स्वार तोफखान्यांत पाठविला कीं, ' करवीरकरांची स्वारी आली. तुम्ही सावध रहाणें ' म्हणोन सर्वेच मागाहून आपणही गोटास आले. तिकडील फौज माघारी गेली कीं येणार या तहकीक समजलें नाहीं; याकरितां गोटास येऊन अद्याप घोड्यावरून उभे आहेत. स्वामींस विदित व्हावयाकरितां विनंती लिहिली असे. करवीरकरांचे लष्करांतील बातमी सामखां यांजवर आज उद्यां येणार याजप्रमाणें आहे. श्रुत होय हे विज्ञापना.

नं. ४६८७

श्री. ( पौष व० ११-३१ जाने. )

पौ॥ छ० २८ सावान. तिस्सा तिसैन.

विज्ञापना. ता॥ छ० २४ सावान गुरुवार सेवकांचें वर्तमान यथास्थित असे. विशेष. टिपूकडील वकील सरकारांत बोलणें बोलतात. श्री॥ राजश्री नानांकडे दोन तीन वेळां आले होते. इंग्रज याजकडीलही बोलणें लागलें आहे. उभयतांचेही म्हणणें सरकारांची फौज कुमकेस द्यावी म्हणोन आहे. परंतु अद्यापवत कोणाचें बोलणें ठरावांत आलें नाहीं. मागाहून लिहून पाठवितों. राजश्री दौलतराव शिंदे यांचा मुकाम मांजरीवर आहे. कूच दोनचार दिवसांत होणार असें आहे. पुण्याजवळ मुक्कामीं अद्यापवत निम्मे सिम्मे सलतनत राहिलेंच आहे. कंपू कांहीं गेला. कांहीं पांच सात पलटणें आहेत. बाजारही थोडा बहुत गेला. बाकी येथें आहे. माघ शु॥ प्रतिपदा द्वितीयेचे सुमारे फिरोज सरकार वाड्यांत निरोपास येणार. निरोप झाल्यावर सग दरकूच जाणार असें ठरलें म्हणोन बातमी आहे. जातील तेव्हां खरे! सेवेशीं श्रुत होय हे विज्ञापना.

१ धोंडो बापूजी जोशी याचें पत्र पुण्याहून मिरजेस.



नं. ४६८८

श्री.

( पौष-जानेवारी )

पै॥ छ० २७ सन तिस्रा तिसैन. मय्या व अल्लफ.

सेवेशीं विज्ञापना ऐसी जे, “सालगु॥ एकसाली वद्दल वरात पाऊण लाख रुपयांची रा॥ वजावा शिराळेकर यांची जाहली होती त्यापैकीं सतरा हजार रुपये पावले आहेत. हल्लीं वरातेचा मजकूर वजावानीं मिरजेस लिहिला, त्यास हल्लीं श्री॥ रा॥ बाळासाहेब याणीं आपणास पत्र लिहिलें आहे. करवीरवासी महाराजांनीं प्राप्त उध्वस्त केला. पैशास थांग नाहीं. एकसारखी फौज तीनचार वर्षे ( बाळगलेली ) आहे. ( मिरज हा ) सरकारचा नामी किल्ला. गडबडीमुळे शिवंदीही जाजती ठेवणें प्राप्त जाहली आहे. आजपावेतों कर्ज सावकाराचें काढून चाललें. आठ दहा महिने फौजेस अथवा लोकांस रोजमरे नाहींत. याप्रमाणें प्रसंग जाहला आहे. त्यास सालगु॥ सतरा हजार रुपये सावकाराचे घेऊन दिले तेच फिटले नाहींत. त्यास वरात गैरआदा व्हावी. जेणेंकरून आव राही असा विचार करावा. वजावानीं पत्र श्री॥ रा॥ बाळासाहेब यांस लिहिलें त्याची नकलही आणली आहे. पहावी.” म्हणोन (नानांस) पत्राची नकल दाखविली. त्यावरून त्यानीं उत्तर केलें कीं, “नकल काय पहावी ! मींच पत्र याप्रमाणें लिहिलें आहे. ऐवज द्यावा लागतो. एकसाली कोणासही सुटली नाही. तिकडे पायमल्ली करवीर महाराजांची जाहली म्हणतां, तरी इकडे चाळीस पन्नास कोशामध्ये जो विचार जाहला आहे तो तुम्ही पहातच आहां ! असें असतां ऐवज कोणास सुटला आहे ? ऐवज द्यावा लागतो. गैर आदा वरात होत नाहीं. ” याप्रों राजश्री बाळकृष्णपंत भाऊ असतां उत्तर जाहलें. मज परोक्ष भाऊ याणींही पुसिलें, तत्रापि त्याप्रों उत्तर होतें. रा॥ वजावाची गांठ नानाचे वाड्यांत पडली. जवळ राजश्री भाऊ होते. त्यासीं बोललों कीं, हा उगाच वरातेचा खटला आहे. वरातेचा ऐवज यावयाचा नाही. मा॥ निल्हेनीं सांगितलें कीं, परभारें वरात नवावाकडे दिली जाहे. वरातेच्या वसुलास फौज निघाली आहे. आज तागाईत मंगळवेढें येथें आली असेल. याप्रों वजावा बोलले. याप्रों झालें वृत्त सेवेशीं विनंती लिहिली आहे. आणखीही विनंती एक वेळां करितों. उत्तर येईल तें मागाहून लिहितों. हे विज्ञापना.

( ५७९५ )

श. १७२० परशुरामभाऊंची शेवटची स्वारी. इ.स. १७९९

नं. ४६८९

( माघ-फेब्रु. )

नारो हरी याचें करवीरकरांच्या लष्करांतून पत्र मिरजेस.—

“ रामचंद्र जोशीराव व आबाजीराम व वचाजी वल्लाळ व निंबाजी यादव हवालदार याणीं खंडणी ठरविली ती-कवठें पिरान ७५८५ दुधगांव ( चिंतामणरावापैकीं ) ७६०० रुपये. मिळून १५१८५

नं. ४६९०

( माघ-फेब्रुवारी. )

श्री.

अनवा.

विशेष. चितपावन व कऱ्हाडे ब्राह्मण यांचा वृत्तीविषयीं कलह पडोन निवाडा होईपर्यंत अन्नव्यवहार होऊं नये असा तट होऊन खटला वाढला. त्यास ब्राह्मणाचा खटला पुरतेपणें समजोन घ्यावा, अथवा वाजवी मनास आणून निवाडा व्हावा, तें न होय तर ‘परस्थळीं जाऊन निवाडा करून आणावा, त्याप्रमाणें आज्ञा करावयास येईल. ’ याप्रमाणें ( तुम्हाकडून आचरण ) व्हावें ते गोष्ट न होतां चितपावन ब्राह्मण यांस मसाले वगैरे उपद्रव होऊन तीन रोजांत घांट चढोन जाणें म्हणोन ताकीदपत्र जाहलें त्यावरून समस्त ब्राह्मण घाट चढोन इकडे आले. व कांहीं पुण्यास ही गेले आहेत. त्यास आजपर्यंत देवब्राह्मणांचें राज्य असें तुम्ही म्हणवीत असतां अशा गोष्टी होऊन येथपर्यंत येऊं नयेत, परंतु आल्या! असो. येथील तेथील दुसरा विचार नाही. शेंदोनशें ब्राह्मण घरदार टाकून येथें आले आहेत याजकरितां हें पत्र आपणांस लिहिलें आहे. तरी ब्राह्मणांची उत्तम प्रकारें वाजवी समजूत होऊन स्थलाची स्थलास स्थापना होय तो अर्थ व्हावा म्हणजे उत्तम आहे. सविस्तर पत्राचें उत्तर पाठवावें. म्हणजे त्यासारखाच येथून विचार करितां येईल.

नं. ४६९१

श्री.

( पौष व० १२-१ फेब्रुवारी. )

पौ० छ० ३० साबान. सन तिस्रा तिसैन. पौष.

सैवैशीं बालकृष्ण महादेव. कुतानेक साष्टांग नमस्कार विज्ञापना तत्प्राप्त छ० २५ साबानपावेतां स्वामीचे कृपेकरून वर्तमान यथार्थित असे. विशेष. स्वामीनीं छ० ३० रजवचीं तीन पत्रें पाठविली तीं पावलीं व छ० ५ साबानचे पत्र पाठविलें तें ही पावलें. सविस्तर मजकूर श्रीमंत राजश्री नाना स्वामीचे कानावर घातला. राजश्री मोरोपंत परांजपे यांस पत्रें आलीं

१ गंगाधरराव जोषिंद यांनीं मिरजेहून सावंतवाडीकर देसाई यांस पत्र लिहिलें त्याचा हा मसुदा.



होतीं तीं मजकूर विदित केला. व श्रीमंत नानांस पत्रे आलीं तीं प्रविष्ट करून उत्तर घेऊन पाठविलें आहे त्यावरून सविस्तर कळेल. “ राजश्री अनार्दनपंत म्हैसकर यांची वस्तभाव वगैरे वीस हजारांची मौजे हलाली येथून नेली आहे ती माघारी द्यावी व राजश्री बाबूराव म्हैसकर यास तसदी बहुत होत आहे ती होऊं नये, व मुलांमाणसासही उपद्रव होऊं नये. म्हैसकर ( आपले ) शरीरसंबंधी. अपराधी असल्यास इतकी तसदी नसावी. सेवक लोकांपासून अंतर पडलें असल्यास विचारें करून फडशा करून घ्यावा. केवळ अन्न घ्यावी असें नसावें; ” म्हणून श्रीमंत नानांनीं मजला सांगितलें त्यावरून सेवेशीं लिहिलें आहे. म्हैसकर याजकडे स्वामीचे लढे काय असतील ते श्रीमंत नानांस लिहावे. व म्हैसकर यांचे लढे स्वामींकडे असतील ते आपणांस श्रीमंत नाना कळवितील. नंतर उरावांत येईल त्या अन्वये फडशा व्हावा. तों पर्यंत म्हैसकर यांस उपद्रव कांडी मात्र होऊं नये असें घडावें. नवावाकडील मौजे हलाली व मौजे जिरे अंकलर्गी दोन गांव श्रीमंत भाऊसाहेब याणीं घेतले ते माघारे द्यावे म्हणून आपणास पत्रही गेलें असतां गांव हवाली जाहले नाहींत. व रयतांपासून मनस्वी वसूल घेतला आहे तो माघारा द्यावा; कजिया वाढवूं नये; म्हणून श्रीमंत नानांनीं सांगितलें त्यावरून लिहिलें आहे. नवावाकडील फौज करकबें गंगळवेढें यासमीप आली आहे. स्वामींकडील सरंजामाचे महालांस उपद्रव करून वसूल घेतील व गांव घेतले आहेत ते ही घेतील. व मशीरमुलूक यांस पावणे दोन लक्षांची वरांत दिली होती त्यापैकीं सच्चालक्ष रुपये मशारनिलहे यांस स्वामींकडून पावले. बाकीचे पन्नास हजार रुपये, व्याज व मनोती व वट्टा येणें राहिला त्याजविषयीं नवावाकडील फौज उपद्रव करितील. याजकरितां त्याचा फडशा पडावा व राजश्री बजावा याचे वरातीपैकीं सत्ता हजार रुपये पावले आहेत. बाकीचे येणें रुपये राहिले आहेत. देवावयाची आज्ञा व्हावी. राजश्री दौलतराव शिंदे मुहूर्तेंकरून हिंदुस्थानांत जावयाकरितां निधोन तीन कोस मांजरीवरी गेले आहेत. बायांची समजी होणें तिचा विचार होत आहे. करवीरवासी महाराज स्वामी स्वारीस निधोन सर्व प्रांतांत उपद्रव बहुत जाहला आहे याचा बंदोबस्त व्हावा या विचारांत सरकारची मजी आहे. राजश्री मान्य जाहल्यास सत्वरच बंदोबस्त होईल. नाहीं तरी दुसरे रितीनें बंदोबस्त होईल. श्रीमंत राजश्री भाऊसाहेब समीप आले असतां सरकारचे किल्ले व महालांचा बचाव होईल. त्यांचे येणें मात्र सत्वर जाहलें पाहिजे.

श. १७२० परशुरामभाऊंची शेवटची स्वारी. इ. स. १७९९

येविषयींची सूचना स्वामीनीं लिहिलीच असेल. राजश्री गोविंदराव काळे व शिवरामपंत थत्ते यांजवर सरकारचा पेंच आला म्हणोन कैद करून किल्या वर रवाना जाहले. वरकड सविस्तर राजश्री मोरोपंतानीं सेवेशीं लिहिलें आहे त्यावरून विदित होईल. श्रुत होय हे विज्ञापना.

नं. ४६९२

श्री. ( पौष व० १२—१ फेब्रु. )

पौ॥ छ० ३० सावान. तिसा तिसैन.

सेवेशीं विज्ञापना. ता॥ छ० २५ सावान मंदवार सेवकाचें वर्तमान यथास्थित असे. विशेष. राजश्री कृष्णाजीपंत ढेंकण वखें घेऊन मुहूर्तकरून स्वार जाले तेच दिवशीं मा॥निल्हे यांची भेट घेतली. त्याणीं मजकूर सांगितला कीं, श्री॥ राजश्री भाऊसाहेब यांजपासीं जावें, त्यांजपासीं बोलावें, त्यांचा निखालसपणा जाला, तुमचें पत्र आलें, म्हणजे बंदोबस्त सर्व होईल; म्हणोन ( श्रीमंतानीं ) सांगितलें आहे. श्री॥ राजश्री नाना व श्रीमंतानीं सांगितल्याप्रमाणें मा॥निल्हे बोलले. त्यावरून श्री॥ राजश्री नानांस दुसरे दिवशीं विनंती केली कीं, ढेंकणे तिकडे गेले आहेत. आपणाजवळ विनंती करून गेले ? आपली आज्ञा काय जाली आहे ? त्यावरून सांगितलें कीं, “ निखालसपणाचें बोलणें भाऊंचे होऊन खातरजमा जाली, (असें) तुमचें पत्र आल्यावर सर्व बंदोबस्त होतील” म्हणोन सांगितलें आहे व भाऊंस पत्रही दिलें आहे त्यांत सविस्तर कृष्णाजीपंत सांगतील त्यावरून कळेल म्हणोन लिहिलें आहे; म्हणोन उत्तर जालें. फिरोन पुसिलें कीं मा॥निल्हेची भेट श्री॥ राजश्री भाऊसाहेब यांची जाहल्यावर त्यांजपासीं कसें काय बोलावें याची आज्ञा जाहल्यास लिहीन. त्यावरून सांगितले कीं, निखालसपणाचें बोलोन खातरजमा करावी. याप्रा॥ उत्तर जालें ते विनंती पेशजी लिहिली आहे. हल्लीं नानांचे पत्रीं तोच भाव लिहिला आहे. आणखीही फिरोन मला सांगितलें कीं, तुम्हांस सांगितल्याप्रा॥ लिहिलें कीं नाहीं ? लिहिलें, असल्यास आणखीही पुन्हा लिहिणें. श्री॥ राजश्री बाजीरावसाहेब मुख्य यांची खातरजमा जसी कृष्णाजीपंत म्हणतील त्याप्रा॥ भाऊनीं करावी याप्रा॥ लिहिणें. त्यावरून विनंती लिहिली आहे. सैन्यांत वडिलांकडे लिहून पाठविलें पाहिजे. सेवेशीं श्रुत होय हे विज्ञापना.

१ मोरो आपाजी परांजपे याचें पत्र निरजेस बाळासाहेबांस.



( ५७९८ )

श. १७२०

विठ्ठलराव गोळे सावकार.

इ. स. १७९९

नं. ४६९३

श्री.

( पौष व० १३-२ फेब्रुवारी. )

पौ॥ छ० ३० सावान. सन तिस्ता.

श्री॥ राजश्री बाळासाहेब स्वामीचे सेवेशीं.

विनंती सेवक मोरो आपाजी परांजपे सा॥ नमस्कार विज्ञापना. ता॥  
छ० २६ सावान मंदवार सेवकाचे वर्तमान यथास्थित असे. विशेष. स्वामींचीं  
पत्रे श्री॥ राजश्री नाना यांस छ० २३ रज्जवर्ची चार पत्रे व छ० ५ सावानचे  
एक पत्र एकून पांच पत्रे प्रविष्ट केलीं व राजश्री बाळकृष्णपंत भाऊ यांस पत्रे  
होतीं तींही प्रविष्ट केलीं. हल्ली श्री॥ राजश्री नानांचे पत्राचे उत्तर घेऊन  
पाठविलें आहे. श्री॥ राजश्री भाऊसाहेब यांचे पत्र श्री॥ राजश्री नानांस छ०  
१५ रज्जवर्चे होतें. राजश्री विठ्ठलराव गोळे यांजविशीं लिहिलें होतें. त्याचेंही  
उत्तर घेऊन पाठविलें आहे. स्वामींनीं पाहून सैन्यांत वटिलांकडे रवाना करून  
दिलें पाहिजे. सेवेशीं श्रुत होय हे विज्ञापना.

नं. ४६९४

श्री.

( पौष व० ३०-४ फेब्रुवारी. )

सेवेशीं विनंती सेवक अण्णाजी रामचंद्र. कृतानेक सा॥ नमस्कार विज्ञापना  
ता॥ छ० २८ सावान मु॥ मौजे धोगांव स्वामीचे कुप्रावलोकनें यथास्थित  
असे. विशेष. काल राजश्री गणेशराव तोफखाना वगैरे घेऊन शिराळ्यास ठाणें  
बसवावयाकरिता गेले. तेथें एक प्रहरपर्यंत तोफेचे गोळे चालविले. स्वार व  
प्यादे यानीं कांहीं गांव लुटला. जिभीपावेतो लोक गेले. नंतर ठाण्यांतील  
लोकांनीं मारगिरी केली. बाहेरील एक गोलंदास ठार केला. कांहीं लोक जायां-  
जखमी जाले. बाहेर येऊन माघारे घालविले व दारूगोळाही सरला, त्यामुळें  
तेथून निघून बाळव्याचे मुक्कामास संध्याकाळचे चार घटका दिवसास आले.  
स्वामीस विदित होय हे विज्ञापना.

नं. ४६९५

श्री.

( माघ शु० १-५ फेब्रु. )

श्री॥ राजश्री बाळासाहेब स्वामीचे सेवेशीं.

विनंती सेवक मोरो आपाजी परांजपे सा॥ नमस्कार विज्ञापना. ता०  
छ० २९ भौमवासरे मु॥ पुणें सेवकाचे वर्तमान यथास्थित असे. विशेष. स्वामींचीं  
पत्रे छ० २३ सावानचीं जासुदाबरोबर आलीं तीं पावलीं. पत्रां आज्ञा जे, "रा॥  
कृष्णाजीपंत ढेंकणे चालते जाले. श्री॥ राजश्री भाऊसाहेब येलबर्गे मुक्कामी  
होते तेथून कूच जालें. सावनूर तालुक्याकडे जाणार;" म्हणोन लिहिलें  
तें कळलें. वविलांविशीं श्री॥ राजश्री नानांस विनंती वरचेवर करीत जाणें  
म्हणोन आज्ञा आहे त्याप्रमाणें विनंती करितों. सावनूर तालुका रदकर्जास

( ५७९९ )

श. १७२० परशुरामभाऊंची शेवटची स्वारी. इ.स. १७९९

पेशजी सरकारांतून दिलाच आहे. पेशजी वडिलांवर श्रीमंतांचा रोष जाला होता तोही रोष दूर होऊन श्रीमंतांनी कृपा करून वस्त्रे दिलीं. पांच रुपये करार मदार केला तो पैका सरकारचा आगे मागे घावा लागेल त्या अर्थी सावनूर तालुक्यांत वडिलांची स्वारी जात आहे हें फार उत्तम आहे. सरकारांत बोलावयास जावसाल उजू आहे. करवीरवासी महाराज रामदुर्गची बारी उतरोन पलीकडे मुक्काम केला होता. येलवर्गे येथें वडिलांचा मुक्काम होता. तेथील गुंता उरकल्यानंतर कूच होताच महाराजांनी कूच करून मुधोळाकडे जमखिंडीच्या रोखें आले. पाठ दिली. महाराज वाढोन जाऊन सहजांत गांठ पडती तरी फार चांगले जालें असतें. हल्ली वडिलांस व महाराजांस अदमासें चाळीस कोसांचें अंतर जालें. हरकसें करून करवीरवासी यांचा तह करून घ्यावा हा मानस श्री॥ राजश्री नानांचा. त्यांतील कारण महाडास असतां वचन दिलेवरून महाराजांनी फौज धरून दंगा मांडिला याची निभावणी आम्ही करूं याप्रों करारमदार जाला आहे. यास्तव एक वेळां वचन दिलें तें एक वेळां पार करावें हें चित्तांतून. परंतु ते महाराज आहेत ! कोणाचेंही चित्तांत आणणार नाहीत. राजश्री कृष्णाजीपंत वडिलांकडे गेले आहेत. वडिलांची गांठ पडल्यानंतर मानिले वडिलांजवळ विनंती काय करितात, वडिलांनी बोलण्यांत मजकूर काय आणिला, तें स्वामीस तिकडून पत्र येईल तो भाव सूचना लिहिली पाहिजे. पुण्यांत आवालवृद्धांचे चित्तांत भाऊसाहेब याणीं महाराजांचा बंदोबस्त करावा याप्रों आहे. श्रीमंत त्रिवर्गाचे चित्तांतही असेल. श्री॥ राजश्री आपसाहेब याची पूर्ण कृपा वडिलांवर आहे. बारकाईनें बातमी लागली आहे. असो. त्याचा विचार काय ! वडिलांनी पेशजी सरकारचे कराराप्रों तमाम ठाणीं घालावीं हा विचार वडिलीं केलाच असेल. वस्त्रे मात्र तेथें पोहचल्यानंतर पुढें तोच उद्योग व्हावा. इकडील राजकी वृत्त तरी राजश्री दौलतराव शिंदे कूच करून मांजरीचे मुक्कामी गेले. बारा चौदा दिवस जाले. तेवीस लक्ष रुपये बऱ्हाणपूर पावेतों रोख घावे असा करार. बारा लक्षांच्या वराता. त्यास “तो पैका तेवीस येथेंच दिल्याविना निर्वाह नाही. फौजेत व कंपूमध्ये गवगवा पडला आहे. त्यास हरकसें करून तेवीस कृपा करून घावे म्हणतात ! येथें बारा लक्ष घावे, गंगेवर गेल्यावर तीन लक्ष घावे, पुढें बऱ्हाणपुरास बाकी घावे” असें आहे; परंतु येथील फौजेतील लोकांस देणकरी याणीं अडविलें व कंपूची तलव चार महिन्यांची तटली याचा फटशा आला पाहिजे, म्हणोन विनंती करितात. बारा लक्ष तेरापावेतों ऐवज पडला.



आणखी तरतूद होतच आहे. सुमार तेवीस लक्ष रोख देतील असें दिसतें. नंतर कूच श्री इच्छेनें होईल तें खरें ! असो. वायांचे फौजेनें प्रांतांत प्रलय मांडला आहे. नाशिकास खंडणी तीन लक्ष रुपये मागतात. वायकांवर पठाणानीं अनर्थ केला आहे. शेंपन्नास बाईकानीं खेड्यापाड्यानीं प्राणत्याग केले. कांहीं स्थीत राहिली नाहीं. श्रीमंतांचे पुण्यप्रताप थोर त्या योगें असे अनर्थ होतात ! वायांचे पारपत्याकरितां विंचूरकर यांचें पथक व पागा व शिंदे यांजकडील फौज दोन हजार व तीन पलटणे रवाना जालीं. एक मजल गेलीं आहेत. मुकाम करून आहेत. मागाहून विनंती लिहितों. सेवेशीं श्रुत होय हे विज्ञापना.

नं. ४६९६

श्री. ( माघ शु० १-५ फेब्रुवारी. )

विज्ञापना. तागायत छ० २९ सावान. भौमवार वर्तमान क्षेम असे विशेष. शिंदे यांचा मुकाम मांजरीवर आहे. माघ शु॥ ५ पंचमीचे सुमारे कूच व्हावें असें म्हणतात. परंतु तेवीस लक्ष रुपये पटल्याखेरीज कूच होत नाहीं हा त्याचे घरीं विचार आहे. पुढे ही कूच होईल असें पुण्यांत कोणी म्हणत नाहीं. या प्रताणें बातमी आहे. श्री॥ राजश्री नानांच्या मते कूच करितांत असें आहे. आठचार दिवसांत तेंही कळेल. मागाहून होईल तें वर्तमान विनंती लिहितों. सेवेशीं श्रुत होय ही विज्ञापना.

नं. ४६९७

श्री.

( पौष-जाने. )

विज्ञापना. “ श्री॥ रा॥ भाऊसाहेब येलवगे येथील खंडणी घेऊन सावनूरचे रोखे जाहेले हें वर्तमान करवीरवासी यांस कळतांच रामदुर्गचे बारीपलीकडे होते तेथून मुघोल जमखिंडीकडे आले. रत्नाकरपंत करवीरास जाऊन तोफा दोन तीन मोठ्या बाहेर काढल्या व चतुरसिंग याणें रास्ते यांचें फौजेवर मार्गें गलबल केली आहे त्याप्रों करणार अशी बातमी आहे म्हणोन दोन पुरवण्या माझे नांवें होत्या त्या ( नानांस ) दाखविल्या. त्यावरून बोलिले कीं, रास्ते यांचे फौजेवर ( चतुरसिंगानें ) गलबल केली. तुमची फौज नजीक असतां रास्ते यांचीं ( व ) फौज तुमची मिळोन पारिपत्य करावें तें करीत नाहीं हें काय ? वारंवार लिहितात, ‘ पारिपत्य करावें ! ’ याप्रों उत्तर जाहेलवर कांहीं बोललों नाहीं. दोनही पुरवण्या श्रीमंतास दाखवून उद्दीक तुम्हाजवळ देतो म्हणोन बोलले. पुरवण्या भाऊ बाळ यांचे

श. १७२० परशुरामभाऊंची शेवटची स्वांरी. इ. स. १७९९

विचारें दाखविल्या. उदईक माघाच्या घेतों. मुख्य गोष्ट श्री॥ रा॥ नानांचें बोलणें कोणते समयी कसें होईल याचा भरंवसा धरावयाचा नाही. सारा दिवस बोलत असतां दस्तऐवज बोलण्यांत सांपडावयाचा नाही, या चाली बोलावयाच्या आहेत ! काम लागलें असतां साखरेपेक्षां गोड बोलावयास उशीर नाही. काम जाहल्यानंतर त्या गांवचे देखील नव्हेत ! येथील विचार असा आहे. सेवेसीं श्रुत होय हे विज्ञापना.

नं. ४६९८

श्री.

( माघ शु० २-६ फेब्रु. )

पै॥ छ० ३० सावान. तिस्सा तिसैन.

सेवेसीं विज्ञापना ऐसी जे, श्री॥ राजश्री भाऊसाहेब यांजविशीं श्रीमंतांची खातरजमा व्हावी म्हणजे श्रीमंत सर्व बंदोबस्त करून देतात हें चिंतांत नाभीपासून आहे. परंतु “त्यांचें बोलणें येथें कोणीं बोलत नाही. त्यांचें चिंतांतील भाव कसा समजावा ? ” याप्रों एक दोन वेळां बोलले. हे बातमी राजश्री विठ्ठलराव अण्णा गोळे यांस कळली. त्यावरून मला सांगितलें. मी ही याप्रों एक दोन गृहस्थांचे मुखें ऐकलें. वरकडविशीं तूर्त दौलतीमध्ये भाऊसाहेबांसारखें कोणी नाही. विना त्यांचें चित्त मिळाल्याखेरीज इकडे दाबही बसत नाही. चिंतांतून घोळतें. परंतु निखालसपणा मात्र कळला म्हणजे खातरजमा इकडील होते, ऐसा भाव आहे. मागें चार महिन्याचें पूर्वी रागें भरावें, सहजांत अधिकउणें बोलवें, असें होतें तें सांप्रत तिलप्राय नाही. करवीरवासी महाराज याणीं दंगा माडिला त्यांचें पारिपत्य श्री॥ राजश्री भाऊनीं करावें हें चिंतांतून आहे. हा भाव बोलण्यांत श्रीमंतांचे आहे. असलेलें वर्तमान लिहिलें आहे. अण्णा गोळे याणीं सांगितलें कीं, श्रीमंतांकडे तुम्ही जात असतां कीं नाही ? त्यावरून सांगितलें कीं, तिकडे जावयाचा राबता नाही आणि आज्ञाही नाही. श्री॥ राजश्री भाऊसाहेब यांच्या मध्यस्तीमध्ये रास्ते आहेत. त्यांजखेरीज दुसऱ्याकडून बोलावयाचें नाही याप्रों निश्चय आहेत. कृष्णाजीपंत गेले आहेत. सर्व विचार बोलणें तो वडील सैन्यांत बोलतील. याप्रों उत्तर केलें. असलेलें वर्तमान विनंती लिहिली आहे. सेवेसीं श्रुत होय हे विज्ञापना.

नं. ४६९९

श्री.

( माघ शु० २-६ फेब्रु. )

पै॥ छ० ३० सावान तिस्सा तिसैन.

विज्ञापना. श्री॥ राजश्री नाना महाडास गेले ते समयीं करवीरवासी महाराज यांजकडे नानांचें संधान राजकारणाचें होतें. त्यांचे सांगितल्यावरून करवीरवासी महाराजांनीं दंगा फौज धरून केला तो आजपर्यंत



चाललाच आहे. हल्लीं श्री॥ राजश्री नानांचें म्हणणें वारंवार पडलें कीं, “पांच चार ( लक्ष ) कमी ज्यास्ती करून तह करावा. तूर्त मसलत लहान येथें राजश्री भाऊनीं गुंतावयाचें नाहीं. मातबर काम भाऊंस सांगावयाचें” म्हणतात. त्यास नानांचें वचन महाडास असतां करवीरवासी याणी घेतलें आहे असें दिसतें. त्यांकडून इतका अपराध जाला, आणखी होतच आहे, असें असतां राग येत नाहीं याचा विचार वचन दिलें आहे असें दिसतें. रामदुर्गचे बारीपलीकडे महाराजांचा मुकाम जाला. श्री॥ राजश्री भाऊसाहेब यांस अंतर अठरा वीस कोसांचें आहे. माझे पत्रीं इतकाच मंजूर होता ते चिटी ( नानांस ) दाखविली. पाहून चिटीची नकल करून दिली. त्याचें कारण कीं त्यांकडील येथें बोलणें कोणी बोलतात त्यांस दाखवावयाकरितां नकल घेतली असें दिसतें. अथवा श्री॥ राजश्री पंतप्रधान यांस दाखवावी. हे दोन तर्क दिसतात. पहिल्यानें स्वामीनीं लिहिलें होतें कीं, साडेपांच सहा गांवचें अंतर आहे म्हणोन लिहिलें ते समर्थी श्रुत केलें. उत्तर केलें कीं, पुढें जातात त्यांचा मृत्यु आला असेल ! भाऊ जवळ सरंजाम भारी आहे. पारिपत्य होईल. असें बोलले होते. विनंती लिहिली आहे. सेवेशीं श्रुत होय हे विज्ञापना.

नं. ४७००

श्री.

( माघ शु० २-६ फेब्रु. )

छ० ३० सावान. राजश्री बालकृष्णपंत बाळ यांस पत्र पाठविलें त्याची नकल.

विनंती उपरी. राजश्री खेम सावंत भोसले सरदेसाई प्रांत कुडाळ यांच्या प्रांतांत वेदशास्त्र संपन्न राजमान्य राजश्री चितपावन ब्राह्मण व वेदशास्त्र संपन्न रा॥ रा॥ कऱ्हाडे ब्राह्मण यांचा वृत्तिविषयक कलह लागोन सरदेसाई यांकडे चितपावन फिर्याद गेले. त्यांचें मनास न आणितां कऱ्हाडे यांच्या समजावणेंवरून चितपावन मंडळींतील ब्राह्मणांजवळ गुन्हेगारी घेतली. नंतर ही सरदेसाई यांजवळ समस्त चितपावन जाऊन “आपले घरचीं प्रयोजनें वृत्तीच्या कलहामुळें राहिलीं. उभयतांचें वाजवी मनास आणावयाविषयीं परस्थळ नेमून द्यावें; ” म्हणोन सरदेसाई यांस सांगितलें. दोन तीन माहिने पर्यंत वाढीस ब्राह्मण बसले. तथापि निर्णय न जाहला. तेव्हां “आमची पंचाईत न होय. कार्य प्रयोजनें राहिलीं. अतःपर कऱ्हाडे यांसीं अन्नव्यवहार वर्ज करितों ” म्हणोन सरदेसाई यांस राजश्री धोंडोपंत लेले यांकडून सांगविलें. व राजश्री सोम सावंत देसाई यांजवळ ब्राह्मणांनीं सांगितलें. कऱ्हाडे

श. १७२० परशुरामभाऊंची शेवटची स्वारी. इ. स. १७९९

यांस वृत्तीचा जावसाल विचारिला असतां तुम्ही आपल्या कन्या चाल तर वृत्ती देऊं अशीं उत्तरें चित पावनांस केलीं. शेणव्यांचे घरी जाऊं नये असा कऱ्हाडे याणीं कट केला त्यांत चितपावन ब्राम्हण समस्त यांचे संमत घेतलें नाहीं. पूर्ववत्प्रमाणें शेणवी यांचे घरीं दानप्रतिग्रहास चितपावन जातच होते. त्यांतील ब्राम्हणांस कऱ्हाडे याणीं पंगतींतून उठवून त्या ब्राम्हणांस प्रायश्चित दिलें. असे चितपावन ज्ञातीचे अपमान व वृत्तीचा उच्छेद होऊं लागला यामुळें समस्त चितपावन प्रांत मजकूर याणीं आपले ज्ञातीत कट केला जे, आपला व कऱ्हाड्यांचा वृत्तिविषयक कजिया तुटे तोंपर्यंत कऱ्हाड्यांसीं अन्नव्यवहार करूं नये, असा कट करून आपआपल्या घरास गेले. त्याउपर कऱ्हाडे याणीं सरदेसाई यांस सांगोन समस्त चितपावन यांस मसाले करून गुन्हेगाऱ्या हजारां रुपये लावून दारीं चौक्या बसविल्यावरून समस्त चितपावन वाडीस गेले. ते वेळेस तरी उभयतां ब्राम्हणांस परस्थल नेमून देऊन पंचायतीस पाठवावें तें न करितां “ कऱ्हाडे यांसीं कट केला आहे तो मोडणें. नाहींतर तीन दिवसांत आपले राज्यांतून कुटुंब सुद्धां निवोन जाणें; राहिल्यास राजदंड व ब्रम्हदंड घेतला जाईल ” म्हणोन सरदेसाई याणीं चिठी पाठविली. तेव्हां उभयतांस स्थळ नेमून यावें म्हणत असतां ते न करून गुन्हेगारी मसाले घेतले. शेणवी यांच्या खटल्याबद्दल कऱ्हाडे याणीं कट केला त्यांत समस्त चितपावन यांचें संमत नसतां शेणवी यांचें घरीं चितपावन दक्षिणेस गेले यास्तव पंगतींतून उठवून कऱ्हाडे याणीं प्रायश्चित दिलें याचा विचार ( सरदेसाई याणीं ) न केला. वृत्तीचा जावसाल कऱ्हाडे यांस पुसत असतां कन्या मागों लागलें व अनेक प्रकारची दुर्भाषणें केलीं, याचा विचार न पाहतां कऱ्हाडे यांच्याच सांगण्यावरून समस्त चितपावन यांस मसाले व गुन्हेगारीचे तगादे लाविले ! इतकेंही असोन “ कट मोडणें. नाहींतर तीन दिवसांत देशांतरास कुटुंबसुद्धां जाणें. न गेल्यास राजदंड व ब्रम्हदंड घेतला जाईल; ” म्हणोन चिठी पाठविली तेव्हां “ कऱ्हाडे समजावितात तसेंच होतें. याउपर आपला परिणाम नाहीं ” असें भय प्राप्त होऊन सडे ब्राह्मण चितपावन वाडीस गेले होते तसेच परभारें पांढ चढोन दोन तीनशें ब्राह्मण आले. मागाहून वेदशास्त्रसंपन्न राजमान्य राजश्री कृष्ण दीक्षित रानडचे येत होते. त्यांचे वस्तु चालवेना म्हणोन माघारे राहिले. राजश्री घोंडोपंत लेले यांस मागाहून कांहीं बोंलाययाचें आहे म्हणून फिरवून ( कऱ्हाड्यानीं ) वाडीस नेल्यानंतर लेले यांचे घरीं कऱ्हाडे



श. १७२० कऱ्हाडे चितपावनांचा तंटा. इ. स. १७९९

ब्राम्हण जमा होऊन दीक्षित व लेले यांस “कट मोडिला म्हणोन लिहोन देणें व आमचे पंक्तीस भोजन करणें,” म्हणोन उभयतांस उपोषित वसविलें. त्या समयीं दीक्षितानीं उत्तर केलें जें, समस्त चितपावन ब्राह्मणांनीं कट केला तो आमचे एकट्याचे लिहिण्यावरून कसा मोडेल ? तथापि कऱ्हाडे यांचा निग्रह, सरदेसाई यांचा कऱ्हाडे यांजकडे पक्षपात, जाणोन कऱ्हाडे याणीं अनैवा करून दिला त्याप्रमाणें दीक्षित व लेले याणीं ज्ञातीस पत्र लिहोन दिलें. व दीक्षितांचे चिरंजीव आणि लेले याणीं कऱ्हाडे यांचे पंक्तीस भोजन केलें. नंतर लेले युक्तीनें निघोन ब्राह्मणसमुदायांत आले. दीक्षित वृद्ध, येववेना, सबब राहिले. याप्रमाणें ब्राह्मणांनीं मजकूर निवेदन केला त्याजवरून लिहिला असे. हा मजकूर पुण्यास जावोन निवेदन करावा म्हणोन ब्राह्मण जात होते त्यांस चार गोष्टी विचाराच्या सांगोन येथें ठेवून घेतले आहेत. ऐसीयास हा मजकूर राजश्री नानांस एकांतीं श्रुत करून श्रीमंतांस विदित होय असें करावें. श्रीमंत ब्राह्मणप्रतिपालक. समुद्रवल्यांकित पृथ्वी श्रीमंतांची. ब्राह्मणांवर असा समय गुदरला आहे. श्रीमंतांविना निराधारी यांस आधार दुसरा कोण आहे ? वाजवी सवाल जबाब असोन सरदेसाई याणीं कऱ्हाडे यांचा पक्ष स्वीकारून सहस्रावधि कुटुंबें वृत्तीचा उच्छेद करून घांटावर लावून दिली आहेत. याचा विचार राजश्री नाना याणीं करून सरकारांत विनंती करून ब्रह्मप्रतिष्ठा राही असें करावें. कीर्ति दिगंती होईल. श्रीमंतांसारखे समर्थ असोन चितपावन ब्राह्मण देशांतरास गेले असें होऊं नये. राजश्री नाना यांस पत्र तुम्हांस सविस्तर लिहिलें आहे. ते विनंती करितील म्हणोन विनंती लिहिली आहे. पत्र प्रविष्ट करून समर्पक उत्तर राजश्री नाना यांचें घेऊन पाठवावें. आपलें येणें पुण्याहून जालें असल्यास दोनी पत्रें पुण्यास पाठवून उत्तर येई असें करावें. ब्राह्मणाचे कार्य आहे. आपणास लिहावें असा अर्थ नाही. बहुत काय लिहिणे. लोभ करावा हे विनंती.

नं. ४७०१

श्री. ( माघ शु० २-६ फेब्रु. )

पै छ० ३० सावान. सन तिसातिसैन. पौष.

विज्ञापनां. स्वामीनीं छ० ९ सावानचीं तीन पत्रें पाठविली तीं पावलीं. सविस्तर मजकूर श्रीमंतांस विदित केला. “नवाबाकडील फौजेत राजश्री जनार्दनपंत म्हैसकर व त्रिवंकरावजी निसवत शिराळेकर हे आहेत. ते श्रीमंतांचें आज्ञेवरून आमचे महालांस उपद्रव करणार; व श्रीमंत भाऊ-

१ मसुदा. २ नानांचा कारकून बाळरुणपंत बाळ याचें मिरजेस बाळासाहेबांस पत्र.

श. १७२० परशुरामभाऊंची शेवटची स्वारी. इ. स. १७९९

सांहेब बागलकोटापलीकडे तेरा चौदा कोसांवर आहेत; करवीरवासी महाराज संवदत्तीवर गेले आहेत. त्यांची व भाऊसाहेब यांची चौवीस कोसांची तफावत आहे. भाऊसाहेबांवर जाणार असेंही आहे. त्यास भाऊसाहेब लांब गेले याजमुळें राजश्रीनीं त्या प्रांतीं उपद्रव बहुत केला. सरकारचे किल्ले व महाल खराब जाले. नवाबाकडील हलाली व जिरेअंकलगी दोन गांवें आपण घेऊन वसूल वगैरे वस्तभाव नेली आहे. ती गांवसुद्धां माघारी थावी म्हणजे नवाबाकडील फौज आपले तालुक्यास उपद्रव करणार नाहीं. याकरितां हरदू गांव वसूलसुद्धां माघारा देविले पाहिजेत. श्रीमंत नानानीं जनार्दनपंत म्हैसकर व त्रिंबकराव यांस व नवाबाकडील फौजेस आज्ञा करून आमचे महालांस उपद्रव करणार; ” म्हणून लिहिलें, त्यांत अशी गोष्ट श्रीमंतांकडून घडावयाची नाही ही खातरजमा आपणास आहेच. आपले ठाई श्रीमंतांचा दुसरा विचारच नाही. आणि आपण कशावरून लिहिलें हेंच अपूर्व आहे. राजश्री बाबूराव म्हैसकर यांस पुणेयास आणवावें म्हणून श्रीमंत राजश्री नानानीं मजला सांगितलें त्यावरून लिहिलें आहे. तर मशारनिलहेस पुणेयास पाठवावें. त्यांजकडे स्वामीचे काय लढे असतील ते लिहून पाठविले पाहिजेत. व म्हैसकर यांचे लढे आपणास कळवूं. आपलेकडील मोरोपंत येथें आहेत त्यांचे विद्यमानें ठराव ठरवूं. तोंपावेतों म्हैसकर यांचे मुला माणसांस उपसर्ग होऊं नये. आपली व श्रीमंत दादांची फौज समीप असतां रास्ते यांचे फौजेवर चतुरसिंग याणीं दंगा केला आणि माघारे गेले. त्याजवर फौज पाठवून आपण उलट दंगा न केला हेंच अपूर्व श्रीमंतांस वाटतें. बाबूराव म्हैसकर याची मोकळीक करून पुणेयास येऊं थावें. त्याजकडे दोष काय असतील ते व दस्तैवजी कागदपत्र असतील ते पाठविले पाहिजेत. तींच पत्रें स्वामीस दाखवीन म्हणजे श्रीमंतांची खातरजमा काय ते होईल. तोंपर्यंत होत नाही. हे विज्ञापना. चाकर लोकांपासून अंतर पडलें असल्यास इतकी तसदी न थावी. स्वामींकडील अर्थ समजल्यावर सविस्तर कळेल. हे विज्ञापना. हलालीहून म्हैसकर यांची वस्तभाव वगैरे नेलें असेल तें माघारें थावें म्हणून श्रीमंत नानांचें मानस आहे. तर वस्त भाव वगैरे देविली पाहिजे हे विज्ञापना.

नं. ४७०२

श्री. ( माघ शु० ३-७ फेब्रु. )

पै। छ० ५ रमजान. तिस्रा तिसैन. माघमास.

सेवेशीं विज्ञापना ता॥ छ० १ रमजान सेवकांचें वर्तमान यथास्थित

१ मोरो आपाजी परांजपे यांचें पत्र बाळासाहेबांस.



असे. विशेष. स्वामीनीं पत्र श्री॥ राजश्री नानांस छ० २४ सावानचें पाठविलें तें प्रविष्ट करून जाव घेऊन हल्लीं पाठविला आहे. खास दस्तुर दोन ओळी ( अक्षरें ) खालीं लिहिलीं आहेत. येथील मजी आपणाकडील फौज व श्री॥ राजश्री दादांकडील फौज व रास्ते यांस घेऊन चतुरसिंग याचें यथासांग पारिपत्य करावें हें चित्तांत आहे. एक दोन वेळां मजपाशींही सांगितलें. सेवेसीं श्रुत होय. बापू खिजमतगार हल्लीं स्वामीनीं पाठविला त्याजबरोबर श्री॥ राजश्री भाऊसाहेब यांचे सैन्यांतील व करवीरवासी महाराजांची बातमी वगैरे लिहिली त्याप्रां श्री॥ राजश्री नानांस श्रुत करितां. मागाहून उत्तर काय काय होईल ते विनंती लिहितों. सेवेसीं श्रुत होय हे विज्ञापना.

नं. ४७०३

श्री.

( माघ शु० ४-८ फेब्रु. )

पौ॥ छ० २ रमजान. तिस्ता तिसैन. माघमास.

सेवेसीं विनंती सेवक अण्णाजी रामचंद्र कुतानेक सा॥ नमस्कार विज्ञा-  
ता॥ छ० २ रमजान मु॥ मौजे नागराळें स्वामीचे कुपावलोकनें यथास्थित  
असें. विशेष. राजश्री गणेशराव तोफखाना शिराळ्यास घेऊन गेले ते दिवशीं  
तोफेस जुंपावयाकरितां मौजे मजकूरचे रानांतून खळ्यांतील दहा बारा बैल  
कारखान्यांतील माणसें येऊन नेऊं लागले, याकरितां गांवचीं माणसें बैल  
सोडवावयास गेलीं; त्यांजवर बंदुकीचा बार एक काढिला. गोळी चुकली. दुसरा  
बार भरतेसमयीं येथील मखदूम यांनीं त्यास धरून बंदूक हिरावून घेतली.  
चाळीस पन्नास माणूस जमा होऊन बैल माघारे फिरवून गांवास आणिले.  
तेव्हां गलबा फार जाल्यामुळें लष्करांत आवाई पडोन स्वांर वगैरे तयार जाले.  
गणेशराव यांनीं मेस्तर टोण यांस मेजवानी केली होती. ते जेवावयास  
बसले होते. इतक्यांत बोभाट आला. मी वाळव्यांतच होतो. रोखापत्र  
नसतां रानांतील बैल आणीत होते असें समजून सांगितलेवर मेस्तर टोण  
यांनीं आपले लोकांस ताकीद केली. 'कोणाचे सांगण्यावरून गेलो'  
असें शिपाई यांस त्यांनीं विचारिलें. सरकारचा हुज्या आहे त्याचे  
सांगण्यावरून गेलो असें सांगतांच हुज्यास फिरंगी यांनीं तसदी केली.  
गणेशराव यांनीं सांगितलेवरून बंदूक माघारी नेऊन दिली. त्याजवर  
चार पांच दिवस उपद्रव नव्हता. परवां हुज्यानीं बरोबर कारखान्यांतील  
तबकदार वगैरे दहा वीस माणसें आणून कोळशाकरितां लांकडे पाहिजेत  
म्हणून मनस्वी दंगा करून गांवांतील आवेंत नेऊं लागले, यास्तव गांवकऱ्यांनीं  
दहा रुपये दिले. शिवाय चार बाभळी तोडून नेल्या. याकरितां काल वाळव्या-

श. १७२० परशुरामभाऊंची शेवटची स्वारी. इ. स. १७९९

स गेलों. गणेशरावही तिसरे प्रहरां कालच रास्ते याचे लष्करांतून आले. त्यांस हें वर्तमान सांगितलेनंतर त्यानीं कारखान्याकडील महादाजीपंत करंदीकर यास बोलावून विचारलें. त्याचें म्हणणें “ कोठसे वगैरे सामान पाहिजे. पैका हुजऱ्यांनीं घेतला असल्यास चौकशी करून माघारा देऊं. परंतु सध्यां कामाचा खोळंबा आहे. तुम्ही देत असल्यास पंचवीस झाडें बाभळीचीं व गोंवऱ्या दहा गाडे व सुतार लोहार वेगारी यांचें वगैरे सामान आणवून देणें. नसल्यास आम्ही कारखान्यांतून माणसें पाठवून आणवूं. त्यास रावजीस विचारल्यास ‘आपला उपाय नाही. थोडें बहुत लाकडें कोठशाचे उपयोगी वगैरे सामान देविणें’ म्हणोन बोलले. याकरितां विनंती लिहिली आहे. ‘मिरजेहून सरकारची आज्ञा आल्याखेरीज थावयाचें नाही. उत्तर येईल तें कळवितों’ असें बोलोन आलों. येविशीं उत्तराची आज्ञा व्हावी. सेवेशीं श्रुत होय हे विज्ञापना. गणेश बाजीराव कुरलेकर यांनीं गणेशराव यांसीं मेजवानी केली. देवरअष्टे-विशीं गुदस्तां सरकारची सनद आणिली ती त्यास दाखविली. ठाणें बसवून थावें असें बोलणें जालें आहे. “ सरकारची सनद असतां त्याजकडे गांव काय निमित्त चालवीत नाही. आपण त्यास ठाणें बसवून देणार असे गणेशराव बोलले. त्यास सरकारचें पत्र ठाणें बसवून देणेंविशीं आहे कीं काय म्हणून विचारलें. त्यास मागाहून आणवून देतों असें कुरलेकर बोलले आहेत. परंतु स्नेहाची जागा, येविशीं मिरजेहून आपल्यास आज्ञा येईल तसें करूं; याप्रॉ बोलले. तिसरा मजकूर मिरज तालुक्यातील थोरात यांचे नेमणुकीचें उत्तर सनदेविशीं पुण्यास रावजीनीं पत्र पाठविलें होतें त्याचें उत्तर सरकारची सनद देऊन कारकून मिरजेस रवाना केले त्यास फार दिवस जाले असें लिहिलें आहे. विदित होय. करवीरकरांची फौज परवां तिसरे प्रहरां वाळव्याचे शिवेपावेंतों तलाव्यास आली होती. रानांतील गहूं हरभरेच्या राशी भरून नेल्या. गणेशराव रास्त्यांकडे व कऱ्हाडास गेले होते. काय करून आले समजलें नाही. शिंदे यांजकडील बायांची फौज कसबें आंध येथें आली असें त्यानीं सांगितलें. सेवेशीं श्रुत होय हे विज्ञापना.

नं. ४७०४ श्रीशंकर प्रसन्न. ( माघ शु० ४-८ फेब्रु. )

पौ॥ छ० ४ रमजान. सन तिसरा तिसैन. माघ.

राजश्री गंगाधर रावजी स्वामींचे सेवेशी.

विनंती उपरी. राजश्री गणेशराव व फिरंगी व जोती घोरपडे तोफांसुद्धां



शिराळीयास जाऊन तोफा लाविल्या आहेत म्हणून येथे वर्तमान आले. त्यास “आपले जाणे तिकडे होईल किंवा कसे ? चत्रसिंग पाटणकर कुमकेस येतील त्याची बातमी असावी,” म्हणून लिहिले ते कळले. ऐसियास गणेशराव तोफा पलटणे घोरपडे सुद्धां छ० सावान शनवारीं प्रहर रात्री आवशीस निघून पहाटे घटका रात्रीस शिराळीयास दाखल होऊन गोळागोळी जाहली. एक प्रहर तेथे ठरून होते. नंतर गांवाची झांबडाझांबड करून रविवारीं अस्तमानां माघारे वाळव्यास आले. पाटणकर व चत्रसिंग अद्यापि शिराळ्यास आले नाहीत. येणार अशी वदंता आहे. रत्नाकरपंत मांगल्यावर येणार या प्रमाणे आवई आहे. गणेशपंत वाळव्यास आल्यावर इकडे छ० २० साबानां सौम्यवारीं येथे फौज कुमकेस द्यावी, आणखी मुकाबिला करूं, म्हणोन आले होते. त्यास येथून पुढील शिलाशिला करावा न करावा याचीं पत्रे पुण्यास पाठविलीं. उत्तरे यावयाचीं आहेत. कारकुनाजवळ बोलण्यांत आले जे, तूर्त पुढे न जाणें. हा मजकूर त्यांसही सांगितला. निरोप घेऊन गेले. पुढे विचार करणें तो सरकारची आज्ञा घेऊन व तोफा सरंजाम करून यावे. उतावळी केली असतां ठीक नाही. त्यांसही सांगितले आहे. घडेल तें खरें. खाना छ० २ रमजान. बहुत काय लिहिणें लोभ असो द्यावा हे विनंती.

नं. ४७०५

श्री.

( माघ शु० फेब्रु० )

वडिलांचे सेवेशीं अपत्ये विनायक बचाजी कृतानेक साष्टांग नमस्कार विनंती ऐसी जे, पत्र पाठविलें तें पावले. लिहिला मजकूर अक्षरशः कळो आला. बायांचा मुक्काम निंब साखरेनजीक आहे तेथेंच आहे. अद्याप कुचाचें वर्तमान खचीत आले नाही. रोख कोणीकडे जातो हे तहकीक बातमी फुटत नसती. सांगतात रोख एक. जातात एकीकडे ! असें आहे. पठाण बावड्यावर पांच सातशें जमले. त्यांची वाट झाली. (?) गांवकरी यांचे एक माणूस ठार झाले. पांच सात जखमी झाले. नंतर जाऊन आपले गोटांत सायंकाळीं उतरले. दुसरे दिवशीं तयार होऊन चार टोळ्या करून भिंतीचे सभोवते उभे राहिले. तेथे तहाचें बोलणें लाविलें. पांच हजार खंडणी घेतली म्हणोन वर्तमान खचितात. मग दोन रुपये कमजास्ती असले तरी असतील. येथे यावयाची बातमी खचीत. परंतु सावधता भारी होऊन जमाव झाला तेव्हां गफलत करणार. आज बुधवारीं दोन प्रहरां कूच करून नरसीपूरचे नजीक गेले ही बातमी आतांच आली. दररोज आवशी पहाटे मध्यरात्री किल्लेचे बुरुजावरील तोफा सुरू करीत असतां. दहा पांच बार करितां. गावकुसूं बळावून चौकी पहारा

श. १७२० परशुरामभाऊंची शेवटची स्वांरी. इ. स. १७९९

चांगला होत आहे. गांवाबाहेर पाऊणशें स्वांर व प्यादे व दोन तोफा व हत्ती इतके तयार होऊन उभे असतां. सारांश तहास अटकून पडूं नये, गफलतीनें करणें तें करावें, म्हणोन टाळा देऊन गेले आहेत. यांत श्रीहरी पार पाडील तें खरें. नरसिंहपूर पंढरपूर यांस उपद्रव करूं नये या प्रमाणें लष्करांत पठाणांस ( सरकारांतून ) समक्ष ताकीद झाली हें त्या वेळचें लिहिणें. आम्हांकडील कारकुनाचें पत्र आलें, सरकारी हुकूम मानावयाचा त्यांचा शिरस्ता नाही ! नरसिंहपुरावर गेले तेव्हां ठीक दिसत नाही. आठ दहा कोस आहेत तों सूचना पाठवावी म्हणोन लिहिलें, त्यास ते आठ दहा कोस आहेत तों पुढें दहा वीस कोस उजाड होतील ! मनुष्य सांपडलें असतां कांहीं ठीक नाही. इंदापूरकर भगवंतभट पिंगळे यांचे मेहुणे एक सांपडले आहेत त्यास वत्तीस हजार रुपये मागतात. सोळा हजार खंडणी करून त्यापैकी बारा हजार पहिले पठाण घेऊन गेले. भटास सोडीत नाही. बायांचे सर्व लष्करची व मोंगलाई फौजेची दहशत वाळगीत नाही इतकी पठाणांची रयतेस दहशत आहे हें प्रसिद्धच आहे. नरसिंहपूरची दशा काय होती हें उदर्क शुकवारीं लेहून पाठवितों. श्रुत होय हे विज्ञापना.

नं. ४७०६

( पौष व० २-२३ जाने. )

नारो हरी याचें करवीरकरांच्या लष्करांतून पत्र मिरजेस. पै० छ० १८ साबानचें.—

“रामदुर्गच्या बारींतून राजश्री रत्नाकरपंत राजाज्ञा तावडतोब करवीर-रास गेले म्हणून वर्तमान आलें. त्यास राजाज्ञा आले ते स्वस्थ वसावयाचे नव्हत. यास्तव राजश्री माधवराव रास्ते यांजकडे वर्तमान पाठविलें. सावधता झाली. ”

नं. ४७०७

श्री.

( माघ शु० ४-८ फेब्रु. )

सेवेर्शीं वाळाजी महादेव दामले साष्टांग नमस्कार विज्ञापना तागायत छ० २ रमजानपर्यंत वर्तमान यथास्थित असे. विशेष. इंदापूरानजीक मौजे साखरगांव येथें बायांचा मुक्काम आहे. तेथें खंडेराव गौळी व धारराव शिंदे यांचा लेक नरसिंगराव शिंदे व जोतीबा जामदार वगैरे अशीं पांच पथकें दोन हजार फौज वरघाटीं आली आहे. दख्ख वदूज वगैरे गांव येथें राहून तमाम वरघाटप्रांतीं मौजे पुसेसावळीपर्यंत रोखे करून गांवगप्ता राऊत बसले आहेत.

१ पत्र रहिमतपुराहून मिरजेस जनार्दन रघुनाथ लागू यांस. पत्र लिहिणारा लागू यांच्या पदरचा.



मारामारी करून ऐवज घेतात. याप्रमाणें झालें आहे. यास्तव या प्रांतीही गडबड फार झाली आहे. वाई प्रांतांतही रोखे येणार म्हणोन मौजे साप येथें जामदार याणीं सांगोन पाठविलें आहे. त्याजमुळें इकडील गांव पळतात. रहिमतपुरांतही गडबड झाली आहे. परंतु येथें स्वार व शिवंदी आहे. याजमुळें रयत तजावजा होऊं दिली नाही. धीर भरंवसा देऊन चौकी पहारा करून हुशारीनें आहों; याजमुळें रयतेसही भरंवसा वाटतो. ऐशास काल मिरजेकडील वर्तमान आलें कीं, रहिमतपूरचे स्वार मिरजेस आणविले आहेत, यास्तव स्वार जाणार; असी बोलवा होऊं लागली याजमुळें गांव गडबडला. आम्हांस गांवकर विचारूं लागले. आम्हीं सांगितलें कीं, स्वार जात नाहीत. आवाया घालूं नका. स्वस्थ असावें. याप्रमाणें सांगितलें आहे. अशा गडबडेंत स्वार नेल्यास गांवास धीर निवणार नाही. 'बायांकडील रोखापत्र येणार म्हणोन स्वार गेले' असें होऊन गांव तजावजा होईल हें ठीक नाही. स्वार न्यावयाचा मजकूर सरकारांतून असल्यास विनंती करून येथें आहेत तसें असों द्यावे. स्वार गाडवी आहेत याणें चहूंकडे दहशत आहे. बायांकडील रोखापत्र आल्यास कसें करावें येविशीं विनंती सरकारांत करून कशी आज्ञा होते तें लिहून लवकर पाठवावें. सेवेशीं श्रुत होय विज्ञापना.

नं. ४७०८

श्रीशंकर प्रसन्न. ( माघ शु० ४-८ फेब्रु. )

पै॥ छ० ४ रमजान. सन तिस्रा तिसैन. माघ.

राजश्रिया विराजित राजमान्य राजश्री गंगाधररावजी स्वामींचे सेवेशीं.

पोष्य माधवराव अनंत. साष्टांग नमस्कार विनंती उपरी येथील कुशल तागायत छ० २ रमजानपवेतों यथास्थित जाणून स्वकीय कुशल लिहीत गेलें पाहिजे. विशेष. आपण छ० २२ व छ० २८ सावानचीं दोन पत्रें पाठविलीं तीं पावलीं. "करवीरवासी महाराज याणीं वडिलांचा रोख इकडे जाहला हें समजून कूच करून माघारे आले, मुधोळ तालुक्यांतून बागलकोट तेरदळ, जमखिंडी वगैरे प्रांतांत दंगा करावा व अथणीकडे जावें अशी बोलवा आहे, व राजश्री रत्नाकरपंत करवीरास आले आहेत," व चत्रासिंग व पाटणकर यांजबरोबर जमियतीचा मजकूर प्रथमपत्री व दुसरे पत्री "महाराज यांनीं मुधोळानजीक येऊन घासदाणा दहा हजार रुपये घेऊन तेथून गलगल्याचे मुक्कामास भूगुवारीं आले. कृष्णाथडीनें अथणी तालुक्यांत उपद्रव करावा असें वर्तमान आहे. लष्करास वडिलांकडेसही लेहून पाठविलें आहे. मोगलाचीही फौज मंगळवेढें तालुक्यांत आली होती. परंतु प्रस्तुत भीमातीरांनं करकंब

श. १७२० परशुरामभाऊंची शेवटची स्वारी. इ. स. १७९९

तालुकियांत गेली. व पुण्याकडील अधिकोत्तर कळवावें ” म्हणून दुपत्री मजकूर लिहिला तो कळला. ऐशियास करवीरवासी प्रांतांत दंगा करितात. त्यांचे बंदोबस्ताचा विषय भुळीं कितेक आहे तें ध्यानांतच आहे. प्रस्तुत त्यांस मोकळेपण सांपडलें आहे. न करावयास प्रतिबंध काय आहे ? राजश्री रत्नाकरपंत व पाटणकर चव्वासिंग यांची बातमी येथें ही ठेविली आहे. राजश्री भाऊंकडील पत्रें येतच असतील. वरचेवर लिहीत जावें. पुण्याकडील वर्तमान तर श्रीमंतांची प्रकृत वेदिल आहे. ज्वर येत असतो. शिंदे बाया शंभुमहादेवानजीक आल्या आहेत. पुढें ज्योतिबास यावें असें बोलतात. त्यांजवर शिंदे यांजकडून पांच चार हजार फौज व पांच पलटणें फलटणचे सुमारे आल्याची बातमी आली आहे. शोधास माणसें पाठविलीं आहेत. पळेपणीं वर्तमान येईल तसें लेहून कळवूं. बहुत काय लिहिणें कृपा लोभ असों थावा हे विनंती.

नं. ४७०९

श्रीगणपति. ( माघ शु० ४-८ फेब्र. )

पौषा छ० ४ रमजान. सन तिस्सा तिसैन. माघ.

अपत्ये हरीनें शिर साष्टांगनमस्कार विज्ञापना येथील कुशल तागायत छ० २ रमजान भुगुवासरपर्यंत मुक्काम नजीक उंबरज कृष्णा उत्तर तीर यथास्थित असे विशेष. वडिलीं पत्रें छ० २८ सावानचीं पाठविलीं तीं पावलीं. लिहिला मजकूर विस्तारें कळला. राजश्री माधवरावजींचीं पत्रें त्यांस प्रविष्ट केली. पेशजीचे पत्राचें व हल्लींचे पत्राचें उत्तर घेऊन पाठविलें आहे. परवांचे पत्रीं बायांचें लष्कर औंधचे सुमारे आलें म्हणोन लिहिलें, त्यास अद्यापि महादेवाचे अलीकडे आलीं नाहींत. करवीरकर महाराजांचा मुक्काम मुधोळ प्रांतांत आहे. त्याणीं तिकडे बागलकोटपर्यंत उपद्रव लावला आहे. इकडे येऊं लागले तरी अथणी जमखंडी तेरदाळ इकडेही उपद्रव होईल. प्रांत वोस झाला. मंगळवेढेंकडील फौज भीमातीरानें करकंबेचे सुमारे यावयास गेली. चिरंजीव राजश्री नानाचे लग्नाचा सुमार पौर्णिमेचे सुमारे योजिला आहे. ( म्हणून लिहिलें तें कळलें. ) रावजींचा साडणीस्वार गेला आहे. परंतु उत्तर कांहीं आलें नाहीं. आमचीं घरचींही पत्रें आलीं नाहींत. कळावें. इकडील वर्तमान तरी सरकारचीं पत्रें आपलें नांवचें एक व तीर्थस्वरूप राजश्री रघुनाथराव दादांचे नांवचें एक आलीं आहेत. फौज रावजींकडे यावी म्हणोन पत्रांत आहे. येतील. शिंदे अद्यापि मांजरीवर आहेत. ऐवजाचा भरणा होतच आहे. जातील तेव्हां खरें. याप्रमाणें लोक म्हणतात. लष्करास



वडिलांकडे पाठवावयाचे लाखोटे पाठविले आहेत. पुढे रवाना व्हावे. वैद्याची रवानगी पुढे वडिलांकडे जाहली असेल. नसल्यास करावी. सेवेशीं श्रुत होय हे विज्ञापना.

नं. ४७१०

श्री. ( माघ शु० ४-८ फेब्रु. )

पौ० छ० ७ रमजान. सन तिस्रा. माघमास.

सेवेशीं विनंती सेवक बापूजी तीर्थी कृतानेक साष्टांग नमस्कार विज्ञापना तागायत छ० २ रमजान भृगुवार प्रातःकाळपावेतो वरतमान यथास्थित असे. विशेष. श्रीमंत राजश्री चिंतामणराव आपा स्वामी यांजकडे शाखभाजी वगैरे जिन्नस पाठविले होते ते घेऊन तिकडोन पत्र आलें त्याची नकल सेवेशीं विदित होय म्हणून पाठविली आहे. त्याजवरून निवेदन होईल. येविशींची आज्ञा काय ते निरोप होईल त्याप्रमाणें वर्तणूक करीन. ऐवजाविशीं दोडवाड व बेहड्डी दोही गांवचा तगादा भारी जाहला आहे. अत्र राहतां दिसत नाही. सेवेशीं श्रुत होय. काल गुरुवारी श्रीमंत राजश्री भाऊसाहेब मोरबेवरून कूच करून वेढागिरीनजीक पूर्व भागास येऊन उतरले. श्रीमंत राजश्री आपासाहेब सावनूर तालुक्याचे व जुने हुबळीचे बंदोबस्तास्तव गेले ते बेहड्डीवरी एक दोन मुकाम पडोन जमीन वगैरेची खराबी जाहलेचें वर्तमान बेहड्डीचें पत्र आलें होतें तेंच वजिन्नस सेवेशीं पाठविलें आहे. त्याजवरून मजकूर विदित होईल. अशांत दीड हजार होनांचा तगादा झाला आहे. सेवेशीं इकडील सविस्तर विदित होय म्हणोन विनंती लिहिलें आहे. सेवेशीं श्रुत होय बहुत काय लिहिणें हे विज्ञापना.

नं. ४७११

श्रीगणपति. ( माघ शु० ४-९ फेब्रु. )

चिरंजीव राजश्री बळवंतराव यांसीं प्रती परशुराम रामचंद्र. आशीर्वाद उपरी. आपण छ० सावानचीं पत्रें पाठविलीं तीं छ० मिनहूस पावलीं. त्यांतील मजकुराचीं उत्तरे बीतपशीलवारः—

“चिरंजीव राजश्री विठ्ठलराव बापू कुडाळ प्रांतीचे समस्त ब्राह्मण यांची प्रकृत फारच बिघडली आहे, यांचें पत्र पाठविलें तें पावलें. कऱ्हाडे परंतु पुणें सुटत नाही;” म्हणोन यांजशीं खटला जाल्याचा मजकूर लिहिलें तें कळलें व या मजकुराचीं व वाडीकर सावंतांस पत्र पाठवावें पत्रें वाळाजी गणेश व मोरै आपाजी म्हणोन लिहिलें तें कळलें. ऐशियास यांचीं आलेलीं पहावयास पाठविलीं ब्राह्मणांच्या पत्राचें उत्तर पाठविलें

श. १७२० परशुरामभाऊंची शेवटची स्वारी. इ. स. १७९९

त्याजवरूनही समजलें. पत्रें पाहून आहे. वाढीकर केवळ पत्रावर ऐका-  
माघारी पाठविलीं आहेत. जोशी वयाचे नव्हत. आपलें पत्र त्यांस  
यांच्या लिहिण्यांत प्रकृत अधिक गेलेंच आहे. त्याचा जाव काय येतो  
उणी दिसते. वरें. श्री इच्छा ! चिरं- पहावें. मग समजून करणें तें करा-  
जीव राजश्री चिंतामणरावआपा या- वयास येईल. ब्राह्मणांनीं हुजूर सरका-  
करवीं चिरंजीवास लिहिवितों व रांत जावें हें वरें. कलम  
आम्हीं लिहितों. आपलीं लिहिणीं  
जात असावीं.

“वारामतीहून चिरंजीव वयाबाई  
यांस बोलावणें आलें आहे. खानगी  
करावी कीं काय,” म्हणोन लिहिलें  
तें कळलें. खानगी करावी. तोंडलीं  
व शेवग्याच्या शेंगा व कटीनिंव पाठ-  
विला तो पावला. कलम १

“राजश्री गणेशराव याणीं व  
न्यामतखान थाणें मिरज प्रांतीं बहुत  
उपद्रव दिला आहे” म्हणोन लिहिलें  
त्यास यापुरतें सामान आपल्याजवळ  
नाहीं कीं काय ? कलम.

“करवीरकरांनीं मुधोळ तालुक्यांत  
मोठी धूम मांडली आहे. जमखंडी  
तेरदळ येथें उपद्रव करतील असें  
दिसतें. राजश्री रत्नाकरपंत करवीरास  
जाण्याकरितां गेले” म्हणोन लिहिलें  
तें कळलें. ऐशियास प्रस्तुत करवीर-  
कर बागलकोटच्या सरदेस आले.  
आवाढाव भारी आहे. आम्हीं याचे  
पैरवीत आहों. कलम.

“कागद गडुच्या पेशजी नऊ पाठ-  
विल्या असतां आठांची पावती आली  
आहे. त्यास नऊ गडुयांची व चा-  
पाच्या फतऱ्यांची पावती यावयाची  
राहिली आहे ते पाठवावी” म्हणोन  
लिहिलें तें कळलें. ऐशियास सांडणी  
स्वारानें आठ गडुच्या आपोन दिल्या  
तितक्यांचीच पावती पाठविली. याचा  
शोध सांडणी स्वाराजवळ घ्यावा.  
चापाच्या फतऱ्यांची पावती पाठ-  
विली आहे. कलम १

करकंब मंगळवेढ्याकडे शिंदे ५५  
आहे. घासदाणा मागतात. याचा  
बंदोबस्त करविला आहे. रेवतगांवचें  
ठाणें घातलें होतें तेंच कबूल करवून  
गांवकरांच्या हवालीं केलें आहे  
म्हणोन लिहिलें तें कळलें. अजमास  
पाहून करणें तें करावें. कलम.

“इसलामपूरकर वैद्य तूर्त येत  
नाहींत. त्यांच्या स्त्रीस समाधान  
जाहल्यावर निघणार” म्हणून लिहिलें  
तें कळलें. कलम १



( ५८१४ )

श. १७२० करवीरकरांच्या हालचाली. इ. स. १७९९

एकूण आठ कलमें लिहिलीं आहेत त्याजवरून कढेल. रवाना छ० ३ रमजान. बहुत काय लिहिणें लोभ असों थावा हे आशीर्वाद.

पै॥ छ० ९ रमजान सन तिस्सा.

नं. ४७१२ श्री. ( माघ शु० ५-१० फेब्रु. )

छ० ५ रमजान. सन तिस्सा तिसैन. माघ.

तीर्थस्वरूप राजश्री बाळासाहेब वडिलांचे सेवेशीं.

अपत्येसमान जनार्दन रघुनाथ. चरणांवर मस्तक ठेवून शिर साष्टांग-नमस्कार विज्ञापना तागायत छ० ४ रमजानपर्यंत वर्तमान यथास्थित असे. विशेष. वडिलीं आज्ञापत्र पाठविलें तेथें आज्ञा कीं, “ सरंजामी स्वार रहिमतपुरीं आहेत ते मिरजेंत आणविले आहेत, तर पाठवून द्यावे ” म्हणोन आज्ञा, ऐशास शिंघाच्या बायांचा मुक्काम श्रीशंभुमहादेवापलीकडे आहे. तेथून वरधांटीं घासदाण्याचे रोखे करून दोन हजार फौज घाटमाथां आली आहे. गांवगन्ना राऊत वसोन मारामारी करून ऐवज घेतात. याजमुळें या प्रांतांतही दहशत पडोन गांव खेडीं गडबडलीं आहेत. कसबेमजकुरीं स्वार आहेत व शिवंदी दीडशें पावणे दोनशेंपर्यंत आहे याजमुळें हा गांव गडबडों दिला नाही. धीर भरंवसा देऊन रयत राखली आहे. धारराव शिंदे यांचे लोक मौजे कनेरखेडास आले आहेत. या प्रांतीं रोखे होणार म्हणोन वर्तमान आहे. रहिमतपुरावर वीस हजारांचा रोखा जाहल्याचें वर्तमान आहे. येथें स्वार शिवंदी आहे ही आवई पुण्यापर्यंत आहे याजमुळें चहूंकडे दहशत आहे. बायांचे रोख्यांची दहशत फार पडली आहे. अशांत स्वार नेल्यास गांवास धीर निघत नाही. गडबडीचे दिवस आहेत. स्वार आज्ञापत्राप्रमाणें मिरजेस जाण्यास तयार झाले आहेत. ‘ तीन दिवसांत विनंती करून मना-चिठी आणवितों, नाही तर जावें ’ म्हणोन करार केला आहे. तरी स्वारांस येथेंच रहावयाविशीं आज्ञापत्र द्यावयास आज्ञा व्हावी. आतांच स्वार गेल्यास गांवास धीर पुरत नाही. गांव गडबडेल यास्तव विनंती लिहिली आहे. बहुत काय लिहिणें सेवेसीं श्रुत होय हे विज्ञापना.

नं. ४७१३ श्री. ( माघ शु० ५-१० फेब्रु. )

पै॥ छ० ७ रमजान. सन तिस्सा तिसैन. माघ.

सेवेशीं नारो हरी करंदीकर दोन्ही कर जोडून शिरसाष्टांग नमस्कार विनंती विज्ञापना तागायत छ० ४ रमजान रविवार पावेतों मुक्काम लष्कर

( ५८१५ )

श. १७२० परशुरामभाऊंची शेवटची स्वांरी. इ. स. १७९९

कृष्णातीर नजीक जैनापूर येथें यथास्थित असे. विशेष. काल पत्रें पाठविलीं त्यांत राजश्री छत्रसिंग व मानसिंगराव पाटणकर यांस आज्ञापत्रें पाठविलीं म्हणोन लिहिलें आहे. त्यास पत्रांत लिहिलें, परंतु ताकीदपत्रें हातास आलीं नव्हतीं याजमुळें राहिलीं. हल्लीं उभयतांस आज्ञापत्रें घेऊन पाठविलीं आहेत. पाव- तील. उभयतांकडे स्वाना व्हावयाची आज्ञा व्हावी. बेलवतीहून लष्करचा कूच होऊन ममदापुरास मुकाम जाणार म्हणोन लिहिलें. परंतु तिकडे लष्कर गेलें नाहीं. बेलवतीनजीक कृष्णापार होऊन काल मंदवारीं कृष्णातीरास जैना- पूरचे मुकामास आले. येथून गलगलें दोन कोस आहे. कळावें सेवेशीं श्रुत होय हे विज्ञापना. जैनापूर हा गांव कोल्हार कर्नातीचा फडके यांजकडेच आहे. कळावें हे विज्ञापना. रास्ते शिराळ्यास आले. राजाज्ञा सातवेंवर फौजसुद्धां गेले. नंतर रास्ते वाळवेंवर जाऊन उतरले, असें वर्तमान आहे. कळावें. आज रविवारीं येथून कूच व्हावें, म्हमदापुरास जावें, असें आहे. तो गाव तोफखाने- कडे आहे. अथणीकडे जावें असा राजश्री हिंमतबहादर यांचा वेत बहुत आहे. विजापुराकडे जावें म्हणतात. परंतु तिकडे पाणी नाहीं याजमुळें जाण्याचा अभाव दिसतो. हे विज्ञापना.

नं. ४७१४

श्री.

( माघ शु० ६-११ फेब्रु. )

छ० ७ रमजान. सन तिस्रा तिसैन. माघ.

सेवेशीं विज्ञापना. आज इंदुवारीं जैनापुराहून लष्करचा कूच होऊन उपलदिनीवर मुकाम होणार. रोंख विजापूरचा आहे. तेथून विजापूर सात आठ कोस आहे. विजापुरास जावें, तेथील घासदाणा घ्यावा, ( तेथील किल्ल्यांतून ) एक दोन तोफा थोर काढाव्या, असा मानस आहे. गेल्यावर घडेल तें लिहून पाठवितों. गोटे वगैरे तालुक्यांचीं बोलणीं आलीं आहेत, जसें उरकेल तसें लिहून पाठवितों. ममदापूर नि॥ तोफखाना येथील ऐन चार हजार व दरबार खर्च एक हजार एकूण पांच हजार ठरले. शिवाय एक तोफ घावी असा करार झाला. कळावें. मागाहून सविस्तर लिहून पाठवितों. सेवेशीं श्रुत होय हे विज्ञापना.

नं. ४७१५

श्रीगणपति.

( माघ शु० ६-११ फेब्रु. )

छ० ५ रमजान. सन तिस्रा तिसैन. माघ.

पु॥ अपत्यें कृष्णरायानें दोनी कर जोडोन शिर साष्टांग नमस्कार

१ नारो हरी करंदीकराचें करवीरकरांचे लष्करांतून मिरजेस पत्र. २ पन्नावरील मिनि व तारीख पेवस्तीची.



विज्ञापना. इकडील वर्तमान शिंद्याचे बायांचा मुक्काम निंवारें येथें आहे. बावडेकरांपासून दहा हजार रुपये घेतले. आठ दिवस खटला पडला होता. दहा वीस माणूस जायां झालें. काल नरसिंगपुरास हजार राऊत आले. पंढरपुरीही चोर पाळतीनें पन्नास पाऊणशें पठाण आले आहेत. जिन्नसखरेदी करणार असें म्हणतात. परंतु आंतील भाव थोर थोर असाम्यांचा पत्ता लावून मागाहून हजार पांचशें सामान घेऊन धराव्या असा वेत आहे. राजश्री गोपाळरावभाऊ आबा चिटणीस यांचे बंधु सहा पलटणें वतीन हजार फौज घेऊन निघाले. समागमें सरकारची पांच सात हजार फौज बज्यावा शिराळेकर व चिमणाजी खंडेराव वगैरे पथकें निघालीं आहेत. जिकडे बाया जातील तिकडे तिकडे त्याणीं जावें असें वर्तमान पंढरपूरचें ऐकण्यांत आलें म्हणोन सेवेशीं लिहिलें आहे. तीं मातुश्री काकूसही क्षेत्राहून आणविली. आंबेकरांचीही मुलें माणसें येणार. वडिलांस कळावयास्तव लिहिलें आहे. सेवेशीं श्रुत होय कृपा लोभ करावा हे विज्ञापना.

नं. ४७१६

( माघ शु० ४-९ फेब्रु. )

पै॥ छ० ६ रमजान.

“मातुश्री लक्ष्मीबाई शिंदे यांचा मुक्काम फौजेसह पळसदेवावर होता तेथून कूच करून निंवसाखरेनजीक दर्हीगाव नीरातीरास मुक्काम केला. फौजेंत खर्चास नाहीं. पठाण अनिवार आहे. तो पळसदेवाचे मुक्कामाहून लष्कर सोडून तमाम गावोगांव खंडण्या घ्यावयास लागला. परगणे इंदापूर येथें बायांनीं दोन वेळ पंचवीस हजार रुपये खंडणी घेतली असतां पठाणानें गांवांत शिरोन मारामार करोन सोळा हजार रुपयेचा ठराव करून देशमुख देशपांडे व गोविंदराव पिंगळे यांचे कारकून बोलीस धरून नेले. शिवाय गांवोगांव खंडण्या घेतल्या. मौजे टणू परगणे इंदापूर, इनामीगांव, तेथील कुळकर्ण्यास धरून झाडास टांगून मार दिला. सातशें रुपये मागें लागले. पैसा मिळेना, तेव्हां गांवांतील रयतानीं वस्तवानी भरीस घातली. तत्रापि सहाशेंची भरती जाली. मग शंभराच्या रकमेकरितां शेखदार ओलीस राहून कुळकर्णी सोडविला. ब्राह्मण मरेल किंवा वांचेल हा भरंवसा नाहीं. पठाणानें कर्यात बावडें येथें पांच हजार रुपये घेतले व नरसिंगपूर येथून सहाशें घेतलें. देवजी गौळी याचे स्वांर भालवणी येथें चिठी घेऊन गेले तेव्हां वंगोजी नाईक याचे दोघे पुतण्ये कांहीं जमावानिशीं बाहेर पडले. लढाई जाली. वंगोजी नाईकाच्या पुतण्यांस जखमा लागोन ते गांवांत पळाले. मागून गौळी याचे स्वांर जाऊन

( ५८१७ )

श. १७२० परशुरामभाऊंची शेवटची स्वांरी. इ. स. १७९९

कांहीं घरे जाळलीं व लुटलीं. वंगोजीचा वाढा अद्यापि लढत आहे. भाऊ-  
साहेवांकडून राजश्री मुकुंदपंत मिडे बायांकडे बोलावयाकरितां आले आहेत."

नं. ४७१७

( १० फेब्रु. )

भगवंत वहिरव याचें करकंवेहून पत्र मिरजेस. खाना माघ शु० ५चें—

"मोंगलांचा मुक्काम येथून दोन कोसांवर मेंढापुरास आहे त्याजकडे  
स्वामींच्या आज्ञेप्रमाणें बोलण्यास गृहस्थ पाठविला. त्यास त्याजकडील बोलणें  
जे, वजावा शिराळेकर याची मिरजेवर चाळीस हजारांची वरात आहे तो  
ऐवज देणें. बहुत निग्रहाचें भाषण करितात. उपाय नाही. ऐवजाकरितां गांव-  
गन्ना व कसवेंत मारामारी करीत आहेत. रयतेजवळ पैसा नाही व कोणी  
कर्ज तर देईना, अशी अवस्था जाली आहे. शिंद्यांच्या बायांच्या लष्करचे  
पठाण सात आठशें निघोन गांवगन्ना खंडण्या घेतात. ते पंढरपुरास येणार हें  
वर्तमान क्षेत्रस्थांस कळतांच ब्राह्मण मेंढापुरास मोंगलांच्या लष्करांत म्हैसकर  
आहेत त्यांजकडे आले. क्षेत्र उध्वस्त जालें. परंतु पठाण अनिवार, देवाची  
रखवाली पाहिजे, म्हणोन बहुत प्रकारें बोलले. त्यावरून छ० ३ रमजानी  
कूच करून गुरसाळ्याच्या उत्तरेस मुक्काम करून तेथील खराबी केली. यवन  
लोक अनिवार. चाळीस पन्नास गोवध जाले. जनार्दनपंतास वरचेवर कळवितों'  
परंतु ब्राह्मण होऊन चित्तावर घेईनात ! मोठा अनर्थ जाला आहे. "

नं. ४७१८

( माघ शु० ७-१२ फेब्रु. )

नारो हरी याचें करवीरकरांच्या लष्करांतून पत्र मिरजेस.

पै॥ छ० ८ रमजान—

"आज गुरुवारी लष्करचें कूच होऊन तेलसंगानजीक मुक्काम होणार.  
अथणी कोकटनूर व होनवाड हे तालुके रास्त्यांकडील व विजापूर तेलसंग  
प्रतिनिधीकडील, येथील घासदाण्याचें बोलणें करण्याकरितां कारकून आले  
आहेत. जतेकडे जाण्याचा वेत आहे. इकडील तमाम तालुक्यांची बोलणीं  
आलीं आहेत. "

नं. ४७१९

श्री. ( माघ शु० ७-१२ फेब्रु. )

पै॥ छ० ९ रमजान तिस्सा तिसैन.

सेवेसीं मोरो आपाजी परांजपे सा॥ नमस्कार विज्ञापना ता॥ छ० ६  
रमजान सोमवार. क्षेम असां. विशेष. राजकी वर्तमान तर राजश्री  
दौलतराव शिंदे मांजरीवर आहेत. आद्यापवत् कूच जालें नाही. बायांचा  
मुक्काम श्रीमहादेव नजीक आहे. नाशिकाकडे देवजी गौळी वगैरे बायांकडील



आहेत त्याणीं मोठा अनर्थ मांडला आहे. नाशिकास वेढा घातला आहे. ब्राम्हणांच्या बायकांच्या अवरू घेतात. कांहीं घरे लुटलीं. खणली. पांच सात ब्राम्हण मृत्यु पावले. दहा बारा असामी जखमी जाहले आहेत. कांहीं बायकांनीं प्राणत्याग केला. याप्रां क्षेत्रास उपद्रव जाला आहे. शेंदोनशें ब्राम्हण हत्यारें धरून गंगातीरीं वसले आहेत. ' लुटतात, मारितात त्या अर्थी मरोन जावें ' म्हणोन कट करून वसले आहेत. परंतु परिणाम लागणें कठिण ! ईश्वरें क्षोभ केला आहे. कालच पत्रें पुण्यास पांच चार गृहस्थांची आलीं. बायांचा शिंदे यांचा कलह मिटत नाही. सरकारांतून व शिंदे यांज- कडून फौजा रवाना होणार. नेमणूक जाली आहे. परंतु फौज जाऊन परि- पत्य होणें संकट आहे, त्या अर्थी प्रजेचा संहार मांडला आहे. जिकडून बायांचा संचार होतो तिकडे कांहीं राहत नाही. शिंदेही कुच करून जातात हा विचार घडणें दुरापस्त आहे. श्री॥ राजश्री पंतप्रधान यांस उपशमन ज्वरास जालें होतें. त्यास फिरोन दोन तीन दिवस ज्वरांश जाला आहे. कोणाचें दर्शन होत नाही. इकडील कितेक मजकूर सेवेसीं भेटी- अंती निवेदन करीन. सेवेसीं श्रुत होय हे विज्ञापना.

नं. ४७२०

श्री. ( माघ शु० ८-१३ फेब्र. )

सेवेसीं विनंती सेवक आण्णाजी रामचंद्र. कृतानेक सा॥ नमस्कार विज्ञापना ता॥ छ० ७ रमजान पांच घटका दिवस संध्याकाळचा मु॥ मौजे अंधळी स्वामीचे कृपावलोकनें यथास्थित असे. विशेष. देवरअष्ट येथें रोखा जाला होता, त्यास मनाचिठी घेऊन दिली त्यावरून काल तोफखान्याकडील लोक उठोन गेले. या सरदेच्या आणखी एखादे गांवास रोखा केला असेल म्हणून गणेशराव यांजकडे शोध केला. परंतु त्याणीं शपथ वाहिली. याकरितां येऊन देवरअष्ट राहिलों होतों. मौजे मजकुरास रोखा जाला आहे असें एक- दोन प्रहरानंतर कळलें. त्यावरून आतांच येथें आलों. गणेशराव वांगीवरून पुढें इत्याकडे गेले याकरितां येथें लोक आले होते त्यांस धुडावून लावून घावें म्हणोन आलों. मी यावयाचे पूर्वी स्वामीचे आज्ञापत्रावरून गांवकर जमा होऊन धुडकावून लावून दिले. विदित व्हावयाकरितां विनंती लिहिली असे. करवीरकरांकडील स्वारी काल रात्री बुरली अमणापूर पावेतो येऊन गांवकरी धरून नेले. श्री॥ राजश्री बाबासाहेब यांची स्वारी आज तासगांवचे मुक्कामास गेली. गणेशराव यांचे म्हणणेंत आपण माघारे पुण्यास जात नाही. स्वर्चाची ओढ फार याकरितां आठ चार दिवस इतें भाळवणीकडून फिरोन माघारे

( ५८१९ )

श. १७२० परशुरामभाऊंची शेवटची स्वारी. इ.स. १७९९

वाळव्यास येतों. याप्रों बोलले. त्यांस स्वामीनीं लग्नपत्र पाठविलें तें प्रविष्ट करून उत्तर घेऊन पाठविलें आहे. श्रुत होय हे विज्ञापना.

नं. ४७२१

श्रीगणपति. ( माघ शु० ८-१३ फेब्रुवारी )

पै॥ छ० ९ रमजान सन तिस्सा. माघ मास.

पुरवणी. अपत्यें साष्टांग नमस्कार विज्ञापना तागायत छ०७ रमजान बुधवार प्रहररात्र वडिलांचे आशीर्वादें यथास्थित असे. विशेष. आज प्रहरा दिवसानंतर कासेगांवास पठाण करोल आले होते त्यांपैकीं दोन तीनशें पठाण मंगळवेढ्यास पंढरपूरचे वाटेनें तोफेच्या गोळ्याचे टप्प्यावर आले. आमची वातमी अगोदरच आली. सावध होतों. तेव्हां किल्ल्यांतून शेंदोनशें प्यादे व घोरपड्यांकडील अकस्मात दीडशें राऊत व एक हत्ती वस्तीस रहावयास आले त्यांस ही वातमी येतांच त्यांजकडे आम्हीं बोलणें लावून त्यांची बोली करून ठेविले. ते हे मिळोन कांहीं गांवचे दांडगे हजार पांचशें असे मिळाले. त्यांजकडील लोकांचे तोंडावर जाऊन उभे राहिले. दोन प्रहरपर्यंत ते तलावे करीतच होते. इकडील सामानाचा जथ पाहून ते माघारे मानेच्या पाण्यावर जाऊन उतरले. त्यांजकडील कारकुनानें पत्र पाठविलें जे, कोणी शहाणा पाठवून बोलणें करून घेणें. नार्हीतर मागाहून चार हजार पठाण येणार. मग जड जाईल. असें लिहिलें. आम्हीं कांहींच उत्तर दिलें नाहीं. प्रसंग असा पडला. उदईक कसें होतें पहावें. त्याजकडे कोणी शहाणा पाठवावा तर कासेगांवीं कारकून बोलावयासीं गेला त्यासच तसदी मनस्वी करूं लागले. असे अविवेकी आहेत. यास्तव येथें दोनशें स्वार ठेविले आहेत. वडिलांकडून गाडव व तोफा सत्वर खाना जाल्या पाहिजेत. सेवेशीं श्रुत होय. यवनांचें लष्कर क्षेत्राचे रखवालीस्तव गुरसालेवर येऊन राहिलें आहे. कृपा लोभ करावा. हे विज्ञापना.

नं. ४७२२

( माघ शु० ८-१३ फेब्रु. )

नारो हरी याचें करवीरकरांच्या लष्करांतून पत्र मिरजेस. पै॥ छ० ९ रमजान.—

“रत्नाकर अण्णाजी पुण्याहून आले. वामनराव गोखले निसबत सरकार बरोबर घेऊन आले आहेत. गोखले हे सरकारांत बोलणें करून आले कीं, हुजुरची स्वारी करवीरास जावी. फौज आपले तालुक्यांत असावी. चिकोडी मनोळी दोनी तालुके महाराजांकडे रहावे. शिवाय अडीच लाख रुपये प्रांत



यावा. पेकीं दरबारास पन्नास हजारांचा सरंजाम यावा. बाकी दोन लाख रुपये महाराजांनीं घ्यावा. असा ठराव करून आले आहेत. त्यास वामनराव हुजूरची स्वारी माघारी जात नाहीं, दिवसें दिवस सरकार तालुक्यास उपद्रव होतो, याजमुळे रुसवा करून जात होते. त्यास आज समुच्चयेंकरून काय तें सांगतों असा करार केला आहे. स्वारी माघारी जावी, सरकार तालुक्यास उपद्रव करूं नये, असें जाल्यास वामनराव चार दिवस राहून निरोप घेऊन जातील. नाहीं तर उठोन जातील. हुजूरची स्वारी करवीरास जावी, फौज शिरोळच्या घुमटास ठेवावी, असाही मनसबा आहे. अथणी जत वगैरे इकडे जावें असें बोलतात. मनोळीकडे जावें असेंही म्हणतात. परंतु मनोळीकडे जातच नाहीत.”

नं. ४७२३

श्रीगणपति.

( माघ शु० ८-१३ फेब्र. )

पौ॥ छ० ९ रमजान. सन तिस्रातिसैन. माघमास.

तीर्थस्वरूप राजश्री काकासाहेब वडिलांचे सेवेशीं.

अपत्ये कुणानें चरणांवर मस्तक ठेऊन साष्टांग नमस्कार विज्ञापना तागायत छ० ७ रमजान प्रातःकाल वडिलांचे आशीर्वादेंकरून क्षेम असों. विशेष. शिंद्याकडील बायांची फौज भाळवणीस आल्याचें कालचे पत्रीं सेवेशीं लिहिलेंच आहे. काल कासेगांवावर पांच सातशें पठाण व स्वार् आले. ठाण्यांत कारकून आहे. खंडणीचा मजकूर बोलण्यास कारकून कासेगांवकर यांनीं त्यांजकडे आण शपथ त्यांजकडून घेऊन पाठविलेवर बोलणें लागलें. मनस्वी बेरीज लाख पाऊण लाख बोलों लागले. तितकी बेरीज कबूल न करीत. तेव्हां कारकुनांस मारहाण बहुतच केली. त्यांतील एक असामी पळोन आले त्याणीं मजकूर सांगितला. लष्करची वर्तणूक मनस्वी बोलतात. येथें उपद्रव करावा हें दाट वर्तमान आहे. चोंहींकडील गुळें येथें झालें आहे. मार्गे फौजेचा भर. कोणी बोलण्यास गेला असतां त्याची अब्रू रहात नाहीं. याउपर होईल वर्तमान तें वरचेवर लिहितों. संकट प्राप्त जाहलें. ईश्वर निवारण करील तेव्हां खरें. या प्रसंगीं कांहीं तरी स्वारांशिवाय येथें बचाव होणार नाही. यास्तव स्वार् पाठवावयासीं आज्ञा झाली पाहिजे. येथें ही ओळखीचे स्वार् कांहीं मिळाल्यास ठेवितों. वडिलांचे आशीर्वादें संकट निवारण होईल तेव्हां खरें ! सेवेशीं श्रुत होय कृपा लोभ करावा हे विज्ञापना.

१. कुणाराव मेघश्याम पटवर्धन यांचें मिरजेस बाळासाहेबांस पत्र

मंगळवेढ्याहून.

श. १७२० परशुरामभाऊंची शेवटची स्वारी. इ. स. १७९९

नं ४७२४

श्रीगणपति. ( माघ शु० ९-१४ फेब्रु.)

चिरंजीव राजश्री वळवंतराव यांसीं आशीर्वाद उपरी. मजकूर बीतप-  
शील कलमवार.

“ करवीरकर माघारे फिरणार असें वर्तमान आहे त्यांजकडील किरकोळ जमाव ऐतवडें वगैरे जागां फिरत आहे. राजश्री गणेशराव शिराळ्यांवर गेले होते तेथें काट चालला नाही. माघारे येऊन सडे कऱ्हाडास गेले ” म्हणोन लिहिलें तें कळलें. ऐसीयास करवीरकर माघारे फिरले ऐसी येथें आवई आहे परंतु कागदोपत्री लिहिलें आलें नाही. ते आपला अजमास पाहूनच आहेत. श्रीइच्छेनें घडेल तें खरें. कलम १

चिरंजीव राजश्री विठ्ठलराव बापू यांचें पत्र आम्हास आलें तें पावलें. त्याचा जाव पाठविला आहे. आपल्यास पत्र होतें तें पाहून माघारें पाठावलें आहे. राजश्री कृष्णाजीपंत टेंकणे बदामीस आले. एक दोन रोजांत येतील. कलम १

आमचा मुक्काम उपनिवेदगिन्यानजीक दोन कोसांवर होंगल म्हणून गांव आहे तेथें आहे. राजश्री धोंडोपंत गोखले जवळच उतरले आहेत. चिरंजीव राजश्री रामचंद्रपंत अपा व महादाजीपंत दाजी सावनूर तालुक्यांत ठाणीं बसवावयास गेले आहेत. कांहीं ठाणीं बसलीं. लवकरच तिकडील काम आटोप-  
ल्यावर पुढील रोंस धरावयाचा. येविषयींचा वेत ठरत आहे.

एकूण तीन कलमें लिहिलीं आहेत त्याजवरून कळेल. रवाना. छ० ८ रमजान. बहुत काय लिहिणें. राजश्री कृष्णाजीपंत टेंकणे आज येथून दोन कोसांवर आले. कळावें लोभ करावा आशीर्वाद.

पै॥ छ० १५ रमजान. सन तिस्सा तिसैन. माघ

नं. ४७२५

श्रीगणपति.

( माघ शु० ९-१४ फेब्रु. )

पै॥ छ० ८ रमजान. तिस्सा तिसैन. माघ.

तार्थस्वरूप राजश्री काका साहेब वडिलांचे सेवेशीं. अपत्यें कृष्णरायानें दोन कर जोडून चरणावर मस्तक ठेवून साष्टांग नमस्कार विज्ञापना येथील कुशल तागायत छ० ६ रमजानपर्यंत वडिलांचे आशीर्वादेकरून वर्तमान यथास्थित जाणून स्वकीय कुशल लेखन करावयासी आज्ञा केली पाहिजे. विशेष. शिंयांकडाल बायांची फौज वणगोजी नाईक निंबाळकर थांचे भालवणीस आली. त्यांची त्यांची गोळागोळी होऊन दहा वीस माणूस जायांजखमी



जाहलें. निंबाळकरांकडील दोन खासे त्यांनीं पाडाव धरून नेले. येथून भालवणी बारा कोस आहे. कासेगांवकर कमावीसदार राजश्री दाजीवा आठवले काल सोमवारीं प्रातःकाळीं येथें आले. भालवणीची पेट लुटली व जाळली, याप्रमाणें कासेगांवकर आले त्याणीं सांगितलें. येथून वातमीस माणसें पाठविलीं आहेत. बायांचे लष्करांत अघाडीस पठाण आहेत. भालवणीस त्याणीं फार अनाहूत केलें या धास्तीमुळें पंढरी, कासेगांव अगदीं वोस जाहलें. सांगोलें ही फुटलें. पुढें कोणीकडे जातात समजत नाहीं. बायांकडे करकंबेहून राजश्री बाबूराव राम पागे गेले म्हणून आयकिलेवरून त्यांकडे ही पत्र पाठविलें आहे. वडिलांस कळावें यास्तव विनंती लिहली आहे. सेवेशीं श्रुत होय. कृपा लोभ करावा. हे विज्ञापना

नं. ४७२६

( माघ शु० १०-१५ फेब्रु. )

नारो हरी याचें करवीकरांच्या लष्करांतून पत्र मिरजेस. पै। छ० ११

रमजान.—

अलीकडील तालुक्यांचे घांसदाण्याचा जावसाल उरकला वितपशील—

	ऐन	दरबारखर्च
परगणे विजापूर नि॥ प्रतिनिधि.	१५०००	२०००
हुकळी (?) मनगोळी नि॥ रास्ते.	३००००	३०००
मोडवाड नि॥ रास्ते.	८०००	२०००
होनवाड नि॥ रास्ते.	२५०००	५०००

येणेप्रार्थी बोलणीं उरकलीं. अथणी कोकटनूर तेलसंग यांचा जावसाल ठरल्यावर लिहून पाठवितों. तेलसंगकर वांगीकर याणीं कांहीं कहीचीं तड्डें पाडून नेलीं सबब त्यांजवर मर्जी रुष्ट आहे. वीस हजार रुपये त्यांस मागतात. अद्यापि जमखिंडीस वेध लागला नाहीं. राजश्री दौलतराव घोरपडे लष्करांत आले होते. शरीरेंकरून फारच अशक्त. कमरेखालीं जीव नाहीं. आजच निरोप घेऊन गलगलेस गेले.”

नं. ४७२७

श्रीशंभुः ( माघ. शु० १०-१५ फेब्रु. )

छ० १२ रमजान सन तिस्रा तिसैन. माघ मास.

राजश्री गंगाधरराव गोसावी यांसीं —

ध अखंडित लक्ष्मी अलंकृत राजमान्य स्नेहांकित राजे स्वम सांबत भोंसले बहादुर. सरदेसाई प्रांत कुडाळ व महालानिहाय. रामराम विनंती उपरी.

( ५८२३ )

श. १७२० परशुरामभाऊंची शेवटची स्वारी. इ. स. १७९९

येथील कुशल जाणोन स्वकीय कुशल लेखन करीत असिलें पाहिजे. विशेष. आपण पत्र पाठविलें तें पावलें. “चिरंजीव राजश्री गोविंदपंतनाना यांचे लग्नाचा निश्चय माघ शुद्ध दशमीस केला आहे. शरीरसंबंध राजश्री बाळकृष्णपंत बाळ यांची कन्या नेमस्त केली असे. तर आपण सहकुटुंब सहपरिवारें येऊन मंडप शोभिवंत केला पाहिजे;” म्हणून लिहिलें, उत्तम आहे. सदैव पत्रद्वारे स्नेह घरोब्याची अभिवृद्धि होई तें करावें. रवाना छ० ९ माहे रमजान. बहुत काय लिहिणें लोभ कीजे हे विनंती.

पार्शी.  
शिक्रा



नं. ४७२८

श्रीगणपति. ( माघ शु० १०-१५ फेब्रु. )

छ० ११ रमजान सन तिससा तिसैन. माघमास.

तीर्थस्वरूप राजश्री काकासाहेब वडिलांचे सेवेशीं—

अपत्ये कृष्णरायानें दोनी कर जोडून चरणांवर मस्तक ठेवून शिर साष्टांग नमस्कार विज्ञापना येथील कुशल तागायत छ० ९ माहे रमजान अस्तमानपर्यंत वर्तमान यथास्थित जाणून स्वकीय कुशल लेखन करावयासीं आज्ञा केली पाहिजे. विशेष. इकडील वर्तमान तर शिंद्यांचे वायांकडील पठाण याणीं घरनिरखीप्रमाणें माणेच्या तीरीं कासेगांवाहून येऊन राहिले. छ० ७ रमजानीं गांवापासून एक कोसावर तडाव्यास उभे राहून गेले. काल छ ८ रमजानीं खंडणीच्या वोलण्यास कारकून पाठवावा म्हणोन दोन तीन चिठ्ठया त्यानीं पाठविल्या. त्यास त्यांजकडे कारकून पाठवावा तरी कासेगांवच्या ठाणेंतील त्यांजकडे कारकून गेला त्यास अडकावून हाणमार करूं लागले, या अर्थी ‘कारकून पाठवितां येत नाहीं. तुम्हांकडील कोणी पाठवून द्यावा.’ म्हणून त्यास उत्तर लिहून दिलें. तदनंतर त्यानीं काल सायंकाळीं नरसिंगराव देशमुख कुपसंगीकर याजसमागमें दोन भले माणूस पाठविले. त्यांचें बोलणें तीन लाख रुपये खंडणी द्यावी ! आम्हीं त्यांस उत्तर केलें कीं, तीर्थस्वरूप राजश्री भाऊसाहेब बाळासाहेब यांजकडे महाल सरंजामास आहे. त्यांचा व वायांचा स्नेह. हे तुम्हीं खंडणी मागूं नये. कांहीं मेजवानीदाखल घासदाणा घेऊन जावें. असें म्हटल्यास माघारे गेले. आज प्रातःकाळीं चालोन आले. त्यांजकडील सामान चार पांचशेंपर्यंत होतें. आम्हांकडील राऊत दीडशें



श. १७२० मंगळवेढ्यास पठाणांचा उपद्रव. इ.स. १७९९

पावणे दोनशेंपर्यंत होते व प्यादे दोनशेंपर्यंत त्यांचे तोंडावर गेले. त्यांची यांची लढाई प्रातःकालच्या सहा घटकांपासून दोन प्रहरपर्यंत जाहली. त्यांजकडील सामान चांगलें, आम्हांकडील सामान नवें, याजमुळें तोंडावर ठरले नाहीत. सरकत सरकत माघारे गांवांत आले. त्यांनीं गांवाभोंवताला तलावा करून माघारे गेले. लढाई चांगली झाली. कदीम हशमांतील सात आठ असामी ठार व जखमी दहा बारा व शिलेदारांतील चांगला एक भला माणूस ठार झाला. इकडील एक घोडी त्यांनीं पाडून नेली. तिकतील दोन घोडीं इकडे शिलेदारांकडे पाडाव आलीं. तीर्थस्वरूप राजश्री गणपतराव यांजकडील उंट नफर २ परवांचे दिवशीं त्यांनीं नेले. घोरपडे म्हणून शिलेदार आहेत त्यांजकडील दोन असामी जखमी झाल्या. गांवकीपैकीं कुणबी चार असामी ठार व कुलकर्णी शेषो गोपाळ ठार व आणखी एक दोन कुलकर्णी यांस जखमा लागल्या आहेत. वरकड सविस्तर लिहितों. सेवेशीं श्रुत होय हे विज्ञापना.

नं. ४७२९ श्री. ( माघ शु० १०-१५ फेब्रु. )

छ० १२ रमजान. सन तिस्रा तिसैन. माघ.

श्रीमंत राजश्री बाळासाहेब स्वामीचे सेवेशीं.

विनंती सेवक देवराव कृष्ण देशपांडे कृतानेक साष्टांग नमस्कार विज्ञापना येथील वर्तमान तागायत छ० ९ माहे रमजानपर्यंत स्वामीचे कूपेकरून यथास्थित असे. विशेष. श्रीमंत राजश्री चिंतामणराव आपा यांनीं तिमा वड्ड व रघुनाथसिंग पेंढारी यांसीं पत्र देऊन येथें पाठविलें आहे. त्यास मी सांगितलें, यमकनमुरडीकरानीं जमाव करून काल बोरबाग गांव जाळून गुरें व नागावा घेऊन गेले. गांवकर दोघे तिघे ठार झाले व जखमी झाले. त्यांनीं बारींत लोक घातले आहेत. त्यास तुम्ही या प्रांतीं राहून यमकनमुरडी वगैरे तालुक्यांत स्वारी करून येऊन येथें राहणार. तेव्हां बारींतून पार होऊन जाणें कठीण. तत्राप गेलां आणि माघारे येतांना बारींत सांपडल्यास कसें होईल ? झाडीचें रान. येथें राहून परिणाम लागणार नाही. मैदान रानांत जाऊन केल्यास ठीक होईल. ” म्हणून सांगितलें. इतक्यांत राजश्री बळवंतराव पाच्छापूरकर यांनीं पाच्छापूरचें ठाणें घ्यावयाची मसलत करून जमाव मिळविला आहे. पेंढारी आले आहेत यांसीं त्यांनीं बोलून पाच्छापूर तालुक्यांत जावें; आम्हीं बरोबर येतो, असा करारमदार होऊन आज रात्री जावयास सिद्ध झाले आहेत. कित्याचा आसरा तुम्हांस देऊं असें बोलून करार झाला. प्रांतमजकुरीं वर्दळ पडून खेडीं खराब होतील

( ५८२५ )

श. १७२० परशुरामभाऊंची शेवटची स्वारी. इ. स. १७९९

या अंदेशामुळे पेंढारी यांस सांगितलें; व श्रीमंताचे पत्राचें उत्तर लिहून पेंढारी यांजपाशीं दिलें त्याची नकळ बजिन्नस पाठविली आहे त्याजरून विदित होईल. किल्यांतील दारू गोळा वगैरे सामान घेऊन जातात. ईश्वरइच्छेनुसार घडेल. श्रीमंत राजश्री भाऊसाहेबांनीं पाठविलें असतां आम्ही माघारे नामोहरम होऊन जाणार नाहीं म्हणोन पेंढारी पाच्छापुरकरांवरोवर जातात. सेवेशीं श्रुत होय हे विज्ञापना.

नं. ४७३०

( माघ शु० १३-१८ फेब्रु. )

रामाजी अनंत यांजकडून तेरदाळाहून मिरजेस वाळासाहेबांस पत्र छ० १२ रमजानचें—

“श्रीमंत राजश्री भाऊसाहेब यांजकडील दोन हजार फौज जाऊन पाच्छापुरांत ठाणें घातलें.”

नं. ४७३१

श्री. ( माघ शु० १३-१८ फेब्रु. )

पै॥ छ० १५ रमजान. सन तिस्सातिसैन. माघ.

सेवेशीं गणेश गोविंद कृतानेक साष्टांग नमस्कार विज्ञापना तागायत छ० १२ रमजान मुक्काम नजीक दोडवाड येथें वर्तमान यथास्थित असे. विशेष. स्वामींनीं पत्र पाठविलें तें पावलें. “बायांचा मुक्काम कातरखटावचे सुमारे आला. औदास आज उद्यां येणार. मागाहून त्यांचे पाठीवर पलटणें येणार. पुण्यास वऱ्हाडी यांस आणावयास पाठविलें आहे. कसें सुरक्षित येण्याचें होतें नकळे;” म्हणोन लिहिलें, त्यास स्वामींनीं बक्षींकडे पत्रें पाठवून मार्गाचा बंदोबस्त करविलाच असेल. वराडी येऊन लग्नाचा निश्चय कधीं तें ल्याहावयास आज्ञा करावी. सरकारांतून श्रीमंतांकडून वस्त्रें राजश्री कृष्णाजी-पंत ढेंकणे यांजवरोवर आलीं तीं आज श्री॥ राजश्री भाऊसाहेब यांस प्रातःकाळच्या बारा घटका दिवसास दिलीं. मोठ्यांची कंठी व शिरपेंच दिला. श्रीमंत राजश्री रामचंद्रपंत आपा व बाबासाहेब व दाजी व बापूसाहेब यांस ही वस्त्रें व शिरपेंच आले आहेत. सेवेशीं श्रुत होय. सावनूर तालुक्याचीं ठाणीं घालावयास फौज गेली ती हावेरीवर आहे. झाडून ठाणीं बसल्यानंतर येथून कूच होणार हे विज्ञापना.

नं. ४७३२

श्री. ( माघ शु० १३-१८ फेब्रु. )

राजश्रिय विराजित राजमान्य राजश्री परशुराम रामचंद्र स्वामी  
गोसावी यांस  
पोष्य बाजीराव रघुनाथ प्रधान. नमस्कार. विनंती उपरी. येथील कुशल



जाणोन स्वकीय लिहीत जावें. विशेष. चितपावन ब्राह्मण व कऱ्हाडे ब्राह्मण प्रांत कुडाळ, यांचा वृत्तीसंबंधाने वगैरे कजिया लागोन राजश्री राजे खेम सावंत भोसले वहादर सरदेसाई प्रांत मजकूर वगैरे महालानिहाय यांजकडे फिर्याद गेले. त्याणीं त्यांचें मनास न आणितां कऱ्हाडे यांच्या समजाविल्यावरून चितपावन यांजपासून मसाले व गुन्हेगार्या घेऊन उपद्रव केला आहे म्हणोन हुजूर विदित जालें. त्यावरून प्रांतमजकूरचे उभयतां ब्राह्मणांस इनसा-फाकरितां तुम्हांकडे पाठवून द्यावयाविशीं सरदेसाई यांस आज्ञा करून हें पत्र लिहिलें आहे. तर तुम्ही त्यांचें वर्तमान वाजवी मनास आणून कजिया विल्हेस लावणें. जाणिजे. छ० १२ रमजान. सन तिस्सा तिसैन. मय्या व अलफ. बहुत काय लिहिणें हे विनंती.

नं. ४७३३

श्री. ( माघ शु० १५-२० फेब्रु. )

छ. १५ रमजान सन तिस्सा तिसैन. माघ.

सेवेशीं विनंती सेवक महादाजी विठ्ठल साष्टांग नमस्कार विज्ञापना तागायत छ० १४ रमजान बुधवार प्रथम प्रहर रात्रपर्यंत वर्तमान यथास्थित असे. विशेष. राजमंडळाची फौज वडगांवावर होती ती आज निधोन शिरोळास जाऊन उतरली. दोनशें स्वार आहेत. आणखी मागून छत्रसिंग दोन तीनशें स्वारांनिशीं शिरोळास येऊन राहणार. महाराजही मिरज प्रांतांतून येऊन शिरोळास मुकाम करणार अशी वदंता आहे. आपणाकडे ही वर्तमान असेलच. मिरज प्रांतांतून घांसून येतात, तेव्हां शेर होतील याचा विचार आपण योजिलाच असेल. पुढें आम्हांस बुद्धिवाद काय? येथें आम्हीं आपल्या आधारावर स्वस्थ आहों. बचाव व्हावयाची पैरवी असावी. सेवेशीं श्रुत होय हे विज्ञापना.

नं. ४७३४

श्री. ( माघ व० १-२१ फेब्रु. )

ये॥ २३ रजमान. सन तिस्सा तिसैन. माघ.

सेवेशीं बालकृष्ण महादेव कृतानेक साष्टांग नमस्कार विज्ञापना तागायत छ० १५ रजमानपावेतो सेवकाचें वर्तमान यथास्थित असे. विशेष. स्वामीनीं छ० २० साबानचें पत्र एक स्वदस्तूरचें पाठविलें तेथें आज्ञा जे, “ वाडी प्रांतींचे चितपावन ब्राह्मण व कराडे ब्राह्मण यांचा वृत्तीविशीं कजिया लागोन राजश्री खेम सावंत भोसले यांजकडे फिर्याद गेले. त्यानीं

श. १७२० परशुरामभाऊंची शेवटची स्वारी. इ.स. १७९९

कऱ्हाडे यांचा पक्ष करून चित्तपान ब्राह्मणांस मसाले व गुन्हेगारी लावून राज्यांतून जावें म्हणोन सांगितलें. त्या वरून ब्राह्मण दोन तीनशें मिरजेस आले आहेत. येविशीं राजश्री नानांस पत्र लिहिलें आहे. सविस्तर तुम्हांस पत्र लिहिलें आहे तें श्रीमंतास दाखवून मनसुफी तीर्थस्वरूप राजश्री भाऊसाहेबांकडे नानांस विनंती करून घ्यावी. ” त्यावरून श्रीमंतास विनंती करून श्रीमंत नानांकडून श्रीमंतांकडे विनंती करवून खेम सांवत भोसले यांस व व श्रीमंत भाऊसाहेबांस सरकारचीं पत्रें घेऊन पाठविलीं आहेत त्यावरून विदित होईल. व श्रीमंत नानांस पत्रें पाठविलीं तीं प्रविष्ट करून उत्तरें घेऊन पाठविलीं आहेत त्यावरून निवेदन होईल. राजश्री मोरोपंत परांजपे यांस आज्ञेप्रमाणें (इकडून) रवाना केलें. त्यांची रवानगी सत्वरच करावयाची आज्ञा व्हावी. लग्नकार्य सिद्धीस गेलेंच. पांच सांत रोज समारंभ करून तीर्थस्वरूप राजश्री दादाची व सर्वांची रवानगी मोरोपंतांसमागमें देऊन करावी. फाल्गुन मासांत मुलांचीं लग्नें करून ध्यावयाची आहेत. मार्गांत दंगा आहे. रवानगी सावधपणें झाली पाहिजे. व छ० ६ रमजानचीं पत्रें ( आपण ) पाठविलीं तीं पावलीं व मोरोपंतास पत्रें पाठविलीं तीं श्रीमंतांस दाखविलीं. शिंदे यांचे बायांचें श्रीमंत भाऊसाहेबांचें संधान नाहीं म्हणोन श्रीमंतांचे पत्रां दर्शविलें, त्यास येविशींचा बंदोबस्त स्वामीकडून चांगला असावा. मोरोपंतास येथील आज्ञा देविली ते समयीं श्रीमंत नानांनी आपणांस निरोप सांगावयाचे ते सांगितले आहेत. त्याणीं विदित केलेच असतील. राजश्री कुण्णाजीपंत ठेकणे सरकारचीं वखें वगैरे श्रीमंत भाऊसाहेबांस ( घेऊन ) गेले आहेत त्यांचें उत्तर आलें नाहीं. आल्यावर भाऊसाहेबांस मसलतीविशीं पत्रें सरकारचीं जातील. करवीरची मसलत भाऊसाहेबांस सांगत नाहीत. टिपूकडील ठरावांत येईल असें आहे. सेवेशीं श्रुत होय हे विज्ञापना.

नं. ४७३५ श्रीगजानन. ( माघ व० १-२१ फेब्रु. )

पै॥ छ० २० रमजान. सन तिस्सा तिसैन. माघ.

विज्ञापना तागायत छ० १६ रमजान गुरुवासर दोन प्रहर. क्षेम असों. इकडील वर्तमान तर श्रीमंत राजश्री रावसाहेब बाहेर डेरे दाखल होणार होते ते राहिले. अलिजाबहादूर याणीं तूर्त बाहेर जाऊं नये ऐसा निरोप पाठ-



( ५८२८ )

श. १७२०

करवीरकरांचा दंगा.

इ. स. १७९९

विला म्हणोन राहिले. श्रीमंत राजश्री यैजमान साहेब बांबवडें येथील हणमंतास सेवा करीत आहेत. उभयतां मिळोन करतात. राजश्री बाळाजी नाईक मिडे यांचे नातवाचें लग्न होत आहे. गोंधळेकर आपाजीपंत यांची कन्या निश्चय जाहला. आज आमचे वाड्यांत गडगनेर आहे. सणगे खर्च होतील त्याची याद मागाहून सेवेशीं लिहून पाठवितों. सेवेशीं विदित होय हे विज्ञापना. सर्व मजकूर नाईक सांगतां विदित होईल. हे विज्ञापना.

नं. ४७३६

श्री. ( माघ व० १-२१ फेब्रु. )

पै॥ छ० २३ रमजान. सन तिस्रा तिसैन. माघ.

सेवेशीं विज्ञापना. तागायत छ० १५ रमजानपावेतो सेवकाचें वर्तमान यथास्थित असे. विशेष. राजश्री दौलतराव शिंदे यांची व बायांची समजी जाहल्याविना शिंदे जातात असें होत नाहीं. मांजरीवर आहेत. जातील तो सुदिन ! सांप्रत कंपूवाले यांचे हातून समजी व्हावी असाही विचार होत आहे. घडेल तें खरें. श्रीमंत प्रधानपंत खासा नानांकडे एकटे आले होते. वरेंच आहे. श्रीमंत अमृतराव संगमनेराकडे जाणार होते तें शिंदे याणीं राहून घेतले आहेत. चांगले दिवस नाहीत. हे विज्ञापना.

नं. ४७३७

श्री. ( पौष व० ३-२४ जाने० )

पै॥ छ० २३ सावान. तिस्रा तिसैन.

सेवेशीं मोरो आपाजी परांजपे सा॥ नमस्कार विज्ञापना छ० १७ सावान गुरुवासर. सेवकाचें वर्तमान यथास्थित असे. विशेष. “करवीरवासी महाराजांचा मुकाम संवदतीवर आहे. श्री॥ राजश्री भाऊसाहेब यांचे सैन्यास सहा गांवांचें अंतर आहे. महाराज यांची करत भाऊसाहेब यांचे सैन्यावर चालोन जावें अशी आहे ” म्हणून स्वामीनीं लिहिलें त्यावरून श्री॥ राजश्री नानांस श्रुत केलें. त्यावरून उत्तर केलें कीं, “ त्याचा मृत्यु आला असेल म्हणोन अशी बुद्ध धरिली ! राजश्री भाऊजवळ सामान भारी. गांठ पडली असतां पारिपत्य होईल. ” म्हणोन उत्तर केलें. त्यावरून “महाराजांची वर्तणूक कशी आहे हें सर्व ध्यानांत आहे. आपण नगराकडे गेलां ते समयीं साखरा वाटल्या. तिकडून फिरोन पुण्यास येणें जाहलें तेव्हां पेटे वांटले. खुशाली केली. या तऱ्हेची वर्तणूक राजश्रींची असतां सरकारांतून तह होतो ! श्री॥ राजश्री भाऊसाहेब यांस सरकारांतोन वाडा बांधोन दिला तो त्याणीं दग्ध

१ विठ्ठलराव पांडुरंग पटवर्धन. २ पतिपत्नी.

३ बाळरुणपंत बाळ यांचे

मिरजेस पत्र.

श. १७२० परशुरामभाऊंची शेवटची स्वारी. इ. स. १७९९

केला. वाड्याने महाराजांचें काय केलें होतें ? प्रसंग सर्वावर येतो. वाडा जाळिला हा लौकिक जाहला आहे. सर्वप्रकारें तीन वर्षे सरंजामाची खराबी मांडिली. रास्ते यांचे फौजेवर दगा करून गडबड केली. हल्लींही महाराजांनीं हुबळीची पेट मारिली, दहा लक्षांची मत्ता नेली. हातानें सोनें वजन अदमासें घेतलें. पुढें साधेल तें करीतच आहेत. सरकारांत तो बोलणें तहाचें लाविलें आहे, परंतु त्यांचें बोलणें ठरावयाचें नाहीं. तूर्त प्रांताचा मात्र भोग आहे. आपली आज्ञा पेशजी जाहली कीं, तूर्त प्रसंग पाहून तहच करावा. पांच रुपये कमी ज्यास्तीकडे पहावयाचें नाहीं. या कामास भाऊंस गुंतवावयाचें नाहीं. त्यांस मातबर काम सांगावें या योजनेत आहों. त्यास हा विचार मी मिरजेस लिहिला होता. तिकडून आज्ञा आली कीं, 'महाराजांची वर्तणूक याप्रकारची असतां सरकारांतून तह होतो ! वडिलांची मर्जी राहणार नाहीं. याप्रमाणें लिहिलें आहे. त्यास याचा विचार करणें तो केला पाहिजे. सर्व प्रकारें खराबीखालीं आलों. हल्लीं पांच रुपये सरकारांत रास्ते यांनीं करार केला असेल त्याचा निर्गम कसा होतो ? सहा माहिने आठ माहिने फौजेचा पेंच मोठा आहे. ईश्वर पार पाडील तेव्हां खरें. सर्व काळजी आपणांस असावी. " त्यावरून उत्तर आलें कीं, " भाऊंचा वाडा जाळिला ( तें आम्हीं ) महाडास ऐकोन हे गोष्ट वाईट केली म्हणोन त्यांस सांगितलें हें सर्वास ठाऊक आहे. हल्लींही त्यांचें बोलणें होत आहे. परंतु त्यांचें एक पत्र मला आलें आहे कीं, येथें त्यांजकडील बोलणें बोलतात याणीं तिकडे लेहून पाठविलें होतें त्याचें उत्तर लिहिलें आहे कीं, हें बोलणें आमचें नाहीं ! याप्रों उत्तर आलें त्यावरून संशयांत पडलों. इकडे बोलतात हें काय ? त्यांचें पत्र आलें त्यांत कबूल नाहीं म्हणतात ! त्यास कसें होतें पहातों. शेवट विचार कळतच आहे. " याप्रों उत्तर जालें. " फौजेचा पेंच भारी म्हणोन तुम्ही म्हणतां, गोष्ट खरी. परंतु इतकी फौज याचें काम तूर्त नसतां ठेविली ! मार्गेपासून आम्ही सांगतच आलों. राजश्री बाबा काळे याजपाशीं एकदोन वेळां ( बोललों कीं ) फौज फार ठेऊं नये. आपले वचावापुरती फौज ठेऊन स्वस्थ असावयाचें होतें. तुम्हाजवळही मार्गे सांगितलेंच होतें. हल्लीं तुम्ही म्हणतां फौजेचा पेंच थोर ! उगेच खर्चाखालीं यावें हें काय ? " याप्रों उत्तर जालें. मागाहून सविस्तर विनंती लिहितों. सेवेशीं श्रुत होय हे विज्ञापना.



नं. ४७३८

श्रीगणपति. ( माघ व० ३-२२ फेब्रु० )

चि॥ राजश्री बळवंतराव यांसीं आशीर्वाद उपरी. राजश्री धोंडोपंत गोखले यांची गांठ पडोन पुढील इत्यर्थ काय ठरावांत आला हें लिहावें म्हणोन लिहिलें तें कळलें. ऐसीयास लौकरच पुढील इत्यर्थ ठरावांत येईल. मग आपल्यास लिहून पाठवूं. खाना छ० १६ रमजान. बहुत काय लिहिणें. हे आशीर्वाद.

नं ४७३९

श्रीगणपति. ( माघ० व० ४- २३ फेब्रु.

चिरंजीव राजश्री बळवंतराव यांसीं प्रती परशुराम रामचंद्र आशीर्वाद उपरी. आपण छ १० रमजानचीं पत्रें पाठविलीं तीं छ० १५ मिनहूस पावलीं. त्यातील मजकुराचीं उत्तरें वीतपशील कलमवार.

राजश्री नाना व राजश्री मोरो आपाजी यांचीं पत्रें पहावयास पाठविलीं तीं पाहून माघारी पाठविलीं आहेत. कलम १

“वराडी कौलापुरास आले. पौर्णिमेचा मुहूर्त निश्चयांत आणिला आहे” म्हणोन लिहिलें तें कळलें. कार्यसिद्धि जाहलीयाचें लिहावें. कलम ९

“ मोंगलाकडील फौजेचा दंगा करकंवेकडे व पठाणांचा दंगा मंगळ-वेढेकडे बहुत आहे. ऐवज मागतात ” म्हणोन लिहिलें तें कळलें. परगण्याचा भोग आहे ! या मजकुराचीं पत्रें दोहों महालकरी यांचीं आलेलीं पाठविलीं तीं पाहून माघारी पाठविलीं आहेत. कलम १

चि॥ राजश्री रामचंद्रपंत आपा व महादाजीपंत जमीयतानिशीं सावनूर तालुक्यांत ठाणीं बसवावयास गेले आहेत. हावेरी वगैरे ठाणीं बसाविलीं. कांहीं बसावयाचीं राहिलीं आहेत. तिकडील कामें आटोपलीं म्हणजे इकडे येतील. कलम १

“ करवीरकर अथर्णानिजीक आले. तालुक्यांत दंगा भारी मांडिला आहे. गणेशराव वाळव्यांहून वांगकिडे गेले ” म्हणून लिहिलें तें कळलें. कलम १

“ चिरंजीव राजश्री बळवंतराव दिक्षित यांच्या कन्येचें लग्न जालें. चि॥ राजश्री रघुनाथ राव दादा मिरजेस आले आहेत. चि॥ राजश्री हरिपंतबाबा तासगांवीं आले; ” म्हणून लिहिलें तें कळलें. संतोष जाहला. चिरंजीव तासगांवाहून मिरजेस आलेच असतील. त्यांचे लखोटे पाठविले ते पावले. कलम १

राजश्री कृष्णाजीपंत ढेंकणे लष्करांत येऊन पोहोचले. वस्त्रांचा समारंभ

( ५८३१ )

शं. १७२० परशुरामभाऊंची शेवटची स्वारी. इ. स. १७९९

माघ शुद्ध त्रयोदशीस जाहला. येविपर्यींचें मुजरद खिजमतगाराबरोबर लिहिलें आहे. पत्रें पावलींच असतील. कलम १

एकूण सात कलमें लिहिलीं आहेत त्यांजवरून कळेल. रवाना छ० १७ रमजान. बहुत काय लिहिणें लोभ करावा हे आशीर्वाद.

पै॥ छ० २० रमजान तिस्रा तिसैन. माघ वद्य सप्तमी. भौमवार अस्तमानचा दोन तास दिवस.

नं. ४७४०

श्रीगणपति. ( माघ व० ४-२३ फेब्रु. )

चिरंजीव राजश्री बळवंतराव यांसीं प्रती परशुराम रामचंद्र आशीर्वाद उपरी राजश्री हरबाआपा धायगुडे यांस वायूचा उपद्रव जाहला आहे. याजकरितां वायुहारक तेल आपल्या संग्रहीं असल्यास पाठवून द्यावें. सालवादोर किरिस्तांव याजपाशीं तेल आहे म्हणोन कळलें. त्याकडून आणवून पाठवावें. रवाना छ १७ रमजान. बहुत काय लिहिणें. फारच हैराण आहेत. यास्तव लौकर पाठवावें. लोभ करावा हे आशीर्वाद.

पै॥ छ० २० रमजान. सन तिस्रा तिसैन. माघ ७ भौमवासर अस्तमान दोन तास दिवस.

नं. ४७४१

श्री. ( माघ व० ४-२३ फेब्रु. )

पै॥ छ० २० रमजान सन तिस्रा तिसैन. माघ.

सेवेशीं गणेश गोविंद. कुतानेक साष्टांग नमस्कार विज्ञापना. येथील वर्तमान तागायत छ० १७ रमजान मुकाम नजीक दोडवाड येथें वर्तमान यथास्थित असे. विशेष. स्वामीनीं दोडवाडकरांबद्दल दोन पत्रें दहावे अकरावे तारखेचीं पाठविलीं तीं पावलीं. श्रीमंत राजश्री भाऊसाहेब यांचीं पत्रें प्रविष्ट केलीं. उत्तरें दिलीं तीं हल्लीं पाठविलीं आहेत. सविस्तर सर्व लिहिलेंच असेल त्याजवरून विदित होईल. "मंगळवेढें करकवें पंढरपूर येथें वायांचा बहुत उपद्रव जाहला. करवीरकर महाराज तेलसंगांवावर आहेत. रत्नाकरपंत चिंचणीवर होते. महाराजांची आज्ञा जलद येणेंविशीं आली त्याजवरून निघोन गेले. अथणी वगैरे रास्त्यांचे तालुक्यांच्या खडण्या घेत आहेत. पुढें कोणते मार्गें जातात पहावें. या समयीं फौज इकडे आल्यास उत्तम. नाहीतर प्रांताची खराबी होते " म्हणून लिहिलें तें कळलें. प्रस्तुत तिकडे फौजेचा जमाव नाही त्यापक्षीं कसें घडतें न कळे. फौजेविशीं श्रीमंतांस स्वामीनीं लिहिलें होतें त्याचें उत्तर त्यानीं लिहिलेंच असेल. सावनूर तालुक्याचीं ठाणीं लौकर वसतीं म्हणजे स्वारी बारीपार लौकर येती. परंत



सावनूर तालुक्यांतील मातवर ठाणीं वसावयाचीं आहेत. गोखले यांजबरोबर आणखी कांहीं फौज देऊन रवाना केले आहेत. परंतु त्यांचीं बोलणीं ठरत आहेत. गदगाकरितां परवां रुसून कूच करून दोन तीन कोस मोरवचे मुक्कामास गेले होते. मागाहून राजश्री सदाशिवपंत मनोळीकर व गोपाळपंत सोनी यांस पाठवून गोखले यांस माघारे आणिले. खासा धोंडोपंत नरगुंदास मातुश्रीचे भेटीस गेले आहेत. चार दिवसीं येतील. नंतर रवाना करितात. काय घडतें पहावें. विदित होय हे विज्ञापना.

नं. ४७४२

( माघ व० ६-२५ फेब्रु. )

नारो हरी याचें करवीरकरांचे लष्करांतून पत्र मिरजेस पै॥ छ० २१ रमजान—

“ बाहिरजी घोरपडे—मालोजी घोरपडे यांचे नातू—व ज्योती घोरपडे छपरबंद दोनशें लोकांनिशीं चाकरीस राहण्याकरितां काल रात्रीं येथें आले. छत्रपति महाराज यांस काल बायांकडून पत्र आलें कीं परशुरामपंत भाऊंकडून कारकून बोलावयास आला आहे. त्यास सरव्य करून घ्यावें यांत उत्तम आहे. आम्हांकडून कारकून बोलावयाकरितां भाऊंकडे जात आहे. हें बायांचें लिहिणें महाराजांच्या मर्जीस आलें नाहीं. ढालगांव कर्यात व धुळगांव व रांजणी येथील लोकांस गुरेंढोरें काढून जतेकडे जाण्याविशीं मी चिठ्या पाठविल्या आहेत. लष्करचा मुकाम वेळुरावरच आहे. ”

नं. ४७४३

( माघ व० ६-२५ फेब्रु. )

नारो हरी याचें करवीरकरांच्या लष्करांतून पत्र मिरजेस. पै॥ छ० २१ रमजान—

“ बायांच्या व यांच्या भेटी जालेवर मिरजप्रांत वगैरे याची नासाडी करावी हा मानस खचित आहे. साधलें असतां मिरजेची पेट मारावी असाही मानस आहे. येविशीं पूर्वी एकदोन वेळ सूचना केली आहे. सावधतेविषयीं विलंब व्हावयाचा समय नव्हे. सर्व स्वामींच्या ध्यानांत आहे. लष्करच्या सपीम गांव लागले त्यांचा बचाव होणें कठिण आहे. मजकडून होईल तितकी विनंती करून खटपट करीत आहें. परंतु येथील भरंवसा कांहीं येत नाहीं.

नं. ४७४४

( माघ व० ६-२५ फेब्रु. )

नारो हरी याचें करवीरकरांच्या लष्करांतून पत्र मिरजेस. पै॥ छ० २१ रमजान.—

( ५८३३ )

श. १७२० परशुरामभाऊंची शेवटची स्वारी. इ. स. १७९९

“ हुजूरच्या स्वारीचा मुक्काम आज इंदुवारी बेळूर परगणे येथेंच आहे. बायांचा मुक्काम जतेपलीकडे चार कोसांवर आहे. काल रविवारी इकडील तलावा डफळपुराकडे गेला होता त्यांची व बायांकडील चार पांचशें लोकांची भेट जाली. ”

नं. ४७४१

श्री.

( माघ व० ७-२६ फेब्रु. )

पै॥ छ० २५ रमजान. सन तिस्रा. माघ.

सेवैशीं आपाजी हरी कृतानेक साष्टांग नमस्कार विनंती विज्ञापना तागायत छ० २० रमजान दोन प्रहरपावेतों स्वामीचे कुपेंकरून सेवकाचें वर्तमान यथास्थित असे. विशेष. शिंयांचे बायांचें लष्कर जतेवर आहे. जत व करजगीची खंडणी मागतात. जतेसभोंवते उतरले आहेत. करवीरकरांची खंडणी तीस हजार डफळ्यानीं कबूल करून त्याची तरतुद करून गांवगन्ना आपले तालुक्यानीं चिठ्ठ्या करितात. महाराजांची फौज जिरग्याळावर जते नजीक तीन कोस आहे. बायांची फौज जतेवर. यांस त्यांस तीन कोसांचें अंतर आहे. येथील खंडणीचा जाबसाल उरकोन हलसंगीकडे येणार अशी आवई दाट बोलतात व चडचण तालुक्यास येणार हें ही वर्तमान आहे. कदाचित या रोखें माघारे आल्यास रेवतगांव वगैरे आमच्या तालुक्यास उपद्रव होईल. लष्करांत कांहीं कैद नाहीं. त्यास या रोखें लष्कर कदाचित आल्यास श्रीमंत राजश्री कृष्णरावजींस पत्र पाठविलें पाहिजे जे, आमचें पत्र कुमकेविशीं आल्यास कुमक करणेंविशीं आज्ञा व्हावी. अनायासे जमाव आहे. दाबही बसेल. विदित होय हे विज्ञापना.

नं ४७४६

श्री.

( माघ व० ९-२८ फेब्रु. )

पै॥ छ० २५ रमजान. तिस्रा तिसैन. माघ मास.

विनंती सेवक रामाजी दामोदर. दोनी कर जोडून शिर साष्टांग नमस्कार विज्ञापना तागायत छ० २३ रोज गुरुवार प्रातःकालपावेतों वर्तमान यथास्थित असे. विशेष. इकडील मजकूर लष्कराचा कारभार बहुत अनिवार. बोलणेंत धर नाहीं. काल राजश्री नारायणराव यांनीं “ मिरज तालुक्यांत कहीचा वगैरे उपद्रव लागों देत नाहीं. जवळ गांव कोणते असतील त्यांस स्वार घेऊन रखवाली करा ” असें सांगोन स्वार दिले असतां मागती खेड्यांवर कही जाऊन मौजे घोरपडी येथील पेवें काढलीं. ती फिराद सांगावयास गेले तर

१ चरडोल परगण्याच्या मामलेदाराकडून बाळासहेबांस पत्र. २ बायांच्या लष्कराचा. ३ बहरी.



( ५८३४ )

शं. १७२० परशुरामभाऊंची शेवटची स्वारी. इ. स. १७९९

‘ आज तिकडे जाणार नाहीत ’ असे म्हणतात. परंतु वंदोवस्त कांहीं होत नाही. लष्करचे मुक्काम अजोनी किती आहेत समजत नाही. महाराजांकडील वकाल बचाजीपंत काल बोलणेंस आले आहेत. त्यांनीं “ येथून कूच करोन कटी बागेवाडीचे मुक्कामास येजें. तेथें भेटी होतील. ” असें बहुत प्रकारें बोलणें लावलें आहे. परगणे जत येथें स्वारी गेली होती. नऊ हजार रुपये खंडणी घेतली. अथणीस स्वारं गेले आहेत. विजापुरासही फौज खंडणी घेण्याकरितां जाणार आहे. सेवेशीं श्रुत होय हे विज्ञापना.



# परशुरामभाऊंची शेवटची स्वांरी.

## उत्तरार्ध.

( स. १७९९ मार्च ते सप्टेंबर अखेरपर्यंत. )

या प्रकरणांत मेअखेरपर्यंतचीं पुष्कळशीं पत्रें बायांच्या दंग्याबद्दलचींच आहेत. हीं पत्रें निराळीं काढून त्यांचें वेगळेच प्रकरण बनवावें असें मनांत आलें होतें; परंतु त्यांतून इतर मजकुराची इतकी गुंतागुंत झालेली आहे कीं तीं निराळीं काढणें अशक्य दिसून आलें. सबब निरुपायानें असल्या पत्रांचा समावेश याच प्रकरणांत केला आहे.

प्रस्तुत प्रकरणांतल्याच काय, पण वसईच्या तहापर्यंतच्या बहुधा सर्व प्रकरणांतल्या पत्रांविषयीं एक विशेष सांगावयाचा आहे. तो हा कीं, त्यांतलीं शेंकडा पाऊणशें पत्रें तरी लुटीच्या मजकुरानें भरलेलीं सांपडतील. नुसतें चालू प्रकरणापुरतें पाहिलें तरी करवीरकर, शिंदे, त्यांच्या बाया, त्यांचे सरदार मराठे, पठाण व शेणवी, निजामअल्लीचे सरदार पंढरपुराकडे आले होते ते, या सर्वांचा धुमाकूळ या पत्रांतून मुख्यत्वेन वर्णिलेला आहे. ज्याचा त्याचा नेहमीं रयतेबद्द हात उगारलेला ! जो तो खंडणी मागतो, गांव लुटतो, जाळतो, कत्तल करतो, गुरें वळून नेतो, बायकापोरें धरून नेतो, प्रमुख रयत पकडून ओलीस म्हणून लष्कराबरोबर हिंडवतो, असे प्रकार एक ना दोन ! सर्व पत्रांमधून तोच तोच कंटाळवाणा मजकूर ! असले अत्याचार परशुरामभाऊंच्या लष्करानें केल्याचीं पत्रें या पुस्तकांत सांपडत नाहीत एवढ्यावरून या दोषापासून तें लष्कर अलिप्त होतें असें मात्र कोणी समजू नये ! भाऊंच्या लष्करानें परमुलखांत लूट केली तिचा तपशील त्या त्या मुलखांत कोठें कागदपत्र असतील तर त्यांतून सांपडेल. पटवर्धनांच्या दप्तरांत तो कोठून मिळणार ? असो. हें लुटालुटीचें व जाळपोळीचें महाभारत यापुढें प्रत्येक प्रकरणांत पत्रांच्या रूपानें वाचकांच्या नजरेस आणणें जरी आमच्या नशीबीं आलें आहे, तरी प्रस्तावनांतून ती करुण रसाची कहाणी तपशीलवार सांगत बसणें आम्हांस भाग नाही. थोडक्यांत ठोकळ गोष्टी सांगत गेलों तरी चालण्याजोगें आहे व आम्ही तसेंच करणार आहों.



शिंयांच्या बाया फेब्रुवारीच्या अखेरसि विटें भाळवणीपर्यंत आल्या होत्या त्या तशाच पुढें सरकून मिरज वीस पंचवीस कोसांवर पश्चिमेस टाकून चाल करीत जतेवर जाऊन उतरल्या. करवीरचे शिवाजी महाराज विजापूर बागलकोटाकडे स्वारी करून अथणीवर आले हेते तेही बायांच्या भेटीकरितां तसेच कूच करून जतेच्या आसपास गेले. गेल्या पांच महिन्यांत महाराजांनीं पटवर्धन रास्ते व प्रातिनिधि यांच्या महालांतून खंडणी वसूल केली तिची बेरीज तीन लक्ष पस्तीस हजार रुपये झाली असा तपशील या प्रकरणांतल्या एका पत्रांत दिलेला आहे. मात्र खंडणी वसूल होतांना या रकमेच्या दसपटीनें रयतेच्या मालमत्तेची नासाडी झाली असली पाहिजे हें वाचकांनीं तर्कांनीं जाणावयाचें आहे.

हीं दोन लष्करें पाऊण महिना जतेच्या आसपास होती; त्या अवधीत परस्परांच्या भेटी होण्याविषयीं महाराजांनीं बायांस अगत्यवाद दाखविण्याची पराकाष्ठा केली. मिरजकरांचा कारकून जतेच्या मुक्कामी बायांकडे आला तो महाराजांची भेट घेऊं नये म्हणून बायांस सांगत होता. त्यावर बायांचे कारभारी बक्षी कदम व भोडटे त्या कारकुनास बोलूं लागले कीं, आम्ही भाळवणीच्या मुक्कामास आल्यापासून तुम्हांकडून कोणी गृहस्थ भेटीस येईल म्हणून वाट पहात होतो, ते आतां तुम्ही दृष्टीस पडतां आहां ! परशुरामभाऊ थोर सरदार, वडील माणूस, त्यांच्या विचारें शिंयांचा व आमचा तंट मिटवून घ्यावा या उद्देशानें त्यांकडे जाण्यास आम्ही निघालों आहों. अशा स्थितीत तुम्हांस शत्रुस्थानीं असलेले करवीरकर महाराज यांस आम्ही भेटूं नये हें खरें; परंतु याबद्दल तुमचें आमचें बोलणें आधींच व्हावयास पाहिजे होतें. आतां महाराज समीप आले, त्यांची आमची सोइरीक होणार, त्यांनीं भेटीविषयीं इतकी गळ घातली असतां न एकावें तर वाईट दिसेल. इतकें असूनही आम्ही त्यांस भेटूं नये असें अजूनसुद्धां तुम्ही खात्रीनें सांगत असाल तर आम्ही भेट घेत नाहीं. या बोलण्यांतलें तात्पर्य असें होतें कीं, महाराज आम्हांस फौजेच्या खर्चाकरितां तीन लक्ष रुपये देतो म्हणतात. तीच रक्कम तुम्ही देत असाल तर आम्ही त्यांच्या भेटीचा संदर्भ तोडून टाकितों ! यावर त्या कारकुनानें काय बोलोवें ? बायांचें लष्कर अनिवार, तें कैद कानू काहीं एक जाणीत नाहीं, हें तो दररोज पहातिच होता. रक्कम देऊन सुद्धां आपल्या मुलखाचा लुटीपासून बचाव होईल हा भरंवसा त्यानें कोणत्या आधारावर मानावा ? तो स्वस्थ राहिला,

श. १७२० परशुरामभाऊंची शेवटची स्वांरी. इ.स. १७९९

आणि बाया व महाराज यांचा भेटीचा समारंभ घडून आला. मार्च महिन्याच्या सातव्या तारखेस—

“देवजी गौळी बायांकडील काल गुस्वारीं सायंकाळच्या दोन तास दिवसास वेळूरच्या मुक्कामीं आले. पुढें हैवतराव गायकवाड सरखवास आणायसीं गेले होते. गौळी याजवरोवर पांच चारशें लोक आले आहेत. हुजूरच्या डेन्याजवळ गौळीच्या अंतऱ्यानें पायउतारा होऊन डेन्यास येऊन मुजरे करून कांहीं वेळ स्वल्प वसून सोंवच विडे जाले. नंतर उतरावयास जागा दाखविली व सरंजाम पाठविला, तेथें जाऊन उतरले. हुजूरून मेजवानीबद्दल तीनशें रुपये नक्त पन्हाळी व मलकापुरी पाठविले. राजश्री बच्याजीपंत इकडून गेले तेव्हां तिकडून त्यांस १०० रुपये चांदवडी मेजवानीबद्दल बायांनीं दिले होते. बायांच्या लष्करांत रोज धरण्यापारण्याचा प्रकार आहे.”

नंतर त्याच महिन्याच्या तेराव्या तारखेस महाराज बायांच्या भेटीस आले होते. “सौम्यवारीं तिसरे प्रहरीं महाराज मातुश्री बायांचे डेन्यास आले होते. दोन बैठका केल्या होत्या. महाराजांस वस्त्रें व शिरपेंच व घोडा व हत्ती येणेंप्रमाणें दिले. मंडळीस वस्त्रें दिलीं नाहींत. एक बैठक बाडाचे बाहेर केली होती. एक बाडाचे आंत बायांजवळ वसले तेथें केली होती.” या प्रसंगीं फौजेच्या खर्चाकरितां महाराजांनीं बायांस एक लक्ष रुपये दिले.

यानंतर बायांपैकीं थोरली लक्ष्मीबाई एप्रिलच्या आठव्या तारखेस महाराजांच्या भेटीस गेली तो वृत्तांत—“मातुश्री लक्ष्मीबाई काल इंदुवारीं महाराजांकडे गेली होती ती सायंकाळीं दोन घटका दिवसास स्वांरी मुक्कामास आली. महाराजांनीं फराळाचें साहित्य केलें होतें. त्यास बाईंनीं सांगितलें जे, आम्ही तुमचे घरीं कन्या दिली आहे. फराळ करीत नाहीं. इंदुवारीं संध्याकाळीं भोजन करीत असतात. निरशन उपोषण असतें. राजश्री बाळाभाऊ व महादजी भोंइटे व सुभानराव कदम हे त्रिवर्ग काल स्वारीवरोवर आले नाहींत. तेथेंच राहिले आहेत.”

“काल मातुश्री बाई महाराजांकडे गेली होती. निरोपसमयीं तिची बाईस पातळें दिलीं व एक घोडा व हत्ती येणेंप्रमाणें महाराजांनीं बहुमान केला.”

याप्रमाणें महाराजांनीं बायांस मिळवून घेतलें खरें, पण त्यांच्या राजकारणापैकीं कोणतीच गोष्ट बायांस पसंत पडेना. तुम्ही आम्ही मिळून परशुरामभाऊंवर चाल करून जाऊं या असें महाराजांनीं बोलणें लाविलें तेव्हां बायांनीं



साफ उत्तर दिलें कीं. भाऊ हे सरकारचे चाकर, आम्हीही सरकारचे चाकर. त्यांचा आमचा भांडण तंटा कोणत्याही प्रकारें नाही. जे तुमचे वैरी ते आमचे वैरी असावे असें तुमचें बोलणें आहे. परंतु जे सरकारचे सरदार आहेत त्यांशीं तुम्हांकरितां शत्रुत्व करणें आमच्यानें होणार नाही. “ बायांचें लष्कर आपण लगामीं लावून घेतलेंच आहे. आजच त्या आपलें ऐकणार नाहीत तरी पुढें कांहीं दिवसाना ऐकतील. हें काम थोडें दमानेंच घेतलें पाहिजे. ” असें समजून महाराज त्यावेळीं स्वस्थ राहिले. कांहीं दिवस गेल्यावर पुनः बायांशीं त्यांचीं बोलणीं निघालीं कीं, तुम्ही आम्ही मिळून मिरज प्रांत मारावा आणि लुटीची निम्मेनिम वांटणी घ्यावी. मिरजेपासून दहा लक्ष रुपये मागावे. ते न मिळतील तर शहर लुटावें. बायांचे कारभारी शेणवीमंडळी होती तीं तडफळी होती. मुख्य कारभारी नारायणराव बक्षी यांस हें बोलणें रुचलें नाहीं तथापि बाळाभाऊ व दुसरे कित्येक कारभारी होते त्यांच्या मनाला महाराजांची शकल मानवल्यासारखी दिसू लागली. मिरजेपासून तीन मैलांवर कृष्णातीरीं मार्कंडेश्वराचें देवालय आहे तेथें दोन्ही लष्करांनीं येऊन उतरावें असाही एकादां बेत ठरला होता ! परंतु या मसलतीस बायांचे लष्करात शिंदे, कदम, भोईटे वगैरे मराठे सरदार होते ते नाकबूल झाले. त्यांचें म्हणणें स्वतःच्या पोटासाठीं स्वराज्यांतसुद्धां गांवगन्ना चार रुपये घासदाणा घेत फिरण्यांत दोष नाही; पण तीच गोष्ट करवीरकरांच्या संगतींत राहून केल्यानें सरकारशीं बेइमानी केल्याचा दोष येतो ! महाराजांच्या नादां लागून आज आम्ही मिरज प्रांत लुटला आणि पुढें परशुरामभाऊंस तोंड दाखविण्याचा प्रसंग आला तर कसें करावें ? मसलत अंगावर आली तर बाया करवीरास जाऊन बसतील. हे कोंकणे कारभारी खांद्यावर धोतर टाकून घाटाखालीं निघून जातील. पण आमचीं बायकापोरें पुणें नगरप्रांतीं आहेत तीं मारलीं जातील याची वाट काय ? तात्पर्य बायांस लाख रुपये दिल्यासारखें त्यांकडून शत्रूवर दावा उगाविण्याचें काम करून घ्यावें हा जो महाराजांचा हेतु, तो सफळ होण्याचें फारसें चिन्ह दिसेना ! तुमच्या हातून आमच्या मनाजोगें कांहींच होत नाहीं तर परशुरामभाऊंचा आणि आमचा समेट तरी करून द्या असें महाराजांचें अखेरचें बोलणें पडलें. तेव्हां त्या बाबतींत मात्र बक्षीनें मनापासून प्रयत्न करण्याचें कबूल केलें.

बाया जरी पटर्धवनांस विरुद्ध नव्हत्या, तरी त्यांचें व महाराजांचें ऐक्य झालें, दोन्ही लष्करांचें कूच मुक्काम एकमेकांच्या संगनमतानें होऊं

श. १७२० परशुरामभाऊंची शेवटची स्वांरी. इ. स. १७९९

लागले, आणि ते दिवसेंदिवस मिरजेच्या जवळजवळ पडूं लागले, दोघांची मिळून वीस वेवीस हजार बुभुक्षित फौज प्रांतांत घिरट्या घालूं लागली, हीं लक्षणे मिरजकर बाळासाहेबांस फार काळजी उत्पन्न करणारी होती. केव्हां काय घडेल याचा भरंवसा त्यांस वाटत नव्हता. बायांच्या लष्करचे पठाण मिरजप्रांतांतून गांवोगांव खंडणी उकळीत सुटले हेते ते बायांचासुद्धां हुकूम मानिनात ! प्रांत बचावण्याची फारशी आशा बाळासाहेबांनीं धरली नव्हती. किट्टा व शहर एवढ्याचें तरी रक्षण व्हावें एवढी त्यांची इच्छा होती. त्यांनीं कुसुंदवाडाहून रघुनाथराव नीलकंठ यांस कुमकेस बोलावून आणिलें होतें. दोघांची मिळून चार पांच हजार फौज शहराजवळ तळ देऊन राहिली होती. तथापि एवढ्यावर न विसंवतां बाळासाहेबांनीं परशुरामभाऊंस फौजेसह लवकर मिरजेच्या आसपास येण्याविषयीं वारंवार पत्रे लिहिलीं. आणि सरकारांतून या संकटाचें निवारण व्हावें म्हणून नाना फडणवीस यांची वारंवार प्रार्थना केली. त्यावरून महाराज व बाया यांचें पारिपत्य करण्याविषयीं नानांनीं सरकारांतून परशुरामभाऊंस आज्ञापत्रें लिहिलीं, आणि मंगळवेढ्याकडे शिंद्याचीं पलटणे होती तीं आणि निजाम-अल्लीची फौज पंढरपुरावर होती ती अशा दोनी फौजा भाऊंच्या कुमकेस नेमिल्या. पटवर्धनांच्या महालांवर नानांनीं मोंगलांस वरात दिली होती तिच्या वसुलाकरितां त्या प्रांतीं मोंगलांची फौज आली होती. बायांकडील पठाण नाशिकाप्रमाणें पंढरपूरचा विध्वंस करितील यासाठीं क्षेत्राच्या बचावाकरितां म्हणून नानांनीं ती मोंगल फौज पंढरपुरास कांहीं महिने ठेविली होती. शिंद्याचीं पलटणे व फौज अशाच एका वरातीच्या वसुलीकरितां मंगळवेढ्याकडे फिरत होती. या दोन फौजांस भाऊंच्या मदतीस जाण्याविषयीं पत्रें लिहूनच नाना स्वस्थ बसले नाहींत. बिचूरकर, रास्ते व प्रतिनिधि व धोंडोपंत गोखले यांसही परशुरामभाऊंची कुमक करण्याविषयीं त्यांनीं सक्तीचीं आज्ञापत्रें सरकारांतून लिहिलीं. हा सारा कागदोपत्रीं व्यवहार झाला. या प्रमाणें अंमलबजावणी होती तर परशुरामभाऊंजवळ पन्नास हजार फौज जमा झाली असती ! मग कुठच्या बाया आणि कुठचे बावा ! सर्व दंगेखोरांचा चुराडा झाला असता ! पण १७९५ मधले नाना निराळे आणि १७९९ मधले निराळे ! इतके कागदी घोडे त्यांनीं नाचविले तरी खरोखरीचा एकसुद्धां घोडा जाग्यावरून हालेल तर शपथ ! नाहीं म्हणायला गोखले मात्र परशुरामभाऊंस येऊन भेटले. त्याविषयीं पुढें उल्लेख येईलच.



हिंदुस्थानांत जाण्याच्या उद्देशानें दौलतराव शिंदे जानेवारीच्या अखेरीस पुण्याहून निघून मांजरीच्या मुक्कामां गेले तरी पैका देण्याघेण्याच्या बाबतींत त्यांचें व नानांचें न बनल्यामुळे त्यांचा पुन्हा परत पुण्यास येण्याचा डौल दिसत होता हें मागच्या प्रकरणांत सांगितलेंच आहे. ( पृ. ५५७५ ) सर्जेराव कैदेत पडल्यानंतर कित्येक महिने आवा चिटणीस यांनीं शिंद्याचा कारभार कसाबसा संभाळला. हा कारभार म्हणजे कोठून तरी पैसा उत्पन्न करून शिंद्यांची फौज व पलटणें यांचा निर्वाह चालविणें हाच होता ! अखेरीस पैसा पुरवितां पुरवितां आवा चिटणीस टेकीला आले व त्यांच्या दारांत फौजेचीं धरणीं नेहमीं बसूं लागलीं. असल्या एका प्रसंगीं फौजेतल्या पठाणांनीं आवांस पकडून पहाऱ्यांत बसविलें व ते निसटून जाण्याचा यत्न करित असतां पठाणांच्या जमादारानें त्यांवर बेशक वार टाकिला ! तें पहातांच आवाचा भाऊ कुष्णराव यानें मारेकऱ्यावर लगट केली. तेव्हां त्याजवरही पठाणांनीं वार करून त्यास चायाळ केलें ! त्या गर्दीत आवा व कुष्णराव यांचे प्राणच जावयाचे, परंतु दौलतराव शिंदे ऐनवेळीं मध्यें आले आणि पठाणांची थोपवाथोपव करून उभयतां बंधूस हातीं धरून आपल्या डेन्यास घेऊन गेले. याप्रमाणें आवाच्या कारभाराचा बोजवारा झाल्यामुळे दौलतराव शिंद्यांस नवीन कारभारी नेमणें आवश्यक झालें. सर्जेराव आणि बाळोबा तात्या हे दोन कारभारी कैदेत होते त्यांपैकीं एकास किंवा दोघांस सोडावें, कीं कसें करावें, हा विचार दौलतरावांच्या मनांत घोळूं लागला. कारभारी कैदेतून सोडण्याचा हा कारभार मोठा अडचणीचाच होता ! सर्जेरावाला सोडावें तर नाना फडनवीस नाखूष होणार. आणि बाया व शेणवी मंडळी अधिकच फिसकणार ! बाळोबाला सोडावें तर बाजीरावसाहेब त्रागा करणार !

बायांचा दंगा शांत करण्याचें अगत्य पेशेचे अथवा नाना यांपेक्षां शिंद्यांसच अधिक होतें हें सांगावयाला नकोच. बायांनीं करवीरच्या महाराजांचा आश्रय करून आपली बाजू बळावली असें पहातांच या बंडाचा कांहीं तरी सोक्षमोक्ष केल्याखेरीज आपणांस हिंदुस्थानाकडे कूच करून जातां येत नाहीं हें निमित्त करून शिंद्यांची स्वारी मांजरीहून निघून परत वानवडीस आली. तें त्यांचें निमित्त खरेंच होतें. त्यांचीं पांच चार पलटणें व चार हजार फौज मंगळवेढ्याकडे होतीच. आणखी फलटणें व तोफा व दहा हजार स्वार असा सरंजाम त्यांनीं गोपाळराव चिटणीस व बाबूरावमामा आंग्रे यांच्या हाताखालीं देऊन त्यांची रवानगी दक्षिणप्रांतीं केली. या दोघांनीं व मंगळवेढ्याच्या फौजेनें

श. १७९० परशुरामभाऊंची शेवटची स्वारी. इ. स. १७९९

एकत्र होऊन 'बायांसीं गांठ घालावी. प्रथम सामोपचारानें त्यांची समजूत करण्याचा यत्न करावा. त्या न ऐकतील तर वेमुरवत लढाई मारून त्यांचें पारपत्य करावें' असा या सरदारांस शिंद्यांचा सक्तीचा हुकूम होता. आंग्रे व चिटणीस पुण्याहून निघाले ते नीरेपर्यंत वन्याच त्वरेनें आले. पण खंडण्या उकळून फौजेचें पोट भरावयाचें काम त्यांसच करावयाचें असल्यामुळे त्यांचें पाऊल अथातच रेंगाळलें !

बाया व महाराज यांच्या फौजांमुळे मिरजेवर जें अरिष्ट गुदरणार होतें त्याच्या निरसनार्थ नाना व शिंदे यांनीं योजिलेल्या तजविजीचा प्रकार कितपत उपयोगीं पडण्याजोगा होता हें वर दर्शिलेंच आहे. आतां मिरजकरांस केवळ परशुरामभाऊंच्या लष्कराखेरीज कोणी त्राता राहिला नाहीं. त्या लष्कराच्या येण्याकडे सर्वांचे डोळे लागून राहिले होते. त्याप्रमाणें बाकीचीं कामें वाजूस ठेवून परशुरामभाऊ मिरजेच्या रोखानें यावयास निघालेही होते. पण अखेरीस त्यांचेंसुद्धां वेळेवर येणें होऊन ते उपयोगीं पडतील असें लक्षण दिसेना ! अशी स्थिति होण्याचें कारण समजण्यास भाऊंच्या मार्गांत काय अडचणी येत होत्या याचा खुलासा केला पाहिजे.

फेब्रुवारीअखेरपर्यंत परशुराम भाऊंचा मुक्काम दोडवाड येथेंच होता. तेथें असतां मिरजेकडे निघून येण्याविषयीं त्यांस वाळासाहेबांची निकडीचीं पत्रें दररोज येऊं लागलीं. सबब कर्नाटकची मुलुखगिरी तहकूब करून मार्च महिन्याच्या पहिल्या तारखेस ते परत येण्यास निघाले. येतां येतां मिश्रीकोट व बेटगिरे येथें ठाणीं बसवून ते गुर्लहोसुरावर आले. आणि तेथून एकोडीच्या मुक्कामास आले तों त्या महिन्याच्या अठरा तारखा लोटल्या. त्यांची प्रकृति अतिशय क्षीण व नाजूक झाली होती. त्यांत कर्नाटकचा उष्णकाळ, त्यामुळे कधीं कधीं 'एक कोसाचीसुद्धां मजल होण्यास मारामार पडे. त्यांच्या सैन्याच्या मंदगतीस द्रव्याच्या तुटवडा हेंहि एक जबरदस्त कारण होतें. द्रव्याच्या बाबतींत हा नन्नाचा पाढा त्या काळच्या सर्व मराठी सैन्यांतून वाचला जातच होता; परंतु त्या पाढ्याचीं असंख्य पारायणें परशुरामभाऊंस दररीज करावीं लागत असल्यामुळे त्यांची दैन्यावस्था विचित्र बनली होती. ज्यांनीं सरंजामाच्या मोकळचिठ्या व सरदारीचीं वखें पेशव्यांकडून भाऊंकरितां आणिलीं, ते रास्त्यांचे कारभारी सरकारांत भरणा करण्याकरितां आतांच आम्हांस नऊ लक्ष रुपये या म्हणून कार्नी कपाळीं ओरड करीत बसले होते. तीन आठवडे घोळ घातल्यावर त्या लोकांस



भाऊंकडून एक चतुर्थांश रक्कम प्राप्त झाली आणि तीही मिरजकरांवर वगैरे चिठ्याचपाट्या देऊन परभारें ! रोख पैसा न देतां त्या लोकांस याप्रमाणें कसें तरी मागस्थ करतां आलें. पण शिलेदार शिपाई पगाराची बाकी चुकविण्याकरितां अडून बसत तेव्हां त्यांस रोख पैसा दिल्याखेरीज त्यांची समजूत कशी व्हावी ! ते लोक भाऊंच्या दारांत धरणीं देऊन बसत व त्यांस उपोषणें पाडीत आणि लष्कराची हालचाल दोनदोन तीनतीन दिवस तटवून पाडीत !

एकोडीजवळ मुरगोड म्हणून गांव आहे येथें चिदंबर दीक्षित नांवाचे साधु रहात होते. पटवर्धन, रांस्ते, गोखले, नरगुंदकर भावे, इत्यादि सरदार व त्यांच्या पदरचे लोक या साधूचे निस्सीस भक्त बनले होते. त्याशिवाय मिरजेंत शामभटवावा म्हणून साधु होते. त्यांच्याही भजनीं सर्व पटवर्धन मंडळी लागली होती. त्याकाळचे तिसरे साधु सिद्धेश्वरवावा हे कऱ्हाडाजवळ कोळें नरसिंगपूर येथें रहात असत. कऱ्हाडचे प्रतिनिधि व दुसरे हजारों लोक त्यांच्या भक्तमंडळांत समाविष्ट झालेले होते, आणि करवीरच्या महाराजांनीं तर त्यांचा उपदेशही घेतला होता. या तिघाही साधूंचा राजकारणी पुरुषांशीं संबंध जडला असल्यामुळे त्यांचीं नांवें त्या वेळच्या कागदपत्रांतून वारंवार येतात.

हल्लीं परशुरामाऊ एकोडीस आले होते त्यांत त्यांचा इरादा चिदंबर दीक्षितांचें दर्शन व समागम घडावा हाच होता. त्याप्रमाणें त्यांनीं मुरगोडास जाऊन दीक्षितांचें दर्शन घेतलें. शेजारच्या एका ओढ्यावर त्यांचें लष्कर उतरलें आणि स्वतः ते मुरगोडच्या गढींत राहिले. तेथें पांच सहा मुक्काम होऊन दीक्षितवावांच्या सहवासांत त्यांचा काळ अत्यंत सुखाचा गेला. वर्षप्रतिपदेच्या मुहूर्तावर वावांचा निरोप घेऊन ते मलप्रभातीरीं वकंद प्रांत कितूर येथें मुक्कामास आले आणि सावनुराकडून रामचंद्रपंत आप्पा फौजेसह यावयाचे होते त्यांची वाट पहात तेथें राहिले.

वकुंदच्या मुक्कामी लष्कर उतरलें असतां धोंडोपंत गोखले आपली फौज घेऊन परशुरामभाऊंच्या भेटीस आले. तेव्हां भाऊंनीं त्यांस शिरपेंच कंठी व बल्लें देऊन यांचा गौरव केला. बाया व करवीरकर यांशीं भाऊंच्या सैन्याची लढाई व्हावयाची होती त्यामुळे पेशव्यांच्या आज्ञापत्राप्रमाणें ते भाऊंच्या कुमकेस आले होते. परंतु तो युद्धप्रसंग तूर्तच प्राप्त नसल्यामुळे भाऊंनीं त्यांस करवीरकरांकडून सौंदत्तीचें ठाणें घेण्याची कामगिरी सांगितली. तिकडे जाऊन गोखल्यानीं तें ठाणें काबीज केलें तों बाया पुण्याकडे निघून

श. १७२१ परशुरामभाऊंची शेवटची स्वांरी. इ. स. १७९९

चालल्या. त्यामुळें भाऊंच्या लष्कराकडे न येतां गोखले गद्ग नवलगुंदाकडे कूच करून गेले.

सावनूर प्रांतांतलीं ठाणीं बसविण्याच्या उद्योगांत रामचंद्रपंत दोन अडीच महिने गुंतले होते. तिकडचीं सर्व ठाणीं स्वाधीन झाल्यावर ते हुबळीस आले. तेथें धारवाडच्या सरसुभ्यानें ठाणें घातलें होतें तें आपासाहेबांच्या हवालीं करण्याचें त्यानें नाकारिलें. या स्वार्थांतल्या एक दोन गोष्टींवरून बाजीराव साहेबांच्या अमदानींत पेशवे सरकारचा दरारा व प्रतिष्ठा किती हीनावस्थेला पोचली होती हें चांगलेंच दिसून येतें. सरंजामावरची जप्ती उठवितांना सावनूरचे महाल मजकडे कजात लावून दिलेले आहेत तेही सोडा ह्मणून परशुरामभाऊंनीं आर्जवें केलीं असतांही श्रीमंतांनीं सरंजामावरची जप्ती उठविली तरी ते महाल सोडिले नाहींत. मग भाऊंनीं रामचंद्रपंतांस पाठवून जवरदस्तीनें ते महाल घेतले. या वंडखोरपणावरून भाऊंचें शासन होण्याचें दूरच राहो, पण एका शब्दानें निषेधसुद्धां झाला नाहीं ! बरें, श्रीमंतांनीं सरंजामाचा सर्व मुलूख भाऊंच्या हवालीं करण्याविषयी आपल्या अधिकाऱ्यांस आज्ञापत्रें लिहिलीं तेव्हां इतर ठाण्यांबरोबर हुबळीचें ठाणेंही भाऊंच्या हातीं यावयास पाहिजे होतें. आणि तें घेण्याकरितांच रामचंद्रपंत फौजसुद्धां आले होते. तथापि धारवाडचा सरसुभा पेशव्यांच्या आज्ञापत्रास जुमानीना आणि रामचंद्रपंताच्या फौजेसही जुमानीना ! हुबळी लडून घेण्याच्या भरीस पडावें तर तितकी फुरसत आपणास नाहीं असें पाहून तें ठाणें घेण्याचा मजकूर तितकाच टाकून रामचंद्रपंत निघाले ते एप्रिलच्या दहाव्या तारखेस भाऊंच्या लष्करास येऊन मिळाले. ते येतांच बारी ओलांडून गोकाकेच्या मैदानांत येण्याची भाऊंच्या सैन्याची सिद्धता झाली व त्याप्रमाणें हळू हळू उपक्रम होऊं लागला.

बायांच्या पारिपत्याकरितां निघालेले चिटणीस व आंग्रे सालप्याचा घांट चढून आले आणि चिंतो आत्माराम याची फौज मंगळवेढ्याहून निघून सांगेल्याअलीकडे आली. हें पहातांच बायांनीं त्या फौजांवर चालून जाऊन लढाई मारण्याचा इरादा धरिला. करवीरचे महाराज आणि परशुरामभाऊ या दोघांकडूनही आपणास मदत मिळावी अशी त्यांची अपेक्षा होती. परंतु त्या दोघांत माजलेलें वैर शांत झाल्याखेरीज ही गोष्ट कशी घडावी ? त्या दोघांत समेट घडवून आपला कार्यभाग सिद्धीस न्यावा या उद्देशानें बायांचे कारभारी नारायणराव बक्षी व यशवंतराव शिवाजी हे परशुरामभाऊंच्या



लष्कराकडे निघाले. त्यांत वक्षी गोकाकेजवळ राहिले आणि यशवंतराव मात्र भाऊंच्या भेटीस गेले. त्या भेटींत यशवंतराव याणीं बायांच्या तर्फेन तीन मुद्दे मांडिले. १ महाराजांचे व तुमचें सख्य व्हावें. २ आम्ही तुमच्या भेटीस येतो. तुमचें आमचें ऐक्य असावें. ३ आम्ही पलटणांशीं लढाई मारणार याकरितां दहा पांच हजार फौज आमच्या कुमकेस द्यावी. यावर भाऊनीं उत्तरें सांमितलीं कीं, महाराजांनीं आमचा जेवढा मुलूख धेतला आहे तेवढा परत द्यावा, व नुकसान केलें आहे तें सर्व भरून द्यावें, म्हणजे सख्य होईल. पलटणांशीं लढाई देण्याच्या भरीस तुम्ही पडाल तर त्यांत तुमची खराबी होईल. याकरितां लढाईचा नाद सोडून द्यावा. दौलतरावांचें व तुमचें सख्य करून देण्याबद्दल आम्ही आधीं श्रीमंतांस पत्र लिहितों त्याचा काय जबाब येतो तें पाहून पुढच्या मसलतीचा विचार ठरवावयास येईल. तेथपर्यंत भेटीस येण्याची गडबड करूं नका. याप्रमाणें उत्तरें देऊन यशवंतराव यास भाऊनीं निरोप दिला. व कबूल केल्याप्रमाणें या प्रकरणांत मन घालून खटपट करण्याविषयीं श्रीमंतांस व नानांस अगत्यवादाचीं पत्रें लिहिलीं. त्या पत्रांचा उपयोग जरी श्रीमंतांच्या दरबारांत फारसा झाला नाही, तरी दौलतरावाच्या मनावर त्याचा परिणाम झाला तो मात्र अनपेक्षित होता.

दौलतरावांचा इरादा बायांशीं लढाई करून त्यांचें पारिपत्य करण्याचा होता. परंतु पुढें बायांस परशुरामभाऊ मिळणार व कदाचित् करवीरचे महाराज-त्या मसलतींत सामील होणार असा संभव त्यांस दिसूं लागला; व हा मनसबा लढाईनें आटोपणार नाही, बायांची समजूत घालण्याचा मार्गच कांहीं काढला पाहिजे, असें त्यांस वाटूं लागलें. बायांशीं समेट करावयाचा तर त्यांच्या विश्वासांतला कारभारी बाळोबा तात्या यास आधीं कैदेतून सोडून कारभाराचीं वस्त्रें दिलीं पाहिजेत व या प्रकरणांत त्यास मध्यस्थीस घातलें पाहिजे. इतकें घडल्याखेरीज हा समेट बनून येणें अशक्यच होतें. बाळोबाची मुक्तता केल्यास दिनचर्येपुरती थोडीबहुत रकमही त्याजकडून मिळण्याची शिंद्यांस आशा होती. आता चिटणीस व आंग्रे मामा यांनींही शिंद्यांस हाच सहा दिल्यावरून त्यांनीं ता० ७ एप्रिल रोजीं बाळोबा तात्यांस आणण्याकरितां यादवराव भास्कर यास दोन पलटणें बरोबर देऊन नगरास पाठविलें.

बाळोबा तात्या कैदेतून सुटणार आणि पुन्हा शिंद्यांचे कारभारी होणार

श. १७२१ परशुरामभाऊंची शेवटची स्वारी. इ. स. १७९९

हें पहातांच वाजीरावसाहेबांची घावरगुंडी उडाली ! शिंद्यांच्या दौलतींत बाळोवातात्या सर्वाध्यक्ष झाल्यावर त्याचा हात धरणारा राज्यांत कोण आहे ? त्यांत त्याचा जुना स्नेही परशुरामभाऊ त्यास सामील होणार ! मग काय विचारावें ? आजपर्यंत झालेल्या गोष्टींचें पारडें उलट फिरून आपणास पुनः कारागृहवास प्राप्त होणार, आणि चिमणाजी माधवराव याची पेशवाईच्या पदावर पुन्हा स्थापना होणार, हे सोहळे त्यांस एव्हांपासूनच दिसूं लागले ! आजपर्यंत उपेक्षेस पात्र झालेले नाना फडनवीस मात्र या संकटांतून आपला बचाव करितील असें श्रीमंतांस वाटूं लागलें आणि त्यानीं त्यांची मनधरणी जारीनें सुरू केली. म्हैसुरावर स्वारी करण्याकरितां परशुरामभाऊंची रवानगी करावी असें नानांचें म्हणणें होतें तें त्यांस खूष करण्याकरितां श्रीमंतांनीं यावेळीं मान्य केलें. त्यांत नानांच्या द्वारे भाऊंस आपल्या लगामीं लावून घ्यावें असा श्रीमंतांचा इरादा स्पष्ट दिसतो. कसेंही असो. या प्रसंगीं श्रीमंतांनीं परशुरामभाऊंवर कृपेचा वर्षाव केला तो कांहीं अतोनातच ! म्हैसूरच्या स्वारीचा कुलअखत्यार त्यानीं भाऊंवर सोंपविला व मुतालिकीची शिकेकट्यार व मोर्चेल व वस्त्रें व जवाहीर वगैरे बहुमान त्यांजकडे पाठविला; आणि मुलेंमाणसें ठेवण्याकरितां म्हणून धारवाडचा किल्ला त्यांच्या हवालीं करण्याचा ठराव केला. याशिवाय श्रीमंतांनीं असेंही ठराविलें कीं, भाऊंनीं सरकारांत चौदा लक्ष रुपये गुन्हेगारी द्यावयाची ती देऊं नये. ती रक्कम त्यानीं म्हैसूरच्या स्वारीवर नवी फौज ठेवावयाची तिच्या खर्चास लावावी. म्हणजे ही रक्कम भाऊंस माफ झाली असेंच म्हटलें पाहिजे. देशीं करवीरकर व बाया वगैरे बंडे आहेत त्यांच्या बंदोबस्ताकरितां भाऊंची स्वारी इकडेच राहिल्यावांचून परिणाम नाही, याकरितां म्हैसूरच्या स्वारीस भाऊंनीं स्वतः न जातां रामचंद्रपंत आपास पाठवावें असें नानांचें म्हणणें पडलें तेंही श्रीमंतांनीं मान्य केलें.

बाळोवातात्या व त्यांचे बंधुधोंडीबादादा आणि मोदी वगैरे आणखी तीन असामी कैदेतून मुक्त होऊन एप्रिलच्या बाविसाव्या तारखेस वानवडीच्या मुकामी दाखल झाले. त्याच दिवशीं दौलतराव शिंद्यांनीं समारंभानें त्यांच्या भेटी घेतल्या. आणि शिरपेंच कंठ्या वस्त्रें वगैरे बहुमान सवास योग्यतेनुसार दिला; आणि आपल्या दौलतीचा कारभार बाळोवातात्यांच्या हवालीं केला. सरकारची परवानगी न घेतां आपण केलेलें हें कृत्य सरकारांतून मंजूर व्हावें आणि श्रीमंतांनीं बाळोवातात्यांचे मागचे अपराध विसरून त्यांची भेट घ्यावी असा दौलतराव शिंद्यांनीं अर्ज केला; पण वाजीरावसाहेबांस तो कसचा



गोड लागतो ? ते अतिशय भेदरून गेले होते, आणि क्रोधाने संतप्तही झाले होते ! शिंद्यांच्या छावणींत बाळोबातात्या आल्याची वर्दी येतांच त्यांनी शहरची नाकेबंदी केली आणि गुलटेंकडीपासून नदीपावेतों गारयांच्या रांगा उभ्या केल्या ! जणु काय शिंद्यांची फौज शहरांत शिरून त्यांस पकडून नेणार होती ! पुढें कसें करावें, आतां आपली गत कशी होईल, या चिंतपुढें त्यांस कांहीं एक सुचत नव्हतें. नानांस विश्रामवागेत बोलावून न्यावें, आणि खलवतें करून नानाप्रकारच्या मसलती घाटाव्या, यांतच त्यांचा काळ जाऊं लागला. असें होतां होतां बाळोबाविषयींचें त्यांचें भय महिना पंधरा दिवसांत कमी झालें. पण राग मात्र कमी झाला नाहीं. नुसती भेट घेण्यापुरतासुद्धां राग कमी व्हावयाला पांच सहा महिने लागले !

शिंद्यांचा कारभार हातीं येतांच बाळोबातात्यांनीं बायांच्या प्रकरणांत मन घातलें. या कामांत शिंद्यांकडून तात्यांस कुठुमुखत्यारी मिळाली होती. आबा चिटणीस व आंग्रेमामा हे त्यांचे सल्लागार होते तेही बायांच्या विश्वासांतलेच होते. या तिघाही कारभार्यांनीं बायांस पत्रें लिहिलीं कीं, यापुढें तुम्हीं कोणताही विकल्प मनांत न धरितां परत यावें. ज्या ज्या वाजवी गोष्टी आहेत त्या सर्व तुमचे मनाप्रमाणेंच घडून येतील. त्या बाबतींत आम्ही तुमच्या आज्ञेबाहेर नाहीं. तीं पत्रें जातांच बायांस भरंवसा उत्पन्न होउन त्यांनीं पुण्याकडे जाण्याचा विचार ठरविला. अर्थात् त्यांस आतां करवीरकर अथवा परशुरामभाऊ यांच्या कुमकेची जरूर राहिली नाहीं, आणि त्यांच्या तंटभाडणांत पडण्याचें कारणही राहिलें नाहीं. महाराजांच्या समजुतीकरितां त्यांस बायांचे कारभारी बोलत कीं, आपण तुमच्या बाजूस आहों आणि तुम्हांकरितां भाऊंशीं लढण्यास तयार आहों. पण हें सर्व बाह्यात्कारी टोंग होतें.

परशुरामभाऊ वकुंदच्या मुकामाहून निघाले ते एप्रिलच्या पंधराव्या तारखेस पाच्छापूरच्या बारीस आले, व ती बारी ओलांडून आपण अलीकडे येणार असा त्यांनीं पुकारा केला. पण त्यांचा खरा रोंख गोकामेकडे होता व तिकडे शत्रूनें कुमक पाठवूं नये एवढ्यापुरतीच ती हुलकावणी होती. पाच्छापूरच्या बारींत एक दोन मुकाम झाल्यावर ते अकस्मात् गोकामेकच्या बारींत शिरून तेथें तळ देऊन बसले व गोकामेस वेढा देण्याकरितां त्यांनीं पुढें फौज पाठविली. त्या फौजेत रामचंद्रपंत आपा व महादेवराव दाजी मुख्य सरदार होते. ता. २४ रोजीं गोकामेस मोर्चे बसून तोफांचा मारा सुरू झाला. त्या ठाण्यास बसलेला वेढा उठवावा आणि भाऊंची फौज बारीपार

श. १७२१ परशुरामभाऊंची शेवटची स्वारी. इ. स. १७९९

दुसकून लावावी म्हणून करवीरच्या महाराजांनी पुष्कळ खटपट केली. त्यांच्या कुमकेस वायांनी फौज बावयाचें कबूल केलें होतें त्याप्रमाणें त्या वागल्या असत्या तर महाराजांचे यत्न निष्फळ झाले नसते. परंतु वायांजवळ दहा वारा हजार फौज असतां महाराजांस तिचा कांहीं एक उपयोग झाला नाहीं ! गोकाकेस चार दिवस लढाई होऊन पांचवे दिवशीं म्हणजे ता. २९ एप्रिल रोजीं तें ठाणें रामचंद्रपंत आपांनीं काबीज केलें. नंतर भाऊंच्या फौजेनें पंधरा दिवसांत कोटवागी, हुकरी, घोडगिरी, यमकनमुडी वगैरे तमाम ठाणीं घेतलीं न मेच्या २५ व्या तारखेस वागेवाडीस मोर्चे बसविले. याच वेळीं चिकोडीकडे तलाव्यास वगैरे त्या फौजेच्या टोळ्या नेहमीं जात असल्यामुळे त्याही ठाण्यास बंध लागला होता. त्या टोळ्यांपैकीं २०० स्वारांची एक टोळी करवीरकरांच्या झपाट्यांत सांपडून तिचा विध्वंस झाला व तींत विष्णुपंत पटवर्धन यादवाडकर होते ते जखमा लागून शत्रूकडे पाडाव सांपडले. त्या त्वेघानें रामचंद्रपंतांनीं जाऊन चिकोडीची पेट हल्ला करून जाळून टाकिली. मेच्या तिसाव्या तारखेस वागेवाडी काबीज झाली. तें पहातांच चिकोडीकर भयग्रस्त होऊन दुसऱ्या दिवशीं ठाणें टाकून पळाले. तेही महत्वाचें ठाणें अनायासें परशुरामभाऊंच्या हातीं लागलें.

याप्रमाणें मेअखेरपर्यंत भाऊंच्या युद्धनीतीचा उत्कर्ष होत गेला तो येथवर वर्णन केला. पण या सुदृतींत त्यांचें शरीर केवढ्या भयंकर संकटांत सांपडलें होतें हें आतां सांगितलें पाहिजे. एप्रिल व मे महिन्यांत सैन्याच्या हालचाली व ठाणीं घेण्याचा धूधडाका सुरू होता आणि त्याच वेळीं त्यांच्या दुखण्यासही पराकाष्ठेचा भर आला होता ! त्यांची प्रकृति नाजूक व क्षीण झाली होती एवढें आम्हीं सूत्रप्राय पूर्वीं सांगितलेंच आहे. उत्तम वैद्यांनीं उत्तम उपचार केले असतांही रोग्याची प्रकृति सुधारत नाहीं असें पाहून सर्वांनीं सिद्धांत ठरविला कीं, भाऊंचा व्याधि शरीरगत नसून ही परकृत पीडा आहे म्हणजे कोणा शत्रूनें यांवर जारणमारणाचा प्रयोग केला आहे ! रामचंद्रपंत आपांच्या ता. १४ एप्रिलच्या पत्रांत या कल्पनेचा पाहिला उल्लेख स्पष्टपणें झालेला आहे.

“वडिलांची प्रकृत बहुतच क्षीण झाली आहे. पंडितरायांचा (औषधी) उपाय चालला आहे. दीक्षित बाबांच्या आशीर्वादां आरोग्य होईल..... वडिलांचें सामर्थ्य अगदीं राहिलें. स्नानसंध्या निजूनच करितात. श्रीचें



अर्चन मात्र सांग होतें. सारांश रोग नाही. परकृत पीडा आहे. काळजी मोठी आहे. ”

याप्रमाणें रोगाचें निदान ठरल्यावर त्यावर दैवी उपायांची योजनाच करणें तेवढें हार्तीं राहिलें, आणि ते उपाय म्हणजे जप, तप, मंत्र, तंत्र, देव-सेवा, नवस वगैरे जारीनें सुरू झाले. त्या स्थितींत भाऊंच्या बुद्धीस भ्रंश होणार अशीं चिन्हें मधून मधून निदर्शनास येऊं लागलीं होती; तथापि जवळ असणाऱ्या चाणक्ष माणसांनीं त्याची परिस्फुटता होऊं दिली नव्हती. शेवटीं भाऊंची स्थारी गोंकाकच्या मुकामास आली त्या दिवशीं हा बुद्धिभ्रंश तमाम लष्करांत जाहीर होण्याजोगा प्रकट झाला. त्याचा तपशील—

“ श्री ॥ राजश्री भाऊसाहेब यांचा मुकाम गचीकुर्वेटावर होता तेथून कूच करून छ ० २६ रोजीं गोंकाकचे मुकामास आले. ते दिवशीं प्रदोष होता. मजलीस येतांच गंजिफा खेळत बसले. सायंकाळ झाला तरी स्नानास उठेनात. खेळ पुरे होईना. सर्वांनीं स्नानास उठावें, प्रदोष आहे, ह्मणों लागले तेव्हां उत्तर जालें जे, अद्याप बारा घटका दिवस आहे! आतांच उठावयाचें नाही! ह्मणोन तसेच दोन तास रात्रपर्यंत खेळ जाला. मग खेळ पुरे केला. तथापि स्नानास उठेनात. मनास येईल तसें भाषण करूं लागले. प्रकृतीस कांहीं वायूचा विकार जाहलासा जाला. तेव्हां तसेच चारी प्रहर रात्र उपवासी. सर्वासही उपोषण जालें. दुसरे दिवशीं प्रातःकाळीं स्नान करून भोजन केलें आणि निजले ते तिसरे प्रहरपर्यंत निजले. जवळ श्री ॥ राजश्री आपासाहेब व बाबासाहेब नेहमीं एक जण असतात. जवळ दाटी होऊं देत नाहीत. याप्रमाणें भ्रांत पडली आहे. प्रयोग अगर पित्तप्रकोप वायु असेल असें दिसतें. आठा दिवसांपासून प्रकृतीस भेद कांहीं पडला. परंतु लौकिकांत आलें नाही. ”

हा प्रकार पहातांच सर्वांच्या तोंडचें पाणी पळालें ! दीक्षित बावांच्या आशीर्वादावर आपासाहेबांचा जरी भरंवसा पूर्ण होता, तरी तेवढ्यावरच न विसंबतां बावांस घेऊन येण्याकरितां त्यांनीं मुरंगोडास कारकून पिटाळले. यापुढचा भाऊंच्या दुखण्याचा वृत्तांत निवेदन करणें तें आपासाहेबांच्या पत्रांतूनच थोडा थोडा मजकूर तारीखवारीनें उतरून घेऊन केलेलें बरें. हीं पत्रें त्यांनीं आपले चुलत चुलते बाळासाहेब मिरजकर यांस लिहिलेलीं आहेत.

( ९ मे. ) “ सर्वांचें दैवत वडील, तेथें अशी गोष्ट झाली ! ईश्वरेच्छा प्रमाण ! दिक्षितबावांचा आशीर्वाद पूर्ण आहे. वडिलीं चिंता करूं नये.

श. १७२१ परशुरामभाऊंची शेवटची स्वांरी. इ. स. १७९९

कांहीं दिवस क्लेश आहेत ते भोगणें प्राप्त आहे. वडिलांचा दम मोठा. उठवत वसवत नाहीं तरी पुढें कूच करून जावें हाच ध्यास ! आज मोठ्या वलात्कारें मुक्काम जाला. बावा आज येत आहेत. दर्शन जालेवर सर्व कळवीन. ईश्वरीपुरुष ( शामभट ) बावाही तेथें आहेत त्यांसही विनंती केली पाहिजे. मोठें संकट आहे. परिहार जाला पाहिजे. ”

( १० मे ) “ वडिलांची प्रकृति तर रोगाची भावना अगदीं नाही; परंतु परकृतेंकरून व्यापून गेली. याचा उपाय वे॥ शा ॥ सं ॥ शिवशास्त्री आदिकरून ब्राह्मणांस गुप्तरूपें विचारणा होऊन लोंकर जाला पाहिजे. ( येथें वडिलांचें ) उपोषण सुटावयाचें नाही, शरीरसामर्थ्य अगदीं नाही, आणि अनास्या फार ! यानें परिणाम कसा लागेल श्रीगजानन जाणे ! दीक्षितबावा येतात, मुक्काम करावा, म्हटलें तर होईना ! गांठ पडों देत नाहीत असें जालें. ”

( ११ मे ) “ चिदंबरदीक्षितबावा यांस लष्करांत आणण्याचा प्रकार बावा आज सूर्योदयाचे पूर्वीं घटका रात्रीस येऊन वडिलांस दर्शन दिलें; हा सर्वास संतोष जाला तो पत्नीं कोठवर ल्याहावा ! बावांनीं वडिलांस दर्शन देऊन कृपाट्टीनें पाहून शरीरावरून हात फिरविला. वडिलानीं साष्टांग नमस्कार घातला. हें संतोषाचें वर्तमान कळावें. वे ॥ राजश्री शामभटबावा यांस वारंवार विनंती करून कृपा होय असें जालें पाहिजे. बावा मुरगोडाहून आले. महापुण्योदय जाणावा. अभय पूर्ण आहे. ”

यापुढें माहिनाभर दीक्षितबावा भाऊंच्या संगतीस होते. परंतु लष्करांत राहिल्यानें ‘संपर्कदोष व दुष्टध्वनिश्रवण’ होतें, सबब तेथें न राहतां ते जवळच कोठें खेड्यापाड्यांत रहात. केव्हां भाऊ त्यांच्या दर्शनास जात तर केव्हां बावाही यांच्या भेटीकरितां लष्करांत येत. उभयतांचा नित्य प्रहर दोन प्रहर सहवास घडला तर प्रकृति लवकर सुवारेल असें सर्वास वाटत होतें. पण लष्करी कामाच्या गडबडीमुळें म्हणा, अथवा भाऊंच्या स्वच्छंदीपणामुळें ह्याणा, ती गोष्ट घडून आली नाही.

( १५ मे ) “ वडिलांची प्रकृति दिवसेंदिवस बरी आहे. ‘मुंचामि त्वा’चा जप करावयाचें ( आपण ) लिहिलें त्याप्रमाणें करितों. ”

‘मुंचामि त्वा ’ हें पांच ऋचांचें सूक्त ऋग्वेदाच्या आठव्या अष्टकांत आठव्या अध्यायांत आहे. दररोज शिवाल्यांत या सूक्ताचा त्रिवार जप केल्यानें मनुष्य शतायुषी होतो असें ऋग्विधानांत सांगितल आहे.



श. १७२१ चिदंबर दीक्षितांचा अनुग्रह. इ. स. १७९९

( १६ मे. ) “ कवठ्यांत महावळेश्वरकर दीक्षित आहेत त्यांस आणून विचारणा करून संख्या किती, किती दिवस, ते यथास्थित करून अनुष्ठान चालतें व्हावें. ”

( १८ मे. ) “ वडिलांची प्रकृति अजून नीट नाही. दैवी उपाय लाँकर जाले पाहिजेत. दीक्षित बावांचा पूर्ण आशीर्वाद आहे. ‘ किंचित् शरीरभोग आहे, धैर्य धरा, ईश्वर कल्याण करितो. ’ असें त्यांचें वारंवार वृढ म्हणणें आहे. चिंता नाहीच. परंतु धैर्य होत नाही ! ”

( १९ मे. ) “ दीक्षितबावा आलेपासून वडिलांची प्रकृत किंचित्त नरी आहे. अनुष्ठानासही बावांनीं आज्ञा केल्याप्रमाणें ( ब्राह्मण ) लाविले आहेत. ( वडिलांनीं ) बावांच्या दर्शनास जाऊन चार सहा घटका समागम घडावा हें घडत नाही. बावा देवपूजेच्या वेळेस येतात. कृपा पूर्ण आहे. ‘ कल्याण होतें, सर्व विषयीं चिंता नाही. कतवा लिहून देतो ’. म्हणतात ! ”

( ३० मे. ) “ वडिलांची प्रकृत नीट नाही, याजमुळें कामास व लौकिकास कमी पडतें. विशीं बेविशी मात्र आहे. श्री आराध्य कृपा करील तेव्हां खरें ! ”

याप्रमाणें परशुरामभाऊंच्या तत्वेतीत चढउतार होतां होतां पंधरा जूनच्या सुमारास ती कांहींशी ताळ्यावर येण्याच्या मार्गास लागली, असें पाहून दीक्षितबावा लष्कराबरोबर हिंडत होते ते मुरगोडास निघून गेले. भाऊंस हा कितपत गुण आला होता हें त्यांची समक्ष गांठ घेतलेल्या एका गृहस्थाच्या पत्रावरून दिसून येईल—

“ सैन्याधिकारी यांची तीन दिवस प्रकृत पाहिली. त्यास बुधवारीं वोलें भस्मलेपन बहुत होतें. संध्याकाळचें भोजन तीन घटका दिवस. गुरुवारीं ( सायं-काळच्या ) घटका दिवसास भोजन. भस्मधारण निम्मे. भृगुवारीं भस्मधारण पूर्ववत्. भोजन घटका रात्र. बोलणेंही प्रथम दिवशीं एक जावसाल. दुसरे दिवशीं दोन. तिसरे दिवशीं भृगुवारीं पांच जावसाल पुसिले. सारांश बावांचे कूपेकरून आठ चार दिवसांत प्रकृत यथास्थित होईल. ”

त्या काळच्या लोकांचा भाविकपणा दाखविण्यास इतके उतारे बस आहेत. शेवटच्या उतान्यावरून पाहिलें तर परशुरामभाऊ कांहीं चालचलाऊ मात्र बरे झाले होते, परंतु त्यांच्या शरीरास निःशेष आरोग्य झालें नव्हतें; असेंच वाचकांस दिसून येईल. इतका गुण आला हा तरी दीक्षितबावांच्या कूपेचा व

श. १७२१ परशुरामभाऊंची शेवटची स्वांरी. इ.स. १७९९

अनुष्ठान वगैरेचा महिमा होय असे त्या वेळच्या सर्व लोकांस वाटलें. परंतु सांप्रतचे लोक ही गोष्ट मान्य करितीलसें वाटत नाही. कारण मूठमारी जादू मंत्र तंत्र यांवर आतां कोणाचा विश्वास नाही. या हकीगतींतला ग्राह्यांश सांप्रतचे श्रद्धाशून्य लोक इतकाच मानितील कीं, रोगी पराकाष्ठेचा अशक्त झाला आणि उन्हाळा असह्य झाल्यामुळे त्याची बुद्धि चळली. हवेंत थंडपणा आल्यावर तीच बुद्धि पूर्व स्थितीस येऊं लागली ! यासंबंधें मोठी आश्चर्याची गोष्ट आम्हांस वाटते ती ही कीं, आजाराच्या मुदतींत परशुरामभाऊंनीं बाळासाहेबांस लिहिलेलीं बरींच पत्रें आम्ही या प्रकरणांत छापिलीं आहेत. त्यांतलीं कांहीं पत्रें शेवटीं दोन चार ओळी स्वदस्तुरच्या लिहून पुरीं केलीं आहेत आणि कांहीं तर स्वध स्वतःच लिहिलेलीं आहेत. पण त्यांत भ्रांतीचा लवलेशही कोठें दिसून येत नाही !

या प्रकरणांत ता. १५ एप्रिलच्या एका पत्रांत परशुराम भाऊंनीं मिरजेहून 'चहा व बुंद व चहादाणी' मागविली आहे. दुसऱ्या एका पत्रावरून त्यावेळीं चहा तयार करण्याचें पात्र रुप्याचें करीत असत असें दिसतें. आणखी एक दोन पत्रांवरून नाना फडनवीस यांस तपकिरीचें व्यसन होतें असें निश्चयात्मक ठरतें. ही माहिती वाचून चहाकाफीचे व 'नासाग्रगामिनी'चे भक्त साभिमान संतोष पावतील !

महादजी शिंद्यांस दासीपासून एक कन्या झाली होती. तिचें करवीरकर महाराजांचा दासीपुत्र यासीं लग्न ठरलें होतें असा मार्गें एक दोनडां उल्लेख आला आहे. बायांस पुण्याकडे जाण्याचा वेध लागला तेव्हां हें लग्न उरकून घेण्याविषयीं त्यांनीं महाराजांस विनंती केली. ती विनंती मान्य करून महाराज कुष्णातीरीं अकीवाटच्या ठाण्याजवळ येऊन उतरले. पलीकडच्या तीरावर बायांचा मुक्काम आला. नंतर वै ॥ शु ॥ १० ( १४ मे ) रोजीं लग्न झालें. लग्नाकरितां महाराजांनीं घाटगे व निंबाळकर यांच्या घरीं दिलेल्या आपल्या दोघी कन्या व विश्वासराव घाटगे सर्जाराव यांची स्त्री व सिंदराम भोसले यांची स्त्री यांस करवीराहून मुद्दाम आणविलें होतें. लग्न लष्करांत झाल्यामुळें थाटमाट अगदींच बेताचा झाला. दहा हजार रुपयांच्या आंतवाहेर रक्कम खर्चास लागली व तो खर्चही महाराजांनींच केला. त्या मानानें अकीवाटच्या ठाण्यांत ब्राह्मणांस देकार झाला तो उत्तम झाला. तशा धामधुर्मीत दोन अडीच हजार ब्राह्मण दक्षिणेस जमले होते व दक्षिणेची प्रत एकपासून पांच रुपयेपर्यंत होती.



हा लग्नाचा समारंभ आठपतांच पुण्याकडे जाण्याकरितां बाया निघाल्या त्या हरिपुर ब्रह्मनाळावरून मायणीपर्यंत गेल्या तरी त्यांच्या फौजपैकीं यशवंतराव शिवाजी व सतारखान वगैरे पठाण सरदार कच्चाड, मलकापुर पन्हाळ्यापर्यंत निरनिराळ्या टोळ्यानीं खंडण्या घेत फिरतच होते. कोळें नरसिंगपुरास सिद्धेश्वरबावा रहात होते ते याप्रसंगीं पठाणांच्या तावडींत सांपडले. तेव्हां करवीरचे महाराज व औंधचे प्रतिनिधि हे सत्पुरुषांच्या रक्षणाकरितां त्या वेळेपुरतें शत्रुत्व विसरले ! औंधकरांचे कारभारी व करवीरचे रत्नाकरपंत यांनीं धांवणी करून बावांस सोडविलें. नंतर ते बावा करवीरास रहावयास गेले. मराठी राज्य हें देवब्राह्मणांचें राज्य असा आजपर्यंतचा लौकिक असतां त्या राज्यांत सिद्धेश्वरबावासारख्या विरक्त व पूज्य पुरुषाची विनाकारण अमर्यादा कशी झाली याचें कोणास आश्चर्य वाटावयास नको. कारण देवब्राह्मणांविषयींचा पूज्यभाव बाजीरावींत मावळत चालला होता. नाशीकच्या ब्राह्मणांची पठाणानीं वगैरे काय दुर्दशा केली हें मागें सांगितलेंच आहे. त्यांच्या कचाट्यांतून पंढरपुर मोठ्या शतीनें बचावलें गेलें, तरी माहुली व वांई या क्षेत्रांचा त्यांनीं विध्वंस केलाच ! या प्रकरणीं आणखी ठळक उदाहरण म्हटलें तर नीरानरसिंगपूरच्या देवाचें देतां येईल. तें नृसिंहाचें जागृतस्थान प्रसिद्ध आहे. त्या देवाजवळ सोंवळ्या ओंवळ्याचा विचार बारकाईनें होत असतो व त्या कामीं दुर्लक्ष होईल म्हणून लोक थर भितात. असें असतां शिंद्याकडील कृष्णाजी हुज्या यांनें देवास बेलाशक स्पर्श करून त्याच्या अंगावरचे वस्त्रालंकार काढून घेतले ! तोच प्रसंग पंढरपूरच्या देवावर यावयाचा; पण गोपाळराव चिटणिसानीं वेळींच विशेष बंदोबस्त केल्यामुळें त्या संकटाचा परिहार झाला !

सातारचा दंगा मोडल्यापासून चतुरसिंग करवीरकरांचा आश्रय करून दिवस कंठीत होता. तरी रास्त्यांची फौज साताराप्रांतांतून हुसकून लावून तेथें सातारच्या महाराजांचा अंमल कसा बसवितां येईल ही त्याच्या जिवाची तळमळ अजून चाललीच होती. यावेळीं बायांची फौज कुमकेस मिळवून आपला मनोरथ सिद्धीस न्यावा अशी योजना त्यानें केली होती. ती त्याची योजना सिद्धीस गेली नाहीं; तरी तिचा वृत्तांत वाचकांस मनोरंजक वाटेल असें समजून त्या संबंधाचा एक उतारा आम्ही देतो. नारो हरि करंदीकर हा मिरजकरांकडून करवीरच्या दरबारांत वकील होता त्याच्या पत्रांतला हा उतारा आहे.

श. १७२१ परशुरामभाऊंची शेवटची स्वारी. इ. स. १७९९

“राजश्री चतुरसिंग ( येथें करवीरकरांच्या ) लष्करांत आहेत, त्यास येथील भरवंशाची खातरजमा त्यांची होऊन गेली ! लौकिकांत मात्र ( येथें ) महाराजांजवळ आहेत, परंतु येथें खर्चास पावत नाही; अथवा कारण पडलें असतां इकडील कुमक होणें हा विचार अभावाचा; यास्तव हल्लीं चतुरसिंग यांनीं मसलत केली कीं, येथें राहून परिणाम नाही. येथून जावें तर जावयास ठिकाणा नाही. सर्व शत्रुस्थानीं. याजकरितां राजश्री फत्तेसिंगराव माने राहिमतपुरकर हे बायांच्या लष्करांत आहेत त्यांजकडे संधान केलें कीं, ‘बायांकडे आमचा मजकूर समजावून आम्हांस कुमक देवावी. म्हणजे थोडा बहुत आपला जमाव कुमक जाऊन रास्ते यांचा समाचार घ्यावा असा मानप आहे.’ येविशीं चतुरसिंग यांचें व माने यांचें इमानप्रमाण जालें आहे. बायांस लाख रुपये द्यावयाचा करार करावा, त्यास ‘तूर्त ऐवज नाही. सातारकर महाराजांचे चरण आपणास दाखवावे; म्हणजे तेथें दागिने आहेत, लाख रुपये ( चे ) दागिने देतो.’ तेव्हां दागिने व महाराज किल्यावर. महाराजांचे चरण कसे दृष्टीस पडतात ? तेव्हां चतुरसिंग याणीं उत्तर केलें कीं, ‘रास्ते यांस फौजसुद्धां ( सालण्याच्या ) घांटपार करून द्यावें, म्हणजे किल्यावर रास्ते यांजकडील कारकून राजश्री पद्माकरपंत गोंखले आहेत त्यांनीं आपणाशीं करार केला आहे कीं, रास्ते यांस घांटपार करून द्यावें म्हणजे किल्ला आपल्या स्वाधीन करितों. असा करार केला आहे म्हणोन सांगतात. किल्यावरील बातमी कशी येते ? तरी महाराजांकडील वाड्यांतील कुणविणी आहेत त्यांस दरवाजांत जाण्यायेण्याची मोकळीक आहे; व त्यांची झाडाझडती घेत नाहीत. तेव्हां इकडून कोणी तरी शहरांत जातात. कुणविणीच्या हातून बातमी पोंहचते. ( महाराज ) कांहीं खर्चासही त्यांचे हातून चतुरसिंग यांस पावतें करितात. ”

बायांच्या भेटीकरितां बाळोबातात्या व आबाचिटणीस बरोबर दोन हजार स्वार, दोन पलटणें व पांच तोफा घेऊन पुण्याहून आले त्यांची व बायांची सापच्या मुक्कामीं गांठ पडून समेटाचें बोलणें सुरू झालें. त्यांत बायांनीं प्रथम सवाल टाकिला कीं, नगरच्या किल्यांत आमची वस्त आहे ती आमच्या हवालीं करावी. ही वस्त म्हणजे दुसरी तिसरी कोणची नसून बायांची सर्वांत धाकटी सवत भागीरथीबाई ही होय ! तिनें दौलतराव शिंद्याशीं म्हणजे आपल्या दत्तक पुत्राशीं अश्लाघ्य संबंध ठेवल्याचा पुकारा बायांनीं केला होता, व दौलतरावाकडून तिला नगरच्या किल्यांत कैदेत



ठेविलें होतें. हल्लीं ती आमची सवत आमच्या हवालीं करा असा आग्रह बायांनीं कां धरिला होता हें समजत नाहीं. परंतु त्यांचा तो आग्रह मान्य करण्याचें बाळोबातात्यांनीं नाकारिलें एवढें मात्र खरें. याप्रमाणें बोलण्यांत प्रथमच तट पडला, आणि मागून वक्षी आणि मराठे सरदार यांजकडूनही चढेल-पणाचीं एक एक कलमें निघूं लागलीं, त्यामुळें माहिनाभर घोळ पडला. शेवटीं समेट घडवून आणण्यांत बाळोबातात्यांस यश आलें; तें बहुतांशीं बायांच्या समंजसपणाचेंच फळ होय ! समेटाची याद दहा पंधरा कलमांची होती. त्यांत सात कलमें मुख्य होती तीं अशीं—

“ ( बायांस ) अशेरी किल्ला द्यावा. २ ( बायांस ) सरंजाम रुपये दहा लक्षांचा द्यावा व त्यांत बऱ्हाणपुर, जैनाबाद व अशेरी तालुका त्या-शिवाय दहा लक्षांची भरती स्वदेशीं करून द्यावी. ३ पुण्यांत पोंचल्यावर ( बायांच्या ) फौजेची तेरीख चालती करावी, गणती घ्यावी, ऐवज चांदवड ( नाण्याचा ) फौजेस द्यावा. ४ बायांकडे वक्षी पठाण व मराठे मिळाले यांच्या अनुस खत्ता होऊं नये. सर्वांस शिंदे याणीं ठेवावें. यास जामीन आबा व राजश्री बाळोबातात्या. ५ ( बायांनीं ) पुण्यास लवकर जावें. तेथें गेल्यानंतर फौजेचा सुमार पाहून दौलतरावबाबा फौज ठेवितील. बाकीच्यांस निरोप होईल त्यांनीं जावें. छावणीस फौज बहुत ठेवणार नाहीत. ठेवतील त्याणीं रहाव. ६ सखाराम घाटगे सर्जेराव यास दौलतराव बाबा याणीं आपणाजवळ ठेऊं नये. पाहिजे तर एक दोन गांव वक्षीस द्यावे. त्यांनीं तेथें असावें. ७ बायांकडे खासगतखर्च आजतागायत जाला आहे. लोकांचें साव-कारी देणें कर्ज केलें आहे. तो ऐवज द्यावा. उभयतां कारभारी पैसा नाहीं म्हणतात परंतु कांहीं लाख दोन लाख रुपये द्यावे लागतील. ”

याप्रमाणें समेटाचीं कलमें मुकरर करून बाळोबातात्या व आबा चिटणीस पुण्यास आले. मागून बाया आल्या त्या जेजुरीवर राहिल्या. त्यांची व दौलतरावांची भेट व्हावी ह्मणून कारभार्यांनीं फार फार यत्न केला, परंतु भेट घेण्याचें बायांनीं साफ नाकारिलें. त्यांचें कर्ज फेडण्याकरितां बाळोबा-तात्यांनीं पांच लक्ष रुपये देऊं केले होते ते हातीं पडतांच आगस्ट महिन्याच्या अखेरीस त्या बाया जेजुरीहून निघून परभारें जांबगांवास गेल्या. या सुमारास त्यांची सवत भागीरथीबाई मरण पावली त्यामुळें तें एक तंट्याचें मूळ नाहीस झालें. तरी समेटाचीं बहुतेक कलमें अद्याप उलगड्यांत रावयाचींच होती. मुख्य गोष्ट दहा लक्षांचा सरंजाम देऊं केला त्यांत दौलतरावांचीं ठाणीं होती

श. १७२१ परशुरामभाऊंची शेवटची स्वारी. इ. स. १७९९

तीं उठून बायांचीं ठाणीं वसावयाचीं, तें अवधीचें काम होतें. आमच्या संरंजामांत आमचीं ठाणीं बसतपर्यंत आम्ही दक्षिणेतून हालत नाहीं असें सांगून बायांनीं जांवगांवासच मुक्काम तूर्त कायम केला. त्यांच्या फौजेपैकीं बहुतेक मराठे व पठाण त्यांजवळच राहिले. नारायणराव बक्षी व यशवंतराव शिवाजी व देवजी गवळी हे मात्र वाळोवातात्यांच्या विश्वासावर शिंद्यांस येऊन भेटले. व त्यांच्या फौजेची गणती घेऊन शिंद्यांनीं त्यांस पूर्वीप्रमाणें चाकरीस ठेविलें.

म्हैसूरच्या स्वारीवर परशुरामभाऊंनीं आपल्या तर्फेंनें रामचंद्रपंत आपास मोठी फौज बरोबर देऊन पाठवावें असा पुण्याच्या दरबारांत सिद्धांत ठरला, आणि त्याप्रमाणें मुतालिकीची शिकेकट्यार आणि जवाहीर पोषाख वगैरे बहुमान भाऊंकडे रवाना झाला, हें मागें लिहिलें आहे. भाऊंचा मुक्काम खरोशी येथें असतां पुण्याहून शिकेकट्यार व बहुमान ता० २४ मे रोजीं त्यांच्या लष्करांत येऊन पोचला, व त्याचा त्यानीं समारंभानें स्वीकार केला. परंतु त्यानीं म्हैसूरच्या स्वारींत सामील होण्याचें प्रयोजन यापूर्वीच इंग्रजांनीं टिपूचें राज्य बुडविल्यामुळें अर्जावात नष्ट झालें होतें ! नेहमींच्या पद्धतीप्रमाणें ही स्वारी वर्ष दोन वर्षे तरी चालेल असा मराठी मुत्सद्यांचाच काय, पण सर्व लोकांचा अजमास होता तो खोटा ठरला ! इंग्रजांनीं आपल्या फौजेची तयारी उत्तम प्रकारची केली होती व निजामअल्लीकडून त्यांस कुमकही चांगली मिळाली होती. यामुळें मराठ्यांच्या कुमकेची अपेक्षा न बाळगितां ते आपल्याच पराक्रमावर टिपूचें राज्य भराभर आक्रमीत सुटले. टिपूनें वारंवार मर्डुमीनें लढाया दिल्या तरी दर लढाईत त्याचा पराजय होत गेला. शेवटीं एप्रिल महिन्यांत इंग्रजांनीं श्रीरंगपट्टणास येऊन मोर्चे दिले. एक महिनाभर लढाई चालून ता० ७ मे रोजीं इंग्रजांनीं हल्ला करून श्रीरंगपट्टण घेतलें. त्या लढाईत टिपू मारला गेला आणि मुलेंमाणसें सुद्धां त्याची सर्व दौलत इंग्रजांच्या हातास लागली. म्हैसूरचा राजा टिपूच्या कैदेत होता त्यास इंग्रजांनीं मुक्त करून फक्त म्हैसूरप्रांत त्याच्या हवालीं केला. आणि बाकी राज्य स्वतः घेतलें व कांहीं निजामअल्लीस दिलें. टिपूचें राज्य बुडाल्यावर त्याच्या अनुयायांपैकीं बऱ्याच लोकांची इंग्रजांनीं सोय लाविली. ज्यांची सोय लागली नाहीं असे कित्येक असंतुष्ट लोक मोंगलाई व पेशवाई राज्यांत हिंडत होते. पूर्वीं आम्हीं यंव होतो, त्यंव होतो, आतां तुमच्या औदारीवर भरंवसा टाकून तुम्हांकडे आलों, आम्हांस



मदत कराल तर इंग्रजांशीं लढून टिपूचा सूड उगवितों, असें सांगत फिरणें हा या लोकांचा पोटा भरण्याचा धंदा होऊन बसला होता !

इंग्रजांनीं टिपूस बुडविल्याची वार्ता पुण्यास येतांच तेथलें दरबार आश्चर्यानें व भयानें स्तब्ध झालें ! श्रीमंतांनीं इंग्रज वकिलाजवळ वाह्यात्कारें मोठा आनंद प्रदर्शित केला व खुशालीच्या तोफा मारविल्या. त्या वकिलाच्या सांगण्यावरून म्हैसुराकडे रामचंद्रपंतास पाठवूं नये असें पत्रही त्यांनीं परशुराम-भाऊंस तत्काळ लिहिलें. पण त्याच वेळीं म्हैसूरच्या सरहद्दीस मराठे सरदार होते त्यांस आंतून तांतडीनें पत्रें लिहिलीं कीं, इंग्रजांचा अंमल बसला नाहीं तों तुम्ही सोदें व बिदनूर प्रांतांत घुसून जितका मुलूख हाताखालीं घालतां येईल तितका घालावा ! हीं पत्रें जातांच धोंडोपंत गोखले व धारवाडचा किल्लेदार बापू शिंदे व लक्ष्मेश्वरचा मामलेदार बाळकृष्णपंत लागू यांनीं स्वांच्या करून सोंद्यांच्या व बिदनूरच्या हद्दींतलीं खेडीं दररोज लुटून आणण्याचा सपाटा चालविला. सुमारे दोन महिनेपर्यंत याप्रमाणें त्यांची चंगळ चालली. पण पुढें इंग्रजांनीं पुण्यास फारच गिह्या केला व त्यांची फौजही त्या सरदेस येऊं लागली तेव्हां मराठी सरदारांस हळू हळू काढता पाय घेणें भाग पडलें !

बिदनूरच्या मुलखांतून मराठी सरदारांचा पाय निघतो न निघतो तोंच तेथील रयतेवर धोंडजी वाघाचें अरिष्ट येऊन गुदरलें. या धोंडजीस दंगेखोरपणाबद्दल टिपूनें श्रीरंगपट्टणच्या किल्यांत कैदेत ठेविलें होतें. इंग्रजांनीं तें शहर घेतलें तेव्हां सर्व बंदिवान मुक्त केले त्यांबरोबर धोंडजीही सुटला. सुटका होतांच तो बिदनुराकडे आला व आपले जुने सोबती गोळा करून दंगा करूं लागला. हां हां ह्मणतां त्याजवळ सात आठ हजार लुटारू शिपाई गोळा झाले. त्यानें होळेहोन्नुर, शिमोगा, शिकारपूर, उडगणी, चंद्रगुत्ती वगैरे ठाणीं भराभर ताब्यांत घेतलीं व आणखी फौज चाकरीस ठेवून तो इतका बलाढ्य होऊन बसला कीं, त्याच्या परिपत्याकरितां इंग्रजांस जनरल वेलस्ली याजबरोबर आठ दहा हजार फौज खाना करावी लागली ! त्या फौजेनें येऊन दोन तीन लढायांत वाघाचा धुव्वा उडविला व त्याचीं सर्व ठाणीं घेऊन त्यास तुंगभद्रेच्या पलीकडे मराठी मुलखांत हुसकून लाविलें. आणि पुन्हा त्यानें बिदनुराकडे येऊं नये म्हणून इंग्रजांनीं जागोजाग पलटणें ठेऊन बंदोबस्त केला. त्याच वेळीं मराठी हद्दीवर हल्याळ येथें त्यांच्या दोन तीन पलटणांची छावणी पडली.

शिंद्यांच्या कारभारांत बाळोबातात्या आल्यापासून श्रीमंतांनीं नानांची

श. १७२१ परशुरामभाऊंची शेवटची स्वारी. इ. स. १७९९.

अनेकप्रकारें मनधरणी केली तरी ते त्यांच्या मनांतलें वैषम्य घालवूं शकले नाहींत. ' यांचें आमचें जन्मांत पटावयाचें नाहीं ' हें नानांचें बोलणें अजून कायमच होतें. पण चमत्कार हा कीं, तुमची आमची मैत्री असावी असा वाटोवा तात्याकडून संदर्भ आला तेव्हां तो मान्य करणें नानांस जड वाटलें नाहीं ! मात्र त्यानीं एवढीच अट घातली कीं, तुमचा आमचा स्नेह व्हाव-याचा तो परशुरामभाऊंच्या मध्यस्थीनें व्हावा; आणि इतउत्तर राज्याच्या कल्याणासाठीं व उत्कर्षासाठीं जी मसलत करणें ती तिघानीं एकरूप होऊन करावी. तात्यांचा व नानांचा स्नेह जोडून देणें परशुरामभाऊंस आवश्यकच होतें. त्यानीं तात्यांविषयीं नानांस खात्री दिल्यावरून तात्या, नाना, व भाऊ या तिघांची एक जूट झाली. तों आगष्ट महिना संपत आला.

मराठी साम्राज्यांतील या जुन्या तीन प्रधान पुरुषांची मैत्री बनून येणें हें वाजीरावसाहेबांस धूमकेतूप्रमाणें भयंकर दुश्चिन्ह भासत होतें. त्यांचें मन भयानें व चिंतेनें व्यग्र झालें होतें तरी दौलतराव शिंद्यांचा त्यांस भरंवसा होता. तोच भरंवसा उराशीं घट्ट धरून ते दिवस कंठीत होते. त्या दिवसांत अशी भुमका उठली होती कीं, नानासाहेब पेशव्यांचा वंश लुप्त होऊं यावयाचा नाहीं हें बोलणें नानानीं पुन्हा उपास्थित केलें आहे; आणि त्यास अनुसरून त्यानीं असा मनसबा ठरविला आहे कीं, वाजीरावसाहेबांस पदच्युत करावें; आणि यशोदाबाईंच्या मांडीवर अमृतरावांचा पुत्र विनायकराव यास देऊन या ' विनायकराव माधवाची ' पेशवाईच्या गादीवर स्थापन करावी ! या मनसब्यांत बाळोबातात्या व परशुरामभाऊ व दुसरे मुत्सद्दी व सरदार सामील झाले आहेत इतकेंच नव्हे, तर म्हणे खुद्द वाजीरावसाहेबानीं हें असेंच व्हावें म्हणून कबुली दिली आहे ! ही नुसती बाजारअफवा होती. यांतलें एकही अक्षर जबाबदार मुत्सद्यांच्या तोंडून वाहेर निर्घालें नसेल. पण असल्या अफवा उठणें सुद्धां वाजीरावसाहेबांस पराकाष्ठेचें कुपथ्य होतें. या संघीत मी तुमच्या भेटीस येतों असें बाळोबातात्यानीं सांगून पाठविल्यावर नको म्हणण्याची छाती श्रीमंतांस कोठून होणार ? त्यानीं गणेशचतुर्थीचें निमित्त करून बाळोबातात्या व त्यांचे अनुयायी सर्व शेणवी सरदार मुत्सद्दीमंडळी यांची समारंभानें भेट घेतली.

“श्री॥ राजश्री पंतप्रधान याणीं श्री॥ राजश्री अमृतराव यांस दौलतराव यांजकडे श्रीगणपतीचे उत्साहाकरितां बोलावयास पाठविलें होतें. यावयाचा करार केला. त्यास नवमीचे दिवशीं येतों म्हणोन सांगितलें, परंतु ते दिवशीं आले नाहीं. दशमीस आले. बारा घटका दिवसास आले. वाड्यांत दोन घटका



श. १७२१ वाजीरावसाहेब व बाळोबातात्या. इ. स. १७९९

श्रीचे दिवाणखान्यांत बैठक जाली. राजश्री बाळोबातात्या, धोंडीबादादा, आबा चिटणीस, गोपाळराव भाऊ, बाबूराव आंगरेमामा, बाणाजी शेठचाकडील विठ्ठलपंत व बाजीबा मोदी याप्रमाणें सर्व मंडळी आली होती. श्री॥ राजश्री पंतप्रधान अलिजावहादर यांस वस्त्रें देत होते, परंतु घेतलीं नाहींत. राजश्री बाळोबातात्यांस वस्त्रें, कंठी, शिरपेंच दिला, व मोदी यास वस्त्रें, येणेंप्रमाणें आणखी दोन तीन असामी दौलतराव याणीं पेशजी अटकेंत ठेविले होते त्यांस दिलीं. अलिजावहादर यांची स्वारी निघोन गेली. नंतर राजश्री बाळोबातात्या व वरकड मंडळी राजश्री नाना यांजकडे आली. नानांचे दिवाणखान्यांत बैठक जाली. दोन घटका सर्व मंडळीसुद्धां एक जागां होते. नानानीं बाळोबातात्या यांस कंठी शिरपेंच दिला. परस्परें शरीरप्रकृति पुसिल्या. नंतर मोदी वगैरे आणखी तीन असामींस नानानीं वस्त्रें दिलीं. नंतर निरोप घेऊन निघोन गेले. ”

गेल्या दोन वर्षांत इंग्रजांनीं निजामअल्लीशीं मैत्रीचा तह करून त्याचें राज्य व्यापिलें आणि टिपूची दौलत अजीवात बुडविली. हा जो इंग्रजी सत्तेचा एकदम कल्पनातीत उत्कर्ष झाला त्याचें पर्यवसान शेवटीं मराठी राज्याच्या उच्छेदांत होणार, या गोष्टीची मराठी मुत्सद्यांस पराकाष्ठेची चुटपुट लागून राहिली होती. तात्या व नाना व नारोपंत चक्रदेव वगैरे मुत्सद्दी मंडळी याउप्पर इंग्रजांवर नक्ष राखून आपल्या राज्याचा बचाव कसा करितां येईल याबद्दलची वाटाघाट करण्यांत गुंतली होती. त्या वाटाघाटीपासून एखादी मसलत सिद्ध होती तर राज्याचा बचाव होण्याचा पुष्कळ संभव होता. बाळोबातात्यांच्या हुकमांत शिंद्यांचीं पलटणें वागणार, मराठी शिलेदारांच्या फौजा परशुरामभाऊंच्या हुकमतींत रहाणार, आणि राज्यरक्षणाच्या कार्मी या दोघांस नानांच्या विशाळ बुद्धीची प्रेरणा मिळणार ! इतकें झाल्यावर मग आणखी काय पाहिजे ? शिवशाहीकडे वक्रदृष्टीनें पाहण्याची मग कोणा शत्रूची छाती होती ? याप्रमाणें राज्यास बरे दिवस येण्याची आशा लोकांच्या मनांत अंकुरित होऊं लागते न लागते तोंच नाना, तात्या व भाऊ या त्रिपुटीपैकीं भाऊंची असामान्य व्यक्ति या दृश्य जगांतून अकस्मात् नाहींशी झाली ! शिवशाहीच्या या तीन प्रमुख आधारस्तंभांपैकीं तो दक्षिण दिशेचा स्तंभ अकस्मात् टांसळून पडला ! ता० १६ सप्टेंबर रोजीं पट्टणकुडी येथें करवीरच्या महाराजांशीं परशुराम भाऊंची लढाई होऊन तीत ते मारले गेले; ही वार्ता वज्राघाताप्रमाणें अकस्मात् लोकांच्या कानावर येऊन आदळली !

श. १७२१ परशुरामभाऊंची शेवटची स्वांरी. इ. स. १७९९

मे महिन्याच्या अखेरीस परशुरामभाऊंनी चिकोडीचें ठाणें धेतलें असें आम्हीं मागें सांगितलें. तेथपासून ज्या लढाईत ते मारले गेले त्या पट्टणकुडीच्या लढाईचा दिवस उगवेपर्यंतचा त्यांच्या लष्कराचा तीन साडे तीन महिन्यांचा वृत्तांत सांगावयाचा, आणि पट्टणकुडीच्या लढाईचें वर्णन द्यावयाचें, एवढ्या दोनच गोष्टी आतां करावयाच्या राहिल्या, त्या थोडक्यांत उरकून आम्ही हें प्रकरण संपवूं.

बायांचें लटांवर दक्षिण महाराष्ट्रांतून निघून गेल्यावर करवीरकर व परशुरामभाऊ या दोघांमध्ये चालू असलेल्या संग्रामाचाच तेवढा निकाल लागावयाचा राहिला. चिकोडी काबीज झाल्यानंतर संबंध जून महिना भाऊंचा मुकाम खरोशी येथें होता. प्रकृति नीट नसल्यामुळें त्यांनीं विश्रांती-साठीं मिरजेस यावें असें बाळासाहेबांनीं सुचविलें होतें. त्यावर रामचंद्रपंतानीं उत्तर लिहिलें कीं “ वडिलानीं रहावयास मिरजेस यावें, त्यास ही फौज पैक्यावांचून वडिलांकडे पाहून राहिली आहे. आज वडील येथून गेले म्हणजे ( फौजही ) झाडून उठून जाणार. तेव्हां इतके दिवस केलें तें व्यर्थ गेलें ( असें होईल. ) याजकरितां गोकाक अगर वागेवाडी येथें वडिलीं राहावें. कांहीं फौज चिकोडीस ठेऊन येथील बंदोबस्त करावा, छावणींत मनोळी वगैरे खेडीं घटप्रभेपलीकडील झाडून घ्यावीं, पुढें जसा सुभत्ता पडेल तसें करावें, असें योजिलें आहे. ” रामचंद्रपंतानीं ही मसलत योजिली होती ती चांगली होती. परंतु जुलईत पहावें तों भाऊंनीं हें सर्व बाजूस ठेऊन पुन्हा चढावाचेंच धोरण स्वीकारलें, आणि आधींच गळाठलेली आपली फौज-आणखी ठाणीं काबीज करण्यांत शिणवून अधिकच कमकुवत केली, याचा परिणाम चांगला झाला नाहीं.

मिरजकरांच्या घराण्यांत गंगाधरराव व चिंतामणराव यांचें भांडण आजपर्यंत आपसांत धुमसत होतें त्याचा जून महिन्यांत चांगलाच स्फोट झाला. गंगाधरराव ऊर्फ बाळासाहेब हे चुलते आणि चिंतामणराव हे पुतणे म्हणजे वडील बंधु पांडुरंगराव गोविंद यांचे पुत्र. वडीलकीचा मान चिंतामण-रावाचा आणि सरदारीही त्यांच्याच नांवानें चालत होती. अगदीं न्यायच पाहूं गेलें तर सरंजामाचे धनी चिंतामणराव यांनीं व्हावें आणि गंगाधरराव यांस पोटागीदाखल कांहीं उत्पन्न मिळावें. परंतु गंगाधररावांनीं तरी बेवीस वर्षे हुशारीनें कारभार हांकून आपली पात्रता सिद्ध करून दाखविली होती. केवळ पोटागीवरच त्यांचा तंटो विल्हेस लागला नसता. सरंजामाचा कांहीं तरी हिस्सा



त्यांस देणें सरकारास प्राप्त होतें. गंगाधरराव हे फार धोरणी असल्यामुळें ते मूळपासून नाना फडनवीस व परशुरामभाऊ यांची मर्जी तत्परतेनें राखीत आले होते. हेतु एवढाच कीं, कधीं तरी हें घरगुती भांडण जेव्हां उपस्थित होईल तेव्हां त्या दोघांनीं चिंतामणरावास जरबेंत ठेवून संजामाचा उपभोग आपणा-कडे यथापूर्व चालू ठेवावा ! परंतु बाळासाहेबांवर भाऊ व नाना यांचें किती प्रेम असलें तरी त्या दोघांस हें भाऊबंदकीचें भांडण तोडण्याची वेळ आली तेव्हां उघड पक्षपात अर्थातच करितां येईना ! चिंतामणरावांनीं भाऊंस विनंती केली कीं, आज दहा महिने मी तुम्हांबरोबर लष्करांत हिंडत आहे व माझ्या तक्रारीची दाद घ्या असा वारंवार अर्ज करित आहे; आणि तुम्ही सर्वास वडील असतां ही गोष्ट कांहींच मनावर बर्त नाही याचा परिणाम काय ? चुलत्यास पोटागी देऊन दौलतींतून बाहेर काढावें असेंही मी म्हणत नाहीं. मी वडील भावाचा मुलगा व सरदारीचा मालक हें लक्षांत धरून संजामाची काय वांटणी चुलत्यास द्यावयाची ती त्याला द्या आणि बाकीचा संजाम माझ्या हवाली करा. चुलत्याच्या भिडेनें आजपर्यंत तुम्ही मला थोपवून धरिलेंत, परंतु आतां आपल्या हातून दम निघत नाहीं. माझ्या तंट्याचा निकाल आजच्या आज झाला पाहिजे. याप्रमाणें चिंतामणराव अगदीं निकरावर आलेसें पहातांच यांची तूर्त कांहीं तरी समजूत काढा असें बाळासाहेबांस भाऊंनीं वारंवार लिहून सुचविलें. परंतु वेळ किती बाणीवर आली हें न ओळखितां बाळासाहेब नेहमीं प्रमाणें कालहरणाच्या गोष्टी बोलूं लागले ! तेव्हां भाऊ मोठ्या अडचणींत सांपडले. त्यांचा वडीलपणाचा बोज चिंतामणरावास आवरून धरण्यास असमर्थ झाला. चिंतामणरावांनीं अखेरचा एकच जाबसाल सांगितला कीं, मिरजकरांचें पथक चार हजार स्वारांचें असून त्याच्या खर्चाकरितां बारा लक्षांचा संजाम सरकारांतून चालत आहे. त्यापैकीं तीन हजार स्वारांचा संजाम म्हणजे नऊ लक्षांचा मुख्य मजकडे चालावा, त्यांत मिरजप्रांती सांगली आंदिकरून चार लक्षांचा मुख्य माझ्या वाटणींत असावा. बाळासाहेबांनीं मिरजेचा किल्ला मला द्यावा अगर मोबदला नवीन किल्ला बांधण्यास एक लक्ष रुपये द्यावे. या गोष्टी बाळासाहेब अमुक मुदतींत मान्य करीत असतील तर ठीकच आहे. तसें न होईल तर मग मी कोणाचा कोणी नव्हे ! जिकडे वाट फुटेल तिकडे निघून जाईन ! याप्रमाणें तुटक जाबसाल बोलून दिलेली मुदत संपल्याबरोबर चिंतामणरावांनीं भाऊंच्या लष्करांशेजारी जुलैच्या अक-

श. १७२१ परशुरामभाऊंची शेवटची स्वारी. इ.स. १७९९

राव्या तारखेस आपला निराळा गोट थाटला. आणि पांचशें स्वार आणि तीन साडेतीनशें पायदळ गोळा केलें. इतकें झाल्यावरही त्यांनीं भाऊंच्या आग्रहावरून आणखी पंधरा दिवस वाट पाहिली. शेवटीं कांहींच तडजोड होईना तेव्हां ते कूच करून प्रथम तेरदळास गेले. तेथील देसाई त्यांस अनुकूल झाला होता. त्याच्या द्वारानें त्यांनीं तेरदळचें ठाणें काबीज केलें; आणि लगेच सड्या स्वारीनें जाऊन मंगळवेढें जबरदस्तीनें घेतलें. तेव्हांपासून मिरजकरांच्या घराण्यांत हा भाऊवंदकीचा वणवा दिवसेंदिवस वृद्धिंगत होत चालला. या प्रकरणांत परशुरामभाऊंनीं आपली उपेक्षा केली अशी बाळासाहेबांची समजूत होऊन त्यांचें मन फार खटू झालें आणि भाऊंचे पुत्र रामचंद्रपंतआपा व हरिपंत व महादेवराव यांनीं आपल्या पुतण्यास आंतून भर देऊन कलहास प्रवृत्त केलें असावे असा त्यांस जबर संशय आला. वास्तविक हे आरोप अन्यायाचे असून त्यांत भाऊंची अथवा त्यांच्या मुलांची कांहीं एक चूक नव्हती.

जुलै महिन्यांत ठाणीं काबीज करण्याचा क्रम भाऊंनीं पुन्हा चालू केला आणि आगष्टअखेरपर्यंत भोज, एकसवें, सोलापूर, गलदगें व खडकलाट हीं ठाणीं घेतलीं. चिकोडी व मनोळी हे दोनी तालुके आतां पूर्णपणें त्यांच्या ताब्यांत आले. करवीरकरांपासून आतां शिरोळ व अकीवाट हीं ठाणीं आणि भूदरगडचा किल्ला घ्यावयाचा, आणि तासगांवच्या वाड्याचें नुकसान भरून घ्यावयाचें, एवढ्याच गोष्टी राहिल्या. एखाद्या लढाईत महाराजांस जबर ठोकर लागली असतां समेट होऊन हें नुकसान भरून निघेल असा रंग दिसूं लागला. कैदेतून सुटल्यापासून एक वर्षभर भाऊंचा उत्कर्ष होत गेला त्याची आतां परमावधि झाली हें या वर्षांतल्या त्यांच्या पराक्रमांचा आढावा घेतला असतां कळून येतें. कैदेतून सुटतांच त्यांनीं साताऱ्याच्या मोहिमेंत यश मिळविलें, सुरापूरच्या संस्थानिकास नम्र केलें, कर्नाटकची मुलुखगिरी केली, सावनूरचे महाल सोडविले, सरंजामापैकीं यादवाड व गोकक परगण्यांत करवीरच्या महाराजांचा अंमल वसला होता तो उठविला आणि महाराजां, देखदेखत त्यांपासून चिकोडी व मनोळी हे तालुके हिसकून घेतले, सरंजामावर सरकारची जमी होती ती उठविली, चौदा लक्ष रुपयांची गुन्हेगारी माफ करून घेतली, मुतालिकीची शिकेकट्यार मिळविली, नाना फडनवीस व बाळोवातात्या यांच्या कूटांत सामील होऊन आपलें वजन जबरदस्त वाढविलें, अशी ही त्यांच्या एक वर्षांतल्या प्रतापांची परंपरा आहे. या प्रतापां-



बद्दल त्यांची चोहोंकडे वाहवा होत होती तरी त्यांस प्राप्त झालेली श्री अधोमुख होती हें कोणी जाणलें नाहीं ! त्यांच्या वैभवाचा डोलारा इतका टोलेजंग दिसू लागला तरी त्याला आंतून भयंकर पोखरणी लागल्यामुळे तो ढांसळण्याच्या बेतांत आला होता हें कोणासच समजलें नाहीं !

परशुरामभाऊ व करवीरकर महाराज यांमध्ये जें हें युद्ध जुंपलें होतें त्यांत भाऊंस यश यावें व महाराज चिरडले जावे अशी वाजीराव साहेब व नाना फडनवीस यांची इच्छा मुळांच नव्हती. याचें कारण भाऊंपासून महाराजांचा वचाव करण्याविषयीं दोघेही आगाऊच वचनबद्ध झाले होते, याबद्दल पूर्वी लिहिलेंच आहे. अर्थात् पुणेंदरबाराकडून भाऊंस सैन्याची अथवा द्रव्याची मदत होण्याचा तिळमात्र संभव राहिला नव्हता. बरें, भाऊबंदांकडून त्यांस कुमक मिळावी तर तीही आशा खुंटली होती ! भाऊंशीं कुसुंदवाडकर अगदीं फटकूनच होते. मिरजकर बाळासाहेब मात्र बोलण्याचालण्यांत आदर, प्रेम व ऐक्यभाव दाखवीत, पण तो सगळा देखावा वरपांगी होता. कुसुंदवाडकर व मिरजकर यांचा आतून महाराजांशीं मिलाफ होता. आणि भाऊंची कुमक केल्यास महाराजांचा नाश होईल आणि त्या योगानें पेशवे व नाना यांची मर्जी आपणावर नाखूष होईल हें त्यांस भय होतें. भाऊंच्या लष्करांत कुसुंदवाडकरांचा एकही स्वार नव्हता. मिरजकरांचे दीड हजार स्वार मोहिमेच्या सुरुवातीस सामील झाले होते त्यांतले हजार वाराशें असामी भाऊंकडून पोटास मिळत नाहीं यां सबबीवर तीन चार महिन्यांपूर्वींच लष्कर सोडून मिरजेस आले होते. कांहीं थोडे राहिले ते चिंतामणरावांनीं लष्कर सोडिलें तेव्हां त्यांजबरोबर निघून गेले. एतावता एकट्या परशुरामभाऊंवर ही लढाई पुढें चालविण्याचें जोखीम पडलें. जून अखेरीपासून बाळासाहेबांस भाऊ वारंवार लिहीत गेले कीं, फौज ताजी तवानी करून तिची नवीन तयारी करण्याकरितां आम्हांस मिरज तासगांवाकडे छावणीस येणें आवश्यक आहे. तसें करूं जावें तर मार्गांत करवीरकरांची फौज आहे ती दूर सरली पाहिजे. तुम्ही व कुसुंदवाडकर इचलकरंजीकडे स्वारी कराल तर शत्रूस मागून पायाबंद बसल्याप्रमाणें होऊन हटावें लागेल. आणि त्या योगानें मिरजेकडे येण्याचा आमचा हेतु सिद्ध होईल. परंतु या लिहिण्याकडे दुर्लक्ष करून कुसुंदवाडकर व मिरजकर भाऊंच्या इच्छेप्रमाणें कांहींएक यत्न न करितां तिज्हाइताप्रमाणें लढाईची मौज पहात आपल्या जागीं स्वस्थ राहिले !

आपणास कांहीं कुमक मिळावी म्हणून भाऊंनीं बाळोबातात्यांस लिहिलें

श. १७२१ परशुरामभाऊंची शेवटची स्वारी. इ. सं. १७९९

असतां तिकडूनही त्यांस नकारच मिळाला. तात्यानीं साफ लिहिलें कीं, शिंयांच्या घरांत वेदा माजला असल्यामुळें आम्हांस एकही माणूस तुम्हांकडे पाठविण्याची सोय नाही. त्यांतून वायांशीं आमचा करारनामा ठरला आहे त्यांत शिंयांनीं महाराज व भाऊ यांत समेट करून घ्यावा असें एक कलम आहे. यामुळें तुम्हांस आम्हांकडून कांहीं एक मदत मिळावयाची नाही.

चिकोडीचें ठाणें भाऊंच्या हवालीं झालें तेव्हां करवीरचे महाराज वेढल्याळ येथें होते. भाऊंच्या लष्करची हालचाल हेत गेली त्या अनुरोधानें महाराजांच्याही सैन्याचे मुक्काम बारवाड, कोण्णूर, सदलगे, असे बदलत गेले. शत्रूच्या सैन्यापासून सात आठ कोसांच्या अंतरावर राहून आपला लाग केव्हां साधेल ही संधी पहात बसावें हें धोरण महाराजांनीं धरिलें. भाऊंप्रमाणें त्यांच्याही फौजेची फार हलाखी होती. सबब शत्रूची एकदम गांठ घातल्यास काय परिमाण होईल, याचा भाऊंप्रमाणें त्यांसही भरंवसा नव्हता. त्यामुळें तलावे करितां करितां एकदोन वेळां उभय सैन्ये अर्धकोसाच्या टापूंत येऊन परस्परांची दृष्टादृष्ट झाली तरी युद्धप्रसंग घडून आला नाही. भरपावसाळ्यांत छावणीच्या कष्टांस न जुमानतां महाराज याप्रमाणें तीन साडेतीन महिने सैन्यांतच राहिले होते. मध्यंतरीं कारणपरत्वे त्यांस करवीरास जावें लागे तेव्हां तितक्यापुरते जाऊन ते परत येत. गोकुळाष्टमीच्या उत्सवाकरितां व गोसाव्यांच्या संतर्पणाकरितां व त्यांचे गुरु सिद्धेश्वरबाबा यांच्या घरीं श्राद्ध होतें त्या निमित्तानें ते करवीरास आले होते. यासंबंधं मिरजकरांचा वकील नारो हरि करंदीकर याच्या पत्रांतील उल्लेख—“काल गुरुवारीं वो॥ शा॥ संपन्न राजमान्य राजश्री भटजीबाबा नरसीपूरकर यांचे घरीं श्राद्ध झालें. हजार बाराशें पात्र ब्राह्मणांचें जालें. व मराठे मंडळी अढीचशें तीनशेंपर्यंत जाली. सर्व साहित्य श्री॥ महाराज राजश्री छत्रपति याणीं केलें. व भटजीबाबा नरसीपूरकर करवीरास आलेपासून दररोज दोनशेंचा शिधासरंजाम देत असतात. वाढ्यांतच रहावयास जागा दिली आहे. महाराजांची स्वारी लष्करास सत्वरंच जाणार.”

परशुरामभाऊंची प्रकृति पूर्वीप्रमाणें चांगली झाली असें जवळ रहाणारे लोक बोलत, पण तसें असतें तर एवढ्या सेनापतीचें कांहीं तरी कौशल्य लष्करच्या हालचालींत व करामतींत दिसून आलें असतें. तसें न होतां सर्व कारभार भाऊंच्या मुलांच्या हातीं राहिल्यानें सैन्याची शिस्त बिघडून त्यांत ढिलेपणा उत्पन्न झाला होता असाच प्रकार दिसतो. याला उदाहरण सेंडूर म्हणून



एक लहानसें ठाणें होतें त्याला भाऊंचे दोन हजार स्वार व हजार पायदळ वेढा देऊन बसलें, आणि त्यानें गांव जाळून ठाण्याच्या खंदकापर्यंत मोर्चे नेले. सूर्यास्तानंतर ठाण्यांतल्या पन्नास पाऊणशें प्याथानीं येऊन मोर्चीवर हुल्लड केली आणि पंचवीस माणूस ठार व पंचवीस जखमी केलें. त्याबरोबर त्याच रात्रीस ती सारी फौज मोर्चे सोडून निमूटपणें गोटास परत आली !

वेदगंगेच्या अलीकडे महाराजांचें सैन्य होतें तेथून पलीकडे राहिलेल्या भाऊंच्या लष्करास उपद्रव देणें मुष्किलीचें होतें. तथापि कांहीं किरकोळ धाडसी लोक नदीपलीकडे केव्हां केव्हां चोरपाळतीनें जाऊन त्या लष्कराचीं माणसें मारीत व गुरें तड्डें वगैरे वळवून आणीत. परंतु एकदां असली एक तीनशें पेंढाऱ्यांची टोळी पलीकडच्या फौजेनें गांठून मारून टाकिली तेव्हांपासून अलीकडच्या फौजेंत दहशत बसली; आणि पलीकडे जाण्यास कोणी धजेनासें झालें. आगष्ट महिन्याच्या अखेरीस प्रतिपक्षाच्या सैन्याचा जोम व संख्या अगदींच खालावली आहे असें निदर्शनास आल्यावरून महाराज पलीकडे जाऊन लढाई देण्यास उत्सुक झाले. परंतु त्यांच्या सरदारांपैकीं कोणीही नदी उतरण्यास पाय घेईना, व स्वतः पलीकडे जाऊन बसावें तेव्हां सैन्य बरोबर येणार अशी स्थिति प्राप्त झाली. अखेरीस महाराज हिऱ्या करून ता० २ सप्टेंबर रोजीं वेदगंगा उतरून पलीकडे गेले आणि हमीदवाडा येथें डोंगराच्या आसऱ्यानें फौज उतरवून राहिले. भाऊंच्या सैन्याप्रमाणें त्यांच्याही लष्करांत पळपुटे लोक पुष्कळ होते त्यांनीं पळून जाऊं नये म्हणून महाराजांनीं नदीतले टोकरे काढून ठेविले व नदीतीरीं जागोजाग चौक्या बसविल्या.

हमीदवाड्यापासून दोन कोसांवर पट्टणकुडी येथें परशुरामभाऊंच्या लष्करचा मुकाम होता. मोहिमेच्या भर उमेदींत त्यांचें सैन्य पंचवीस हजार होतें त्याची संख्या आतां सुमारे पांच हजार स्वार, दीड दोन हजार पायदळ व दोन तोफा एवढीच राहिली होती. महाराजांचें सैन्यही इतकेंच, किंबहुना हजार पांचशानीं कमीच असावें. शत्रु सर्माप आल्याचें पहातांच त्यास ‘ अंगावर घेऊन मोहला पावावा ’ अशी भाऊंनीं मसलत योजिली ती त्यांच्या मोडकळीस आलेल्या फौजेच्या सामर्थ्यास झेंपण्याजोगी होती. शत्रु अंगावर आला असतां मागे हटून पळतोसें दाखवून त्यास अडचणींत ओढून न्यावें आणि मागून एकदम चोहोंकडून गर्दी करून बुडवावें, हा लढाईचा डाव

श. १७२१ परशुरामभाऊंची शेवटची स्वारी. इ. स. १७९९

शिवाजीच्या वेळेपासूनचा आहे. या तऱ्हेची लढाई झाली असतां कदाचित् यश न आलें तरी फौजेचा नाश होण्याचें तरी भय नसतें. भाऊंनीं प्रथम ठरविलेला हा बेत रहित होऊन समोर तोंड देऊन लढण्याची मसलत कशी मुकरर झाली हें समजत नाहीं.

परशुरामभाऊंवर आलेल्या संकटाचा परिहार करण्यासाठीं मिरजकर व कुसुंदाडकर यांनीं प्रयत्न केला असता तर तो साधला नसतासं नाहीं. कुसुंदाड व मिरज येथें त्यांची फौज स्वस्थ पडून होती. पांच हजार स्वार, दोन हजार पायदळ व मिरजेच्या किल्यांतल्या लागतील तेवढ्या तोफा, एवढें सामान स्वारीकरितां पाठविण्यास त्यांजवळ केव्हांही तयार होतें. रघुनाथराव कुसुंदाडकर हे मोहिमा केले संवरलेले शूर सरदार होते. ते जर फौज घेऊन करवीरकरांच्या पिछाडीवर येते तर किती नामी काम झालें असतें ! पण त्यांनीं तसें कां करावें ? बाळासाहेबांच्या मनांत पुतण्या चिंतामणराव यास वांटणी द्यावयाची नव्हती. आणि रघुनाथराव यांच्या मनांत चुलतभाऊ गणपतराव कोन्हेर यास वांटणी द्यावयाची नव्हती. घरगुती भांडणांत भाऊंनीं आपला कैवार घेतला नाहीं म्हणून त्यांवर दोषांचाही रसवा होता. पुणें दरबार व करवीरचे महाराज यांची मर्जी प्रसन्न राखणें दोघांसही अगत्याचें होतें. त्यांनीं भाऊंच्या वचावासांठीं काय ह्मणून हातपाय हालवावे ? अखेरीस हे दोघे कांहींच करीत नाहींतसें ठरलें तेव्हां चिंतामणरावांनीं हिऱ्या धरून हजार बाराशें स्वार गोळा केले आणि तशा पावसाळ्यांत कृष्णा उतरून आळत्याच्या ठाण्यावर चाल केली. परंतु त्यांचा जमाव थोडका आणि स्वारीचा उद्योगही फार उशीरानें म्हणजे लढाईपूर्वीं चार दोन दिवस झाला. त्यामुळे त्याचा राजकारणावर कांहीं परिणाम झाला नाहीं.

दहा बारा दिवस दोन्ही सैन्ये इतकीं जवळ राहिलीं असतां कहीकवाड पाडून नेण्यापलीकडे कोणाच्याही अपकाराची मजल गेली नाही. लढाईची कुरापत प्रथम कोणीं काढावी हा निश्चय दोहोंतून कोणाचाही होईना. अखेरीस महाराजांनीं सिद्धांत ठरविला कीं, ' आपण निपाणीस तोफा लावून गांव घेणार. तेथेंच त्या लष्कराची परीक्षा पहावी. निपाणीस तोफा लाविल्या असतां तिकडील कुमक न झाली तर त्या लष्करचा दम समजला. मग बेजरब लढाई द्यावी. ' या बेतास अनुसरून 'भाद्रपद वद्य तृतीयायुक्त चतुर्थी मंगळवार ता. १७ सप्टेंबर या दिवशीं सकाळच्या प्रहर दिवसास महाराज लढाईच्या तयारीनें फौजेसुद्धां गोष्ट सोडून निघाले. तें वर्तमान येतांच



परशुरामभाऊनींही धुन्दाची तरतूद केली. ती तरतूद अशी की, सुमारे एक हजार स्वार जवळ ठेऊन ते गोट संभाळण्याकरितां जाग्यावर राहिले; आणि बाकी सैन्याच्या दोन टोळ्या करून त्यानीं शत्रूच्या मुकाबल्यास पाठविल्या. एका टोळीत रामचंद्रपंत व दुसऱ्या टोळीत महादेवराव दाजी मुख्य सरदार होते. शत्रूशीं गांठ पडली तेव्हां प्रथम चार सहा घटका उभयपक्षांनीं तोफांचा मारा व पायदळाची लढाई सुरू होती. सायंकाळच्या प्रहर दिवसास करवीरकरांची फौज एकवटून रामचंद्रपंताच्या टोळीवर तुटून पडली. तेव्हां रामचंद्रपंतानीं पराकाष्ठेची जवामर्दी करून शत्रूस मागे हटवून हुसकून लाविलें. पुन्हा करवीरकरानीं सांवरासांवर करून महादेवराव दाजी यांच्या टोळीवर तितक्याच आवेशानें हल्ला केला. तेव्हां ती टोळी कच करून पळूं लागली. त्यामुळे लढाईची शिस्त बिघडून रामचंद्रपंतासही मागे हटावें लागलें. ही पिच्छेहाट होत असतां रामचंद्रपंतानीं स्वतः जखमी असतांही मोठा प्रयास करून आपली टोळी व्यवस्थेनें थोपवीत थोपवीत चालविली होती. परंतु संध्याकाळ होत चालला तसतसा तिचाही धरबंद सुटला. रामचंद्रपंतानीं गोट हालवून कूच करण्याविषयीं भाऊंस निरोप पाठविला व त्याप्रमाणें ते पालखीत बसून निघाले होते. गोटही लादालाद करून निघण्याच्या तयारीत होता. इतक्यांत महाराजांची सर्वच फौज येऊन गोटावर आदळली. लढाईत तोफा गमावणें आणि डोळ्यांदेखत शत्रूस गोट काबीज करूं देणें हें सेनापतीच्या नालायखीचें लक्षण समजलें जातें. गेल्या चाळीस वर्षांत हैदर, इंग्रज, टिपू यासारख्यांनीं छाप्याचे प्रसंग आणिले असतां जी नाचकी भाऊनीं करून घेतली नाहीं, ती ते असल्या क्षुद्र व कड्या दुस्मानाकडून करून घेतील हें अशक्यच होतें. ते पालखीतून उतरून घोड्यावर बसले आणि जेवढे लोक जवळ होते तितक्यांनिशींच लढाईस उभे राहिले. कोणां म्हणतात कीं, वीरश्रीच्या धुंदीत पुढचा मागचा विचार न राहिल्यामुळे ते लढून मरायला तयार झाले. कोणाचें म्हणणें कीं, गोट निघून जाण्यास अवसर सांपडावा म्हणून शत्रूस तोंड देणें हें सरदाराचें कर्तव्य त्यानीं केलें. दोहों-पैकीं कोणताही हेतु असला तरी तो भाऊंच्या एकंदर चरित्रास अनुरूपच आहे. मात्र इतकें जिवार उदार होऊन लढल्यासारखें त्यांस कांहींच यश मिळालें नाहीं. शत्रूच्या पहिल्या धडकीसरसे जवळचे सर्व लोक पळून गेले व भाऊंस तीन जखमा लागून ते विश्वासराव घाटगे सर्जाराव यांच्या हातीं पाडाव सांपडले. भाऊंच्या अन्नावर वाढलेले व त्यानीं नांवलौकिकास चढवि-

श. १७२१ परशुरामभाऊंची शेवटची स्वारी. इ. स. १७९९.

लेले इतके शिपाई हजर असतां एकानेही त्यांचा जीव वांचविण्यासाठीं हत्यार चालविलें नाहीं ! एवढा मोहरा जेथें पाडाव झाला तेथें त्याच्या त्रचावासाठीं झगडणाऱ्या हजार पांचशें राहो, पण शेंपन्नास तरी योद्ध्यांचे मुद्दे नजरेस पडावे ! पण मरणाच्या वेळचा सोवती भाऊंस एकही भेटला नाहीं ! या प्रसंगासंबंधें मागें या पुस्तकाच्या पांचव्या भागांत ( पृ. २५४५ ) एकानें मराठी फौजांचें विनोदात्मक लक्षण दिलें आहे त्याचें वाचकांस स्मरण द्यावेंस वाटतें. तें लक्षण असें— “ जर करून पोकळ लागल्यास मर्दपणास चुकावयाचे नाहींत. जरा तसा विचार दिसला तरी झाडास वांधिल्यानें झाडाचें झाड घेऊन जातील ! मग सरदारांची वाट पहाणें कळतच आहे ! ” याप्रमाणें वाताहत झाल्यावर करवीरकरानीं भाऊंचा गोटा हत्ती, घोडे वगैरे सर्व दौलतीसुद्धां लुटून फस्त केला हें निराळें सांगावयास नकोच !

परशुरामभाऊ जखमा लागल्यामुळें घोड्यावरून पडतांच विश्वासरावांच्या स्वारांनीं त्यांस आपल्या घोड्यावर उचलून घेऊन महाराजांपुढें नेलें तेव्हां ते आसन्नमृत्यु होते. त्यांस पहातांच महाराजांनीं त्वेपानें ‘ मारा ’ म्हणून सांगितलें. त्या क्षणीं विश्वासरावानें भाऊंस घोड्यावरून ढकलून दिलें आणि महाराजांजवळ शिलेदारमंडळी होती त्यांनीं तरवारीचे वार करून भाऊंचें शरीर छिन्नविछिन्न केलें ! याप्रमाणें महाराष्ट्राच्या या प्रसिद्ध सेनापतीचा एका भिकार खेड्यावरच्या भिकार लढाईत अशा अधम प्रकारानें शेवट झाला ! समरांगणांत चतुर्थीच्या दिवशीं पतन पावल्यामुळें त्या विख्यात गाणपत्याचें वीरव्रत सिद्धीस जाऊन त्याच्या कीर्तीस भूषण झालें. बाकीचा प्रकार मात्र त्याच्या शत्रूंच्या कीर्तीस दूषणास्पद झाला.

महाराज गोटास परत आल्यावर त्यांनीं परशुरामभाऊंचा वध करविल्याची गोष्ट दाजीबा लिमयानीं ग्रांट डफ्साहेबांस सांगितली ती खरी नसून भाऊंस महाराजांनीं भरलढाईच्या गर्दीत मारविलें हें या प्रकरणांतल्या कागदांवरून स्पष्ट होत आहे. पण तेवढ्यानें सुद्धां महाराजांच्या नांवाला कमीपणा हा येतोच. परशुरामभाऊंस मारावें हा आवाज कित्येक महिने करवीरच्या दरबारांत घुमत होता. तो अशा रीतीनें शांत करण्याचें अपेश महाराजांनीं घेतलें नसतें तरी परशुरामभाऊ जगले असते असें नाहीं. जखमांनीं घायाळ झाल्यामुळें ते आपो-आपच मृत्युपंथास लागले होते. असें असतां महाराजांनीं त्यांस मुद्दाम मारवून विनाकारण दुष्कीर्ति संपादन केली ! हे करवीरचे शिवाजीमहाराज मोठे शूर, धोरणी व धार्मिक वृत्तीचे होते, व त्यांचें खासगी वर्तन अत्यंत निर्मळ होतें. असें



असतां आपल्या प्रतिस्पर्ध्यांचा खून करविल्याचा डाग त्यांच्या निष्कलंक चरित्रास लागावा हा प्रारब्धयोग !

परशुरामभाऊंविषयीं महाराजांचा द्वेष इतका निस्सीम होता कीं भाऊंचें प्रेत लढाईत पडलें होतें त्याचें दहन व्हावयास पाहिजे या गोष्टीची त्यांस पर्वा अथवा इच्छाही नव्हती. परंतु मिरजकरांचा वकील नारो हरि करंदीकर यानें महाराजांची परवानगी मिळवून हमीदवाडा येथें भाऊंचें प्रेत नेऊन त्यास अग्निसंस्कार केला. मागून दहनाच्या जागीं महाराजांनीं समाधि बांधवून तेथें पूजाअर्चा नित्य चालावी अशी तजवीज केली. शिवाजी महाराजांस त्यावेळीं पुत्र नव्हता व आपला वंशविस्तार व्हावा अशी त्यांच्या जीवास तळमळ होती. आमच्या मते भाऊंची समाधि बांधविण्याचें हें कृत्य महाराजांच्या पश्चात्तापाचें निदर्शक होय.

पट्टणकुडीच्या लढाईत परशुरामभाऊंच्या फौजेनें कसाही कुचरपणा केलेला असो, पण त्यांचे पुत्र व भाऊवंद यांनीं आपलें सरदारीचें कर्तव्य बहुत मर्दमीनें बजाविलें, याची साक्ष त्यांस झालेल्या जखमाच देत आहेत. या लढाईत रामचंद्रपंत आपांच्या उजवे हाताच्या दंडास गोळी लागून पार झाली व त्याच हाताच्या अंगठ्याजवळ तरवारीची पुतळी लागली. विठ्ठलराव यादवाडकर यांचे डावे मांडीस गोळी लागून पार झाली. वळवंतराव दीक्षित यादवाडकर यांस कराचोलीची जखम, हरीपंतबाबा यांच्या उजवे हातावर व विनायक भास्कर यांस डोचकीवर, हनुवटीस, गालावर व मानेवर अशा तरवारीच्या जखमा होत्या. लढाईतून काय निभावले तेवढे लोक बरोबर घेऊन भाऊंचें पुत्र मध्य रात्रीस शितोळ्यांचे गांव अंकली व मांजरी येथें आले व तेथून मिरजेस आले. बाकी फौज वाट फुटेल तिकडे निघून गेली. लढाई झाल्याबरोबर महाराजांनीं रत्नाकरपंत राजाज्ञा यांस दोन हजार स्वार, हजार पायदळ व दोन तोफा देऊन चिकोडी वगैरे ठाणीं घेण्याकरितां पाठविलें. त्यांनीं पंधरा दिवसांत चिकोडी व मनोळी तालुक्यांतलीं सर्व ठाणीं काबीज केलीं. लढाईची अनिष्ट वार्ता ऐकतांच चिंतामणराव अळत्यांहून घाईघाईनें रातोरात निघून वारणा व कृष्णा उतरून सांगलीस आले. करवीरच्या गांवखेड्यांतील लोकानीं रात्रीच्या वेळीं लष्करावर दाटी केल्यामुळें त्यांची बरीच तारांबळ झाली.

याप्रमाणें परशुरामभाऊंच्या शेवटच्या स्वारीचा शेवट झाला. हा शेवट अशा अकल्पित प्रकारें होईल ही कोणासच अटकळ नसल्यामुळें भाऊंच्या मृत्यूची वार्ता ऐकतांच मिरज, कुसुंदवाड व पुणें वगैरे ठिकाणच्या

( ५८६९ )

श. १७२१ परशुरामभाऊंची शेवटची स्वारी. इ. स. १७९९

लोकांच्या मनास जबरदस्त धक्का बसला. मराठी राज्याचा भावी नाश सुचविणारे तीन अनर्थ गेल्या पांच वर्षांत घडून आले ते सर्व अकस्मातच घडून आले. सवाई माधवराव यांचा मृत्यु, टिपूच्या राज्याचा नाश व परशुरामभाऊंचा मृत्यु हे ते तीन अनर्थ होत. जणु काय भवितव्यतादेवीने तीनदां ढोल पिटून सर्वांस जागे केलें कीं, मराठी साम्राज्य नष्ट होणार ! होणार ! होणार !

नं. ४७४७

श्रीगणपति.

( २१ फेब्रुवारी. )

पौ॥ छ० ४ सवाल. सन तिससा तिसैन. फाल्गुन.

अपत्ये रामचंद्रानें शिर साष्टांग नमस्कार विज्ञापना तागायत माघ वद्य प्रतिपदा युक्त द्वितीयापर्यंत वर्तमान यथास्थित असे. विशेष. आपण पत्र पाठविलें तें पावलें. आम्ही इकडे सावनुराकडे आलों. बहुतकरून ठाणीं पेंडलीं. एक मात्र राणेविनूरचे राहिलें आहे तेथें आज मुक्काम गेला आहे. पांच चार रोज लागतील. आंत जमावही बराच पांच चारशें लोकांचा आहे असें ऐकण्यांत आहे. तेथें ठाणें पडल्यानंतर एक दोन लहान ठाणीं आहेत तीं वरचेवर घालून लवकरच वडिलांकडे जातां. येथील सरसुभा राजश्री बाळकृष्णपंतभाऊनीं केला आहे तें आपणांस कळलें असेल. हावनूर ऐरणी दोन ठाणीं आहेत हीं हातास येतांच इकडील काम आटपलें. मग वडिलांजवळ येतों. पुण्याकडील कांहीं कळत नाही. वस्त्रें वडिलांजवळ येऊन पावलीं. इंदुवारी त्रयोदशीस समारंभ होणार म्हणून लिहिलें होतें. मोठी गोष्ट झाली. चिरंजीव राजश्री नानाचें लग्न कार्यसिद्धि झालीच असेल. आज्ञा व्हावी. उमेदसिंगाचे बंडुकांचा मजकूर लिहिला; त्यास फाजील त्याजकडे येणें आहे सबब माल अडथळला आहे. हिशेबही पाठवितों. अजमासें कमकसर पांचशें रुपये मलकापुरी होतील. विदित होय हे विज्ञापना.

नं. ४७४८

श्री.

( फाल्गुन-मार्च )

विज्ञापना. श्रीमंत मातोश्री बायांजवळ करवीरकरांचें बोलणें जे, श्री॥ रा ॥ भाऊसाहेबांचा आपला सलूस करून द्यावा. वांकडें बोलणें नाही. सलूस न बने, आणि बायांचा व शिंदे यांचा समेट श्री ॥ रा ॥ भाऊसाहेबांच्या हातें न होय, तरी वांकडा प्रकार पडेलसा दिसतो. इतकीं वायद्याचीं बोलणीं दर्शवितात. सेवेशीं श्रुत होय हे विज्ञापना.

१ रामचंद्र परशुराम यांचे मिरजेस बाळासाहेबांस पत्र. २ चिठी बायांच्या लष्करांतून कारकून याचाजी विश्वनाथ चांफेकर याची मिरजेस बाळासाहेबांस.



नं. ४७४९

( माघ व० १०-१ मार्च. )

दौलतराव हिंडुराव घोरपडे यांचें मिरजेस बाळासाहेबांस पत्र छ० २२  
रमजानचें—

मंगळवेढें प्रांतीं बायांची फौज येऊन फार दंगा झाला म्हणून कळलें.  
अंजनींत श्री देव सामान वगैरे आहे. फारच गडबड झाल्यास देव आपणा-  
पाशीं आणवून ठेऊन ध्यावे. ( बायांचें ) लष्कर कोणे रोखें जाणार हें सवि-  
स्तर लिहावें. आमची शरीर प्रकृत यथाप्रकार आहे.”

नं. ४७५०

श्री. ( माघ व० १०-१ मार्च. )

छ० २६ रमजान. सन तिस्ता तिसैन. माघ.

सेवेशीं गणेश गोविंद. कृतानेक साष्टांग नमस्कार विज्ञापना येथील वर्त-  
मान तागायत छ० २३ रमजान मुक्काम नजीक दोडवाड येथें वर्तमान यथास्थित  
असे. विशेष. स्वामीनीं कृष्णा डास याजवरोबर पत्रें पाठविलीं तीं पावलीं. त्याचीं  
उत्तरें लिहून गोविंद जासूद याजवळ दिलीं आहेत. उदक येथून कूच होऊन  
एकोडीचे मुक्कामास जाणार. राजश्री विठलरावबाबा यादवाडकर यांची फौज  
मिश्रीकोटाचें ठाणें घालायाकरितां कालच रवाना झाली. ठाणें बसल्यानंतर  
त्यांजकडे मामलत होणार. सेवेशीं श्रुत होय हे विज्ञापना.

नं. ४७५१

श्रीगणपति. ( माघ व० ११-२ मार्च. )

चिरंजीव राजश्री बाळासाहेब यांसीं आशीर्वाद उपरी. चिरंजीव  
राजश्री आपा फौज घेऊन कोठें मुक्काम आहे तें लिहावें म्हणोन लिहिलें, त्यास  
उभयता चिरंजीव फौज घेऊन सावनूर तालुक्यांतील ठाणीं बसवीत आहेत.  
राणेविदनूर, हावनूर, व ऐरणी हीं तीन ठाणीं बसावयाचीं राहिलीं आहेत. इकडे  
हुबळींत मिश्रीकोट आहे. आमचा मुक्काम बेटगिरेंनजीक आहे. तिकडून ठाणीं  
बसवून फौज आली म्हणजे बारीपार गोकाकचे नदीवर यावें असा बेत आहे.  
मिश्रीकोट्याचें ठाणें ध्यावयास चिरंजीव राजश्री विठलराव फौज देऊन आज  
पाठाविले आहेत. ठेंकणे याणीं बखें बहुमान आणोन दिल्याचा मजकूर पेशजी  
लिहिलाच आहे. “कराणप्रमाणें ऐवज यावा. कंपूची वरात पांच लक्षांची  
( आम्हांवर ) जाली आहे. याजखेरीज चार पदरचे भरले आहेत.” असे नऊ  
लक्षांच्या तरतुदेविशीं मोठे निकडीस आले आहेत. वेदमूर्ति राजश्री दीक्षित  
व फडणीस सारेच येथें घोळ घालीत बसले आहेत. कामकाजें म्हणावीं तरी  
“मंगलसूत्र बांधलें. याजउपरी त्यांच्या तुम्ही मर्जीनें चालावें. सारें मनोदयानु-

श. १७२० परशुरामभाऊंची शेवटची खांदी. इ.स. १७९९

रूप सोईसाईनें करून घ्यावें. होईल.” असे भाव सांगून पैक्याची जकड वस-  
वितात ! येथील विचार या तऱ्हेचा. फौजेनें पोटासाठीं मोठें बेजार केलें याची  
तोड व फौजेची तोड हीं मोठीं संकटें प्राप्त जाहजीं आहेत. लिहावयाची बाकी  
नाहीं. पुढें श्रीं पारिणाम काय योजिला असेल तो नकळे. छ० २४ बहुत  
काय लिहिणें लोभ करावा हे आशीर्वाद. पै० छ० २६ रमजान. सन तिस्रा  
तिसैन. माघ वा १३ इंदुवार. दोन प्रहर तास दिवस.

नं. ४७५२

श्री.

( माघ व० ११-२ मार्च. )

पै० छ० २६ रमजान. सन तिस्रा तिसैन. माघ.

राजश्री गंगाधरराव गोसावी यांसी

अखंडित लक्ष्मी अलंकृत राजमान्य स्नेहांकित चतरसिंगराव  
राजे भोसले. दंडवत. विनंती उपरी. येथील कुशल जाणून स्वकीय कुशल  
लेखन करित जावें. विशेष. आपण पत्र पाठविलें तें पावले. कसवे डिगरज व  
मौजे समडोळी येथें स्वारी करून घोडी व गुरें व गांवकरी धरून नेले व हिंमत  
बहादुर यांजकडील लाडवान धरून नेला म्हणोन लिहिलें, एसियास आम्हां-  
कडील स्वारी गेली नाही व गुरें घोडी ही आणिलीं नाहीत; व बोली ही इकडे  
आणिल्या नाहीत. आपण कशावरून लिहिलें हें नकळे. जिकडून उपद्रव  
झाला असेल तिकडे शोध करून लिहावें म्हणजे उपद्रव होणार नाही.  
आम्हांकडून हरएकविशीं उपद्रव व्हावयाचा नाही. रवाना छ० २४ रमजान.  
बहुत काय लिहिणें लोभ असो यावा हे विनंती.

नं. ४७५३

श्री.

( माघ व० ११-२ मार्च )

पै० छ. २८ रमजान. सन तिस्रा तिसैन. माघ वद्य ३०

विज्ञापना. तागायत छ० २४ रमजान पावेतों वर्तमान यथास्थित असे.  
विशेष. स्वामींनीं छ० १५ रमजानचीं तीन पत्रें पाठविलीं तीं पावलीं. तेथें  
लिहिलें कीं, “ करवीरकर महाराज यांनीं बागलकोटापासून नशालोमहालांच्या  
खंडण्या घेत अथगीपासून दोन कोसांवर आले आहेत. येथून बारा चौदा  
कोसांवर आले आहेत. व शिंदे यांच्या बायांकडील कारकून महाराजांकडे  
आले आहेत. यांच्या व त्यांच्या भेटी व्हाव्या, मुलुस मारावा, मिळेल तें  
निम्मेनिम वांटून घ्यावें, याप्रमाणें घाटत आहे. उभयतां मिळोन वडिलांवर  
जाणार अशी वार्ता आहे. काय घडेल तें नकळे. वडील धारवाडाअलीकडे  
बेटगिन्यानजीक आहेत. अलीकडे पांच सात दिवस पत्र आलें नाही. बायां-



कडील फौज कांहीं मंगलवेढ्यास आली. छ० ९ रमजानीं गांवावर चालोन आले तेव्हां लढाई झाली. आम्हांकडील वारा पंधरा असामी जायां व जखमी झाले व त्यांचेही झाले. मनस्वी खंडणी मागतात. अलीकडे पत्रें आलीं नाहींत. करकंबेस तर मोंगलांचे फौजेचा वेध लागला आहे. तीस हजार रुपये घेतले. खेरीज कहीकवाड मनस्वी उपद्रव होत आहे. बाकी ठेविली नाहीं. ” करकंबेहून व मंगलवेढ्याहून पत्रें उपद्रवाचीं आलीं त्याच्या नकला सहा पाठविल्या त्या पावल्या. “ शिरोळ येथें काल करवीराहून दोनशें स्वार आले. चतरसिंगही येणार. ठरतात किंवा जातात हें मागाहून लिहितां; ” म्हणून लिहिलें, त्यास पत्रें व पत्रांच्या नकला श्रीमंत राजश्री नानास्वामींस दाखविल्या. आज्ञा झाली कीं, बाया व राजश्रींच्या भेटी खचीत होतात असें असल्यास बातमी वरचेवर यावी. करकंबेस नवावाकडील फौजेनें तीस हजार रुपये घेतले म्हणून लिहिलें, त्यास राजश्री वजावा शिराळेकर याची वरात आपलें सरंजामावरे पाऊण लक्षाची होती त्यापैकीं सतरा हजार रुपये पहिले पावले. अठावन हजार राहिले त्याजपैकीं वीस हजार रुपये करकंबेचे महालाकडून घेतले व दहा हजार रुपये आपण पहिलेच. राजश्री जनार्दनपंत म्हैसकर यांस सरकारचे भरण्यास देविले होते त्यापैकीं दोन हजार रुपये पावले होते. आठ हजार रुपये राहिले होते ते व्याजसुद्धां व मनोतीसुद्धां मशारनिलेही घेतले असतील. नवावाकडील फौजेनें घेतले नाहींत. फौज आल्यामुळे कहीचा मात्र उपद्रव झाला असेल. वजाबाचे वरातीपैकीं अठावीस हजार बाकी राहिली ती पेंस्तर सालचे ऐवजीं देविल्यास महालकरी देतील. अथवा स्वामीनीं देविल्यास महालास उपद्रव होणार नाहीं. याचा विचार काय तो लिहून आला पाहिजे. नकला पाठविल्या त्या पाहून माघारा पाठविल्या आहेत. चतरसिंग भोसले शिराळ्यास आले न आले हें लिहून पाठविलें पाहिजे. श्रीमंत राजश्री भाऊसाहेब प्रस्तुत कोठें आहेत हें वरचेवर लिहून येत असावें. व शिंदे यांच्या बायांचा मुकाम कोठें आहे, राजश्रींस व बायांस अंतर किती आहे, हें लिहून येत असावें. राजश्री जनार्दनपंत म्हैसकर याणीं मंगलवेढ्यास नवावाकडील कुमक केलीच असेल. हें कांहींच लिहून आलें नाहीं व हल्लीं छ. १८ रमजानचीं पत्रें व बातमीचे पत्रांच्या नकला आल्या त्याचीं उत्तरे मागाहून रवाना करतां. राजश्रीनीं सर्व प्रांतांत उपद्रव बहुत केला आहे त्याचा विचार सरकारांत होत आहे. बंदोबस्तही होईल. आपली व श्रीमंत दादांची

श. १७२० परशुरामभाऊंची शेवटची स्वांरी. इ. स. १७९९

फौज मिरजेजवळ असावी. वातमी वरचेवर येत असावी. सेवेशीं श्रुत होय हे विज्ञापना.

नं. ४७५४

श्री. ( माघ व० ११-२ मार्च. )

पै॥ छ० २६ रमजान. सन तिस्सा तिसैन. माघ.

सेवेशीं विज्ञापना. वायांचा मुक्काम मंदवारीं जतेस. येणार होता परंतु आला नाही. जतेपलीकडे चार कोस वायांचा मुक्काम आहे. अद्यापि वच्चाजी-पंत आले नाहीत. वायांकडील मेव्याचे जिन्नस वगैरे मिठाई दहा पंधरा करंड्या भरून महाराजांकडे आल्या. काल वायांचे लष्कराचीं तड्डे दहा बीस व उंट पंचवीस तीसपर्यंत कहीस गेलीं होतीं तिकडून नेलीं. येथें आवाई तिम्मा वड्ड याणें नेलीं असें बोलतात. वायांचा यांचा संगम न व्हावा असें फार करून दिसतें. इतक्या उपर काय होतें पहावें. सेवेशीं श्रुत होय हे विज्ञापना. वायांकडील रोखा होनवाड निसवत रास्ते येथें होऊन गांवास वेढा देऊन खंडणी घेतली. रास्ते यांचे तालुक्यास इकडील तिकडील दोन्हीकडील उपद्रव झाले आहेत. फारच खराबी झाली. कळावें हे विज्ञापना.

नं. ४७५५

श्री. ( माघ व० १२-३ मार्च. )

पै॥ छ० २५ रमजान. सन तिस्सा तिसैन. माघ मास.

राजश्री गंगाधरराव गोसावी यांसीं.

अखंडित लक्ष्मी अलंकृत राजमान्य स्नेहांकित नारायणराव पाटणकर सरलष्कर ठाणें शिरालें. दंडवत. विनंती येथील कुशल जाणून स्वकीय लेखन करीत असलें पाहिजे. विशेष. आपण पत्र पाठविलें तें पावलें. तेथें लिहिलें कीं, मौजे रेटरें खुर्द हा गांव आपणाकडे आहे. त्यास ठाणें मज-कुराकडून रोखेपत्र होऊन उपद्रव होतो असें दर्शविलें, त्यास सालमजकुरीं सरंकारांतून ठाणें इकडे स्वाधीन केलें. त्यास मुलुख उजाड पडला आहे. शिव-दीचा पेंच भारी. प्रत्यहीं शिलशिला चालला आहे. याजकरितां ठाणें निसवत मिरज महालचा एवज यावयाचा त्याची परवानगी होऊन गांवगन्ना ताकीद झाली पाहिजे. सेवेशीं कारकून पाठवावयाचा, त्यास आपलें उत्तर आलेनंतर येईल. परस्पर स्नेह रक्षावयाचा त्या अर्थें संशय धरूं नये. तूर्त गांवास मना-चिठी दिली आहे. उत्तर येईल त्याजप्रमाणें कर्तव्यता घडेल. उत्तर पाठवावें. बहुत काय लिहिणें लोभ कीजे हे विनंती.



श. १७२० करवीरकर व बंत्री बागणीकर. इ. स. १७९९

नं. ४७५६

श्री. ( माघ व० १२-३ मार्च. )

पौ॥ छ० २५ रमजान. तिस्सा तिसैन.

विज्ञापना. अलीकडे पंधरा दिवस रा॥ बाळाजी विष्णु यांचें व श्री॥ राजश्री नाना यांचें खलवत होतें. एक दोन दिवसांनीं घटका दोन घटका बोलणें होतें. त्यांतील भाव जे, रा॥ बाबा काळे मिरजेंत स्वामींजवळ बोलिले तो आहे. ध्यानांतच आहे. राजश्री बाळाजीपंत शिंदे याचे गोटांत दोन वेळां राजश्री बाळोबातात्यांकडे गेले होते. बोलणें जाहलें. नंतर पत्रें लिहून राजश्री मोरोपंत साठे याजपाशीं दिलीं. मा॥निलहे आज अथवा उद्यां निघोन श्री॥ राजश्री भाऊसाहेब यांजकडे येतात. वडिलांस इकडील विचारानें बाळाजीपंतीं लिहिलें आहे. तेथें मोरोपंत याणीं सैन्यांत जाऊन तेथें बोलण्यांत जो विचार घडेल तो निश्चयांत येईल. परंतु येथें उभयतांचे चिंतांत एक विचार व्हावा असें आलें आहे. वडिलांकडे मोरोपंत जाऊन आल्यानंतर काय तो ठराव होईल असें निश्चयांत कळलें आहे. सेवेशीं श्रुत होय हे विज्ञापना.

नं. ४७५७

श्री. ( फाल्गुन शु० ६-४ मार्च. )

सेवेशीं नारो हरी करंदीकर दोनी कर जोडून शिरसा॥ नमस्कार विनंती विज्ञापना ता० ४ रमजान मंदवार पावेतो॥ मु॥ लष्कर नजीक बागणी यथास्थित असे. विशेष. बागणीच्या खंडणीचा मजकूर तर पन्नास हजारांवर ठराव जाहला. यास ऐवज पंचवीस हजारांचें कापड व पंधरा हजारांचे दागिने व रोख दहा हजार येणे प्रौं फडशा जाहला. शिवाय बागणीच्या दोनी वाड्या दरोबस्त लुटून जाळून टाकिल्या. उंसाचे फड कांहीं लुटले. कांहीं जाळले. याप्रौं वर्तमान जाहलें. राजश्री नारो तुकदेव शिराळेकर याणीं पेशजी महा-राजांस जमखिंडी वगैरे ठाणीं घालून यावीं त्याजवद्दल साठ हजार रुपये करार केले तो ऐवज पावला नाही, यास्तव अष्टें व समडोली वगैरे जागीं उपद्रव होणार. आजचा दिवस बागणीवर लागेलसा दिसतो. इतक्यांत नारोपंत याज-कडील बोलणें न आल्यास स्वारी होणार याप्रौं बेत आहे. कळावें सेवेशीं श्रुत होय हे विज्ञापना.

नं. ४७५८

श्रीगणपति. ( माघ व० १३-४ मार्च. )

छ० २८ रमजान. सन तिस्सा तिसैन. फाल्गुन.

१ मोरो आपाजी परांजपे यांचें पत्र बाळासाहेबांस मिरजेस. २ नाना व बाळोबातात्या यांच्या मनांतून परशुरामभाऊंच्या मध्यस्थीनें परस्पर स्नेह व्हावा. ३ हें सन १७९७ मधलें पत्र येथें चुकून लागलें आहे.

श. १७२० परशुरामभाऊंची शेवटची स्वारी. इ. स. १७९९

तीर्थस्वरूप राजश्री काकासाहेब वडिलांचे सेवेशीं

अपत्ये कृष्णरायानें करद्वय जोडून साष्टांग नमस्कार विज्ञापना येथील कुशल तागायत छ० २६ रमजानपावेतो वडिलांचे आशीर्वादिकरून वर्तमान यथास्थित असे. विशेष. वडिलीं पत्र पाठविलें तें पावलें. पठाणांच्या खंडणीचें बोलणें पेशजी दहा हजारांचें लागलें होतें. ते राजश्री श्रीनिवासराम यास जतेस घेऊन गेले. मग येथून त्यांजकडे भला माणूस पाठविला त्यानें सडिसात हजारांवर करार ठरावून आला. “येथून जवळपास ऐवज पाठवावा. त्यानीं जतेहून श्रीनिवासराम यास जवळपास पाठवावें. इकडे त्यांजकडील घोडीं पाडाव् आलीं असतील तीं द्यावीं. त्यानीं येथून काय नेलें असेल तें द्यावें.” असें ठरलें. त्यास येथें ऐवजाची तरतूद करीत आहों. ऐवज कर्जी कोठें मिळत नाही. त्यास होईल तशी त्याची तरतूद करून ऐवज पठाणाकडे पावता करितां. वडिलांची आज्ञा घासदाण्याचा ठराव सर्वांचा जावसाल एके जागांच व्हावा अशी आहे, त्यास बायांच्या फौजेत एकांत एक मिळत नाही. कोणी बोलाव-यास पाठवावा त्यासच कैद करून हाणमार करितात; तेव्हां तिकडे जावयास कोणी धजत नाहीत. अशीं संकटे प्राप्त झालीं आहेत. पठाणांचा प्रकार अनिवार म्हणोन खंडणी केली. मागाहून आणखी फौज बायांचे कुमकेस जाणार अशीं वर्तमानें येतात. त्यास राजश्री यशवंतराव शिवाजी पांच सहा हजार फौजेनिशीं बायांकडे जावयाकरितां येत आहेत. हिंणगांव परगणे इंदोपूर येथें माघ वद्य एकादशीस त्यांचा मुकाम झाला म्हणोन राजश्री भगवंतराव आपा यानीं आजच पत्र पाठविलें तें येथें आलें त्या वरून विनंती लिहिली आहे. येथे राहिली राजश्री जनार्दन शिवाजी म्हैसकर यांचें पत्र आलें त्याची नकल करून पाठविली आहे त्यावरून सर्व विदित होईल. राजश्री यशवंत शिवाजी मोठा अनिवार आहे. श्रीनासिक क्षेत्रांची दुर्दशा केली. येथें शिल-केस पैसा नाही. पेशजी मोगलाचे फौजेनें खराबी केली आणि खंडणीही घेतली. पठाणांनीं खेडीं लुटून नाश बहुत केला. कसवेचा शिवार जाऊन पोळून टाकिला. नित्य शिवंदीचा गवगवा पडतां. कर्जाशीं संबंध पडला आहे. तें ही या प्रसंगीं कोणी देत नाही; तेव्हां याचे परिणामाची आज्ञा येईल त्या प्रमाणें करीन. सेवेशीं श्रुत होय कृपा लोभ करावा हें विज्ञापना.

नं. ४७५९

श्री. ( माघ व ० १३ - ४ मार्च. )

पै ॥ छ० २८ रमजान. सन तिसा तिसैन. माघ वद्य अमावास्या. विज्ञापना. तागायत छ० २६ रमजान इंदुवासर. रविवारी लष्करचें, कूच



श. १७२० बाया व करवीरकर यांच्या भेटी. इ. स. १७९९

जाहलें तें मौजे रेवनाळ व कट्टी नजीक जत दोन कोस येथें मुक्काम जाहला. मुक्कामास आल्यावर बक्षीकडे गेलों. पत्रें प्रविष्ट केलीं. तों इतकेंत राजश्री मुकुंदपंत भिडे ही आले. तदोत्तर बोलणेंकरितां महादजी भोईटे व सुभानराव कदम ह दोघे जण बोलावून आणिले. आणि प्रत्येक बसोन बक्षी व दोघे मराठे यांणीं मजजवळ व राजश्री मुकुंदपंत यांजवळ बोलणेंस प्रारंभ केला कीं, राजश्री बाबा काळे यांस समाधान नाहीं तेव्हां निरुपाय गोष्ट. त्याणींच याव-याचें होतें. आह्मी भाळवणीचे सुमारे आलों तेव्हांपासून तुम्हांकडील मातवर कारकून येईल असें होतें ते ही गोष्ट न जाहली. पुढें दरमजल आलों. तों करवीरकरांनीं संधान आह्मांकडे लाविलें. हल्लीं राजे यांजकडील भेटीचे संधानास कारकून आठ दिवस येऊन बसले आहेत. येविषयींचीं बोलणीं बहुत जाहलीं तीं कोठपावेतों लिहावीं ? सारांश त्यांनीं सांगितलें जे, करवीरकर समीप आले यांची भेट घ्यावी कीं न घ्यावी, हें काय तें सांगावें. तेव्हां मी व राजश्री मुकुंदपंत बसोन विचार करून उत्तर केलें जे, आपण भेटीचा निश्चय केला किंवा आठ चार दिवसांचा अवकाश आहे ? अवकाश असल्यासीं आपणाकडील शहाणा खातरजमेचा गृहस्थ यावा. आम्ही उभयतां त्रिवर्ग मिळोन मिरजेस जातों. भेट घ्यावी किंवा कसें तें तेथें निश्चय होईल. त्यास त्यांनीं उत्तर केलें कीं, इतका अवकाश नाहीं. भेट न घेतली तर वाईट दिसतें. तुम्ही खातरजमेनिशी नको म्हणाल तरी आम्ही घेत नाहीं. तेव्हां उत्तर केलें जे, तुम्ही व करवीरकर समीप आलां; भेट न घेतलीयासीं वाईट दिसतें असे तुमचे बहुत अंदेश. मग आम्हांस विचारणें तें काय ? करवीरकरांची व आपली भेट जाहलीयावर त्यांचे चित्तांत मिरज प्रांत मारावा, श्रीमंत राजश्री भाऊसाहेबांसीं ही बिघाड करावा, असे त्यांचे पळे आहेत. त्यास भोईटे व कदम व बक्षी यांनीं उत्तर केलें जे ही गोष्ट कदापि होणार नाहीं. खातरजमा नं. ४७६० श्री. ( माघ व १३-४ मार्च. )

पौ॥ छ० २८ रमजान. सन तिस्रा तिसैन. माघ.

विज्ञापना तागायत छ० २६ रमजान इंदुबासर यथास्थित असे. विशेष. मालगांवास गुरुवारीं आलों तेथून सेवेशीं पत्र लिहिलें होतें. त्याचें उत्तर आलें तेंही पावलें. भृगुवारीं ढालगांवास आलों. मंदवारीं लष्करांत सिगनहल्लीचे मुक्कामास आलों. तेच दिवशीं बक्षीची भेट घ्यावी, त्यास त्याचे डेंयांत

१ कारकून बाबाजी विश्वनाथ चांफेकर याचें शिंदे बायांच्या लष्करांतून मिरजेस बाळासाहेबांस पत्र. हे इतकेंच अपुरें सांपडलें.

( ५८७७ )

श. १७२० परशुरामभाऊंची शेवटची स्वारी. इ. स. १७९९

लोकांचें धरणें वसलें होतें. गांठ पडली नाही. राविवारीं प्रातःकाळींच भेट घेतली. लष्करचेंही कूच जाहलें. कांहीं लोक तळावर रसून राहिले होते त्यांचे समजुतीस वक्षी गेले. मला सांगितलें जे आज मजलीवर बोलणें होईल. दोन घटका बोलावयाचें आहे. असें उत्तर जाहलियावर मी निरोप घेऊन राहुटीस आलों. लष्करांत कैदेची जात नाही ! सेवेशीं श्रुत होय हे विज्ञापना.

नं. ४७६१

श्री. ( माघ व १३-४ मार्च. )

पै॥ छ २८ रमजान. सन तिस्रा तिसैन. माघ

सेवेशीं बाबाजी विश्वनाथ कृतानेक साष्टांग नमस्कार विज्ञापना तागायत छ० २६ रमजान इंदुबासर मुक्काम मौजे खनाळ परगणे जत. यथास्थित असे. विशेष. लष्करची कही आज मिरज प्रांतांत थोडी बहुत गेली. उद्दक येथून रामतीर्थचे सुमारे कूच करावें या प्रयत्नांत आहों. हल्लीं येथें फौज पांच सहा हजार आहे. करवीरकरांकडील राजश्री बाजीपंत व बच्चाजीपंत वरोवर आहेत. भेटीचा निश्चय प्रतिपदेस दिसतो. येथून कूच जालियावर मिरज प्रांताची सरहद्द चुकते. करवीरकर अनंतपूरचे सुमारे कूच करणार. वरकड मजकूर मागाहून लिहितों. सेवेशीं श्रुत होय हे विज्ञापना.

नं. ४७६२

श्री. ( माघ व० १३-४ मार्च. )

पै॥ छ० २८ रमजान. सन तिस्रा तिसैन. माघ मास.

विज्ञापना. करवीरकरांची मसलत ऐनापूर येथें मुक्काम करून भेटी घ्याव्या व लग्नाचा समारंभ तेथें करावा अशी बाजार आवई आहे. हें न जाहालियासीं रामतीर्थानजीक जाऊन तेथें भेटीचा समारंभ करावा असेंही बोलतात. येथें मराठेशिवाय मनसबा नाही ! सेवेशीं श्रुत होय हे विज्ञापना.

नं ४७६३

श्री

( फाल्गुन-मार्च. )

सेवेशीं विज्ञापना. मातुश्री लक्ष्मीबाई शिंदे मौजे शिंगनहल्ली परगणे जत येथें फौजसुद्धां आहेत. पठाण दोन हजार फौजेनिशीं जतेवर येऊन उतरला आहे. गवळी एक हजार फौजेनिशीं जतेवरून कलवडेस जाऊन घासदाणा सात हजार रुपये घेऊन पुढें कसवे होनवाडास जाऊन गांवानजीक विहिरीवर मुक्काम केला आहे. लष्करांत कैद कांहींच नाही. महाराजांची

१ कारकून बाबाजी विश्वनाथ चांफेकर यांचे बायांच्या लष्करांतून पत्र मिरजेस.

२ बाबाजीपंत चांफेकर यांचे पत्र मिरजेस.



फौज बरी असें म्हणविलें ! डफळे यांजकडील घासदाणा पंचवीस हजार ठरवून घेतले. नंतर पठाणांनीं जतेस येऊन घासदाणेकरितां गांवासमोवता छविना उभा करून गांव लुटूं लागले. तेव्हां जतकर ( पठाणांस बोलले कीं तुम्हीं ) महाराजांचे गळीं पडले असतां या गोष्टीस आम्ही मदत होत नाहीं. खर्चाच्या ऐवजीं पांच हजार रुपये देतो. बायांकडील जावसाल तुम्ही उरकोन घ्यावे, म्हणोन सांगितलें. पठाणांनीं जतेचे पेठेस जाऊन गांवास आग लावावयासीं प्रवर्तला. तेव्हां डफळे याणीं चाळीस हजार रुपये घासदाण्याचे कबूल केले. पठाण बायांचेही कऱ्यांत नाहीं. अनाहूत कारभार आहे. प्रांतांत घासदाणा घेत फिरत आहेत. सेवेशीं श्रुत होय हे विज्ञापना.

नं. ४७६४

( माघ व० १४-५ मार्च. )

नारो हरि करंदीकर याचें करवीरकरांच्या लष्करांतून पत्र मिरजेस.  
पै० छ० २९ रमजान.—

“ जतेची खंडणी बायांकडील पठाण याणीं चाळीस हजार केली. त्यास ( पठाण खंडणींत ) कापड घेईनात. रोख ऐवज मार्गो लागले. डफळे यांचा कारभार ओढगस्त. पैसा उत्पन्न व्हावयाचा नाही. दोन रोज गांवांत मारामार फार केली. दोन हजार रुपये वसूल जाले. माणसांचे तोंडास मशाली देखील लाविल्या ! तगाद्याची बाकी राहिली नाही. तिसरे दिवशीं पठाणांनीं ठाण्यावर हल्ला केली. गांवांत व ठाण्यांत हजारपर्यंत प्यादा आहे त्याणीं ठासून रोखिलें. मार मारिला. पठाण पांच असामी ठार जाले. वरकड माणसें वीसपर्यंत ठार जालीं. गांवाजवळून खिदडून पठाणांस काढिलें. नंतर बोलणें ठरलें कीं, कापड घ्यावें. ओली दिल्या होत्या त्या सोडिल्या. कापड घेण्याचें ठरलें. जतकरांनीं मर्डमी चांगली केली. ”

नं. ४७६५

श्री.

( माघ व० १४-५ मार्च. )

छ० २७ रमजान. सन तिससा तिसैन. माघ.

सेवेशीं विज्ञापना. बायांचा मुकाम कंटी बागेवाडी परगणे जत येथें मंदवारीं आला. राजश्री बच्चाजीपंत आज सायंकाळपावेतो तिकडील कोणी संभावित गृहस्थ घेऊन येणार आहेत. ते येऊन बोलणें झालेवर भेटीचा निश्चय होणार. अमावास्या होऊन भेट होणार अशी बोलवा आहे. जसा निश्चय ठरेल तसें सेवेशीं लिहून पाठवीन. बायांचे लष्करांत बारभाईचें म्हणोन पथक हजार दीड हजार लोक आहेत त्यांचीं घरे कांहीं गंगातीरास व कांहीं देशांत आहेत.

( ५८७९ )

श. १७२० परशुरामभाऊंची शेवटची स्वारी. इ. स. १७९९

त्यांच्या मुलामाणसांचा बंदोवस्त करावा असें पुण्यास ठरलें. त्याजवरून त्या लोकांचा वैदा दोन चार ( दिवस ) पडला. याजमुळें बायांच्या येण्यास दिवसगत लागली. त्यांची समजून बायांनीं तूर्त काढली कीं, येथून कांहीं लोक देतो, व खानदेशांत गोपाळ यशवंत कांहीं फौज घेऊन आम्हांकडे येत आहे त्यांस पत्रे देतो. ते तुमचीं कुटुंबे घेऊन येतील अथवा बंदोवस्त राखतील असें सांगोन समजूत केली. कळावें सेवेशीं श्रुत होय हे विज्ञापना.

नं. ४७६६

श्रीगणराज. ( माघ व० १४-५ मार्च. )

विज्ञापना. पुण्याहून पत्रें सरकारचीं देसाई यांस आलीं म्हणोन आज्ञा, त्यास हल्लीं देसाई याणीं ज्यांचा पक्षपात धरला आहे त्यांनीं गांवोगांव समाराधना करोन चितपावन ज्ञातीस आमंत्रण करावें, न आलिया गुन्हेगारी घ्यावी, असा इत्यर्थ केला आहे. यास्तव राजश्री मोरोपंतासमागमें विनंती सांगोन पाठविल्याअन्वये आपलें पत्र देसाई यांस जावें. सरकारांतून पत्रें आलीं आहेत, त्यास वडिलीं बळ पाडिलें पाहिजे. नाहींतर चितपावन ज्ञातीचा अपमान होतो. ब्राह्मण प्राणत्याग करितात. असा प्रसंग येथें प्राप्त जाहला आहे. प्रथम यांनीं राज्य व्यापिलें आहे. आपण सामिमान धरोन केल्यास निर्वाह होऊन आपणास यश येतें. नाहींतर ब्रह्मवृंदाचा अपमान झाला असतां पुढें काल-काला दोष या कुळास लागला असें जालें. हल्लीं कऱ्हाडे प्रत्यक्ष म्हणतात जे, तुमच्या मुली आमचे येथें द्या ! हीं अक्षरें लघु नव्हत ! प्रथम द्रव्यवान, लाघवी, देवता अनुकूल ! चितपावनांस इतक्या ही गोष्टी प्रतिकूल आहेत. आपण सामिमानी आहेत. पत्र विसर्जन करावया आज्ञा झाली पाहिजे. रवाना छ० २७ रमजान. बहुत काय लिहिणें हे विज्ञापना. राजश्री नाथबुवा आलेच आहेत. राजश्रीनीं सर्वही वृत्तांताची विनंती केलीच असेल. आपलें पत्र पूर्वीं जावें देसाई यांस, असा आशय येथील ब्रह्मवृंदाचा आहे. हे विज्ञापना.

नं. ४७६७

श्री.

( फाल्गुन-मार्च. )

पुं॥ श्री० राजश्री बाळासाहेब स्वामीचे सेवेशी

राजश्री वेदमूर्ति नारायण भटजी व राजश्री बाळाजीपंत आहेत. व हल्लीं मोरोपंतास स्वामीची आज्ञा जाहली. त्यावरून श्री॥ राजश्री नानांची

१ रघुनाथराव कुंदवाडकर यांचें मिरजेस बाळासाहेबांस पत्र. २ कऱ्हाड्यानीं सावंतवाडीचें राज्य. ३ पत्र बाळरुणपंत बाळ नि॥ नाना फडनवीस यांचें मिरजे. स बाळासाहेबांस.



श. १७२० कऱ्हाडे चितपावनांचा तंटा इ. स. १७९९

आज्ञा घेऊन खानगी केली आहे. विनंती करितील. सेवकास स्वामी विश्वकुटुंबी पदरीं घेतलें. सर्व गोड करून कार्यसिद्धि करणार स्वामी वडील आहेत, तेथें सेवकानें विस्तारें काय विनंती लिहावी ? सर्व प्रकारें सेवकास स्वामींचे पाय आहेत. कृपाळू होऊन सर्व समारंभ करून घ्यावा. आणि पांच दिवस सोहळा करून वडील बंधूंची व सर्वांची व मोरोपंताची खानगी करावी. वाडीकर ब्राह्मणांची पंचाईत श्रीमंत भाऊसाहेबांकडे नेमून घेतों. वाडीकरांस व श्रीमंत भाऊसाहेबांस सरकारची पत्रे घेऊन मागाहून सत्वर पाठवितों. श्रीमंत भाऊसाहेबांनी महाराजांचे रोंखें यावयाचें करावें म्हणजे राजश्री माघारे निघोन करवीरास जातील. मार्गे नच सरत तर रेंच चांगला मोडल्यावर दाबही चांगला बसेल. हे विज्ञापना.

नं. ४७६८ श्रीगणपति. ( फाल्गुन शु० १-७ मार्च. )

छ० ३० रमजान सन तिसा तिसैन. फाल्गुन.

तीर्थस्वरूप राजश्री काकासाहेब वडिलांचे सेवेशीं.

अपत्ये कुण्णरायानें करद्वय जोडून शिरसाष्टांग नमस्कार विज्ञापना तागायत छ० २९ माहे रमजानपावेतों वडिलांचे आशीर्वादेकरून सुखरूप जाणोन स्वकीय कुशल लेखनाज्ञा केली पाहिजे. विशेष. पठाणांचे उपद्रवास्तव मोंगलाचे फौजेपैकीं आरब लोक दोनतीनशें कुमकेस आणविले होते त्याजवरून पठाणांचा शह खंडणी पतकरून दूर केला. डफळेचे परगणेंत जतेवर कूच करून पठाण गेले. नंतर आरब लोकांस चार रुपये पतकरले होते तेही दिले. निघून जा म्हणून सांगितल्यास दिनमेकावर घालोन दोन दिवस मुकाम करून राजश्री जनार्दनपंत लिमये यांजवर राजश्री नरसिंगराव तुकदेव यांजकडील भतगुणकीचे मामलतीबद्दल दहा हजार रुपयेची वरात नरसिंगराव यांचे नांवें आणोन किल्ल्याचे दरवाजास पन्नास आरब वरातेच्या जावसालास येऊन बसले. एक संकट निवारण झालें तों दुसरें उभें राहिलें. तेव्हां ते दिवशीं पांचशें रुपये लिमये याणीं देऊन पंढरीस मोंगलाची फौज आहे तेथें राजश्री त्रिंबकराव साठे निसबत बजावा शिराळेकर यांकडे कारकून राजश्री लिमये यांनीं पाठवून वरातेचा जावसाल करून तोड केली. नंतर आरबांस मनाचिठी आल्यावरून छ० २६ रमजानीं कूच करून आरब निघून गेले. हा मजकूर एकवेळ छ० २७ तारखेस लिहून माणसें पाठविलीं

१ पत्र लिहिणाऱ्यानें वाळासाहेबांचा पुत्र गोविंदराव यास मुलगी दिली, लग्नसमारंभ चालू होता, त्यास अनुलक्षून हें लिहिणें.

श. १७२० परशुरामभाऊंची शेवटची स्वारी. इ. स. १७९९

होती. परंतु मार्ग चालेना यास्तव माघारीं आलीं. हछीं जासूद सोवतीस देऊन रवाना केले आहेत. यानंतर मिरज प्रांतांत ही महाराजांचे फौजेचा दंगा भारी आहे असें लोक मनस्वी बोलतात. यास्तव वरचेवर सरकारचे ही जासूद इकडे रवाना झाल्यास दोहींकडील वर्तमान कळेल. एखादें निक-  
डीचें वर्तमान आम्हीं लिहितों, परंतु मार्गाचा पेंच पडतो; यास्तव विनंती लिहिली आहे. वडिलांशिवाय आमचा समाचार घेणार दुसरा कोण आहे. ?  
सेवेशीं श्रुत होय कृपा लोभ करावा हे विज्ञापनां.

नं ४७६९

( फाल्गुन शु० १-७ मार्च )

नारो हरि करंदीकर याचें करवीरकरांच्या लष्करांतून पत्र मिरजेस.  
पै॥ छ० १ सवाल.—

“ बायांकडून देवजी गौळी व गणोवातात्या आले त्यांची व महारा-  
जांचीं बोलणीं होऊन आजच प्रहर दिवसास भूगुवारीं निरोप घेऊन गेले.  
इकडून हिंमतबहादर वापू व वचाजीपंत व बाजी रामचंद्र ऐसे आतांच  
निघोन बायांच्या लष्करास गेले. इकडील बोलण्याचा भाव कीं, तुमचे शत्रु  
ते आमचे शत्रु, आमचे शत्रु ते तुमचे, असा एक विचार व्हावा. त्यास येवि-  
शींचा निश्चय येथें आलेल्यांकडून जाला नाही. यास्तव हिंमतबहादर आज  
आणखी बोलावयाकरितां गेले आहेत. लष्करचा कूच आज वेळुराहून होऊन  
जतेजवळ गढी पंतरायाची ( ? ) आहे तेथें जाणार. जतकरांकडून ऐवज  
आलां नाहीं सबब जाणार. तेथें गेल्यावर बायांस व यांस दीड कोसाची  
तफावत राहते. ”

नं. ४७७०

( फाल्गुन शु० १-७ मार्च. )

नारो हरि करंदीकर याचें करवीरकरांच्या लष्करांतून पत्र मिरजेस.  
पै॥ छ० १ सवाल.—

“ देवजी गौळी बायांकडील काल गुरुवारीं सायंकाळच्या दोन तास  
दिवसास वेळूरच्या मुक्कामीं आले. पुढें हैबतराव गायकवाड सरखवास आणाव-  
यासीं गेले होते. गौळी याजबरोबर पांच चारशें लोक आले आहेत. हुजूरच्या  
डे-याजवळ गोळीच्या अंतःस्थानें पायउतारा होऊन डे-यास येऊन मुजरे करून  
कांहीं वेळ स्वल्प वसून सर्वेच विडे जाले. नंतर उतरावयास जागा दाखविली  
व सरंजाम पाठविला तेथें जाऊन उतरले. हुजूरून मेजवानीबद्दल तीनशें रुपये  
नक्त पन्हाळी व मलकापुरी पाठविले. राजश्री वचाजीपंत इकडून गेले तेव्हां  
तिकडून त्यांस १०० रुपये चांदवाडी मेजवानीबद्दल बायानीं दिले होते.



श. १७२० बाया व करवीरकर यांच्या भेटी. इ. स. १७९९

बायांच्या लष्करांत रोज धरण्यापारण्याचा प्रकार आहे. राजश्री बाळाभाऊ येणार होते त्यांचें येणें गवगव्यामुळें शेवटीं जालें नाहीं. मग देवजी गौळी आला तो दोन तीन रोज निघतां निघतां गुरुवारीं आला. महाराज व बाया मिळोन प्रांतास उपद्रव करावा हा मानस बायांकडील कारभाऱ्यांचा नाहीं. आपण स्वतः निराळें राहून पोटास मेळविल्यास सरकारची बदमामली नाहीं. इकडे मिळोन प्रांतांत खंडणी घेतली असतां बदलामी येते असे भाव बोलण्यांतील दिसतात. ”

नं. ४७७१

( फाल्गुन शु० १-७ मार्च )

नारो हरि करंदीकर यांचें करवीरकरांच्या लष्करांतून पत्र मिरजेस.

पै॥ छ० १ सवाल.—

“बायांकडील बोलणें ( करवीरकरांस आहे कीं ) तुम्ही व आम्ही मिळोन प्रांताची खराबी करावयाची नाहीं, व भाऊसाहेबांशींही विरुद्ध करावयाचें नाहीं. ते सरकारचे चाकर व आम्ही सरकारचे चाकर. तुमचा आमचा शरीरसंबंध होणार त्यापेक्षां आम्हांकडील मंडळीचीं मुलें माणसें ठेवावयासीं जागा द्यावी. त्यास इकडील बोलणें वल्लभगड रहावयासीं जागा देतों. त्यांजकडील मागणें भूदरगड अथवा रांगणा, दोर्हिंतून एक द्यावा. इकडील मानस हरकसेंही करून आपण व बायानीं एक व्हावें आणि गोंधळ घालावा; याअर्थी लटकें बोलोवें, जें म्हणतील तें कबूल करावें, परंतु संधान मेळवावें. काय घडतें पहावें. ‘तोरगलास ( भाऊसाहेबांचा ) लाख रुपयांचा रोखा जाला आहे. शंभर राऊत व पन्नास गाडदी येऊन बसले आहेत’ असा सेनाखासखेल याणीं बोभाटा आणिला. व पेंढारी याणीं सामानगडाकडे धुमाकुळ मांडिला म्हणोन इकडून राजश्री नारायणराव पाटणकर यांची फौजेसह त्या सरदेस खानगी होणार आहे. ”

नं. ४७७२

श्री. ( फाल्गुन शु० १-७ मार्च )

पै ॥ छ० २९ रमजान. सन तिस्सा तिसैन.

सेवेशी विज्ञापना. बायांचा मुक्काम बागेवाडीवर आहे. राजश्री बच्चाजीपंत अद्याप आले नाहींत. आज बुधवारीं भोजनोत्तर राजश्री बाळाराम भाऊ व देवजी गवळी उभयतांस घेऊन यावें. ते येऊन बोलणें होऊन नंतर भेटीचा निश्चय ठरणार. बायांकडून दारुगोळीविषयीं पत्र आलें होतें

१ करवीरकर महाराजांचे लष्करांतून नारो हरी करंदीकर यांची चिठी मिरजेस बाळासाहेबांस.

श. १७२० परशुरामभाऊंची शेवटची स्वांरी. इ. स. १७९९

त्याजवरून पांच मण दारू व दोन मण शिसें काल भौमवारीं रवाना जालें. श्री॥ राजश्री भाऊ साहेबांचा मुक्काम येकोडीनजीक सुतकट्टेवर नदीवर आहे म्हणोन मनोळीचीं पत्रे आलीं त्यांत लिहिलें होतें. करवीराहून दारू व गोळे मनोळीस रवाना होणेंविषयीं आज्ञापत्र गेलें आहे. कळावें. सेवेशीं श्रुत होय हे विज्ञापना.

नं. ४७७३

श्रीगणपति. ( फाल्गुन शु० ३-९ मार्च. )

चिरंजीव राजश्री बाळासाहेब यांस आशीर्वाद उपरी. तुम्ही छ० २२ रमजानचें पत्र पाठविलें तें पावलें. लिहिला मजकूर कळला. “लक्ष्मीबाई शिंदी यांजकडून रा॥ हरि जगन्नाथ कारकून आला. त्याबरोबर बायांचें पत्र व वक्षीचें पत्र मला आलें. त्याची नकल करून पाठविली आहे त्यावरून कळेल. त्यांतील अर्थ श्रीमंतांचे व नानांचे आज्ञेखेरजि ( आपण ) नाहीं. परंतु श्रीमंत राजश्री भाऊसाहेब थोर सरदार व वडील. त्याप्रमाणें त्यांजकडे जातो. त्यानीं सरकारांत बोलून ( आमचें भांडण ) मिटवून द्यावें; असे भाव आहेत. वडिलांकडे निघोन येणार. गेल्यावर मला पत्र आलें ( म्हणजे ) तेंच पत्र राजश्री नानांकडे पहावयास पाठवितों. आणि वडिलांस लिहितों” म्हणून लिहिलें तें कळलें. बायांकडील कारकून आल्यावर सारे भाव समजतील. “बाजारी आवाई वडिलांचे लिहिण्यांत बाया व महाराज एक होणार. तेव्हां यास त्यास कांहीं मिळत नाहीं. असो. श्रीइच्छा प्रमाण. श्रीनें योजिलें असेल तसें घडेल.” ( म्हणून लिहिलें, ) त्यास नाइलाज. सावनूर तालुकेंत फौज गेली आहे. दोन चार ठाणीं वसावयाचीं आहेत. आरंभिलें तें कार्य शेवटास नेल्याखेरीज सोडतां नये. लौकरच आठपून येणेंविषयीं लिहिलें गेलें आहे. हुबळीत सरंजाम पोक्त आहे. ठाणें मजबूद. तूर्त येथें गुंतत नाहीं. बाकीचीं सारीं आठचार दिवसांत उलगडून फौज आणवितों. आल्यानंतर गोकाकचे नदीवर यावयाचें करितों. बाया महाराज एक होऊन चालणें अवघड परंतु श्रीइच्छा न कळे. त्यांचे पाठीवर पिच्छा आहे, तेव्हां पूर्वं दिशेसच गमन करतील. मिरजेकडे राख करणार नाहींत. तत्रापि तुम्ही सावधतेनें बंदोबस्त राखावा. छ० १ सवाल. बहुतकाय लिहिणें. लोभ कीजे हे आशीर्वाद.

नं. ४७७४

श्री. ( फाल्गुन शु० ३-९ मार्च. )

पै ॥ छ० ७ सवाल सन तिसा तिसैन. फाल्गुन.

सेवेशीं बाबाजी विश्वनाथ साष्टांग नमस्कार विज्ञापना तागायत छ०

१ पत्र परशुराम भाऊंचें. २ चिठी बायांच्या लष्करांतून मिरजेस.



६ सवाल गुरुवासरपावेतों मुक्काम मौजे रवनाळ यथास्थित असे. विशेष. आज कूच करणेंचा आग्रह करवीरकरांचा होता परंतु कूच झालें नाहीं. आज हिंमतबहादर वगैरे कारभारी कूच करणेंच्या ठरावास येणार आहेत. काय तो निश्चय होईल. नाथाजी साळोंखे व शिलेदारांचीं चार घोडीं यांची सुटका जाहली नाहीं. पैकेचा जावसाल मनस्वी बोलतात. कांहीं खर्च पडेल असा दिसतो. रिकामी सुटका होत नाहीं. बक्षींस एक रुपयाचे जानवीं जोडे पाठवावया आज्ञा व्हावी. सेवेशीं श्रुत होय हे विज्ञापना.

नं. ४७७५

श्री.

( ११ मार्च )

पै॥ छ०६ सवाल. सन तिस्सा तिसैन. फाल्गुन.

सेवेशीं धोंडो बापूजी जोशी साष्टांग नमस्कार विज्ञापना तागायत फाल्गुन शु॥ ५ प्रातःकालपावेतों वर्तमान बालकाचें यथास्थित असे. विशेष. राजश्री आबा चिटणीस यांजला शिंदे याणीं बोलावून नेलें. आणि आज्ञा केली कीं फौजेचा गवगवा लोकांचा आहे याचा बंदोबस्त करणें. असें सांगितलें. त्याजवरून राजश्री आबा व गोपाळराव व कुष्णराव या त्रिवर्गीस लोकांनीं बसविलें. बोलण्यामध्ये कज्या होऊन आबांस गाज्याची व पुतळीची अशा दोन जखमा तरवारीच्या लागल्या. हें शिंदे यांस कळलें. नंतर त्याणीं भले लोकांस सांगून आबांस आपले डेन्यास घेऊन गेले. याजप्रमाणें काल चतुर्थीस जालें; असें वर्तमान दाट बोलतात. सर्जेराव बापू व राजश्री बाळोबा यांजला शिंदे सोडणार. बाळोबाकडे पत्रें शिंदे याणीं पाठविलीं. याजला रुकार सरकारांतूनही आहे अशी बाजार बातमी आहे. फौजेचा गवगवा. आबाच्यानें बंदोबस्त न होय, तरी मग शिंदे अथवा कंपू खडकीचे मुक्कामावर येणार अशी ही बोलवा आहे. सरकार वाड्याचे पश्चिम आंगें लकडखाना आहे तो मोडून चौफेर पागा बांधणार. दगड पायाचे येऊन पडले. राजश्री मोरोबादादाचे पुत्र ( आपल्या ) बडिलांचे भेटीस जुन्नरास गेले. आठ रोज जाले. श्रीमंत राजश्री नानांची प्रकृत निखालस अशी बरी जाहली असें नाहीं. कधीं कांहीं कधीं होत आहे. हल्लीं आज चार रोज कान दुखत आहे अशी आवाई आहे. कळावें बहुत काय लिहिणें सेवेशीं श्रुत होय हे विज्ञापना.

नं. ४७७६

श्री.

( १२ मार्च )

पै॥ छ१० सवाल. सन तिस्सा तिसैन.

१ नारायणराव बक्षी यांजकरितां. २ पत्र बाळासाहेबांस मिरजेस. तसेंच पुढच्या नंबरचें.

( ५८८५ )

श. १७२० परशुरामभाऊंची शेवटची स्वारी. इ. स. १७९९

सेवेशीं धोंडो बापूजी जोशी शिरसाष्टांग नमस्कार विज्ञापना तागायत फाल्गुन शु॥ ७ वर्तमान बालकाचें यथास्थित असे. विशेष. राजश्री आबा चिटणीस यांजला लोकांनीं वसविलें होतें. गवगवा भारी केला. तेव्हां आबा पळूं लागले. ते समयीं पठाणांनीं गलबल केली. तेव्हां राजश्री कृष्णराव याणीं पठाणांस धरिलें. तेव्हां कृष्णराव यांजला पुतळी हाताचे बोटास लरगळी व आबांस कुशीस लागलें. थोडेंच आहे. नंतर शिंदे याणीं आबांस आपल्या डेऱ्यास नेलें, व गोपाळराव व कृष्णराव यांजला शिंद्यांनीं आणिलें. पठाण पळोन गेले. येविशरींचा मजकूर मागें पत्री लिहिलाच आहे त्याजवरून कळों येईल. राजश्री कृष्णराव चिटणीस नानांकडे काल आले होते. राजश्री बाळोबा तात्यांस नगरास शिंद्यांकडून पत्रें गेलीं आहेत. आबाचेच विद्यमानें गेलीं आहेत अशी बाजार बातमी आहे. सर्जेराव सुटले, दोन रोज जाले, अशी बातमी बोलतात. बहुत काय लिहिणें सेवेशीं श्रुत होय हे विज्ञापना.

नं. ४७७७

श्री. ( फाल्गुन शु० ७-१४ मार्च )

पै॥ छ० ६ सवाल. तिस्सा तिसैन. फाल्गुन.

विज्ञापना. श्री॥ राजश्री अमृतरावसाहेब माघ शु॥ १३ बाहेर ( आपल्या ) लष्करास निघणार होते. डेरेही जाले होते. सौभाग्यावती बाईसाहेब बाहेर दशमीस गेलीं होती. स्वारी त्रयोदशीस तेरा घटका दिवसास जाणार होती. घटकापूजन केलें. आठ घटका जाल्या होत्या तेव्हां शिंदे यांकडील सांडणास्वार आला कीं, सध्या लष्करास जावयाचें प्रयोजन नाही. बाया वगैरे सर्वांचा आमचा मिलाफ करून द्यावा. मग कोठें जाणार तें जावें. त्याजवरून राहिले अशी बातमी आहे. सखाराम घाटगे यांस सोडावें ऐसें आहे. शिंदे फिरोन ( पुण्यास ) येणार ही बातमी खचित आहे. हे विज्ञापना.

नं. ४७७८

श्री. ( फाल्गुन शु० ७-१४ मार्च )

पै॥ छ० ७ सवाल सन तिस्सा तिसैन. फाल्गुन.

विज्ञापना. तागायत छ० ६ सवाल गुरुवासरपावेतों यथास्थित असे विशेष. सौम्यवारीं तिसरे प्रहरीं महाराज मातुश्री बायांचे डेऱ्यास आले होते. दोन बैठका केल्या होत्या. महाराजांस वस्त्रें व शिरपेंच व घोडा व हत्ती येणें-प्रमाणें दिलें. मंडळीस वस्त्रें दिलीं नाहींत. एक बैठक बाडाचे बाहेर केली होती.

१ धोंडो बापूजी जोशी याचें पत्र मिरजेस बाळासाहेबांस. २ चांकेकर कारकून याचें बायांच्या लष्करांतून पत्र मिरजेस.



एक बाडाचे आंत बायांजवळ बसले तेथें केली होती. राजश्री नारोपंत करंदी-  
कर आले होते. भेट झाली. आज कूच करावें म्हणोन महाराजांचा आग्रह होता,  
परंतु कूच झालें नाहीं. मिरज प्रांतांत रोखे करणेंविशींचा आग्रह राजश्री  
रत्नाकरपंत यांचा आहे. महाराज माघारे गेलियावर सायंकाळीं भोईटे यांजकडे  
गेलों होतों. त्यांचें म्हणणें महाराज आपण होऊन भेटीविशीं गळीं पडले  
म्हणोन आम्हीं भेटी घेतल्या. आम्हांस गरज करवीरकरांचे भेटीची नाहीं.  
आम्हीं इतके लांब श्रीमंत राजश्री भाऊंचे भेटीस्तव आलों. मीं उत्तर केलें जे,  
तुमच्या भेटी झाल्या म्हणोन करवीरकरानीं मिरज तालुकेंत रोखे केले याचा  
बंदोबस्त करून द्यावा लागेल. लाख रुपये करवीरकरानीं देणेंचा करार केला  
आहे. बायांस ऐवज देतात. रास्ते यांजपासून कांहीं ऐवज घेतात. रास्त्यांचे  
कारकून येथें आले आहेत. सेवेशी श्रुत होय हे विज्ञापना.

नं. ४७७९

श्री. ( फाल्गुन शु० ८—१५ मार्च )

पै ॥ छ० ७ सवाल. सन तिस्सा तिसैन. फाल्गुन.

विज्ञापना. श्रीमंत राजश्री भाऊसाहेबांकडून कांहींच पत्रें येत नाहींत  
यास्तव मातुश्री बायांचे कारभारी यांचें बोलणें पहिलें तें नाहीं. त्याहीमध्ये  
( महाराजांच्या ) भेटी झाल्या याजमुळें ही तिकडून प्रेष होतो. याजमुळें  
बोलणेंत बहुत अंतर दिसतें. मिरज प्रांतांत कूच करावें येविशीं बहुतच  
आग्रह दिसतो. भोईटे यांचें बोलणेंत मिरज प्रांतांत आर्हीं कूच करणार नाहीं  
असें बोलतात. खरेपणा दिसत नाहीं. कूचमुकामाचा निश्चय ठरेल तो लिहून  
पाठवितों. जलद वर्तमान कळ्यावें लागतें म्हणोन सांडणीस्वार ठेऊन घेतला  
आहे. मिरज प्रांतांतील खेडीं बहुतच गडबडलीं आहेत. मुधोळचे सुमारे अगर  
मुचंडीचे सुमारे दरीदेवाजवळ बोढा आहे तेथें मुकामास जाणार असें ही  
बोलतात. दोहीं लष्करांत मनसबा चांगलाच आहे ! बोलणेची प्रामाणिकता  
बहुतच आहे ! सेवेशीं श्रुत होय हे विज्ञापना.

नं. ४७८०

श्री. ( फाल्गुन शु० ९—१६ मार्च. )

सेवेशीं विज्ञापना. उदईक रविवारीं कूच करून कृष्णातीरास जाऊन-  
तेथून राजश्री आपा राजाज्ञा यांसमागमें हुजूरची फौज व बाया शिंदे यांज-  
कडील सरंजाम ऐसे दहा हजार फौज देऊन श्रीमंत राजश्री भाऊसाहेबांकडे  
पाठवून द्यावे. हुजूरची स्वारी कृष्णेवर राहून लग्न करावें. नदीतटाकीं आठ

१ पत्रावरील मिति व तारीख पेंवस्तीची. पत्र चांफेकराचें मिरजेस. २ चांफेकर  
कारकून याचें पत्र बायांच्या लष्करांतून.

श. १७२० परशुरामभाऊंची शेवटची स्वांरी. इ. स. १७९९

दहा मुक्काम करावे. मिरज वगैरे तालुकेचा घासदाणा घ्यावा. पुढें मसलती-सारखें हुजूरची स्वारी जाईल. याप्रमाणें आजचे बोलणेंत ठरवून उदईक कूच नेमलें आहे. परंतु आणखी काय मसलत करतात पाहों. होईल तो मज-कूर सेवेशीं विनंती लेहून पाठवितों. बारा भाईंची फौज काल ऐनापुरावर येऊन उतरली आहे. लष्कर अनिवार. कैद नाही. एकाच्या गोष्टीत एक नाहीत. बायांच्या गोष्टी कोणी ऐकत नाहीत. प्रांताची बुडवण परिछिन्न झाली. बाकीस कांहीं रहात नाही. सेवेशीं श्रुत होय हे विज्ञापना.

नं. ४७८१

श्री. ( फाल्गुन शु० ९-१६ मार्च )

सेवेशीं विनंती × × × मातुश्री यमुनाबाई शिंदे फौजसुद्धां खटाव लिंगनुराकडे गेली होती ते शनवारी संध्याकाळीं फौजसुद्धां मातुश्री लक्ष्मीबाई शिंदे यांच्या फौजेत येऊन केकतीचे मुक्कामी मिळाली. बारा भाई मात्र त्यांतून फुटून ऐनापुरावर गेले. श्रुत होय हे विज्ञापना.

नं. ४७८२

( फाल्गुन शु० ११-१७ मार्च )

बाबाजी विश्वनाथ चांफेकर याचें बायांच्या लष्करांतून पत्र मिरजेस. पै॥ छ० ११ सवाल.—

“भाऊसाहेबांचा फौजसुद्धां मुक्काम गोकाकेवर होईल तर कांहीं बचाव होईल. नाही तर निरुपाय गोष्ट दिसत्ये. कहीचे रोखे जाले व मिरज प्रांतांत मुक्काम नेमिला. येथें राजश्री बाळाभाऊ हा बायांच्या लष्करांत मुख्य. त्यास महाराजांकडील बोलणार जसें सांगतील त्याप्रमाणें भाऊ करितो. मग इलाज काय ? माझे हातून होईल तो प्रेत्न करित आहे. मिरज प्रांत रहात नाही. कहीचा बंदोबस्त होत नाही. ”

नं. ४७८३

श्रीगणपति. ( फाल्गुन शु० १२-१८ मार्च )

चिरंजीव राजश्री बळवंतराव यांसीं प्रती परशुराम रामचंद्र. आशीर्वाद उपरी. आपण छ० ४ सवालचीं पत्रें पाठविलीं तीं छ० ८ मिनहूस पावलीं. त्यांतील मजकुराचीं उत्तरें बीतपशील.—

“चिरंजीव राजश्री रामचंद्रपंत काळे पुण्यास जावयाकरितां गेले. बायांकडील कारकुनाची भेट जालीच असेल. त्यास तुटक सांगों नये” म्हणोन व गोगटे यांच्या पत्रांतील भाव चिरंजीव राजश्री केशोपंत काळे याणीं सांगितल्यावरून लिहिला तो कळला. बायांकडील कारकुनास आपण लिहिल्या अन्वयेच समर्पक सांगितलें आहे. गोगटे यांचीं पत्रेंच येथें आलीं होती त्यावरून तिकडील वर्तमान सविस्तर समजण्यांत आलें. श्रीनें परिणाम लावावा ! कांहीं सुचत नाही.

कलम१.



करकंव व मंगळवेढें येथील वगैरे जाग्याहून पत्रें वगैरे आलेलीं पहावयास पाठविलीं तीं पाहून माघारीं पाठविलीं आहेत. करकंवकडे म्हैसकराचा उपद्रव फार दिसतो. राजश्री नाना यांस वरचेवर लिहीत असावें. मंगळवेढ्याचा बंदोबस्त चांगला करवावा. ते आपल्या मुलांमाणसांविशीं फंद करावयास चुकणार नाहीत. हुशारी असावी. आणखी पाषाणनामकाप्रकरणीं वगैरे ज्यांस जें आढळलें तें त्याणीं लिहिलें आहे. बरें ! गजाननाचे कुपेंकरून घडेल तें खरें.

कलम १.

सावनुरकर नवाबाच्या पुत्राच्या सुटकेचा मजकूर लिहिला तो कळला. गोखले यांस रुखू सांगितलें आहे. हल्लीं ते नरगुंदास आहेत. सबब त्यांकडे या कामाबद्दल मुजरद पत्र पाठविलें आहे.

कलम १

आमचा मुकाम गुलहोसुराजवळ होता तेथून कूच जहालें. मुरगुंडास बावांच्या दर्शनास जावयाकरितां येकुडीजवळ आलों. हळूहळू जाऊं. प्रकृत नीट नाहीं याजमुळें कोसाची मजल करावी लागते.

कलम १

रास्ते यांजकडील मंडळीस छ ० ९ सवालीं निरोप दिला. छ ० १० रोजीं मेजवानी जाहली. येथून निघोन गेले.

कलम १

“पत्रांच्या खानग्या वरचेवर होतात. एकाचाही जाव येत नाहीं. माणसांची गत काय जाली तें कळत नाहीं. जागां जागां फौजा जमत चालल्या. मिरंज प्रांतीं रोखे होण्याची सीमा जाहली. चर्या एक प्रकारची दिसते. स्वारी या रोखावर आली असतां बचाव आहे. दिवसगत जालिया परम कठिण आहे. उपेक्षा करूं नये. अब्रवर येऊन वनलें आहे. कोणताही महाल उपद्रवावांचून राहिला अशी गोष्ट नाहीं. बेजार आहों. कित्येक गोष्टी पेशजी दोन महिन्यांखालीं लिहिल्या होत्या त्यांचें स्मरण राहिलें नसेल असें वाटतें. त्रासून लिहितों. चितांत आणून बचावाची गोष्ट करावी;” म्हणोन विस्तारें लिहिलें तें कळलें. ऐशियास आपल्याकडून पत्रें येऊन पोचतात. त्यांचे जाव द्यावयाचे राहिले नाहीत. खानग्यांचा छडा काढावा. माणसें मार्गी थकलीं असतीं तर बोभाट होता. फौजा जमत चाललियाचातर्क चालत नाहीं. कोणी कांहीं म्हणतात. ईश्वर जाणे ! तूर्त तालुक्यास मात्र अरिष्टे आलें

१ पाषाण नामक कोण ! धोंडोपंत गोखले ! २ सावनूरच्या नवाबाचा मुलगा धोंडोपंत गोखले याणीं कैदेंत ठेविला होता त्यास सोडून देण्याविषयी. ३ चिंदंबर दीक्षित.

श. १७२० परशुरामभाऊंची शेवटची स्वारी. इ. स. १७९९

आहे. उपद्रवाची जात ऐकण्यांत येते त्याजवरून असें वाटतें कीं आपल्या सोसण्याची शर्थ आहे. वरें ! सर्व भार श्रीवर आहे. आपली उपेक्षा करितों असें आपणास वाटलें यास उपाय नाहीं. आपल्या घरची उपेक्षा कोणी करील कीं काय ? कंटाळ्यानें लिहिलें, चिंता नाहीं. सावनूर तालुक्यांतील वंदोवस्ताकरितां गुंतल्यामुळें तिकडे शत्रूस फावलें. नाइलाज आहे. आपण घाबरें होऊं नये. इकडील काम आटोपल्यावर नंतर दुसरा ध्यास नाहीं. पेशजी कित्येक अर्थ लिहिले ते स्मरणांत आहेत. विसर कसा होईल ? काळजी करूं नये. कागदोपत्रीं चहुंकडे शिलशिला राखोन वातम्या ठेऊन जरवेची गोष्ट राखावी. जें येईल त्याचें निवारण केलेंच पाहिजे. कलम १

येणेंप्रमाणें सहा कलमें लिहिलीं आहेत त्याजवरून कळेल. खाना छ० १० सवाल बहुत काय लिहिणें लोभ असावा हे आशीर्वाद.

पै ॥ छ० १३ सवाल. सन तिस्ता. फाल्गुन मास. आवशीची तास रात्र.

नं. ४७८४

श्रीगणराज. ( फाल्गुन शु० १३-१९ मार्च )

चिरंजीव राजश्री रघुनाथराव दादा यांसीं आशीर्वाद उपरी. मौजे देवर-अष्ट्यांहून पत्र आलें त्याची नकल पहावयास पाठविली आहे. माणसांचे सांगण्यांत रास्त्यांकडील चाळीस पन्नास घोडें चतुरासिंगाकडे पाडाव आलें. पंचवीस असामी ठार झाले. बहुत खराबी जाली. एक पाग्या सरदार व दोन कार-कून पाडाव सांपडले आहेत असें जवानी सांगतो. शिंदे बायांच्या लष्करांतून पत्रें काल आलीं व आजही आलीं. रा॥ नारायणराव बक्षी व यशवंतराव शिवाजी व देवजी गौळी असे वडिलांकडे गेले. कारण करवीरकरांच्या भेटी जाल्या येविशीं संशय आला, त्याविशीं खातरजमा करावयास गेले म्हणोन लिहिलें आहे. रा॥ छ० ११ सवाल लोभ करावा हे आशीर्वाद.

नं. ४७८५

श्रीगणपति. ( फाल्गुन शु० १३-१९ मार्च )

चिरंजीव राजश्री बाळासाहेब यांसीं प्रती परशुराम रामचंद्र. आशीर्वाद उपरी. वस्त्रे व बहुमान आल्यावर दोन लाख रुपये देऊं असें वेदमूर्ति राजश्री बापू दिक्षीत जोग यांसीं बोलिलों होतीं. व हल्लीं रास्ते यांचीं पत्रें कंपूची वरांत जाहली, निकड बसली, अशीं वरचेवर येत आहेत. हें जाणून दोन लाख रुपये पोतेंचाल व वीस हजार रुपये मालगांवीं फौजेचे खर्चास घेतले होते ते, ऐसे बावे म्हणून चिरंजीव राजश्री हरिपंत बाबाचें नांवें चिठ्या देऊन दीक्षित



व ढेंकणे वगैरे मंडळीस निरोप देऊन पाठविलें. बाकीचे ऐवजाची हत्तेबंदी करून देऊन समजूत करून तूर्त लावून दिलें आहे. तूर्त ऐवजाच्या चिठ्या केल्या, त्याची तरतूद जाहली पाहिजे. इकडील अडचणी तरी या प्रकारच्या. त्यास वचन गुंतलें तें तर पार केलें पाहिजे. वस्त्रें येऊन आज महिना जाला, त्यांची निकड, फौजेचा गवगवा, याजपुढें कोणतेंही सुचेना असें जालें. सदरहू तूर्त थावयास केलें त्याचा निर्वाह तुम्ही व चिरंजीव बाबा याणीं हरतऱ्हा करून तरतूद करून द्यावी. पहिली साताऱ्याचे मुक्कामीं तरतूद केली होती ती आहे. बाकीची भरती सव्वा दोहोंची जाली पाहिजे त्याची करावी. खाना छ० ११ सवाल. भौमवार. बहुत काय लिहिणें हे आशीर्वाद.

पै॥ छ० १६ सवाल. फाल्गुन. सन तिस्सा तिसैन.

नं. ४७८६

श्री. ( फाल्गुन व० १-२२ मार्च )

सेवेशीं जनार्दन शिवाजी. कृतानेक शिरसाष्टांग नमस्कार विज्ञापना तागायत छ० १४ सवालपावेतो मुक्काम क्षेत्र पंढरपुर भीमा उत्तरतीर येथें वर्तमान यथास्थित असे. विशेष. करवीरवासी व बाया मिरज प्रांतीं गेल्या. स्वामींशीं कांहीं खटला करावा अशी दुर्बुद्धि करून यशवंतराव शिवाजी व बाळाजी कृष्ण यांसीं जलद बोलावणें बायानीं पाठविलें अशी वार्ता बाजारी ऐकिली. त्यास येविशींचा पर्याय श्रीमंत नानांस लिहिला आहे. त्यांचींही उत्तरे येतील. सविस्तर राजश्री मोरो शंकर याणीं लिहिलें आहे. चित्तांत संशय कोणता न आणितां प्रसंग तसाच दिसोन आल्यास लिहून पाठवावें. समय वारंवार येत नाही. मर्जीस आल्यास उत्तर पाठवावयाची आज्ञा व्हावी. सेवेसीं श्रुत होय हे विज्ञापना.

नं. ४७८७

श्री. नकल.

( २२ मार्च )

पै॥ छ० १६ सवाल. सन तिस्सा तिसैन. फाल्गुन.

सेवेशीं विनंती. सेवक मोरोशंकर कृतानेक साष्टांग नमस्कार विनंती विज्ञापना तागायत फाल्गुन वद्य प्रतिपदा मुक्काम श्रीपंढरपुर स्वामीचे कृपेंकरून सेवकाचें वर्तमान यथास्थित असे. विशेष. श्रीमंत राजश्री महाराज व बाया शिंदे असे एकत्र होऊन मिरजेवर दंगा करणार हें वर्तमान ऐकिलेवरून राजश्री जनार्दनपंत भाऊ बहुत श्रमी जाहले. त्यास येथें नबाव बंदेगान अह्मी यांची फौज व शिंदे यांजकडील पलटणें तोफखाना फौज सरंजाम

श. १७२० परशुरामभाऊंची शेवटची स्वांरी. इ. स. १७९९

दोन्हीकडील मिळोन पंधरा सोळा हजारपावेतो जमाव आहे. आणखी जमाव बंदेगान अल्ली यांजकडील वरचेवर येत आहे. स्वामींवर संकट आलें त्या पक्षांनी उभयतांनीं कुमक करावी म्हणोन राजश्री जनार्दनपंत भाऊनीं येथील आधिकारी यांस विनंती केली. त्यांचें बोलणें पडलें कीं, कुमक करण्या-विषयीं श्री॥ राजश्री नाना यांचें पत्र नाही. आपलें ही पत्र नाही. आम्ही कोणाच्या पत्रावर कुमकेस जावें? याप्रमाणें बोलले. त्यावरून सेवेशीं राजश्रीनीं विनंती लिहिली आहे. तर स्वामीनीं कृपा करून येथील फौजेतील अधिकारी यांस पत्र व जनार्दनपंत यांस पत्र कुमकेविशीं पाठवावें. म्हणजे सरंजाम-सुद्धां दरकूच येऊन पोहोचतात. स्वामीनीं श्रीमंत राजश्री नानांस पत्रें पाठवून या फौजेस पत्रें आणवावीं. येथून पत्रें मुकीरास राजश्री जनार्दनपंत भाऊनीं लिहिली आहेत. स्वामींचें पत्र गेल्यानें लौकर उत्तरे येऊन कुमक होईल. स्वामीनीं इकडे पत्रें स्वाना करून त्यांस ही पत्रें स्वाना करावीं. ( मिरजेचा ) किल्ला मजबूत. सरंजाम पोक्त. चिंता नाही. परंतु पाणी कमी म्हणोन मय वाटतें. ( तुमचें ) इकडील पत्र पोहोचतांच जलद येऊन पोचतील. सुचला प्रकार सेवेशीं विनंती लिहिली आहे. स्वामीच्या प्रतापें अरिष्ट निवारण होत असल्यास फार चांगलें. सेवेशीं श्रुत होय. कृपा करणार स्वामी असत. हे विज्ञापना.

नं. ४७८८

श्री. ( फाल्गुन व० १-२२ मार्च )

पौ॥ छ १४ सवाल. सन तिससा तिसैन.

विज्ञापना. मुजफरखानाकडील पठाणांचा कांहीं फितूर समजला. इंग्रजांस पत्रें जात होती तीं सांपडलीं. याजमुळें घालमेल आज गुरुवारीं दिसते. राजश्री दौलतराव शिंदे यांचीं पलटणें जवळ आलीं आहेत असें ही बोलतात. आज रात्रौ कूच करावें असें ही आहे. कोणतें ही प्रमाण नाही. पठाण यांचा मुक्काम आगळगांवावर आहे. यशवंतराव शिवाजी आज प्रहर रात्रौ कूच करून आले. सेवेशीं श्रुत होय हे विज्ञापना.

१ म्हैसकर जनार्दनपंत याणीं. २ चिठी बाबाजी विश्वनाथ चांकेकर याची शिंदे बायांच्या लष्करांतून मिरजेस बाळासाहेबांस. ३ शिंद्याच्या पलटणां-परील इंग्रज अंमलदार कर्नल ब्राऊनरिंग याजकडे बायांच्या पक्षांतल्या पठा-णांचीं पत्रें जात होती.



नं. ४७८९

श्री. ( फाल्गु० व० १-२२ मार्च. )

पै॥ छ० १४ सवाल. सन तिस्रा तिसैन.

विज्ञापना. राजश्री बाळाभाऊ यांच्या बोलणेंतील भाव "श्रीमंत राजश्री भाऊसाहेबांनीं करवीरकरांसीं सलोखा केलियासीं उत्तम. नाहीं तरी आम्ही व राजे पहातचे आहों. जोर बेजोर सल्ला करवावा. नच जाहलियासीं प्रांताची बाकी ठेवीत नाहीं." असे आवाज निघतात. राजश्री बाळा भाऊ व मातुश्री बाई यांचें चित्त एक व वक्षी व मराठे मंडळी एक. मराठे म्हणतात, "तुम्ही राजासीं मिळोन सरकारचा प्रांत मारितां, व मिरजकरांचा तालुका मारितां; तेव्हां आमचीं रांडा पोरे मारिलीं जातील ! ( ते ) वक्षीस म्हणतात जे, समय पडेल तेव्हां तुम्ही धोतर खांद्यावर घालून घांटाखालीं जाळ. मातुश्री बाई करवीरास जाऊन वसतील. आमची गत काय ? राजाबरोबर फिरोन परिणाम नाहीं" असें बोलतात. सेवेशीं श्रुत होय हे विज्ञापना.

नं. ४७९०

श्री. ( फाल्गुन व० १-२२ मार्च. )

पै ॥ छ० १४ सवाल. सन तिस्रा तिसैन.

विज्ञापना. काल सौम्यवारीं करवीरकरांकडील चव्हाण व घाटगे मातुश्री बाईचे डेन्यास आले होते ते समयीं होनवाडकरांकडील राजश्री लखबा म्हणोन कारकून गांव खेड्याचे रदबदलीस्तव चव्हाण व घाटगे यांजवळ बोलत होता. तेव्हां उभयतांनीं सांगितलें जे, रास्ते व मिरजकर व भाऊसाहेब व कुंदवाडकर यांचे गांव आह्मांस राखावयाचे नाहींत. असें साफ उत्तरें जालें. (येथें) कोणे गोष्टीचा भरंवसा नाहीं. काल कूच ठरलियावर महाराजांकडून दोनप्रहर रात्रीचे सुमारे बाजीपंत आले. त्यांच्या बोलण्यांत का॥ मनराजोरी येथें कूच करून जावें. एक दोन मुक्काम करून दोन हजार स्वार मिरजेस पाठवून दहा लक्ष रुपये मागावे. न दिलियासी शहरास उपद्रव करावा. अशीं बोलणीं बोलतात. कोणे गोष्टीचा भरंवसा नाहीं. असा प्रकार आहे. रास्ते यांजकडील कारकून येथें आहेत त्यांस पन्नास हजारांची निकड लाविली आहे. कसें होतें पहावें. सेवेशीं श्रुत होय हे विज्ञापना.

नं. ४७९१

श्री ( फाल्गुन व० ३-२४ मार्च. )

सेवेशीं विज्ञापना. श्री॥ राजश्री भाऊसाहेबांची स्वारी मुरगोडास आली,

१ कारकून शिलेदार बाबाजी विश्वनाथ चाफेकर यांचें पत्र शिंदे बायांच्या लष्करांतून. तसेंच पुढच्या नंबरचें. २ कारण तुम्ही कोंकणचे राहणार ।

श. १७२० परशुरामभाऊंची शेवटची स्वारी. इ. स. १७९९

तोरगल तालुक्यांत रोखे केले आहेत; म्हणोन आजी रविवारीं पत्रें आलीं. त्यावरून राजश्री सेनाखासकील हुजूरची आज्ञा घेऊन तोरगलास गेले. राजश्री आपा राजाज्ञा तूर्त यादवाड तालुक्यांत जाऊन राहणार. बाया शिंदे व महाराज हे कृष्णातीरीं रहावें असा निश्चय जाला आहे. सेवेशीं श्रुत होय हे विज्ञापना.

नं. ४७९२

श्री. ( फाल्गुन व० ४-२५ मार्च. )

पौ॥ छ० १७ सवाल. सन तिस्सा तिसैन फाल्गुन.

श्रीमंत राजश्री बाळासाहेब साहेबांचे सेवेशीं.

ध अखंडित लक्ष्मी अलंकृत राजमान्य स्नेहांकित मुर्तजखान पठाण व लाला दयाराम कसमिरे मुकाम लष्कर. दंडवत विनंती विज्ञापना येथील कुशल जाणून स्वामीनीं लेखन करावयासीं आज्ञा केली पाहिजे. विशेष आम्हीं उमेदवार आहों. साहेबांची नौकरी करावी असें मनांत आलें याजकरितां वडेखान बारगीर आपणांकडे विनंती करायासीं पाठविले आहेत. उत्तर आलेवर आज्ञेप्रमाणें वरकंदाज सरंजाम हजारपर्यंत घेऊन येतो. आपली नौकरी करावी ऐसें मनांत आणून पत्र लिहिलें आहे. इतके दिवस मुजफरखान पठाण यांचे रिसालेंत नौकरी केली. हल्लीं त्याचा काल झाला. श्रीमंत लक्ष्मीबाई शिंदे याणीं मुख मारावयासीं परवानगी दिली, परंतु याणें आमचा परिणाम लागत नाही; आणि हें कर्म आमच्यानें होत नाही. दखणेंत येऊन आपली नौकरी करावी ऐसे मनोदय, यास्तव खुलासा उत्तर यावें. म्हणजे आपणापाशीं येऊन पोचतो. आपले मनास शंभर लोकांपासून पांच हजारपर्यंत आहों, जितकेनिशीं येणेंची आज्ञा येईल त्याप्रमाणें येतो. आपण इकडील कोणताही अर्थ चित्तांत न आणावा. सर्व मजकूर वडेखान व दल्लेखान विनंती करितील त्यावरून कळेल. बहुत काय लिहिणें हे विज्ञापना.+

नं. ४७९३

श्री. ( फाल्गुन व० ४-२५ मार्च. )

पौ॥ छ० २२ सवाल. सन तिस्सा फाल्गुन मास.

श्रीमंत राजश्री बाळासाहेब स्वामीचे सेवेशीं.

विनंती सेवक देवराव कृष्ण देशपांडे कृतानेक साष्टांग नमस्कार विज्ञापना येथील वर्तमान तागायत छ० १७ माहे सवालपर्यंत स्वामीचे कृपे यथास्थित असे. विशेष. इकडील वर्तमान श्रीमंत राजश्री भाऊसाहेब फौज

१ पत्रावरील मिति व तारीख पैवस्तीची. + यापत्राखालीं तीन ओळी मजकूर याच अभिप्रायाचा पारशी भाषेंत आहे.



सुद्धां हसूर इचल येथें आहेत. उदईक मुरगोडास श्रीदीक्षित स्वामी यांचे दर्शनास येणार असें वर्तमान आहे. राजश्री हरबाआपा धायगुडे यांस कांहीं फौज व पेंढार देऊन हुकेरी तालुक्यांत रवाना केलें हें वर्तमान मिरजेहून जासूद लष्करास गेले होते ते येथें आले त्यांनीं हें वर्तमान सांगितलेवरून भिकन ढालाईत याजबरोबर मल्हारी पवार दोडवाडकर याजबावत मोर्ती वगैरे जिन्नस देऊन रवाना केला होता तो स्वार पाठवून माघारा आणवून घेतला. मार्ग ठीक नाही. पातळें वगैरे रवाना करून दोन दिवस झाले. मार्गी सांपडतात किंवा सुखरूप जातात पहावें ! हल्लीं भिकन ढालाईत यास पाठविलें आहे. गडवडीकरितां चार दिवस ठेऊन घेतला होता. सेवेशीं श्रुत होय हे विज्ञप्ति.

नं. ४७९४

श्री. ( फाल्गुन व० ५-२६ मार्च. )

पै ॥ छ० १९ सवाल. सन तिसा तिसैन. प्रातःकाळ.

सेवेसीं जिवाजी गोपाळ मुक्काम बोरगांव. कुतानेक सा॥ नमस्कार विनंती विशेष. ता ॥ छ. १८ सवाल रोज भौमवार रात्र एक प्रहर पर्यंत स्वामीचे कृपेंकरून सेवकाचें वर्तमान यथास्थित असे. विशेष. राजश्री चतुरसिंग भोसले यांच्या लष्कराचे मुक्काम बहेंबोरगांवावर होता तेथून कूच होऊन शिरगांव व रामापुर देवरअष्टेनजीक मुक्काम झाला आहे. तेथें आज प्रातःकाळीं सूर्योदयास रास्तेकडील लोक ( आले होते ते ) निघोन कऱ्हाडास गेले याप्रां वर्तमान आहे. आणखी बातमीस पाठविलें आहे. काय वर्तमान येईल तें मागाहून लेहून पाठवितों. नजीक येऊन कोसीं दोन कोसीं उतरले आहेत. रोखापत्र होणार. त्यास स्वामींची आज्ञा येईल त्याप्रां वर्तणक करूं. सेवेसीं श्रुत होय हे विज्ञापना.

नं. ४७९५

श्री. ( फाल्गुन व० ५-२६ मार्च. )

सेवेशीं जिवाजी गोपाळ मु॥ बोरगाव कुतानेक सा॥ नमस्कार विनंती विशेष ता॥ छ० १८ सवाल रोज भौमवार. राजश्री चतुरसिंग भोसले यांच्या लष्करचा मुक्काम बहेंबोरगांवावर होता तेथून कूच होऊन शिरगांव व रामापुर देवरअष्टेनजीक मुक्काम जाला. तेथें प्रातःकाळीं सूर्योदयास रास्त्यांकडील छापा आला. त्यास उभयतांची गोळागोळी जाली. तेव्हां रास्त्यांकडील लोक निघून कऱ्हाडाकडे गेले. सेवेसी श्रुत होय हे विज्ञापना.

( ५८९५ )

श. १७२० परशुरामभाऊंची शेवटची स्वांरी. इ. स. १७९९

नं. ४७९६

श्री.

( फाल्गुन-मार्च. )

यादी हुजूरची स्वारी निवालेतागायत घासदाण्याचा ऐवज उत्पन्न झाला—

	ऐन	दरवार स्वर्च
परगणे पाच्छापुरपैकीं	३२०००	५०००
चीजवस्त व मामलत		
७०००		
शेख मिरा देसाई याजकडे दिली त्या संबंधें.		
२५००० ५०००		
परगण शहापूर	२००००	५०००
मुद्रापूर तालुके मुधोळ	१००००	२०००
गांव निसवतदेसाई		
मुधोळ व दवळेस्वर व	१००००	२०००
जमगी तिन्ही कर्याती मिळोन		
निसवत मालोजी घोरपडे.		
चिकलमुडीं परगणे मुधोळ	४०००	१०००
निसवत देसाई रास्ते यांचे रदकजाति		
गांव पो वागलकोट	३७०००	७०००
१२००० काा कलादगी		
१०००० २०००		
२५००० पों एकंड (?)		
२०००० ५०००		
३७०००		
रामदुर्ग तालुका	४०००	१०००
को कोल्हार नि० फडके.	७०००	१०००
चिमलगे नि० घोरपडे	७०००	१०००
वाणी रहदारीचे यांचे	३००००	०

१ करवीरचे महाराज. त्यांच्या लष्करांतून नारो हरि करंदीकर याणें यादी तयार करून मिरजेस पाठविली.



( ५८९६ )

श. १७२०

करवीरकरांचा खंडणी वसूल.

इ. स. १७९९

वैल ४०० माल भरताड सुपारी  
 व मिर्री लवंग जायफळ वेलदोडे व  
 नक्त वगैरे मिळोन राजगुळी..... १२०००

१०००

१५५०००

२६०००

१८१०००

पो ममदापुर

४०००

१०००

पो विजापुर

१५०००

२०००

उकळी मनगोळी.

३००००

३०००

मोलवाड.

८०००

२०००

होनवाड नि० रास्ते.

२५०००

५०००

अथणी.

५००००

१००००

नं. ४७९७

श्री. ( फाल्गुन व ० ५—२६ मार्च. )

छ ० १९ सवाल. सन तिस्सा तिसैन. फाल्गुन.

सेवेशीं बाबाजी विश्वनाथ. साष्टांग नमस्कार विज्ञापना ता छ ० १८  
 सवाल भौमवासरपावेतों माा मौजे केकती यथास्थित असे. विशेष. आज  
 लष्कराचा मुक्कामच आहे. मातुश्री बाईकडून व माधवराव लक्ष्मण यांजकडून  
 लखोटे तीन आले ते हल्लीं पाा आहेत. राा बाळाजीपंत यांचें पत्र ऐनापुरा-  
 हून आलें होतें त्याजवरून पंधरा स्वांर रखवालीस दिले व बलमदार तीन  
 येणेंप्रमाणें दिले. श्रीमंत राा दादासाहेबांकडील महाराजांचे लष्करांतून  
 राा सखोपंत रखवालीचे वंदोबस्तास काल आले होते, त्यास स्वांर पंचवीस  
 व बलमदार सहा असामी येणेंप्रमाणें घेऊन गेले. महाराजांचे लष्करांत आज  
 कुचाचा नगारा जाहला आहे. आज मातुश्रीबाईचा मुक्काम पंचमीचे रंगामुळें  
 जाहला. राा साबाजी नारायण यास बोलीविशीं व कूच करून चिकोडी  
 तालुक्यांत अथवा मुधोळ गोकाक इकडे जाणेंविशीं पत्र लिहांवें. मातुश्रीबाईस  
 वरियांचे तांदूळ पायलीभर पाहिजेत व हातपंखा वाळ्याचा एक येणेंप्रमाणें  
 पाठवावयाची आज्ञा व्ावी. सेवेशीं श्रुत होय हे विज्ञापना.

नं. ४७९८

श्री. ( फाल्गुन व ० ६—२७ मार्च. )

सेवेशीं रामाजी रंगनाथ कृतानेक साष्टांग नमस्कार विज्ञापना येथील  
 कुशल तागायत छ ० १९ सवालपावेतों स्वामींचे कृपेंकरून यथास्थित

१ बाया शिंदे यांच्या लष्करांतून मिरजेस गंगाधरराव गोविंद यांस पत्र.

२ गणेशवाडीहून रघुनाथराव कुरुंदवाडकर यांस पत्र.

श. १७२० परशुरामभाऊंची शेवटची स्वारी. इ.स. १७९९

असे. विशेष. पठाणाकडील फौज तीनशें स्वार व हत्ती दोन येणेंप्रमाणें कनकेश्वरानजीक राहून गणेशपुराकडे पन्नास स्वार पुढें चालून आले. तेव्हां गणेशपुरांतील शिलेंदार मंडळी गाढवेंकडील स्वार व जोतीवा वचे वगैरे वीस पंचवीस स्वार व पायदळ शंभर पुढें चालून गेलें. यांची त्यांची बोलाबोली झाली. इकडील जमियत पाहून आपले लोकांत जाऊन मिळाले आणि बोलले जे, आम्हीं तुमचे वाटेस जात नाहीं. तुम्हीं आम्हांवर येऊं नये. असें बोलून जमियतसुद्धां निघून नरवाडचे मार्गें माघारे गेले. गणेशपुरीं गाढवे मंडळी व वच्चे व खरात उमरखान येथें आहेत. बारगीरमंडळीसुद्धां गोविंदराव घोरपडे कागवाडीं आहेत. त्यास पठाणांचा तलावा याच रोखें येतो. म्हैसाळचे पलीकडे रानांत नागावा घेऊन जातात. त्यास दार्दगडे मंडळी शिलेंदार कुसुंदवाडीं आहेत ते सडेनिशीं गणेशपुरास यावयाविशीं आज्ञा व्हावी. समयविशेषीं लोकांची जमियत येथें असावी. रातबिरात चौकी पहारा गस्त हुशार आहों. सेवेशीं विदित होय हे विज्ञापना. भालेकाठ्या सुमार पंचवीस तयार झालेल्या असल्यास काठ्या पंचवीस पाठविण्यास आज्ञा व्हावी. हे विज्ञापना.

नं. ४७९९

श्री. ( फाल्गुन व० ६-२७ मार्च. )

सेवेशीं विनंती सेवक श्रीधर गोविंद. कृतानेक साा नमस्कार विज्ञापना तागायत छ० १९ सवालपर्यंत यथास्थित असे. विशेष. ... रास्ते यांजकडून तीन साडेतीनशें स्वार दोन तास दिवसास सोनसलच्या खिंडीनें पुढें देवरअष्टेसमीप आले. उभे राहून योजना होत होती. पावकोसाचे तफावतीने उभे होते. तों चतुरसिंगाची स्वारी तयार होऊन यांवर चालोन आले. दोन बाण टाकतांच—बाणाच्या अंतःस्थानें उभे होते—सिंगावर चालोन जावें ते माघारे पळों लागले. तेव्हां सिंगानें पाठीस लागून घोडों पाडाव केलीं. लोक ठार जाले. पुढें डोंगर लागला, पळावयास जागा नाही, अशा अडचणींत दगा झाला. रास्ते यांचे लोकानीं उभे राहून किमपि धीर धरला नाही. त्यास पहातांच पळूं लागले. रास्ते यांचे स्वारांचा फडशा जालेनंतर चतुरसिंग माघारा फिरतांना 'देवरअष्टेकरानीं स्वारी आणिली, गांव लुटावा, असा वेत करून चालून येऊं लागले. तेव्हां वे॥ रा॥ सदाशिव दीक्षित चिपळोणकर माहुलीकर वगैरे चार गांवकरी बोलावयास गेले. त्यांचीं चिरगुटें पांघरुणें घेतलीं आणि देवडच्यापुढें ( ? ) घालून मुक्कामापावेतो नेले. रास्त्यांकडील दोघे गृहस्थ पाडाव आले त्यानीं सांगितलें कीं अष्टेकरानीं



आमची फौज आणविली ! त्यावरून माहुलीकर वगैरेस बहुत तसदी केली ते पत्री लिहितां नये ..... तूर्त दहा हजार रूपये कबूल करविले. अद्यापि फडशा जाला नाही. ही मोठी वाईट गोष्ट झाली आहे. गांवकऱ्यांचे सुटकेचा प्रकार हरतऱ्हेने होय तो अर्थ त्वरित झाला पाहिजे. गृहस्थ बसवून पैका मागतात, आणि गांवही लुटणार ! गांवांत कोणास धीर निघेना. अवसान धरून कोणी उभा राहत नाही. कालची लढाई गांवकुसाजवळच झाली. ती पाहून गांवचे कांहीं लोक गेले. हा मजकूर कालच लिहावा, परंतु येथे आठ प्रहर उभे होते. बाहेर माणूस ही कोणी जाईना. कालच्या मंगळवारचा प्रसंग लिहिनां नये. सेवेसीं श्रुत होय हे विज्ञापना.

नं. ४८००

श्री. ( फाल्गुन व० ६-२७ मार्च. )

चि॥ राजश्री दादा यांसीं आशीर्वाद उपरी. संगमेश्वराकडे पलटणे आली आहेत त्यांचे बातमीस माणसें पाठविलीं होतीं तीं कालच आलीं. संगमेश्वराजवळच मुकाम आहे. धारवाडचे स्वारीस वडिलांबरोबर लिटली आला होता तोच आहे. दोनशें गोरे, तेवीसशें माणूस दुसरें कवाईती, सात तोफा, ( याप्रमाणें फौज आहे. ) चार उंटें, २५ घोडीं, ५० बैल येणेंप्रमाणें सरंजाम मिळवीत आहेत. दरमहा दहा रुपये देऊन बैल मिळवितात. काल वडिलांकडून धायगुड्यांचें पथक चि॥ बाबांकडे आलें. राजश्री बाबाजी विश्वनाथ याचीं पत्रें इंदुवार सायंकाळ चार घटका दिवसाचीं किछ्यांत कालचे प्रहर दिवसास आलीं. पूर्वीं केला विचारच प्रमाण आहे. राजश्री रत्नाकरपंत कृष्णातीरास गेले. मग अर्थ काय असेल श्री जाणे ! सर्व पत्रें आलेलीं काल रवाना चांफेकराकडे केलीं. ऐनापुरास पठाणाकडील लोक गेले, व महाराजांचा वीस हजार रुपयांचा रोखा जाहला आहे. श्रीसत्तेकरून घडेल तें खरें. राजश्री आनंदरावभाऊ यांचे पुत्रांचें लग्न काल अकरा घटका दिवसास जालें. कळावें १० छ० १९ सवाल. बुधवार. बहुत काय लिहिणें लोभ करावा हे आशीर्वाद.

पै॥ छ० १९ सवाल सन तिस्रा तिसैन.

नं. ४८०१

श्री. ( फाल्गुन व० ६-२७ मार्च. )

पै ॥ छ० २२ सवाल. सन तिस्रा तिसैन. फाल्गुन.

ती ॥ राजश्री काकासाहेब वडिलांचे सेवेसीं.

श. १७२० परशुरामभाऊंची शेवटची स्वारी. इ. स. १७९९

अर्पत्यं कृतानेक चरणावर मस्तक ठेऊन सा ॥ नमस्कार विज्ञापना.  
तागायत छ० १९ सवाल वडिलांचे आशीर्वाद करून क्षेम असे. विशेष.  
राजश्री चिंतो आत्माराम पागनीस निा शिंदे यांचा फौजेसह मुकाम पळसी  
सुंदली येथे आहे. तेथून आज स्वार शंभर देशमुख देशपांडे यांचे नावे  
रोखे घेऊन आले आहेत. “घासदाण्याच्या चुकोतीस लष्करास येणें. स्वारास  
रोज दोन रुपये प्रमाणें दर असामीस व खुराक व चंदी वगैरे देत जाणें.”  
याप्रमाणें लिहिलें आहे त्याची वजिन्नस नकल करून पाठविली आहे.  
गांवानजीक येऊन उतरले. रोखा ठेवून घेऊन स्वारास पोटगी व चंदी चार  
रोज दिलें. याउपर कसवेकर जमीदार बोलण्यास पाठवितों. काय ठरतें  
पहावें. अशा वरचेवर फौजा येतात. त्यास खंडणी देऊन परिणाम नाही, न  
दिलेस फौजेची वळजोरी ! असें उभयपक्षां संकट आलें आहे. पार पाडणार  
वडिलांचे पाय समर्थ आहेत. गवळी यांचें कूच होऊन माणेवर येणार. एक  
दो दिवशीं येतील असें आहे. होईल तें मागाहून सेवेशीं लिहितों. सेवेशीं  
श्रुत होय कृपा लोभ करावा हे विज्ञापना.

नं. ४८०२

श्री. ( फाल्गुन व ०६—२७ मार्च. )

चि॥ राजश्री दादा यांसीं आशीर्वाद उपरी. जिवाजी गोपाळ याचें  
पत्र आलें. चतुरसिंग याची व रास्ते याचे लोकांची गोळगोळी जाली हें  
लिहिलें आलें त्याची नकल तुम्हांस पहाण्यास पाठविली आहे त्यावरून  
कळेल. आणखी बातमी येईल ती मागाहून लिहून पाठवूं. खाना छ० १९  
सवाल. लोभ करावा हे आशीर्वाद.

पै॥ छ १९ सवाल. सन तिस्रा तिसैन. मय्या व अलफ.

नं. ४८०३

श्री. ( फाल्गुन व ६—२७ मार्च. )

पै॥ छ० २२ सवाल. तिस्रा तिसैन. फाल्गुन.

ती॥ राजश्री काकासाहेब वडिलांचे सेवेशीं.

अर्पत्यं कृष्णाने दोनी कर जोडून चरणावर मस्तक ठेऊन शिरसा॥  
नमस्कार विज्ञापना. तागायत छ० १९ सवाल पावेतों वडिलांचे आशीर्वाद  
करून वर्तमान यथास्थित असे. विशेष. राजश्री श्रीनिवासराम पठाणाकडे  
गुंतले आहेत, त्यास त्याचे कराराप्रमाणें ऐवज त्याजकडे पाठविला आहे.  
परंतु त्याचा भरंवसा येत नाही. येविशीं राजश्री बाबाजीपंत चांफेकर यांस  
लिहून बाह्यणाची सुटका होय तो अर्थ केला पाहिजे. नवाब निजामजंग



फौजेसुद्धां पंढरीवर आहेत. त्यांजकडून आरव पन्नास असामी रवाना जाहल्या यापैकीं.

नं. ४८०४

श्री. ( फाल्गुन. व० ६-२७ मार्च. )

पै॥ छ १९ सवाल. सन तिस्रा तिसैन. फाल्गुन.

विज्ञापना. चतुरसिंग याणें सतारखान पठाण याजकडे बोलणें लाविलें आहे जे, तुम्ही आम्हाकडे यावें. तुमचा बंदोबस्त करून देतो. त्यावरून पठाण यानें सांगोन पाठविलें जे, चार लक्ष रुपये तूर्त खर्चास पाठवून द्यावे आणि बोलीचालीचा ठराव करावा म्हणजे आम्ही येतो. असें बोलणें लाविलें आहे. राजश्री नारोपंत चक्रदेव यांसीं कैद केलें असें महाराजांच्या लष्करांत बोलतात. श्रमिंत रा ॥ भाऊसाहेबांचा रोखा कडकोळ येथें आला. हें वर्तमान महाराजांस कळलेवर येथून तोरगलकरांस रवाना करणार. रामतीर्थाहून ब्राह्मण पंचवीस असामी येत होते त्यांचीं मार्गीं बसले हरण जाहलीं. बक्षीचे डेऱ्याजवळ ( त्या ब्राह्मणांचें ) एक उपोषण जाहलें. काल समजूत जाहली. पंचवीस रुपये दिले. काल राजश्री रत्नाकरपंत याणीं हुलुकवाळी जाळून टाकिली. अथणी तालुकेंतील गांव दोन चार जाळून नाश केला. स्वामींची सेवा करूं लागल्यावर शिंदे, होळकर, सरकार फौजा, व इंग्रज इतके पाहिले. परंतु ही रीत कोठें पाहिली नाही ! कैदेची जात ठाऊकच नाही ! सेवेशीं श्रुत होय हे विज्ञापना.

नं. ४८०५

श्री ( फाल्गुन व० ६-२७ मार्च. )

छ० २१ सवाल. सन तिस्रा तिसैन. फाल्गुन.

सेवेशीं गणेश गोविंद कृतानेक साष्टांग नमस्कार विज्ञापना तागायत छ० १९ माहे सवाल मुकाम इंगळगी परगणे मुरगोड येथें वर्तमान यथास्थित असे. विशेष. बाळू व येसू खिजमतगार यांजवरोवर पत्रे पाठविली आहेत. पावली असतील. राणेबिन्नूरचें ठाणें बसलें. ऐरणीस फौज गेली आहे. हावनूर व ऐरणी ठाणीं बसलीं म्हणजे फौज येणार. तोंपर्यंत येथेंच मुकाम होतील असें दिसत आहे. वरकड सविस्तर श्रीमंतानीं लिहिलें आहे त्याजवरून विदित होईल. सेवेशीं श्रुत होय हे विज्ञापना.

१ हें पत्र मंगळवेढ्याहून आलेलें इतकेंच अपुरें सांपडलें. २ बाबाजी विश्वनाथ चाफेकर कारकून शिलेदार यांचें शिंदे बायांच्या लष्करातून पत्र मिरजेस बाळासाहेबांस. ३ पत्र बाळासाहेबांस मिरजेस भाऊंच्या लष्करातून.

( ५९०१ )

श. १७२० परशुरामभाऊंची शेवटची स्वारी. इ. स. १७९९

नं. ४८०६

( फाल्गुन व० ६-२७ मार्च. )

तां मोकदमानी का॥ मंगळवेढें पा॥ मजकूर सु॥ सन १२०८ आंकी का॥  
मजकूरची रखवालीबद्दल शिंदी आंबर जमादार यास चरात रुपये १५०००  
पंधरा हजार देविले असे. तर देखत चिठी जलद रुपये आदा करणें. जाणिजे.  
छ० १९ माहे सवाल. मोर्तबसूद.

नं. ४८०७

श्री. ( फाल्गुन व० ७-२८ मार्च. )

राजश्रिया विराजित राजमान्य राजश्री परशुराम रामचंद्र

स्वामी गोसावी यांसीं

पोष्य बाजीराव रघुनाथ प्रधान. नमस्कार. विनंती उपरी येथील  
कुशल जाणोन स्वकीय कुशल लिहीत जाणें. विशेष. बाया शिंदे यांची  
समजूत जाहल्याशिवाय राजश्री दौलतराव शिंदे अलिजाबहादूर हिंदुस्थानांत  
जात नाहीत. त्यास बायांचा समेट जाला पाहिजे. बाया करवीरकरांस मिळाल्या.  
करवीरकर सरकारासीं नीट नाहीत. बायांचा समेट सरकारांतून करून  
बावा असें येथें बोलण्यांत आलें आहे. याजकरितां बायांस करवीकरांसीं मिळूं  
देऊं नये. करवीरकर व बाया एक जाहल्यास जमाव भारी पडून मसलत  
लांबेल. समेट लोकर होणार नाही. याजकरितां बायांस तुम्ही आपल्या  
कडे मिळवून घेऊन करवीरकरांचा बंदोबस्त करावयाची शकल कशी याचा  
विचार करून तपशीलवार लिहून पाठवावें. आणि समेटाचे अर्थ बायांजवळ  
बोलून लिहून पाठवणें. जाणिजे. छ० २० सवाल. सन तिस्सा तिसैन मय्या  
व अलफ. बहुत काय लिहिणें हे विनंती.

नं. ४८०८

श्री. ( फाल्गुन व० ७-२८ मार्च. )

पै॥ छ २१ सवाल. सन तिस्सा तिसैन.

सेवेर्शीं बाबाजी विश्वनाथ सा ॥ नमस्कार विज्ञापना तागायत छ २०  
सवाल गुरुवार मुक्काम मौजे तावसी व केकती यथास्थित असे. विशेष. स्वामीनीं  
मानाजी सुर्व्या व गोविंदा जासूद याबरोबर छ० १८ मिनहूर्ची पत्रें पाठविलीं  
तीं पावलीं. श्री॥ राजश्री भाऊसाहेबांचीं व आपलीं व हरि जगन्नाथ याचीं  
अशीं पत्रें मातुश्रीबाईस व बक्षी यांस होतीं तीं काल सौम्यवारीं सायंकाळीं  
प्रविष्ट केलीं. उत्तरें देतां म्हणोन सांगितलें. काल महाराजांचें कूच होऊन  
हंचनाळावर मुक्कामास गेले. राजश्री रत्नाकरपंत हुलुकबाळीवर होते तेथून पुढें

१ या चिठीवर पांच ओळी मजकूर याच अभिप्रायाचा उद्दू लिपींत आहे. ही  
पठाणांची रोखाचिठी मंगळवेढ्यावर. २ पत्र मिरजेस बाळासाहेबांस.



कोठें गेले हें समजलें नाहीं. राजश्री रामाजी दामोदर यांसीं इकडे येणेंविशीं आज्ञा जाली पाहिजे. येथें आलीयास चिंता नाहीं. बरोबर पोहोंचावयास स्वार यावे. मातुश्रीबाईच्या व बक्षीच्या पत्राचीं उत्तरें आलीं म्हणजे सेवेशीं पाठवितों. सेवेशीं श्रुत होय हे विज्ञापना.

नं. ४८०९

श्री ( फाल्गुन व० १०—३० मार्च )

पै॥ छ० २२ सवाल. सन तिस्सा तिसैन. मंदवासर.

विज्ञापना. मुस्तजबखान पठाण व लाला दयाराम कसमीरकर यांचें पत्र आलियाचा मजकूर लिहिला, त्यास येथें शोध केला. मुजफरखान याचे रिसाल्यांतील येथें त्याचे कोणी नाहींत. राजश्री गणोवातात्यांस विचारलें. त्याणीं सांगितलें जे, तूर्त पठाणांचा नाद ठेऊं नये. आपणास ठेवावयाचे असलियासीं पाहून देऊं. हल्लीं पत्र आलें आहे हे निभावयाचे नाहींत. बक्षीचा मुक्काम गुरुवारीं मौजे शिरपूर येथें होता. भृगुवारीं कूच करून मोरवेचे सुमारे गेले. काल सायंकाळीं राजश्री बाळाभाऊ मला म्हणत होते जे राजश्री बक्षींनीं तुम्हांस बोलाविलें आहे. रातोरात जावें म्हणोन सांगितलें. त्यास मी उत्तर केलें जे, आमच्या थोलीं सुटत नाहींत. पठाण रोखे करीतच आहेत. तेरदळ व ऐनापूर दोन परगणे संनिध लागले आहेत. मी कसें जावें ? राजश्री मुकुंदपंत यांसीं पाठवावें म्हणोन सांगितलें. येथूम कूच जाहलियावर शिरगुरावरून पुढें मोरवेवर जावें असें सांगितलें. परंतु करवीरकर सांगतील तें त्यांस प्रमाण ! बोलणेंत मात्र बहुत स्नेह दाखवितात. सेवेशीं श्रुत होय हे विज्ञापना.

नं. ४८१०

श्री. ( फाल्गुन व० १०—३० मार्च. )

पै ॥ छ २२ सवाल सन तिस्सा तिसैन मंदवासर.

सेवेशीं बाबाजी विश्वनाथ. साष्टांग नमस्कार विज्ञापना तागायत छ० २२ सवाल मंदवासर मुक्काम मौजे हल्लीहाळ कृष्णा उत्तर तीर यथास्थित असे. विशेष. स्वामींनीं छ० १९ मिनहूर्ची पत्रें पाठविलीं तीं पावलीं. “पठाणांचा उपद्रव कोठवर सोसावा ? मातुश्री बाईस व बक्षीस श्रुत करून मनाया परभारें पाठवून माघारें नेववावें. राजश्री साबाजी नारायण यांसीं पत्र लिहिलें आहे. पावतें करणें.” ह्मणोन आज्ञा, त्यास बक्षी सौम्यवारीं रात्रौ चंद्रउदय जाहलियावर श्रीमंत राजश्री भाउसाहेबांकडे गेले. मातुश्री बाईस विनंती केली. त्याजवरून आपले खास निशाणांच्या चिठ्या बाराभाई ऐनापुरावर उतरले.

१ चांफेकर कारकून यांचें बायांच्या लष्करांतून मिरजेस पत्र. त्याचप्रमाणें पुढच्या नंबरचें.

श. १७२० परशुरामभाऊंची शेवटची स्वारी. इ. स. १७९९

आहेत त्यांस व सतरखान पठाण व हुसेनखान पठाण या तिघां जणांस दिल्या. 'बोली सोडून देणें, मिरज तालुकेंत रोखा पत्र करूं नये,' असें निक्षून लिहिलें आहे. जासूद मागोन घेऊन त्याजबरोबर पाठविल्या. प्रयत्न करावयासीं अंतर नाही. राजश्री बाळाभाऊ येथें आहेत त्यांस रोखेपत्राविशीं बहुत प्रकारें सांगतों; परंतु त्यांचे गांवीं तो प्रकार नाही. आज मुक्कामच आहे. महाराजांचें कूच झालें आहे. नगरा मात्र झाला आहे. काल अथणी तालुक्यांतील एक गांव मारिला. प्रांताची बाकी रहात नाही. महाराजांचे मनसबेंत जमखंडीकडे जावें असें आहे. कोणीकडे जातात पहावें. सेवेशीं श्रुत होय हे विज्ञापना.

नं. ४८११ श्रीगजानन. ( फाल्गु व १०-३० मार्च )

चिरंजीव राजश्री दादा यांसीं आशीर्वाद उपरी. मंगळवेढ्याहून पत्रें आलीं त्यांच्या नकला पहावयास पाठविल्या आहेत त्यावरून कळेल. करकंब व मंगळवेढ्याची वस्ती उठली. बरडोलही बाकी राहिली नाही. श्रीइच्छा-प्रमाण ! चतुरसिंग याचा मुक्काम  $\times \times \times$  नजीक आहे. प्रतिनिधि तालुक्यांत घासदाणे घेत आहेत. लिटली यास वडिलानीं आणिलें असलेस इकडे आण वावें म्हणोन लिहिलें, त्यास त्याजला वडिलानीं आणिलें असें नाही. तसें असतें तर सरकारांतून लिहिलें येतें व वडीलही लिहिते. तो इंग्रजांचे कुमकेस जाणार असें ऐकणेंत आहे. रवाना छ० २२ सवाल. इंग्रजांचे कुमकेस सरकारांतून फौजा रवाना होणार त्याजबरोबर लिटली जाणार अशी वदंता आहे. वडिलानीं आणविला असता तर आजवर समजतें. तो प्रकार नाही. वडिलांकडे काल सातवे तासीं जासूद माणसें जवळचे मार्गें पाठविलीं. कागद निभावले नाहीं तर पठाण बक्षी ( मिरजेवर ) येतात हें सांगावें असें सांगून रवाना केलीं. कळावें. चि ॥ राजश्री बाबा यास जाऊं नये, चोहूंकडे तुम्ही जाणार ही आवई पडली आहे, गडबडीचे दिवस, निभाव पडणार नाहीं असें सांगत आहों. त्यांचे विचारास आल्यास राहतील. ठरलेवर लिहितों. आज लष्करांतून शिंयांचे पत्र चाफेकरांचें आलें नाही. आलेवर लिहितों. आपणाकडे येईल तें वर्तमान कळवावें. राजश्री रत्नाकरपंत कोठें आहे तें वर्तमान काय तें ल्याहावें. लोभ करावा हे विनंती.

नं ४८१२ श्री. ( फाल्गुन व ११-३१ मार्च )

पौ॥ छ० २४ सवाल. सन तिस्सा तिसैन फाल्गुन मास.

राजश्री गंगाधरराव गोसावी यांसी.

१ पत्र बाळासाहेबांचें मिरजेहून कुसुंदाबास. २ हरि परशुराम.



श. १७२० बायांच्या पारिपत्याचा विचार. इ. स. १७९९

६४ अखंडित लक्ष्मी अलंकृत राजमान्य स्नेहांकित चतरसिंगराव राजे भोसले दंडवत विनंती उपरी. येथील कुशल जाणून स्वकीय कुशल लिहीत गेलें पाहिजे. विशेष. आपण पत्र पाठविलें तें पावलें. लिहिला मजकूर कळला. “देवरअष्टेहून वे॥ राजश्री सदाशिव दीक्षित चिपळोणकर व नंदो शिवराम कुलकर्णी आले असतां त्यांस बसविले आहेत. त्यांस उपद्रव हरएकविशीं लागों न देतां निरोप द्यावा.” म्हणून लिहिलें, ऐशियास हे गृहस्थ आपल्याकडील किंवा सुखवस्तु हें माहीत नाही. परंतु याणीं देवरअष्टेचे मुक्कामीं आम्हीं आलीं ते समयीं रास्ते यांस पत्र लिहून छापा घालावयाचा बेत करून रातोरात फौज दोन हजार आणविली तीं दोन घटका दिवसास लष्करानजीक येऊन पोचले-नंतर आम्हीं तयार होऊन तोंडावर गेलों. लढाई झाली. त्यांचा मोड होऊन पळोन गेल्यानंतर हे उभयतां मार्गांत सांपडले ते लष्करांत आणल्यानंतर त्यांच्या अंगीं मुद्दा शाबूत झाला. याजमुळें बंदोबस्तांत ठेविले आहेत. बोलणें हीं होत आहे. जाबसाल उगवून झाल्यांतच आहे. निरोप द्यावयास येईल. आपलेविशीं इकडून दुसरा अर्थ नाही. रवाना छ० २३ सवाल. बहुत काय लिहिणें लोभ कीजि हे विनंती.

नं. ४८१३

श्री. ( फाल्गुन व० १२-१ एप्रिल. )

पे॥ छ० २७ सवाल. सन तिससा तिसैन. फाल्गुन मास.

सेवेशीं बालकृष्ण महादेव कुतानेक सष्टांग नमस्कार विज्ञापना तागायत छ० २४ सवालपावेतो स्वामीचे कुपेकरून सेवकाचें वर्तमान यथास्थित असे. विशेष. स्वामीनीं छ० २५ रमजानचीं व छ० ८ सवालचीं पत्रें मजला व श्रीमंत राजश्री नाना स्वामींस पाठविलीं तीं पावलीं. “महाराज व बायांच्या भेटीं जाहल्या. मिरज प्रांतांत दंगा बहुत आरंभिला आहे. मिरजेवर यावें अथवा वडिलांवर जावें असा विचार आहे. आतां उपेक्षा करवावयाची नाही. सरकारांतून तोफखाना वगैरे रवानगी श्रीमंत नाना करितील. तीर्थस्वरूप राजश्री भाऊसाहेबांस इकडे यावयाविशीं सरकारचें व श्रीमंत नानांचे पत्र सत्वर यावें,” म्हणून वगैरे तपशीलवार लिहिलें त्यावरून श्रीमंत पंत प्रधान स्वामीनीं व नानांनीं विचार करून महाराजांचा बंदोबस्त करावा ह्मणून श्रीमंत भाऊसाहेबांस सरकारचें पत्र तयार जाहलें. व श्रीमंत-नानानींही पत्र लिहिलें आहे तें सत्वरच रवाना करितों. पत्राचे जाबही पाठवितों. भाऊसाहेबांच्या सामल्यातीस नबाबाकडील फौज व शिंदे यांकडील चार

श. १७२० परशुरामभाऊंची शेवटची स्वांरी. इ. स. १७९९

पलटणें तोफासुद्धां घावीं असें ठरोन सरदारांस पत्रें परभारें खाना होत आहेत. व राजश्री धोंडोपंत गोखेल व स्वामींस व श्रीमंत राजश्री दादांस व माधवराव रास्ते व प्रतिनिधि यांस पत्रें सरकारचीं खाना होत आहेत. सर्वांनीं मिळोन महाराजांचा वंदोवस्त करावा याप्रमाणें ठरलें आहे. शिंदे मांजरीवर होते ते वानवडीवर आले. वर्षप्रतिपदेचे मुहूर्तावर निघोन जावयाचा विचार आहे. ( इंग्रजांचीं ) दोन पलटणें टिपूचे मसलतीवर जावयास आंबे-घांटानें वरती आलीं तीं टिपूचे मसलतीवर जातील. स्वामींनीं किल्याचा वंदोवस्त करून रात्रंदिवस बहुत हुशार राहून बातमी वरचेवर येत असावी. हे विज्ञापना. मजला आरोग्य जाहलें. विज्ञापना.

नं. ४८१४

श्री. ( फाल्गुन व ० १२-१ एप्रिल )

पै॥ छ० २४ सवाल. इंदुवार. प्रहररात्र. सन तिस्ता तिसैन. फाल्गुन.

श्री॥ राजश्री बाळासाहेब स्वामीचे सेवेसीं—

विनंती सेवक लक्ष्मण कृष्ण दातार सा॥ नमस्कार विज्ञापना. ता॥ छ० २४ माहे सवाल इंदुवार पयत मु॥ बालेहाळ पा॥ अथणी येथें वर्तमान यथास्थित असे. विशेष. स्वामींनीं कृपा करून पत्र पाठविलें तें पोंचून संतोष जाहला. वरकड इकडील वर्तमान सविस्तर राजश्री बाबाजीपंत चांफेकर याणीं पर्जी विनंती लिहिली आहे त्याजरून विदित होईल. काल राजमंडळचें कूच होऊन ऐनापूरचे सुमारे गेले. येथून हें लष्कर कूच होऊन जाणार होतें, त्यास मुकाम जाहला. राजमंडळचे मनांत आपलें लष्कर व यांचें मिळोन सौदीवरून जमखिंडी परगण्यांत मुकाम करून खराबी करून तेथून मुघोळचे मुकामास जावें ऐसें होतें. त्यास आम्ही व राजश्री बाबाजीपंत व विष्णुपंत भिडे ऐसे मिळोन मातुश्री बाईजवळ व राजश्री बाळाभाऊ व देवजी गवळी यांसीं जाऊन बोलिलों कीं, ( तुम्ही ) श्री॥ राजश्री भाऊसाहेबांसीं संधान रक्षोन राजमंडळचें व श्री॥ राजश्री भाऊंचे रहस्य करून देणार; त्यास जमखिंडी परगण्यांतून गेल्यासीं मग रहस्यास कमी यावें. बोलतां एक, आणि कर्तव्य एक, असें घडल्यास आमचें वकिलांचें येथें राहण्याचें कारण काय ? ऐसें कितेक प्रकारें भाषण जालें. त्याजरून त्याणीं रा॥ बाळा भाऊ यांस महाराजांकडे परवां मंदवारीं पाठविलें. याणीं सांगितलें परंतु त्यांचे विचारास आलें नाहीं. ते रुसोन कूच करून निघोन गेले. आणि यांचें थोंडें वांफडें आलें आहे. हें वर्तमान रा॥ बाबाजीपंत याणीं लिहिलेंच आहे. जमखिंडीस लक्ष रुपयेचा रोखा व मसाला पांच हजार



( रुपयांचा ) जाहला आहे. तेथे दंगा भारी मांडिला आहे. बाळाभाऊबरोबर आम्ही कारकून दिला होता. त्यास काल बचाजी बल्लाळ याणीं सांगितलें कीं, मनाचिठी जमखिंडीस पाठवून देतो. सेवेसीं श्रुत होय हे विज्ञापना.

नं. ४८१५

श्रीगणपति. ( फाल्गुन व० १२-१ एप्रिल )

चिरंजीव राजश्री बळवंतराव यांसीं प्रति परशुराम रामचंद्र आशीर्वाद उपरी. आपण छ० १९ सवालचीं पत्रें पाठविलीं तीं छ० २३ मिनहूस पावलीं. त्यांतील मजकुराचीं उत्तरें बीतपशील कलमवार—

राजश्री बाबाजी विश्वनाथ यांचीं पत्रें व जनार्दन शिवाजी यांचें पत्र व त्यांस जाब पाठविला त्याची नकल व मोरो शंकर सहस्रबुद्धे यांचें पत्र अशीं पत्रें पहावयास पाठविलीं तीं पाहून माधारीं पाठविलीं आहेत.

कलम.

करकंव मंगळवेढें येथें शिंदे यांजकडील व नवाबाकडील फौजेचा उपद्रव अतिशय झाला आहे व मिरज प्रांतीं करवीरकरांचा व बायांचा दंगा भारी माजला आहे म्हणोन लिहिलें तें कळलें. सर्व ध्यानांत आहे. इकडील कामकाजामुळें नाइलाज आहे. लवकरच त्या रोंखावर येण्याची तरतूद होत आहे.

कलम.

एकूण पांच कलमें लिहिलीं आहेत त्याजरून कळेल. खाना छ० २४ सवाल. बहुत काय लिहिणें लोभ कीजे हे आशीर्वाद.

छ० २७ सवाल सन तिस्रा तिसैन. फाल्गुन वद्य अमावास्या गुरुवार.

नं. ४८१६

श्री. ( फाल्गुन व० १२-१ एप्रिल. )

पौ० छ० २४ सवाल. इंदुवार. सन तिस्रा तिसैन. फाल्गुन मास.

विज्ञापना. स्वामींनीं पंखे दोन व वरियांचे तांदूळ पाठविले ते पावले.

१ पत्रावरील मिति व तारीख पेशस्तीची. पत्र चांफेकर करकून यांचें बाळासाहेबांस ... रजस. तसेंच पुढच्या नंबरचें.

श. १७२० परशुरामभाऊंची शेवटची स्वारी. इ. स. १७९९

आज्ञेप्रमाणें श्रीमंत बाईस पंखा एक व तांदूळ प्रविष्ट केले. मातुश्री यमुना-बाईचा पंखा प्रविष्ट करावयाचा आहे. गांठ पडली नाही. आज उद्यां प्रविष्ट करितों. सेवेशीं श्रुत होय हे विज्ञापना.

नं. ४८१७

श्री. ( फाल्गुन व० १२-१ एप्रिल. )

पै ॥ छ० २४ सवाल. इंदुवार सन तिस्सा तिसैन. फाल्गुन मास.

विज्ञापना. मराठे मंडळींचे लक्ष श्रीमंत राजश्री भाऊसाहेबांकडेस आहे. राजश्री बाळाभाऊंचें व बक्षीचें चित्त शुद्ध नाहीं ह्मणोन येथील मंडळीचे बोलण्यांत आहे, तेरदळास आज रस्ववालीस राऊत पाठवून देतों. महाराज येथून विघडोन गेलियावर मिरज प्रांतांत उपसर्ग करितील असें वाटतें. सेवेशीं श्रुत होय हे विज्ञापना.

नं ४८१८

श्री. ( फाल्गुन व० १२-१ एप्रिल )

छ० २७ सवाल सन तिस्सा तिसैन. फाल्गुन.

श्रीमंत राजश्री बाळासाहेब स्वामींचे सेवेशीं.

विनंती सेवक देवजी कृष्ण देशपांडे कृतानेक साष्टांग नमस्कार विज्ञापना येथील क्षेम तागायत छ० २४ सवालपर्यंत स्वामींचे कृपे सेवकाचें वर्तमान यथास्थित असे. यानंतर इकडील वर्तमान तर आज श्रीमंत राजश्री भाऊसाहेब स्वामींची स्वारी मुरगुडास आली. चेलकोपच्या ओढ्यावर फौज उतरली आहे. खासे गांवीं आहेत. श्रीमंत राजश्री आपासाहेब सावनूर प्रांतांतून येईपर्यंत मुक्काम येथेंच होईलसें दिसतें. कही आज आमच्या तालुक्यापर्यंत येईलसें दिसतें. पहावें. म्हैसाळपयत मातुश्री शिंदे बाई यांची व राजमंडळची फौज आली म्हणोन बाजारी वर्तमान ऐकून चित्त स्वस्थ होत नाहीं. सेवकानें स्वामींस वर्तमानाविशीं विनंती लिहूं नये, परंतु चित्त स्वस्थ होत नाहीं. क्षणास एक वर्तमान उठतें. याजकरितां विनंतीपत्र पाठविलें आहे. सेवेशीं श्रुत होय हे विज्ञापना.

नं. ४८१९

श्री. ( फाल्गुन व० १२-१ एप्रिल. )

पै॥ छ० २४ सवाल इंदुवार. सन तिस्सा तिसैन. फाल्गुन मास.

विज्ञापना. राजश्री नारायणराव बक्षी घटप्रभेच्या तीरास मुक्काम करून राहिले आहेत. तेथून पुढें श्रीमंत राजश्री भाऊसाहेबांकडे पत्रें पाठविलीं आहेत. उत्तरे येतील त्याप्रमाणें कूच होणार. राजश्री दौलतराव शिंदे यांजकडून पलटणें गारडीचे सुमारें आलीं म्हणोन वर्तमान आहे. सरकारची बातमी मांजरीवर



आल्याची आहे. मातुश्री बाईचे व बाळाभाऊंचे बोलणेंत येथून चिकोडीचे मुक्कामी जावें, तेथें वुनगें ठेऊन पलटणांवर सडे होऊन जावें, असें आहे. पुणें व फलटण देशींचे शिलेदार आहेत त्यांचे मुलांमाणसांस शिंदे यांजकडून बहुत उपद्रव झाला आहे म्हणोन ( त्यानीं ) माघारे फिरणेंविशीं निकड केली आहे. कूच होऊं देत नाहीत. बाराभाई शिलेदार मंडळी आहे त्यानीं पांच दिवसांचा वायदा केला होता तोही भरत आला. यास्तव त्यांचीही निकड आहे. सेवेशीं श्रुत होय हे विज्ञापना.

नं. ४८२०

श्री.

( चैत्र - एप्रिल. )

विज्ञापना. राजश्री हरि जगन्नाथ याजकडून पत्रें आलीं त्यांचें उत्तर देणेंविषयीं मोठा मनसबा पडला होता. मराठे मंडळीचें बोलणें एक, व राजश्री बाळाभाऊ वगैरे या मंडळीचें एक, असें पडलें होतें. परंतु काल सायंकाळीं मराठे व बाळाभाऊ एक होऊन पत्रांची उत्तरे दिलीं. महादजी भोंईटे अद्यापि रुसलेच आहेत. राजश्री बाळा भाऊ याची ओढ महाराजांकडे आहे. दरमजलीस पंच-वीस हजारांची निशा करवीरकर देतात. मराठे मंडळीचें म्हणणें बाई भाऊंकडे जाणार; भाऊसाहेब सांगतील त्याप्रमाणें चालावें; असें बोलतात. आणि “ मिरजप्रांत मारून जाळून रोखे करून खराबा केला. श्रीमंत राजश्री भाऊ साहेबांची आमची गांठ पडलेवर आम्हांस काय म्हणतील ? आम्हांस निरोप द्यावा ” असें म्हणतात. मराठे मंडळीचीं मुलें माणसें राजश्री दौलतराव याणीं धरून नेलीं त्याजबदल दंगा करितात. येथील प्रकार राज्यानिराळा आहे ! सेवेशीं श्रुत होय हे विज्ञापना.

नं. ४८२१

श्री.

( फाल्गुन व० १२-१ एप्रिल. )

पै॥ छ २४ सवाल सन तिस्रा तिसैन. फाल्गुन मास.

सेवेशीं विनंती सेवक श्रीधर गोविंद कृतानेक साष्टांग नमस्कार विज्ञापना तागायत छ० २४ सवालपावेतों यथास्थित असे. विशेष. वे॥ राजश्री सदाशिव दीक्षित यांजविशीं राजश्री चतरसिंग यांस पत्र पाठविलें होतें तें प्रविष्ट केलें. त्यानीं उत्तर दिलें. दीक्षितांस सोडलें नाही. पैका मागतात. चितळी माईणीनजीक दोन मुक्काम होते. काल येथून आऊंघकडे गेले. दीक्षितांची सुटका व्हावयाची दिसत नाही. पांच हजार रुपये मागतात. मराठ्यांचा कारभार ! विवेकी माणूस कोणी नाही. पैका मागों नये येविशीं दुसऱ्या पत्राची आज्ञा झाल्यास ऐकतील असें वाटतें. सेवेशीं श्रुत होय हे विज्ञापना.

( ५९०९ )

श. १७२० परशुरामभाऊंची शेवटची स्वारी. इ. स. १७९९

नं. ४८२२ श्रीगणपति. ( फाल्गुन व० १२-१ एप्रिल. )

चिरंजीव राजश्री बळवंतराव यांसी आशीर्वाद उपरी. मजकूर बीतपशील.—

सावनूर तालुक्यांतील ठाणीं वसलीं. मिश्रीकोटाचें ठाणें वसावयाचें. चिरंजीव राजश्री रामचंद्रपंत आपा तेथें आले असतील. अगोदरच ठाण्यास मोर्चे वसाविले आहेत. फौजेच्या दवदव्यानें लवकरच उलगड्यांत येईल. जुनी हुबळीमात्र राहिली त्यास गिर्दनवाईस फौज ठेवावी असें केलें आहे. चिरंजीव लवकरच आम्हांजवळ येतील. कलम १.

सावनूरकर नवावाच्या चिरंजीवाविशीं आपण पेशजी लिहिलें होतें त्याजवरून गोखले यांस लिहिलें होतें. चवकी उठविली म्हणोन त्यांचा जाव आला. मशारानेल्हे येथें आलियावर लिहून पाठवूं. कलग. १

वेदमूर्ति राजश्री दीक्षित बावांच्या दर्शनोद्देशें मुरगडास दशमी रविवारीं आलों. दर्शन झालें. गर्दीत राहिलों आहों. प्रकृत बहुत अशक्त आहे. त्यांत उष्ण काळ. यामुळें सुखास येत नाही.

बायांकडील गृहस्थ येथें यावयास निघोन गोकामेनजीक आले. मागाहून बायांचें कूच झालें त्यांचाही मुकाम तेथेंच आला असें वर्तमान आहे. चिरंजीव राजश्री हरिपंतबाबा यांस तूर्त येऊं नये असें काल लिहिलें आहे, त्यास येथें फौजेंत कोणी नाही; यांच्या येण्याची निकड दिसते, याजकरितां चिरंजीवास येण्याविशीं लिहिलें आहे. आपणही सांगावें. एक मजल लांब करावी. चालते झाल्याची खबर फुटूं नये अशा तरतुदीनें रवानगी करावी. कलम १

एकूण कलमें लिहिलीं आहेत त्याजवरून कळेल. रवाना छ० २४ सवाल. बहुत काय लिहिणें हे आशीर्वाद.

छ० २७ सवाल. सन तिस्सा तिसैन. फाल्गुन वा अमावास्या. गुरुवार.

नं. ४८२३ श्रीगणराज. ( फाल्गुन व० १२-२ एप्रिल )

पै॥ छ० २६ सवाल. सन तिस्सा तिसैन. फाल्गुन मास.

विज्ञापना. वावडेकर टोपेजवळ पांचशें राउतांसुद्धां उतरले आहेत त्याणीं सावळवाडीस रोखा केला होता तो गांवकरानीं माघारा टाकिला म्हणून वावडेकरांनीं सावळवाडी लुटली; या प्रमाणें येथें बातमी आली ती लिहिली आहे. वडिलींही वर्तमान आणवावें. पांचशें गोरे फिरंगी शिराळ्याचे मार्गे



करवीरास गेले. पुढें महाराजांकडे येणार. महाराज काल दोहीं उगारचे मध्ये मुक्कामास आले. उभय कुष्णातीर एकसारखें करावें असा निश्चय करोन विचार चालला आहे. पठाणही पुढें गेले. मंगसोळीहून बायांस महाराजांस अंतर पडेलसें वाटतें. बक्षी गेल्याउपर वर्तमान आलें असल्या लिहावया आज्ञा करवी. खाना छ० २५ सवाल विदित होय हे विज्ञापना.

नं. ४८२४

श्री.

( फाल्गुन व० १२-२ एप्रिल )

पै ॥ छ० २६ सवाल. सन तिस्सा. फाल्गुन मास.

श्रीमंत राजश्री बाळासाहेब स्वामीचें सेवेशी.

विनंती सेवक रामाजी अनंत कृतानेक साष्टांग नमस्कार विज्ञापना तागायत छ० २५ सवालपर्यंत स्वामीचे कुपेकरून सेवकाचें वर्तमान यथा स्थित असे. विशेष. महाराज फौजसुद्धां करवीरास जावयाकरितां कसबे ऐनापूरचे मार्गे गेले. कसबे मजकूरची खराबी फार झाली हें वर्तमान सेवेशीं विदित जाहलेंच असेल. बाया शिंदे फौजसुद्धां हल्याळचे मुक्कामी आहेत. आणखी एक दौन मुक्काम तेथें होतील असा सुमार दिसतो. लष्कराहून राजश्री बाबाजीपंत यानीं ठाणेंचे रखवालीस स्वार बारा असामी पाठविले आहेत त्यांस ठेऊन घेतलें. राउतीं अडीच रुपये रोज प्रमाणें नक्त रुपये तीस शिवाय पोटागी व दाणा घावयाची याद लिहून आली आहे त्या प्रमाणें देत असतो. लष्कर मुधोळास कोणत्या मार्गे जातें पहावें. सविस्तर वर्तमान सेवेशीं कळावें करितां लिहिलें असे. सारांश स्वामीचे पुण्यप्रतापें ठाणेंतील सर्वांचा नचाव जाहला. बहुत काय लिहिणें सेवेशीं विदित होय हे विज्ञापना.

नं. ४८२५

श्री.

( फाल्गुन व० १२-२ एप्रिल. )

छ० २७ सवाल. सन तिस्सा तिसैन. फाल्गुन.

सेवेशीं नीळकंठ आपाजी साष्टांग नमस्कार विज्ञापना तागायत छ० २५ सवालपावेतो स्वामीच्या कुपेंकरून सेवकाचें वर्तमान यथास्थित असे. विशेष. स्वामीनीं आज्ञापत्र पाठविलें तें पावलें. 'मुलुख ताराज जाला. बाकी राहिली नाही. परिणाम लागणें कठीण आहे' म्हणोन लिहिलें, त्यावरून श्रीमंतांस विनंती केली. इकडील कामें झाल्यावांचून तिकडील रोख नाही. आपलीं पत्रें वरचेवर निकडीचीं येतात. येथें तर फौज कामास गुंतली. यामुळें यजमान बहुत फिकीर करितात. स्वामीवर तवाई मोठी गुदरली आहे. महाल गेला, शिवंदी ठेवणें प्राप्त

श. १७२० परशुरामभाऊंची शेवटची स्वांरी. इ. स. १७९९

असा समय आला, हें सर्व यजमानांच्या ध्यानांत येतें व बोलोन दाखवितात. संकट परिहार होईल तेव्हां खरे ! विदित होय हे विज्ञापना.

नं. ४८२६ श्रीगणपति. ( फाल्गुन व० १२-२ एप्रिल )

चिंरंजीव राजश्री वळवंतराव यांसीं आशीर्वाद उपरी आपण छ० १२ सवालच्या चिठ्ठ्या दोन स्वदस्तूरच्या बारीक दोन पाठविल्या त्या छ० २३ सवालीं अस्तमांनीं पावल्या. त्यांचा जाब माणसें थकलीं सवव येथील जोडी-बरोबर छ० २४ रोजीं पाठविला आहे. पावला असेल. तिकडील दंग्याचा वगैरे मजकूर लिहिला तो कळला. इकडील कामें निकडीनें आटपून येत आहों. बायांकडून वक्षी वगैरे गृहस्थ येथें यावयाकरितां गोकाकेनजीक आले. मागा-हून बायाही तेथेंच आल्या म्हणून वर्तमान आहे. वक्षी यांस सडे येण्याविशीं येथून लिहिलें आहे. ते आल्यानंतर ठरेल तें लिहून पाठवूं. रास्ते यांचा मुकाम कोठें आहे, पलटणें घांटाखालीं आहेत किंवा वरती आलीं, हें लिहावें. वातम्या चढूंकडे आसाव्या. तालुकियास मोठें अरिष्ट आलें आहे. कधीं निवारण होतें पहावें. आपण हुशारीस कमी करूनये. चिंरंजीव राजश्री हरीपंतबाबा याणीं आपल्या जवळ फौजसुद्धां रहावें असें ठरून लिहिलें होतें त्यास बायांच्या येण्याची तांतड दिसते, फौजेत कोणी पाहिजे, याजकरितां त्यांची खानगी व्हावी. त्यांसही येण्याविशीं लिहिलें आहे. खाना छ० २५ सवाल. भौमवार. बहुत काय लिहिणें लोभ कीजे हे आशीर्वाद.

पै॥ छ० २७ सवाल. सन तिसा तिसैन फाल्गुन वद्य अमावास्या गुरुवार.

नं. ४८२७ श्री. ( फाल्गु. व० १२-२ एप्रिल. )

पै छ० २९ सवाल. सन तिसा तिसैन.

सेवेसीं बाळकृष्ण महादेव. कृतानेक सा॥ नमस्कार विज्ञापना ता॥ छ० २५ सवालपावेतो सेवकाचें वर्तमान यथास्थित असे. विशेष. स्वामींकडून अलीकडे पत्र येऊन वर्तमान कळत नाहीं. त्यास सविस्तर लिहून आलें पाहिजे. छ० २४ सवालचें पत्र स्वामींस पाठविलें तेथें लिहिलें कीं, “ श्री॥ राजश्री भाऊसाहेबांनीं महाराजांचा वंदोवस्त करावा म्हणून सरकारांत ठरलें आणि पत्रें तयार जालीं आहेत तीं परभारें भाऊंकडे जातील. भाऊसाहेबांचे सामला-तीस नवावाकडील फौज व शिंदे यांजकडील चार पलटणें तोफांसुद्धां जमा होत आहेत. ” त्यास तो विचार राहून हल्लीं विचार ठरला कीं, बाया व राजे एक जाहले त्याचा वंदोवस्त होणें, याजकरितां राजश्री दौलतराव शिंदे यांजकडील राजश्री बाबूराव आंगरे व गोपाळराव चिटणीस वगैरे सरदार



फौजसुद्धां व पलटणें तोफांसुद्धां रवाना होत आहेत. नवावाकडील फौज रवाना होत आहे त्यांतील सरदारांस पत्रें रवाना होत आहेत. व श्री॥ भाऊसाहेबांस पत्र रवाना होत आहे. यांच्या व त्यांच्या विचारें ठरेल त्याअन्वये बंदोबस्त करावा असें ठरोन पत्रें येत आहेत. याजकरितां स्वामीनीं दोन तीन हजार आपली व श्री॥ दादा फौजसुद्धां मिरजेजवळ असावे. आणि शहरचा व किल्याचा बंदोबस्त सर्व सरंजामानिशीं करून रात्रंदिवस हुशार राहून महाराजांची व वायांची व श्री॥ भाऊकडील बातमी वरचेवर कोणते मुक्कामीं कोण तें लिहून सत्वर येत असावी. शिंदे याच्या मते वायांची समजी जाहल्यास करावी, नाहीतर लढाई द्यावी आणि बंदोबस्त करावा याप्रो आहे. शहरचा बंदोबस्त होत नसल्यास शहरास निरोप द्यावा आणि किल्याची हुशारी करून बहुत बहुत सावधतेनें असावे. सेवेसी श्रुत होय हे विज्ञापना.

नं. ४८२८

श्री. ( फाल्गुन व० १२-२ एप्रिल. )

पै ॥ छ० २५ सवाल. सन तिस्रा तिसैन. पांच तास रात्र.

सेवेशीं बाबाजी विश्वनाथ साष्टांग नमस्कार विज्ञापना तागायत छ० २५ सवाल भौमासर मुक्काम ऐनापुर यथास्थित असे. विशेष. स्वामीनीं छ० २४ मिनहूचें पत्र पाठविलें तें पावलें. राजश्री हरि जगन्नाथ यांचें पत्र मातुश्री बाईचें नांवाचें पाठविलें तें प्रविष्ट केलें. आज हल्याळाहून कूच होऊन ऐनापुरचे श्रीरामलिंगापासून कृष्णातीरानें कुडचीचे गडुचापावतों लष्कर उतरलें आहे. इकडे येणेंचा मनसबा नेव्हता, परंतु काल इंदुवारीं राजश्री वचाजीपंत व वाजीपंत आले त्यांचे मनसबेनें हा मजकूर घडला. ते उभयतां मिरज प्रातांची नासाडी करणें बद्दल उद्दिग्रेच आहेत. ऐनापुरास मुक्काम आला ते समयीं कहीवाले गांवांत शिरोन नासाडी केली. गांवांत कोणीच नाही, आग लावतील, हें समजोन मी बाईचे स्वारीकडे आडवा गेलों. स्वारी राजश्री त्रिंबकराव टकले याणीं मळा केला होता तेथें विहिरीवर उतरले होते. तेथेंच राजश्री ब्राह्मभाऊकडे गेलों. त्याणीं पंचवीस स्वार गौळी यांजकडील दिले ते व मजबरोवर स्वार होते ते व रामाजी दामोदर यांसीं व नाथाजी साळोंखे ऐसे गांवाचे रखवालीस पाठविले आणि बाईकडे गेलों. तेव्हां बाई पालखींत बसोन स्वारीसमेत गांवांत आली. कहीवाले व पाहुणे लुटारू यांसीं समक्ष मारामारी केली. घटकाभर स्वारी गांवांत उभी राहून मग गोटास आली. बरोबर मी होतो. गांवाचा तसनस महाराजांनीं केलाच आहे. परंतु घरे व पेवें

श. १७२० परशुरामभाऊंची शेवटची स्वारी. इ. स. १७९९

राहावीं एतद्दिशींचा प्रयत्न करीत आहे. चार रुपये खर्च पडलियासीं कबूल करणें प्राप्त आहे. गांवांतून आतांच चिठी राजश्री रामाजी दामोदर यांची आली ती सेवेसीं पाठविली आहे. घरांविशीं व पैवांविशीं प्रयत्नास चुकत नाही. सेवेसीं श्रुत होय हे विज्ञापना.

नं. ४८२९

श्री. ( फाल्गुन व० १३-३ एप्रिल. )

पै ॥ छ० २७ सवाल. सन तिसा तिसैन. फाल्गुन मास. प्रहर रात्र.

विज्ञापना. राजश्री हरि जगन्नाथ यांचें पत्र येथें छ० २३ सवालचें आलें त्यांतील मजकूर जे, श्रीमंत राजश्री भाऊसाहेब यांचें कूच झालें. प्रतिपदा झाल्यावर बक्षीची भेट द्यावी असा मनोदय होता, परंतु जवळ आले त्या अर्थी आज सौम्यवारीं भेट बक्षीची होणार. करवीरकर महाराजांचा मुक्काम माँजे उगार येथें आहे. आज सौम्यवारीं देवजी गौळी व तुकोजी थोरात व सुभानराव कदम जाणार आहेत. राजश्री बचाजीपंत व बाजीपंत आले आहेत तेच घेऊन जाणार. राजश्री बाळाभाऊचे बोलणेंत श्रीमंत राजश्री भाऊसाहेबांची भेट झाली म्हणजे आम्हीं माघारे फिरणार. पलटणें समीप आलीं आहेत. इतःपर पुढें गेलियांनं ठीक नव्हे असें ही म्हणतात. बाजीपंत निसवत करवीरकर यांचें बोलणेंतील भाव बाईनीं आमचें व भाऊंचें नीट करून देणें हा विचार समजलाच आहे ! हे माघारे फिरले तरी आम्ही सातारेकडे जाणार. सप्तसागर मारून फौज ताजी केली उशीं एक दोन ठिकाणें चांगलीं पाहून मारून फौज सावध करूं असे बोलणेंचे आवाज निघतात. इतःपर त्यांची नजर ठीक नाही. मातबर गांवांनीं सूचना असावी. बाईचे लष्करांत गांवास आग लावणार माणसें तीस पंचवीस करवीरकरांकडील आहेत म्हणोन राजश्री तात्या फोंडेकर सांगतात. सतारखान पठाण यानें कोकलेचे ओढेवर बुनगें टाकून सडे होऊन पलटणें आलीं आहेत त्यांजवर गेले म्हणोन येथें वर्तमान आहे. बोली अद्याप सुटल्या नाहीत. खटपट करीतच आहों. सोडितों असें म्हणतात परंतु सुटत नाही. सेवेशीं श्रुत होय हे विज्ञापना.

नं. ४८३०

श्री.

( ३ एप्रिल )

पै ॥ छ २८ सवाल सन तिसा तिसैन. फाल्गुन.

श्रीमंत राजश्री बाळासाहेब स्वामींचे सेवेशीं.

विनंती सेवक रामाजी मल्हार व आपाजी राम कृतानेक साष्टांग नमस्कार विनंती विज्ञापना येथील कुशल तागायत फाल्गुन वद्य १३ मुक्काम



करकंब येथें स्वामींचे कृपावलोकनें करून सेवकांचें वर्तमान यथास्थित असे. विशेष. येथील वर्तमान तरी प्रथमतः राजश्री जनार्दनपंत भाऊ मोंगलांचे फौजेबरोबर आले त्याणीं शिराळेकरांचे वरातेबद्दल रुपये वीस हजार, व खासगत आठ हजार त्याचें व्याजसुद्धां साडेनऊ एकूण साडे एकुणतीस हजार घेतले. शिवाय गांवगन्ना वसुलास स्वार गेले त्याणीं खर्च मनस्वी घेतला. कमपेश सदतीस अडतीसाचे सुमारास आलें. खेरीज मेंढापुरीची सनम खराबी झाली. पुढें राजश्री बळवंतराव कृष्ण निसवत लक्ष्मीबाई शिंदे आले त्याणीं खंडणी-करितां पत्र व पन्नास स्वार पाठविले त्यांस धुडावून लावून दिलें. त्याणीं परभारें गांवगन्ना रोखे व स्वार पाठवून आठ नऊ गांवच्या बोली धरून नेल्या. त्यापैकीं कांहीं गांवकरानीं पैका देऊन बोली सोडविल्या. पांच सहा गांवच्या बोली तशाच आहेत त्यांची सुटका व्हावयाचा सुमार पाहतां दहा हजारांची बेरीज होईल. मागाहून राजश्री चिंतो आत्माराम नि ॥ राजश्री दौलतराव शिंदे हे फौजसह आले त्याणीं तालुकेंत मुक्काम केला. खंडणी मागूं लागले. त्यांस होय नव्हे म्हणावें तरी सरंजाम पोक्त तोफा पलटणें. फौजेंत कैद नाहीं. खंडणी न करावी तरी तालुका लुटणार. कस-ब्याशीं गांठ घालणार. हा निकर्ष पाहून वीस हजार रुपये ऐन व दरबार खर्च एक हजार असे एकवीस हजार ठरविले. गांवगन्ना स्वार वसुलास गेले त्यांचा खर्च रोज व खुराकी व किरकोळी फर्मासी वगैरे पांच हजार, एकूण पंचवीस हजारांचा सुमार जाहला. ते रुपये वसूल देतां तमाम गांव बोस झाले. दोन हजार रुपये देणें राहिले त्याबद्दल बोली गुंतून राहिल्या आहेत. भरणा करतां प्राण कंठास आला. कोठवर पैका द्यावा ? त्राण राहिला नाहीं. गांव उध्वस्त झाले. प्रस्तुत मोंगलांचा मुक्काम पंढरपुरी आहे त्याणीं सात हजार रुपयेचा रोखा घासदाणेचा करून स्वार पाठविले. सेवेशीं श्रुत होय. कृपावंत स्वामी समर्थ असत. हे विज्ञापना.

नं. ४८३१

श्रीशंकरप्रसन्न. ( फाल्गुन व ० १३-३ एप्रिल )

पै ॥ छ ० २९ सवाल. सन तिस्सा तिसैन. चैत्र मास.

पुं ॥ राजश्री गंगाधररावजी स्वामीचे सेवेशीं—

विनंती उपरी. राजश्री भाऊ अलीकडे मुरगुडानजीक आल्याचें व “राजश्री रामचंद्रपंत आपा पुढें गेले होते तिकडील गुंता उरकला. आतां इकडीलच रोख आहे;” म्हणोन व “शिंदे बायांचा व करवीरकर यांचा

श. १७२० परशुरामभाऊंची शेवटची स्वारी. इ. स. १७९९

उपद्रव बहुत जाहला. गांवगन्नाची कांहीं बाकी राहिली नाही. मुकाम हल्याळा वर हलुकवाळीनजीक गेला. रत्नाकरपंत याणीं हलुकवाळी दग्ध केल्याचें व बक्षी तीन हजार जमियतीनिशीं खातरजमा करावी याअर्थें (भाऊसाहेबांकडे) गेल्याचें लिहिलें तें कळलें. त्यास शिंदे बायांच्या येथें बहुनायकी दिसती. स्वज्ञात एकबुद्धीने एकत्र होऊन चालतात. त्यांची त्यांची गांठ तोडून मग भाऊनीं भेटी घेतल्यास उत्तमसें दिसतें. त्यांत तिकडून खातरजमा जाहल्याशिवाय कोण ती गोष्ट होणार नाहीच. परंतु येकजात आहेत. प्रस्तुत सत्य किती आहे, त्यांत करवीरीं किती राहतें, हे अनुभव आहेतच. म्हणोन सुचला विचार लिहिला आहे. खातरजमा करावयास गेले हें उत्तमच आहे. भाऊंकडून या मजकुराचा आम्हांस काहीं इतला नाही. आपलेकडून कळतें. त्यापक्षीं लिहिल्यांत येत नसेल. खाना छ० २६ सवाल बहुत काय लिहिणें. पुण्याकडील वर्तमान रा ॥ दौलतराव शिंदे पूर्वस्थळास मुकामास आले. मागती सांप्रदा-यानुरूप निरोप घेऊन जाणार असें म्हणणें आहे. घडेल तें खरें ! लोभ करावा हे विनंती.

नं. ४८३२

श्री. ( फाल्गुन व० १३-३ एप्रिल )

पै॥ छ० २७ सवाल. सन तिसा तिसैन. फाल्गुन.

सेवेशीं विनंती सेवक श्रीधर गोविंद कृतानेक साष्टांग नमस्कार विज्ञा-पना तागायत छ० २६ सवाल दोन प्रहरपावेतो यथास्थित असे. विशेष. लक्ष्मी-वाई शिंदे यांजकडील स्वार मौजे आळसंद येथें होते ते काल अकरावे तासीं मौजे देवरअष्टे नजीक वोढ्यावर येऊन उतरले आहेत. देवर अष्टेवर रोखा होता त्याची नकल सेवेशीं पाठविली आहे. काल रोजाबाबद व घोड्यांस दाणा वैरण व स्वारांची पोटगी मिळोन पस्तसि रुपये घेतले. आज मसाल्यापैकी तीस रुपये घेतले. रोखा माधारा टाकावा तर घरें जाळतात ! मौजे तडसर येथें खटला झाला. दहापांच माणूस ठार झालें. घरें दारें जाळलीं. असें शिवेशे-जारी झालें ते पक्षीं रोखा टाकून परिणाम नाही. आणखी आठचार दिवस येथें मुकाम आहे. पायदळ वरचेवर नवें ठेवात आहेत. मौजे बोरगांव चिट-णिसांचें येथें ठाणें बसविलें. हे ऊठोन तिकडेच जाणार असें बोलतात. रास्ते यांची व चतरसिंगांची मंगळवारीं न्हावीचे घाटाखाडीं वाठारानजीक लढाई झाली. चतरसिंगाचा मोड झाला. उधळोन पुन्हां वाळेंवेवर गेला असें वर्तमान आहे. पुढें वातमीस पाठविले आहेत. अद्याप आले नाहीत. वे॥ राजश्री सदाशिव दीक्षित चिपळूणकर चतरसिंगानें नेले होते. औंधाचे मुकामीं तजावजा झाले.



श. १७२० बायांच्या पारिपत्याचा विचार. इ. स. १७९९

नंदो शिवराम कुलकर्णी त्यांचे कैदेत होते ते काल गडबड झाली ते समयी निघाले किंवा काय झाले हे कळत नाही. त्यांचे ही शोधास गेले आहेत. आल्यानंतर सविस्तर लिहितो. सेवेशीं श्रुत होय हे विज्ञापना.

नं. ४८३३

श्री. ( फाल्गु. व० १४-४ एप्रिल. )

पै॥ छ०८ जिल्हाद. तिसा तिसैन. चैत्र शु॥ ९ रविवार.

सेवेशीं बाळकृष्ण महादेव कृतोनेक सा॥ नसस्कार विज्ञापना ता॥ छ० २७ सवालपावेतो सेवकांचे वर्तमान यथास्थित असे. विशेष. स्वामीनीं छ० २५ रमजानचीं पत्रे व छ० ८ सवालचीं पत्रे मजला व श्री॥ नानांस पाठविलीं तीं पावलीं. “ महाराज व बाया शिंदे यांच्या भेटी जाल्या. वडिलांवर जाणार अथवा मिरजेवर येणार. बायांनीं महाराजांस एक हत्ती व घोडा शिरपेंच व वस्त्रे दिलीं. व महाराजांनीं लाख रुपये बायांस दिले आणि सर्व प्रांतांत व मिरजप्रांतांत रोखे होऊन अनेक प्रकारचा उपद्रव जाला आहे. आतां उपेक्षा करावयाची नाही. सरकारांतून फौज व तोफखाना वगैरे सरंजाम श्रीमंत नाना रवाना करितील. ती॥ राजश्री भाऊसाहेबांचे येणे इकडे जाहलें पाहिजे याजकरितां सरकारचे व नानांचे पत्र सत्वर यावे ” म्हणून लिहिलें व राजश्री बाबा काळे यांचा मजकूर लिहिला तो समजला. मी आपलीं पत्रे श्री॥ नाना स्वामींस दाखविलीं व श्रीमंतांचीं पत्रे प्रविष्ट करून उत्तर घेऊन पाठविलें आहे. व श्री॥ भाऊसाहेबांस पत्र घेऊन पाठविलें आहे त्याजवरून सविस्तर विदित होईल. स्वामीनीं किल्याचा बंदोबस्त करून रात्रंदिवस हुशार राहून बातमी वरचेवर येत जावी. राजश्री दौलतराव बाबांकडील राजश्री मामा आंगरे व गोपाळराव चिटणीस फौज व पलटणे तोफासुद्धां महाराजांचे बंदोबस्तास व बायांचे बंदोबस्तास रवाना जाहले. व नवाबाकडील सरदार फौजसुद्धां रवाना जाहले ते निकडीनें तिकडे येतील. श्री॥ भाऊनीं व या सरदारानीं मिळून बंदोबस्त करावा असें ठरलें आहे. राजश्री मोरोपंत परांजपे यांस जाऊन बहुत दिवस जाले. त्यांची रवानगी सत्वर जाहली पाहिजे. मार्गाची सोई पाहून त्यांची रवानगी व्हावी. सरकारचीं पत्रे सर्व सरदारांस रवाना जालीं आहेत. सेवेशीं श्रुत होय हे विज्ञापना.

नं. ४८३४

श्री. ( फाल्गुन व० १४-४ एप्रिल. )

पै ॥ छ० २७ सवाल. सन तिसा तिसैन फाल्गुन मास.

श. १७२० परशुरामभाऊंची शेवटची स्वांरी. इ. सं. १७९९

विज्ञापना. देवजी गौळी व थोरात काल महाराजांकडे गेले होते ते प्रहर रात्रीस आले. बोलणेत रहस्य राहिलें नाहीं. महाराजांचें आज कूच जाहलें. इंगळीचे मुक्कामी जाणार असें बोलतात. देवजी गौळी आज श्रीमंत राजश्री भाऊसाहेवांकडे गेले. काल राजश्री बक्षीचे पत्र आलें होतें. काल कूच करून पुढें गेले. काल भेटी होणार असें होतें. महाराजांचा मनसबा कृष्णातीरानें सातारेकडे जाणार असें आहे. येथील मनसबा घटकेस एक येणें-प्रमाणें आहे. पुण्याकडे लढाई झाली म्हणोन करवीरकरांचे लष्करांत बोलतात. ... + .... कळावें सेवेशीं श्रुत होय हे विज्ञापना.

नं. ४८३५

श्री. ( फाल्गुन व० १४-४ एप्रिल. )

पै॥ छ० २८ सवाल. सन तिस्सा तिसैन. फाल्गुन मास.

श्रीमंत राजश्री बाळासाहेब स्वामींचे सेवेशीं.

विनंती सेवक रामाजी अनंत कृतानेक साष्टांग नमस्कार विज्ञापना तागायत छ० २७ सवाल गुरुवार प्रथम प्रहर रात्रपावेतों स्वामींचे कुपेकरून सेवकाचें वर्तमान यथास्थित असे. विशेष. स्वामींनीं आज्ञापत्र पाठविलें तें पावलें. राजश्री नारायणराव बक्षी हे फौज सुद्धां कोठें आहेत हें वर्तमान लिहिणेंविशीं आज्ञा, त्यास बक्षीवावा आजपर्यंत मौजे हुणसीहाळ परगणे गोकक येथें होते. उदईक कूच होऊन पुढें जाणेंची वदंता आहे. बक्षी याणीं घटपेनजीक खेडीं तमाम जाळून लुटून फस्त केलीं. कांहीं मुघोळ तालुक्यांतील व कांहीं तेरदळ तालुक्यांतील कुसंदवाडनि॥ त्या सरदेस होती तीं लुटलीं गेलीं. सारांश या प्रांतीं कोणते स्थळींही बाकी राहिली नाहीं. स्वामींचे पुण्यप्रतापें हें ठाणें मात्र फौजेचा उपसर्ग किमपि न होतां राहिलें. शिवंदी वगैरे खर्च मनस्वी पडला. शिंदे यांजकडील देवजी गौळी याचे नि॥ चे स्वार बारा असामी ठाणेंचे रखवालीस चार दिवस होते त्यांस रोज रावतीं अडीच रुपये प्रमाणें तीस असे चार रोजा एकशें बीस रुपये नक्त, शिवाय पोटागी व दाणा वैरण दिली, आणि आज स्वारांस निरोप देऊन रवाना केलें. सेवेशीं विदित होय हे विज्ञापना.

नं. ४८३६

श्रीगणपति. ( फाल्गुन व० ३०-५ एप्रिल. )

चिरंजीव राजश्री बळवंतराव यांसीं प्रती परशुराम रामचंद्र. आशीर्वाद उपंरी. आपण छ० २५ सवालचीं पत्रें पाठविलीं तीं छ० २८ मिन्हूस पावलीं.

१ पत्रावरील मिति व तारीख पैवस्तीची आहे. + येथील मजकूर महत्त्वाचा नसल्याने तो गाळला आहे. २ ठाणें तेरदाळ.



चिरंजीव राजश्री मोरोबा आवा यांजकडील द्राक्षें व अंजीर पाठविलें तें पावलें. डांक दुसरे रोजीं यावी म्हणजे जिन्नस ताजा राहोल. हल्लींची डांक चवथे दिवशीं आली. याचा बंदोबस्त असावा. चिरंजीव राजश्री हरिपंतबाबा त्रयोदशी बुधवारी येथें आले ते लष्करांत आहेत. आम्हीं मुरगुडांत आहों. उद्यां वर्षप्रतिपदेस भेटी होतील. खाना छ २८ सवाल. बहुत काय लिहिणें लोभ करावा हे आशीर्वाद.

पै॥ छ० ५ जिल्काद. सन तिस्सा तिसैन. चैत्रशुद्ध ६ गुरुवार.

नं. ४८३७ श्री. (फाल्गुन व० ३०-५ एप्रिल.)

छ० २९ सवाल. सन तिस्सा तिसैन. चैत्र शु० १ मंदवासर.

सेवेशीं बाबाजी विश्वनाथ साष्टांग नमस्कार विज्ञापना तागायत छ० २८ सवाल भृगुवासरपावेतों मुक्काम ऐनापूर यथास्थित असे. विशेष. करवीरकर महाराजांचा मुक्काम इंगळीवर गेला. कृष्णातीरानें पुढें जावें असें बोलणेंत आहे. मातुश्री लक्ष्मीबाईचें कूच आज होणार होतें. परंतु बक्षीकडील पत्र येईजेपावेतों होत नाहीं असें बोलतात. बाईंस ओलों द्राक्षें पाहिजेत. दहा शेर मिळालियासीं पाठवावीं. राजश्री लक्ष्मणपंत दातार सविस्तर सेवेशीं विदित करितील. सेवेशीं श्रुत होय हे विज्ञापना.

नं. ४८३८ श्री. (फाल्गुन व० ३०-५ एप्रिल.)

पै॥ छ० २८ सवाल. सन तिस्सा तिसैन. फाल्गुन मास.

श्रीमंत महाराज बाळासाहेबाचे खिजमतीस—

छ लक्ष्मणसिंग मिर्धा मुक्काम लष्कर. आदाब बंदगी ऐसी जे आतां शहा महमदखां पठान खांसाहेब सतारखान यांजकडील आहेत ते तेथें आले आहेत जे, यांचा खिजमतगार चीजवस्त घेऊन पळून गेला आहे त्याजकरितां हुडकावयासीं आले आहेत. साहेबीं यांजला दरवाजाची परवानगी देऊन यांचे समगमें सरकारचे दोन जवान देऊन चारी पेंठेंत फिरवून असलेस हुडकून घेतील. स्वांर दोघेजण आहेत. बाहीर रहातील. साहेबांस विदित होय. बंदगीस मालुम होय. हे अर्जदास्त.

नं. ४८३९ श्रीगणराज. (फाल्गुन व० ३०-५ एप्रिल.)

पै॥ छ० २८ सवाल भृगुवार दोनप्रहर. तिस्सा तिसैन.

विज्ञापना. आज्ञापत्र पाठविलें तें पावलें. लिहिलें वर्तमान कळलें.

१ पत्रावरील मिति व तारीख पैवस्तीची. २ रघुनाथराव नीळकंठ कुसुंदवाड-  
कर यांचें स्वदस्तुरचें पत्र गंगाधरराव गोविंद यांस.

( ५९१९ )

श. १७२१ परशुरामभाऊंची शेवटची स्वांरी. इ. स. १७९९

चतुरसिंग याचा मोड झाल्याचें लिहिलें तें कळलें. सध्या त्या प्रांताचा भोग चुकला. मी येथपावेतों आलों. पुढें तीर्थरूप मातोश्रीवाईची प्रकृत स्वस्थ नाहीं याजमुळें लवकर येणें होतां दिसत नाहीं. रात्रौ लिहिलेंच आहे. कारकून व पन्नास राऊत पाठवून येथून मिरजेस येत असें झालें पाहिजे. प्रकृत अशक्त झाली. त्यांत मर्जीस वाकफ आहेच. पत्र पाहोन विसर्जन करावया आज्ञा झाली पाहिजे. चिरंजीव रा। बापूच्या येण्याचा प्रकार लिहिला, उत्तम जाहलें. रा। छ० २८ सवाल. विदित होय हे विज्ञापना.

नं. ४८४०

श्री. ( चैत्र शु० १-६ एप्रिल. )

पै॥ छ० ५ जिल्काद. सन तिस्सा तिसैन. गुरुवार चैत्र शु॥ ६  
तीर्थस्वरूप राजश्री बाळासाहेब वडिलांचे सेवेशीं

अपत्ये रामचंद्र श्रीधर काळे शिरसाष्टांग नमस्कार विज्ञापना येथील कुशल तागायत छ० २९ सवालपावेतों पुणें येथें सुखरूप असें. विशेष. वडिलांकडून आशीर्वादपत्र येऊन सांभाळ होत नाहीं. तर सविस्तर लिहावयास आज्ञा व्हावी. इकडील वर्तमान शिंदे कूच करून गेले होते ते मागती पहिल्या तळावर आले. तूर्त जात नाहींत. कारण विना बायांची समजूत जाहल्याशिवाय अथवा पारिपत्य जाहल्याशिवाय कोठें जावयाचें नाहीं. राजश्री गोपाळराव चिटणीस व बाबूराव आंगरे ऐसे आज चार दिवस झाले, बायांचे समजूतीस म्हणोन निघाले. जेजुरीपार गेले. बरोबर चार पलटणें व दोन हजार फौज आहे. तसेंच राजश्री आत्मारामपंत पागनीस यांचे चिरंजीव पहिलेच चार हजार फौज व दोन तीन हजार पलटणी लोक ऐसी फौज पंढरीस गेलीच आहे. गोपाळराव आणि पंढरीवरील फौज ऐसी एक जागीं होऊन पुढें बायांकडे जाणार. तह उरकल्यास उत्तम. नाहीं तर कलह प्राप्त आहे. सारांश आपले प्रांताची वाकी राहत नाहीं. ईश्वरें काय योजिलें आहे कळत नाहीं. मी श्रमंत राजश्री नानांकडे जात असतो. आपला नमस्कार प्रविष्ट केला. माझेपाशी नानांनीं गोष्टी दोन चार वेळां पुसिलें कीं, मिरजेहून बायांचे व करवीरवासी महाराज यांचे सैन्यातील दिनचर्येची बातमी लिहिली कां येत नाहीं ? याउपरी नेहमी बातमी आणावी. कांहींच समजत नाहीं ! ऐसें बोलले तेव्हां मी उत्तर केलें कीं, लिहिलें गेलें आहे. पत्रें आलीं म्हणजे कळिवतां. ऐसें बोलून राजश्री धोंडोपंत जोशी यांस पुसलें कीं, अलीकडे मिरजेहून पत्रें किती दिवस आलीं नाहीं ? मशारनिव्हेनीं उत्तर केलें कीं एक महिना पत्रच आलें नाहीं.



त्यास वडिलीं बाया महाराज या दोन्ही स्थलांची बातमी दिनचर्येची लिहिली येत असावी. करवीरकर यांचें आणि बायांचें वांकडें आलें ऐसें ही बोलतात. राजश्री नारायणराव बक्षी बायांपासून पळून गेले, पठाणांचा फितूर झाला, ऐसें ही येथें मनस्वी बोलतात. इतकें ही श्रीमंत नाना पुसतात. तर वरचेवर लिहिलें येत असावें. मोंगलाची फौज पंढरपुरावर आहे तशी आहेच. आणखी बीडावर फौज आली ऐसी बोलवा आहे. परंतु खचीतसें भासतें. चतुरसिंग सातारकर यांची लढाई होऊन रास्ते यांनीं लुटला. यशस्वी राजश्री माधवरावजी झाले. चारशें घोडे पाडाव आले. बहुत दिवशीं यशास पात्र झाले ! दैववान आहेत. इंग्रजांची आणि टिपूची लढाई सुरू झाली. कृष्णगीरचा घाट इंग्रज चढले. टिपूचे पांच सात सरदार ठार होऊन मार्गे हटला. लवकरच पट्टणास पोचतील. सरकारांतून सरदाराची योजना होत आहे. मग कोण रवाना करितात पहावें. सारांश याउपरी सरकारांतून फौज व पैका पावून फौज रवाना टिपूवर होणें संकट आहे. इंग्रजांचीं पलटणें संगमेश्वरास दोन आली आहेत. माझें मतें तीं पलटणें तूर्त मिरजेपाशीं आणवून घ्यावीं म्हणजे तूर्त वरकडांचा उपद्रव होणार नाही. पलटणांचा मजकूर श्रीमंत नानांपाशीं बोलणार होतो. कशास बोलावें म्हणून बोललों नाही. नानांचे बोलण्यांतील भाव पाहतां या उपरी करवीरकर यांची उपेक्षा करावयाची नाही. परिपत्य करावें हाच बोलण्यांतील रंग दिसतो. मग करवीरकर यांचे दैव ! चोहींकडे पाहतां सुबत्ता कोठें नाही. मिरजेस चोहींकडील गुळें जमा झालें म्हणोन मी नानांस विनंती केली आहे. ऐकला आढळला मजकूर लिहिला आहे. बहुत काय लिहिणें सेवेशीं श्रुत होय हे विज्ञापना.

नं. ४८४१

श्री. ( चैत्र शु० १-६ एप्रिल. )

छ० २९ सवाल. सन तिस्रा तिसैन शु॥ १ मंदवासर.

सेवेशीं बाबाजी विश्वनाथ कृतानेक साष्टांग नमस्कार विज्ञापना तागायत छ० २९ सवाल मंदवासर पावेतों मुक्काम कसबे ऐनापूर यथास्थित असे. विशेष. स्वामींनीं छ० २८ सवालचीं पत्रे पाठविलीं तीं पावलीं. पठाणांनीं हिंगणगाव व देशिंग वगैरे गांवांस बहुतच उपद्रव केला आहे. लक्ष्मणसिंगावरोवर मनाचिठ्या पाठविल्या होत्या, परंतु बोलणें प्रमाण नाही. लष्करचा रोख कोणीकडे हें कळत नाही. रास्ते यांची व चतुरसिंगाची लढाई झाली, चतुरसिंग मोडला, म्हणून पत्रां लिहिलें; त्यास पठाण दाशगाकडे गेल्याचें वरचेवर मातुश्री बाईचे कानावर घातलें; परंतु बंदोबस्त होणेंचा प्रकार नाही. मनाचि-

( ५९२१ )

श. १७२१ परशुरामभाऊंची शेवटची स्वारी. इ. स. १७९९

ठ्यांचें सार्थकें काय ? घेऊन फळ नाही. चतुरसिंग रास्ते यांसीं सांपडला म्हणोन येथें बोलतात. आज लष्करचा मुक्कामच आहे. बक्षींचें पत्र आले- शिवाय कूच होत नाही. येथील स्थिति रीतीचा प्रकार राजश्री लक्ष्मणपंत व रामाजीपंत सांगतां श्रुत होईल, सेवेशीं श्रुत होय हे विज्ञापना.

नं. ४८४२

श्री. ( चैत्र शु० १-६ एप्रिल. )

पै॥ छ० १ जिल्काद. सन तिस्सा तिसैन.

श्रीमंत राजश्री बाळासाहेब स्वामींचे सेवेशीं

विनंती सेवक मुकंद नारायण मिडे साष्टांग नमस्कार विज्ञापना तागायत छ० २९ सवाल पर्यंत मुक्काम लष्कर नजीक ऐनापूर येथें वर्तमान यथास्थित असे. विशेष. राजश्री भवानी दयाशंकर सावकार श्रीमंत मातुश्री लक्ष्मीबाई शिंदे यांजकडील गुमास्ते शालग्राम व हरगुलाल हे चांदी वगैरे जिन्नस खरेदी करावयास आले आहेत. यांस शहरांत यावयाची परवानगी असावी. हांसिलाची माफीची आज्ञा व्हावी. हे गुमास्ते जिन्नस खरेदी करावयास एक दोन वेळां येतील. यांजला शहरांत यावयाची परवानगी असावी. सेवेशीं श्रुत होय हे विज्ञापना.

नं. ४८४३

श्री. ( चैत्र शु० २-७ एप्रिल. )

पै॥ छ० १ जिल्काद सन तिस्सा तिसैन. चैत्र.

सेवेशीं बाळाजी बाजी सा॥ नमस्कार विज्ञापना तागायत छ० १ जिल्कादपर्यंत वर्तमान क्षेम असे. विशेष. पठाणांचा मुक्काम सावळजेस जाला आहे. त्याणीं आम्हाकडील सरकारच्या गांवास रोखे करून चिंचणी वगैरे गांवांस उपद्रव भारी केला आहे. पैका मनस्वी मागतात. गांवची खराबी बहुत करितात. कोणताही उपाय चालत नाही. यास्तव स्वामींस विनंती लिहिली आहे. तरी तिकडून बक्षीकडे व बायांकडे पत्रें पाठवून बंदोबस्त करावयास आज्ञा व्हावी. आणि त्यांची मनाचिठी पठाणांस आणवावी. करवी- वीरकर यांचा व बायांचा मुक्काम कोणे ठिकाणीं आहे व उभयतांचें रहस्य आहे किंवा बिघाड आहे याचें सविस्तर ल्याहावयास आज्ञा व्हावी. व श्री॥ राजश्री भाऊसाहेबांकडील अलीकडे वर्तमान कळत नाही. मुक्काम कोणे ठिकाणीं आहे व श्री॥ राजश्री आपासाहेबांची स्वारी श्रीमंतांस मिळावयास येणार होती ती आले न आलेचें वर्तमान ल्याहावयास आज्ञा व्हावी. पठाणांस



मनाचिठी लौकर आल्यास गांव खेडयांचा बंदोवस्त होईल. नाही तरी गांव नागवून सोडितात. खंडणी मनस्वी घेतात. श्री॥ राजश्री भाऊसाहेबांसाही लिहून पाठवावें आणि बंदोवस्त लवकर होईसं करावें. सेवेशीं श्रुत होय हे विज्ञापना.

नं. ४८४४ श्रीशंकरप्रसन्न. ( चैत्र शु० २-७ एप्रिल.)

पै॥ छ० ४ जिल्काद. सन तिसा तिसैन. चैत्रमास.

राजश्रिया विराजित राजमान्य राजश्री गंगाधररावजी स्वामीचे सेवेशीं पोष्य माधवराव अनंत सा॥ नमस्कार विनंती उपरी. येथील कुशल तागायत छ० १ जिल्कादपावेतों यथास्थित जाणोन स्वकीय लिहित जावें. विशेष. आपण पत्र पाठविलें तें पावलें. “राजश्री नारायणराव बक्षी वडिलांकडे गेले आहेत व चि ॥ राजश्री हरिहरराव बाबा जाऊन पोहचले असतील व करवीरकरांचा व बायांचा मुक्काम उगार ऐनापुरावर आहे. प्रांतास बहुत उपसर्ग लाविला आहे व चत्रसिंगाची लढाई जाली येविशींचें सविस्तर त्याहावें” वगैरे मजकूर लिहिला तो कळला. ऐसीयास बक्षी जाऊन काय ठरलें व राजश्री भाऊंचा रोख प्रस्तुत कसा आहे हें लेहून कळवावें. प्रांतास उपसर्ग बहुत. बोलावें एक, करावें एक, हीं उभयतांचीं आचरणें ! तसा प्रसंगच प्राप्त जाला आहे त्यास उपाय नाही. श्री करील तें खरें. चत्रसिंगाची लढाई जाली, त्याचा मोड होऊन पळोन गेले, त्याचा मजकूर पेशजी लिहिलाच आहे त्याजवरून कळलें च असेल. तिकडे यावयाचा मजकूर लिहिला, त्यास फौज येथें सिद्धच आहे. चत्रसिंग वाळव्यास जाऊन पाटणकरांकडे कुमक आणवावयाकरितां उद्योग करीत आहे. त्याचाही सुमार पाहून आहों. राजश्री भाऊंचें येणें सत्वर जालें असतें म्हणजे बंदोवस्त मागेच जाला असता. राजश्री नारो विनायक यांचें पत्र पाठविलें त्याचें उत्तर परभारें अलादा पाठविलें आहे. इंग्रजाकडील दोन पलटणें मोरगिराखालून पाटणखोन्यांतून करांडास येऊन राहिली आहेत. शिंद्याकडील फौज व पलटणें कांहीं देऊरचे मुक्कामास आलीं म्हणोन बातमी आली आहे. पकें समजोन लिहिलें येईल. निरंतर पत्र पाठवून वर्तमान कळवीत असावें. बहुत काय लिहिणें कृपा लोभ असों द्यावा हे विनंती.

नं. ४८४५ श्रीगणपति. ( चैत्र शु० २-७ एप्रिल )

चि॥ राजश्री बळवंतराव यांसीं आशीर्वाद उपरी मुरगुड येथें वे॥ राजश्री दीक्षित बावांच्या दर्शनोद्देशें पांच सहा दिवस होतों. काल वर्ष प्रतिप-

सं. १७२१ परशुरामभाऊंची शेवटची स्वांरी. इ.स. १७९९

देच्या मुहूर्ते वावांचा प्रसाद व निरोप घेऊन × × वर आलों. आज कूच जालें. × × आसपास जात आहों. वायां कडील यशवंतराव शिवाजी येथें आले आहेत. त्यांची भेट काल जाली. अद्याप कोणता निश्चय जाला नाही. ठरल्यानंतर लिहून पाठवितों. आजचा मुक्काम कितूरच्या सरहद्देवर आहे. रवाना छ० १ जिल्काद. बहुत काय लिहिणें हे आशीर्वाद.

पै॥ छ० ५ जिल्काद. सन तिस्सा तिसैन चैत्र शु॥ ६ गुरुवासर.

नं. ४८४६ श्रीशंकरप्रसन्न. (चैत्र वद्य ५-७ एप्रिल.)

पै॥ छ० २२ सवाल सन समानतिसैन. चैत्र मास.

राजश्रिया विराजित राजमान्य राजश्री गंगाधररावजी स्वामीचे सेवेशीं पोष्य माघवराव अनंत. साष्टांग नमस्कार विनंती उपरी येथील कुशल जाणून स्वकीय कुशल लिहित जावें. विशेष. करवीरकर यांनीं चहूंकडे हंगामा मांडिला आहे यास्तव त्यांचें तोंडावर आपण फौजसुद्धां जावें म्हणून सरकारचीं पत्रें गेलीं. हा मजकूर राजश्री शिवरामपंत याणीं आपणांस लिहिला आहे. त्यास श्रीमंतांची पत्रें आपणांस गेलीं त्यावरून आपण विचार काय केला हें समजलें पाहिजे. प्रस्तुत विचार पाहतां करवीरकरांचें माहात्म्य वाढत चाललें आहे. आपण काय योजना केली तें लिहून कळवावें. रवाना छ० १९ सवाल. बहुत काय लिहिणें लोभ करावा. हे विनंती.

नं. ४८४७

श्री.

( ८ एप्रिल )

पै॥ छ० २ जिल्काद सन तिस्सा तिसैन. चैत्रमास.

सेवेशीं वावाजी विश्वनाथ कुतानेक साष्टांग नमस्कार विज्ञापना ता॥ चैत्र शु॥ ३ इंदुवासरे मु॥ ऐनापूर यथास्थित असे. विशेष. येथील वर्तमान तर राजश्री वाळाभाऊ परवांचे दिवशीं महाराजांचे लष्करास गेले आहेत. काली देवजी गौळी व महादजी भोईटे व संताजी कदम असे त्रिवर्ग गेले आहेत. अद्याप आले नाहीत. आज बिनीवाले उगाराकडे घांट लष्कर उतरावयास तळ पहायास गेले आहेत. महाराजांचे लष्करास गेलेले आलेनंतर येथील कूच होऊन उगारावर जाणार. कुचाचा नगारा जाहला. कृष्णा उतरून मुक्काम करावा म्हणोन विनंती केली परंतु पार जाणेंची मर्जी नाही. मातुश्रीवाईस महाराजांकडे घेऊन जावें म्हणोन प्रतिपदेचे दिवशीं बहुत आग्रह रा॥ वच्याजी-

१ हें राखे वाचें ता० ७ एप्रिल स. १७९८ चें पत्र असून तें यथास्थळीं छपाय्याचें राहिलें तें येथें छापलें. २ शिंदे बाया याच्या लष्करातून गंगाधरराव गोविंद यास पत्र मिरजेस.



पंत व बाजीपत याणीं केला, परंतु गेलीं नाहींत. आज इंदुवारीं प्रातःकाळींच बाईची स्वारी महाराजांकडे गेली. लष्करचा मुकाम उगारावर गेला. पलटणें दौलतराव शिंदे यांचीं सांगोलेचे पुढें कडलास येथें आलीं म्हणोन बातमी आली. पठाण खानापुराकडे आहेत त्यांस आजच बोलावणें गेलें आहे. पलटणांकडे जाणें विशीं लिहिलें आहे. सतरखान याचा कारभारी येथें होता तोच गेला. रा॥ बाळाप्पा अण्णा विजापुराकडे गेले आहेत त्यांस पलटणांकडे येणें विशीं पत्रें गेलीं. एक खंडी दारू पाहिजे म्हणोन मातुश्रीबाईनीं सांगितलें आहे. मजलीस गेल्यावर सविस्तर सेवेशीं लिहितों. काल मेंढरें स्वारांनीं आणिलीं आहेत तीं देतों म्हणोन बाराभाईनीं करार करून बोलले आहेत. कळावें सेवेशीं श्रुत होय हे विज्ञापना.

नं. ४८४८

श्री. ( चैत्र शु. ० ४-९ एप्रिल. )

पै॥ छ ० ३ जिल्काद. सन तिससा तिसैन. चैत्र.

विज्ञापना. श्री॥ राजश्री भाऊसाहेबांचे शरीरीं बहुतच स्वस्थ नाहीं म्हणोन करवीरकरांचे बातमींत आहे. येथें येऊन सांगतात. स्वामीकडे पत्रें येत असतील. प्रकृति चांगलीच असेल. त्याहावयाची आज्ञा जाहली पाहिजे. सेवेशीं श्रुत होय हे विज्ञापना.

नं. ४८४९

श्री. ( चैत्र शु. ० ४-९ एप्रिल. )

पै॥ छ ० ३ जिल्काद. सन तिससा तिसैन. चैत्र.

सेवेशीं बाबाजी विश्वनाथ कुतानेक सा॥ नमस्कार विज्ञापना. तागायत छ ० ३ जिल्काद मुकाम मोळवाड यथास्थित असे. विशेष. स्वामीनीं छ ० १ मिनहूचीं पत्रें पाठविलीं तीं पावलीं. वक्षीकडील आज दोन तीन दिवस पत्रें आलीं नाहींत. त्यांचे पत्राची मार्गप्रतीक्षा करीत आहेत. मातुश्री लक्ष्मीबाई काल इंदुवारीं महाराजांकडे गेली होती ते सायंकाळीं दोन घटका दिवसास स्वारी मुकामास आली. महाराजांनीं फराळाचें साहित्य केलें होतें त्यास बाईनें सांगितलें जे, आम्ही तुमचे घरीं कन्या दिली आहे. फराळ करीत नाहीं. इंदुवारीं संध्याकाळीं भोजन करीत असतात. निरशन उपोषण असतें. राजश्री बाळाभाऊ व महादजी भोईटे व सुभानराव कदम हे त्रिवर्ग काल स्वारीबरोबर आले नाहींत. तेथेंच राहिले आहेत. आज येतील असें बोलणेंत आहे.

१ पत्रावरील मिति व तारीख पेंवस्तीची. पत्र करवीरकरांच्या लष्करांतून नारो हरि करंदीकर याचें मिरजेस.

श. १७२१ परशुरामभाऊंची शेवटची स्वांरी. इ. स. १७९९

कृष्णादाक्षिणतीरास आजच मुक्कामास एक दोन पथके जाऊन राहिले आहेत. भिरडीवर कही गेली होती. तेथे गोळागोळी होऊन लष्करचे कहीवाले दोन चार माणूस जखमी जाहले. कही माघारी आली. रविवारी वाराभाई वगैरे याणीं मेंढरें आणिलीं होती ती काय जिवंत हातास लागतील तीं देतो म्हणतात ! काल कांहीं थोडीं बहुत धणगराचे स्वाधीन केलीं. आज देवजी गोळी याजकडे कारकून पाठविले होते त्याणीं सांगितलें कीं, काय मेंढरें असतील तीं सोडून देवितां. आतांच बाईकडून जासूद आला जे, मेंढके पाठवून द्यावे. मेंढरें सोडून देवितां. त्याजवरून पाठवून दिले. मेंढरें फार करून मृत्यु पावलीं. ऐनापुरांत तेंरदळाहून पन्नास प्यादे आणून ठेविले आहेत. सेवेशीं श्रुत होय हे विज्ञापना.

नं. ४८५०

श्री. ( चैत्र शु० ४-९ एप्रिल )

छ ० ३ जिल्काद. सन तिस्सा तिसैन. चैत्र.

विज्ञापना. काल मातुश्री वाई महाराजांकडे गेली होती. निरोपसमयीं तिथी वाईस पातळें दिलीं व एक घोडा व हत्ती येणेप्रमाणें महाराजांनीं बहुमान केला. उभयपक्षां वेलभंडार जाला असेंही सांगतात. महाराज कुमकेस पांच हजार फौज देतो असें बोलतात. काय घडतें पहावें. सेवेशीं श्रुत होय हे विज्ञापना.

नं. ४८५१

श्री. ( चैत्र शु० ५-१० एप्रिल )

छ०८ जिल्काद सन तिस्सा तिसैन. चैत्र शु० ९ रविवार.

सेवेशीं विज्ञापना. तागायत छ० ४ जिल्काद पावेतो सेवकाचें वर्तमान यथास्थित असे. विशेष. श्री॥ महाराजांच्या व बाया शिंदे यांच्या भेटी जाहल्या परंतु वीत वसत नाही म्हणून बाया कूच करून अथणीकडे गेल्या. अकल कोटाकडे जाणार म्हणोन वर्तमान आहे. वक्षी व गवळी व यशवंतराव शिवाजी पांच हजार फौजसुद्धां श्री॥ भाऊसाहेबांकडे बोलणें यासीं गेले आहेत. मागाहून बायाही जाणार ऐसें ऐकितों. यास्तव सविस्तर बातमीचा मजकूर साकल्य लिहून जलद पत्र आलें पाहिजे. छ० ८ सवालापासून पत्रच आलें नाही. श्री॥ नानाही आचार्य करीत आहेत. राजश्री मोरोपंतास सत्वर रवाना केलें पाहिजे. श्री॥ राजश्री दादासाहेबांस पत्र लिहून पाठविलें आहे. पाहून रवाना व्हावें अथवा दादा मरजेस फौजसुद्धां आले असल्यास उत्तमच जालें. किल्याची

१ पत्रावरील मिति व तारीख पेंवस्तीची. २ पत्र नानांचा कारकून बाळ-  
कृष्णपंत बाळयाचें मिरंजेस बाळांसाहेबांस.



श. १७२१ श्रीमंतास नानाची मेजवानी. इ. स. १७९९

हुशारी रात्रंदिवस करून वातमी वरचेवर येत असावी. श्री॥ नानांस तबखिले-  
करितां तंबाखू दहा पंधरा शेर चांगली आणीविली होती ती मागाहून रवाना  
करितो म्हणोन आज्ञा आली होती. ती सत्वर आली पाहिजे. सेवेशीं श्रुत  
होय हे विज्ञापना.

नं. ४८५२

श्री.

( १० एप्रिल. )

पै॥ छ ० ८ जिल्ह्याद सन तिसा तिसैन. चैत्र शु॥ ९ रविवार.

सेवेशीं थोंडो बापूजी जोशी दोनीकर जोडून त्रिकाल चरणावरी  
मस्तक ठेवून शिरसाष्टांग नमस्कार विज्ञापना तागायत चैत्र शु॥ ५ पविर्तो  
बालकाचें वर्तमान यथास्थित असे. विशेष. श्रीमंत राजश्री बाजीरावसाहेब  
व आप्पासाहेब व अमृतराव व विनायकराव यांजला राजश्री नानांनीं शु॥ २  
रविवारीं रात्रीस मेजवानी केली. भोजन झाल्यानंतर श्रीमंत राजश्री बाजीराव  
व अमृतराव व नाना व चक्रदेव असे खलवतास बसले. चार घटिका बोलणें  
झालें. नंतर वस्त्रें व जवाहीर श्रीमंतांस दिलें. इतर असामी दहाजण समागमें  
होते त्यांस वस्त्रें दिलीं. याजप्रमाणें झालें. सर्व मजकूर राजश्री बाळकृष्णपंत  
भाऊनीं वडिलांस लिहिला असेल. सरकारचीं पत्रें श्रीमंत राजश्री भाऊसाहे-  
बांस व वडिलांस व दादासाहेब यांस व रास्ते व पंत प्रतिनिधि व गोखले  
यांस पत्रें लिहून सांडणीस्वाराबरोबर परभारीं रवाना केलीं असेत. भाऊनीं  
सांगितलें. खंडेराव दरेकर यांजकडील सरलष्करी हें पद काढून मोरे यांजला  
दिलें म्हणून पेशजी पत्रीं लिहिलें आहे, त्यास मानकरी याणीं सरकारांत  
कुंजरापाशीं दरेकर याचें पद काढूं नये असें बोलणें लाविलें. परंतु मानकरी  
यांचें बोलणें चाललें नाहीं. नवावाची फौज श्रीपंढरपुरास रखवालीस होती.  
त्यास ( ती ) फौज सरकारांतून वायांकडे रवाना होणार यास्तव पंढरपूरवासी  
यांसीं आज्ञा कमावीसदार याणीं केली कीं, रखवाली व्हावयाची नाहीं. ज्यास  
सोय पडेल तिकडे जाणें; असें सांगितलें म्हणून बाजारवर्तमान बोलतात.  
आंगरे मामा शिंयांकडील नीरानजीक फौजेसमेत गेले. परंतु श्रीपंढरपुरपर्यंत  
रोखे वराता करून राऊत गेले ! तमाम मुलुखांत रोखे केले. शु॥ ३ सोमवारीं  
बाळोबा यांस आणावयास एक पागा वगैरे सरंजाम अणावयास पाठविला.  
पंधरा लक्ष रुपये द्यावयाचा करार ठरला. तूर्त दहा द्यावे, पुढें पांच द्यावे, असें

१ आम्हीं तंबाकू पाठवा म्हणून तुम्हांस लिहिलें होतें. २ तुमचें लिहून  
आलें होतें. ३ गंगाधरराव गोविंद यांस पत्र पुण्याहून मिरजेस.

( ५९२७ )

शं. १७२१ परशुरामभाऊंची शेवटची स्वारी. इ.स. १७९९

ठरलें म्हणून बाजार बोलवा आहे. बहुत काय लिहिणें सेवेशीं श्रुत होय हे विज्ञापना.

नं. ४८५३

श्री. ( चैत्र शु० ५-१० एप्रिल. )

पै॥ छ० ८ जिल्काद. सन. तिसा तिसैन. चैत्र शु॥ ९ रविवार.

सेवेशीं विज्ञापना. तागायत छ० ४ जिल्कादपावेतों स्वामीचे कृपेकरून सेवकाचें वर्तमान यथास्थित असे. विशेष. राजश्री बाबा काळे आपली जामीनगत काढावयासीं आले आहेत म्हणून पत्रीं लिहिलें, त्यास मशारानिलेहें जाणें सर्व ठिकाणीं ! सरकारांतून श्रीमंत राजश्री भाऊसाहेबांस टिपूवर जावयाची मसलत सांगणार. सरकारांत पैक्याची बोट आहे. तूर्त भाऊनीं फौजेस पैका देऊन मसलतीवर जावें ही जिमा काळे करितात. त्या अर्थी त्यांसीं बोलवें लागतें. स्वामींस येविषयींचा इतळा यावा तर राजश्री मोरोपंत जाऊन बहुत दिवस जाले. अद्याप आले नाहीत. याजकरितां मशारानिलेही रवानगी सत्वर करावी. श्रीमंत भाऊसाहेबांकडे राजश्री नारायणराव बक्षी व देवजी गौळी व यशवंतराव शिवाजी पांच हजार फौज सुद्धां मुरगुडावर बायांकडून गेले म्हणून वर्तमान आहे. अलीकडे आपलें कांहींच पत्र आलें नाहीं. त्यांस वरचेवर बातमी येत असावी. श्रीमंत पंतप्रधान बाबासाहेबांचें व श्रीमंत नानांचें खलवत राजश्री नारोपंतसुद्धां आरामवागेत जालें. गोडीचा प्रकार आहे. व बाबासाहेब व अमृतरावसाहेब व आपासाहेब व विनायकराव नानाचे येथें चैत्र शु॥ २ रात्रीं भोजनास आले होते. बाबासाहेब व अमृतराव व श्रीमंत नानांची गोडी निखालसणें नारोपंत यांजकडून जाहली आहे. परिणाम लागल्यास चांगलें आहे. शिंदे जात होते ते राहिले. बायाची गोडी जाहल्यावर जातील. राजश्री बाळोबा पागनीस यांस आणावयाकरितां दोन पलटणें नगरास जात आहेत. तो आल्यावर बीत वसेल असें आहे. सेवेशीं श्रुत होय हे विज्ञापना.

नं. ४८५४

श्री. ( चैत्र शु० ६-११ एप्रिल. )

पै॥ छ० ८ जिल्काद. सन तिसा तिसैन.

विनंती सेवक बहिरोराम सा॥ नमस्कार विज्ञापना ता॥ छ० ५ माहे जिल्काद पावेतों स्वामीचे कृपेकरून सेवकाचें वर्तमान यथास्थित असे. विशेष. लष्करचें वर्तमान श्री॥ राजश्री भाऊसाहेब खुद्द फौजेसुद्धां दीक्षित स्वामीचें दर्शन घेऊन चळकोपाहून कूच करून वकुंद प्रांत कितूर मलप्रभातीरीं मुक्काम



केले आहेत. रा॥ धोंडोपंत दादा गोखले यांस भाऊसाहेब याणीं शिरपेंच व कंठी बहुमान दिला. वस्त्रें देऊन संवदत्तीचें ठाणें ध्यावयास पथकसुद्धां रवाना केले. राजश्रीनीं संवदत्तीस मोर्चे दिले ते तोफा लागू जाहल्या आहेत. त्वरेनं ठाणें हस्तगत होतें किंवा आठ चार रोज खाईल न कळे. श्री॥ राजश्री आपा-साहेबांनीं (राणे) विदनूर घेऊन मिश्रीकोठास वेढा घातला होता तेंही ठाणें हस्तगत जाहलें. ठाण्यांची वंदोबस्ती करून एक मजल अलीकडे आले. एक दो रोजीं फौजेसुद्धां वडिलांस येऊन मिळणार. रा॥ राघोपंत भट नि॥ सरसुभा हे दोन हजार जमावानिशीं जुन्या हुवळीचे ठाण्यांत आहेत. त्या ठाण्यासही उपसर्ग करावयाचा मनसबा (आहे.) कितूरकर देसाई मुगुटखान हुवळीस आपले जमावानिशीं सडेन आहेत. कुटुंब जांबोटीस पाठविला. घासदाणेचा ठराव करून घेतला आहे. त्यापैकी थोडा बहुत ऐवज पोहोंचला आहे. वकील लष्करांत आहेतच. इतकें असून अंतरीं काय दरद खातात न कळे. सावधगिरीनं आहेत. लष्करची कही कबाड कितूर तालुकेंत येत असतात. कहीसरशी लहान सान खेडें याचा परामर्षही होतो. वागेवाडीहून लष्करचा मुकाम चार कोसांवर आहे. कितूर तालुके बावेगाडी कर्नाटीचीं खेडीं लगतच आहेत. कहीचा उपसर्ग होईल या न होईल भवंसा नाही. लष्करांत पेंढार लुटार बहुत. कैदही सामान्य. राजश्री नारायणराव वक्षी गोकाक प्रांतीं हुणसिहाळनजीक मुकाम आहे. चार हजार सुमार फौज बरोबर आहे. त्यांजकडून यशवंतराव म्हणोन सरदार भाऊसाहेबांचे लष्करांत आले आहेत. वक्षीसुद्धां भेटी होणार. तदोत्तर शिंदे बाया-

नं. ४८५५

श्रीगणपति. (चैत्र शु. ० ७-१२ एप्रिल.)

चिरंजीव राजश्री बळवंतराव यांसीं आशीर्वाद उपरी. छ. ० १ जिल्काद रविवारच्या आवशीचे तास रात्रीच्या रवानगीचीं पत्रें पाठविलीं तीं छ. ४ मिनहू बुधवारीं अस्तमानीं पावलीं. राजश्री नारो हरी करंदीकर यांचीं पत्रें पहावयास पाठविलीं तीं पाहून माघारीं पाठविलीं आहेत. “बायांच्या पिच्छावर नवाबाची वगैरे जमीयत रवाना होणार × × × रांचें सामान चालतें जालें. ह्येसरानी मंगळवेढ्यास यवनाकरवीं व तांबोळी याजकरवीं उपद्रव अतिशय करविला आहे. कोणता महाल उपद्रवाशिवाय राहिला नाही. दिवस घालवावयाचें परम कठिण आलें” म्हणोन व डाकेस जासुद जोड्या पाठवावयाचा मजकूर लिहिला तो कळला. ऐसीयास कोणाच्या ही राज्यांत

( ५९२९ )

श. १७२१ परशुरामभाऊंची शेवटची स्वांरी. इ. स. १७९९

स्वस्थ अशी गोष्ट नाही. तस्मात् ईश्वराची इच्छा अशीच आहे. तेथें मनुष्याचा यत्न किती ? चिंता तरी कोठवर वहावी ? बायांचे पाऊल प्रांतांतून निघावें या योजनेत आहों. डांकेचा मजकूर तर रान बहुत खवळलें आहे. डांक बसल्याचा बोभाट होईल. कांगद पत्र निभावणार नाही. तादृश प्रयोजन ही नाही. रवाना छ० ६ जिल्काद. बहुत काय लिहिणें हे आशीर्वाद.

पै॥ छ० ९ जिल्काद. सन तिस्सा तिसैन. चैत्रमास.

नं. ४८५६

श्रीगणपति. ( चैत्र शु० ७-१२ एप्रिल. )

चिरंजीव राजश्री वळवंतराव यांसी आशीर्वाद उपरी. आपण छ० १ जिल्कादचीं पत्रें पाठविलीं तीं छ० ४ मिनहूस पावलीं. नूतन व्याही व धोंडोबापूजी यांच्या पत्रांच्या नकला पहावयास पाठविल्या त्या पावल्या. मजकूर समजला. जिकडे तिकडे राजकारणें माजलीं आहेत ! श्रीसत्तेकरून शेवटास जाईल तें खरें. प्रजेचा भाग आहे. ईश्वरेंच संरक्षण करावें. सावनूरकरांच्या चिरंजीवाचा मजकूर लिहिला तो कळला. ध्यानांत आहे. रवाना छ० ६ जिल्काद बहुत काय लिहिणें हे आशीर्वाद.

पै॥ छ० ९ जिल्काद सन तिस्सा चैत्रमास.

नं. ४८५७

श्री. ( चैत्र शु० ८-१३ एप्रिल. )

छ० ७ जिल्काद. सन तिस्सा तिसैन. चैत्र.

विज्ञापना. आज मुक्काम व्हावयाचें कारण सुभानराव कदम गिरवीकर याची भावजई प्रसूत होत आहे म्हणून मुक्काम झाला. राजश्री नारायणराव बक्षी यांचें पत्र येईजे पावेतो येथेंच मुक्काम करावा असें आहे. राजश्री बाळा भाऊ व करवीरकर यांचे मते कूच करावें असें आहे. काल राजश्री बाबुराव आंग्रे यांचीं पत्रें बक्षीस व सर्वत्र मराठे मंडळीस अशीं

मातुश्री बाईचे स

मनो-

दयानुरूप

आपण कूच करूं नये

काय घडतें पहावें. उगारास घरें मात्र राहिलीं आहेत तेथें रखवालीस बलमदार आहे. मौजे कुसनाळ येथें दोन तीन घरें राहिलीं आहेत तेथेंही बलमदार आहे. मौजे किन्नूर येथें वस्ती आहे तेथें तीन स्वांर

१ पत्र परशुरामभाऊंचें बाळासाहेबांस. २ पत्रावरील मिति व तारीख पैवस्तीची. हे चांकेकर कारकून याने बायांच्या लष्करांतून मिरजेस बाळासाहेबांस लिहिलें असून यांत मोकळी जागा सोडिली आहे तेथील अक्षरें कसरीनें झाडलीं आहेत.



रखवालीस देविले. दर स्वारास पोटा व घोड्याचा दाणासुद्धां चार रुपये प्रमाणे केले. बारा रुपये दर रोज पडतात. सेवेशीं श्रुत होय हे विज्ञापना.

नं. ४८५८

( चैत्र शु० ८-१३ एप्रिल )

बाबाजी विश्वनाथ चांफेकर यांचे शिंदे बायांच्या लष्करांतून मिरजेस बाळासाहेबांस पत्र. छ० ७ जिल्हादचे—

“राजश्री बाजीपंत निसवत करवीरकर बाईकडे आले. किंचित् सलवत करून मुकाम करविला. आज मसलत काय करतात ते पहावी. तिसरे प्रहरां महाराजांकडून चव्हाण अगर घाटगे येतात. मसलतीचें बोलणें होत असतें. करवीरकर महाराज करवीरास जात नार्हीत. ऐनापूरचे मुकामास गेलियावर सडे होणार असें बोलतात. ”

नं. ४८५९

श्री. ( चैत्र शु० ९-१४ एप्रिल )

पै॥ छ० १३ जिल्हाद. चैत्र मास. सन तिस्रा तिसैन.

तीर्थस्वरूप राजश्री बाळासाहेब वडिलांचे सेवेशीं—

अपत्ये रामचंद्र श्रीधर काळे शिरसाष्टांग नमस्कार विज्ञापना येथील कुशल ता॥ छ० ८ जिल्हादपर्यंत पुणें येथें वडिलांचे आशीर्वादकरून सुखरूप असे. विशेष. वडिलांचें छ० २६ सवालचें आशीर्वादपत्र पाठविलें त पावलें. परवां सहावे तारखेस पावलें. “ती॥ राजश्री बाबासाहेब निघोन सैन्यांत गेले व बायांचें आणि करवीरवासी महाराज यांचें वैमनस्य बक्षी तीर्थस्वरूप भाऊसाहेबांकडे गेले याजमुळें आलें; व प्रांताची कांहीं बाकी राहिली नार्हीं; पठाण आरगेवर येऊन उतरून तमाम मुलूख मारितात;” म्हणोन वडिलीं विस्तारें लिहिलें, आणि पत्र येत नार्हीं म्हणोन शब्द ठेवून लिहिलें तें कळलें. त्यास मी येथें आलेपासून एक दोन पत्रें पाठविलीं. पावलीं नसतील. मी येथें ज्या कामासाठीं आलों तें कार्य वडिलांचे आशीर्वादें जाहलें. श्रीमंतानीं जामीनगत मोकळीं केली. वाडलांस कळावें. या उपरी निघोन यावें तर श्रीमंत राजश्री पंतप्रधान व नाना याणीं “तूर्त जाऊं नका. भाऊंकडील कितेक बोलणीं जाहलीं पाहिजेत. नजरेचा एवज भाऊंकडे येणें त्याचा उलगडा जाहला पाहिजे, त्यास भाऊंकडील कोणीच येथें नार्हीं. मंडळीं आहे ती रास्ते यांचे घरीं पेंचांत आहे. यास्तव दुसरा भाऊंकडून बोलणार येई तावतपर्यंत जाऊं नका;” ऐसें स्पष्ट सांगितलें. त्यावरून राहिलों. वडिलांसही त्याप्रमाणेंच लिहून पाठविलें आहे. जसें उत्तर भाऊंसाहेबांकडून येईल तैशीं वर्तणूक करीन. वडिलांस कळावें. इकडील वर्तमान तर इंग्रजांनीं टिपूवर मसलत केली. नबाबही पूर्ववत् प्रां कुमक करितात. सरकारची फौज

श. १७२१ परशुरामभाऊंची शेवटची स्वांरी. इ. स. १७९९

गेली नाही. इंग्रजाची सरकारांत फौजेविशीं बहुत निकड. त्याजमुळें श्रीमंतानीं ती॥ राजश्री भाऊसाहेबांस लिहून पाठविलें आहे कीं, आपली फौज टिपूवर पूर्ववत् प्रमाणें जाऊं द्यावी. ऐशीं मुद्दाम पत्रें पाठविलीं. सरकारचे जासूद गेले त्यांजबरोबर मीही वडिलांस लिहिलें आहे कीं, श्रीमंतानीं कृपा करून मसलत सांगितली आहे ती अमान्य करूं नये. मान्य करावी. सरंजाम मोठा जाहला पाहिजे, तर सोई सोडिं न होईल. सरदेस जाऊन टिपूच्या मुलखांत शिलशिला लावावा. ऐशी सूचना लिहिली आहे. मग कसें करितात पहावें. इतकी फौज घेऊन वारा खात सरकारकाम नसतां अंगावर वाळगून हिंडावें त्यापेक्षां सरकारकाम, होय म्हणावें. मग सरंजामा सरबरा फौजेचा जाहला म्हणजे चालतेही होतां येईल; ऐसें मी चित्तांत आणून भाऊसाहेबांस लिहिलें आहे. मग कशी मर्जी होती पहावी. सावनूर तालुका सरकारचे परवानगीशिवाय घेतात. मसलत सरकार सांगतें त्याअर्थीं मग तालुकेविशीं बोलणार नाहीत; आणि नजरेच्या ऐवजासाठींही रदवदल चालेल ऐसें आहे. मग काय करितात पहावें. आपणास कळावेंकरितां लिहिलें आहे. मी नित्य श्रीमंतांकडे जात असतो. तैसेंच नानाकडेही जात असतो. नाना मला रोज विचारतात कीं, करवीरवासी व बाया वक्षी यांजकडील बातमी दिनचर्येची येत असावी, ती तुमची येत नाहीं हें काय ? तेव्हां मी उत्तर केलें कीं आज एक मास जाहला, तीर्थस्वरूप रा॥ भाऊसाहेबांकडून पत्रच येत नाहीं. मग बातमी कशी सांगावी ? त्यांत मी आलों होतो एका कामास, तेव्हां मजकडे बातमीचीं पत्रें काय म्हणून येतील ? म्हणून विनंती केली. तेव्हां उत्तर जाहलें कीं, वरचेवर पत्रें बातमीचीं आणवीत जाणें. त्यावरून विनंती लिहिली आहे. करवीरकर व बायांच्या सैन्यातील अधिक उणी बातमी वडिलांकडून येथें राजश्री धोंडोपंत जोशी यांजकडे लिहिली येत असावी म्हणजे मलाही कळेल. आणि जोशी सरकारांतही कळवितील. मी येथें आलेपासून भाऊसाहेबांकडून पत्रच येत नाहीं याजमुळें कांहींच समजत नाहीं. ती॥ जनोबा सुभेदार वगैरे मंडळी येथें गुंतली आहे ती विना ढेंकणे आलेशिवाय मुक्त होत नाहीत. श्रीमंतानीं ढेंकणे आलेशिवाय मंडळी सुटत नाहीं म्हणोन सांगितलें. वडिलांस कळावें. मिरज प्रांतांत दंगा असतां वडिलीं बाबासाहेबांस कसा निरोप दिल्या ? अपूर्व भासलें. भाऊसाहेबांची शरीर प्रकृत कशी आहे ती लिहून कळावें. इकडील राजकीय वर्तमान तर शिंदे माघारे आले. विना बायांची समजूत झालेशिवाय जात नाहीत. रा॥ तात्या पागनीस यांसही नगराहून आणविले



आहेत. दोन चार दिवसांत शिंदे यांचे घरी यावेसे आहेत. ती॥ भाऊसाहेबांनी कर्नाटकचे प्रसलसीस जाऊ नये, ती॥ रा॥ आप्पासाहेबांनी जावें, ऐसें ठरलें आहे. देशीं दुंगे बहुत आहेत. करवीरकर यांस तंबी घावयाची आहे. त्यास याऊ असल्याशिवाय कांहीं व्हावयाचें नाहीं; ऐसें ठरून आप्पासाहेबांनी स्वारीस जावें ऐसें ठरलें आहे. त्यांत सिद्धीस जाईल तेव्हां खरें ! दौलत सरकारची मारव व्हावयाचा सुमार आला आहे. लक्ष्मीने हातचें सोडलें आहे. प्रांत अगदीं बुडाला. कोणास कोणी पुसत नाहीं अशी अवस्था आहली आहे. यांत काय परिणाम लागेल तें खरें ! आज श्रीमंतांपाशीं सुख्त्यार चक्रदेव आहेत. चक्रदेव याणीं श्रीमंत नानांकडे यावें, सर्व वर्तमान सांगावें, येथील कांहीं ऐकोन घ्यावें, आणि दिनचर्या ठकलावी ! नानांपाशीं वजाबा सुख्त्यार आहेत. चक्रदेवापाशीं चिमणाजी खंडेराव म्हणोन जावयाचा कारकून आहे तो आजचे प्रसंगीं कोणत्या कामांत नाहींत असं नाहीं. बाकी कोठें कांहीं देवपूजा नाहीं. शिंदे यांचे घरी चिटणीस मंडळ आहे त्याचेंही कांहीं चालत नाहीं. पुढें काय होतें पहावें. पंढरीस मोंगलाकडील फौज आहे त्यांत म्हैसकर आहेत. ती फौज भाऊसाहेबांकडे मिळवावी ऐसें ही बोलणें नानांचें आहे. मिळवावयाचें कारण करवीरवासी यांचें पारित्य करावें ऐसें बोलणें आहे. यांत काय घडतें पहावें. आणखी अधिकोत्तर लिहावेंसं नाहीं. कळावें. बहुत काय लिहिणें सेवेशीं श्रुत होय हे विज्ञापना. ती॥ राजश्री केसोपंत दादास पत्र लिहिलें आहे तें पावतें करावें. ती॥ रा॥ भाऊसाहेबांकडे लाखोटे पाठवावयाचे पाठविले आहेत ते पुढें पोचते व्हावे. लाखोटे फार दिवस राहूं नये. श्रुत होय हे विज्ञापना.

नं. ४८६०

श्री. ( चैत्र शु० ९-१४ एप्रिल. )

पै। छ० १३ जिल्हाद. चैत्रमास. तिस्ता तिसैन.

सेवेशीं वाळकृष्ण गृहदेव. कुतानेक सा॥ नमस्कार विज्ञापना ता॥ ८ जिल्हादपावेतो सेवकाचें वर्तमान यथास्थित असे. विशेष स्वामीनीं छ० १ जिल्हादचें पत्र पाठविलें तें पावळें. लिहिला मजकूर कळों आला. "महाराज व बाया एकत्र होऊन सर्व प्रांतांत व मिरजप्रांतांत अनेक प्रकारचा उपद्रव केला आहे तो पत्नीं लिहित येत नाहीं. सर्व प्रांताची वस्ती उठली. पुढें लावणी होणें कठिण. महाराजांच्या व बायांच्या भेटी जाहल्या नव्हत्या त्यापूर्वीं पत्रें लिहित गेलीं. पत्राचें उत्तर ही न येई त्यापक्षीं सरकारांतून उपेक्षा जाली असें दिसोन आलें. हल्लीं महाराजांचा मुकाम इंगळीवर आहे. बाया येदूरमांजरीवर

श. १७२१ परशुरामभाऊंची शेवटची स्वारी. इ. स. १७९९

आहेत. बायांनी वडिलांकडे बोलण्याचा नाद लावून वक्षी वगैरे सरदार वडिलांकडे गेले आहेत. प्रतिपदेच्या भेटी आहेत. वडिलांचे पत्र आल्यावर सविस्तर लिहू. राजश्री चिंतो आत्माराम नि॥ शिंदे फौजसुद्धां सांगोलें याजवर आहेत. महालास उपद्रव केला आहे व राजश्री बजावाचे वरातेविशीं मंगळवेढें यास तसदी आहे. चि॥ राजश्री रामचंद्रपंत आप्पांनीं सावनूरचे तालुक्याचें काम आटपून मिश्रीकोट्यावर आले आहेत. आजपावेतों वडिलांजवळ आले असतील. चतुरसिंग भोसले यास रास्ते याणीं लुटून घेतलें. आजपावेतों समेट होतो म्हणून होतें. आतां प्रांत खराब जाला. अद्यापिही सरकारांतून बंदोबस्त होत नाही ! अबरुशीं गांठ पडली आहे. श्री रक्षील ती खरी !” म्हणून विस्तारें लिहिलें तेंच पत्र श्री॥ नानांस दाखविलें. ( त्यानीं ) अक्षरशः वाचून पाहिलें. महाराज व बाया एक जाहल्या याचा बंदोबस्त करावा असें सरकारांत ठरोन राजश्री दौलतराव शिंदे यांजकडील राजश्री बाबूराव आंगरे व राजश्री गोपाळराव चिटणीस वगैरे सरदार फौज पलटणें तोफांसुद्धां रवाना जाले व नवाबाकडील सरदारांस पत्रें रवाना जालीं कीं तुम्ही फौजसुद्धां महाराजांचे व बायांचे बंदोबस्ताकरितां जावें. व श्री॥ भाऊसाहेबांस सरकारचें पत्र रवाना जालें. या सर्वांनीं मिळोन महाराजांचा व बायांचा बंदोबस्त करावा. स्वामींस व दादांसही सरकारचीं पत्रें रवाना जालीं तीं सत्वरच येऊन पावतील. शिंदे यांजकडील फौज पलटणें नीरेच्या पुलावर आहेत. राजश्री आंगरे परवां माघारे आले आहेत. मागती फौजेंत जातील तेव्हां खरे ! राजश्री बाळोबा पागनीस यांस नगराहून आणविले आहेत तेही एक दोन रोजांत शिंदे यांजकडे येतील. पागनीस आल्यावर बायांचा समेट व्हावा असा बेत आहे. आल्यावर सर्व विचार कळेल तो सेवेशीं लिहून पाठवितों. छ० २४ व छ० २७ सवालची पत्रें श्री॥ नानांस व मजला पाठविलीं त्याचीं उत्तरें मागाहून लिहून पाठवितों. वडिलांकडे वक्षी गेले होते त्यांचा मजकूर तेथें काय ठरला तो सविस्तर लिहून पाठवावयांना आज्ञा व्हावी. वडिलांकडून रा॥ हरबा घायगुडे फौजसुद्धां मिरजेस आले होतें ते श्री॥ बाबास घेऊन वडिलांकडे गेले म्हणून वर्तमान ऐकलें तें लिहून पाठविलें पाहिजे. श्री॥ नानांस तंबाखू चांगली पाठविली आहे म्हणून पत्रां आज्ञा आली, परंतु ( तंबाकु ) आली नाही. ती सत्वर रवाना जाली पाहिजे. दळदार पानाचीं तंबाखू पानेंच रवाना करावीं.



डॅवें पाठवूं नयेत. वडिलांचा मुक्काम मुरगुडावर आहे. त्यांजकडील साकल्य व राजे व बायांकडील वातमी वरचेवर येत असावी. राजश्री मोरोपंताची रवानगी जाहलीच असेल. मार्गाची सोय पाहून रवानगी सत्वर जाली पाहिजे. स्वामीनीं व श्री॥ दादानीं फौजेसुद्धां शहरचा व किल्याचा बंदोबस्त सर्व सरंजामानिशीं करून रात्रंदिवस हुशारी असावी. सेवेशीं श्रुत होय हे विज्ञापना.

नं. ४८६१

श्रीगणपति. ( चैत्र शु० ९-१४ एप्रिल. )

अपत्यें रामचंद्रानें दोनी कर जोडून शिर साष्टांग नमस्कार विज्ञापना तागायत छ० ८ जिल्हादपर्यंत वर्तमान यथास्थित असे. विशेष. वडिलांकडून अलीकडे पत्र येऊन वर्तमान कळत नाहीं. तर सदैव पत्रीं सांभाळ करावा. यानंतर मी वडिलांची आज्ञा घेऊन सावनूर तालुक्यांत ठाणीं घालावयाकरितां गेलों होतो. वडिलांच्या आशीर्वादे हुबळीशिवाय बाकीचीं झाडून ठाणीं पडलीं. हुबळीस बसावें तर आंत जमाव हजार बाराशेंपर्यंत आहे. त्याहीवर आमच्या फौजेस खर्चास नाही. या गवगव्यामुळें शहास पडलों नाही. ती॥ राजश्री विठलरावबाबा आपल्या फौजेसुद्धां त्यांच्या रखवालीस राहिले आहेत. मी सावनूर तालुक्यांतून येऊन चार पांच रोज झाले. काल मंदवारी वडिलांची भेट जाहली. त्यावर कूच करून काल मुरगुडाच्या नजीक कोसावर मुक्काम जाला. आज कूच करून शिवापुरास ओढ्यावर जाणार. वडिलांची आज्ञा मला फौजेसुद्धां अघाडीस बारी उतरण्याविशीं, परंतु फौजेस खर्चास नाही याजमुळें जाणें होतां दिसत नाहीं. एक दोन रोजीं वेदशास्त्रसंपन्न राजमान्य राजश्री दीक्षितबाबा यांच्या दर्शनास जाणार. त्यांचें दर्शन झाल्यानंतर सडे होऊन लवकरच बारी उतरावें हा मानस आहे. यांत काय आपल्या आशीर्वादे घडेल तें खरें. वडिलांची प्रकृत बहुतच क्षीण झाली आहे. पंडितरायांचा उपाय चालला आहे. दीक्षित बाबांच्या आशीर्वादे आरोग्य होईल. बारीपलीकडे यावें हा विचार आहे, परंतु गवगव्यामुळें कूच होत नाही. मोठें अवघड पडलें आहे. त्यांतही कशी तरी तोड पाडून समजी करून बारीपलीकडे येत आहें. लढाईचा प्रसंग बनल्यास श्रीनें रक्षावें ! तिकडील सविस्तर आज्ञा केली पाहिजे. वडिलांचें सामर्थ्य अगदीं राहिलें. स्नान-संध्या निजूनच करितात. श्रीचें अर्चन मात्र सांग होतें. कळावें. बाबांचा पूर्ण आशीर्वाद आहे. आरोग्य होईल. सारांश रोग नाही. परकृत पीडा आहे. काळजी मोठी आहे. विदित होय हे विज्ञापना.

(५९३५)

श. १७२१ परशुरामभाऊंची शेवटची स्वारी. इ. स. १७९९

पै॥ छ० १६ जिल्काद. सन तिसा तिसैन. चैत्र मास.

नं. ४८६२

श्री. ( चैत्र शु० ९-१४ एप्रिल. )

छ० ८ जिल्काद. सन तिसा तिसैन. चैत्र.

सेवेशीं विज्ञापना. काल कूच व्हावयाचें दोन्ही लष्करचें होतें. परंतु  
यायांकडील राजश्री सुभानराव कदम यांची भावजई प्रसूत झाली याजमुळें  
त्यांचा मुक्काम जाहला. प्रसूत होऊन तीन रोज झाले. पांच दिवस गुंता आहे.  
पांचवी झालवर कूच होणार असें बोलतात. इकडील कूच त्यामुळें  
राहिलें. आज रामनवमी. वडि परवां भोंवतारी  
कूच चें आहे. मागाहून पाठवितों.

राजश्री नारायणराव वक्षी यांची भेट होऊन अद्याप वर्तमान आलें नाहीं.  
तासगांवाकडे पठाण आहेत त्यांजवर रास्ते याणीं छापा घातला असें वर्तमान  
आहे. श्रीमंत राजश्री भाऊसाहेबांचा मुक्काम किन्नूर प्रांतांत आहे व धोंडोपंत  
गोखले सौंदत्तीस वेढा देऊन बसले आहेत. श्रीमंत राजश्री आपासाहेब हुबळीस  
आहेत म्हणोन ऐकतों. त्यास स्वामींकडे वर्तमान असेल ते कळवावयाची  
आज्ञा व्हावी. सेवेशीं श्रुत होय. हे विज्ञापना.

नं. ४८६३

श्री. ( चैत्र शु० ९-१४ एप्रिल. )

पै॥ छ० ८ जिल्काद. सन तिसा तिसैन. चैत्र.

सेवेशीं बाबाजी विश्वनाथ कुतानेक साष्टांग नमस्कार विज्ञापना तागा-  
यत छ० ८ जिल्कादपावेतों मुक्काम मांजे मोळवाड यथास्थित असे. विशेष.  
काल करवीरकरांकडोन नांगोजी घाटगे व बचाजीपंत आले होते. सौंदत्तीस  
राजश्री धोंडोपंत आले होते. गोखले याणीं वेढा घातला आहे, पेठ लुटली,  
याप्रमाणें घनें आलीं, तींच मातुश्रीवाईस दाखविलीं; आणि बोलले जे, राजश्री  
नारायणराव वक्षी आमचें बोलणें बोलावयासीं गेले असतां हें कसें झालें ?  
येविशीं महाराजांची मर्जी खट्टी आहे. आज दोही लष्करांचा मुक्कामच आहे.  
उद्यां कूच व्हावें असें आहे. काय घडतें पहावें. सेवेशीं श्रुत होय हे विज्ञापना.

नं. ४८६४

श्री. ( चैत्र शु० ९-१४ एप्रिल. )

पै॥ छ० १० जिल्काद. सन तिसा तिसैन. चैत्र मास.

श्रीमंत राजश्री बाळासाहेब स्वामींचे सेवेशीं.

१ बाबांच्या लष्करांतून चाफेकरांचे पत्र. यांत जेथें मोळकी जाणा आहे तेथे  
ची अक्षरं कसरीनें साळीं आहेत. २ पत्र बाबांच्या लष्करांतून.



विनंती सेवक रामाजी अनेक कृतानेक साष्टांग नमस्कार विज्ञापना तागायत छ० ८ जिल्काद रावेदार सायंकाळपावेतो स्वाधीचि कुपेंकरून सेवकाचें वर्तमान यथास्थित असे. विशेष. राजश्री नारायणावराजे घोरपडे मुबोळकर हे पुण्याहून येथें आले आहेत. रामाणीं दोनहों स्वार व दोनहों आरत्र आहेत. शिवाय वरचेवर लोक राजत जमा करितात. त्यांची मसलत मुबोळकरे पंचमहाल ठाणीं घालावी. येथिशीं पुण्याहून हुजूरचीं पत्रंही आहेत म्हणतात. "कुमकेशिं श्रीमंत राजश्री भाऊसाहेब यांनीं पत्र राजश्री भारकरपंतनावा यांस आणिलें. त्यांकडे कारडून पाठविले आहेत. काय पडेलतस तुम्हीं थोडी बहुत कुमक ठाणींयेकीं दिली पाहिजे. शिव शेजारीं वास्तव्य. समवास उपयोगीं पडावें." अशीं कितेक प्रकारचीं बोलणीं नारायणराव यांचीं आहेत. मीं त्यांस उत्तर केले, ठाणेंत शिवंदीही सरसभारांत आहे. तांगत काळ चहूंकडे दंगा. मिरजेस श्रीमंतांकडेस विनंती लिहून आज्ञा होईल त्याप्रमाणें आपणास कळवीन; असें सांगितलें. परंतु त्यांचें म्हणणें येथिशीं बनन असावें. हेसं म्हणतात. याजकरितां सेवेशीं विनंती लिहिली आहे. आज्ञा होईल तसें करीन. राजश्री महाराव घोरपडे याणीं मुबोळांत जमाव बराच केला आहे. नारायणराव जातांच लढाईचें तोंड लागणार. नारायणराव यांकडून काय न रेहत्यास द्याया शिंदे यांची ही फौज कुमकेस येणार अशी योजना दिसते. मग काय पडतें पहावें. सविस्तर वर्तमान सेवेशीं कळवेंकरितां विनंती लिहिलें आहे. श्रीमंत राजश्री भाऊसाहेब यांकडून लासोटे वकुंभचे सुकामाहून आले ते राजश्री मुकुंदपंत भिडे यांकडे ( नावांच्चा ) लफ्फास रवाना केले. बहुत काय लिहिणें सेवेशीं विदित होव हे विज्ञापना.

नं. ४८६५

श्री. ( चैत्र शु० ९-१४ एप्रिल. )

पौ। छ० १३ जिल्काद. चैत्रमास. सन तित्सा तिसैन.

सेवेशीं बालकृष्ण महादेव कृतानेक साष्टांग नमस्कार विज्ञापना तागायत छ० ८ जिल्कादपावेतो वर्तमान यथास्थित असे. विशेष. सरकारचें व श्रीमंत नानाचें अशीं पत्रे श्रीमंत राजश्री भाऊसाहेबांस वावा काळे यांज-बरोबर रवाना जाहली. टिपूसुलतान याचा तह पेशगी श्रीमंत व हंग्रज व नन्नाव या तिहीं सरकारांनीं जाहला हें ठाऊक सर्व आपणास जाहेच. अलीकडे टिपूनें काराचे तशीं सेवान केले कीं, तुम्ही फौजेमुर्खीं जाम्हांजवळ पावावें व जलमार्गींनींही सरंजाम आणाय. हें वर्तमान हंग्रजास समजलेवरून

श. १७२१ परशुरामभाऊंची शेवटची स्वारी. इ. स. १७९९

इंग्रजांनीं जलमार्गाचा बंदोबस्त फराशीस न येण्याचा केला. व टिपूस ही फराशीस तुम्ही आणवितां हें सुचविलें. आणि इंग्रजांनीं सर्व सरंजामाची तयारी करून व नवाबाकडून फौज सामलातीस घेऊन टिपूचे प्रांतांत उपद्रव करावयासी गेले. कोड्याल बंदरावर इंग्रजांच्या व टिपूच्या लढाया सुरू जाहल्या. तीन सरदार टिपूकडील इंग्रजांनीं पाडाव केले. व लढाईत टिपूस नामोहरम केलें. सरकारची फौज टिपूचे बंदोबस्तीस रवाना करावी म्हणून इंग्रजांचीं पत्रें व येथें वकील आहेत त्यांची निवड. याजकरितां राजश्री रामचंद्रपंत यांस फौजसुद्धां रवाना करावें, आणि टिपूचा मुलखात उपद्रव करावा, याप्रमाणें ( भाऊंस पत्रें ) रवाना जाहलीं. टिपूनें तिहीं सरकारांसी विघाडाची सुरत दाखविली त्यावरून टिपूकडील वकील लावून दिले. हा मजकूर आपणास कळवावा म्हणून श्रीमंत राजश्री नामा स्वामींनीं आज्ञा केलेवरून लिहिलें आहे. स्वामींसही काळे मजकूर कळवितील. व बडिलांकडूनही पत्र येईल. सेवेशीं श्रुत होय हे विज्ञापना. बाबा काळे याणीं पत्रें पुढें रवाना केलीं. ते अद्याप येथेंच आहेत. निघोन गेले म्हणजे लिहोन पाठवितों. हे विज्ञापना.

नं. ४८६६

श्री. ( चैत्र शु० ९-१४ एप्रिल. )

पौ० छ० ११ जिल्काद. सन तिससा तिसैन. चैत्र.

श्रीमंत राजश्री बाळासाहेब स्वामींचे सेवेशीं.

विनंती सेवक देवजी कृष्ण देशपांडे कृतानेक साष्टांग नमस्कार विज्ञापना येथील क्षेम तागायत छ० ८ जिल्कादपर्यंत स्वामींचे कृपें सेवकाचें वर्तमान यथास्थित असे. यानंतर इकडील वर्तमान तर श्रीमंत राजश्री भाऊसाहेब स्वामींचे मुकाम वकुंदावर आहे. प्रांत शहापूर तालुका पेठ व तालुका गढ येथील दिग्वर गांवास घासदाण्याच्या चिठ्या व राऊत गारदी मसाला रोखे घेऊन येऊन येथें न येतां परभारें गांवचे कमावीसदार पाटील कुलकर्णी रयतांस हाणमार अनर्थ करून कंवरखोली मसाला घेतले. प्रांताचा बोभाट भारी पडला आहे. राउतांवरोबर कारकून राजश्री आनंदरावभाऊचे भाचे आहेत. शंभर स्वार आहेत. परकीय स्वार असते तर येथून ताकीद केली असती. निमित्त ठेऊन लष्करास जाऊन आणखी स्वार आणतों म्हणतात. येविशीं स्वामींनीं श्रीमंतांस पत्र पाठवून स्वार उठून जातसें केलें पाहिजे. चिठ्या केल्या आहेत त्यांतील एक नकल सेवेशीं पाठविली आहे. खेडेकरांचे श्राप लिहून पुरवेना ! उन्हामध्यें उभे करून दगड देऊन मार देतात. दोन रोजांचे



फुरसत नाही ! साहेबांची फौज, प्रजा स्वामीची, याप्रमाणें घडलें आहे ! ये-  
विशीं आज्ञापत्र राजश्री गणपतराव आपास पाठवून दिल्यास श्रीमंतांस  
स्वामींचें पत्र प्रविष्ट करोन निरुपद्रव करितील. सेवेशीं अधिकोत्तर लिहिणें  
शक्त नव्हे. हे विज्ञापना.

नं. ४८६७

श्री. ( चैत्र शु० १०-१५ एप्रिल. )

छ० ९ जिल्काद. सन तिस्सा तिसैन. चैत्र.

सेवेशीं बाबाजी विश्वनाथ. कुतानेक साष्टांग नमस्कार विज्ञापना  
मातुश्री बाईनीं देवपूजेकडे वेलफूलतुळशी आणावयाकरितां स्वामींस पत्र देऊन  
भोयास पाठविलें आहे. लिहिलेप्रमाणें वेल वगैरे देवावें. सेवेशीं श्रुत होय  
हे विज्ञापना.

नं. ४८६८

श्री. ( चैत्र शु० १०-१५ एप्रिल. )

राजश्री गंगाधरराव गोसावी यांसी.

स्ने॥ लक्ष्मीबाई शिंदे. दंडवत. विनंती उपरी येथील कुशल जाणोन स्वकीय  
कुशल लेखन केलें पाहिजे. विशेष देवपूजेकडे वेलफुल व तुळसीकरितां भोई  
निसवतसरकार पाठविले आहेत. यांजकडे देऊन पाठविणें. खाना छ० ९  
जिल्काद. बहुत काय लिहिणें लोभ करावा हे विनंती

मोर्तेव  
सुद

पै॥ ९ जिल्काद.

नं. ४८६९

श्री.

( १५ एप्रिल. )

पै॥ छ० १३ जिल्काद. चैत्र मास. तिस्सा तिसैन.

सेवेशीं धोंडो बापूजी जोशी शिर साष्टांग नमस्कार विज्ञापना तागायत  
चैत्र शु॥ १० पावेतो वरतमान बालकांचें यथास्थित असे. विशेष. राजश्री  
बाळोबा पागनीस यांजला नगरास आणावयास यादो भास्कर शिंदे याणीं  
पाठविले आहेत. त्रयोदशीसुमारें येणार याजप्रमाणें आहे. परंतु चार दिवस  
किल्ल्याखालीच रहावें, दुसरें पत्र पाठवूं तेव्हां घेऊन यावें, असें शिंदे याणी  
यादो भास्कर यांस लिहिलें म्हणून बाजार वर्तमान आहे. परंतु यादो भास्कर  
आणावयास गेले त्यापक्षीं चार दिवस अधिक उणे ( लागतील; परंतु )  
बाळोबास घेऊन येईल, असेंही बोलतात. राजश्री बाबूराव आंगरे मामा

( ५९९९ )

श. १७९१ परशुरामभाऊंची शेवटची त्वांरी. इ.स. १७९९

नीरेच्या पुलाजवळ आहेत. मामा आंगरे सडे मात्र शिंदे बाणीं बोलावून लष्करांत आणिले. दोन रोज जाले. फौजेत गोपाळराव आहेत. तमाम गांवांवर रोखे कर्हितात. जेजुरीपासून चार हजार रुपये वेतले. श्रीपंढरपुर-पावेतों रोखे केले याजप्रमाणें वर्तमान आहे. श्रीमंत राजश्री बाजीराव साहेब व नाना ( यांचें ) विश्वासावागांत खलवत जालें. आज चार रोज श्रीमंत नाना व चक्रदेव यांचें जालें, नंतर चक्रदेवही उठोन गेले. मग श्रीमंत आणि नानांचेंच खलवत चार वटिका जालें. कळवें. राजश्री नानांची प्रकृत बरीच आहे. नित्य श्रीविष्णूस जाऊं लागले. स्नानही करूं लागले. दिवसेंदिवस शरीर प्रकृत बरीच आहे. पितूसहेब फिरंगी बाणें आपला गुपास्ता शिंदे यांजपाशीं ठेविला ( त्याच्या ताव्यांत ) पलटणें सात. त्याजला त्याणें हिंदुस्थानांतून पत्र पाठविलें त्याजवरून तो कंपू पलटणें सात येऊन निघोन तोफांसमेत गेला. आज चार रोज जाले. दूरकूच जात आहे. रा। लखवा नानांनीं हिंदुस्थानांत शिंदे यांजकडील अंबोजी हांगळे याजला कैद केले असेही बाजार वर्तमान आहे. कळवें. बहुत काय लिहिणें सेवेशीं श्रुत होय हे विज्ञापना.

नं. ४८७०

श्रीशंकर प्रसन्न.

( १५ एप्रिल. )

पो. छ० २६ जिल्हाद. सन तिरसा तिसैन. चैत्रमास.

राजश्रीया विराजित राजमान्य राजश्री गंगाधररावजी स्वामीचे सेवेशीं.

पोष्य बाधवराव अनंत. साजेंत बभस्कर विनंती उपरी वेथील कुशल तामागत चैत्र वद्य १० वृक्षी पावेतों यथास्थित असे. विशेष. अलीकडे आपणाकडून पत्र येऊन वर्तमान कळत नाही. तर साकल्य लिहावें. यानंतर प्रस्तुत राजश्री बाजेंचा फौजमुखां मुकाम कोठें आहे ? पाच्छापुरानजीक मुकामचें आपलें लिहिणें आलें त्याअलीकडे कोणता सुमार आहे व बायांचा व महाराजांचा मुकाम कोठें आहे ? राजश्री नारायणराव वक्षी यांची भेटी न होतां मावारे आले त्याचा मतलब काय ? येऊन पुढें अर्थ सिद्ध कोणता केला आहे ? येविशींचें लिहून कळवावें. पुष्पाकडील वर्तमान तर राजश्री बाजेंचा पागगीस येऊन छ० १६ रोजी भेटी झाल्या, पुढें विचार होऊन कसा अर्थ ठरतो तें पहावे. हे आल्यापुढें श्रीभंतांची मजी ही शिंदेप्रकरणीं ठीकशी नाही म्हणोन देहण्यांत आहे. बहुत काय लिहिणें कृपा लोभ असों याचा हे विनंती.

नं. ४८७१

जी. ( चैत्र शु० १०-१५ एप्रिल. )

छ० ९ जिल्हाद. सन तिरसा तिसैन. चैत्र.



विज्ञापना. सावनूर तालुक्यांतील झाडून ठाणीं पडलीं. श्रीमंत राजश्री आपासाहेब फौज सुद्धां काल सावनूरचे मुक्कामीं आले. मिश्रीकोटचे सुमारे येऊन ते ठाणे हस्तगत करून श्रीमंत राजश्री भाऊसाहेब यांजकडे लष्करांत जाणार. तूर्त हुबळी अद्यापि मधीं राहिली आहे. तिकडे राजमंडळकर व शिंदे यांच्या बायांच्या भेटी होऊन कांहीं शिलशिला लावला आहे म्हणोन वर्तमान आहे. तरी सविस्तर लिहावयाची आज्ञा झाली पाहिजे. राजश्री धोंडोपंत गोखले नरगुंदास खुद्द आहेत. फौज व चिरंजीव थोरले भाऊसाहेब यांजवळ आहेत. दोन पलटणे सरसुभा ( यांजकडून ) कुमक आली तीं गोखले यांजवळ नरगुंदास आहेत. आणखी फौज कांहीं ठेवीत आहेत. हरपनहल्ली तालुका काटकांनीं घेतला. टिपूचा अंमल तूर्त उठला आहे. त्यांची फौज येणार म्हणतात. काय होतें पहावें. मिरजेचे सुमारे स्वारी भाऊसाहेब यांची लौकर येणार आहे. सेवेशीं श्रुत हे विज्ञापना.

नं. ४८७२

श्री.

( १५ एप्रिल. )

पै॥ छ० १३ जिल्काद. तिस्सा तिसैन. चैत्रमास.

सेवेशीं धोंडो बापूजी जोशी शिर साष्टांग नमस्कार विज्ञापना चैत्र शु॥ १० वर्तमान क्षेम. विशेष. श्रीमंतांनीं सावकार बोलावून नेऊन कर्ज ऐवज मागितला. परंतु सावकारांनीं कबूल केलें अशी गोष्ट जाली नाही. कालपासून दोन चार जागां सावकारांकडे कर्जपट्टीस्तव सरकारांतून प्यादे बसले. राजश्री बापूजी नाईक भावे यांजकडे काल प्यादे आवा काळे याचे बसले होते. संतोष-पट्टीही होणार असेंही बाजार वर्तमान आहे. संतोषपट्टी पेशजी निम्मे उगवली. निम्मे गांव बाकी राहिला आहे त्याजपासून घ्यावी असा वेत दिसतो असें बोलतात. श्रीमंत सौभाग्यवती मातुश्री ताई सुखरूप आहेत. वाड्यांत आईंनीं दोन चार वेळां भोजनास आणलीं होती. हल्लीं चांदवडांस व शिक्क्यास बट्टा दरसदे रुपये ६॥=सव्वा सहा रुपये चवळ आहे. आजपर्यंत कही बाहेर गांवां होत होत्या. त्यास अलीकडे चार रोज गांवांत फिरकोळ कोठें कोठें वैरणीस उपद्रव लागूं लागला. याउपर कद्याही होतील ! राजश्री बाबा काळे याणीं उत्तरे दिलीं तीं पाठविलीं. अजुरा करून गडी पाठविला आहे. वडिलांपाशीं कधी पावतो तें ल्याहांवें व तेथें बैठक गड्याची पडों नये. पडल्यास पोटास ज्याजती मागेल यास्तव वडिलीं सत्वरच खानगी करावयास आज्ञा करावी. हल्लीं अजुरा

१ बाळकुण लक्ष्मण लागू मामलेदार शिरहट्टी यांचे मिरजेस बाळासाहेबांस पत्र. पन्नावरील मिति व तारीख पेंवस्तांची. २ गंगाधरराव गोविंद यांस पत्र.

( ५९४१ )

श. १७२१ परशुरामभाऊंची शेवटची स्वांरी. इ. स. १७९९

६॥ २॥ पावणे तीन सो करून पाठविला आहे. बहुत काय लिहिणें सेवेशीं श्रुत होय हे विज्ञापना.

नं. ४८७३

श्रीगणपति.

( १५ एप्रिल. )

चि॥ राजश्री बळवंतराव यांसीं प्रति परशुराम रामचंद्र. आशीर्वाद उपरी येथील जासुदाबरोबर छ० २८ सवालचीं पत्रे पाठविलीं तीं छ० २ जिल्कादीं पावलीं. त्यांतील मजकुराचीं उत्तरे वितपशील—

चि॥ राजश्री विठ्ठलराव यांचीं पेशजी मुजरद राजश्री माधव-  
पत्रे पहावयास पाठविलीं तीं पाहून रावजी याणीं चतुरसिंगास मोडिलें  
माघारीं पाठविलीं आहेत. चिरंजी- येविशींच्या मजकुराचें पत्र त्यांज-  
वाच्या लिहिण्यांतील भाव पहातां कडून आपणास आलें तें पहा-  
प्रकृतीचा व स्मृतीचा भाव ठीक दि- वयास पाठविल्यावरून सविस्तर सम-  
सत नाही. मार्ग सुलभ जाल्यानंतर जलें. पत्र माघारें पाठविलें आहे.  
त्यास आणवावयाची तरतुद करावी. चतुरसिंगाची आवाडाव मोठीच होती.

कलम १

तूर्त शमली.

कमल १

इंग्रजांची पलटणें घांटाखालीं  
आहेत त्यांत लिटली सरदार आहे  
म्हणोन लिहिले तें कळलें. घांट चढून  
आले किंवा नाहीत याची बातमी  
असेलच

कलम १

चिरंजीव राजश्री हरिपंत  
बाबा येथें येऊन पोचले, व आम्ही  
मुरगुडास गेलों होतो तेथून निघून  
किचूरचे सरहद्देंत आलों, येविशींचें  
जोडीबरोबर लिहिलेंच आहे.

कलम १

चहा व बुंद व चहादाणी  
पाठवावयाविशीं पेशजी आपणांस  
लिहिलें आहे. त्याप्रमाणें रवाना  
जालें असल्यास बरेंच. जालें नसल्यास  
पाठवून यावें.

कलम १

‘मिरजप्रांताची वाकी राहिली  
नाहीं. अशांत कांहीं तरी कुमक  
व्हावी. उपेक्षा करूं नये’ म्हणोन  
विस्तारें लिहिलें तें कळलें. ऐसीयास  
याच पैरवींत आहों. चि॥ राजश्री  
रामचंद्रपंत आपा आम्हांजळ येऊन  
पोचले. याउप्पर ठरेल तें लिहून पाठ-  
वितों.

कलम १

चि॥ सौ. ठमाबाईयांच्या मुलास  
देवी आल्या आहेत म्हणोन लिहिलें  
तें कळलें. उतार पडलियाचें लिहावें.

कलम १

रेशमी नारिंगें व महाळुंगें  
औषधास पाहिजेत. मिळाल्यास पाठ-  
वावीं.

कलम १

१ पचावरील मिति व तारीख पेवस्तीची.



(५३४२)

श. १७२१

चिटणीस व आंग्रे मामा.

इ. स. १७९९

एकूण आठ कलमें लिहिलीं आहेत त्याजरून कळेल. ××× जिल्काद. बहुत काय लिहिणें. लोभ करावा हे आशीर्वाद. पै॥ छ० ९ जिल्काद सन तिसा तिसैन चैत्र शु॥ १० इंदुवार.

नं. ४८७४

श्री. (चैत्र शु० ११-१६ एप्रिल.)

पै॥ छ० १० जिल्काद. सन तिसा तिसैन. मय्या व अल्लफ. चैत्र मास.

सेवेशीं विनंती सेवक श्रीधर गोविंद. कृतानेक साष्टांग नमस्कार विज्ञापना तागायत छ० १० जिल्कादपावेतों यथास्थित असे. विशेष. पठाण निसवत शिंदे यांचे रोखे आंधळी व बलवडी व भालवणीपर्यंत झाले होते. मागाहून राजश्री गोपाळराव चिटणीस व बाबूराव आंग्रे नजीक आल्याचें ऐकून गांवगन्नांचे पठाणांचे स्वार उठोन गेले. त्यांचा मुक्काम लोंढें येथें आहे. गोपाळराव यांचा मुक्काम नरीनजीक होल मुरमांवर आहे. पुढें कांहीं फौज घेऊन बाबूराव यांचे बंधु पांच सातशें लोकांनिशीं दहिवडीवर आले आहेत तेथून गांवगन्ना रोखे करितात. खंडण्या मनस्वी घेतात. कंपू मागाहून येणार आहे तो आलेनंतर गोपाळराव पुढें कूच करून येणार. बायांकडे समजाविशीस जातात म्हणोन आवाई आहे. कोंकणांतून दोन पलटणें इंग्रजांचीं मळे घाटानें आलीं त्यांचा मुक्काम सुपणें तांबवें कराडापासून दोन कोस आहे तेथें आहे. पुढें कोणीकडे जाणार हें समजलें नाहीं. येथें गांवचे. रखवालीस नऊ असामी लोक होते त्यांपैकीं पांच असामी न पुसतां उठोन गेले. त्यांचे मोबदला पाठवण्याची आज्ञा झाली पाहिजे. सेवेशीं श्रुत होय हे विज्ञापना.

नं. ४८७५

श्री. (चैत्र शु० ११-१६ एप्रिल.)

छ० १२ जिल्काद. सन तिसा तिसैन. चैत्र.

सेवेशीं विनंती सेवक बाळाजी दामोदर व गणेश राम पेठे दोन्ही कर जोडून शिर साष्टांग नमस्कार विज्ञापना तागायत छ० १० जिल्काद पावेतों सेवकांचें वर्तमान यथास्थित असे. विशेष. श्रीमंत राजश्री रामचंद्र-पंतआपा यांसमागमें परगणे हनगल व राणेबिन्नूर इकडे कारखान्यासुद्धां जावयाची आज्ञा झाली त्यावरून छ० ३० साबानी गेलों. तिकडील ठाणीं झाडून बसवून माघारे छ० ४ जिल्कादीं श्रीमंत राजश्री भाऊसाहेबांस मिळालों. कारखान्यापैकीं तिकडे बैल सर एक आजारामुळें राहिला. गाडीवान एक गाढ्याखालीं सांपडोन पाय मोडला व दर्यावर्दी एक दारूचे थैलीस आग लागून जळाला. ते दोन्ही असामी बरोबरच आणिले. वरकड मजकूर अधि

( ५१४६ )

श. १७२१ परशुरामभाऊंची शेवटची स्वारी. इ. स. १७९९

कोत्तर नाही. तुंगभद्राअलीकडे हुबळीशिवाय झाडून ठाणीं बसलीं. आज मुकाम मुरगोडाजवळ आहे. उदईक पाच्छापुरचे बारीस येणार. राजश्री धोंडोपंत गोखले याणीं सौंदत्तीस मोर्चे लावले आहेत. सेवेशीं श्रुत होय हे विज्ञापना.

नं. ४८७६

श्री. ( चैत्र शु० ११-१६ एप्रिल. )

पौ॥ छ० १२ जिल्काद. सन तिस्सा तिसैन. चैत्रमास.

सेवेशीं गणेश गोविंद कृतानेक साष्टांग नमस्कार विज्ञापना तागायत छ० १० जिल्काद मुकाम मयाकनमुडीं तालुका किन्नूर येथें वर्तमान यथास्थित असे. विशेष. स्वामीनीं मानाजी सुर्वे याजबरोबर पत्र पाठविलें तें पांचवे दिवशीं पावलें. येथील वर्तमान परवां सेवेशीं लिहिलें आहे त्याजवरून विदित होईल. श्रीमंत राजश्री भाऊसाहेब यांचा मुकाम वकुंदावर होता तेथून कूच करून काल पाच्छापुरचे बारी नजीक येऊन मुकाम झाला. आज येथून कूच व्हावयाचें होतें. परंतु श्रीमंत राजश्री रामचंद्रपंतआपा यांस काल मागील मुकामावर गाडदी याणीं खर्चाकरितां मुकाम करविला. ते काल आले नाहीत याजमुळें मुकाम आज झाला. उदईक येथून कूच होऊन बारीपार होणार. श्रीमंत राजश्री रामचंद्रपंतआपा उदईक मुरगोडास वे॥ राजश्री दीक्षितांचे दर्शनास जाणार आहेत. याजउपरी बारीपार होण्यास दिकत नाही. राजश्री धोंडोपंत गोखले सौंदत्तीस जाऊन बसले आहेत. अद्याप ठाणें बसलें नाही. बोलणें लागलें आहे. येथील गुंता उरकून गोखले येतील. वरकड सविस्तर श्रीमंतांनीं पत्रां लिहिलेंच असेल. सेवेशीं श्रुत होय विज्ञापना.

नं. ४८७७

श्री. ( चैत्र शु १२-१७ एप्रिल. )

छ० ११ जिल्काद. सन तिस्सा तिसैन. चैत्र.

पु॥ सेवेशीं विज्ञापना. ऐसी जे, वेदशास्त्रसंपन्न तपोनिधि राजमान्य राजश्री दीक्षित स्वामी यांजकडे मुरगोडास चिरंजीव राजश्री बसवंतराव व बाळाजी बाबूराव यांस पाठविलें होतें. मिरजप्रांतीं दंगा झाला येविशीं विनंती केली. त्यावरून आज्ञा झाली जे, कांहीं चिंता करूं नये. श्रीकृपे सर्व अरिष्टें परामव होतात म्हणून. त्याजवरून सेवेशीं विनंती लिहिली आहे. सेवेशीं श्रुत होय हे विज्ञापना.

नं. ४८७८

श्री. ( चैत्र शु० १२-१७ एप्रिल. )

पौ॥ छ० १७ जिल्काद. अस्तमान. तिस्सा तिसैन.



श.१७२१ टिपूवरच्या मोहिमेवर भाऊंची योजना. इ.स.१७९९

ती॥ राजश्री बाळासाहेब वडिलांचे सेवेशीं—

अपत्ये रामचंद्र श्रीधर काळे. शिरसा॥ नमस्कार विज्ञापना येथील कुशल ता॥ छ० ११ जिल्हादपर्यंत पुणे येथे यथास्थित असे. विशेष. वडिलीं पत्र पाठविलें होतें त्याचें उत्तर पाठविलें आहे. हल्लीं ती॥ रा॥ भाऊसाहेबांच्या नांवें पत्र सरकारचें घेऊन पाठविलें आहे कीं, बायां मेळवून घेऊन करवीरकर यांच्या पारिपत्याविशीं तपशीलवार लिहून पाठवावें. ऐसें पत्र घेऊन पाठविलें आहे. आजपर्यंत आपणास संशय होता. श्री॥ नानानीं मिळून नका ऐसें लिहिलें होतें त्यावरून तो प्रकार होता. या पत्रावरून बिनदिक्कत जाहलें. हेंही पत्र नानानींच देविलें यांत संशय नाही. वडिलीं सर्व पत्र पाहून भाऊसाहेबांस आपणही तपशीलवार ल्याहावें म्हणजे करवीरकर यांस दाब बसेल. बायांचें यश येईल. आपला प्रांत वांचेल. सुचला प्रकार लिहिला आहे. कर्नाटकची स्वारीही श्रीमंतानीं कृपा करून सांगितली आहे. याविशींही आपण वडिलांस ल्याहावें कीं आज प्रसंगीं नाहीं म्हणूं नये. मग राहिल्याविशीं चार दिवस ओढून धरिलें तरी चिंता नाही. यास्तव लिहून स्वचित करावें. त्यांत भाऊसाहेबांस इकडे मोठीच राजकारणे आहेत तीं कोणतीं तर करवीरवासी यांचा बंदोबस्त, बायांची समजूत भाऊसाहेबांस मध्यें दरम्यान पडून जाहली म्हणजे दिगंतीं कीर्ति आहे. श्रीमंतानीं कृपा करून सर्वथा मसलत तीर्थस्वरूप राजश्री रामचंद्रपंतआपास सांगितली हेंही उत्तम आहे. चार राज्यांत लौकिक आहे. हें सर्व वडिलींही चिंतांत आणून कसे पाहिजे तसें भाऊसाहेबांस ल्याहावें. माझे हातें होईल खटपटीस चुकत नाही. ऐवजाचें संकट रास्ते यांजवर आहे तेंही स्वारी कबूल केली असतां परिहार होईल. कळावें. पत्र आपलेकडून व भाऊसाहेबांकडून वरचेवर येत नाहीं याजमुळे येथे कांहीं सुचत नाही. कळावें बहुत काय लिहिणें सेवेशीं श्रुत होय हें विज्ञापना.

नं. ४८७९

( चैत्र शु० १३-१८ एप्रिल. )

छ० १२ जिल्हाद. सन तिसा तिसैन. चैत्र.

विज्ञापना. राजश्री नारायणराव बक्षी यांजकडून यशवंतराव पागनीस येथे श्रीमंतांकडे बोलावयास आले होते. बोलणें होऊन बक्षी यांजकडे जावयास गेले. चार दिवस झाले. बोलण्यांतील भाव 'आम्हांकडे तुमचें लक्ष असल्यास करवीरकरांस तुमचा आश्रा असूं नये. अथवा करवीरकरांचा आमचा तह

श. १७२१ परशुरामभाऊंची शेवटची स्वांरी. इ. स. १७९९

करून देऊं म्हणतां त्यास पेशजी आम्हांकडे तालुका होता तो झाडून त्याणीं सोडून द्यावा, आणि तासगावची खराबी केली आहे त्याचा जावसाल करावा; म्हणजे तहाचें बोलणें घडेल. चिंता नाही.' याप्रमाणें बोलणें झालें. तेव्हां या दोन जावसालांपैकीं एक जावसाल ठरवून येतां ऐसें बोलोन गेले म्हणोन वर्तमान ऐकिलें तें सेवेशीं लिहिलें आहे. श्रीमंतांनीं सविस्तर लिहिलेंच असेल. हे विज्ञापना.

नं. ४८८०

श्री. ( चैत्र शु० १४-१९ एप्रिल. )

पै॥ छ० १३ माहे जिल्काद. सन तिस्ता तिसैन. मय्या अल्लफ.

राजश्री गंगाधरराव काका गोसावी यांसी-

सकल गुणालंकरण अखंडित लक्ष्मी अलंकृत राजमान्य स्रो यशवंतराव घोरपडे अमीरउल उमराव. दंडवत. विनंती उपरी येथील कुशल जाणून स्वकीय कुशल लिहीत असलें पाहिजे. विशेष. आपणाकडून बहुत दिवस पत्र येऊन वर्तमान न कळतां चित्त सापेक्षित असे. हें वडीलपणास युक्त कीं काय ? असें न होतां निरंतर पत्रीं साकल्यवृत्त लिहून चित्त संतोषवाचें. तदनंतर इकडील वर्तमान बायांचा व शिंदे यांचा समेट न होतां बाया करवीरप्रांतीं गेल्या. त्या उद्देशें राजकारणनिमित्तें शिंदे याणीं दहा हजार फौज व कंपू खाना केला आहे. बरोबर राजश्री बाबूराव मामा आंगरे व गोपाळराव भाऊ चिटणीस उभयतां मुखत्यार आहेत. ते देशीं फौजेचें येणें जलदीच होईल. येथून दोन मजल जेजुरीच्या मुकामां फौज गेली आहे. राजकारणप्रसंग दिसतो. ऐशीयास येविशीं इकडील सविस्तर परस्पर आपल्या समजण्यांत येऊन आपण तो सावध आहांच. हल्लीं फौजेचें वर्तमान वरचेवर घेऊन फार सावध असावें. लिहून कळवावेंसें नाही. आपणाकडून येथें कित्येक कामकाजाचें प्रयोजन पडल्यास मी प्रसंगीं आहे. लिहीत जावें. इकडून साहित्यही घडून येईल. आपणाविशीं दुसरा विचार नाही. दटवाडीं कुटुंब मुलें मनुष्ये आहेत. या दंग्यांत गांव खेड्याचा बचाव नाही याअर्थी सर्वत्रांस आपणापाशीं आणवून घ्यावें. येविशीं घरीं चिरंजीवास लिहिलें आहे. आपणासंनिध येतील. त्यांस राहणेंस किल्ल्यानजीक एखादा वाडा पाहून सर्वत्रांची सोय होय त्याजोगा वाडा पाहून अगत्य देवावा. वडीलपणेंकडून

१ बायांच्या व करवीरकरांच्या पारिपत्याकरितां म्हणून शिंद्याची फौज घेत आहे ही मिरजेच्या किल्ल्यास दगा करील याविषयीं सावध रहा असें पत्र लिहिणारा सूचयितो.



आपण तो वरचेवर परामर्ष करालच. सूचनार्थ लिहिलें आहे. बहुत काय लिहिणें लोम असों द्यावा हे विनंती.

नं. ४८८१ श्रीशंकर प्रसन्न. (चैत्र व० १-२० एप्रिल.)

पै॥ छ० १७ जिल्काद. सन तिसा तिसैन. चैत्र वद्य ४

राजश्रिया विराजितं राजमान्य राजश्री गंगाधररावजी स्वामींचे सेवेशीं.

पोष्य माधवराव अनंत. साष्टांग नमस्कार विनंती उपरी येथील कुशल तागायत छ० १४ जिल्कादपावेतों ययास्थित जाणून स्वकीय लिहीत असावें. विशेष. आपण पत्र पाठविलें तें पावलें. " इकडील वर्तमान राजश्री नानांस लिहिलें होतें त्याजवरून तीर्थस्वरूप राजश्री भाऊंस नाना यांचें पत्र आलें. वडिलांकडे रवाना केलें. त्यांची नकल आपणास पाहण्यास पाठविली आहे. महाराज यांचा मुक्काम श्रीमार्कंडेश्वरासमीप येथून कोसावर येणार. लक्ष्मीबाई यांचें कूच होऊन महाराजांजवळ येणार. राजश्री नारायणराव वक्षी हुनशाळेहून कबूरावर सहा कोस माघारे आले. वडिलांचे व त्यांचे बोलण्यांत वीत वसला नाही अशीं बातमीचीं पत्रे आलीं. उभयतां एकत्र होऊन मिरजेचे पेठेवर गलबल करावी असा निश्चय झाला आहे. पाच्छापुरचे बारीनें वडील येणार आहेत. " म्हणोन लिहिलें तें सविस्तर कळलें. नकल पाठविली त्यांतील मजकूर सविस्तर कळला. तें पत्र भाऊंस पाठवून त्यांचा निश्चय होऊन पुढें येण्याचा विचार कसा केला हें लिहून कळवावें. उभयतां एकत्र होऊन किल्लासमीप मुक्काम होणार. ते घालमेल करावयास चुकणार नाहीत. जलद पत्रे भाऊंस गेलींच असतील. आणखी ही जाऊन सत्वर त्यांचें येणें झालें म्हणजे सध्यां आचरण चाललें आहे हें कमती पडेल. आपलाही बंदोबस्त पक्केपणें राखावा. सरकारचें पत्र या लिहिण्यावरून भाऊंकडे आलें असावें. त्याचा मजकूर कसा तें लिहावें. वक्षी इतके दिवसांत बायांपाशीं दाखल जाले असतील ते येऊन कौसल काय झालें? उभयतांकडील ही शाश्वती कोणतीही नाही. आमचा मुक्काम प्रस्तुत किल्ले सातारा नजीक माहुंलीसन्निध कृष्णातीरीं आहे. पुण्याहून हुजरे फौज सुद्धां येणें म्हणोन पत्रे घेऊन आले आहेत. येथून पर्याय लिहून पाठविले आहेत. उत्तर वडिलांकडून येईल तसा जाण्याचा बेत होईल. शिंद्याकडील फौज पलटणें घांटावर महादेवाचे सुमारें आले आहेत. खंडण्या घेतात. गांवची कांहीं बाकी राखीत

१ पांच सात वर्षे इंग्रजांशीं युद्धं सुरू होतें तेव्हापासून हा 'कौन्सिल'चा अपभ्रंश मराठींत सुरू झाला.

( ५९४७ )

श. १७२१ परशुरामभाऊंची शेवटची स्वारी. इ. स. १७९९

नाहीं. लुटून घेतात. बहुत काय लिहिणें. निरंतर अधिक आगळें वर्तमान कळवीत असावें. कृपालोभ करावा हे विनंती.

नं. ४८८२

श्रीगणपति.

( २० एप्रिल. )

पौ॥ छ० १६ जिल्काद. सन तिस्सा तिसैन. चैत्रमास.

अपत्ये रामचंद्रानें शिर साष्टांग नमस्कार विज्ञापना तागायत चैत्र वद्य १ मंदवासरपर्यंत सुखरूप असों. विशेष. शुद्ध दशमीस लिहून पत्रें सेवेशीं पाठविलीं तीं माघारीं वाटेमुळें गेलीं नाहीत. एकादशी द्वादशी दोन रोज गाडयांचा खटला पडून मुरकुंजीवरच राहिलों. तेथें तोड पडेना म्हणोन रागा रागा उठून मुरगोडास गेलों. तेथें एक रात्र राहून वेदशास्त्र राजमान्य राजश्री दीक्षितबावांची आज्ञा घेऊन वडिलांजवळ आलों. पायदळाची तोड थोडी बहुत निघून आज मुक्कामास आणिले. वडिलांकडून पत्रें वरचेवर आलीं तीं झाडून पाहिलीं. वडिलीं अशा संकटानें लेखन करावें, आणि फौज एवढी बाळगून समयास उपयोगीं पडली नाही, तेणेंकरून जन्म व्यर्थसें झालें ! असो. काल वडिलीं आज्ञा केली जे, गोकाकचे वारीपार जाणें. आज मंदवारीं कूच करावें, तों फौजेचा राडा पडून मुक्काम झाला ! ईश्वर इच्छा प्रमाण ! आज क्षेत्रच आहे. वडिल आज कूच करून गेले. मौजे खानगांव परगणे गोकाक येथें बारीत मुक्काम झाला. माझी तोड पडली म्हणजे मीही येत आहे. खर्चास नाहीं याजपुढें परिणाम लागणें कठीण आहे. वडिलांची प्रकृत बहुत सूक्ष्म झाली तें संकट किती लिहूं !! मुख्य दीक्षितबावांचा आधार पूर्ण आहे. वरकड कांहीं नाहीं. ईश्वर कृपा करील. तिकडील वर्तमानाची आज्ञा लिहिणेंविशीं होत असावी. सदैव पत्रीं सांभाळावें. बहुत काय लिहिणें विदित होय हे विज्ञापना.

नं. ४८८३

श्रीगणपति.

( चैत्र व० २-२१ एप्रिल. )

चिरंजीव राजश्री बळवंतराव यांसीं प्रती परशुराम रामचंद्र. आशीर्वाद. उपरी आपण छ० ९ जिल्कादचीं पत्रें पाठविलीं तीं छ० ११ मीनहूस पावलीं. त्यांतील मजकुराचीं उत्तरे ब्रीतपशील—

‘ फरासखानेंतून डेरा काढून मंगलवेढ्याहून पत्रें विश्वामित्रो-  
ठेविला आहे. कनाता मात्र नाहीत. पनामक याच्या समुदायाविशीं आप-

१ तुम्हांकडून मिरजप्रीतावर संकट आल्याचीं. २ भाऊनीं. ३ उपोपण. दारांत धरणें बसल्यामुळें. ४ जनोचा म्हैसकर. म्हैस ही विश्वामित्राची सृष्टि असल्या-  
मुळें म्हैसकरास विश्वामित्रोपनामक ही संज्ञा।



आणखी शोध करतो. उंटाची भरती करून लाऊन देतो ' म्हणोन लिहिलें तें कळलें. कनाता कारखान्यांत अस-  
तील. लवकर सारा संच करून रवा-  
नगी करावी. वरसातीचे दिवस  
आले. येथें सामान सडें आहे.

कलम

राजश्री नाना यांचें पत्र आम्हांस  
आलेलें पाठविलें तें पावलें. त्याचा  
जाब पाठविला आहे. रवाना  
करावा. सरकारची पत्रे अद्याप  
आलीं नाहींत. कलम.

संज्ञेची पुरवणी पावली. वृत्तांत  
समजला. हुशारीच आहे. कोठवर  
काळजी करावी ! संकर्षणास आणा-  
वयाचा वेत झाला असें तहकीकांत  
लिहिलें आहे म्हणोन लिहिलें तें  
कळलें. अशा आवाया बहुतेक वेळां  
आल्या. कयासानें जरूर दिसतें.  
वरचेवर बातमी चहूंकडून आणवून  
लिहित असावें. कलम.

णास आलीं त्याचा जाब दिल्याचा  
मजकूर लिहिला तो कळला. दमा-  
नेच होणें तें व्हावें. केवळ वलगने-  
वरच जाऊं नये. कलम.

‘ करवीरकर व बाया यांचें  
ऐक्य झालें. कूच मुकाम व उपद्रव  
परस्परे संमताशिवाय होत नाहीं.  
प्रांताची बाकी राहिली नाहीं. ’  
म्हणोन लिहिलें तें कळलें. सरकारां-  
तून याचा बंदोबस्त करावा असा ठराव  
होऊन सामान रवाना झालें आहे त्या  
पक्षीं तेथून पाऊल काढतात  
किंवा नाहीं तें पहावें. प्रजेस पीडा  
अतिशय झाली. श्रीनेच कृपा करावी.

कलम.

आमचा मुकाम पाच्छापूरच्या  
बारी नजीक हणवरहट्टीजवळ आहे.  
गोकाकच्या बारीनें काहीं फौजा पुढें  
दिखाव्यास पाठविल्या आहेत. आम-  
चेंही कूच लवकरच होईल. गोखले  
सौंदत्तीच्या ठाण्यास बसले आहेत.

कलम.

एकूण सहा कलमें लिहिलीं आहेत त्याजवरून कळेल. रवाना छ० १५  
जिल्काद. बहुत काय लिहिणें लोभ करावा हे आशीर्वाद.

पै० छ० १६ जिल्काद. सन तिस्सा तिसैन. चैत्र मास.

नं. ४८८४

श्री. ( चैत्र व० २-२१ एप्रिल. )

पै० छ० १६ जिल्काद. सन तिस्सा तिसैन. चैत्रमास.

सेवेशीं गणेश गोविंद. कृतानेक साष्टांग नमस्कार विज्ञापना येथील  
वर्तमान तागायत छ० १५ जिल्काद मुकाम नजीक वणूर तालुका किरूर  
येथें वर्तमान यथास्थित असे. विशेष. येथील सविस्तर काल हैबती जासुदा-

श. १७२१ परशुरामभाऊंची शेवटची स्वारी. इ. स. १७९९

बरोबर सेवेशीं लिहून पाठविलें आहे, त्याजरून सर्व सविस्तर विदित होईल. कालच्या पत्रीं पाच्छापूरचे वारीनें श्रीमंतांची स्वारी येणार असें लिहिलें आहे, त्यास कालपर्यंत पाछापूरचे वारीनें जावयाचें बोलण्यांत होतें. काल गोकाकचे बारीकडून जावयाचें ठरून येथील मुक्कामास आले. आज येथून कूच होऊन गच्छी कुरवेटचे सुमारे जात आहेत. गोकाकस दोन हजार फौज पांढरे वगैरे देऊन रवाना केले. गोखले सौंदत्तीस आहेत. ठाणें लढत आहे. धोंडोपंत गोखले यांचे हातास गोळी चाटून गेली म्हणोन ऐकिलें. ठाणें बसलेनंतर ते येणार. श्रीमंत राजश्री रामचंद्रपंतआपा व दाजी-साहेब सडे होऊन पुढें गोकाकचे सुमारे जाणार अशी मसलत होत आहे. काय उरतें पहावें. 'मिरजेस दोन हजार फौज नेमून देतो, परंतु तूर्त खर्चास तेथें द्यावें लागेल. म्हणजे फौज घेऊन तुम्हीं जावें.' असें काल यजमान बोलले यास्तव विनंती लिहिली आहे. आज्ञा येईल त्याप्रमाणें विनंती कराव-यास येईल. सावनूर तालुक्यांत हजार स्वार देऊन राजश्री गणपतराव काका यांची रवानगी होत आहे. सेवेशीं श्रुत होय हे विज्ञापना.

नं. ४८८५

श्री.

( २२ एप्रिल. )

पै॥ छ० २१ जिल्काद. सन तिसा तिसैन. चैत्र मास.

सेवेशीं धोंडो बापूजी जोशी दोनी कर जोडून त्रिकाल चरणांवर मस्तक ठेऊन शिरसाष्टांग नमस्कार विज्ञापना तागायत चैत्र वद्य ३ सोमवारपावेतो वर्तमान बालकाचें यथास्थित असे. विशेष. वडिलीं पत्रें श्रीमंत राजश्री बापू-साहेब यांचे खिसमतगाराबरोबर पाठविलीं तीं पावलीं. लिहिला मजकूर कळला. 'राजश्री बाळकृष्णपंत बाळ भाऊ यांजला पत्रें पाठविलीं आहेत. आधीं द्यावींविशीं आज्ञा, त्यास आज्ञेप्रमाणें भाऊंस पत्रें दिलीं. जाब आला म्हणजे आज्ञेप्रमाणें पाठवीन. राजश्री बाळोबा नगराहून निघोन गारदवंडेस गेले. कारण कीं शिंद्यापासून एक कंपू निघोन हिंदुस्थानांत सात पलटणें ठेऊन गारदवंड्यावर मुक्काम करून होता तेथें बाळोबा गेले. कंपूसीं बोलणें करून कंपू माधारा घेऊन आले याजप्रमाणें राजश्री बाळकृष्ण-पंतभाऊनीं सांगितलें. बाळोबा आज उदईक लष्करांत येणार अशी बाजार बातमी आहे. कहीचा उपद्रव गांवांत सरकार पागांचा किरकोळ लागूं लागला. पेशजी मुजरद जासुदासमामें पत्रें पाठविलीं आहेत त्याजरून मजकूर कळला असेल. रामा खिसमतगार याजला वडिलांकडे पाठवून फार दिवस झाले. पावल्याचें उत्तर आलें नाहीं. भाऊनींही गोष्ट काढली होती कीं



पत्रें आम्हीं दिल्याचा जाव या पत्रां कांहीं नाहीं. ऐसें बोलले त्याजवरून वडिलांस लिहिलें आहे. बहुत काय लिहिणें सेवेशीं श्रुत होय हे विज्ञापना.

नं. ४८८६

श्रीगणपति. ( चैत्र व० ३-२२ एप्रिल. )

चिरंजीव राजश्री वळवंतराव यांसीं आशीर्वाद उपरी. चहाचा पाला व बुंद पाठविले ते पावले. 'याचें पात्र रुप्याचें आहे. वाट चालत नाहीं याजकरितां पाठविलें नाहीं;' म्हणोन लिहिलें तें कळलें. 'शिंदे यांजकडील बक्षी यांची भेट जाहली नाहीं याचें कारण कोणतें ? बोलणें काय काय जाहलें तें लिहावें म्हणोन लिहिलें तें कळलें. त्यास बायांकडील मुद्दा "आपला जावसाल मिटवून द्यावा. तूर्त फौज कुमकेस द्यावी. पलटणांशीं एक लढाई मांरूं. मग काय असेल तें पाहूं." त्याजवरून त्यांस उत्तर सांगितलें कीं, लढाईच्या कामांत पढों नये. पलटणांशीं गांठ, त्यापक्षां खराबी फार होईल. सरकारांत लिहून पाठवितों. तेथील उत्तर येईल तसें करावयाचें. तंवपावेतों भेटीस येण्याची जलदी करूं नये. असें सांगितलें व सरकारांत लिहून पाठविलें आहे. रवाना छ० १६ जिल्काद. बहुत काय लिहिणें लोभ करावा हे आशीर्वाद.

पै० छ० १६ जिल्काद सन तिसा तिसैन. चैत्र मास.

नं. ४८८७

श्री. ( चैत्र व० ३-२२ एप्रिल. )

पै० छ० १६ जिल्काद. सन तिसा तिसैन. चैत्र मास.

सेवेशीं विज्ञापना. श्रीमंत राजश्री भाऊसाहेब यांस पुण्याहून सरकारचीं पत्रें कालच आलीं. "पट्टणाकडे इंग्रजाचे कुमकेस जावें. शिके कटार व दरकदार वगैरे सरकारी सरंजाम पाठवून देतों." अशीं पत्रें आलीं. श्रीमंतांनीं स्वामींस लिहिलेंच असेल. हे विज्ञापना.

नं. ४८८८

श्रीगणपति. ( २२ एप्रिल. )

पै० छ० १७ जिल्काद सन तिसा तिसैन. चैत्र मास.

अपत्यें रामचंद्रानें शिरसाष्टांग नमस्कार विज्ञापना. वसंत बहुल तृतीया इंदुवारपावेतों गोकाक, घटप्रभा दक्षिण तीर, सैन्यासह वडिलांचे आशीर्वादे-करून सुखरूप असों. विशेष. इकडील मजकूर परवां लिहिलाच आहे. काल रविवारी वडिलांची आज्ञा घेऊन येथें आलों. ठाण्यांतील गोळी चालत आहे. वडिलांचा मुक्काम आज बारींत नणदी म्हणोन गांव आहे तेथें येत आहेत.

१ चिठी गणेश गोविंद सखदेव याची बाळासाहेबांस भाऊंच्या लष्करांतून.

२ पत्र बाळासाहेबांस मिरजेस.

( ५९५१ )

श. १७२१ परशुरामभाऊंची शेवटची स्वारी. इ. स. १७९९

उद्यां परवां येथें यावे असें आहे. तिकडील सर्व वर्तमानाची आज्ञा व्हावी श्रीपूरकर व भस्मपंचकाचे वर्तमानाची आज्ञा झाली पाहिजे. सदैव आंशीर्वाद पत्रीं सांभाळावें. विदित होय हे विज्ञापना.

नं. ४८८९

श्रीगणपति. (चैत्र व० ३-२२ एप्रिल.)

चिरंजीव राजश्री वळवंतराव यांसी प्रती परशुराम रामचंद्र. आशीर्वाद उपरी. आपण छ० १० जिल्कादचीं पत्रे पाठविलीं तीं छ० १४ मीनहूस पावलीं. राजश्री नारो हरि करंदीकर व बाबाजी विश्वनाथ व सखाराम शेपाद्रि यांचीं पत्रे पहावयास पाठविलीं तीं पाहून माघारीं पाठविलीं आहेत. बाळ याणीं परांजपे यांस पाठवावयाविसीं लिहिल्याचें व उभय सैन्यांची कस्त पेटेवर गडबड करावी अशी आहे म्हणोन लिहिलें तें कळलें. ऐशियास आम्हीं छ० १५ मिनहूस गोकाकच्या रोखें खानगांवच्या बारीनजीक आलों. कांहीं जमीयती गोकाकच्या मैदानांत पाठविल्या. आम्हीं लौकरच त्या सुमारे येत आहों. फौजेंत गवगवा खर्चाचा अतिशय. कूच लवकर होत नाही. समजीखालींच दिवस जातात. बरें ! श्रीकृपेंकरून घडेल तें खरें ! आपण जाग्याची मजबुदी चांगली राखावी. खाना छ० १६ जिल्काद बहुत काय लिहिणें हे आशीर्वाद. पै॥ छ० १६ जिल्काद. सन तिस्सा तिसैन. चैत्रमास.

नं. ४८९०

श्री. ( २३ एप्रिल. )

पै॥ छ० २३ जिल्काद. सन तिस्सा तिसैन. चैत्र.

सेवेशीं धोंडो बापूजी जोशी. दोनी कर जोडून त्रिकाल चरणावरी मस्तक ठेऊन शिरसाष्टांग नमस्कार विज्ञापना तागायत चैत्र वा ४ पावेतों वर्तमान बालकाचें यथास्थित असे. विशेष. राजश्री बाळोबा व धोंडीबा व आणखी तीनजण काल लष्करांत आले. शिंदे यांच्या व बाळोबाच्या भेटी वा ३ सोमवारीं बारा घटिका दिवसास जाल्या. बाळोबा यांस वस्त्रें व शिरपेंच व कंठी दिली. धोंडीबास वस्त्रें व शिरपेंच दिला. मोदी व मोदीचा लक व आणखी एकजण असे तिघांस वस्त्रें मात्र दिलीं. याजप्रमाणें बहुमान करून शिंदे व बाळोबा बिचोव्यांत एकांतास गेले. याजप्रमाणें वर्तमान

१ श्री=महालक्ष्मी. श्रीपुर=करवार. भस्मपंचक=शेणवी, मराठे व पठाण, आणि लक्ष्मीबाई व यमुनाबाई या दोन शिंदे बाया मिळून मुलखाचें भस्म करणाऱ्या पांच स्वान्या. येथें सांगितलेल्या दोन बायांची सवत आणखी एक बाई त्यांधरोबर असे. पण तिची निराळी स्वारी संचारार्थ निघत नव्हती. २ गंगाधरराव गोविंद यांस पत्र पुण्याहून.



जालें. कंपू हिडुस्थानांत जात होता तो बाळोवानें येते समयी आणविला. वडिलांस कळावें. राजश्री बाळकृष्णपंतभाऊकडील जाव आला नाहीं. आला म्हणजे मागाहून कळवितों. कळावें बहुत काय लिहिणें सेवेसीं श्रुत होय हे विज्ञापना.

नं. ४८९१

श्री

( चैत्र व० ४-२३ एप्रिल. )

पै॥ छ० १८ जिल्काद. सन तिससा तिसैन. चैत्र.

सेवेशीं बाळाजी बाजी. साष्टांग नमस्कार विज्ञापना तागायत छ० १७ जिल्काद वर्तमान यथास्थित असे. विशेष. स्वामीनीं पत्र पाठविलें तें पावलें. लिहिला मजकूर कळला. पठाणाचें कूच बुरलीवरून होऊन आज नागराळ्यास गेले आहेत. गांव खेड्यास गोळी वाजवणें म्हणोन आज्ञा, त्यास तासगांव कुंडल दोन्ही गांवखेरीज गोळी वाजवावयाजोगा गांव नाहीं. आम्हीं कांहीं वधत नाहीं. नरसीपूरचे क्षेत्रास व बावांस पठाणांचा उपद्रव झाला म्हणोन राजश्री रत्नाकरपंत व चत्रसिंग व बावडेकर दोन हजार फौजेनिशीं आले आहेत. व कराडावरही फौज जमली आहे. पुढें हजार फौजेनिशीं आले आहेत. व कराडावरही फौज जमली आहे. पुढें काय होतें पहावें. राजश्री बाळाजीपंत भावे याणीं आठ हजार रुपये कऱ्हाळ करून बरोबर राऊत घेऊन भिलवडीस आले आहेत. ऐवज निर्माण होतां दिसत नाहीं. कशी गत होते पहावें. खंडणीचे मध्यस्थ विनायकपंत पठाणांचे दिवाण व बळवंतराव निसवत नारायणराव बक्षी यांचे विश्रामांनं बोली झाली होती. परंतु परभारें वर्तमान ऐकिलें कीं, कवठेकर चिंतोपंत कुलकर्णी याणीं त्यांस सांगितलें कीं, तासगांव तालुका भिलवडी सुद्धां पन्नास हजारांचा असतां त्यांसच थोडकें आणि आम्हांस इतकें मागतां हें कसें निभावे ? याप्रमाणें बोलले म्हणोन येथील बातमीदारांनीं सांगितलें त्याजवरून ही गत भिलवडीची झाली. सेवेशीं श्रुत होय हे विज्ञापना.

नं. ४८९२

श्री.

( चैत्र व० ५-२४ एप्रिल. )

पै॥ छ० २४ जिल्काद. चैत्र मास. सन तिससा तिसैन.

तीर्थस्वरूप राजश्री बाळासाहेब वडिलांचे सेवेशीं.

( ५९५३ )

श. १७२१ परशुरामभाऊंची शेवटची स्वांरी. इ. स. १७९९

अपत्ये रामचंद्र श्रीधर काळे शिरसाष्टांग नमस्कार विज्ञापना येथील कुशल तागायत छ० १८ जिल्ह्यादपर्यंत वर्तमान यथास्थित असे. विशेष. वाढेलीं ती॥ राजश्री भाऊसाहेबांचें आणि श्रीमंत राजश्री नानांचें वैमनस्य होतें तें आपण मध्ये राहून नीट केलें. त्यांत दिवत किमपि राहिली नाही. त्यास हल्लीं राजश्री तात्या पागनीस आले, मुखत्यारीचा कारभार शिंदे यांचे घरीं करणार, तेव्हां ती॥ राजश्री भाऊसाहेबांचा आणि पागनीस यांचा स्नेह आहे. पागनीस सुटले म्हणोन मागती कागदापत्रांचा वगैरे राबता लागेल, आणि येथें वैमनस्य भासेल. त्यास याउपरी कोणतीही गोष्टी होऊं नये ऐसी सूचना आपली वडिलांस जावी. आपण दरम्यान आहेत. जर एकादें घसरलें तर वोल आपल्यावर येईल. यास्तव विनंती लिहिली आहे. जसा स्नेह जाहला आपण मध्ये पडून तैसें चालावें हें फार उपयोगी. वडील सर्वजाण आहेत. सुचलें तें लिहिलें आहे. भाऊसाहेबांचे शरीरप्रकृतीची गलबल येथें बहुत बोलतात. वडिलांकडून कांहीं लिहिलें येत नाही, त्यांस सविस्तर लिहून कळवावें. प्रथम मजकूर लिहिला आहे हा वडिलों वडिलांस गुप्तरूपें लिहून दस्तऐवज आणून आपलेपार्शी ठेवावा. नाहीतर विस्मृतीखालीं एखादें नासेल यास्तव विनंती लिहिली आहे. कळावें. बहुत काय लिहिणें. सेवेशी श्रुत होय हे विज्ञापना.

नं. ४८९३

श्रीगणपति. ( चैत्र व० ५-२४ एप्रिल. )

पौ॥ छ० २२ जिल्ह्याद. सन तिसा. चैत्र मास.

पु॥ अपत्ये चरणांवर मस्तक ठेऊन साष्टांग नमस्कार विज्ञापना तागायत छ० १८ जिल्ह्यादपर्यंत वडिलांचे आशीर्वादेकरून क्षेम असे. विशेष. राजश्री बाबूराव आंग्रे निसवत शिंदे हे फौजसुद्धां नातेपुतेंजवळ दहा हजारांनिशीं आले आहेत. याच मागें येणार. सांगोलें कासेगांव मंगलवेढेंवर रोखे जाहले आहेत. सांगोल्यास दाखल झाला तेव्हां येथें ही येणार. येथें राजश्री चिंतामणराव बापू यांचे खंडणीची भरती कोणे प्रकारें कशी झाली ती सर्व ईश्वरास साक्ष आहे. आणखी यवनाकडीलही उपद्रव होणार. अलाहिदा पत्रां सविस्तर मजकूर लिहिला

१ लेखक बाळासाहेबांस सुचवितो कीं नाना व भाऊ यांचा स्नेह तुमच्या मध्यस्थीनें झाला आहे. हल्लीं बाळोबा सुटल्यामुळे त्यांचा व भाऊंचा पूर्वाप्रमाणें स्नेहाचा धिलशिला सुरू झाल्यास नानांस वैषम्य वाढेल व तुमच्या दरम्यानगिरीस बटा येईल. सचच भाऊसाहेबांकडून तसें होऊं देऊं नये. २ तुम्ही भाऊसाहेबांस. ३ पत्र मंगळवेढ्याहून बाळासाहेबांस मिरजेस.



श. १७२१ सिद्धेश्वरबाबांश पठाणांचा उपद्रव. इ. स. १७९४

आहे त्या वरून विदित होईल. यानंतर ती॥ राजश्री भाऊसाहेबांचें बायांचें एक लक्ष ओह असें लोक म्हणतात येविशींची आज्ञा झाली पाहिजे. यानंतर टिपूचें व इंग्रजांचें झूज लागलें आहे यास्तव सरकारांतून वडिलांस कर्नाटकची मसलत सांगणार, कुमकेस सरकारी फौजा देणार, वडील देशीं राहणार, ती॥ राजश्री आपासोहव मसलतीस जाणार, असें सावकारी एकाचें लिहिलें आलें. सत्य मिथ्या कळेना. वडिलांपाशीं वर्तमान आलें असेल. लिहावया आज्ञा केली पाहिजे. सेवेची श्रुत होय. कृपा लोभ करावा हे विज्ञापना. क्षेत्रीं नवाबाकडील फौज आहे ही देखील वडिलांसमागमें खाना होणार असेंही ऐकतों. हे विज्ञापना.

नं. ४८९४ श्रीशंकर प्रसन्न. ( चैत्र व० ६-२५ एप्रिल )

पै॥ छ० २२ जिल्काद. चैत्र मास. सन तिसा तिसैन.

राजश्रिया विराजित राजमान्य राजश्री गंगाधररावजी स्वामीचे सेवेशीं पोष्य माधवराव अनंत साष्टांग नमस्कार विनंती उपरी येथील कुशल तागायत छ० १९ जिल्कादपावेतों यथास्थित जाणून स्वकीय कुशल लिहित जावें. विशेष. आपण छ० १६ जिल्कादचें पत्र पाठविलें तें छ० मजकुरीं पावलें. महाराज करवीरकर व बाया यांचें छ० १० तागायत छ० १४ रोज पावेतों दीनचर्येचें वर्तमान व राजश्री भाऊ पाच्छापूरचे बारी अलीकडे राजश्री रामचंद्रराव आपासुद्धां लौकरच येणार येविशींचें व राजश्री यशवंतराव शिवाजी भाऊंकडे जाऊन बशीसुद्धां माघारे आलियाचें व वेदशास्त्रसंपन्न राजश्री भटजीबाबा यांस पठाणानीं उपद्रव लाविला त्यामुळें महाराजांनीं राजश्री रत्नाकरपंतास पठाणांचे पारिपत्यास पाठविल्याचें व ते कोणीकडे जातील नकळे, हुशारीनें रहाण्याविशींचें वगैरे लिहिलें तें सविस्तर कळलें. ऐसियास उभयतांचें धर्म-ऐक्य पडलें, तेथें प्रांतांत बाकी राहावयाची नाहीं. भाऊंचे येण्यास दिवसगत लागली हें समजत नाहीं. यशवंतराव शिवाजी जाऊन जावसाल काय ठरला हें लेहून कळवावें. वेदशास्त्रसंपन्न राजश्री भटजीबाबांची अमर्यादा झाली याजमुळें रत्नाकरपंतही आले व राजश्री पंतप्रतिनिधि यांजकडील कारभारी राजश्री बाळाजीपंत व मोरोपंत औंधाहून नरसीपुरास गेले होते. तेथून भटजीबाबांस घेऊन कऱ्हाडानजीक कोरव्यावर मुक्कामास रत्नाकरपंतसुद्धां छ० १७ रोजीं आलियाचें कराडचे बातमीचें पत्र येथें आलें. कराडास नेणार असें ऐकण्यांत आहे. राजमंडळकर आले आहेत त्यांची बातमी राखूनच आहों. घडेल तें खरें. पुण्याकडील वर्तमान अधिकोत्तर नाहीं. राजश्री बाळोबास आणावयास गेले ते आले म्हणजे काय

श. १७२१ परशुरामभाऊंची शेवटची स्वारी. इ. स. १७९९

होईल तें लिहावयास येईल. पागैनीस छ० १६ रोजीं सोमवारीं येऊन भेटी झाल्या. पुढें काय होईल तें पाहावें. आमचा मुकाम प्रस्तुत मांजे म्हसवें वेण्णातीर येथें आहे. आपलेकडील अधिकोत्तर वृत्त लिहून कळवीत जावें. बहुत काय लिहिणें कृपा लोभ करावा हे विनंती.

नं. ४८९५

श्री.

( चैत्र व० ६-२५ एप्रिल. )

पै॥ छ० २८ जिल्काद. सन तिस्रा तिसैन. चैत्र मास.

सेवेशीं आपाजी हरि कृतानेक साष्टांग नमस्कार विनंती विज्ञापना तागायत छ० १९ जिल्कादपावेतो स्वामीचे कृपेंकरून सेवकाचें वर्तमान यथास्थित असे. विशेष. राजश्री बाळाजी कृष्ण निसवत शिंदे यांनीं रेवत-गांवाजवळ खंडणी आठ हजार, शिवाय डफळे यांजकडील घोडी घेऊन गांवची तसनस फारच केली. यामुळें गांव अगदीं बेचिराख होऊन घरास एक एक माणूस राहिलें होतें. उपरांत कंपूची फौज दहा बारा हजार व तीस तोफा याप्रमाणें सरंजाम आला. त्यांनीं मंगळवेढेंची खंडणी घेऊन अरळी व नांदूर दोन गांव झावडून रेवतगांव व शिराढोण धरून बोढ्यानीं मुकाम करून राहिले. तळ पंधरा दिवस पडला. दोन खंडण्या पडल्या. यासीं खंडणीचे जाब-साल लावावें तरी गांवांत सयत नाही. त्याचा बोलणेंचा धडा भारी. बोलणेंचें निभाव न पडे त्यामुळें गांव बेचिराख झाला. त्यांनीं शिराढोण व रेवतगांव अगदीं लुटले. पेवोहे काढिलीं आणि घरें जाळिलीं. थोर घरें जे होतीं ते खणत्या लवून खाणून हांडीभांडीं मालयत अगदीं घेऊन गेले. आणि खेड्यांनीं रोखे रोखे करून मनस्वीच खराबी केली. निंबरगीस देवदर्शनास हजार फौज गेली होती. राजश्री गंगाधर नारायण व वडवडगी कोमटी अथणीकर तेथें होते त्यांचीं घरें अगदीं लुटून नेलीं. ते बायका मुलांसुद्धां एका वस्त्रानिशीं रात्रीं निघून गेले. त्यांची मालयत फारच गेली. या प्रांतीं मोठें अरिष्ट गुदरलें. रेवतगांवचे ठाणेंत मात्र वीस प्यादे आहेत. कोणत्या खेड्याची कांहीं बाकी ठेवली नाही. कंपूचा मुकाम धुळखेड टाकळीवर आहे. सोलापुराकडे व अकल-कोटाकडे शह देऊन खंडणी घेणार. मागाहून आणखी फौजा येतच आहेत. प्रांतांत परिणाम लागावयाचा नाही. तमाम मुलूख वीस आहे. सांगोलेंकर कमावीसदार निवाले. गांव लुटला गेला. कोठेंही स्वस्थ कोणी राहिला नाही. विदित होय हे विज्ञापना.



नं. ४८९६

( चैत्र व० ६-२५ एप्रिल. )

मुकुंद नारायण मिडे यांचें पत्र शिंदे बायांच्या लष्करांतून मिरजेस बाळसाहेबांस छ० १९ जिल्हादचे.—

“ करवीरकरांचें कूच होऊन मुकामास बोरगांव व सदलग्यास गेले. वक्षी सडे होऊन पुण्याकडे जाणार होते ते राहिले. यशवंतराव शिवाजी सडे होऊन बरोबर फौज चार हजार असे पुण्याकडे जाणार. बाईचा मुकाम चार दिवस येथेंच आहे. गोकाकेवर आपासाहेब व दाजीसाहेब आहेत. भाऊसाहेबांचा मुकाम कालचा कुरवेटावर होता. ”

नं. ४८९७

श्री. ( चैत्र शु० ६-२५ एप्रिल. )

पौ॥ छ० २७ जिल्हाद. सन तिसा तिसैन. चैत्र.

सेवेशीं विज्ञापना. ता॥ छ० १९ जिल्हादपावेतों वर्तमान यथास्थित असे. विशेष. राजश्री बाळोबा पागनीस छ० १६ जिल्हादीं राजश्री धोंडीबा व बाजीबा मोदीसुद्धां शिंदे यांचे लष्करांत आले. शिंदे यांची भेट जाहली. आतां विचार होईल तो लिहून पाठवीन. श्रीमंत पंतप्रधान स्वामींची व श्रीमंत अमृतरावसाहेब यांची व श्रीमंत नानांची गोडी राजश्री नारोपंत चक्र-देव याणीं केली आहे. शहर पुणें येथील नाकेबंदीस गारदी गुलटेंकडीपासून नदीपावेतों ( ठेवण्याची तजवीज ) होत आहे. शिंदे यांचे येथें बायांचा समेट करावा, मग पुढील विचार. याप्रमाणें ठरत आहे. मसलत ठरेल ती सेवेशीं लिहून पाठवीन. स्वामीनीं व श्रीमंत दादानीं फौजसुद्धां शहर व किल्याचा बंदोबस्त पक्केपणें करून रात्रंदिवस बहुत हुशार राहून बातमी वरचेवर येत असावी. श्रीमंत भाऊसाहेबांस मिरजेकडे यावयाचें होत आहे. भाऊसाहेबांस पत्रही परभारें रवाना जाहलें आहे त्याचें उत्तर आल्यावर सविस्तर लिहून पाठवीन. वक्षी गेले होते त्याचें काय ठरलें ? व यशवंतराव शिवाजी यांची भेट जाहली तेव्हां बोलणें काय ठरलें तें लिहून यावें. व पहिले दोन कारकून भाऊसाहेबांकडे गेले होते त्याचा मजकूर कांहींच लिहून आला नाही तें लिहून यावें. बाया शिंदे भाऊसाहेबांच्या हातें समज-तात किंवा उगाच नाद आहे हें लिहून यावें. भाऊसाहेबांनीं मुरगुडाहून पलीकडे जाऊं नये. त्याणीं तर हुशारीनें असावें. कारण महाराज व बाया एक आहेत. कोणते समर्थी काय विचार करितील, याजकरितां सावधता

१ बाळकृष्ण महादेव बाळ यांचें गंगाधरराव गोविंद यांस पुण्याहून पत्र. त्याच-प्रमाणें १८९९ नंबरचें.

( ५९५७ )

श. १७२१ परशुरामभाऊंची शेवटची स्वांरी. इ.स. १७९९

चांगली असावी. उभयतां स्वामीनीं बहुत हुशार असावें. दिवस बहुत नाकारे आले आहेत. सर्व साहित्य किल्ल्यांत असावें. कोणते वेळेस कसा प्रसंग पडतो ह अनुमान होत नाही. याजकरितां तरतूद चांगली असावी. विशेष सेवकानें विनंती काय ल्याहावी ! सेवेशीं श्रुत होय हे विज्ञापना.

नं. ४८९८

श्री.

( २६ एप्रिल. )

पै॥ छ० २० जिल्काद. सन तिससा तिसैन. चैत्र वद्य ७ भृगुवासर.

राजश्रिया विराजित राजमान्य राजश्री बाळासाहेब स्वामींचे सेवेशीं.

सेवक यशवंतराव शिवाजी. साष्टांग नमस्कार विनंती उपरी येथून सरकारचे व आमचे बाजारचे तांबोळी पानें विडेचीं खरेदी करावयास गेले आहेत त्यांस तेथें दिक्कत न घडे तें केलें पाहिजे. वाणी उदमी कांहीं जिन्नस खरेदी करावयास येतील जातील त्यांस खुशखरेदी करावयास आज्ञा यावी. बहुत काय लिहिणें कृपा लोभ कीजे हे विज्ञापना.

नं. ४८९९

श्री.

( चैत्र व० ७-२६ एप्रिल. )

पै॥ छ० २७ जिल्काद. सन तिससा तिसैन. चैत्र.

विज्ञापना. ता॥ छ० २० जिल्काद पावेतां वर्तमान यथास्थित असे. विशेष. टिपूची व इंग्रजांची लढाई पिरापट्टणावर मातवर होऊन इंग्रजांकडील व नवाबाकडील मीर अलम गेले होते त्यांसुद्धां दहा हजार माणूस ठार जाहलें. इंग्रजास टिपूनें बहुत पेंचांत आणिलें आहे; याप्रमाणें बातमी आली आहे. स्वामींकडून तिकडील बातमी येत नाही तेव्हां तिकडे बातमी नाही असें दिसोन येतें. त्यास तिकडे बातमीस कोणी पाठविल्यास फार चांगलें. याचा विचार वडिलांचे विचारास आल्यास करावा. राजश्री बाळोबा पागनीस शिंदे यांचे येथें आले. हिंदुस्थानांत पत्रें शिंदे यांचीं व बाळोबाचीं सरदारांस रवाना जाहलीं. सर्वांनीं एकविचारें राहून सर्व प्रांतांचा बंदोबस्त करून पूर्ववत् प्रमाणें एक होऊन पत्रें यावीं म्हणून गेलीं. बायकांडेही व बक्षींकडे व सरदारांस पत्रें समेटीविशीं गेलीं. मागाहून राजश्री धोंडीबास रवाना करावा याप्रमाणें ठरत आहे. पत्रें गेलीं आहेत त्याचीं उत्तरें आल्यावर मानिले तिकडे येतील. स्वामींनीं छ० १४ जिल्कादचीं पत्रें पाठविलीं तीं आजच पावलीं. त्याचें उत्तर मागाहून लिहून पाठवितों. श्रीमंत नानांस पत्र होतें तें पाहून प्रविष्ट केलें. पागनीस आल्यामुळें सरकारांतून शहरची नाकेबंदी गारद फौज ठेवून होत आहे. नाके यांजवर लोक कालपासून बसले. बक्षी व यशवंतराव श्रीमंत भाऊसाहेबांकडे गेले होते त्यांचें बोलणें काय जाहलें हें लिहून सावि-



स्तर यावें. व पहिले दोन कारकून गेले होते त्यांचाही भाव लिहून आला तो व वक्षीविशींचें बोलणें काय जाहलें हें वडिलांस लिहून उत्तर आणवून साकल्य लिहून यावें. बाया व महाराज एकच आहेत. मिरजेनजीक येणार त्यास स्वामीनीं वडिलांस लिहून मिरजेकडे यावयाचें जाहल्यास फार चांगलें. कारण राजे व बाया किल्यालगत येणार त्याअर्थी वडिलांचें येणें समीप जाहल्यास दाब चांगला राहील. स्वामीनीं व श्रीमंत दादानीं रात्रंदिवस फौज सुद्धां हुशार राहून बातमी वरचेवर येत असावी. किल्यांत सर्व साहित्याची तरतूद असावी. कोणते वेळेस कसा प्रसंग पडेल हें समजत नाहीं. सर्व तरतूद स्वामीनीं केलीच असेल. परंतु सेवकास सुचलें तें विनंती लिहिली आहे. आज्ञापत्र वरचेवर येत असावें हे विज्ञापना.

नं. ४९००

श्री. ( चैत्र व० ७-२६ एप्रिल. )

छ० २२ जिल्हाद. सन तिसा तिसैन. चैत्र.

सेवेशीं विनंती सेवक बाळाजी दामोदर व गणेश राम पेठे दोन्ही कर जोडून शिर साष्टांग नमस्कार विज्ञापना तागायत छ० २० जिल्हाद मुकाम गोकाक येथें सेवकांचें वर्तमान यथास्थित असे. विशेष. गोकाकेस मोर्चे बसोन तीन रोज झाले. अद्यापि ठाणें हस्तगत झालें नाही. आम्हांस श्रीमंतांची आज्ञा जाहली त्यावरून कारखान्यासुद्धां श्रीमंत राजश्री रामचंद्रपंत आपा यांचे लष्करांत आलों. तोफा लागू केल्या आहेत. पुढें जो मजकूर होईल तो सेवेशीं लिहितों. सेवेशीं श्रुत होय हे विज्ञापना.

नं. ४९०१

श्रीगणपति. ( चैत्र व० ७-२६ एप्रिल. )

चिरंजीव राजश्री बळवंतराव यांसीं आशीर्वाद उपरी. टिपूवर मोहीम करण्याविशीं सरकारचें आज्ञापत्र व चिरंजीव राजश्री रामचंद्र श्रीधर यांचीं पत्रें आलीं तीं पाहून खाना केलीं आहेत. पावलींच असतील. दुसरी खानगी सरकारचें पत्र 'बायांस मिळून घेऊन करवीरकरांचा बंदोबस्त करावा.' याच अन्वये रामचंद्र श्रीधर यांचीं पत्रें आलीं तीं ही पाहिलीं. 'याचा विचार व्हावा. यांत बहुत कामें होतात. राजश्री नाना यांस कळवून मान्य करावें.' म्हणोन विस्तारें लिहिलें तें कळलें. ऐसियास " टिपूवर मोहीम करण्याचा मजकूर तर ऐवजाच्या तरतुदीशिवाय कसें घडेल ? तोफा व पायदळ वगैरे सरंजाम पोक्त पाहिजे. चाकरीस उजूर व कसूर व्हावयाचा नाही." याप्रमाणें जाब लिहून दिले. उत्तरें काय येतात पहावें. बायांस मिळून घेण्याचा मजकूर

श. १७२१ परशुरामभाऊंची शेवटची स्वारी. इ.स. १७९९

तर सरकारचें पत्र छ० २० सवालचें पावलें. त्याजवरून बायांस कोणी मुखत्यार पाठवावा म्हणोन लिहिलें आहे. आलियावर काय तो इत्यर्थ ठरेल. मसलती मोठ्या ! ऐवजाशिवाय निभावणी पडावयाची नाही. श्रीइच्छेने घडेल तें खरें ! खाना छ० २० जिल्काद. बहुत काय लिहिणें लोभ करावा हे आशीर्वाद.

पै॥ छ० २१ जिल्काद. सन तिस्सा तिसैन चैत्रमास.

नं. ४९०२

श्री.

( २६ एप्रिल. )

पै॥ छ० २२ जिल्काद. सन तिस्सा तिसैन. चैत्रमास.

श्रीमंत राजश्री बाळासाहेब स्वामींचे सेवेशीं.

विनंती सेवक मोरो शंकर. कृतानेक साष्टांग नमस्कार विनंती विज्ञापना येथील वर्तमान तागायत चैत्र वद्य सप्तमी मुक्काम श्रीक्षेत्रपंढरपूर स्वामींचे कृपावलोकनें करून सेवकाचें वर्तमान यथास्थित असे. विशेष. स्वामींनीं कृपावंत होऊन आज्ञापत्र पाठविलें तें पावलें. सलाबतखान व सुभानखान व खंदारकर यांनीं गांवगन्नाच्या बोली आणिल्या त्या सोडवून ठाण्यास आणून बंदोबस्त करून राजश्री भगवंतरावअण्णा व रामाजी मल्हार वगैरे मंडळी कोठें आहेत हे लिहून पाठवणें म्हणोन आज्ञा, त्यास गांवगन्नांचे बोलीचे सुटकेविशीं खटपट फार करावी लागली. येथून राजश्री जनार्दनपंतभाऊस दोन तीन वेळ सुभानखान याचे गोटास येथून दोन कोस उतरले तेथें घेऊन गेलों. युक्तिप्रयुक्तीनें बोलोन पाहिलें, परंतु सुभानखान याची रीत चांगली नाही. नवाब निजाम नवाज जंगबहादूर यांनीं दोन वेळ आपणांकडील भले माणूस पाठविले, पत्रें पाठविलीं, परंतु त्याचे ध्यानांत येईना त्यापशीं घासदाणा कबूल करून बोली सोडविल्या. स्वामींचीं पत्रें आलीं तीं प्रविष्ट केलीं, परंतु सुभानखान सरदार माकुल बदमामली ! उपाय नाही. जसें म्हटलें तसें ऐकून उपद्रव मना केला. या बोभाटाचीं पत्रें पुण्यासीं नवाब निजाम नवाज जंग यांचीं पत्रें त्यांचे बंधु इंग्रजाकडील वकीलीस आहेत त्यांस व जनार्दनपंत यांचीं पत्रें श्रीमंत राजश्री नाना यांस पाठविलीं आहेत. उत्तरें आलेवर स्वस्थ सुभानखान राहतील. कही पाठवून मोडनिवेची खराबी केली. गांवांत शिरोन दाणा चिरगुटें व गूळ घेऊन आले. फार बदमामली म्हणोन बोभाटाचीं पत्रें उभयतांनीं मोंगलाईतील वकील राजश्री शेपाद्रिपंत आहेत त्यांस डाकबरोबर पाठविलीं आहेत. सुभानखान याचे कारभारी परवां आले ते साळसूद आणि म्हेसकर यांचे स्नेही. इतक्यावर उपसर्ग मना होईल. सलाबत-



श. १७२१ मंगळवेढ्याकडे मोंगलाचा उपद्रव. इ. स. १७९९

खान पन्ही याणीं येतांना गांवगन्ना रोखे करून चार गांवचे पाटील आणिले होते त्यांची चुकोती करून सोडविले. येथील सरदार यांनीं साहित्य चांगलें केलें. स्वामीचें पत्र घेऊन मीच गेलों. ते येथून तीन कोसांवर आहेत तेथें जाऊन त्यांची भेटी घेऊन पत्रें पावतीं करून उत्तर घेऊन पाठविलें आहे. या उपर तालुक्यास उपसर्ग करणार नाहीं म्हणोन ( त्यानीं ) वचन दिलें. खंदारकर राजश्री जोधासिंग राजे बहादुर यांस स्वामींचें पत्र दिलेवर बहुत संतोष झाला. “ आपला व स्वामींचा घोवा दोन पिढींचा. आपले चुलते आनीचंदराजे यांचा व कैलासवासी श्रीमंत रावसाहेब यांजपासून चालत आला त्याप्रमाणें आपणांस अगत्य आहे. तालुका आपला आहे. उपसर्ग लागों देणार नाहीं. ” याप्रमाणें अभय दिलें. खंदारकर यांचा मुकाम सुस्ते (?) जवळ आहे तेथें गेलों होतो. या खटपटीस पंधरा दिवस लागले. यामुळें ठाण्यास गेलों नाहीं. येथूनच बंदोबस्त राखून होतो. राजश्री विठोजी देशमुख यांस पाठवून दिलें. चार पांच रोज जाहले. आज निघोन करकंवेस जातो. करकंवची मंडळी गेली ते राहिले आहेत. तपशील—

मौजे निंवगाव परगणे टेंबुर्णी.

- १ भगवंतराव आपा
- १ आपा केसकर
- १ आपाजीपंत साठे
- १ बाबूराव विष्णु

रामाजी मल्हार हे अकलुजेस गेले होते तेथून येऊन मौजे उजनी येथें राहिले आहेत. तेथून पुढें गेले म्हणोन आतां वर्तमान ऐकलें.

४

मंडळी निघोन गेली. मी एकटा. बोभाट बहुत. स्वामींचे कुपेंकरून निवारण होत आलें. येवेळेस साहित्य राजश्री जनार्दनपंतभाऊ यांनीं फारच केलें. मोंगलाई सरदार यांस भीड मुखत कोणाची नाही. परंतु म्हैसकर यांनीं निभावून नेलें. नवाब बंदेगानअल्ली यांजकडील फौज किती आहे ती लिहून पाठवणें म्हणोन आज्ञा, त्यास—

निजाम नवाज जंग यांचा सरंजाम.

सुभानखान.

३५०० फौज स्वांर.

२००० फौज. स्वांर अजमासं.

३५०० पायदळ. आरब व गारदी.

१२०० पायदळ. रोहिले वगैरे.

७०००

तोफा ५

तोफा सुमार. ४

श. १७२१ परशुरामभाऊंची शेवटची स्वारी. इ. स. १७९९

हत्ती ?

सलावतखान पन्ही.

२५०० फौज.

१००० पायदळ कवायती घौरे.

तोफा सुमार ४.

हत्ती ११.

हत्ती. ५

जोधसिंगराजे खंदारकर.

३०० फौज स्वार

३०० पायदळ

तोफा हत्ती

० १

कल्याणराव निंबाळकर.

स्वार ४००

येणेंप्रमाणें सरंजाम येथें जमा झाला आहे. सलावतखान व खंदारकर यांचा मुकाम सुस्तेनजीक आहेत. सुभानखान मौजे देगांव परगणे मोहोळ येथें आहेत. नवाब निजाम नवाजजंग श्रीक्षेत्राजवळ नदीपलीकडे दिपमाळे-जवळ राहिले. यांचे लगत कल्याणराव यांचें पथक आहे. मागाहून चार पलटणें व हजार स्वार व तोफा अठ्ठावीस येणेंप्रमाणें श्रीतुळजापुरानजीक आल्याचें वर्तमान आलें आहे. येथें मिळावयासीं येणार म्हणोन सांगतात. ते कोठें उतरतात, काय करतात, पीडा आली आहे ! कोणत्या मार्गे मिळाव-यासीं येतात हा सुमार पाहून येथील सरदार यांचीं पत्रें पाठवितों. खटपट करून पाहतों. आज करकंवेस जाऊन तेथील बंदोबस्त करून तेथें चिरंजी-वास ठेवून मी मागती येथें येतों. नेहमीं येथें राहिलें पाहिजे. गैरमाहिताचें काम नाहीं म्हणोन येथें राहिलों. आज्ञा येईल त्याप्रमाणें वर्तणूक करीन. सेवेशीं श्रुत होय हे विज्ञापना.

नं. ४९०३

श्रीगणपति. ( चैत्र व ७-२६ एप्रिल. )

चिरंजीव राजश्री वळवंतराव यांसीं आशीर्वाद उपरी. आपण छ० १५ जिल्हादचीं पत्रें पाठविलीं तीं छ० १८ मिनहूस पावलीं. त्यांतील मजकुराचीं उत्तरें वितपशील—

मंगळवेढ्याहून पत्रें आलेलीं पहा- यशवंतराव शिवाजी यांचें बोलणें वयास पाठविलीं तीं पावलीं मजकूर कसकसें जाहलें हें लिहावें म्हणोन समजलां. बरे ! श्रीनेच पार पाडावें ! लिहिलें, त्यास त्यांचें बोलणें 'कलह कलम ? मिटवावा किंवा कुमक द्यावी.' हशील दंगा भारी माजलां सबब हरि- इतकेंच. त्याजवरून याचें उत्तर

१ पत्र परशुरामभाऊंचें बाळासाहेबांस.



पुरास लिहून पाठविलें असतां त्यांनीं जावच दिला नाहीं म्हणोन लिहिलें तें कळलें. यास कोणीं काय करावें ? तें मतच वेगळें ! कलम १ राजश्री बाळोबा पागनीस यांस आणावयाकरितां गेले आहेत म्हणोन लिहिलें, त्यास पुण्याहून पत्रे आलीं त्यांतही असेंच लिहिलें आहे,

कलम १

सांगितलें कीं, सरकारांत लिहून पाठवितों. उत्तर येईल तसें केलें जाईल. लढाईचा प्रसंग देखीं पाहूं नये. याप्रमाणें सांगितलें. कलम १ महादजी भोंईटे वारले. (बायांच्या) लष्करांत कोणेविशीं मर्यादा नाही, बावाजीपंत चाफेकर निघोन आले, म्हणोन लिहिलें तें कळलें. कलम १ उभय सैन्य ऐक्य आहे याजकरितां सावधानिरी असावी म्हणोन लिहिलें तें कळलें. आमचा मुकाम गोकाके-नजीक आहे. येथील ठाणें वसलें म्हणजे पुढील रोंख.

एकूण सहा कलमें लिहिलीं आहेत त्याजवरून कळेल. खाना छ० २० जिल्काद. बहुत काय लिहिणें लोभ करावा हे आशीर्वाद.

छ० २२ जिल्काद. सन तिस्रा तिसैन. चैत्र

नं. ४९०४

श्री. ( चैत्र व० ८-२७ एप्रिल. )

पै॥ छ० २७ जिल्काद. सन तिस्रा तिसैन चैत्र वा॥ चतुर्दशी. भृगुवार. दोन प्रहर दिवस.

तीर्थस्वरूप राजश्री बाळासाहेब वडिलांचे सेवेशीं.

अपत्ये रामचंद्र श्रीधर काळे शिरसाष्टांग नमस्कार विज्ञापना येथील कुशल ता॥ छ० २१ जिल्कादपर्यंत पुणें येथें वडिलांचे आशीर्वादेकरून सुखरूप असें. विशेष. वडिलीं चार बंद पत्र तपशीलवार लिहिलें तें पाहून बहुत आनंद जाहला. मिरज प्रांतांची कांहीं बाकी राहिली नाहीं म्हणोन लिहिलें, तैसेंच मंगळवेढें, करकंब, वरडोल या तिनी परगण्यांची दुर्दशा जाहली म्हणोन लिहिलें, तें खरेंच आहे. मी पुण्यास आलों तेव्हां समजून विनंती केली होती, तेव्हां विचार करितों म्हणून आज्ञा जाहली होती, तें तसेंच राहिलें. आपण थोर. समय पडेल तशी वर्तणूक करावी. एखादें राज-कारण मोठें डोईवर घ्यावें तेव्हांच लौकिक होतो. बाया आल्या तेव्हांच आपले-

१ दंगा फार माजला. हरिपुरास राहूं नका. मिरजेस या, असें थोरली मावजय सरस्वतीबाई हिला लिहिलें असतां त्यांनीं उत्तरच दिलें नाहीं.

श. १७२१ परशुरामभाऊंची शेवटची स्वांरी. इ. स. १७९९

कडे आणून लाख दोन लाख रुपये बायांस कवूल करून करवीरकर यांस मिळू दिल्या नसल्या तर दिगंती कीर्ति होती. मुख्य वचाव होता. करवीरकर यांजवर दाव बसता. आपले विद्यमाने शिंदे आणि बायांचा तह होता म्हणजे लौकिक होता. ते केलें नाहीं. भाऊसाहेब सरकारचे पेंचामुळें दूर राहिले. समय वारंवार येत नाहीं. आज मिरज प्रांत कुसुंदवाड व तासगांव, तेरदाळ जमखिंडी इतका नाश जाहला तो पैका वसुलीपट्टी करून एखादा घाट करून विचार केला असता तर वरें होतें. मींही सुचविलें होतें. असो. होणार कसें चुकेल ? हल्लीं राजश्री तात्या पागनीस नगराहून आले आहेत. या उपरी बायांची समजूत होईलसा भास होतो. मग पहावें ! बहुशा तात्या पागनीस आले आहेत, सर्व बंदोबस्त करितीलसें भासतें. मग प्रजेचें दैव कसें आहे कळत नाहीं. हिंदुस्थानांत कंपू जाणार होता हें काय तें लिहिणें म्हणून आज्ञा, त्यास हिंदुस्थानांत पेरू म्हणोन कंपूचा सरदार आहे त्याचें पत्र या कंपू-वाल्यास आलें कीं, हिंदुस्थान लखवानें घेतलें. आम्हांस पलटणांचे खर्चास तालुका दिला तोही लखवानें घेतला. तात्या पागनीस ( कैदेतून सुटून ) आले नाहीं तर शिंदे यांची दौलत रहात नाहीं. तर तुम्ही दौलतराव यांचा निरोप घेऊन येणें. जर तात्यांस आणलें तर आग्रह करून न येणें. तात्या सांगतील तशी वर्तणूक करणें. ऐशीं पत्रे येथें दुप्राट म्हणोन कंपूवाला आहे त्यास आलीं. तेव्हां शिंदे यांजपाशीं जाऊन निरोप मागितला. या उपरी कंपूवालेदेखील रहात नाहींत ही खातरजमा जाहली. मग आंगरे मामा आणि दौलतराव याणीं विचार करून तात्यांस आणविलें. नंतर कंपूही आठ कोसांचे पुढें गेला नाहीं. आतां कोणी शिंदे याचे दौलतींत यावयाचें राहिलें नाहीं. तात्या या उपरी काय करितात पहावें. परंतु समेट होऊन जाणें अवघड दिसतें. मुख्य द्रव्यशोक सर्वत्र श्रीमंतांचे राज्यांत पडला आहे याजमुळें दौलत वांचणें संकट आहे ! टिपूची आणि इंग्रजांची लढाई जाहली. इंग्रज मागे सरला. मोगलाची फौज पांच हजार अगदीं बुडविली. अशी बातमी टिपूचे वकीलापाशील आहे. सरकारांत जी पैक्याची ओढ आहे ती ईश्वर जाणे. मुदवकास तांडूळ देखील नाहीं अशी गती दौलतीची आहे. अशीच सर्वत्र शिंदे होळकर आम्ही सुद्धां एकच दर ! भोसले नागपुराबाहेर निघाले आहेत त्यांसही आणविले आहेत. दीड महिन्याचे आंत येतील. सारांश अद्यापि प्रजेचा भोग सरत नाहीं. तात्या पागनीस आलेपासून मागती शहरचे पूर्वेस नाकेबंद्या रात्रीच्या करूं लागले सरकारांतून. शिंदे यांचे सैन्यांत



श. १७२१ बायांच्या बंदोबस्ताची तजवीज. इ. स. १७९९

सामसुम असतात. कळावें. हें राज्य बुडावयास बाकी राहिली नाही. एक परचक्र मात्र उणें आहे ! जी गति खानदेशची जाहली तशीच हल्लीं मिरज प्रांताची जाहली जाहे. असो. ईश्वरी क्षोभ आहे. आज तीन वर्षे वडिलांवर जो कसाला आहे तो एक सर्वोत्तम जाणत असेल ! राजश्री आप्पाजी गोविंद यांस तरी वडीलीं फौजसुद्धां मिरजेपाशीं आणावयाचें होतें. हरकसें करून शहर मिरजेचें वांचवावें. नाहीं तर लौकिक रहाणार नाही. तीर्थस्वरूप रघुनाथराव दादाही कुटुंबसुद्धां मिरजेत आहेत तेव्हां मिरजेचा तरी वचाव व्हावा म्हणजे पुरे ! येथें श्रीमंतांस व नानांस वारंवार तपशील लिहून फळ नाही. यांचे वस्तु कांहींच बंदोबस्त व्हावयाचा नाही. मग व्यर्थ करुणा भाकून फळ नाही. सर्वांचीं सत्वे गेलीं आहेत. वडील सर्वजाण आहेत तेथें मी काय ल्याहावें ! मोगलाची फौज सरकारचे लक्षानेंच आली आहे. कळावें. तात्या पागनीस आले हीं पत्रे पहिलींच लिहिली आहेत. ही सूचना वडिलांस आपली जावी. ती॥ राजश्री विठ्ठलराव बापू येथें आज तीन वर्षे आहेत. शरीरेंकरून बहुत कुश जाहले आहेत. त्यांस वडिलीं साहित्य पाठवून मिरजेस न्यावें म्हणजे दैवी मानवी उपाय होईल. श्रीमंत निरोप देतो असें बोलले आहेत. दिकत पडणार नाही. शरीरभावनेंत कांहीं भूतबाधा दिसती. एकदा शरीर तुटलें ( म्हणजे ) मग सांवरणें कठिण आहे. त्यास वडिलीं साहित्य पाठवून न्यावें. येथें बापूसाहेबांस चार रुपये देणें जाहलें आहे त्याचा विचारही वडील करितीलच. रा॥ धोंडोपंत जोशी यांस आज्ञा यावी कीं बापूसाहेब येऊं लागले म्हणजे ज्याचें देणें आहे त्यास समजून सांगून चिरंजीवाची खानगी करणें. ऐसें आज्ञापत्र यावें म्हणजे बापूसाहेब विनदिकत निघून येतात. शरीरानें बहुत रोड जाहले आहेत. शरीराकडे पहावत नाही. आपलेपाशीं आले म्हणजे उपाय होईल यास्तव विनंती लिहिली आहे. वडिलीं तपशीलवार राजकी वगैरे लिहिलें तें सर्व नानांस सांगितलें. ऐकून घेतात. ' तुम्ही थोर सरदार. तम्हीच रड सांगूं लागलां तर आम्ही काय करावें ? पुण्यांत ( शिंद्याचे लोक ) कव्हा करितात तो बंदोबस्त येथें होत नाही. मग अठरा गांवांवर आम्ही काय करावयाचें ! ज्याचें त्याणें संभाळावें असे दीस आले आहेत ; " ऐसें म्हणणें पडतें. यांत सर्व आहे. अधिकोत्तर जें आढळेल तें मागाहून लिहीन. बहुत काय लिहिणें कृपालोभ करावा श्रुत होय हे विज्ञापना.

नं. ४९०५

श्रीगणराज. ( चैत्र व० ८-२७ एप्रिल. )

पै॥ वृ० २१ जिल्काद. सन तिस्रा तिसैन चैत्रमास.

( ५९६५ )

श. १७२१ परशुरामभाऊंची शेवटची स्वारी. इ. स. १७९९

विज्ञापना. छ० १६ जिल्कादीं श्रीमंत राजश्री अमृतरावसाहेब याणीं भोजनास मला बोलाविलें होतें. मुंजीचे अहेर परत झाले. तीर्थस्वरूप त्रिंबकराव टकले यांचा काल झाला, ती॥ सौ॥ आत्या सहगमन गेली, म्हणोन लिहिलें; त्यास आत्यावाईनीं सार्थक केलें. त्रिंबकराव चांगले गृहस्थ गेले. ईश्वरसत्तेपुढें उपाय नाही. हल्लीं माझी प्रकृत सुमारांत आहे. परंतु निद्रा लागत नाही. राजश्री बाळोवा पागनीस मांजरीच्या मुक्कामास आले. इंदुवारीं अनुराधांवर भेटी शिंद्याच्या त्यांच्या होणार याजप्रमाणें आहे. वडिलांचें कूच होऊन कितुराकडे गेले म्हणोन लिहिलें तें कळलें. शिंदे व होळकर यांचें देणेंवेणेंच्या खटल्यामुळें त्रैमनस्य आलें आहे असें ऐकतां. कळावें. सेवेशीं श्रुत होय हे विज्ञापना. चिरंजीव राजश्री बाबा फडणीस यांचा लाखोटा पाठविला आहे. हे विज्ञापना.

नं. ४९०६

श्री. ( चैत्र व० ८-२७ एप्रिल. )

पै॥ छ० २१ जिल्काद. सन तिस्रा तिसैन. चैत्र मास.

विज्ञापना. राजश्री नाना आज दोन प्रहरीं भोजनास श्रीमंत राजश्री अमृतरावसाहेब यांजकडे गेले आहेत. श्रुत होय हे विज्ञापना.

नं. ४९०७

श्री. ( चैत्र व० ८-२७ एप्रिल. )

पै॥ छ० २२ जिल्काद. सन तिस्रा तिसैन. चैत्रमास.

सेवेशीं महादौजी विठ्ठल कृतानेक साष्टांग नमस्कार विज्ञापना तागायत छ० २१ जिल्काद मंदवार प्रातःकाल यथास्थित असे. विशेष. हुजूरचा मुक्काम अद्याप बोरगांवाजवळच आहे. पुढें गोकाकेस फौज पाठवणार. परंतु कोणी जावयास पाय घेत नाही. आणि खर्चाविशीं गलबल बहुत आहे. पांढरे व पाटणकरांकडील पांच सातशें स्वार पुढें हिरेंकुडीच्या सुमारे गेले आहेत. राजाज्ञा देवास गेले आहेत ते येथें लष्करांत आले म्हणजे कांहीं फौज पुढें रवाना करणार. व राजाज्ञा सामानगडाचे रोखें जाणार. खासा स्वारी करवी- रास जावी असें ही म्हणतात. कसें घडतें पहावें. एक दिवस आह्मांकडील शिर्दवाडास कही आली होती. येथें ही लोकांचा भरणा करून हुशारीनें आहों, राजश्री देवराव चौगुले व सूर्यवंशी शिंगरें न्यावयास निरोप घेऊन आले होते. त्यास लष्करनजीक राहिले. कही एक दिवस शिर्दवाडास आली त्याजमुळें

१ पत्रावरील मिति व तारीख पैयस्तीची पत्र विठ्ठलराव पांडुरंग यांचें मिरजेस. २ बाळाजी गणेश जोशी हिरंगीकर यांची चिठी पुण्याहून मिरजेस बाळा- साहेबांस. पत्रावरील मिति व तारीख पैयस्तीची आहे. ३ दातार फडणीस यांचें पत्र इचलकरंजीहून बाळासाहेबांस मिरजेस.



श. १७२१ टिपूचा जय झाल्याच्या वार्ता. इ. स. १७९९

त्यांस चार दिवस येथे ठेऊन घेतलें होतें. काल बायांकडील फौजेची कही बोलवाडानजीक येऊन इकडील तिकडील लढाई झाली म्हणोन येथें बातमी आली त्याजवरून चौगले व मंडळी निघोन आपणाकडे आले आहेत. श्रीमंत राजश्री भाऊसाहेब यांचा मुकाम कोठें आला, गोकाक घेतली असें बाजारी येथें बोलतात, त्यास तेथें लिहिलें आलें असेलच तें कळविलें पाहिजे. पुण्यास पागनीस आले म्हणतात. तिकडील वर्तमान समजलें नाहीं. तरी सविस्तर लिहावया आज्ञा झाली पाहिजे. बायांकडील फौज राजमंडळचे कुमकेस यावी असें बोलणें लागलें आहे. पुढें काय होतें पहावें. बहुत काय लिहिणें सेवेशीं श्रुत होय हे विज्ञापना.

नं. ४९०८

श्री.

( २८ एप्रिल. )

पै॥ छ० २१ जिल्काद सन तिससा तिसैन. चैत्र.

सेवेशीं धोंडो बापूजी जोशी दोनी कर जोडून त्रिकाल चरणावरी मस्तक ठेऊन शिरसाष्टांग नमस्कार. विज्ञापना. तागायत चैत्र वद्य ९ रविवार प्रातःकाल पावेतों वर्तमान बालकाचें यथास्थित असे. विशेष. वडिलीं पत्रें जासुदासमागमें पाठविलीं तीं पावलीं. राजश्री बाळकृष्णपंत बाळ भाऊ यांजवळ राजश्री बाबा काळे यांच्या नांवें लखोटे होते ते त्यांस पावते केले. राजश्री बाबा काळे याणीं पत्रांचीं उत्तरें लिहून पाठविलीं. हल्लींचे जासुदासमागमें असतील. भाऊनीं जाव दिला नाहीं. दिला म्हणजे आज्ञेप्रमाणें वडिलांकडे पाठवितों. भाऊनीं वडिलांच्या नांवें लखोटे तीन व ती॥ राजश्री मोरोपंतदादांच्या नांवें एक व दादासाहेब यांच्या नांवें लखोटां एक, एकूण पांच दिले ते पाठविले आहेत. राजश्री बाळोबा व धोंडीबा व मोदी शिंदे यांस भेटोन शिंदे याणीं जवाहीर वस्त्रें दिल्याचा तपशील पेशजी राजश्री उमाणानाईक नरगुंदे यांजकडून रजपुत हुंड्या सावकारी घेऊन आले ते माघारे मागती गेले त्यांबरोबर सर्व मजकूर वडिलांस लिहून पाठविला आहे त्याजवरून कळों आला असेल. इंग्रजांनै नवाबाकडील फौज कुमकेस नेली आहे. इंग्रजांचीं पलटणें दहापर्यंत व नवाबाकडील फौज अशी पट्टणानजीक तीस कोसांवर (एका) किल्ल्यास लागली होती. फितूर किल्ल्यांत जाला. किल्लेदार याणें टिपूस सांगून निशाणही वर घेतलें. नंतर टिपूकडील जमाव त्याचे दोघे पुत्र घेऊन आले. इंग्रजाजवळ व नवाबाकडील फौज किल्याचे आसऱ्यास होती. इशारत होतांच किल्यावरून मार झाला व दोन टोळ्या करून टिपूचे पुत्र आले. लढाई मातबर जाहली. तीन हजार घोडा

श. १७२१ परशुरामभाऊंची शेवटची स्वारी. इ. स. १७९९

टिपूकडील पडला. इंग्रजांचीं पलटणें कापून काढून नवाबाकडील चार हजार घोडे पाडाव नेले. बाकी फौज नवाबाची लुटली गेली, इंग्रजाकडील मातवर सरदार एक मृत्यु पावला. एक सांपडला. तोफा सरंजाम अवघा टिपूस सांपडला. याप्रमाणें गांवांत व सरकारांत ही दाट बोलवा आहे. टिपूचा एक पुत्र पडला. हे विज्ञापना.

नं. ४९०९

श्री. ( चैत्र व ० ९-२८ एप्रिल. )

पै॥ छ० २७ जिल्काद. सन तिस्रा तिसैन. चैत्र वा॥ १४ भृगुवार. सेवेशीं बाळकृष्ण महादेव कृतानेक सा॥ नमस्कार विज्ञापना ता॥ छ० २२ जिल्कादपावेतों वर्तमान यथास्थित असे. विशेष. स्वामीनीं छ० १४ जिल्कादचें पत्र मजला पाठविलें तें पावलें व श्री॥ राजश्री नानांस पाठविलें तें पाहून प्रविष्ट करून उत्तर घेऊन पाठविलें आहे. त्यावरून विदित होईल. “करवीर-वासी महाराज व बाया आजपावेतों एकच आहेत. महाराज इंगळीवर होते ते कूच करून चंद्रूर देशपांडे मिरजप्रांतींचे (यांचें गांव आहे तेथें) श्रीकृष्णातीरीं आले. तेथून शिरोळ घुमटाचें येथें नरसोबाचे वाडीवरून स्वारी जाऊन मागती मुक्कामास आले. इचलकरंजीकर घोरपडे याणीं ब्राह्मणांस टाकळी हा गांव अग्रहार देऊन वाडा बांधोन ब्राह्मण वीस ठेविले होते. त्यांस महाराजांनीं धरून नेऊन चौकीत ठेविले आहेत. गांवची व अग्रहाराची तसनस केली व इचलकरंजीकर यांचें ठाणें टाकळीचे वाडीस होतें त्यास तोफा लावून खंडणी घेतली. महाराजांनीं व बायांचे फौजेनें मिरज प्रांताची बाकी ठेविली नाही. बायांकडील पठाण सांप्रत बाळव्यांकडे आहेत. बायांचें कूच होणार होतें. परंतु धारराव शिंदे यांचा मूल मेल्यामुळें उगारानजीक आहेत. बाया व महाराज मार्कंडेश्वर कृष्णातीरीं येणार. मिरजेपासून दीड कोशावर. तेथें येऊन पंढेवर गलबल करावी या विचारांत आहेत. ती॥ राजश्री भाऊसाहेब पाच्छापुरानजीक आहेत. अलीकडे आल्याचें पत्र आलें नाही. बक्षी व यशवंतराव शिवाजी वडिलांकडे गेले होते. बक्षीची भेट जाहली नाही. यशवंतराव याची भेट जाहली. बोलण्याचा भाव लिहून आला नाही. आलियावर लिहून पाठवितों. बक्षी व यशवंतराव बायांजवळ माघारे आले. सरकारांतून बंदोबस्ताची उपेक्षा बहुत होत आहे याचा विचार श्री॥ नानांनीं करावा;” म्हणून आज्ञा आली, व चिंतो आदमाराम नि॥ शिंदे याणीं करकंब व मंगळवेढें व बरडोल तीन महाल पैका घेऊन खराब केले. घरास आग × × × × वगैरे सरदार पलटणें शिंदे यांकडील तूर्त तिकडे × × × बाळोबा पागनीस नगराहून



शिंदे × × × आहेत. सरकारांतून फौज तिकडे रवाना करावयाचा विचार होत आहे. श्री॥ राजश्री भाऊसाहेबांस सरकारची व श्रीमंत नानांचीं पत्रे परभारीं गेलीं आहेत त्याच्या नकला चार आणीक एक एकूण पांच आपणास इतल्या असावा म्हणून श्री॥ राजश्री नानांनीं पाठवाव्या म्हणून सांगितलें त्यावरून पाठविल्या आहेत. त्यावरून कळेल. उत्तर आल्यावर सविस्ताराचे भाव लिहून पाठवीन. तूर्त फौज तिकडे वडिलांची आहे ती महाराज व बाया मिरजप्रातीं येणार या अर्थी वडिलांचें येणें समीप जाहलियास फार चांगलें. स्वामींचें पत्र वडिलांस जावें. भाऊसारेव समीप आले असतां राजे व बाया मिरजेस जवळ येणार नाहीत. राजश्री मोरोपंत परांजपे यांस जाऊन बहुत दिवस जाले त्यांची रवानगी संत्वर जाली पाहिजे. राजश्री बाबा काळे येथें आले आहेत परंतु बहुता ठिकाणीं जातात हा संशय श्री॥ नानास बहुत आहे. याचा भाव व साखी फशी आहे हें स्वामीस विदित असल्यास लिहून आलें पाहिजे. माझ्या पत्रां हा मजकूर लिहून यावा. सरकारची फौज तूर्त तिकडे येत नाही. भाऊसाहेबांचें उत्तर आल्यावर रवानगीचा विचार ठरेल. येथें रात्र-दिवस हुशार बहुत आहेत. स्वामींनीं व श्री॥ दादासाहेब याणीं फौजसुद्धां रात्रं दिवस बहुत हुशार राहून किल्याचा बंदोबस्त चांगले प्रकारें करून चोहों-कडील बातमी वरचेवर येत असावी. नवाबाचे फौजेत राजश्री जनार्दनपंत म्हैसकर आहेत त्यांजकडून स्वामीच्या महालांस वगैरे उपद्रव नाही. नवाबाची वरात आहे. वराते प्रां ऐवज नवाबाचे सरदारांस लिहून घेतात. याजकरितां रा॥ बाबूराव म्हैसकर यांस तसदी नसावी. सेवेशीं श्रुत होय हे विज्ञापना.

नं. ४९१०

श्री.

( २८ एप्रिल. )

पै॥ छ० २७ जिल्हाद. सन तिसा तिसैन. चैत्र.

सेवेशीं थोंडो बापूजी जोशी शिरसाष्टांग नमस्कार विज्ञापना तागायत चैत्र वद्य ९ वर्तमान बालकाचें यथास्थित असे. विशेष. टिपूकडील फत्तेचें वर्तमान गांवांत व शिंदे यांचे लष्करांत व सरकारांत बोलतात. येविशीं मजकूर आम्हीं अलाहिदा पत्रां लिहिला आहे. कोंकणांत संगमेश्वरास इंग्रजांची पलटणें तीन उतरलीं होतीं तीं माघारीं मुंबईस गेलीं. सरकारांत खलबतें श्री॥ राजश्री बाजीरावसाहेब व अमृतराव व नानांचीं पांचसात वेळां जाहलीं. नानाही वाड्यांत भोजनास गेले. नानांची प्रकृत बरीच जाहली. पलटणें रावसाहेब यांचें सूत्रें लक्ष्मणपंत नातू याणीं पाठविलीं

श. १७२१ परशुरामभाऊंची शेवटची स्वारी. इ. स. १७९९

होतीं. परंतु निखालसता जाली. त्यावरून मग माघारीं गेलीं. याजप्रमाणें बाजारी वर्तमान ऐकीव लिहिलें आहे. राजश्री बाळकृष्ण बाळ भाऊंनीं दोन तीन वेळां पत्रें दिलीं तेव्हां मग अजुरा करून पत्रें पाठविलीं. अजुरा पडला हल्लींही अजुरा करून पाठविणार होतो. परंतु काळे यांजकडील जासूद गेले यास्तव अजुरा न पाठविला. त्यास दोन जासूद कांहीं दिवस येथें असल्यास पत्रें भाऊंकडील येतांच पाठवीन. याचें उत्तर वडिलीं काय तें लिहून पाठविण्यास आज्ञा करावी. राजश्री बाळोबा व धोंडीबा यांच्या वं श्रीमंतांच्या व नानांच्या भेटी व्हावयाचा वेत होत आहे. कधीं होतील पहावें. बाळोबा लष्करांत आल्यावर शिंदे यांसीं बोलणें होऊन बायांकडे पत्रें रवाना जाहलीं. तिकडून जाव आल्यावर धोंडीबा बायांकडे जाणार. बायांचा समेट होईल अशी बाजार बातमी आहे. वडिलांस कळावें. श्री॥ राजश्री बापूसाहेब यांची प्रकृत अलीकडे बरीच आहे. बहुत काय लिहिणें सेवेशीं श्रुत होय हे विज्ञापना.

नं. ४९११

श्री. ( चैत्र व० ९-२८ एप्रिल. )

पै। छ० २२ जिल्काद. सन तिस्रा तिसैन.

सेवेशीं मुकुंद नारायण भिडे कृतानेक साष्टांग नमस्कार विज्ञापना तागायत छ० २२ जिल्कादपर्यंत मुक्काम लष्करनजीक इंगळी येथें वर्तमान यथास्थित असे. विशेष. छ० २१ रोजचें पत्र पाठविलें तें पावलें. लिहिला मजकूर कळला. श्रीमंत राजश्री आपासाहेबांस पुत्र झाला म्हणोन लिहिलें; फार संतोष झाला तो पत्रीं कोठवर लिहावा ? इकडील मजकूर करवीरकरांचा मुक्काम सदलग्यावरच आहे. त्यांजकडील वचाजीपंत व नागोजी घाटगे असे दोन हजार फौजेनिशीं राजश्री बाळाभाऊबरोबर वडिलांकडे गेले आहेत. कृत्रिमाचें पाऊल या उभयपक्षां आहेतसें दिसतें. यांजकडील मशारनिव्हेबरोबर दोन हजार फौज गेली आहे. राजश्री बाळोबा पागनीस व धोंडीबादादा व बाजीबा मोदी हे त्रिवर्ग वद्य तृतीया सोमवारीं पुण्यास आले. श्रीमंत राजश्री दौलतराव यांच्या भेटी झाल्या. बाळोबांचें मातुश्री बाईस काल पत्र आलें होतें त्यांतील भाव कीं माघारें यावें हा होता. परंतु दुसरें पत्र येईल तेव्हां निश्चय होईल. हे विज्ञापना.

नं. ४९१२

श्री. ( चैत्र व० १०-२९ एप्रिल. )

छ० २३ जिल्काद. सन तिस्रा तिसैन. चैत्र.



स्वामीचे सेवेशीं यशवंतराव शिवाजी साष्टांग नमस्कार विनंती तागायत छ० २३ जिल्कादपावेतो यथास्थित असे. विशेष. आपण पत्र पाठविलें तें पांवोन लिहिला मजकूर कळला. इकडून पत्र लिहितों तो मजकूर गाळून पत्राचें उत्तर येतें; यास्तव परस्परें मजकूर समजला पाहिजे याजकरितां मागाहून कारकून पाठवून देतो, म्हणजे सविस्तर समजेल. भालदार यांचीं उंटे तड्डे सरंजामसुद्धां सोडून देविलें म्हणोन लिहिलें, त्यास भालदार येथेच आहे. घोडे तड्डे आलें नाहीं व आमचेही उंट आले नाहीं. मेंढरें आमचे लोकांनीं वळून आणिलीं त्यामुळे उंट आणले म्हणोन लिहिलें, त्यास मातुश्रीकडील लुगारे येऊन मेंढरें नेलीं आणि आमचे उंट कडवा भरित होते ( ते तुम्ही ) गांवाजवळून नेले ! त्यामुळे आमचेही लोक धांवले. आम्हांस न कळतां आम्हीं मागांच होतो. आम्हीं गोटांत आलों असतो तर आमचे लोक न जाते. कारण आम्हीं तर मिरज आपलें घर जाणतो. आम्हीं आपल्याकडील गांवांशीं काडीचा उपसर्ग लागू दिला नाहीं. पठाण वगैरेंचा उपसर्ग लागला असेल. त्यास उंट दोन व चोपदाराचें घोडे तड्डे ऐसे पाठवून द्यावें. अगर तेवढें ठोवल्यासारखें नुकसानी पुरी पडतीसी दिसल्यास मर्जी आपली ! तीन घोडीं मातबर आमचीं पडलीं. विनाकार्य आम्हीं लढावें कोणाशीं ? परंतु गांवाजवळ स्वार आले आणि उंट नेलेमुळे आम्हीं नसतां लोक गेले. बरें ! झालें तें उत्तम. उंट आपले, आम्हींही आपले, हेंच जाणोन घोडीं उंट पाठवावे. बहुत काय लिहिणें हे विज्ञापना.

नं. ४९१३

श्रीगणपति. ( चैत्र व० १०-२९ एप्रिल. )

पै॥ छ० २५ जिल्काद. सन तिसा तिसैन. चैत्रमास.

पु॥ अर्पत्ये कृष्णाने दोनी कर जोडून शिरसाष्टांग नमस्कार विज्ञापना येथील कुशल तागायत छ० २३ जिल्काद इंदुवारपर्यंत वडिलांचे आशीर्वादे यथास्थित असे. विशेष. बायांचें व वडिलांचें ऐक्य आहे अशी जनवार्ता आहे, परंतु दिसण्यांत येत नाहीं. प्रांतास उपद्रव बहुत करितात यावरून लौकिकांत सत्य भासत नाहीं. शिंदेची व नवाबाची फौज बायांवर जाणार अशी दाट आवाई आहे. नवाबाचे फौजेत अधिकार श्रीमंत नानांचा आहे. वडिलांस दोन पलटणे सामील नानांचे विचारें आलीं असेही लोकांचें म्हणणें आहे. यास्तव यांतील भाव लिहावया आज्ञा झाली पाहिजे. यानंतर शिराळेकर यांचे वरातेचा तगादा येथें झाला आहे येविशींचें पुणेंस वकिलास लिहून

श. १७२१ परशुरामभाऊंची शेवटची स्वारी. इ. स. १७९९

श्रीमंत नानाची मनाचिठी आलिया बचाव होईल. नाहीपक्षीं वडिलांची फौज दोन तीन हजार तरी यावी म्हणजे ठांसून राखावयासीतरी येईल ! तें तूर्त होत नाही तर पुणेंस तरी मनाचिठीविशीं सत्वर लिहावयाची आज्ञा झाली पाहिजे. दिवसगत लागल्या आमची स्थीत रहात नाही. खेड्यांनीं चिठ्या दिल्या आहेत. परंतु खेडीं वोस आहेत. तेव्हां ते येथेंच येऊन जकड बसविणार. फौजेच्या बळावर ते कोणास खातरेस आणीत नाहीत. वरें ! ईश्वरी कृपे वडिलांची स्वारी इकडे येईल तेव्हां तेही आम्हांस उपद्रव करणार नाहीत ! येथें नित्यानित्य उपद्रव अधिक होतो यास्तव माणसें जलद रवाना केलीं आहेत. उत्तरासी सत्वर आज्ञा झाली पाहिजे. सेवेशीं श्रुत होय कृपा लोभ करावा हे विज्ञापना.

नं. ४९१४

श्री. ( चैत्र व० १०-२९ एप्रिल. )

सेवेशीं बाळाजी गणेश साष्टांग नमस्कार विज्ञापना तागायत छ० २३ जिल्काद इंदुवार चौथा प्रहरपावेतों स्वामींचे कृपेंकरून वर्तमान यथास्थित असे. विशेष. इकडील वर्तमान काल संध्याकाळीं श्रीमन्महाराजांचीं पत्रें श्रीमंत मातुश्री बायांस आलीं कीं, आम्हीं फौजसुद्धां गोकाकेस जातों. श्रीमंत राजश्री भाऊसाहेब यांचा व आमचा लढाईचा प्रसंग पडलेस आपण फौज घेऊन सामील व्हावें, म्हणोन लिहिलें होतें. त्यास याणीं उत्तर दिलें कीं उत्तम आहे. पुणेंकडील राजश्री बाळोबातात्या पागनीस यांचीं पत्रें आलीं होतीं कीं, पत्रें पावतांच कूच करून जलदीनें वानवडीस यावें म्हणोन लिहिलें होतें. याणीं उत्तर दिलें कीं, निघोन येतों म्हणून दिलीं. त्यास काल प्रहर रात्रीस कुचाचा मजकूर ठरला होता कीं कूच करून जुगूळ शहापुरावर मुकाम करावा असें ठरलें होतें. इतक्यांत राजश्री बाळाभाऊ यांचा भाऊ साबाजीबाबा म्हणोन आहेत त्यांस पोटशुळाचा उपद्रव झाला म्हणोन मुकाम झाला. त्यांवर आज तिसरे प्रहरास पुणेंहून सांडणीस्वार आला त्या पत्रांतील सविस्तर कीं श्रीमंत राजश्री दौलतराव शिंदे यांजकडून वकील राजश्री नारो कृष्ण यांसीं पाठविला आहे कीं, मातुश्री बायांसीं बोलून घेऊन येणें म्हणोन रवाना केला आहे. याप्रमाणें लिहिलें आहे. राजश्री बाळाभाऊ व राजश्री नागोजी घाटगे जुंझारराव व बचाजीपंत हे येथून गेले. आज चार दिवस झाले. बागेवाडीवर मुकाम आहे. गोकाक अद्याप लढती आहे. पाला-विशीं तीन चार पत्रांत विनंती लिहिली. परंतु स्वामींस विनंती लिहून आज्ञा आणवितों म्हणोन अजम मिरा पाटील याणीं लिहिलें होतें. त्यास उन्हाळा



शं. १७२१

फार. सारीं माणसें उन्हांत भाजतात. येविशीं विनंती सेवेशीं लिहिली आहे.  
सेवेशीं श्रुत होईल हे विज्ञापना.

नं. ४९१५

श्रीशंकरप्रसन्न. ( चैत्र व० १०-२९ एप्रिल. )

पै॥ छ० २६ जिल्काद. सन तिससा तिसैन. चैत्र.

पु॥ राजश्री गंगाधररावजी स्वामींचे सेवेशीं.

विनंती उपरी. श्रीमंतांचीं आज्ञापत्रें एक दोन आलीं व वडिलांची आज्ञा आली जे, भेटिस यावें. त्याजवरून आज छ० २३ जिल्कादीं सोमवारीं सडे निघोन पुण्यास गेलों. राजश्री दिवाणजी व राजश्री बाबा फडणीस फौजसुद्धां म्हसवेंनजीक मुक्कामी आहेत. तिकडील वरचेवर वर्तमान दिवाणजीकडे येत जावें. जागजागां जमाव आहे. विश्वास कोणाचा नाही. यास्तव बातमी कळेल तशी लिहून पाठवीत जावी. राजश्री भाऊंकडे पत्र पाठविलें आहे, त्यास आपले गडी जात येत असतील त्यांचे सोबत लावून देऊन गडी पुढें रवाना करावे. रवाना छ० २३ जिल्काद. निरुपाय जाणोन पुण्यास गेलों. भाऊंकडील ऐवजाविशीं कशी निकड बसेल तें कळत नाही. मिरजेस राजश्री बाबाकडे चिठी दिली तों बाबा निघोन गेले. त्यांसही हिसका पडला. पुढें प्राप्त गोष्टीस निर्वाह भाऊनीं केल्यावांचून परिणाम नाही. बहुत काय लिहिणें लोभ असों थावा हे विनंती.

नं. ४९१६

श्रीगणपति. ( चैत्र व० १०-२९ एप्रिल. )

पै॥ छ० २३ जिल्काद. सन तिससा तिसैन. चैत्र.

तीर्थस्वरूप राजश्री काका वडिलांचे सेवेशीं.

अपत्यें हरीनें करद्वय जोडून शिरसाष्टांग नमस्कार विज्ञापना तागायत छ० २३ जिल्कादपावेतों मुक्काम मंगळवेढें येथें सुखरूप असों. विशेष. अली-कडे वडिलांकडून पत्र येऊन वर्तमान कळत नाही तर सदैव पत्र पाठवून सांभाळ केला पाहिजे. यानंतर इकडील वर्तमान तर नवाबाची फौज क्षेत्रावर आहे. वरचेवर जमाव होतच आहे. आठ चहू दिवशीं तेथून निघोन जाणार असें वर्तमान आहे. कोणीकडे जातात पहावें. राजश्री चिंतो आत्माराम नि॥ शिंदे सोलापूर प्रांतांत गेले आहेत. मागाहून राजश्री बाबूराव आंग्रे फलटण-

१ पत्र माधवराव रास्ते यांचें. २ हरिहरराव पुरुषोत्तम. आम्हीं आपिलेली हरिवंशाची बत्तर ज्यानीं लिहिली त्या बालकृष्ण हरीचे हे बडील.

( ५९७३ )

श. १७२१ परशुरामभाऊंची शेवटची स्वांरी. इ. स. १७९९

णच्या सुमारे आले आहेत. तेही याच मार्गाने येणार असे म्हणतात. सारांश प्रांताचा भोग आला आहे. श्रीकृपेंकरून स्वस्थ होईल तो सुदिन. राजश्री वजावा शिराळेकर यांची वरात तीस हजार रुपयेची येथे झाली आहे तो वंगा बहुतच आहे. परगण्यांत तों त्राण किमपि राहिले नाही. वडिलीं पुण्यास मनाचिठी आणविल्यासच वचाव होईल. नाही तर वचाव होत नाही. मनाचिठी सत्वर येई असे झाले पाहिजे. सविस्तर चिरंजीव राजश्री कृष्णराव यांनी लिहिले आहे त्यावरून कळेल. सेवेशीं विदित होय. तिकडील सविस्तर वर्तमान लिहून पाठवावे. तीर्थस्वरूप राजश्री भाऊंचा मुक्काम कोठे आहे हे लिहावे. कृपा लोभ करावा हे विज्ञापना.

नं. ४९१७

श्रीगणपति. ( चैत्र व० १२-१ मे. )

चिरंजीव राजश्री वळवंतराव यांसीं आशीर्वाद उपरी. आपण पुत्रे पाठविलीं तीं पावलीं. चिरंजीव राजश्री रामचंद्र श्रीधर काळे यांचे लाखोटे पुण्याहून आलेले पाठविले ते पावले. त्याचे जात्र मागाहून पाठवितों. पत्रांतील मजकूर झेजेजाची कुमक करण्याची गोष्ट कबूल करावी, राजश्री बाळोबा तात्या हडपसरास आले, इतका मजकूर आहे. मशारानिलेस नगराहून आणिले ही खबर चहूंकडून आली आहे. पुढे कोणत्या डौल आहे तो समजत नाही. आम्ही गोककेनजीक आहो. येथील ठाणे करवीरकरांकडे होतें त्यास वेढा देऊन तोफा सुरू केल्या तेव्हां आंतील लोकांनीं कौल घेतला. ठाण्यांत इकडील लोक छ० २३ जिल्कादीं गेले. याउपर येथून लवकरच कूच आहे. शिंदे बायांकडून राजश्री बाळोबाभाऊ येथे यावयाकरितां बागेवाडीनजीक येऊन उतरले आहेत. आलियानंतर ठरावांत येईल तें लिहून पाठवूं. चिरंजीव सौभाग्यवती लक्ष्मीबाई मुलासह सुखरूप आहे म्हणोन लिहिलें तें कळतें. संतोष झाला. करवीरकर खुद्द क्षेत्रास गेले. बायांचे व त्यांचे बिनसले अशीं वर्तमाने उठली आहेत. त्यास आपल्या बातमींत काय आहे तें लिहावे. नरसीपूरकर बाबांस वगैरे उपद्रव झाल्याचे लिहिले तें कळले. ईश्वरी इच्छा प्रमाण ! खाना छ० २५ जिल्काद. बहुत काय लिहिणें लोभ करावा हे आशीर्वाद.

पै ॥ छ० २५ जिल्काद. सन तिसा तिसैन. चैत्र-मास.

नं. ४९१८

श्रीगणपति.

( १ मे. )

पै ॥ छ० २७ जिल्काद. सन तिसा तिसैन. चैत्र.

अपत्ये रामचंद्रानें शिरसाष्टांग नमस्कार विज्ञापना तागायत चैत्र



वष १२ बुधवारपर्यंत यथास्थित असे. विशेष. वडिलांकडून आशीर्वादपत्र येत नाही तर सदैव पत्रीं सांभाळावें. इंदुवारीं गोकाकेंत ठाणें वसलें. काल भौमवारीं बाळोबा वक्षीची भेट झाली. आज वडिलांचें कूच होऊन येथें यावेसं होतें, परंतु वैधृतीमुळें मुकाम झाला. उद्यां कूच होईल. वक्षीबरोबर पावणे तीनशें घोडें लहान थोर आहे. करवीरकरांचे वकील घेऊन बागेवाडीपर्यंत आले. गोकाकचें ठाणें पडल्याचें कळून ते वकील माघारे गेले. आज वडिलांचे दर्शनास ते जात आहेत. बोलणें जाहलेवर कळेल तें सेवेशीं लिहितों. करवीरकरांचे फौजेतील वर्तमान कळेल तें ( लिहावयास ) आज्ञा झाली पाहिजे. थोडे बहुतांनिशीं अंगावर येतील असें वाटत नाही. आले तर उभयतां महापुरुष बाबांचा आशीर्वाद पूर्ण आहे. श्रीगजानन यश वेईल. यशवंतराव शिवाजीचा मुकाम कोठें आहे ? पहिली झटपट झाली त्या अलीकडे वर्तमान कळलें नाही, तर आज्ञा करावी. पुण्यास ढालगांवकर आले म्हणोन ऐकलें, त्यास कसे आले ? बळिरामाचें त्यांचें व नरवाडकर यांचें कसे आहे ? किंवा मागती घोळच आहे तें समजण्यांत आलें असेल ते आज्ञा झाली पाहिजे. या फौजेत धरणें पारणेंसीं संबंध आहे ! दीक्षितबाबांनीं आशीर्वाद पूर्ण दिला आहे जे दोन मास दम धरला म्हणजे पैका पावेल. कोणी कोणी शिलेदार धीर धरून आहेत. कोणास धीर निघत नाही ते दंगा करतात ! ईश्वर कृपाकर आहे. सर्वही निर्विघ्न होईल. विदित होय हे विज्ञापना.

नं. ४९१९ श्री. ( चैत्र व १२-१ मे. )

पौ. छ २७ जिल्काद सन तिसा तिसैन. चैत्रमास.

सेवेशीं विनंती सेवक बाळाजी वामोदर व गणेश राम पेठे शिर साष्टांग नमस्कार विज्ञापना तागायत छ २५ जिल्कादपावेतों सेवकांचें वर्तमान यथास्थित असे. विशेष. परगणे गोकाक येथें छ २३ जिल्कादीं ठाणें घातलें. राजश्री नारोपंत जोग यांचे स्वाधीन केलें. आज अदकोसाचें कूच आहे. श्रीमंत राजश्री भाऊसाहेबांची प्रकृत बरीच आहे. आम्ही काल तिकडे गेलों होतो. मिरजेकडील मजकूर जोती खिजमतगार यानें जबानी सांगितला

१ नारायणराव बक्षी व बाळाभाऊ २ चिंदंबर दीक्षित व श्यामभट बाबा.  
३ ढालगांवस पेशवे सरकारची पागा होती एवढ्यावरून पागनीस बाळोबा तात्या याचें सांकेतिक नांव ढालगांवकर ! ४ बळिराम म्हणजे बाळाजीपंत नाना फडनवीस ५ नरवाडकर सरंजामदार मिरजसंस्थांनांत आहेत त्यांचें आडनांव शिंदे आहे. त्यावरून दौलतराव शिंद्यांचें सांकेतिक नांव नरवाडकर !

( ५९७५ )

श. १७२१ परशुरामभाऊंची शेवटची स्वांरी. इ.स. १७९९

त्यावरून कळला. इकडील मजकूर कारखानेंतील लोकांस रोजमरा सवालचा काल दिला. ऐवजाची वोढ आहे. बहुत काय लिहिणें सेवेशीं श्रुत होय हे विज्ञापना.

नं. ४९२०

श्री.

( २ मे. )

पै॥ छ० ३० जिल्काद. सन तिस्रा तिसैन. वैशाखमास.

सेवेशीं धोंडो बापूजी जोशी दोनी कर जोडून त्रिकाल चरणांवरी मस्तक ठेऊन शिरसाष्टांग नमस्कार विज्ञापना तागायत चैत्र वद्य १३ प्रातःकालपावेतों वर्तमान बालकाचें यथास्थित असे. विशेष. वडिलीं पत्रें जासुदासमागमें पाठविलीं तीं पावलीं. “ चिरंजीव राजश्री रामचंद्रपंतआपानीं गोकाकेस मुक्काम केला. तीर्थस्वरूप राजश्री भाऊसाहेब दोहों दिवशीं तेथें येणार असें वडिलीं लिहिलेचें कळलें. चिरंजीव राजश्री बाबा फडणीस यांस व राजश्री भाऊ बाळ यांस पत्रें लिहिलीं आहेत, देणें. लाखोटे जिकडील तिकडे प्रविष्ट करणें. भाऊ बाळ यांजकडील जाव लौकर न आल्यास माणसें ठेऊन घेऊं नये. बाबा काळे यांचा मात्र जाव घेऊन रवाना करणें. मंगळवेढें यास चिंतामण आत्माराम निसवत शिंदे यांची फौज उतरून उपद्रव बहुत मांडला आहे येविशीं राजश्री भाऊबाळ व बाबा काळे यांस लिहिलें आहे. स्मरण वरचेवर देऊन मनाचिठी परभारें मंगळवेढ्यास रवाना होय तें करणें ” विशीं पत्रीं आज्ञा, त्यास आज्ञेप्रमाणें उभयतांस मंगळवेढ्याचे पत्राचें स्मरण करतों. परंतु कालच मंगळवेढ्याहून गडी राजश्री बाबा काळे यांजकडे आले आहेत त्याणीं सांगितलें कीं मंगळवेढ्याची खंडणी चाळीस हजार करून घेऊन कंपू शिंदेकडील सोलापुराकडे गेले असें गड्यांनीं सांगितलें. त्यास राजश्री बाबा काळे याणीं पक्कें वर्तमान तिकडून पत्रें आल्याचा भाव वडिलांस लिहिला असेल. राजश्री बाळकृष्णपंतभाऊ यांस पत्रें प्रविष्ट केलीं व बाबा काळे यांस प्रविष्ट करून बाबांचें पत्र घेऊन पाठविलें आहे. श्रीमंतांचें व नानांचें खलबत रावसाहेबसमेत एक दिवसाआड होत आहे. फार करून विश्रामवागांत होतें. नाना वाड्यांतही जातात. नानांची प्रकृत चांगली झाली. बाळोबाकडून बायांकडे कारकून गेले आहेत ते आल्यावर धोंडीवा तिकडे जाणार. बाळोबा तूर्त सरकारांत व नानास भेटीस यावयाचा बेत आहे असी आवाई आहे. कळावें बहुत कांय लिहिणें सेवेशीं श्रुत होय हे विज्ञापना.



नं. ४९२१

श्री. ( चैत्र व० १३-२ मे. )

पै॥ छ० २७ जिल्काद. सन तिससा तिसैन. चैत्र मास.

सेवेशीं गणेश गोविंद कृतानेक साष्टांग नमस्कार विज्ञापना येथील वर्तमान तागायत छ० २६ माहे जिल्काद मुक्काम नजीक गोकाक येथे वर्तमान यथास्थित असे. विशेष. स्वामीनीं छ० २१ तारखेचे पत्र जोती खिजमतगाराबरोबर पाठविलें तें छ० २४ तारखेस प्रातःकालीं पावलें. महाराजांचा मुक्काम बोरगांव घोसरवाडाचे मध्ये आहे. बायांचा मुक्काम इंगळीवर आहे. राजश्री यशवंतराव शिवाजी यांचा मुक्काम जुगुळावर होता तेथून म्हैसाळावर चार हजार फौजासुद्धां येऊन उतरले. ते दिवशीं सरकारचे मेढरांचें खिलार बोलवाडास होतें तेथून घेऊन गेले. वर्तमान कळतांच येथून श्रीमंत राजश्री दादा व नारायणरावजी व माधवरावजी फौजा घेऊन वडूपर्यंत गेले होते. तेथून पुढें चिखलओढ्यापर्यंत स्वार इकडील गेले. त्यांचे स्वांरांची व इकडील स्वांरांची गांठ पडली ते समयी देवजी बोळेकर यास भाल्याच्या जखमा लागोन गोटास आलेवर वारला. आणखी पांच सात जखमी झाले. तिकडीलही जायांजखमी माणूस बरेंच झालें. मग ते माघारे सरकून गेलेवर इकडील लोक आले. उंट त्यांजकडील दोन ( पाडाव ) आले त्यांजविशीं त्यांचें पत्र आलें होतें. त्यास मेंढरें परत द्यावीं म्हणजे उंट पाठवून देऊं असें उत्तर पाठविल्याचें सविस्तर लिहिलें तें कळलें. त्यांजकडील फौज अधिक असतां त्यांस जरब बसून माघारे सरकून गेले. उत्तम झालें. परंतु याजउपरी कदाचित् त्यांजकडील स्वार आणखी आल्यास थोडे म्हणून खाशांनीं मात्र वडूपर्यंत जाणें ठीक नव्हे. वरकड फौज पुढें गेली आणि प्रसंग अवघड दिसल्यास माघारी आली तरी चिंता नाही. त्यांचा जमाव भारी. आपलेजवळ फौज थोडी. त्यापक्षीं प्रसंग कसा पडतो न कळे, यास्तव सूचनार्थ विनंती लिहिलें आहे. राजश्री बाळोबा पागनीस पुण्यास आले म्हणोन येथें वर्तमान आहे. व त्यांचीं पत्रें बायांस आलीं. बाया कूच करून पुण्यास जाणार असें येथें बोलतात. त्यास सविस्तर लिहावयास आज्ञा व्हावी. राजश्री नारायणराव बक्षी यांजकडील बाळाभाऊ बक्षी येथें श्रीमंतांकडे बोलावयास आले आहेत. पेशजी यशवंतराव शिवाजी येऊन बोलून गेलियाचें काय ठरलें, हल्लीं हे येऊन काय ठरवितात, पहावें. करवीरकरांची फौज सडी होऊन कबूरचे सुमारे आली म्हणोन येथें वर्तमान आहे. काय घडतें पहावें. विदित होय हे विज्ञापना.

( ५९७७ )

श. १७२१ परशुरामभाऊंची शेवटची स्वारी. इ. स. १७९९

नं. ४९२२

श्री.

( चैत्र—मे. )

सेवेसीं विज्ञापना. राजश्री बाळापा देसाई कौजलगीकर यांसीं राजश्री हैबतराव गाईकवाड यांचे वियमानें इमानप्रमाण देऊन भेटीस आणविलेनंतर “यादवाडचें ठाणें घालोन देणें. नाहीं तर यादवाड तालुक्यावद्दल छत्तीस हजार व देसगतीपैकीं पन्नास हजार रुपये देणें” म्हणोन पहाऱ्यांत दिलें आहे ! देसाई पिता पुत्र दोघेही येऊन अडकले आहेत. काल सोमवारी पहाऱ्यांत दिले आहेत. आज तीन दिवस जाले. अद्याप बोलणेंचा ठराव जाला नाही. कैदेत आहेत. देसाई यांस नागविल्याशिवाय सोडीत नाहीत. राजश्री आपा राजाज्ञा आपल्या स्वारी समागमें देसाई यांस घेऊन गेले. मौजे हुण-शाळ पा। यादवाड येथील गुरें वळून पुढें गेले. प्रांताची खराबी जाली. सेवेसीं श्रुत होय हे विज्ञापना.

नं. ४९२३

श्री.

( चैत्र व० १४—३ मे. )

पै। छ० २७ जिल्काद. सन तिसा तिसैन. चैत्र.

सेवेसीं विज्ञापना. राजश्री बाळाभाऊ वागेवाडीस होते तेथें श्री॥ राजश्री भाऊसाहेब यांचें पत्र आलें त्यावरून जावयासीं निघाले. त्यावरून राजश्री नागोजी घाटगे न बच्याजीपंत याणीं बाळाभाऊस न जाणेंविशीं बहुत प्रकारें सांगितलें. परंतु न आयकितां निघोन गेले. त्याजवरून उभयतां ‘आम्ही येथें कोणाचे म्हणोन रहावें ?’ म्हणोन निघोन बायांचे लष्करास गेले आणि इकडे सदरहू प्रमाणें लिहून पाठविलें. राजश्री हिंमतवहादर ही अगोदर गेलेच होते. काल बुधवारी इंगळीवरून बायांचे लष्करचें कच होऊन येदुरावर आले. हिंमतवहादर यांचीं पत्रें आलीं जे, आम्ही येदूरचे मुक्कामास आलों. येथून फौज सुद्धां कबूरच्या सुमारास जातो. आपणाकडील फौज त्यासुमारें यावी. याप्रमाणें पत्रें आलीं होती. बायांनीं करार केला कीं, गोकाकचें ठाणें घेऊन देतो, आणि परशुरामपंत यांसीं फौजसुद्धां बारीपार करून देतो, म्हणोन करार केला आहे; ऐसा पत्रांत मजकूर होता. त्यास ऐसे करार-मदार आज तागायत बहुत प्रकारें जाहले त्यांतील कोणता प्रत्ययास आला

१ नारो हरि करंदीकर याचें करवीरकरांच्या लष्करांतून मिरजेस पत्र. हें मे महिन्यातलें समजून येथें छापलें आहे, पण हें यापर्वीं दोन तीन महिने लिहिलें असावें. २ नारो हरि करंदीकर वकील याचें करवीरकर महाराज यांच्या लष्करांतून मिरजेस बाळासाहेबांस पत्र.



( ५९७८ )

श. १७२१

बाया व करवीरकर.

इ. स. १७९९.

तो हा येईल? परंतु अद्याप बायांकडील भरवंसा व्हावा हा मानस आहे. प्रत्यक्ष कालचा दाखला. बाळाभाऊ यांनी करार पांच हजार फौज घेऊन जावयाचा केला असतां दोनशें स्वारानिशीं कबुरास गेले. मागाहून फौज येत आहे म्हणून बोलतां बोलतां पांचशेंपावेतों जमले. असें आहे. कळावें सेवेशीं श्रुत होय हे विज्ञापना.

नं. ४९२४

श्री. ( चैत्र व० १४—३ मे. )

पै॥ छ० २७ जिल्काद. सन तिसा तिसैन. चैत्र.

'सवेशीं विज्ञापना. सावनूर तालुक्याचीं ठाणीं घालून फौजा बारी-अलीकडे आल्या. जुने हुबळीचें ठाणें राहिलें यास्तव राजश्री विठ्ठलराव यादवाडकर यांजकडील फौज हजार बाराशें स्वार व गाढदी दीड हजार तेथें रहावयास सांगितले. फौजा इकडे येतांच ते ही पोटास नाहीं म्हणोन निघोन आले याजमुळें गणपतरावकाका यांची नेमणूक केली. त्यांस स्वर्चास पावून ते निघोन जावयाचेच आहेत. इतक्यांत राजश्री भोंडोपंत गोखले यांणी पेशजी पुण्याहून दोन पलटणें कवायती सरसुभ्याकडे जात होती तीं श्रीमंतांनीं फिरवून आणलीं तीं गोखले याणीं ठेविलीं होती. तीं हल्लीं हुबळीस लावून दिलीं व कांहीं स्वार ही निरोप दिला असें करून पाठविले. ते जुने हुबळीस जमाव होऊन नवे हुबळीस चौकी दिली. पैका मागतात. वर्तमान तहकीक आहे. राजश्री हरीपंत परचुरे काल येथें आले होते त्याणीं ही राजश्री दाजीबा यांस पत्र दिलें तें पाठविलें आहे. त्याजवरून सविस्तर विदित होईल. हे विज्ञापना.

नं. ४९२५

श्रीशंकर प्रसन्न. ( चैत्र व० १४—३ मे. )

पै॥ छ २९ जिल्काद. सन तिसा तिसैन. चैत्र मास.

राजश्रियाविराजित राजमान्य राजश्री गंगाधररावजी स्वामींचे सेवेशीं. पोष्य माधवराव अनंत साष्टांग नमस्कार विनंती उपरी येथील कुशल तागायत छ० २७ जिल्काद पावेतों यथास्थित जाणून स्वकीय लिहित जावें. विशेष. आपण पत्र पाठविलें तें पावलें. राजश्री भाऊ यांचें व महाराज व बाया यांचे मुक्कामचें, व राजश्री यशवंतराव शिवाजी याजकडील लोकांशीं व आपलेकडील लोकांशीं मेंढरें वळवून नेलीं सबब गोळागोळी जाहलियाचें, व भाऊंस सरकारची आज्ञा आली जे, बायांस मेळवून घेऊन महाराजांचा

श. १७२१ परशुरामभाऊंची शेवटची स्वारी. इ. स. १७९९

बंदोबस्त करावा; त्याजवरून बायांकडील मुख्य भाऊंनी बोलाविले आहेत येविशींचें, व बाळाभाऊ दोनशें स्वारांनिशीं तुमचें व भाऊंचें सख्य करूव देतो म्हणून महाराजांकडे गेले आहेत येविशींचें, वगैरे विस्तारेंकडून लिहिलें तें कळलें. ऐशियास बायांकडून असल्यारी भाऊंकडे जाऊन मुद्दे काय पडले व समेट होऊन महाराजांकडील शिलशिल्याचा मजकूर लिहून कळवावा. बाळाबाभाऊ दोनशें स्वारांनिशीं गेले आहेत ते जाऊन बोलण्यांत काय आलें हें कळवावें. इकडे राजश्री गोपाळराव चिटणीस फौज घेऊन आले त्यानीं या प्रांतीं तमाम रोखे करून घासदाणा म्हणोन खंडण्या घेत आहेत. त्यांकडील एक व आंग्रे यांकडील एक असे दोन्हीकडून उपद्रव होऊन बहुत खराबी मांडली आहे. कांहीं बाकी राहिली नाही. झाडून गांवगन्ना फुटकी वस्ती. आश्रय कांहीं नाही. पठाण शिंदेबायांकडील याणीं झाडून कराड प्रांत बेचिराख केला. बहुतकरून गांव घोस झाले आहेत. वाईस उपद्रव करितील किंवा काय हा भरंवसा नाही. ईश्वरें मोठा क्षोभ मांडला आहे. परिणाम लागेल तें खरें. पुण्याकडील वर्तमान तर इंग्रजांकडून कुमकेविशींचें बहुत नेट सरकारांत लागलें आहे. भाऊंस कुमकेस द्यावें असें म्हणणें पडलें आहे. राजश्री रामचंद्र श्रीधर यांचें बोलणें पडलें आहे कीं, “आम्हांस पेंच बहुतच पडला आहे. सरकारांतून उस्तवारी झाल्याखेरीज आमचें जाणें होत नाही.” याजवर काय ठरेल तें पहावें. आपलेकडेही वर्तमान येतच असेल. अधिकोत्तर असल्यास कळवावें. बहुत काय लिहिणें कृपा लोभ करावा हे विनंती.

नं. ४९२६

श्री. (चैत्र व० ३०-४ मे.)

पौ॥ छ०२८ जिल्काद सन तिसा तिसैन. चैत्र.

सेवेशीं यशवंतराव शिवाजी साष्टांग नमस्कार विनंती तागायत छ०२८ जिल्काद वर्तमान यथास्थित असे. विशेष. आपण पत्र पाठविलें तें पावलें. “खिलारांतील गुरें वळवून नेलीं व गांवगन्नास उपसर्ग लागतो. चांगलें नाही.” म्हणोन लिहिलें, त्यास गुरें कांहीं आलीं होतीं तीं आपणांकडील खिलारी आला होता त्याचे ह्वालीं करविलीं. आतां कांहीं राहिलीं नाहीत. आपणाकडील गांव खेड्यास इकडील उपद्रव मार्गेही झाला नाही व पुढेही होणार नाही. कळावें बहुत काय लिहिणें लोभ कीजे हे विज्ञापना.

नं. ४९२७

श्री. (चैत्र व० ३०-४ मे.)

पौ॥ छ०२८ जिल्काद सन तिसा तिसैन चैत्रमास.

पु॥ विनंती सेवेशीं देवजी कुण्ण देशपांडे कृतानेक साष्टांग नमस्कार

१ पत्रावरील मिति व सारीस पत्रेस्तीची. पत्र शहापुराहून मिरजेस चाळासाहेबांस.



विज्ञापना ऐसी जे गोकाकचें ठाणें घेतलेलें वर्तमान सेवेशीं कळलेंच असेल. रायरहुवळीस राजश्री राघोपंत भट याणीं पांच हजार जमावानिशीं उपद्रव केले आहेत. राजश्री धोंडोपंतदादा गोखले गदगेचे ठाणेस स्वार पाठविले आहेत. त्यांची मसलत अद्याप तमाम तालुकेस घासदाणा घेत गोकाकपर्यंत जावें अथवा पुण्याहून कारभारी यांचें संधान येईल तसें करावें हा मनोदय आहे. राजश्री गणपतरावकाका कंक्णवाडीकर यांजबरोबर हजार स्वार भरती करून हुवळीचे तोंडाशीं पाठविले होते ते मावारी येऊन मुरगुडास मुक्काम केले आहेत. हुळी सौंदत्ती गोखले याणीं घेऊन पुढें गेले. राजश्री बापू शिंदे राजमंडळांतून जांबोटीस येऊन धारवाडास गेले. पंचवीस हजार रुपये देऊन ( सुटून ) आले आहेत. राजश्री हरि जगन्नाथ नि॥ शिंदे बाई कोंकणांत श्रीदेवास जातो म्हणून गेले आहेत. सेवेशीं श्रुत होय हे विज्ञापना.

नं. ४९२८

श्री. ( वैशाख शु० १-५ मे. )

पै॥ छ० ३० जिल्काद. पांच तास रात्र. सन तिस्सा तिसैन. इंदुवार.

सेवेशीं विज्ञापना. छ० २९ जिल्काद मुक्काम नजीक गोकाक. विशेष. श्रीमंत राजश्री भाऊसाहेब यांचा मुक्काम गच्छी कुरबेटावर होता. तेथून कूच करून छ० २६ रोजीं गोकाकचे मुक्कामास आले. ते दिवसीं प्रदोष होता. मजलीस येतांच गंजीफा खेळत बसले. सायंकाळ जाहला तरी स्नानास उठेनात. खेळ पुरे होईना. सर्वांनीं स्नानास उठावें, प्रदोष आहे, म्हणों लागले. तेव्हां उत्तर जाहलें जे अद्याप बारा घटका दिवस आहे. आतांच उठावयाचें नाहीं. म्हणोन तसेच दोन तास रात्रपर्यंत खेळ जाहला. मण खेळ पुरे केला तथापि स्नानास उठेनात. मनास येईल तसें भाषण करूं लागले. प्रकृतीस कांहीं वायूचा विकार जाहलासा जाहला. तेव्हां तसेच चारी प्रहर रात्र उपवासी. सर्वास ही उपोषण जाहलें. दुसरे दिवशीं प्रातःकाळीं स्नान करून भोजन केलें आणि निजले ते तिसरे प्रहरपर्यंत निजले. जवळ श्रीमंत राजश्री आपासाहेब व बाबासाहेब नेहमीं एक जण असतात. जवळ दाटी होऊं देत नाहींत. याप्रमाणें भ्रांत पडली आहे. प्रयोग अथवा पित्तप्रकोप वायु असेल असें दिसतें. आठ दिवसांपासून प्रकृतीस भेद कांहीं पडला. परंतु लौकिकांत आलें नाहीं. पत्रीं लिहितां नये याजमुळें लिहिलें नाहीं. हल्लीं सर्वत्र प्रसिद्ध जाहलें. तेव्हां सेवेशीं लिहिलें. आहे. आम्ही तर गेलों नाहीं. वीस दिवस जाले. या समयीं जावें तरी भवंसा पुरेना, यास्तव गेलों नाहीं. परंतु नेहमीं जवळ असतात त्यांचें सांगणें व पाहून आले त्यांणीं सांगितलेवरून सेवेशीं

श. १७२१ परशुरामभाऊंची शेवटची स्वारी. इ.स. १७९९

लिहिलें आहे. मुरगोडास कारकून गेले. कुसुंदवाडास ही वेदमूर्ति राजश्री बाबा दीक्षित वाटवे यांस ही बोलावूं पाठविलें आहे असें ऐकिलें. स्वामींस वर्तमान कळलेंच असेल. वाईट गोष्ट जाहली. लौकर आरोग्य जाहल्यास उत्तम आहे. सरसुभेकरी याणीं हुबळीकडे गडबड केली आहे यास्तव येथून राजश्री श्रीपतराव भाऊ यांची रवानगी होणार असें ऐकण्यांत आहे. जातात कीं काय पहावें. आम्ही उद्देक निवोन तेरदाळचें सुमारे जातो. हे विज्ञापना.

नं. ४९२९ श्रीशंकरप्रसन्न. ( वैशाख शु० १-६ मे. )

पौ० छ० ४ जिल्हेज. वैशाखमास सन तिस्ता तिसैन.

राजश्रिया विराजित राजमान्य राजश्री गंगाधररावजी स्वामींचे सेवेशीं.

पोष्य माधवराव अनंत साष्टांग नमस्कार विनंती उपरी येथील कुशल तागायत छ० ३० जिल्हादपावेतों यथास्थित जाणून स्वकीय लिहित जावें. विशेष. आपण पत्र पाठविलें तें पावलें. “ आपलें जाणें पुण्यास कधीं जालें व माघारे फौजेत सत्वरच येणें व्हावें. तीर्थस्वरूप राजश्री भाऊसाहेब यांनीं गोकाक घेतलियाउपरी पुढें सत्वरच येणें होईल. व लक्ष्मीबाई शिंदे यांचा मुक्काम रामपुरानजीक आहे व महाराज भोजेवर गेले. उभयतांचा एक विचार आहे. राजश्री बाळाभाऊ वडिलांकडे गेले आहेत, परंतु बोलणें शाश्वत एक ही नाही. बोलणें काय होतें हा मजकूर वडिलांचीं पत्रें आल्यावर कळवूं व फौजांनीं प्रांतांत कांहीं बाकी ठेविली नाही. ” वगैरे मजकूर लिहिला तो कळला. ऐशियास पुण्यास जावयाकरितां प्रस्थान करून आपणास लिहिलें परंतु फौजेचें दोन वर्षींचें देणें, लोकांचा गवगवा पडला, याजमुळें राहणें जाहलें. बायांकडून राजश्री बाळा भाऊ गेले आहेत. महाराजांचा त्यांचा एक विचार, तेव्हां बोलण्याचा इत्यर्थ कसा ठरेल तें पहावें. राजश्री भाऊंस व महाराजांस जवळ पडलें त्याजमुळें सहजच कोल्हापुर जवळ करीत चालले. या घाटास गोष्ट आली तेव्हां बंदावस्तही होईल. तिकडील वरचेवर कळवीत जावें. मिरज प्रांती फौजा लगत. आपणही सावधगिरीनें रहात जावें. दोन महिने प्रांतांत बैदा, तेव्हां बाकी काय रहाण्याची आहे ! राजश्री धोंडोपंत गोखले प्रस्तुत कोठें आहेत ? भाऊंकडे येऊन मिळणार किंवा कसें ? मोंगलाकडील फौज कुमकेंस यावयाची होती ती आली किंवा येणार ? येविशीं लिहावें. बहुत काय लिहिणें कृपा लोभ करावा हे विनंती.



नं. ४९३०

श्रीगणपति. ( वैशाख शु० १-६ मे. )

पै॥ छ० ३ जिल्हेज. सन तिसा तिसैन. वैशाख.

अपत्यें रामचंद्रानें दोन्ही कर जोडून शिर साष्टांग नमस्कार विज्ञापना तागायत छ० ३० जिल्कादपर्यंत वर्तमान यथास्थित असे. विशेष. वडिलीं पत्र पाठविलें तें पावलें. लिहिला मजकूर कळला. इकडील वर्तमान तर अद्याप गोकाके-वरच मुक्काम आहे. पैग्याची तंगचाई व गवगव्यामुळें दोन चार मुक्काम पडले. या नंतर पुढील सुरत पाहून घटपा पार होणार. वडिलांची प्रकृत बहुत नाजूक झाली आहे. त्यास वेदशास्त्र संपन्न राजश्री दीक्षित बाबांचा आशीर्वाद आहे. तेही आज येत आहेत. कांहीं चिंता न करावी. येथून कूच करून जागनूरच्या बोट्यावर जावें ऐसा वेत आहे. म्हणजे बागेवाडीस ठाणें बसवून मग पुढें म्हणजे कृष्णेपर्यंत मध्यें ठाणीं राहिलीं नाहीत. बहुत काय लिहिणें विदित होय हे विज्ञापना

नं. ४९३१

श्री.

( ८ मे. )

पै॥ छ० ३ जिल्हेज. सन तिसा तिसैन वैशाख मास.

आश्रित नारायणराव गोडवाले कृतानेक आशीर्वाद येथील क्षेम वैशाख शु० ३ पर्यंत मुक्काम लष्कर सुखरूप असों. यानंतर आपली आज्ञा घेऊन आलों ते सुखरूप पावलें. श्रीमंतांची भेटी झाली. बोखद चालत आहे. प्रकृतिही चांगलीच आहे. कांहीं चिंता नाही. आपणांसही वर्तमान विदित होत असेलच. परंतु कांहीं अभिचार योग झाला आहे तो आमचे ध्यानांत आला. नंतर वेदमुर्ति राजश्री दीक्षित स्वामींनींही तसेंच खचीत सांगितलें. तेणेंकडून बुद्धींत कांहीं अस्थिरता गुण उत्पन्न झाला आहे. आणि तेणेंकरून शरीरासही हिसका बसतो. असा विचार आहे. पुढें होईल तें लिहून पाठवितों. बहुत काय लिहिणें लोभ करावा हे आशीर्वाद.

नं. ४९३२

श्रीगणपति.

( वैशाख शु० ४-९ मे. )

पै॥ छ० ३ जिल्हेज. तिसा तिसैन. वैशाखमास.

विज्ञापना. शहापुराविषयीं वगैरे विस्तार वडिलीं लिहिला तें कळलें. तीर्थस्वरूपांची अनास्था आपले ठायीं असा अर्थ नाही. चि॥ आपासाहेब वारं-वार शहापुरास फौज पाठविणेंविशीं सांगतात व आज्ञाही घेतात. परंतु स्वर्चाचा गवगवा मोठा, याजमुळें कोणीही दुसरे कार्यास जात नाही. कसेही दिवस काढितों. बाया व करवीरवासी एकत्र होऊन पुढें आहेत हें कोणाच्य चितींच नाही ! सामान देत (?) म्हणावें तर आज्ञा आणतात, मी आपल्या

श. १७२१ परशुरामभाऊंची शेवटची स्वारी. इ. स. १७९९

सेवेशीं चुकावयाचा नाही. वडिलांची प्रकृत राजश्री दीक्षितानीं विदित केलीच असेल. सर्वांचे दैव वडील. तेथें अशी गोष्ट आली ! ईश्वरेच्छा प्रमाण ! दीक्षितबावा आजपर्यंत आहेत त्यांचा आशीर्वाद पूर्ण आहे. वडिलीं चिंता करूं नये. कांहीं दिवस क्लेश आहेत ते भोगणें प्राप्त आहे. वडिलांचा दम मोठा. उठवत बसवत नाहीं तरी पुढें कूच करून जावें हाच ध्यास ! आज मोठ्या बलात्कारें मुकाम जाला. बावा आज येत आहेत. दर्शन जालेवर सर्व कळवीन. ईश्वरी पुरुष बावाही तेथें आहेत त्यांसही विनंती केली पाहिजे. मोठें संकट आहे. परिहार जाहलें पाहिजे. हे विज्ञापना.

नं. ४९३३ श्रीगणपति. ( वैशाख शु० ५-१० मे. )

पै॥ छ ४ जिल्हेज भृगुवासर. वैशाखमास. तिस्सा तिसैन.

विज्ञापना. वडिलांची प्रकृति तर रोगाची भावना अगदीं नाही. परंतु परकृतें करून व्यापून गेली. याचा उपाय वेदशास्त्रसं० राजश्री शिवशास्त्री आदि-करून ब्राह्मणांस गुप्तरूपें विचारणा होऊन लवकर झाला पाहिजे. ( वडिलांचें ) उपोषण सुटावयाचें नाही, शरीरसामर्थ्य अगदीं नाही, आणि अनास्था फार ! परिमाण कसा लागेल श्री गजानन जाणे ! सारांश प्रकृत विषयीं त्वरित झालें पाहिजे. वेदशास्त्रसंपन्न दीक्षित बावा येतात, मुकाम करावा, म्हटलें तर होईना ! गांठ पडूं देत नाहीं असें झालें. बावाही तेथें आहेत त्यांस श्रुत करावें. दीक्षित बावांचा पूर्ण आशीर्वाद आहे. चिंता नाही. शरीरपीडेपुढें उपाय नाही. उपाय लौकर करावा. हे विज्ञापना.

नं. ४९३४ श्रीगणपति. ( १० मे. )

पै॥ छ० ४ जिल्हेज. वैशाखमास. तिस्सा तिसैन.

तीर्थस्वरूप राजश्री बाळासाहेब वडिलांचे सेवेशीं अपत्यें रामचंद्रानें शिरसाष्टांगनमस्कार विज्ञापना येथील कुशल तागायत वैशाख शुद्ध ५ गुरुवार जाणून स्वकीय कुशल लेखनाज्ञा केली पाहिजे. विशेष. मिरजेहून सराफाकडून ऐवज आणविला आहे तरी राजेरवान सांडणीस्वाराबरोबर राऊत स्वार देऊन ऐवज लष्करास लौकर पोंचता करावयास आज्ञा केली पाहिजे. समागमें सुत-रस्वार देऊन ऐवज पावता व्हावा. तेरदळाकडून येऊन पोहचावें. खर्चाचा गवगवा चारीकडून. संकट ईश्वर जाणे ! वडिलांचे प्रकृतीचा मजकूर पुरवणी-वरून कळेल. ईश्वर कृपा करील. शहापुरास स्वार गेले तेथें खटला जाहल्याचे

१ चिदंबर दीक्षित. २ श्यामभट बावा मिरजेस आहेत ते. ३ पन्नावरील मिति व तारीख येवस्तीची. ४ रामचंद्रपंत आपाचें बाळासाहेबांस.



वर्तमान तपशिलें करून वडिलीं लिहिल्यावरून कळलें. पंत येथें आले, परंतु खटला झाला हें कांहींच सांगितलें नाहीं. मजकडून वावगी गोष्ट घडणार नाहीं. खातरजमा आहेच. आज वडिलांसुद्धां मुक्काम बागेवाडीचे पूर्वेस दोन कोसां-वर आहे. उदईक जागनूरचे सुमारे येतो. सदैव आशीर्वाद पत्रां सांभाळावें. विदित होय हे विज्ञापना.

नं. ४९३५

श्रीगणपति. ( वैशाख शु० ६-११ मे. )

पै॥ छ० ९ जिल्हेज. सन तिस्सा. वैशाख.

तीर्थस्वरूप राजश्री काका वडिलांचे सेवेशीं.

अपत्यें हेंरीनें करद्वय जोडून साष्टांग नमस्कार विज्ञापना ता छ० ५ जिल्हेज पावेतो मुक्काम मंगळवेढें येथें वडिलांचे आशीर्वादें करून समस्त सुख-रूप असों. विशेष. वडिलीं पत्र पाठविलें तें पावलें. लिहिलें वर्तमान कळलें. असेंच निरंतर पत्र पाठवून सांभाळ केला पाहिजे. यानंतर वडिलीं लिहिलें, जे तीर्थस्वरूप राजश्री भाऊसाहेब यांचा मुक्काम गोकाकेजवळ आहे. गोकाकेचें ठाणें बसल्यावर वडिलांची स्वारी सत्वर इकडे येत आहे, म्हणोन लिहिलें तें कळलें. चिरंजीव राजश्री बाबाजीकडील लाखोटा व माझे नांवचा वडिलीं पाठविला तो पावला. हल्लीं चिरंजीवाचे नांवें लाखोटा पाठविला आहे. लष्करास रवाना करावया आज्ञा करावी. इकडील वर्तमान तर यवनाकडील सैन्य क्षेत्र पंढरीवर होतें तें परांड्याकडे जावया निघोन गेलें. चार दिवस झाले. राजश्री गोपाळराव चिटणीस व बाबूराव अग्नि चार पांच हजार फौजेनिशीं वेळापुरानजीक आले आहेत. एका दो दिवसांनीं क्षेत्रास येणार असें वर्तमान आहे. राजश्री चिंतामण आत्माराम पागे आज पाटखल खुपसंगीच्या मुक्कामास येणार. उदईक तावसी नजीक माण नदीवर मुक्काम करणार. पुढें चिटणीस पागे मिळोन कोणीकडे जातात समजत नाहीं. सारांश या प्रांतांत कांहीं बाकी राहिली नाहीं. श्री इच्छेनें घडेल तें प्रमाण. वडिलीं तिकडील सविस्तर वर्तमान ल्याहावें. सेवेशीं श्रुत होय हे विज्ञापना.

नं. ४९३६

श्रीगणपति. ( वैशाख शु० ६-११ मे. )

पै॥ छ० ९ जिल्हेज. सन तिस्सा. वैशाख.

तीर्थस्वरूप राजश्री काकासाहेब. वडिलांचे सेवेशीं.

अपत्यें कृष्णानें करद्वय जोडून साष्टांग नमस्कार विज्ञापना येथील

१ हरिहरराव पुरुषोत्तम पटवर्धन आवेकर. यांचे पुत्र बाळारुण हरि यानीं हरिवंशाची बसर लिहिली ती आम्ही छापली आहे.

श. १७२१ परशुरामभाऊंची शेवटची स्वारी. इ. स. १७९९

कुशल तागायत छ० ५ जिल्हेजपावेतों वडिलांचे आशीर्वादकरून वर्तमान यथास्थित असे. विशेष. इकडील वर्तमान तर पेशजी वडिलांस लिहिलेंच आहे. अलीकडे अविंधाचें लष्कर श्रीक्षेत्र पंढरपुरावर होतें त्यास त्यांचें कूच वैशाख शु० २ द्वितीयेस होऊन परांड्याकडे गेले. तों मागाहून राजश्री गोपाळराव चिटणीस आंग्रेकडील फौज दोन चार हजार ऐसे निवगांवच्या मुक्कामाहून कूच करून मौजे उमारी परगणे भालवणी येथें आली आहे. क्षेत्रास जावयाची वदंता आहे. तेथून इकडे येणार. तेव्हां उपद्रवाचाच प्रकार घडणार, येविशींचा बंदोबस्त व्हावा, म्हणोन पेशजी वडिलांस लिहिलें आहे आणि हल्लींही तीर्थस्वरूप राजश्री भाऊसाहेब यांचें पत्र घेऊन लावून दिलें तर उपसर्ग लागणार नाहीं असें दिसतें. यांत घडेल तें खरें. राजश्री चिंतो आत्माराम पागनीस निसवत शिंदे यांनीं मंगळवेढेंची मनस्वी खंडणी घेऊन नानाप्रकारचे आढेवेढे जाचणुकेचा व गांवचा तसनस बहुतच करून निघोन सोलपूरच्या परगण्यांत गेले होते. ते तिकडोन माघारे फिरोन मागती मंगळवेढें तालुक्यांतूनच आंग्रेकडील फौजेस मिळावयाकरितां श्रीक्षेत्राच्या सुमारे मिळावयास चालिले आहेत. सुपसंगीचा मुक्काम कालचा होता. कसवे व खेड्याची कही करून चिंधीचोळा केला. लष्करांत बंद नाहीं. धणीपणा एकाचा नाहीं. आज कूच होऊन माणेच्या पाण्यास जाणार. तेथें कांहीं मुक्काम करणार असेंही आहे. सेवेशीं श्रुत होय हे विज्ञापना.

नं. ४९३७

श्रीगणपति. ( वैशाख शु० ६-११ मे. )

पै॥ छ० ३ जिल्हेज. सन तिस्सा तिसैन. वैशाख.

अपत्यें रामचंद्रांनै दोन्ही कर जोडून शिर साष्टांग नमस्कार विज्ञापना तागायत छ ५ जिल्हेज मंदवार मुक्काम बुगवाड वर्तमान यथास्थित असे. विशेष. वेदशास्त्रसंपन्न राजमान्य राजश्री चिदंबर दीक्षित बावा यांस लष्करांत आणावयाचा प्रकार करून बावा आज सूर्योदयाचे पूर्वी घटका रात्रीस येऊन वडिलांस दर्शन दिलें. हा सर्वांस संतोष झाला तो पत्रीं कोठवर लिहावा ? बावांनीं दर्शन देऊन वडिलांस कृपादृष्टीनें पाहून शरिरावरून हस्त फिरविला. वडिलांनीं उठोन साष्टांग नमस्कार घातला. हें संतोषाचें वर्तमान कळावें. वेद मुहूर्त राजश्री शामभट्ट बावा याचे आशीर्वाद पत्रीं लिहिले तें पत्र पावलें. वारंवार त्यांस विनंती करून कृपा होय असें झालें पाहिजे. बावा मुरगुडाहून आले. महापुण्योदय जाणावा. अभय पूर्ण आहे. करवीरवासी करवीरास गेल्याचें



लिहिलें तें कळलें. बागेवाडीस वसावें अशी योजना आहे. बायांचे लष्कराचे वगैरे रागरंग पाहून मोर्चे लावितों. विदित होय हे विज्ञापना.

नं. ४९३८

श्रीगणपति. ( वैशाख शु० ६-११ मे. )

पै॥ छ० ९ जिल्हेज सन तिस्ता. वैशाख.

अपत्ये कुष्णानें चरणांवर मस्तक ठेऊन साष्टांग नमस्कार विज्ञापना तागायत छ० ५ जिल्हेज वडिलांचे आशीर्वादेंकरून वर्तमान यथास्थित असे. विशेष. श्रीक्षेत्र पंढरपुरावर यवनाची फौज होती ते छ० ३ जिल्हेजीं कूच करून करकंवेचे रोखें माघारे गेले. राजश्री त्रिंबकराव साठे व कांहीं आरब क्षेत्रीं राहिले आहेत. परगजे मंगलवेढें येथील वरातेच्या ऐवजाकरितां आरब व पन्नास स्वार येथें तगाद्यास आहेतच. आणखी वरचेवर त्रिंबकराव यांचीं पत्रें येतात “ऐवज पत्र पावतांच रवाना करावा. हें जाहल्या आम्हांस कामगारी आहे त्यापक्षीं मागती आरब व फौजसह यावें लागेल;” म्हणोन निकडीचीं पत्रें वरचेवर येतात. येथें स्वार व आरब आहेत त्यांनीं नित्य दरवाजास येऊन पाणी बंद करून बसतात. त्यांचे रोजाचा व दाणा शिध्याचा आकार म्हणतां साठ सत्तर रुपये नित्य द्यावे लागतात. येथिं वडिलांस विनंती लिहीतच आहें. पुण्यास पत्रें पाठविलीं असतील. मनाचिठी आली असल्यास पाठवावी. सर्व संकटें परिहार करणार वडील समर्थ आहेत. राजश्री जनार्दन शिवाजी ही सैन्याबरोबर तिकडे गेले. सेवेशीं श्रुत होय कृपा लोभ करावा हे विज्ञापना. आतां क्षेत्राहून पत्र आलें त्यात नरसिंहपुरास शिंयाकडील कुष्णाजी हुजरे म्हणून आला आहे त्याणें श्रीदेवास स्पर्श केला आणि वस्त्रें आणि अलंकार घेऊन ब्राह्मणांसही उपद्रव लाविला आहे. त्यावरून राजश्री गोपाळराव चिटणीस याणीं पंढरीस रखवालीस स्वार पाठविले आहेत. खासाही येणार. होईल तें सेवेशीं मागाहून लिहितों. हे विज्ञापना.

नं. ४९३९

श्रीगणपति. ( वैशाख शु० ६-११ मे. )

चि॥ राजश्री वळवंतराव यांसीं परशुराम रामचंद्र. आशीर्वाद उपरी. आपण छ० १ जिल्हेजचें पत्र पाठविलें तें पावलें. “करवीरकरांचा व शिंदे बायांचा परस्परें रक्षापुत्रपुत्रीचा विवाह होणार. राजश्री बाळोबा पागनीस यांजकडून बायांस माघारे न्यावयाविशीं नारो कुष्ण कारकून गेले आहेत,” म्हणून लिहिलें तें कळलें. ऐशीयास “विवाह शिरोळच्या मैदानांत होणार. लष्करचें कूच पुढें होऊं नये; व लुगारी फिरूं देऊं नये. याचा बंदोबस्त असावा.” असें बायांचें पत्र गोकानजीक आलें होतें. त्यास “वैरणीच्या शोर्ते-

श. १७२१ परशुरामभाऊंची शेवटची स्वांरी. इ. स. १७९९

सारखें कूच होईल. कूच जालें असतां घरांव्याच्या जागीं चिंता काय आहे ?” म्हणून उत्तर दिलें. त्याजवर दोन तीन कुचें झालीं. विवाह करितात किंवा नाहीं पहावें. येथून बायांकडे कारकून पाठविले आहेत ते आल्पावर काय तें समजेल. बाळोबाचे कारकून बायांजवळ पोहोचल्याची बातमी आली नाही. आमची शरीर प्रकृत नीट नाही, यास्तव वेदमूर्ति राजश्री दीक्षितबाबा येथें आले. दर्शन जालें. त्यांच्या अनुग्रहेकरून यथास्थित होईल. मुक्काम मौजे बडिगवाड पो गोकाक येथें आहे. येथून बागेवाडी दोन कोस. खाना छ० ५ जिल्हेज. कागदाच्या गड्यांविशीं बहुत खेळवा आहे. पुण्याचे वगैरे जाब बावयाचे तटले आहेत. तूर्त आपल्या संग्रही असतील त्यांतून लहान गड्या दोन व थोर एक पाठवून यावी. खाना छ० मजकूर. बहुत काय लिहिणें लोभ करावा हे आशीर्वाद.

पै॥ छ० ६ जिल्हेज. सन तिस्सा तिसैन. वैशाख.

नं. ४९४०

श्री. ( वैशाख शु० ७-१२ मे. )

पै॥ छ० ६ जिल्हेज. तन तिस्सा तिसैन. वैशाख.

विज्ञापना श्रीमंत राजश्री रामचंद्रपंत आपा यांची चिठी काल आली त्याची नकल पाठविली आहे. त्याचें उत्तर लिहून आम्हीं पाठविलें. गोका-  
केवर होतो ते समयीं चाकरी दोन वेळ सांगून पाठविली, परंतु लोकांनीं परिछिन्न चाकरीस आम्हीं जाणार नाहीं म्हणाले. त्याजवरून चाकरीस जाव-  
याचे राहिलों. नंतर पुढें लोकांचे आग्रहामुळे कूच करून येथें आलों  
हें स्वामीस विदितच आहे. आणि हल्लीं येणेंविशीं आज्ञा आली, त्यास  
लोकांचा विचार पाहतां येण्याचा सुमार दिसत नाहीं असें उत्तर लिहून  
आजच पाठविलें. लोकांचा माघारां जावयाचा सुमार दिसत नाही.  
दोन प्रहरपर्यंत लोक येऊन बसले होते. कूच करून मिरजेस चलावें म्हणून,  
त्यांस आम्हीं सांगितलें, श्रीमंतांस पत्र मिरजेस पाठविलें आहे. तेथून आज्ञा  
आली म्हणजे जातो असें बोललों. तथापि न ऐकत. मग समजून सांगोन  
काल लावून दिले. स्वामींनीं येथें तूर्त राहावें म्हणोन पत्र पाठविलें, त्यास  
येथें राहिलों असतां वैरणीचें संकट. दुसरी गोष्ट लोक याउपरी येथें रहात  
नाहीं म्हणतात. कदाचित स्वामींनीं माघारें लष्करास जावयाचें लिहिल्यास

१ भाऊंच्या लष्करातून मिरजकरांचें पथक उठून तेरदाळास आलें. तेथून  
त्या पथकावरील कारकून आपाजी गोविंद सखदेव याचें हें मिरजेस बाळासा-  
हेयांस पत्र.



मिरजेस गेलेखेरीज लोक माघारे जावयाचें दिसत नाहीं. सूचनार्थ विनंती लिहिली आहे. एक दोन दिवस या पत्राचें उत्तर येईपर्यंत राहतील. येथील लोकांचा विचार पाहतां आग्रहाचाच आहे. यांत कांहीं गुंता दिसत नाहीं. हे विज्ञापना.

नं. ४९४१

श्री. ( वैशाख शु० ७-१२ मे. )

छ० ८ जिल्हेज. सन तिस्सा तिसैन. वैशाख.

सेवेशीं गणेश गोविंद कृतानेक साष्टांग नमस्कार विज्ञापना येथील वर्तमान तागायत छ० ६ जिल्हेज मुक्काम तेरदळ येथें वर्तमान यथास्थित असे. विशेष. स्वामीनीं काल तेरदळचे प्याद्याबरोबर पत्र पाठविलें तें कालच तास रात्रीस पावलें. “वायांचा मुक्काम खिदरापुरानजीक कृष्णा दक्षण तीरास आला. महाराज आकीवाटानजीक येणार. नंतर लग्नाचा समारंभ होणार. तूर्त तुम्हीं येथेंच रहावें. मागाहून लिहून पाठवूं त्याप्रमाणें येणें. खर्चास तूर्त दोन हजार रुपये पाठवितों. येथें हुंडणावळ न देतां मिळाल्यास घेऊन चिठी पाठवावी ” म्हणोन आज्ञा, त्याजरून येथें गांवांत राजश्री शामराव याजकडून शोध करविला. त्यास येथें ऐवज मिळत नाहीं या प्रमाणें सांगितलें. एथें तर दोन दिवस खर्चा करितां मोठेंच अवघड पडलें. बाजार नाहीं याजमुळें लोकांस बहुतच अडचण पडली आहे. येथें येऊन चार दिवस झाले. वैरणीचें मोठें संकट आहे. खेडीं झाडून सरकारचीं. काल कही सेगुणसीचे रानांत जुन्या वणव्या होत्या तेंथें गेली होती. त्यास सेगुणसी व कवठे गोपकरानीं खटला केला. श्रीमंतांचा शब्द लागणार असें अवघड पडलें यास्तव विनंती लिहिलें आहे. येथें दोन दिवस रहावयाचें जाहल्यास वैरणीचें व खर्चाचें कडीण. येविशीं आज्ञा करावी. सेवेशीं श्रुत हाय ह विज्ञापना.

नं. ४९४२

श्रीगणपति. ( वैशाख शु० ९-१३ मे. )

पै॥ छ० ९ जिल्हेज. सन तिस्सा वैशाख.

तीर्थस्वरूप राजश्री काकासाहेब वडिलांचे सेवेशीं.

अपत्ये कृष्णानें दोन्ही कर जोडून साष्टांग नमस्कार विनंती विज्ञापना तागायत छ० ७ जिल्हेज इंदुवासरपावेतों वडिलांचे आशीर्वादिं करून वर्तमान यथास्थित असे. विशेष. राजश्री चिंतो आत्माराम यांचे लष्करचा दंगा आजपर्यंत झाला तो वडिलांस विनंती लिहीत गेलों. सांप्रत राजश्री बाबूराव आंग्रे यांची फौज निंबगांवनजीक भालवणी येथें आहे. समागमें राजश्री गोपाळराव चिटणीस आहेत. घासदाण्याचे रोखे परभारें गांवगन्ना केले आहेत.

श. १७२१ परशुरामभाऊंची शेवटची स्वारी. इ. स. १७९१

गांवगन्ना स्वार शेंपन्नास येऊन गांवांत कोण असेल त्यास धरून हाणमार करतात आणि खेडेकरांपाशीं मनस्वी खंडणी मागतात. यास्तव येथून चिटणीसास पत्र पाठविलें त्याचें उत्तर आलें जे, “फौजेस खर्चास नाही. स्वार कांहीं आमचें ऐकत नाहीत.” असं उडाफी जावसाल लिहिलें आहे ! गांवगन्ना रोखे झाले त्यास पहिलेच राजश्री चिंतो आत्माराम यांचे दंग्यामुळें उद्दस जाले आहेत. त्यांत हल्लीं आंग्रे यांचा उपद्रव. परगण्यांत बाकी राहिली नाही. कसव्यासही या उपरी रोखा झाला अशी बातमी आली. यास्तव वडिलांस विनंती जे, कुमक हजार पांचशेंची ये समयी खाना जाहल्यास आमचा वचाव व कसव्याचा होतो. अनंमार्ने झाल्यास पैरिणामे लागणें कठीण आहे. रोखा झाल्यास पैसा उत्पन्न होत नाही त्यापक्षीं येथील निभाव होणें वडिलांचे ध्यानांतच आहे. शेवट जावसाल निश्चय समजोन विनंती लिहिली आहे. कागदोपत्री बंदोबस्ती जें कर्तव्य ते केलें पाहिजे. आणि कुमकही पाठविली पाहिजे. हजार पांचशें सामान खाना झाल्यास दाव वसेल. वडिलांस विनंती लिहावी असें नाही. शेवटचा पर्याय जाणून लिहिलें आहे. राजश्री आपाजी गोविंद फौजेसह आले म्हणून एकलेवरून विनंती लिहिलें आहे. सेवेशीं श्रुत होय कृपा लोभ करावा हे विज्ञापना. राजश्री आपाजी गोविंद आले नसले तरी वडिलां कुमक केल्या वचाव होईल हे विज्ञापना.

नं. ४९४३

श्रीगणपति. ( वैशाख शु० ९-१३ मे. )

पौ० छ० १० जिल्हेज. सन तिसा तिसैन. वैशाख.

तीर्थस्वरूप राजश्री काकासाहेब वडिलांचे सेवेशीं.

अपत्ये कृष्णाने करद्वय जोडून साष्टांग नमस्कार विज्ञापना येथील कुशल तागायत छ० ७ जिल्हेजपावेतो वडिलांचे आशीर्वादैकरून वर्तमान यथास्थित असे. विशेष. राजश्री गोपाळराव चिटणीस निसवत शिंदे हे फौज सह निवगांवावर मुक्काम आहे. प्रांतांत रोखे जाहले. आज कसवे मंगळवेढें येथें दोन अडीचशें स्वार चाळीस हजार रुपये घासदाणा व दोन हजार रुपये मसाला करून रोखा आला. रोखा धरोन स्वार ठेऊन घ्यावे तरी राजश्री चिंतो आत्माराम यांची खंडणी मनस्वी झाली, शिवंदी खर्च वगैरे भारी पडला, याजमुळें कोणांत ताकद राहिली नाही. ऐसें असतां खेडीं तमाम मारून खराबी फार केली. भंडारकवठेंवर मुक्काम होता तेथून कूच होऊन खुपसंगी पाटखळावर मुक्काम केला. परभारें खेडेनीं रोखे करून आणखी बोली नेल्या.



परगणेंतील तीनशें गाई बैल मेंढरें लुटून नेलीं. हल्लीं रोखा ठेऊन स्वार ठेऊन घेतल्यास नित्य सव्व चारशें पांचशें पर्यंत पडोन घासदाणेचा निर्गम होणें कठीण, जाणून रोखा माधारा दिला असतां राऊत मुकाम करून राहून लष्करास त्यांनीं पत्र पाठविलें आहे. फौज येऊन खटला करणार तेव्हां परिणाम ठीक दिसत नाही, जाणून वडिलांस विनंती लिहिलें आहे. तर पांचशें पर्यंत स्वार आलेशिवाय परिणाम नाही. तेथें इतकी भरती नसल्या वडिलांचें ही सैन्य जवळ आलें आहे तर तेथून आणवून सामान सत्वर रवाना करावयाची आज्ञा जाहली पाहिजे. दिवसगत लागल्या स्थलाचा बचाव होणार नाही. स्थलाचें व आमचें सर्वांचें अगत्य वडिलांस आहे तेव्हां मी विनंती लिहून कळवावेंसें नाही. ते अविवेकी यास्तव विस्तारें विनंती लिहिलें आहे. यानंतर शिराळेकराचे वरातेच्या तगादेस अरब व स्वार आहेत ते कसबेंत कारकून फिरू देत नाहीत. एक दो दिवशीं गांवचें पाणी बंद करतात. असें दोन्ही कडून संकट आलें आहे. वडिलांचे आशीर्वादे पार पडून पाय पाहूं तो सुदिन ! यानंतर राजश्री गोपाळराव चिटणीस यांसी वडिलांचीं पत्रें सत्वर सांडणीबरोबर यावीं. तेणें करून बचाव होईल तर यत्न करून पाहूं. आगाव एक वेळ पत्रें रवाना पुढें झालीं असलीं तरी हल्लीं येथून रोखे माधारे टाकले येविशीं दुसरेणें आणखी चिटणीस यासीं पत्रें पाठवावयाची आज्ञा जरूर व्हावी. सर्व प्रकारें सांभाळ करणार वडील समर्थ आहेत. उत्तराची सत्वर आज्ञा झाली पाहिजे. होईल तें सेवेशीं मागाहून लिहितों. सेवेशीं श्रुत होय कृपा लोभ करावा हे विज्ञापना.

नं. ४९४४.

श्रीगणपति. ( वैशाख शु० ९-१३ मे. )

चिरंजीव राजश्री बळवंतराव यांसी आशीर्वाद उपरी. आपण छ० २ जिल्हेजचीं पत्रें येथील जासुदाबरोबर पाठविलीं तीं पावलीं. “ करवीरकर खुद्द करवीरास गेले. तेथें पोंचल्यावर तोफा जाहल्या. फौज बेडकीहाळाजवळ आहे. शिंदे यांजकडील फौज निंबगावास आली. फौजेत राजश्री गोपाळराव चिटणीस व आंग्रे आहेत त्यांजकडून करकंब वगैरे महालांस उपद्रव होऊं नये येविशीं त्यांस पत्रें पाहिजेत. पाठवून यावीं. आंग्रे माधारे पुण्यास गेले आहेत. पत्र असावें. कारण पडल्यास देऊं. ” म्हणून लिहिलें तें कळलें. त्यावरून उभयतांस पत्रें पाठविलीं आहेत. आम्ही छ० ६ जिल्हेज रविवारी कोटबागी नजीक मुकामास आलों. येथून हुकरी दीड दोन कोस आहे. चिरंजीव

( ५९९१ )

श. १७२१ परशुरामभाऊंची शेवटची स्वारी. इ. स. १७९९

राजश्री रामचंद्र श्रीधर काळे यांजकडून जासूद पत्रे घेऊन आले ते येथे येऊन पोचले. त्यांचे जाब देऊन माधारी खानगी केली आहे. खाना छ० ७ जिल्हेज. बहुत काय लिहिणें लोभ करावा हे आशीर्वाद.

पै॥ छ ८ जिल्हेज. सन तिसा तिसैन. वैशाख मास. भौमवार.

नं. ४९४५

श्रीगणपति. ( वैशाख शु० १०-१४ मे. )

चिरंजीव राजश्री बळवंतराव यांसीं प्रती परशुराम रामचंद्र आशीर्वाद उपरी. आपण छ० ५ जिल्हेजचे पत्र पाठविलें तें पावलें. तोंडलीं व शेव-  
ग्याचा शेंगा पाठविल्याप्रमाणें पोचल्या. “ बायांचा मुक्काम मंगवतीजवळ कृष्णा उत्तर तीरास आहे. लग्न समारंभाची तयारी करतात. पठाणांनीं बांगीची वस्ती लुटली. देवर अष्टयांची खंडणी एक वेळ घेऊन मागती बोली घेऊन गेले ” म्हणोन लिहिलें तें कळलें. वरचेवर तिकडील वर्तमान येत असावें. आम्ही हुकेरीनजीक कोटबागीच्या मुक्कामीं आलों येविशींचे काळ लिहिलेंच आहे. खाना छ० ८ जिल्हेज. बहुत काय लिहिणें लोभ करावा हे आशीर्वाद.

छ० १० जिल्हेज सन तिसा तिसैन. वैशाख.

नं. ४९४६

श्रीगणपति. ( वैशाख शु० १०-१४ मे. )

चिरंजीव राजश्री बळवंतराव यांसीं प्रती परशुराम रामचंद्र आशी-  
र्वाद उपरी. आपण छ० ५ जिल्हेजचे पत्र सांडणस्वाराबरोबर पाठविलें तें पावलें. “ इंग्रजांचीं पलटणें कोंकणांतून आलीं होतीं तीं माधारीं गेलीं अशी बातमी आली. यशवंतराव शिवाजी कळंबीच्या मुक्कामास गेले. चिंता-  
मण आत्माराम हुलजतीच्या मुक्कामास आले. गांव लुटला गेला; ” म्हणून लिहिलें तें कळलें. शिंदे बाया यांचे पत्र फरासखान्याच्या सामानाविशीं आल्याचें व त्याचा जाब दिल्याचें लिहिलें तें कळलें. पलटणें सरकारचीं फौज लवकर निघत नाहीं, चालतीं झाल्यावर आणखी येतील, या अन्वयावर माधारीं जाणार म्हणोन पुण्याचीं पत्रे आलीं त्यांत होतें. बातमीस मिळालें. इंग्रजांचा भाव रहस्याचा नाही असें लिहिण्यात होतें. प्रसंग पहात. चागलें दिसत नाही. छ० ६ जिल्हेजीं कोटबागेजवळ मुक्कामास आलों. येथून हुकेरी कोस दीड कोस आहे. खाना छ० ८ जिल्हेज. बहुत काय लिहिणें लोभ करावा हे आशीर्वाद.

छ० १० जिल्हेज सन तिसा तिसैन. वैशाख.



नं. ४९४७

श्री. ( वैशाख शु. ११-१५ मे )

पै॥ छ० ११ जिल्हेज. सन तिस्सा तिसैन. वैशाख.

सेवेसीं विज्ञापना. काल बुधवारीं आवशीच्या पूर्व रात्रीस चवदा घटका रात्रीस साडे जाहलें. महाराजांची स्वारी साड्यांस गेली होती. दोन चार वेळां हुजूरची स्वारी बायांच्या डेऱ्यास गेली होती. कळावें. सेवेसी श्रुत होय हे विज्ञापना. वरास देणगी विशेष नाही. पांच सहा हजार रुपये महाराजांकडूनच लग्नास खर्चास दिले. कळावें. वरकड कापड वगैरेही इकडूनच दिलें. हे विज्ञापना.

नं. ४९४८

श्रीगणपति.

( १५ मे. )

पै॥ छ० ११ जिल्हेज. सन तिस्सा तिसैन. वैशाख भूगुवार दोन प्रहर

अपत्यें रामचंद्रानें शिरसाष्टांग नमस्कार विज्ञापना तागायत वैशाख शुद्ध ११ बुधवारपयत मुक्काम कोटबागी येथें सुखरूप असों. विशेष. वडिलीं दोन तीन आज्ञापत्रें पाठविलीं तीं पावलीं. मुंचामि त्वा चा जप करावयाचें लिहिलें त्याजप्रमाणें करतो. बायां करवीरवासी एक आहेत, जपून असावें, म्हणून आज्ञा, त्यास आज्ञेप्रमाणें हुशार आहों. करवीरवासी यांचा व बायांचा शरीरसंबंध होत होता तें काय झालें ते आज्ञा करावी. लग्न झाल्यावर फुटा-फुट होती कीं कसें होतें तें समजेल तसें पुढें करावयाचें. वेदज्ञास्रसंपन्न राजश्री दीक्षितबाबा आले आहेत. वडिलांची प्रकृत दिवसेंदिवस बरी आहे. किमपि चिंता करूं नये. पुण्याकडील वर्तमान लिहावें. तीर्थस्वरूप राजश्री वासुदेवकाका-कडून पत्रें आलेलीं पाठविलीं आहेत त्याजवरून कर्नाटकचें विदित होईल. सदैव आशीर्वादपत्रीं सांभाळावें. येथें दोन चार मुक्काम होतील. वेदशास्त्र-संपन्न राजश्री शामभट्टबाबांचें पत्र प्रविष्ट व्हावें. बहुत काय लिहिणें विदित होय हे विज्ञापना. आपाजी गोविंद तेरदळास आहेत त्यांजकडे पत्र व कारकून पाठविला होता, परंतु येतां दिसत नाहीत. विदित होय हे विज्ञापना. काल तलाव्यास म्हणोन गेलों तों हुकेरीचेठाणें मोकळें होतें, बंदोबस्त करून आलों. हे विज्ञापना. सुतरंस्वार ऐवजासमागमें आला तो माघारा पाठविला आहे हे विज्ञापना.

नं. ४९४९

श्री. ( वैशाख शु० ११-१५ मे. )

पै॥ छ० १३ जिल्हेज. सन तिस्सा तिसैन. वैशाख.

सेवेसीं विज्ञापना. श्रीमंत महाराज राजश्री छत्रपति यांच्या स्वारीचें

१ चिठी नारो हरी करंदीकर याची करवीरकर महाराजांचे लष्करांतून मिरजेस. २ करवीरकर महाराजांचे लष्करांतून नारो हरि करंदीकर यांचें मिरजेस पत्र.

श. १७२१ परशुरामभाऊंची शेवटची स्वारी. इ. स. १७९९

कूच काल भौमवारीं हुपरीहून भोजनानंतर जाहलें ते कृष्णातीरीं मौजे राजापूर येथें मुक्काम जाला. बायांचा मुक्काम कृष्णापैलतीरीं मौजे मंगावतीवर आहे. काल भौमवारीं गोंधळी लग्न लागलें. महाराजांच्या कन्या घाटगे व निंवाळकर उभयतां बरोबर होत्या त्यांस काल हुपरीहून येतांना रांगोळीपासून मुली करवीरीं लावून दिल्या. महाराजांची स्वारी लग्नास गेली होती. दोन घटका बसले होते. नंतर डेन्यास दाखल स्वारी जाली. रात्रौ आणखी उभयतां कन्यांस आणावयाकरितां राजश्री हैबतराव गायकवाड पाठविले आहेत. आज सायंकाळपावेतों येतील. नवऱ्यास देणगी झालेल्याचा शोध करून मागाहून लिहितों. आज उभयतां लष्करांच्या कहीनें राजापूर लुटलें. श्री॥ राजश्री भाऊसाहेब यांचा मुक्काम आरबावीवर आहे व आप्पासाहेब कोटवागीवर आहेत असें येथें वर्तमान आहे. कळावें. सेवेशीं श्रुत होय हे विज्ञापना. राजश्री नारो कृष्ण पुण्याहून शिंद्यांकडून राजश्री बाळोबा पागनीस यांचे विद्यमानें आले आहेत. त्यास लग्नाचा समारंभ जालेवर बाया पुण्याकडे जाणार असें वर्तमान आहे. कळावें हे विज्ञापना.

नं. ४९५० श्रीगणपति. ( वैशाख शु० १२-१६ मे. )

पै॥ छ १० जिल्हेज. तिस्रा तिसैन. वैशाख मास.

विज्ञापना. कवठ्यांत महाबळेश्वरकर दीक्षित आहेत त्यांस आणून विचारणा करून अनुष्ठान करावयास पांडितराव यानीं आपणास लिहिलें, त्यास भटजींस आणून विचारणा करून संख्या किती, किती दिवस, तें यथास्थित करून साहित्य विठ्ठलपंत फडके यांस आज्ञा होऊन चालतें व्हावें. मनस्वी मात्र असूं नये. हे विज्ञापना.

नं. ४९५१ श्रीशंकरप्रसन्न. ( वैशाख शु० १२-१६ मे. )

पै॥ छ० १६ जिल्हेज. सन तिस्रा तिसैन. वैशाखमास.

राजाश्रिया विराजित राजमान्य राजश्री गंगाधररावजी स्वामींचे सेवेशीं. पोप्य माधवराव अनंत. साष्टांग नमस्कार विनंती उपरी येथील तागायत छ० १० जिल्हेजपावेतों यथास्थित जाणून स्वकीय लिहित गेलें पाहिजे. विशेष. येथून पत्रें गेलीं त्याचा जाब छ० ४ रोजचा पाठविला तो छ० ९ गिनहस पावला. "तीर्थस्वरूप राजश्री भाऊसाहेब यांचा मुक्काम बागेवाडीवर



आला आहे. बायाकडून राजश्री बाळाभाऊ गेले होते त्यांचें वडिलांचें रहस्य न बनतां माघारे आले, करवीरकरांचा व बायांचा एक लक्ष. लग्नाचा समारंभ होत आहे, व मोंगलाची फौज माघारी गेली, व राजश्री गोपाळराव चिटणीस सोलापूर प्रांती आहेत, व विठ्ठलराव बल्लाळ यांस मिरजेस आणविले आहेत, गोखले सौंदत्तीकडे आहेत," वगैरे मजकूर लिहिला तो कळला. ऐशास राजश्री भाऊ बागेवाडीवर आले. बायांचा समेटाचा अर्थ नाही. पेशजी मोंगलाची फौज व गोपाळराव चिटणीस भाऊंपाशी पोहचावे अशी सरकारची पत्रे आली त्यांतील कांहींच झालें नाही. बाया व करवीरकर यांचीं लग्न लुटत नाही. तेव्हां राजश्री धोंडोपंत गोखले लांब आहेत त्यांस आणविले आहेत किंवा नाहीत ? मोठ्या अडचणी ! श्री करील त खरें. इकडे शिंदे यांकडून चिटणीस व आंग्रे यांकडील कारकून व लोक येऊन दुकिते खंडण्या घेऊन मनस्वी उपसर्ग केला आहे. बाकी ठेविली नाही तें पत्री लिहितां पुरवत नाही. हा पर्याय असा होतच आहे तों बायांकडील पठाण दोन अडीच हजार जमाव सुद्धां करांड प्रांतांतून ययासांग समाचार घेऊन वाई देशांत उतरावयाकरितां नाहवीच्या घाटासुमारे येऊन तमाम रोखे केले आहेत. त्यांचे दुर्माळियावर बारभाई व गौळी आहेत त्यानीं खंडण्याचा यथानुक्रमें पाठ चालविला आहे. अशी चहूंकडून धुंदी आहे. पार पडेल तें खरें. विठ्ठलराव बल्लाळ यांस मिरजेस न्यावयाचें केलें, उत्तम केलें. बहुत काय लिहिणें कुंपा लोभ असो द्यावा हे विनंती.

नं. ४९५२

श्री. ( वैशाख शु० १२-१६ मे. )

पौ। छ० ११ जिल्हेज. सन तिसा तिसैन. वैशाख.

सेवेसीं विज्ञापना. आज गुरुवारी श्रीमंत महाराजांच्या कन्या घाडगे व निंबाळकर उभयतां व राजश्री विश्वासराव घाडगे सर्जाराव यांची स्त्री व राजश्री सिंदरामराव भोसले यांची स्त्री ऐसीं प्रातःकाळच्या तास दिवसास आलीं. नंतर बायांची स्वारी महाराजांच्या डेव्यास आली. चार घटका वसली होती. नंतर महाराजांच्या कन्या व सर्जाराव यांची स्त्री व भोसले यांची स्त्री समारामें करून बायांनीं बरोबरच घेतलें. आपले डेव्यास गेलीं. येथें चार सहा घटका बैठक जाली. भोजनाचाही योग घडला. नंतर स्वारी माघारी कन्यांची आली.

१ करवीरकर महाराज यांच्या लष्करांतून मारो हरि करंदीकर वकील याचें

पत्र मिरजेस बाळासाहेबांस.

श. १७२१ परशुरामभाऊंची शेवटची स्वारी. इ.स. १७९९

याप्रमाणें जालें. आज गुरुवारी कूच होऊन सदलगेच्या मुकामी जावें म्हणोन नगरा जाला होता इतक्यांत बायांचा निरोप आला कीं, आज महाराजांच्या कन्या आल्या आहेत, समारंभ कांहींच जाला नाही, तेव्हां आज कूच होऊं नये. त्याजवरून मुकाम जाहला. कळावें. सेवेसीं श्रुत होय हे विज्ञापना. श्री॥ राजश्री भाऊसाहेबांचा मुकाम कोटबागीवर आहे. घोडेगिरी हुकेरी कोटबागी गुडुस वगैरे तमाम ठाणीं घातलीं. येकमनमुरडीस बुधवारी फौज जाणार होती. कळावें. हे विज्ञापना.

नं. ४९५३ श्रीगणपति. ( वैशाख शु० १३-१७ मे. )

चिरंजीव राजश्री बळवंतराव यांसीं आशीर्वाद उपरी. कागद गड्या चिरंजीव राजश्री विनोबा आबा व हरबाअण्णा यांजबरोबर पाठवितों म्हणोन लिहिलें तें कळलें. खानगी झालीच असेल. वेदमूर्ति राजश्री दीक्षितबाबा येथें आहेत. लष्करांत रहात नाहीत. कारण संपर्कदोष व दुष्टध्वनिश्रावण होणार याजकरितां गोटाच्या शेजारीं गांवांत राहतात. दर्शनोद्देशें आम्हीच तेथें जातों. तेही कोणे वेळेस येतात. खाना छ० ११ जिल्हेज. बहुत काय लिहिणें लोभ करावा हे आशीर्वाद.

पै॥ छ० १३ जिल्हेज. सन तिसा तिसैन. वैशाख मास.

नं. ४९५४ श्री. ( वैशाख शु० १३-१७ मे. )

पै॥ छ० ११ जिल्हेज. सन तिसा तिसैन. वैशाख.

सेवेसीं विज्ञापना. काल बुधवारी दक्षिणा ठाणें अकिवाट येथें जाली. ब्राह्मण दोन अडीच हजारपर्यंत जाले. दक्षिणा रुपयापासून उत्तम प्रत पांच रुपयेपर्यंत जाली. राजश्री राजाज्ञा देकारास बसले होते. कळावें. सेवेसीं श्रुत होय हे विज्ञापना.

नं. ४९५५ श्री. ( वैशाख शु० १३-१७ मे. )

पै॥ छ० ११ जिल्हेज सन. तिसा तिसैन. वैशाख.

सेवेसीं नारो हरि करंदीकर. दोन्ही कर जोडून शिर सा॥ नमस्कार विनंती विज्ञापना ता॥ छ० ११ जिल्हेजपावेतों मु॥ लष्कर कुठ्णातीर नजीक राजापूर यथास्थित असे विशेष. स्वामींनीं छ० ८ जिल्हेजचें पत्र पाठविलें तें छ० १० मिनहूस पावलें. लग्नाचा समारंभ सिद्धीस गेल्याचें लिहिणें

१ करवीरकर महाराजांचे लष्करांतून नारो हरि करंदीकर याची मिरजेस बाळासाहेबांस चिठी. दासीपुत्राचें लग्न झालें त्यासंबंधें महाराजांनीं दक्षिणा दिली.



म्हणोन आज्ञा, त्यास लग्नसमारंभाचा मजकूर काळच्या पत्रीं सेवेसीं लिहिला आहे. लग्नसमारंभ उत्तम प्रकारें जाला. कळावें. सेवेशीं श्रुत होय हे विज्ञापना. आज भृगुवारीं लष्करचा मुकामच आहे. कळावें. हे विज्ञापना.

नं. ४९५६ श्रीगणपति. ( वैशाख शु० १४-१८ मे. )

पै। छ० १२ जिल्हेज. सन तिस्सा तिसैन. वैशाखमास.

विज्ञापना. वडिलांची प्रकृत अजुनी नीट नाही. दैवी उपाय लौकर जाले पाहिजेत. त्यास तेथें ब्राह्मण आहेत त्यांस एकांतीं पुसून परकृत परिहार होऊन स्वकल्याण होय असें त्वरित जालें पाहिजे. वेदशास्त्रसंपन्न राजश्री दीक्षितबावा कृपा करून येथें आले. गांवांत राहिले आहेत. त्यांचा पूर्ण आशीर्वाद आहे. 'किंचित शरीरभोग आहे. धैर्य करा. ईश्वर कल्याण करतो.' असें (बावांचें) वारंवार वृद्ध म्हणणें आहे. ईश्वर कृपा करील. चिंता नाही. वडीलींही शोध करून ईश्वराचे सेवेस लागलें पाहिजे. उभयतां महापुरुषांचा आशीर्वाद आहे. चिंता नाहीच. परंतु धैर्य होत नाही. हे विज्ञापना.

नं. ४९५७ श्रीगणपति. ( १८ मे )

पै। छ० १२ जिल्हेज. सन तिस्सा तिसैन. वैशाखमास.

अपत्यें रामचंद्रानें शिर साष्टांग नमस्कार विज्ञापना तागायत वैशाख शु० १४ मंदवार पर्यंत यथास्थित असे. विशेष. वडिलीं बुधवारचें पत्र पाठविलें तें पावलें. पुण्याकडील व वडगांवचें वर्तमाने करवीरवासी यांचा बाया शिंदे यांचा शरीरसंबंध जाल्याचें लिहिलें तें कळलें. इकडील वर्तमान तर प्रस्तुत कोटबागीवर मुकाम आहे. चिकोडी यमकनमुडी व बागेवाडी येथील संधानेही किंचित आहेत. लौकर उलगडेल असें दिसतें. पुण्याकडील (काय वर्तमान तें लिहावयास) आज्ञा व्हावी. पुढें बाया कोणीकडे जाणार ते आज्ञा व्हावी. वडिलांची प्रकृत प्रस्तुत बरी आहे. विदित होय हे विज्ञापना.

नं. ४९५८ श्रीगणपति. ( वैशाख शु० १५-१९ मे. )

पै। छ० १३ जिल्हेज. सन तिस्सा तिसैन. वैशाखमास.

विज्ञापना. तीर्थरूपांची प्रकृत वेदशास्त्रसंपन्न राजश्री दीक्षितबावा

श. १७२१ परशुरामभाऊंची शेवटची स्वारी. इ.स. १७९९

आले पासून किंचित बरी आहे. अनुष्ठानासही बावानीं आज्ञा केल्याप्रमाणें ब्राम्हण लाविले आहेत. आरोग्य होईल. चिंता करूं नये. बावांचे दर्शनास जाऊन चार सहा घटका समागम घडावा हें घडत नाहीं. बावा देवपूजेचे वेळेस येतात. कृपा पूर्ण आहे. 'कल्याण होतें. सर्व विषयीं चिंता नाहीं. कतबा लिहून देतो' म्हणतात. शरीरभोग भोगला पाहिजे. विदित होय हे विज्ञापना.

नं. ४९५९

॥ श्रीकृष्ण जयराम. ॥

( २१ मे. )

पै॥ छ० १८ जिल्हेज. सन तिस्रा. वैशाख.

श्रीमंत राजश्री रावजी दादा धर्मपरायण यांप्रती.

स्नेहामिलाषी महादेव गोसावी संस्थान वडगांव कुतानेक आशीर्वाद उपरी. येथील क्षेम तागायत वैशाख वद्य द्वितीयापावेतो आपलें कल्याण चिंतोन श्रीसन्निध स्नानसंध्या करून सुखरूप असों. विशेष. इकडील वर्तमान तरी पठाणांचा मुक्काम आमचे गांवानजीक पांचा कोसांवर जाहला आहे. कही-वाले वगैरे स्वारींनीं गांवांत बहुत दंगा केला तो लिहितां पुरवत नाहीं. उपरांतिक गांवचे रखवालीस स्वार असाम्या तेरा आणिल्या आहेत त्यांचा रोज वगैरे खुराक नित्यस्वर्च भारी पडत आहे. इतकें असोन शेवट परिणाम कसा होईल हें ही समजत नाहीं. वरें. श्री इच्छा प्रमाण ! यानंतरी आम्ही राजश्री यशवंत शिवाजी यांचे भेटीस गेलों. तेथून मावारे येतांना गांवानजीक दोन कोसांवर चोर रावतानी लुटलें. अंगावरील पोषाख शालजोडी व रुमाल शाल-नामेचा व पायजमा व नेसावयाचा धोतरजोडा व अंगरखा व देव देवतार्चन व घोडेचें सामान आदी करून सर्वस्व हरण झालें. याजप्रमाणें विचार जाहला. श्रुत व्हावा याजकरितां पत्री दर्शविलें. वरचेवर पत्रद्वारे परामर्ष करीत जावा. बहुत काय लिहिणें लोभ करीत जावा हे आशीर्वाद.

नं. ४९६०

श्री. ( वैशाख व० २--२१ मे. )

पै॥ छ० १७ जिल्हेज. तिस्रा तिसैन. वैशाख.

सेवेशीं अंताजी राम शिराळकर कुतानेक साष्टांग नमस्कार विज्ञापना तागायत छ० १५ माहे जिल्हेजपावेतो स्वामीचें कृपेकरून वर्तमान यथास्थित असे. विशेष. स्वामींनीं आज्ञापत्र पाठविलें तें पावले. तेथें आज्ञा जे, "बायांच्या लष्कराचा मुक्काम शेडसाळ कवठेंवर होणार. फत्तेसिंग माने व चतुरसिंग अंकलीवरून गेले. त्यांचा मुक्काम कोठें जाला ? " म्हणोन आज्ञा, त्यास



मानसिंग व चतुरसिंग व यशवंतराव शिंदे व आणखी एक दोन पथकें मिळोन हजार पर्यंत जमाव होत अंकलीकडून हरिपूरचे दक्षिण वेशीचे सुमारे गोळीचे टप्प्यावर चार पांचशें स्वार सडे होऊन येऊन उभे राहिले. त्यांचें म्हणणें आज येथें मुक्काम हरिपुरासच करावयाची ( आह्मांस ) आज्ञा आहे. मागाहून याच मार्गे बायांचें लष्कर येणार; ह्मणोन त्या आलेल्या स्वारांनीं सांगितलें. त्याजवरून तीं बाईंनी सांगून पाठविलें जे, येथें मुक्काम करणेचें प्रयोजन नाहीं. मुक्काम केल्यास कलागत होईल. इतके बोलणें होत आहे इतक्यांत त्याणीं मुक्कामाची ढाल उभी केली. त्याजवरून जेजालीच्या गोळ्या दोन चार टाकिल्या. नंतर त्यांस ही समजलें कीं राहिल्यान परिणाम नाहीं. चार घटका उभे राहून बाळभट्ट दात्ये यांचे मळीचे सुमारे श्रीकृष्णा उतरून डिग्रजेचे सुमारे मुक्कामास गेले. वडिलांचे बातमीदार गेले आहेत. सायंकाळीं कोण ठिकाणीं मुक्काम झाला ह् स समजेल. बायांचा मुक्काम शेडसाळ कवठेंवर येणार ही बातमी प्रातःकाळच्या चार घटका दिवसास वडिलांची आली. सेवेशीं श्रुत होय हे विज्ञापना.

नं. ४९६१ श्रीगणपति ( वैशाख व० ३-२२ मे. )

चिरंजीव राजश्री बळवंतराव यांसी प्रती परशुराम रामचंद्र. आशीर्वाद उंपरी. येथील कुशल तागायत छ० १६ जिल्हेजपर्यंत यथास्थित असे. विशेष. शिवाजी खंडेराव सेंडूरकर यांच्या स्त्रिया दोघी. दोघींच्याही पोटी दोन पुत्र आहेत. धाकटी स्त्री राधाबाई पुत्रसुद्धां हल्लीं गुळचांस मिरजेस आहे. तिच्या पोटास मिळत नाहीं व मूल लग्नाचा जाहला त्याचें लग्न होत नाहीं. आनंदीबाईस पुसिलें असतां सुरळीतपणें बंदोबस्त करून देत नाहीं म्हणोन कळलें. ऐशियास आपण येविशीं आनंदीबाईस निश्चून ताकीद करवून वाजवी करणें. शिवाजी खंडेराव यांची धाकटी स्त्री राधाबाई मिरजेंत आहे तिचा विभाग तिला देई तें करावें. म्हणजे तिचे चरितार्थाचा बंदोबस्त होऊन मुलाचें लग्नही होईल. बहुत काय लिहिणें हे आशीर्वाद.

पै॥ छ० १९ जिल्हेज सन तिसा तिसैन वैशाख मास.

नं. ४९६२ श्री. ( वैशाख व० ४-२३ मे. )

पै॥ छ० १८ जिल्हेज. सन तिसा तिसैन. वैशाख.

श्रीमंत राजश्री बाळासाहेब स्वामीचे सेवेशीं.

विनंती सेवक रामाजी अनंत कृतानेक साष्टांग नमस्कार विज्ञापना

( ५९९९ )

श. १७२१ परशुरामभाऊंची शेवटची स्वारी. इ. स. १७९९

तागायत छ० १७ जिल्हेजपावेतों स्वामीचे कुपेंकरून वर्तमान यथास्थित असे. विशेष. स्वामीनीं आज्ञापत्र पाठविलें तें पावलें “ लष्करास जासूद जोडी जात आहे यासमागमें एक प्यादा देऊन पोचवणें. येथून प्यादा दिला आहे तो माधारा येईल. जोती घोरपड्याचें वर्तमान लिहिणें ” म्हणोन आज्ञा, त्यास जासूद जोडी आली ती परभारें ऐनापुराहून सोबत पाहून लष्करास गेले म्हणोन प्याद्यानें जबानी सांगितलें. घोरपडा सलतनतसहित हस्तगत राजश्री नारायणराव घोरपडे यांसीं जाहला तो अद्याप मुधोळांत कैदेंतच आहे. त्याची च्ची पळोन गेली ती कोणीकडे गेली त्याचा पत्ता समजला नाही. सविस्तर वर्तमान सेवेशीं कळावेंकरितां विनंती लिहिली आहे. बहुत काय लिहिणें सेवेशीं विदित होय हे विज्ञापना.

नं. ४९६३

श्री. ( वैशाख व० ५-२४ मे. )

पै॥ छ० १९ जिल्हेज. सन तिसा. वैशाख.

सेवेशीं विनंती सेवक बाळाजी दामोदर व गणेशराम पेठे दोनी कर जोडून शिर साष्टांग नमस्कार विज्ञापना तागायत छ० ८ जिल्हेजपावेतों सेवकांचें वर्तमान यथास्थित असे. विशेष. ठाणें वागेवाडी येथें उदईक तोफा सुरू होणार व मोर्चेही लागणार. व चिकोडीसही एक दोन दिवसांत ठाणें बसेल. पेंठेंत बाहेरील चौकी बसली आहे. श्रीरंगपट्टण इंग्रजांनं घेतलें म्हणोन राजश्री वासुदेवपंतकाका याणीं मासुराहून पत्र पाठविलें त्यांत लिहिलें होतें. सत्य मिथ्या न कळे. कारखान्याकडील लोकांचे रोजमरे जिल्कादचा रोजमरा राहिला आहे. तूर्त रोजमरा वोढीस पडला आहे. जो मजकूर होईल तो मागाहून लिहितों. सेवेशीं श्रुत होय हे विज्ञापना.

नं. ४९६४

श्रीगणपति. ( वैशाख व० ५-२४ मे. )

चिरंजीव राजश्री बळवंतराव यांसीं आशीर्वाद उपरी. कागद लिहा वयास अगदीं नाहीत. सारीं लिहिणीं तटलीं आहेत. याजकरितां येथें बाजारांत खर्ची देखील मिळत नाहीत. त्यास आपलीं माणसें वरचेवर येतात त्यांजबरोबर एक दस्ता पाठवून द्यावा. खर्ची कागद असल्यासही चिंता नाही. खाना छ० १८ जिल्हेज. हे आशीर्वाद.

छ० २० जिल्हेज. सन तिसा तिसैन. वैशाख



नं. ४९६५

श्रीगणपति.

( २४ मे. )

पै॥ छ० १४ जिल्हेज. सन तिसा तिसैन. वैशाख.

अर्पत्य महादेवानें दोन्ही कर जोडून शिर साष्टांग नमस्कार विज्ञापना तागायत वैशाख शुद्ध पंचमी भृगुवारपर्यंत यथास्थित असे. विशेष. तुकोजी घोरपडे देशिंगकर यांचीं मुलें माणसें मिरजेत गुळ्यास आलीं आहेत. त्यास आपणास हर कोणी गैर वाका समजाऊन त्यांचे मुलां माणसांस उपद्रव करवितील. तर हे आपल्या पदरीं आहेत. तेथें गैरवाका कोणी समजाऊन कुटुंबास उपद्रव होईल. त्यास आपले येथें चाकरीस आहेत. चाकरी सोडून जावसाल करावयास येतां नये म्हणोन विनंती लिहिली आहे. तर फौजही कृष्णेश्वर लौकरच येईल. त्यांची आपली गांठ पडेल. मीही भेटल्यावर समक्ष विज्ञापना करीन तों पर्यंत त्यांस कोणतेविशीं उपद्रव होऊं नये. आपले अशा तंगचाईत बहुत उपयोगी पडले म्हणून विज्ञापना लिहिली आहे. सर्व प्रकारें पदरीं आहेत. कृपा करावी. पदरीं आहेत. दुसरा विचार नाही. विदित होय हे विज्ञापना.

नं. ४९६६

श्रीगणपति. ( वैशाख व० ५-२४ मे. )

चिरंजीव राजश्री बळवंतराव यांसीं आशीर्वाद उपरी. आपण छ० १५ जिल्हेजचीं पत्रें पाठविलीं तीं पावलीं. राजश्री नारो हरी यांचीं पत्रें पहावयास पाठविलीं तीं पाहोन माघारी पाठविलीं आहेत. “करवीरकर हुपरीच्या मुक्कामास गेले. बाया शिंदे माघारे फिरणार अशी बोलवा आहे. यशवंतराव शिवाजी त्रिंबकवाडीजवळ आले. गांवगन्ना उपद्रव बहुत केला आहे. गोखले कोठें आहेत ? पट्टणाकडील वर्तमान काय ? ” म्हणोन व पांढरे कुरुंदवाडास येणार येविशींचें लिहिलें तें कळलें. ऐशियास करवीरकरांकडील जमीयत सडी चिकोडीस आली आहे. खुद्द बेडकीहाळावर आहेत. काल छ० १७ रोजीं इकडील तलावा चिकोडीनजीक गेला होता. जमीयत दृष्टीस पडली. कोटवा-गीहून काल कूच करून बागेवाडीनजीक आलों. आज येथील ठाणें बसवाव-याचें आहे. गोखले येलवग्यास गेले आहेत. येथेंही वर्तमान त्यांचा गळाठा जाला म्हणोन उडालें होतें, परंतु बातल आहे. पट्टणाचीं बातमीचीं पत्रें आलीं

१ परशुरामभाऊंचे तिसरे पुत्र महादेवराव दाजी यांचें बाळासाहेबास पत्र मिरजेस लष्करांतून. २ बाळासाहेबास पत्र परशुरामभाऊंचें.

( ४००१ )

श. १७२१ परशुरामभाऊंची शेवटची स्वारी. इ. स. १७९९

तीं आपणाकडे पाठविलींच आहेत. अद्यार्प पक्कें दुणावत नाहीं. रवाना छ० १८ जिल्हेज. बहुत काय लिहिणें. लोभ करावा हे आशीर्वाद.

पै॥ छ० १९ जिल्हेज सन तिस्सा. वैशाख.

नं. ४९६७

श्री. ( वैशाख व० ५-२४ मे. )

पै॥ छ० १९ जिल्हेज. सन तिस्सा तिसैन.

चि॥ राजश्री जनार्दनपंत पेठे यांसीं प्रती गणेश राम पेठे. आशीर्वाद उपरी. येथील क्षेम ता॥ छ० १८ जिल्हेज मु॥ बागेवाडी येथें सुखरूप असों. विशेष. तुम्हांकडून फार दिवस पत्र येऊन वर्तमान कळत नाहीं. तरी सदैव पत्रां सविस्तर त्याहावें. यानंतर इकडील मजकूर बागेवाडीस उद्ईक मोर्चें व तोफा लावणार. कळावें. चि॥ राजश्री त्रिंकराव पेठे व वे॥ राजश्री सदाशिवभट नरवणे ऐसे उभयतां काल येथें आले. त्याशिवाय आणिक येथें कुलंदवाडाहून वे॥ राजश्री बाळभट सिद्धये व हरभट रानडे वगैरे मंडळी भटजी सात आठ अंसांमी आज येणार. येथून दोन कोशांवर आले. कहीच्या उपद्रवामुळें तेथेंच राहिले. त्यास गडी येथून व प्यादे आणावयास पाठविले आहेत. सायंकाळपर्यंत येतील. पुढें काय मजकूर होईल तो लिहितों. बहुत काय लिहिणें लोभ करावा हे आशीर्वाद.

नं. ४९६८

श्रीगणराज. ( वैशाख व० ६-२५ मे )

पै॥ छ० २० जिल्हेज. सन तिस्सा तिसैन. वैशाख.

तीर्थस्वरूप राजश्री काकासाहेब वडिलांचे सेवेशीं

अपत्ये विष्णूने साष्टांग नमस्कार विज्ञापना तागायत छ० १९ जिल्हेज पावेतो वडिलांचे आशीर्वादे सुखरूप असों. विशेष. वडिलांकडून आशीर्वाद पत्र येऊन सांभाळ होत नाहीं. सदैव आशीर्वादपत्रां सांभाळ करावा. यानंतर वडिलांचा मुक्काम बागेवाडीवर आहे. आज बागेवाडीस तोफा लावणार. वेद-शास्त्रसंपन्न राजश्री दीक्षितबाबा कोटबागीहून आज शिरडीस आले. मंगळ-वेढ्याकडे राजश्री गोपाळराव चिटणीस व आंग्र्यांची फौज आली त्यांनीं घास-दाणेचे रोखे केले म्हणोन चिरंजीव राजश्री कृष्णराव यांनीं लिहिलें होतें.

१ इंग्रजांनीं श्रीरंपट्टण घेतल्याचें वर्तमान. २ सावंतवाडी संस्थानांत कऱ्हाडे चितपावनांचा तंटा माजला होता त्यांतले वादी हे भटजी मंडळी तंटा तोडून घेण्याकरितां परशुरामभाऊंच्या लष्करास आले होते. ३ भाऊंच्या लष्करातून पत्र विष्णु अनंत पटवर्धन यादवाडकर यांचें बाळासाहेबांस.



येथून वडिलांची साहित्यपत्रे परगणे मजकुरास उपद्रव करून नये म्हणोन घेऊन पाठविलीं आहेत. वडिलीं पुण्यास राजश्री बाळोबा तात्यांस लिहून तिकडोन बंदोबस्त करविल्या व्हावयाजोगें आहे. आज्ञा झाल्यास येथून विनंती करून वडिलांचीं पत्रे राजश्री तात्यांस घेऊन सेवेशीं पाठवितों. चिकोडीचें संधान आलें आहे. एका दो दिवसांत हस्तगत होईल. सेवेशीं विदित होय. मंगळवेढ्याकडील वर्तमान लिहिणेंविशीं आज्ञा झाली पाहिजे. कृपा करावी हे विज्ञापना.

नं. ४९६९

श्री. ( वैशाख व ० ६-२५ मे. )

पै॥ छ० २४ जिल्हेज. सन तिस्सा तिसैन. वैशाख.

तीर्थस्वरूप राजश्री बाळासाहेब वडिलांचे सेवेशीं.

अपत्ये रामचंद्र श्रीधर काळे शिरसाष्टांग नमस्कार विज्ञापना येथील कृशल तागायत वैशाख वद्य ७ मंदवारपावेतों वर्तमान यथास्थित असे. विशेष. वडिलीं पत्रे पाठविलीं तीं पावलीं. वायांचा वगैरे उपद्रव आहे तसाच आहे ह्मणून लिहिलें तें कळलें. मी आज निघोन गराड्याच्या मुकामास जातों. श्रीमंतांनी कृपा करून सरकारची शिकेकट्यावर दिली. जप्तीस चंवरी व पथकाची शिकेकट्यावर होती ती दिली. धारवाडच्या सनदा दिल्या. तीं राजश्री जनोबा सुभेदारसुद्धां मंडळी हवाली जाहली ती घेऊन वडिलांचे दर्शनास येतों. इंग्रजांनी पट्टणास मोर्चे बसविले होते. महिनाभर मोर्चे होते. नंतर छ० १ जिल्हेजीं हल्ला करून पट्टण इंग्रजांनी घेतलें. टिपू रणास आला. कुटुंबसह दौलत इंग्रजांचे घरास गेली. वडीलांस कळावें यास्तव विनंती लिहिली आहे. बहुत काय लिहिणें सेवेशीं श्रुत होय हे विज्ञापना.

नं. ४९७०

श्रीगणपति.

( २५ मे. )

पै॥ छ० १९ जिल्हेज सन तिस्सा तिसैन. वैशाख. मंदवार.

अपत्ये रामचंद्रानें शिरसाष्टांग नमस्कार विज्ञापना तागायत वैशाख बहुल षष्ठीपर्यंत मुकाम बागेवाडी येथें सुखरूप असे. विशेष. वडिलांकडून दोन चार पत्रे आलीं परंतु उत्तर द्यावयास बनलें नाहीं. कारण इंदुवारीं तलाव्यास गेलों. चिकोडीजवळ गेलों तों आंतील प्यादे निघून गोळ्या मारून लागले. पेठेवर घोडीं घातलीं. दोन घोडीं ठार झालीं व दहा जखमी झालीं. दोन चार माणसें जखमी झालीं. पेठ थोडीसी लुटली. सायंकाळ जाला. मध्यरात्रीस गोटास आलों. पेठेवर उठलों तेव्हां राजश्री विष्णुदीक्षित यांस उजव्या हातांवर लहानशी तरवारीची जखम आहे. दुसरे दिवशीं

शं. १७२१ परशुरामभाऊंची शेवटची स्वारी. इ. स. १७९९

चिरजीव राजश्री बाबा दाजी उभयतां यमकनमुडीस पाठविले तेथें एक दिवस राहून ठाणें घालून आले. मागें आपाकडील फौज येऊन धरणें बसलें तें भौमवार बुधवारीं स्नानदेखील नाहीं. रात्री स्नान मात्र झालें. काल गुरुवारीं सकाळचे प्रहर दिवसास तोड होऊन उठून गेले. नंतर कूच करून वडिलांची स्वारी मुक्काममजकुरास आली. दीक्षित बावांकडे कोणी गेलें नाहीं. ते तसेच निघून घरास जावयास म्हणून चालले. मी जाऊन 'येथें यावें. दोन दिवस राहून तीर्थप्रसाद देऊन मग प्रयाण करावें.' अशी विज्ञापना केली. मान्य केली. आज भोजनोत्तर येतील. उदईक बागेवाडीस तोफा लावाव्या असें योजलें आहे. करवीरवासी यांची फौज काल तलाव्यास आली होती. चिकोडीजवळ इकडून चिरंजीव राजश्री बाबा काल गेले होते. उभय पक्षां सामानाची नजरानजर मात्र झाली. अस्तमान झाल्यामुळें माघारे गोटास प्रहर सहा घटका रात्रीस आले. बायांची करवीरवासी यांची गांठ तुटली. याज उपरी इकडे ठरूं पावणार नाहींत. सडी फौज घेऊन वेडकेहाळ येथें आहेत. वुनगें ही आलें म्हणतात. एक वेळ रात्री गलबल करून जाणार म्हणतात. मग पहावें. वडिलांची प्रकृत दिवसें दिवस उत्तम आहे. श्री कृपा करील. वेदशास्त्रसंपन्न राजश्री दीक्षितबावांचा व शामभटबावांचा पूर्ण आशीर्वाद आहे. चिंता नाहीं. चिरंजीव सौभाग्यवती पार्वतीवाईस दशमी एकादशीचे सुमारे पाठवितों. येऊन पावेल. प्रस्तुत बायांचा मुक्काम कोठें आहे तें लिहावें. यशवंत शिवाजी त्रिंबकवाडीवर आहेत म्हणोन लिहिलें, त्यास पुढें त्यांचा रोख कोणता तें कळलें पाहिजे. कवठ्यांहून दीक्षित येऊन भेटून समुहूर्त पाहून येतों म्हणोन गेले ते आलेच असतील. ( अनुष्ठानास ) आरंभ जाहल्याची आज्ञा केली पाहिजे. पुण्याकडील वर्तमान लिहिलें पाहिजे. धोंडोपंत गोखले कोपळा-नजीक सुखरूप आहेत. सावनूरकरांसाठीं लिहिलें, त्यास तूर्त तें व्हावयाचें नाहीं. गोखले आज्ञेप्रमाणें वर्तावयाचे तूर्त नाहींत. खैरामिया यांस मिरजेस लावून देतों. बहुत काय लिहिणें. विदित होय हे विज्ञापना.

नं. ४९७१

श्री.

( वैशाख-मे. )

सेवेशीं विज्ञापना. पुण्यास येथून हुजऱ्या गेला होता तो आला. राम वळवंतराव खांडेकर यांनी पत्र पाठविलें त्यांतील वर्तमान राम आत्माराम बाबा

१ नारो हरि करंदिकर याचें पत्र करवीरकरांच्या लष्करांतून मिरजेस. पत्रावर महिना व साल अजमासानें घातलें आहे. बहुधा हें पत्र चार सहा महिने आधीं लिहिलें असावें.



शेणवी याणीं राजमंडळचें बोलणें श्रीमंतांसीं केलें. श्रीमंतानीं आज्ञा केली जे, श्री॥ राजश्री नानांकडे जाऊन जें बोलणें असेल तें बोलावें म्हणोन. त्याजव-  
रून श्री॥ राजश्री नानांकडे जाऊन श्रीमंतांचे आज्ञा प्रॉ विनंती केली. नंतर  
नानांची आज्ञा जाली कीं, पेशजी कै॥ श्रीमंत नारायणराव साहेबांचे वेळेस  
ठराव होऊन कागदपत्र जाले आहेत ते आणवावे. ते समजोन घेऊन त्याप्रॉ  
श्रीमंतांस विनंती करावयास येईल. म्हणोन पेशजी कागद पत्र जाले त्यांतील  
अन्वय पाहतां चिकोडी व मनोळी दोनी तालुके सरकारांतून हुजूरचे सेवेसी  
यावे. हुजूरून सरकारांत सोळा लक्ष रुपये द्यावे असें असतां त्यावेळेस ऐव-  
जाची निभावणी इकडून जाली नाहीं. सबब परांजपे याणीं दोन्ही ठाणीं घेऊन  
तालुका सरकारांत घेतला त्यापासून आजपावेतों वहिवाटतात. याउपरी इकडून  
यादीव कागदपत्र पुण्यास जाऊन कांय ठराव होतो पहावें. खांडेकर यांजकडे  
कागदपत्र पाठविणेंविशीं आज्ञा जाली. सेवेसीं श्रुत होय हे विज्ञापना.

नं. ४९७२ श्रीसुब्रह्मण्य. ( वैशाख व० ७-२६ मे. )

पै॥ छ० २० जिल्हेज. सन तिस्रा तिसैन. वैशाखमास.

राजश्री गंगाधरराव काका गोसावी यांसी.

ध सकल गुणालंकरण अखंडित लक्ष्मी अलंकृत राजमान्य स्नेहांकित यश-  
वंतराव घोरपडे अमोठल उमराव दंडवत विनंती उपरी येथील कुशल  
जाणून स्वकीय कुशल लिहीत असलें पाहिजे. विशेष आपण पत्र पाठविलें  
तें उत्तम समर्थी पावोन बहुत संतोष झाला. “ मुलें मनुष्ये दटवाडाहून  
येथें आल्यावर घर जागा आपली आहे; घर ही मिळेल. राज्यकांति  
आहे. सावध आहों.” म्हणोन लिहिलें, फार संतोष पावलों. वडीलपणें  
केडून सर्वत्रांचा पराभर्ष करावयाचा भार आपणांस मिळाला असतां  
तेथें लिहून कळवावेसें नाहीं. राजश्री भाऊंची स्वांगी ऐलीकडे आली, वर्तमान  
ऐकून संतोष आहे. त्या राज्याची बंदोबस्ती होईलसें दिसतें. इकडून ही  
सरकारचीं पत्रें तिकडे रवाना झालीं आहेत. आपणास कळावें. शिंदे याणीं  
आपले बंदोबस्ताकारितां पागनीस यांस आणिले आहेत. त्यास त्याच गृहकृ-  
त्यांतील महाली व मुलखी व फौजेंतील बंदोबस्त करावयाचे योजना चालली  
आहे. ऐलीकडे येथून कागदपत्रें बाया ऐलीकडे येणेंविशींचीं लिहितात.  
परंतु बाया येणें घडत नाहीं याजमुळें दम खाल्ला. पुण्यांतील भाव व येथील  
भाव दिनचर्या पाहतां अतिविषययोगाची अभिप्राय आहे. त्यापक्षीं राज्य-

( १००५ )

श. १७२१ परशुरामभाऊंची शेवटची स्वारी. इ. स. १७९९

कांतीचा बंदोबस्त आपल्या व्यानींच आहे. हमेशा डाकेंवर पत्रे येत जात असतील त्या जासुदांस ताकीद असावी की आम्हांकडील वर्तमान घेऊन येत जाणें. बहुत काय लिहिणें लोभ असों द्यावा हे विनंती.

नं. ४९७३

श्री. ( वैशाख व० ७-२६ मे. )

राजश्रिया विराजित राजमान्य राजश्री गंगाधरराव गोविंद स्वामी गोसावी यांसी.

पोष्य अमृतराव रघुनाथ. नमस्कार विनंती उपरी येथील कुशल जाणून स्वकीय कुशल लेखन करित जाणें. विशेष. वाळ्वें महालांत खासगी-कडील ठाणें बसलें होतें. त्यास प्रस्तुत सखाराम थोरात याणीं बखेडा करून ठाणें उठविल्यामुळें राजश्री बळवंतराव यशवंतराव यांजकडे कर्मावीस सांगोन बंदोबस्ताची आज्ञा केली आहे. त्यास प्रयोजन पडल्यास तुम्हीं मशार निल्हेचे कुमकेस स्वार देऊन अंमल बसवून देणें. जाणिजे. छ० २० जिल्हेज. सु॥ तिस्सा तिसैन मय्या व अलफ. बहुत काय लिहिणें हे विनंती.

पै॥ छ० २० मोहरम सन मय्यातैन व अलफ. ज्येष्ठमास.

नं. ४९७४

श्रीगणराज. ( वैशाख व० ७-२६ मे. )

पै॥ छ० २१ जिल्हेज. इंदुवासर. सन तिस्सा तिसैन.

अपत्ये श्रीपतीनें साष्टांग नमस्कार विज्ञापना तागायत छ० जिल्हेज पावेतो वडिलांचे आशीर्वादे करून सुखरूप असे. विशेष. वडिलांस दोनचार पत्रे पाठविलीं तीं पावलींच असतील. पावल्याची आज्ञा झाली पाहिजे. इकडील वृत्त बागेवाडीस तोफा लागू झाल्या आहेत. फौजा तलाव्यास जात आहेत. करवीरकरांकडील फौजेतील पथकें उठोन आलीं पांढरे व कदम वगैरे मिळून हजार अकाराशे. कुरुदाडावर. त्यांसही पत्रे गेलीं. येणें विशीं गेलीं आहेत. त्यांची कस्त फार आहे. एक वेळ येऊन लढाई द्यावी अशी आहे. श्रीसत्तेकरून काय घडेल तें खरें. शिंदे बाया हरिपुरास गेल्या. पुढें दर कूच जाणार म्हणोन पत्रे आलीं. राजश्री धोंडोपंत गोखले येलवर्गे प्रांतीं गेले होते. गदगाकडे वगैरे उपद्रव करणार असें आहे. मुळगुंद वगैरे जागीं घासदाण्याचे वगैरे रोखे केले आहेत. अशी प्रकृत त्यांचा आहे. वडिलांचे पुण्य विचित्र आहे त्या योगें करून सर्वही यथास्थित घडेल. हल्लीं वडिलांची प्रकृत बरीच आहे. वेदशास्त्रसंपन्न दीक्षित यांची कृपा पूर्ण आहे. सहवास पडावा म्हणजे निःश्रेय जारोग्य होईल याजविशीं संशय नाही. साक्षात् सांग मूर्ति ! त्यांची लीला तेच जाणत. हल्लीं कोटबागीत आहेत. वेदशास्त्रसंपन्न



राजश्री शामभटजी ही कृपा करात आहेत. शिव विष्णु एक रूपे कृपा करीत आहेत. कांहीं चिंता नाही. पुण्याहून मंडळी घेऊन राजश्री बाबा फडणीस आले ते कोठे आले ते लिहावयास आज्ञा झाली पाहिजे. विदित होय हे विज्ञापना.

नं. ४९७५

श्रीगणपति.

( २७ मे. )

पै॥ छ० २१ जिल्हेज. सन तिसा तिसैन. वैशाख मास.

अपत्ये रामचंद्राने शिरसाष्टांग नमस्कार विज्ञापना तागायत वैशाख षष्ठ ९ इंदुवारपयत यथास्थित असे. विशेष. वडिलीं पत्रे पाठविलीं तीं पावलीं. त्यांचीं उत्तरे पाठविलीं. “ दोन क्षेत्रे जाल्याचें कळोन वाईट वाटलें, असेच दिवस राहाणार नाहीत ” म्हणून लिहिलें तें कळलें. इकडील वर्तमान तर काल रविवारीं तीं विष्णुपंत भाऊ फौज घेऊन तलाव्यास गेले. कहीही बरोबर होती. तों मिरज चिकोडी-कडून त्यांची फौज तयार होऊन आली. भाऊ व राघोबा शिंत्रे घोडीखाली येऊन पाडाव गेले. कहीही दोनशें तें दहा वीस ऊंटे नेलीं. गोटांत वर्तमान कळून ते निघोन गेले. चिकोडीपर्यंत जाऊन गांवास आग लावून माघारे रात्रीस आलों. ईश्वर इच्छा प्रमाण ! वडिलांची प्रकृत बरी आहे. दीक्षितबाबाही जाणार. कळावें. सदैवपत्रीं सांभाळावें. विदित होय हे विज्ञापना.

नं. ४९७६

( वैशाख व० ८—२७ मे. )

पै॥ छ० २१ जिल्हेज.

“ आज कही चिकोडीच्या रोखावर गेली होती. कहीबरोबर विष्णुपंत भाऊ समागमें ब्राम्हण मंडळी व दोनशें स्वार होते त्यांवर करवीरकरांकडून हजार पांचशें स्वार येऊन लढाई जाली. चार घटका लढाई चांगली जाली. त्यांची जमीयत भारी व हे थोडे, सबब यांचा मोड होऊन विष्णुपंत व राघोपंत शिंत्रे वगैरे पाडाव गेले. हें वर्तमान गोटांत येतांच चि॥ राजश्री आपासाहेब फौज चार पांच हजार व तोफा घेऊन त्यांच्या पाठीवर गेले आहेत. गांठ पडल्याचें वर्तमान नाही. बागेवाडीस मोर्चे कायमच आहेत. ”

नं. ४९७७

श्रीगणराज. ( वैशाख व० ८—२७ मे. )

पै॥ छ० २१ जिल्हेज. सन तिसा तिसैन. इंदुवार. वैशाख.

विज्ञापना. वेदशास्त्रसंपन्न राजश्री दीक्षितबाबा फोटबागीस आहेत.

१ फौजेच्या धरण्यामुळे भाऊंस दोन उपास पडले. २ पत्र परशुराम भाऊंच्या लष्करांतून मिरजेस. विनायक भास्कर पटवर्धन यांचें. ३ मन्नाबरीस भिति व तारीख पेश्तीची.

श. १७२१ परशुरामभाऊंची शेवटची स्वारी. इ. स. १७९९

त्यांची कृपा पूर्ण याजविशींचा विस्तार कोठवर लिहावा? साक्षात् सांवमुहूर्त आहे. वडिलांकडून व वेदमुहूर्त राजश्री शंकरभट फाटक वेदशास्त्रसंपन्न राजश्री बाबाकडून आले ते त्यांजपाशीं आहेत. मर्जी वडिलांवर सुप्रसन्न आहे. मी चार वेळां साष्टांग नमस्कार वडिलांचे म्हणोन केले. वडिलांची प्रकृत बरीच आहे. यांचा त्यांचा योग एकत्र स्थलीं जाहला असतां दिवस लागणार नाहीत परंतु घडत नाही. तीही योजना होत आहे. त्यांचे कूपेकरून घडेल तें खरें. विदित होय हे विज्ञापना.

नं. ४९७८

श्रीगणपति.

( २९ मे. )

अपत्ये रामचंद्रानें शिरसाष्टांग नमस्कार विज्ञापना तागायत वैशाख वद्य दशमी बुधवारपर्यंत यथास्थित असे. विशेष. वडिलीं पत्रे पाठविलीं त्यांची उत्तरे वितपशील—

चिरंजीव राजश्री चितामणराव आपाकडील खर्चाचा मजकूर लिहिता, त्यास त्यांजकडील आदा पावतीची यादी तयार करविली आहे. होतांच पाठवून देतां. परंतु याजउपरी तोडून टाकावें हें उत्तम आहे. वडिलांचे चित्तांत आहेच, परंतु ऋणानुबंधेकडून तुटेल तेव्हां खरें ! कलम १.

बायांचा मुक्काम बिरनाळ येथें आहे. पुढें कूच होऊन कोणे स्थलीं गेल्या ती आज्ञा व्हावी. यशवंतराव शिवाजी दुधगांवावर राह विला आहे म्हणोन लिहिलें होतें, त्यास त्यांजकडील लिहिलें पाहिजे. ती॥ २॥ विष्णुपंतभाऊ करवीरकरांकडे गेल्याचें मागें लिहिलें होतें त्याजवरून विदित जाहलेंच असेल.

कलम १.

इंगळगांवचा मजकूर समजला नाही. वडिलांस विनंती करून लिहून पाठविलीं.

कलम. १

विनायक विश्वनाथ येऊन पावले. चिरंजीव राजश्री नारोपंत जोग गोकाकेंस आहेत. बोळाऊं पाठविले आहेत. आले म्हणजे चांपेकर यांची रवानगी करतां. ती॥ राजश्री आबा व अण्णा मंडळीसह येऊन पावले.

कलम. १.

करवीरवासी यांसी गांठ घालणें ती विचारें करून तोंडीं तोफा पायदळ ठेवून मजबूतीनें घालावी ——— पायदळ आहे ——— दादाजवळही आहे. वडिलीं बोरगांव अगर इचलकरंजीचे रोखें यावें म्हणजे रान साधल्यासारखें होईल ” म्हणोन विस्तारें आज्ञा केली ती कळली. प्रस्तुत बागेवाडीस मोर्चे आहेत हें उलगडून मग पुढें यावयाचें. वाटेंत करवीरकर फौजमुद्दा आहेत. तेव्हां आधीं इचलकरंजीकडे येणें कसें होतें ! त्यास मागें सापारें तेव्हां पुढें



श. १७२१ इंग्रजांनीं टिपूचें राज्य घेतलें. इ. स. १७९९

— राजश्री बाबा फडणीस मंडळी यावयाचें. त्यास आपली फौज व ती॥ सह येणार हांते. फाय झालें, तेथें विदित असेल, आज्ञा करावी. ती॥ राजश्री वासुदेव काकाकडून पत्रें आलीं. पट्टगाकडील वर्तमान प्रमाण. जखमी आले त्यानीं सांगितलें. कांहीं फौज टिपूकडील हरिहर वोंरे तुंगभद्रा तीरास येऊन आपलाच प्रांत मारतात. असें घडत आहे. इंग्रज पट्टणांत आहेत. तीन टोळ्या करितात. एक चित्रदुर्ग व एक बिदनूर व एक गुत्तीकडे अशी रवाना होणार म्हणून लिहिलें आहे.

कलम १.

कलम १.  
बडिळांची प्रकृत दिवसेंदिवस वरी आहे. एकाएकीच चांगला कशी होईल. परंतु पथ दृष्टीस येतो. दीक्षितबाबा कोटवागीस आहेत. सैन्यांत रहात नाहींत. जवळ गांव मरला नाहीं. असें आहे. कलम.

सात कलमांनीं विदित होईल. नित्य उठून उपोषणें होतच आहेत. चिरंजीव सौभाग्यवती पार्वतीची रवानगी उदक करतों. येऊन पावेल. सदैव आशीर्वादपत्रीं सौभाळावें. विदित होय हे विज्ञापना.

नं. ४९७९ श्रीमणपति. ( वैशाख व० ११-१० मे )

पौ. छ० २४ जिल्हेज. तिस्सा तिसैन.

विज्ञापना. बडिळांची प्रकृति नीट नाहीं. याजमुळें कामांस व लौकिकास कमी पडतें. विशी बेविशी मात्र आहे. श्रीआराध्य कुंग करील तेव्हां खरें ! दीक्षितबाबांचा पूर्ण आशीर्वाद आहे. चिंता नाहीं. हे विज्ञापना.

नं. ४९८० श्रीमणपति. ( वैशाख व० १३-१३ जून )

चिरंजीव राजश्री बळवंतराव यांसों प्रती परशुराम रामचंद्र. आशीर्वाद उपरी. तीर्थस्वरूप मातुश्री सरस्वतीबाई वयनी यांजकडे खर्चाची नेमणूक आपण करून देऊन सांगली व सांगलीची वाडी येथील ऐवज लावून दिला, त्याप्रमाणें ऐवज पावत होता. अलीकडे दोन तीन वर्षे पावला नाहीं. असें

श. १७९१ परशुरामभाऊंची शेवटची स्वारी. इ. स. १७९९

असोन हल्लीं वयनीकडून हरदू गांवीं कारकून व माणसें गेलीं असतां ऐवज गांवकरांनीं दिला नाहीं, आणि त्यांस उठवून लाविलें, झणोन फळलें. ऐशियास हा खटला गांवकरांकडूनच झाला असल्यास त्यांस चांगली शिक्षा करावी. आपल्या कानांवर घालोन केलें असल्यास चांगलें नव्हे. एकदां वयनीचा खटला तुटला आहे त्या पक्षीं आतां दिकतीचें कारण नाहीं. लौकिकांतही चांगलें नाहीं. त्यांत बायकांचा कारभार. त्यांनीं तरी कसें करावें ? सारांश त्यांच्या वडीलपणावर नजर द्यावयाची. याजकरितां नेमणुकेंपैकीं ऐवज पावावयाचा राहिला असेल तो गांवकरांस ताकीद करून देवावा. पुढें यथास्थित पावे तें करावें. जें ठरावांत आलें तें वारंवार घाटूं नये. ध्यानांत आणोन पहावें. लांबवूं नये. वयनींची मजी खर्चाची वोढ पडल्यामुळें दिक आहे. त्यांचा संतोष राखावा. परवगौडा सांगलीकर याजकडे वयनींचा ऐवज येजे, त्यास तो सुदामत फडशा करीत नाहीं. याजकरितां त्यास ताकीद करून ऐवजाचा फडशा व्याजसुद्धां करवावा. हें न होय तर पाटील मजकुरास वयनींकडे लावून द्यावें. रवाना छ० २६ जिल्हेज. बहुत काय लिहिणें लोभ कीजे हे आशीर्वाद.

पै॥ छ० २९ जिल्हेज सन तिस्ता तिसैन. अखेर.

नं. ४९८१

श्री. ( ज्येष्ठ शु० ४-७ जून. )

ती॥ राजश्री वासुदेवपंत मामा वडिलांचे सेवेसीं.

अपत्ये गणेशानें दोनी कर जोडून शिर सां॥ नमस्कारं विज्ञापना. ता॥ छ० २ मोहरमपावेतो वडिलांचे आशीर्वादें सुखरूप असों. विशेष. वडिलीं आशीर्वादपत्र पाठविलें तें पावलें. बहुत संतोष जाहला. दोन तीन महिन्यांत एक पत्र मात्र आलें म्हणून लिहिलें, त्यास दोन तीन महिने श्री॥ राजश्री रामचंद्रपंत आपा अडूर हनगल राणे विद्वनूर हावनूर या प्रांतीं गेले त्यासमयीं आम्हांस जावयाची आज्ञा जाली तेव्हां गेलो होतो. तेव्हां पत्रे कशीं येतील ? लांबचा टप्पा याजमुळें आलीं नाहींत. अलीकडे गोळाकेस आलों तेव्हां विनंतीपत्र लिहिलें. चांगेवाडीस ठाणे छ० २४ जिल्हेजीं घातलें. त्यानंतर दोन कुचें होऊन तीन कोसांच्या सुमारे चिकोडीनजीक आलों. याप्रांतीं मजकूर आहे. वे॥ राजश्री वाळंभट सिद्धये व समागमें ब्राह्मण मंडळी असामी सात लष्करांत आले

१ अभिप्राय असा कीं, पेशव्यांची नजर आपल्या घराण्याच्या अकल्याणावर आहे. चाईचा योभाळ तेथपर्यंत गेला असतां चाईस दख्खणाची परवानगी मिळून परजामाची वाटणी सुद्धां देण्याचा हुकूम होईल इ० इ०.



आहेत कीं कऱ्हाडे ब्राह्मण यांचे खटलेविशीं. त्यास काळ पत्रें ( सावंत ) वाडीस रवाना जालीं. आज निवोन भटजी कऱ्हुवाडास जावयास गेले. कऱ्हाडे यांस पाठविणें म्हणून पत्रें गेलीं आहेत. बहुत काय लिहिणें लोभ करावा हे विज्ञापना.

नं. ४९८२

( ज्येष्ठ शु० ४-७ जून )

गणेशराम पेठे यांचे मिरजेस बाळासाहेबांस पत्र. पै। छ० २ मोहरम.

“ बागेवाडीस ठाणें छ० २४ जिल्हेजीं घातलें. राजश्री हरबाअण्णा यांजकडे ठाणें दिलें. लोक ठाण्यांतील कौलानेंच उतरले. व चिकोडीच्या ठाण्यांतील लोक दुसरे दिवशीं रात्रौ निवोन गेले. नंतर इकडील ठाणें वसलें.”

नं. ४९८३

श्री. ( ज्येष्ठ शु० ४-७ जून. )

पै। छ० ५ सन मय्या तैन. ज्येष्ठमास.

सेवेशीं बाळकृष्ण महादेव कृतानेक साष्टांग नमस्कार विज्ञापना लागायत छ० २ मोहरम पावेतो सेवकाचें वर्तमान यथास्थित असे. विशेष. स्वामीनीं छ० २० जिल्हेजचीं पांच पत्रें पाठविलीं तीं पावलीं. तेथें लिहिलें कीं, “करकंबें व मंगळवेढें व बडोळ हे तीन महाल आमचे सरंजामाचे, तेथें राजश्री चिंतो आत्माराम व बाळाजी कृष्ण नितवत शिंदे यांनीं अनेक प्रकारचा उपद्रव करून खंडण्या घेतल्या; यामुळें मुखाची बाको राहिली नाही. करकंब तो वीस जाली. मंगळवेढें येथें कांहीं वसती आहे तेथें राजश्री गोपाळराव चिटणीस याणीं पंढरपुरास राहून चाळीस हजार रुपये यांचा रोखा करून स्वार पाठविले आहेत; व राजश्री बजाबा शिराळेकर यांजकडील वरातेच्या वसुलाकरितां मंगळवेढें यास आरब आले आहेत त्याणीं बहुत प्रकारचा उपद्रव केला आहे. बैल मारले. पाण्यास गांवच्या बायका जातात त्यांसही उपसर्ग करितात. आमचे सरंजामाचे मंडाल झाडून खराब जाहळे. एकसाली ऐवज कोटून द्यावा ? आम्हींच सावकाराचे पंचांत आलों. व मृगा-

१ पत्रावरील मिति व तारीख पैवस्तीची. २ आजपर्यंत मय्या व अल्लफ हें शतक होतें तें चालू साल निस्ता तिस्रें संपल्यावर सोंल. मृग सुरु झाल्यावर मुसलमानी नवीन वर्ष १२०९ फसली सुरु होईल. परंतु त्याचा सुरु सन अक्षरी लिहावयाचा असतो तो कसा लिहावा ! बाराव्या शतकाला आरबींत पर्यायशब्द कोणता ! असें बाळासाहेबांनीं हें पत्र लिहिणारास विचारिलें होतें. ही माहिती मिरजेस मिळूं नये, पुण्याच्या सरकारी मुनशीकडून ती माहिती मिळविण्याचा प्रसंग याचा, हें आश्चर्य आहे !

श. १७११ परशुरामभाऊंची शेवटची स्वारी. इ. स. १७११

पुढील सालास काय नांव हें मुनसीस पुसोन लिहून पाठविणें व बजावाकडील वरातेचे वसुळावर कारकून आला आहे त्याजकडे मंगळवेळें याहून राजश्री आवाजी गोविंद कारकून बोलावयासीं गेला त्यास अटकाऊन घेऊन ऐवजाची याद लिहून मागतात हें चांगलें नाहीं. याजकरितां मनाचिठी घेऊन पाठवावी. व श्रीमंत राजश्री नानांस तंवाखू दोन पेंडकीं पाठविलीं तीं पावलीं. “ तीर्थस्वरूप राजश्री भाऊसाहेब बागेवाडीस आले. ठाण्यास तोफा लावल्या आहेत. याउपर चिकोडीसह ठाणीं बसतील. करवीरवासी महाराज अक्कीवाटास लग्न करून वेडकीहाळास गेले. तेथून फौज तलाव्यास चिकोडी तालुक्यांत गेली आहे. बाया शिंदे याणीं अक्कीवाटा-हून कूच करून ब्रह्मनाळावर आल्या. पुढें कांठें जातात हें समजालियावर लिहून पाठवूं सांगलीस पागा शंनर खगांची बांधळी होती ती बायांचा मुकाम तेथें आला तेव्हां जाळली. ” व टिपूकडील बातमी लिहिली ती कळली. व श्रीमंत राजश्री नानांस दोन पत्रें पाठविलीं तीं पाहून प्रविष्ट केलीं, आणि उत्तर घेऊन पाठविलें आहे. त्याजवरून विदित होईल. श्रीमंत भाऊसाहेबांचे फौजेची व महाराजांचे फौजेची लढाई चांगली जाहली म्हणोन येथें वर्तमान आलें. स्वामींकडून अद्याप कांहींच लिहून आलें नाहीं. त्यास सविस्तर लिहून यावें. टिपूकडील वर्तमान तर इंग्रजांची व टिपूची लढाई श्रीरंगपट्टणाजवळ मातबर होऊन टिपू लढाईत कामास आला. इंग्रजांनीं पट्टण घेतलें. सर्व दौलत इंग्रजांचे हातीं लागली. सरकारांत पत्रें आलीं. खुशालीच्या तोफा जाहल्या. तमाखू पाठविली ती चांगली नाहीं. सात जुड्या आल्या त्यास दर जुडीस पार्ने अदशे नवग्राक निवालीं. बाकीचीं नासलेलीं अगदीं वाईट त्या अर्थी स्वामींनीं पाहिलीं नसेल. वरून जुडो चांगली दिसते. परंतु आंत बहुत नाकारी ! याजकरितां तमाखूचीं पार्ने दळदार चांगलीं अदमण पाठविलीं पाहजे. पानांचे वेट तिढे घळतात ते चांगले असल्यास ते कांहीं पाठवावयासीं आज्ञा व्हावी. सारांश तमाखू चांगली आली पाहिजे. राजश्री बजावाचे वरातेचा ऐवज सोयीसोयीनें द्यावा. एकसाली ऐवज सर्व सरंजामी सरदारांपासून घेतला त्याअर्थी मना होत नाहीं. आरंब गुरें खात नाहीं आणि बैल मारले (असें लिहितां) त्यास बैल मारले नसतील. परंतु लिहून आलें त्यावरून नवावाकडील सरदारांस लिहून पाठविलें आहे.

१ आरंभ गुरें खात नाहीं ही माहिती आम्हांस नवीन असून महत्वाची वाटते.



( ६०१२ )

श. १७२१ विष्णुपंत यादवाडकर बंदिवान. इ. स. १७९९

चौकशी करून लिहून यावे. ऐवज यावाच लागतो यास्तव हसे ठरावून ऐवज देविला पाहिजे. मृग साला पुढील सालास नांव काय हें लिहून पाठविणें झणून आज्ञा, त्यास याद लिहून पाठविली आहे त्यावरून विदित होईल. श्रीमंत नानांनीं मुनसीस पुसोन तीन सालांचीं नांवे लिहून घेतलीं आणि मजला सांगितलें कीं याप्रमाणें लिहून पाठवणें त्यावरून याद पाठविली आहे. शिंदे यांची व बायांची समेट व्हावी हा विचार होत आहे. शिंदे याणीं आपली फौज झाडून इकडे आणविली ती सत्वरच इकडे येईल व बाया रहिमतपुरावर आल्या म्हणजे राजश्री बाळोबा पागनीस व आवा चिटणीस व आंग्रे तिकडे येणार आहेत. श्रीमंत भाऊसाहेबांची सांप्रत प्रकृत कशी आहे ? महाराजांशीं लढाई जुंपली. आतां सर्वांनीं मिळून राजश्रींचा बंदोबस्त चांगला केला पाहिजे. दातमी वरचेवर लिहून येत असावी. सेवेशीं श्रुत होय हे विज्ञापना. तमाखू व सुतडे आले ते माघारे पाठविले आहेत व दोन्याही पाठविल्या आहेत. हे विज्ञापना.

नं ४९८४

श्री. ( ज्येष्ठ शु० ६-९ जून. )

पौ० छ० ४ मोहरम. सन मय्या तैन व अहफ. जेष्ठ मास.

सेवेशीं नारो हरि करंदीकर दोन्ही कर जोडून शिरसाष्टांग नमस्कार विनंती विज्ञापना तागायत छ० ४ मोहरमपावेतो मुकाम लष्कर मौजे वारवाड यथास्थित असे. विशेष. स्वामींनीं पत्रें छ० २ मोहरमचीं पाठविलीं तीं छ० ३ मिनहूस तिसरे प्रहरीं पावलीं. “ राजश्री विष्णुपंत भाऊ करवीरीं कोठें ठेविले आहेत, बंदोबस्त कोणाकडे सांगितला आहे, व त्यांजवळ चाकरीस ब्राह्मण व खिजमतगार आहे नाहीं हें लिहून पाठवणें. नसल्यास येथून पाठवावयास येईल. ” म्हणोन आज्ञा, ऐशास भाऊ राजश्री सर्जेराव घाटगे यांच्या वाड्यांत करवीरींच आहेत. बंदोबस्ती त्यांनीं करविली आहे. ब्राह्मण जवळ नाहीं. खिजमतगार आहे. घाटगेराव यांस विचारून सांगतील त्याप्रमाणें लिहून सेवेशीं लिहितां. तूर्त जखमांची वगैरे बर्दास्त होत आहे. कळावें. सेवेशीं श्रुत होय हे विज्ञापना. रवाना रविवार. प्रातःकाळ. आज लष्करचा मुकाम आहे. भाऊंच्या ब्राह्मणाची परवानगी मागाहून घेऊन पाठवितों. हे विज्ञापना.

नं. ४९८५

श्रीगणराज. ( ज्येष्ठ शु० ७-१० जून. )

छ० ५ मोहरम. सन मय्या तैन. जेष्ठ.

( ६०१३ )

श. १७२१ परशुरामभाऊंची शेवटची स्वांरी. इ. स. १७९९

विज्ञापना. औपधास शिलाजीत पाहिजे, त्यास येथें शोध केला परंतु मिळत नाही. याजकरितां तेथें असल्यास चार सहा तोळे पाठवावा. त्याचा वर्ण लाखेसारिखें दिसतें. त्यास वास गोमूत्राचा येतो. पुण्यांत शोध बहुत केला परंतु न मिळे याजकरितां विनंती लिहिलें आहे. शोध घेऊन पाठवावयाची आज्ञा झाली पाहिजे. वैद्यांनीं सांगितलें म्हणोन विनंती लिहिलें आहे. कळवें. सेवेशा श्रुत होय हे विज्ञापना.

नं. ४९८६

श्री. ( ज्येष्ठ शु० ८-११ जून. )

पौ० शु० ६ मोहरम. सन मय्या तैन व अल्लफ. ज्येष्ठ.

राजश्रिया विराजित राजमान्य राजश्री गंगाधररावजी स्वामीचे सेवेशीं.

पोष्य माधवराव अनंत साष्टांग नमस्कार विनंती उपरी येथील कुशल तागायत छ० ++ पावेतो ग्रथास्थित जाणून स्वकीय कुशल लिहित जावें. विशेष. आपणाकडून अलीकडे पत्र येऊन वर्तमान कळत नाही. तर सविस्तर लेहून कळवावें. राजश्री भाऊंचा मुक्काम कोठें आहे, शरीर प्रकृत कशी आहे, करवीरकर महाराजांचा मुक्काम कोठें आहे, जमाव एके ठिकाणीं आहे किंवा मागें पुढें आहे, राजश्री विष्णुपंत कहीचे रखवालीस गेले होते तेथें कहीवर गलबल होऊन दगा जाहालियाची वस्तु आहे येथेथींचा मजकूर कसा झाला, राजश्री रामचंद्रपंत काळे येथून निरोप घेऊन गेले ते सुखरूप येऊन पोचल्याचें वगैरे सविस्तर लिहून पाठवावें. इकडील मजकूर तर राजश्री आवा चिटणीस व राजश्री बाळोबातात्या व राजश्री बाबूराव आंग्रे दोन हजार फौज व दोन पलटणें व पांच तोफा याप्रमाणें सालप्याचे घाटानें चढून देउरावर चार मुक्काम केले. तेथें बायांकडून राजश्री बाळाभाऊ व देवजी गवळी वगैरे एक दोघे गृहस्थ येऊन त्यांच्या भेटी जाल्या. नंतर रविवारीं सापच्या मुक्कामास चिटणीस व पागनीस मंडळी सुध्दां गेले. बाया वड्डी त्रिमलीवर आहेत. बायांनीं रहिमतपुरास यावें, नंतर भेटी व्हाव्या, असें बोलण्यांत आहे. होईल मजकूर तो मागाहून लिहावयास येईल. पठाणाकडील गांवगनास उपसर्ग लागला होता व वाईस पाटीलकुलकर्णी खंडणीस येणें झणून रोखा आला होता तो मजकूर चिटणीस व पागनीसांस कळल्यानंतर त्यांनीं बंदोबस्ताविशीं बायांस पत्रें पाठवून इकडेथी लिहिलें जे बंदोबस्त करावा.

१ पत्रावरील मिति व तारीख पैवस्तीची. पत्र विठ्ठलराव पांडुरंग यांचें मिरजेस. त्यावेळच्या एषढ्या टोलेजंग पुणें राजधानींत शिलाजित मिळू नये हें नवल आहे.



( ६०१४ )

श. १७२१

नानांस तमाखू पाहिजे.

इ. स. १७९९

त्याजवरोन वाईचा रोखा माचारा लाऊन दिला. प्रांतांतील राऊतही उठवून लाविले. बहुत काय लिहिणें कृपा लोभ करावा हे विनंती.

नं. ४९८७

श्री. ( ज्येष्ठ शु० ८-११ जून )

पै॥ छ० १२ मोहरम. सन मय्या तैन व अल्फ. ज्येष्ठ.

सेवेशीं बालकृष्ण महादेव कृतानेक साष्टांग नमस्कार विज्ञापना तागायत छ० ६ मोहरमपावेतो सेवकाचें वर्तमान यथास्थित असे. विशेष. राजश्री बाळोबा पागनीस व राजश्री आना चिटणीस व राजश्री बाबुराव आंग्रे वायांचे समेटीकरितां राजश्री दौलतराव यांचेच संमते गेले आहेत. वायांचे लष्करांत स्वामींची बातमी असेल. तेथें काय ठरतें हें समजलियास लिहून यावें. श्रीमंत राजश्री भाऊसाहेबांची व महाराज करवीरवासी यांची लढाई झाली म्हणोन येथें वर्तमान आलें. स्वामींकडून कांहींच वर्तमान लिहून आलें नाहीं. त्यास सविस्तर बातमी वरचेवर येत असावी. श्रीमंत नानांस तमाखू पाठविली ती अगदीं नाकारी ! घराऊ व्हाम. विषय थोडका. चांगला जिवस यावा. यास्तव चांगली तमाखू पानें दळदार शिरे पाहून अदमण तमाखू सत्वर आली पाहिजे. वाया व महाराज व श्रीमंत भाऊसाहेब यांचा मुकाम कोठें आहे हें सविस्तर लिहावयासी आज्ञा वरचेवर होत असावी. वडिलांपाशीं स्वामींची फौज होती ती मिरजेस आलियाचें कारण, व भाऊसाहेबांची प्रकृत सांप्रत कशी आहे, वायांचा व महाराजांचा विचार पुढें काय, हें लिहून यावें. महाराजांची लढाई लागली असल्यास सर्वांनीं मिळोन बंदोबस्त पकडणें जाहला तरच चांगलें. राजश्री बाबा काळे वडिलांकडे गेले ते सेवेशीं येऊन सविस्तर श्रुत केलेंच असेल. भाऊकडील शिलाशिला बाबा काळे याजकडून लागला. ते आह्मांखेरीज श्रीमंताशीं खलवत करतात. मजला दाखला देत नाहींत. श्रीमंत नाना मात्र सुचवितात तें सेवेशीं लिहीतच आहें. कोणते ही प्रकारें स्वामींचें चांगलें असावें. सेवेशीं श्रुत होय हे विज्ञापना.

नं. ४९८८

श्री. ( ज्येष्ठ शु० ८-११ जून. )

सेवेशीं विज्ञापना. राजश्री बळवंतराव खांडेकर पुण्याहून निघाले. शिराळ्यांस आले. दोन चार दिवसांत येऊन लष्करांत दाखल होतील. आलेवर सविस्तर समजोन घेऊन सेवेशीं लिहीन. राजश्री बाबुराव कागलकर यांस येणेंविशीं

१ पत्रावरील मिति व तारीख पैवस्तीची. नारो हरि करंदीकर यांचें पत्र महाराजांच्या लष्करांतून.

श. १७२१ परशुरामभाऊंची शेवटची स्वारी. इ.स. १७९९

इकडील पत्रं पांच सात गेलीं. श्रीमंत राजश्री भाऊसाहेबांची मर्जी बोलावयाची परिलिख नाही. कागलकर यांस जाणेंची आज्ञा “वेढख्याळास जावें. तेथें महाराजांकडून कोण बोलणार येणार त्यांस आणवून काय बोलतात तें ऐकून यावें.” महाराजांच्या लष्करास यावयाची आज्ञा नाही. कागलकर काल शिरगांवास आले. आज वेढख्याळास येणार आहेत. आलेवर मीही त्यांजकडे जाऊन उभयपक्षांच्या बोलण्याचा अर्थ समजून घेऊन सेवेशीं लिहीन. चिकोडीची मामलत राजश्री हरबा अण्णांकडे झाली. राजश्री नारायणराव लागू यांजकडे व्हावी येविशीं श्रीमंत राजश्री आपासाहेब व बाबासाहेब व दाजीसाहेब व चिंतामणराव आपा इतक्यांनीं आग्रह धरिला होता, परंतु भाऊसाहेबांनीं इतक्यांचें मोडून अण्णांकडे मामलत सांगितली. याप्रमाणें झालें. कूच मुक्कामाचें दीक्षितबाबांच्या वचनावर होत आहे. गोंकाकेपासून नऊ मुक्काम आपले वचनाप्रमाणें व्हावे असें दीक्षितबाबांचें सांगणें आहे. पुढें मग विचारावयाचें कारण नाही. याजमुळें कूच लवकर होत नाही. त्यांची आज्ञा होणें तेव्हां कूच होतें ! राजश्री बाबा फडणीस पुण्याहून आले. एड्डर मांजरीचा मुक्काम त्यांचा शनिवारचा होता. रविवारी लष्करास दाखल झाले असतील. कर्नाटकांत आपासाहेबांची खानगी व्हावयाचा वेत आहे परंतु इकडील दम एक वेळ लढाई घावयाचा बोलण्यांत आहे. यास्तव लढाईचें काय होतें हें पाहून नंतर खानगी करणार अशी बोलवा आहे. पुण्याहून चार हजार फौज— यासमागमें खाना झाली ती इतें खानापूरानजीक आले व माधवराव पानसे तोफखाना व गाढद दोन हजार व फौज हजार असे मागाहून येत आहेत असें येथें वर्तमान आहे. सुरापूरकर बेरड याजकडील कांहीं जमाव कुमक भाऊसाहेबांकडे जाण्यास ऐनाथरच्या नजाकी आले आहेत. सुरापूरकर याजकडील कारकून भाऊसाहेबांकडे जाऊन यादव व खर्चास घेऊन गेला. याप्रमाणें वर्तमान असतां इकडील म्हणणें जे, बेरडानें आपणास कुमक पाठविली ती येत आहे असें सर्वत्रांजवळ बोलतात. कळावें. राजश्री पांडुरंगपंत नि॥ राजश्री मानाजी शिंदे हे कांहीं पाईचें माणूस व राऊत घेऊन कोनरेखडाहून येत आहेत. संख्या अमुक कळली नाही. येथें आवई हजारपर्यंत आहे, परंतु त्यांजवळ इतकें सामान कैचें ? शेंपळास पायदळ व शेंपळास राऊत असतील. असो. येथें आलेवर समजेल. राजश्री नागोपंतआपा यांचा कारकून येथें असतो त्यास



आजच त्यांजकडे पाठविला कीं, आपास शिरगांवास घेऊन येणें, म्हणजे त्याजकडे बचाजीपंत यांस पाठवितों. कारण सारीं बोलणीं कोणीकडून तह करावा ! आतां उमजलें आहे. फार करून तहाचें बोलणें ठरेल असें दिसत नाहीं. जसें आढळेल तसें सेवेशीं लिहून कळवीन. पुण्याकडील वर्तमान अधिक असल्यास कळवावयाची आज्ञा व्हावी. टिपूचा लेक पंचवीस हजार बार व पांच हजार फौजेनिशीं चित्रदुर्गास आला आहे. श्रीमंतास कोट रुपये व विदनूर प्रांत देत आहे. कुमक करावी म्हणतो. हे विज्ञापना.

पै॥ छ० ६ मोहरम सन मयातैन व अहम. ज्येष्ठमास.

नं. ४९८९

श्री.

( ज्येष्ठ शु० ९ - १२ जून. )

सेवेशीं विज्ञापना. भौमवारीं इकडील पेंढारी जाऊन कहींतील तिकडील उंटें दहा बारा व तडें दहा पंधरापर्यंत आणिलीं. राजश्री सज्जाराव घाटगे व व चतुरसिंग व पांढरे वगैरे पांचशेंपर्यंत वस्तीस राहिले होते. अद्याप आले नाहींत. ते काय करितात पहावें. राजश्री बाबूराव कागलकर वेडल्याळास आले आहेत. इंदुवारीं राजश्री बच्याजीपंत त्यांजकडे जाऊन तिकडील बोलण्याचा आशय समजोन आले. इकडील बोलण्याचा अर्थ कागलकर यांनीं श्री॥ राजश्री भाऊसाहेबांस लिहिला आहे. त्यांचें उत्तर आलेवर आणखी बच्याजीपंत वेडल्याळास जातील. बोलण्यांतील आशय मला समजला नाहीं. आज मी वेडल्याळास जातो म्हणजे सविस्तर समजोन घेऊन सेवेशीं लिहून पाठवीन. राजश्री यशवंतराव शिवाजी मांगल्यावर मुक्काम आहे. मलकापूर कापशी व पन्हाळेखालील खेड्यांस बहुत उपद्रव केला आहे. इकडून राजश्री मानसिंगराव पाटणकर दोनशें राऊतानिशीं रवाना जाले आहेत. कळावें. बारवाडावर आणखी पांच चार मुक्काम होतीलसें वाटतें. बोलणें करावें म्हणतात. बोलणेंस कागलकर आणविले असतां सटला करितात. असो. तिकडूनही आतां पेंढारी आवाडाव करतील. कळावें. सेवेशीं श्रुत होय हे विज्ञापना. रवाना बुधवार प्रातःकाल.

नं. ४९९०

( ज्येष्ठ शु० १२-१४ जून. )

नारो हरि याचें पत्र करवीरकरांच्या लष्करांतून मिरजेस बाळासाहेबांस. पै॥ छ० ९ मोहरम.—

राजश्री विष्णुपंत भाऊ यादेवाडकर यांजकडून गडी त्यांचेजवळ

१ टिपूच्या लेकाची बातमी अगदीं सोयी ? २ नारोपंत कर्ंदीकर याचें पत्र महाराजांच्या लष्करांतून. ३ पन्नावरील मिति व तारीख पैवस्तीची.

श. १७२१ परशुरामभाऊंची शेवटची स्वांरी. इ. स. १७९९

होता तो शिवजी येथें लष्करास आला आहे. जखमांचीं वगैरे पथ्य पाण्याची उस्तवारी वरीच आहे. जखमेनें कान एक अगदीं तुटला होता. गहुंभर लग राहिला होता त्यास टांके दिले होते. परंतु कान लागला नाही. गळून पडला. वरकड जखमा शेजेस आल्या. चिंता नाही. भाऊंच्या स्त्रीकडून आज गडी लष्करास आला तोही घाटगे यांस सांगोन करवीरास पाठविला आहे. तोही समक्ष पाहून येईल. आतां जखमेविशीं चिंता नाही. शिवजी आलेला उद्यां तिकडील लष्करास जाऊन करवीरचा समाचार सांगोन येथें मागती या लष्करास येईल. आल्यानंतर त्यांजवरोवर घाटगे याजकडील गडी वरोवर देऊन भाऊंकडे करवीरास रवाना करीन. कळावें. वरचेवर घाटगे यांसही वरदास्त होणेविशीं सांगत आहे. कळावें. सेवेशीं श्रुत होय हे विज्ञापना. चार रोजांत दोन तीनशें राऊत निघोन गेले. तिकडील पेंढारी यांनीं तमडुलें शहापूर तारदाळ वगैरे गांवचीं गुरें बहुत नेलीं. राजश्री यशवंतराव शिवार्जी यांनीं शिराळ्यास घेढा देऊन वसले आहेत. पैका मागतात. पठाणांनीं कडेगांव पुसेसावळी येथील खरावी बहुत केली. देशपांडे धरून नेले. याप्रमाणें वर्तमान आहे. आज इकडील तलावे जात आहेत. ”

नं. ४९९१

श्री. ( ज्येष्ठ शु० १२-१४ जून. )

पौ० शु० १० मोहरम. सन मय्यातैन व अल्फ. ज्येष्ठ.

विनंती सेवेशीं साष्टांग नमस्कार विज्ञापना तागायत शु० ९ मोहरम स्वामींचे कृपे करून सेवकाचें वर्तमान यथास्थित असे. विशेष. स्वामींनीं पत्र पाठविलें पावलें. हल्लीं मुक्काम आऊंदावर आहे. राजश्री चिटणीस, पागनीस, वावूराव अग्नि, दोवे कर्णेल, ऐसे एक पलटण हजार फौज पांच तोफा निघाले ते आज रहमतपूरच्या मुक्कामास येणार. येथून तीन कोस आहे. भेट्री यांच मुक्कामीं होणार. श्रीमंत वडिलांचा मुक्काम लिहिला तो व महाराजांचा लिहिला तो कळला. येथील पठाण मसुरावर आहेत. कऱ्हाड मसूरची खंडणी पंचवीस हजार रुपये झाली व देशांत गंवगवा भारी पडला त्याविशीं श्रीमंत राजश्री रावसाहेब रास्ते यांचीं पत्रें आलीं त्यावरून पठाण व शिंदे माने हजार पांचशें लोकांनिशीं गेले ते माघारे आणविले आहेत. राजश्री यशवंतराव शिवार्जी यांस येणेंविशीं पत्रें गेलीं आहेत. एका दो दिवसांत येऊन पोहचतील. राजश्री वाळाजी कुण्ण श्रीकृष्णातीरीनें येणार, त्यास रास्ते यांचे तालुक्यांत उपसर्ग न करणेंविशीं पत्रें पाठविलीं आहेत. परंतु ते सभ्य गृहस्थ आहेत ! श्रीइच्छेनें घडेल तें

१ पत्र बाबांच्या लष्करातून मिरजेस. मोरोपंत परांजवे याचें.



खरें ! श्रीमाहुलीस पठाणांनी उपसर्ग केला. त्यांकडून चारशें रुपये घेतले. आणि पठाण वसले आहेत म्हणोन दीडशें ब्राह्मण येथें आले आहेत. श्री परिहार भोग करील तेव्हां खरें ! श्रीमंत रावसाहेब यांचें पत्र आलें होतें जे, “ भाऊसाहेब यांचा मुक्काम कोठें आहे, येणेंस अवध कां, चिकोडी-वरच मुक्काम कां राहिला, ” तें लिहिणें. त्यास येविशींचें लिहिणें म्हणजे लिहून पाठवीन. छ० ३ रोजचें पत्र आज पावलें सातवे दिवशीं. वरचेवर आज्ञापत्र यावें. सेवेशीं वर्तमान लिहीन. सेवेशीं श्रुत होय हे विज्ञापना.

नं. ४९९२

श्री.

( ज्येष्ठ शु० १३-१५ जून. )

छ० १० मोहरम. सन मय्यातैन व अल्लफ. जेष्ठ.

सेवेशीं विज्ञापना. पुण्याकडील वर्तमान श्रीमंत राजश्री नाना व बाळोबा पागनीस यांची चित्तशुद्ध जाहली. व राजश्री आबा चिटणीस यांची व पागनीस यांचीही निखाळसता झाली. नानांच्या विचारें सर्वत्रांनीं चालावें असा तह ठरला. श्रीमंत राजश्री बाजीरावसाहेब व चिमाजी आपा व अमृतरावसाहेब यांचाही रुकार पडला. सर्वत्रांचा एक विचार जाला. नानांच्या चित्तांत कैलासवासी नानासाहेबांचा वंश बुडवावयाचा नाही. अमृतराव यांचा पुत्र दत्तक करावा असा बेत आहे. सरकारांतून टिपूच्या लोकांस कुमक करावी असें ठरलें आहे. पागा व तोफखाना पुण्याहून रवाना झाला. शिंधांकडील फौज व तोफाही रवाना टिपूच्या कुमकेवरोवर होणार आहे. तिकडील लष्करचा अद्याप कूच जाहला नाही. पेशजीच्या पत्रीं घाटगे व चतुरसिंग मागें वसतीस राहिले म्हणोन लिहिलें होतें, परंतु मागून तास रात्रीस आले. राहिले नाहीत. कळावें सेवेशीं श्रुत होय हे विज्ञापना.

नं. ४९९३

श्री.

( ज्येष्ठ शु० १३-१५ जून )

पै॥ छ ११ मोहरम सन. मय्या तैन. जेष्ठ मास.

राजश्रिया विराजित राजमान्य राजश्री गंगाधररावजी स्वामीचे सेवेशीं.

पोष्य नारो विनायक साष्टांग नमस्कार विनंती येथील कुशल. तागायत छ० १० मोहरम यथास्थित असे. विशेष. राजश्री बाळाजी कृष्ण निसवत शिंदे बाया यांचा मुक्काम गुणदाळावर होता तेथून कूच करून तिगणी विदरीवर आले आहेत. येथून बारा कोसांवर आहेत. गोटेकरांनीं घासदाण्याचा जावसाल उरकिला. तिकोठ्याकडे जाणार म्हणून बोलवा आहे. कोणीकडे जातात पहावें. विजापुरावर सुरापुराकडील जमाव होता तो विजापुराहून आठ दहा

१ पत्र नारोपंत करंदीकर यांचें महाराजांच्या लष्करांतून. २ पत्र अथणीहून.

( ६०१९ )

श. १७२१ परशुरामभाऊंची शेवटची स्वारी. इ. स. १७९९

कोस पुढें गेला. करवीराकडे येण्याचा सुमार दिसत नाही. राजश्री भाऊसाहेब व शिंदे बाया यांचे लष्करचें वर्तमान लिहिलें तें कळलें. अलिकडील वृत्त कळाविलें पाहिजे. बहुत काय लिहिणें कृपा लोभ करावा हे विनंती.

नं. ४९९४

श्री.

( ज्येष्ठ शुद्ध १३-१५ जून. )

छा॥ ११ मोहरम. मय्या तैन व अल्लफ. ज्येष्ठ.

सेवेशीं नारो हरि करंदीकर दोन्ही कर जोडून शिर साष्टांग नमस्कार विनंती विज्ञापना. तागायत छ० १० मोहरम पावेतों मुक्काम लष्कर मौजे वागवाड यथास्थित असे. विशेष. काल भृगुवारीं श्रीमंत महाराज राजश्री छत्रपति यांची स्वारी खडकलाटेपर्यंत गेली होती. बरोबर दोन तीन तोफा व पायदळ हजारपर्यंत व फौज दोन हजार सडी ऐसे तलाव्यास गेले होते. चार घटका स्वारी लाटे नजीक तहकूब होऊन सायंकाळीं माघारी आली. याप्रमाणें झालें. तिकडील लष्करचा कूच नाही. मुक्काम खरोसीवरच आहे. वेदशास्त्रसंपन्न राजमान्य राजश्री चिदंबर बाबा दीक्षित नेरलीस आले आहेत. श्रीमंत राजश्री भाऊसाहेब नेरलीस रविवारी येणार असें आहे. येतात किंवा न येतात पहावें. सेवेशीं श्रुत होय हे विज्ञापना. राजश्री विष्णुपंत भाऊजवळचा गडी हल्लीं आलेला मिरजेस पाठविला आहे. तेथील समाचार सविस्तर सांगेल. कळावें. ब्राम्हणाची परवानगी घेऊन सेवेशीं लिहितां. कळावें हे विज्ञापना. ब्राम्हणाविषयीं राजश्री सर्जाराव यांस एक पत्र यावें. आपणांस पत्र नाहीं म्हणोन उदास आहेत. हे विज्ञापना.

नं. ४९९५

श्री.

( ज्येष्ठ शु० १२-१४ जून )

पै॥ छ० ९ मोहरम. ज्येष्ठमास. सन मय्यातैन व अल्लफ.

श्रीमंत राजमान्य राजश्री बाळासाहेब यांसी.

आश्रित नारायणराव गोडबोले अनेक आशीर्वाद उपरी. येथील क्षेम तागायत छ० ९ मोहरम पावेतों मुक्काम कवठें सुखरूप असां. विशेष. आम्हीं काल लष्कराहून घरीं आलों. श्रीमंत राजश्री भाऊसाहेब यांचे प्रकृतीचा मजकूर तर दुखण्याची भावना अंगांत किमपि नाही. बुद्धीस संशय झाला होता त्यापैकीं श्रीचे कुपेकरून कांहीं कमी झाला आहे. थोडकेच दिवसांत बरे होतील. आमचे शरीरीं समाधान नाही याजकरितां आपणाकडे चिरंजीव राजश्री सीतारामभट यांस पाठविले आहेत. तर आपलेपासीं फिरंगी वैद्य आहे त्यास येथपावेतों जावें म्हणोन आज्ञा करावी. प्रकृत पाहून माघारा येईल. कळावें. बहुत काय लिहिणें हे आशीर्वाद.



(६०२०)

शं. १७२१

भाऊंची शरीरप्रकृति.

इ. स. १७९९

नं. ४९९६

श्री. (ज्येष्ठ शु० १३-१५ जून.)

पै॥ छ० ११ मोहरम. ज्येष्ठ मास. सन मय्यातैन व अल्लफ.

विज्ञापना. सैन्याधिकारी यांची तीन दिवस प्रकृत पाहिली. त्यास बुधवारी वोलें भस्मलेपन बहुत होतें. संध्याकाळचें भोजन तीन घटका दिवस; गुरुवारी घटका दिवसास भोजन, भस्मधारण निमे; भृगुवारी भस्मधारण पूर्ववत. भोजन घटका रात्र. बोलणें ही प्रथम दिवशीं एक जावसाल पुसिला. दुसरे दिवशीं दोन. तिसरे दिवशीं भृगुवारी पांच जावसाल पुसिले. सारांश बाबांचे कृपेकरून आठ चार दिवसांत प्रकृत यथास्थित होईल. काल बाबा फडणीस व चिरंजीवसुद्धां आले. एक दोन दिवसांत ठरेल. कळावें. घराऊ मजकूर यांसीं समजण्यांत आला आहे. मागून सविस्तर लिहीन. रोज शनवार. सेवेशीं श्रुत होय हे विज्ञापना.

नं. ४९९७

श्रीगणपति.

(१५ जून.)

पै॥ छ० ११ मोहरम. सन मय्या तैन व अल्लफ.

अपत्ये रामचंद्रानें शिरसाष्टांग नमस्कार विज्ञापना तागायत ज्येष्ठ शुद्ध १३ मंदवारपयत यथास्थित असों. विशेष. आपण पत्रें खास दस्तूरचीं पाठविलीं तीं पावलीं. लिहिलें वर्तमान कळलें. वडिलांचे कानांवर घालून उत्तर पाठवून देतों. काल मला वडिलानीं बोलावून आज्ञा केली जे, चिरंजीव राजश्री चिंतामणरावआपा यांचा फडशा चिरंजीव राजश्री बाळासाहेबांस सांगून करवावा. मी विनंती केली जे, उभयतांही वडीलांचे आज्ञेप्रमाणें वर्तणूक करणार. आज्ञा व्हावी. दौलतचे कारभार जें बोलणें तें समक्ष व्हावें म्हणजे लहान मोठे सर्व कारभार उलगडण्यांत येतील. त्याजवर आज्ञा जाहली जे, समक्ष गांठ पडणें त्यास दिवसगत आहे. घर कलह मोघमांत राहणें ठीक नव्हे. कलागतीस मूळ. याजकरितां लौकर लिहिणें. त्याजवर विनंती केली जे, कसा कसा गुता उरकावा ते आज्ञा झाली पाहिजे. त्याजवरून आज्ञा केली तें सर्व लिहून उद्दीक पाठवितों. त्या अन्वये घडलें पाहिजे. नाही तर कलागतीस आरंभ होणार असें सिद्ध आहे. सरकारांतून कर्नाटकची मसलत करावी म्हणोन राजश्री रामचंद्रपंतबाबा फडणीस करार करोन आले. मागोन सरकारचीं पत्रें आलीं जे इंग्रजांनीं सांगितलें जे, तुंगभद्रा पार फौजा जाऊं नयेत असें जलद लिहिलें जावें. त्याजवरून पत्र आलें. तेव्हां तो प्रकार राहिला. पुढें मसलत कोणती ठरेल ती सेवेशीं कळवितों. वडिलांची प्रकृत दिवसेंदिवस उत्तम आहे. श्रीदीक्षितबाबा मुरगोडास गेले. कळावें बहुत काय लिहिणें विबित होय हे विज्ञापना.

( ६०११ )

श. १७९१ परशुरामभाऊंची शेवटची स्वारी. इ. स. १७९९

नं. ४९९८

श्री. (ज्येष्ठ शु० १४-१६ जून.)

छ० ११ मोहरम सन मय्या तैन व अल्लफ. ज्येष्ठ.

सेवेशीं विज्ञापना. राजश्री विष्णुपंत भाऊकडे ब्राम्हणाची परवानगी उदैक घेऊन पाठवितों. तिकडील लष्करचा कूच होऊन हिरेकुडीवर येणार. येथें मसलत लटकी चालली आहे “ ताफे बांधावे. टोकरे आणावे. व नाव आणावी. फौजेसुद्धां पलीकडे जावें.” काल हजेरी फौजेची जाहली. रोजमरा देऊन जावें म्हणतात. परंतु सारें मृषापूर्वक आहे. कांहीं खरें नाहीं. राजेश्री बळवंतराव खांडेकर आले आहेत ते म्हणतील, कीं अगदीं अवसान टाकिलें, यास्तव मसलती करितात ! कळावें सेवेशीं श्रुत होय हे विज्ञापना.

नं. ४९९९

श्री. (ज्येष्ठ व० १-१८ जून.)

पै॥ छ० १३ मोहरम. मय्या तैन व अल्लफ. ज्येष्ठ.

सेवेशीं विनंती सेवक बाळाजी महादेव दामले चरणांवर मस्तक ठेऊन कृतानेक साष्टांग नमस्कार विज्ञापना तागायत छ० मोहरमपर्यंत स्वामीचे कुपे करून कसवे रहिमतपूरचें व सेवकाचें वर्तमान यथास्थित असे. विशेष. राजश्री बाळोवातात्या पागनीस व आवा चिटणीस व बाबूराव आंग्रे यांचा मुक्काम मौजे सापावर आहे. बायांचा मुक्काम मौजे कळंबीवर आहे. पठाणांचा मुक्काम आरवी व नागझरीवर आहे. यशवंतराव शिवाजी यांचा मुक्काम मौजे पाल श्रीदेवाची येथें आहे. बाळोवातात्या यांजकडोन समजुतीचें बोलणें बायांकडे लागलें आहे. उभयतांकडून सर्वत्रांच्या भेटी जाहल्या. राजश्री नारायणराव बक्षी सापचे मुक्कामास तात्यांकडे येत असतात व तात्या त्रिवर्ग बायांकडे जात असतात. आजपर्यंत बोलणें बरेंच होतें. परंतु लोकांनीं तलवेविशीं अड घातला आहे व बायांचें बोलणें नगरच्या किल्ल्यांत वस्त ठेविली आहे ती आणोन आमचे स्वाधीन करावी, तेव्हां समजुतीचें बोलणें ऐसें बोलणें आहे. तात्यांकडोन ती वस्त आणावयाचा अनमान आहे. याजमुळें समजुतीचा दिरंग पडला आहे. लष्करचे दंग्यामुळें कराड प्रांताची व वाई प्रांताची दशा राहिली नाहीं. पठाणांनीं झाडून खंडण्या घेतल्या. आतां सारे लष्करच्या कड्या जाऊन वैरण व लांकूडफाटा वगैरे लुटून आणतात. रहिमतपूरचा मजकूर तर राजश्री फत्तेसिंगराव माने येथें येऊन राहिले आहेत त्यांनीं पठाणाकडील रोखा मना

१ पन्नाबरील मिती व तारीख पेवस्तीची. पत्र महाराजांच्या लष्करांतून फरेदीकर यांचें.



करवून बायांकडे बोलणें केलें. खंडणी पंधरा हजार रुपये ठरवले. आणि आम्हांस रुपयांची तरतूद करणेंविशीं सांगितलें. त्याजवरून गांवांत पट्टी करून ऐवज जमा होत आहे. अद्याप गांवांत कहीचा उपद्रव झाला नाहीं. परंतु पंचवीस तीस हजार कडवा रोखे करून नेला. गांवच्या एक दोन वाड्या होत्या त्या लुटून नेल्या. श्रीमंत राजश्री माधवरावजी रास्ते यांचा मुक्काम मौजे म्हसवें येथेंच आहे. पागनीस यांजवरोवर फौज दोन हजार व पलटण एक व सहा तोफा इतका सरंजाम आहे. बहुत काय लिहिणें सेवेशीं श्रुत होय हे विज्ञापना.

नं. ५०००

( ज्येष्ठ व० २-१९ जून. )

नारो हरि करंदीकर याचें मिरजेस बाळासाहेबांस पत्र करवीरकरांच्या लष्करांतून. पैवस्ती छ० १४ मोहरमचें.

“ तूर्त नानाजवळ बोलले कीं, श्री॥ नानांनीं महाडच्या मुक्कामीं करार केला आहे त्याप्रमाणें तुम्ही आम्ही असावें. तुम्हांजवळ आमचें बोलणें काय आहे ? त्याजवर कागलकर याणीं उत्तर केलें कीं, महाडचे मुक्कामीं करार केला त्याची पंचाईत कोण करितो व कोण सांगतो ? आज पंचवीस हजार फौज बांधोन ( भाऊसाहेब ) आले आहेत, तेव्हां पंचाईतीचा जाव-साल नाहीं, यांतील विचार पाहोन जो मनसबा करणें तो करावा इतकें बोलले. निरोप घेऊन गेले. ”

नं. ५००१

श्री.

( ज्येष्ठ व० २-१९ जून. )

सेवेशीं विज्ञापना. राजश्री चतुरसिंग येथें लष्करांत आहेत त्यास येथील भरंवशाची खातरजमा त्यांची होऊन गेली. लौकिकांत मात्र महाराजांजवळ आहेत. परंतु येथें खर्चास पावत नाहीं अथवा कारण पडलें असतां इकडील कुमक होणें हा विचार अभावाचा ! यास्तव हल्लीं चतुरसिंग यांनीं मसलत केली कीं, येथें राहोन परिणाम नाहीं, येथून जावें तर जावयास ठिकाणा नाहीं. सर्व शत्रुस्थानीं. याजकरितां राजश्री फत्तेसिंगराव माने रहिमतपूरकर हे बायांच्या लष्करांत आहेत त्यांजकडे संधान केलें कीं, बायांकडे आमचा मजकूर समजाऊन आम्हांस कुमक देवावी. म्हणजे थोडा बहुत आपला जमाव कुमक जाऊन रास्ते यांचा समाचार

१ बाबूराव नाना कागलकर. पन्नावरील मिति व तारीख पैवस्तीची. २ करवीर-करांच्या लष्करांतून नारो हरि करंदीकर याचें पत्र बाळासाहेबांस मिरजेस.

श. १७२१ परशुरामभाऊंची शेवटची स्वांरी. इ.स. १७९९

ध्यावा. असा त्यांचा मानस आहे. येविशीं माने यांचें व चतुरसिंग यांचें इमान प्रमाण कुमकेविशीं जालें आहे. वायांस लाख रुपये द्यावयाचा करार करावा, त्यास तूर्त ऐवज नाही. सातारकर महाराजांचे चरण आपणास दाखवावे, म्हणजे तेथें दागिने आहेत, लाख रुपये दागिने देतो. तेव्हां दागिने व महाराज किल्ल्यावर. महाराजांचे चरण कसे दृष्टीस पडतात ? तेव्हां चतुरसिंग यांनी उत्तर केलें कीं, 'रास्ते यांस फौजसुद्धां घांटपार करून द्यावे म्हणजे किल्ल्यावर रास्ते यांजकडील कारकून राजश्री पद्माकरपंत गोखले आहेत त्यांनी आपणाशीं करार केला आहे कीं, रास्ते यांस घांटपार करून द्यावे, म्हणजे किल्ला आपले स्वाधीन करतो. असा करार केला आहे' म्हणोन सांगतात. किल्ल्यावरील बातमी कशी येत्ये तरी महाराजांकडील वाड्यांतील कुणत्रिणी आहेत त्यांस दरवाजांत जाण्या येण्याची मोकळीक आहे व त्यांची झाडा झडती घेत नाही. तेव्हां इकडून कोणी तरी शहरांत जातात, कुणबिणींच्या हातून बातमी पोहचत्ये, व कांहीं खर्चासही त्यांचे हातून चतुरसिंग यांस पावते करतात. असा मजकूर आहे. चतुरसिंग याचे चित्तांत रास्ते यांचा एक वेळ गळाटा करावा असें आहे. चतुरसिंग यांजकडून राजश्री नरसिंगराव गुजर माने यांजकडे रहिमतपुरास गेले. तेथें कुमकेचा मजकूर खचित झालेवर चतुरसिंग येथून निघोन जाणार. (वायानी) उघड कुमक दिली तर उत्तम. नाही तर चोरून तरी द्यावी ! म्हणजे आपण जाऊन गांठ घालतो. असा वेत जाहे. रास्ते यांस घांटपार केलेवर किल्ल्यावरील कारकुनानें किल्ला स्वाधीन केलेंवर रहिमतपूरची सनद फत्तेसिंग माने यास करून द्यावी. येणें प्रमाणें करार माने यांस चतुरसिंग यांनी करून दिला आहे. चतुरसिंग याचीं पत्रें पुण्यास श्रीमंत राजश्री नानांकडे व दौलतराव शिंदे यांस पाठविली आहेत. पहिल्यानें नानांस पत्र राजश्री राघोपंत गोडबोले यांचे विद्यमानें पाठविलें होतें त्याचें उत्तर आलें नाही. राघोपंत यांची चिठी होती त्यांतील मजकूर तुम्हीं पत्रें पाठविलीं तीं (नानांस) प्रविष्ट केलीं. उत्तरें मागाहून पाठवितो. इतकी चिठी आली. त्याजवर आणखी हल्लीं पत्रें पाठविलीं आहेत त्याचीं उत्तरें अद्याप आलीं नाहीत. मसलत सिद्धीस जाणें कठीणच आहे. परंतु आढळलेला मजकूर सेवेशीं लिहिला आहे. रास्ते यांस सूचना मर्जीस आल्यास व्हावयाची आज्ञा व्हावी. तिकडील लष्करांतही वर्तमान कळविलें आहे. पुण्याच्या



पत्रांचीं उत्तरे काय येतील त्यांतील मजकूर समजोन घेऊन लिहितों. कुमकेंचा विचार घडल्यास रास्ते यांचा उठाव करतील. चतुरसिंग यांजकडील जमाव शंभर दोनशें राऊत व कांहीं पायदळ व गाडदी जमा करीत आहेत. कळावें. सेवेशीं श्रुत होय हे विज्ञापना. मसलत तो साधावयाची नाही, परंतु प्रयत्न करीत आहेत. हे विज्ञापना.

पै॥ छ० १४ मोहरम.

नं. ५००२

श्री. ( ज्येष्ठ व० ३-२० जून. )

पै॥ छ० १६ मोहरम. सन मय्यातैन व अलफ. ज्येष्ठमास.

राजश्रिया विराजित राजमान्य राजश्री गंगाधररावजी स्वामींचे सेवेशीं.

पोष्य बाळाजी अनंत. साष्टांग नमस्कार विनंती उपरी येथील कुशल तागायत छ० १५ मोहरम जाणोन स्वकीय कुशल लिहित जावें. विशेष. आपण पत्र पाठविलें तें पावले " तीर्थस्वरूप राजश्री भाऊंचा मुक्काम चिको-डीवर आहे. श्रीमंत महाराज छत्रपति यांस व वडिलांस सहा सात कोसांचा अंतर आहे. परगणे मंगळवेढें येथें मनस्वी उपद्रव अगोदर झाला. त्याअलीकडे राजश्री गोपाळराव भाऊ याणीं बेवीस हजारोंची निशा घेतली. त्यास हल्लीं उपद्रव मशारानिलेहीनीं लाविला आहे. त्यांस ताकीद होऊन निशादार यास उपद्रव न लागे तें करावें; म्हणोन वगैरे तपशिलें लिहिलें तें सविस्तर कळों आलें. ऐशियास आम्हीं सापचे मुक्कामीं. गोपाळराव भाऊ तिकडे. येथून लिहिल्यानें निशेदाराचा उपद्रव दूर होतो असें नाही. तेथें असतां कळलें असतें तरी या गोष्टीचा उपयोग जाहला असता. आतां विना यजमानांची आमची भेट जाहल्याशिवाय उपद्रव दूर कसा होतो ? इकडील आमचें जाणें जाहल्यानंतर जावसाल होऊन येईल. आपलेकडील काम तें घराऊच, तेव्हां लेहून कळावें असें नाही. राजश्री भाऊंचा मुक्काम चिकोडीस आहे. त्यांचे शरीरास आराम नव्हता. हल्लीं आराम जाहला म्हणोन परभारें ऐकतों. परंतु आपण कांहींच लिहिलें नाही ! रात्रंदिवस चिंता लागली आहे. येविशींचें सविस्तर लेहून कळावें म्हणजे चित्त स्वस्थ होईल. गोपाळराव लष्करांत नाहीत. फौजे सुद्धां लांब आहेत. लष्करांत असतां पत्र आलें असतें तरी ठीक पडतें. सदैव पत्र पाठवून संतोषवीत असावें. बहुत काय लिहिणें लोभ कीजे हे विनंती.

( ६०२५ )

श. १७२१ परशुरामभाऊंची शेवटची स्वारी. इ. स. १७९९

नं. ५००३

श्री पांडुरंग.

( २१ जून. )

पै॥ छ० १९ मोहरम. सुरुसन मय्या तैन व अल्लफ. ज्येष्ठमास.

तीर्थस्वरूप राजश्री बाळासाहेब वडिलांचे सेवेशीं.

अपत्यें भगवंतराव बहिरव शिर साष्टांग नमस्कार विनंती विज्ञापना येथील कुशल तागायत ज्येष्ठ वद्य चतुर्थीपावेतो मुक्काम ठाणें करकंब येथें वडिलांचे कृपावलोकनेकरून वर्तमान यथास्थित असे. विशेष. इकडील वर्तमान मोंगलांचे व शिंदेचे लष्करामुळें परगणेची खराबी जाहली. गांवचे लोक वस्ती सोडून निंबाळकराचे तालुकेंत जाऊन राहिले आहेत. त्यांस आम्हीं ठाणीयास आलेवर गांवास येणें म्हणोन चिठ्या पाठविल्या. त्यांचें म्हणणें पडतें कीं, आपली खराबी बहुत झाली. मोंगलांचे लष्कराचा मुक्काम नेहमीं झाला. त्याणीं कडवा झाडून नेला. धाट राहिलें नाहीं. शिराळेकराचे वरातेचे रुपये आम्हांपाशीं घेतले. शिंद्याकडील पागनीस व चिटणीस वगैरे जे सरदार आले त्यांनीं खंडण्या घेतल्या व कही केली. व शेवटीं गांव लुटिले. जालिले. याप्रमाणें अवस्था जाहली. त्यापक्षां शिराळेकराचे वराते वद्दल व जनार्दन शिवाजीवद्दल रुपये मजुरा सालमजकुरांत द्यावे व निम्मे सूट द्यावी. असें जाहलियास साहुकाराचे रुपये घेऊन शिराळेकराची वरात वारतो व खंडण्या दिल्या आहेत त्यांतून मुक्त होऊन साहुकारासही भरंवसा पडेल. यास्तव धनी यांनीं मेहेरवानी करावी. हें न जाहलियास गांवास येतांच साहुकाराचा तगादा होईल त्यास काय द्यावें ? यास्तव गांवास येणें होत नाहीं. याप्रमाणें त्यांचें म्हणणें पडलें आहे. दिवस हंगामाचे. पर्जन्य कोठें कोठें पडला. पडावयाचे दिवस. या दिवसांत लांबण पडोन जामिनीची मेहनत राहिल्यास गवत होईल. मग मेहनत चालणार नाहीं. पेरणीसही दिकत पडेल. कुणबीही कोठें कोठें आपापले सोईनें चालले, यास्तव विनंती लिहिली आहे. येविशीं आज्ञा जाहली पाहिजे. ' आज्ञा आणवितों तों तुम्ही गांवास येऊन आवतें चालतीं करणें. ' हें बोलणें होतच आहे तों इतक्यांत राजश्री बाळाजी कृष्ण निसवत लक्ष्मीबाई शिंदे हे इकडूनच गेले. जातेसमयीं मौजे मेंढापूरी येथें मुक्काम करून खंडणीचें बोलणें वीस हजारांचें झालें. गांवगन्ना चिक्या करून द्याव्या तों इतक्यांत रा॥ चिंतो आत्माराम पागनीस निसवत राजश्री दौलतराव शिंदे जलद येऊन पोंहचलेमुळें ते रात्रीच कूच करून निघोन गेले. जातां जातां परगणेंतील सात आठ



गांवच्या वोली धरून नेल्या. त्यांपैकी कांहीं पैका देऊन सुटोन आले. कांहीं पळोन आले. कांहीं अद्यापि लष्करांत आहेत. मेंढापुरीहून कूच करून तारापूरची खंडणी घेऊन आंवे येथील तसनस करून पुढें गेले. बागल-कोटापर्यंत जाऊन खंडण्या घेऊन हल्लीं माघारे फिरले ते तिकोटेनजीक विजापूर येथील मुक्कामी आहेत. पुढें चडचण मंगळवेढ्याचा परामर्ष करून क्षेत्र पंढरपुरास येऊन करकंवेवरून खानदेशांत चराईस जाणार याप्रमाणें बातमी आली. मार्ग करकंवेवरून, तेव्हां पहिला करार स्मरून खंडणी मागें लागल्यास मग प्राणांतिक ! याजमुळें लोक यावयाचे सुमारांत होते ते राहिले. गांव खेडीं उध्वंस्तच आहेत. कोठें जुजबी वस्ती आहे तेही या दिकतीनें जावयास करतात. कसब्यांत आम्ही आल्यापासून वस्ती झाली तेही गडबडले आहेत. वाळाजी कृष्ण आला असतां परगणेंत कांहीं हातीं लागावयाचें नाहीं. ठाण्याशीं गांठ घालतील. त्यांजबरोबर पांच हजार फौज व सात आठ तोफा आहेत याजमुळें दहशत खातात. येथील शिबंदीचा प्रकार आम्हीं स्थलांतरे केल्यावरी कार्याकारण साठ पावणाशें पावेतो होती तेच आहे. त्यांस यावयास पैसा नाहीं. जास्ती ठेवावे तरी यावें काय ? वाळाजी कृष्ण केवळ कुतघ्न आहे. ठाण्याचें रक्षण झालें पाहिजे. यास्तव पांचशें स्वार व पांचशें गारद मंगळवेढेचे सुमारे पाठवावे म्हणजे तिकडील शह टळतांच इकडे यावें अशी ताकीद व्हावी. स्वारांची व गाड्यांची खर्चीची बेगमी तेथेंच करून दिली पाहिजे. येथें देविल्यास निरोपाय आहे. पैसां मिळावयाचा नाहीं. वडिलीं रागें न भरतां तरतूद होऊन स्वार व गाडदी बेगमी होऊन त्वरित यावया आज्ञा झाली पाहिजे. तिकडून सरंजाम आला असतां दाब बसेल. वाळाजी कृष्ण याचा उपद्रव चुकेल. लोक केवळ गडबडले आहेत त्यांस भरंवसा पडेल. क्षेत्र पंढरीही गडबडली आहे. वाळाजी कृष्ण याणें नासिकचें कृत्य केलें आहे याजमुळें कोणास भरंवसा पुरत नाहीं. त्यांत लावणीचा हा हंगाम. समयीं सामान आल्यानें फार उपयोगी पडेल व लोकांतही दाब आहे. यास्तव वडिलीं कसेंही सामान येतें हें समजोन या मागें येणार नाहीं. सेवेशीं श्रुत होय कृपा करावी हें विज्ञापना.

नं. ५००४

श्री. ( ज्येष्ठ व० ६-२३ जून. )

पै॥ छ० २० मोहरम सन मय्या तैन व अल्लफ ज्येष्ठ.

विनंती सेवेशीं सेवकाचे साष्टांग नमस्कार विज्ञापना तागायत छ० १८

श. १७२१ परशुरामभाऊंची शेवटची स्वांरी. इ. स. १७९९

मोहरम राविवार दोन प्रहर सेवकांचें वर्तमान यथास्थित असे. विशेष. स्वामींनीं छ० १६ रोजचें पत्र पाठविलें तें पावलें. तेथें आज्ञा “राजश्री चिटनीस पागनीवीस येऊन (वायांच्या) भेटी जाहल्या असतील. सविस्तर लिहिणें; व कवठें नागांवकर यांस ताकीद जाली आहे. कराराप्रमाणें ऐवज देतील. घाउपर गांवांस उपसर्ग लागूं नये.” म्हणोन लिहिलें, त्यास उभयतांचा मुकाम व मामा आंग्रे व एक कर्णेल, समागमें चार तोफा, एक पलटण, पांच सहाशें स्वार, वरकड कारभारी राजश्री बाजीबा मोदी सुद्धां ऐसे मौजे सापावर उतरले आहेत. मागील तळ देऊरावर होता तेथें एक पलटण, सहा तोफा कांहीं स्वार ठेवून पुढें हल्लींच्या मुकामास आले. बुधवारीं भेटीचा निश्चय ठरला. बक्षी बावांनीं पतकें वाईदेशीं वगैरे होतीं त्यांस पठाणसुद्धां यशवंतराव शिवाजी-सुद्धां आणविले. विसावे घटकेस भेट व्हावी असें ठरलें. अगोदर बक्षी पुढें एक दीड कोस आडवे जाऊन समारंभें घेऊन आले. वाडियांत डेऱ्यांत बसले. समस्तांच्या भेटी जाल्या. मातुश्री मागील डेऱ्यांत चीक पडदा टाकून बसलीं होतीं तेथें मुजरे जाऊन करून विडापान होऊन मागती सापावर गेले. गुरुवारीं आले नाहीत. शुक्रवारीं आले. बोलणें एकांतीं सामोपचारी जाहलें. एक दोघे कारभारी मागे राहून मध्यानरात्रपर्यंत बक्षीशीं बोलणें जाहलें. नंतर मंदवारीं काल तेही तिसरा प्रहरीं आले. बोलणें जाहलें. मातुश्री आप्तकीचे मागे मागील घडल्या अर्थावरून सक्त आंग्रे यांशीं पड्यांनीं बोलली. तेव्हां काल आंग्रे व पागनीस आले. चिटणीस निगडीस गेले होते. बोलणें बाह्यरंगीं जमलें ऐसें नाहीं. आज यावयाचा विचार दिसत नाहीं. बक्षीस रोजमरेकरितां लोकांनीं आज गवगवा केला आहे. मातुश्रींशीं समाधानवृत्तीचे बोलणेंचा अर्थ बक्षी बोलून पत्र पाठवितील. उदैक तेही येतील. सारांश समेट होईल ऐसें दिसतें. तिकडूनही चिटणीस पागनीस यांजवर यसत्यार. येथेंही बक्षीमंडळ सुटकेच्या गृहस्थाचे लक्षांत दिसतें. त्याअर्थें योग चांगलाच रंगाचा होईल वाटतें. इरादा निराळा पडोन बंदोबस्त येथील मर्जी-प्रमाणें घडेल. दुतर्फाही कारभार समुच्चयें ऐक्यविचारें चालून द्वैत मिटवितील. पुढे हरएक मसलतींचा डौल सर्वसमुच्चयें घडावयाचें तें घडवितील. सुटकेच्या गृहस्थास ज्याणीं पाठविलें त्यांचाही इतवार आहे त्या अर्थी समेट दिसतो. दो तीन रोजांत येथोन कूच होऊन श्रीमहादेवाकडे जावें ऐसा बेत एक. दुसरें



रहिमतपुरास जावें ऐसेंही आहे. निरेच्या पाण्यांनीं जावें ऐसें बहुधा घडेल. राजश्री यशवंतराव शिवाजी पालीवर आहेत. सातारा तालुक्यांत उपद्रव करितात येविशीं श्रीमंत राजश्री रावसाहेब याचें पत्र आलें होतें. त्यास ताकीदपत्रें घेऊन पाठवितों. गांवगन्नाच्या ओली आणल्या त्या अद्याप आहेत. बोभाट पडला आहे. याउपर काय होईल पहावें. श्रीमंत वडेल यांचा मुकाम पुढें आला नाही. त्यास येथें वर्तमान बोलणें लागलें आहे त्याकरितां मुकाम जाला ऐसें बोलतात. राजश्री तात्या प्रकृत वडिलांची वरी आहे कीं काय येविशीं वरचेवर विचारितात. लिहावयाची आज्ञा होत असावी. सेवेशीं श्रुत होय हे विज्ञापना.

नं. ५००५

श्री.

( ज्येष्ठ व० ६-२३ जून. )

छ० १८ मोहरम सन मय्या तैन व अल्फ. ज्येष्ठ.

सेवेशीं विज्ञापना. पुण्याहून गुरुवारी पत्रें राजश्री नारोपंत चक्रदेव व वेदमूर्ति राजश्री गोपीनाथ दीक्षित व वामनराव गोखले यांचीं पत्रें महाराजांस राजश्री रघुनाथराव माने यांचे विद्यमानें आलीं. त्यांतील मजकूर “पेशजी वामनराव यांजबरोबर कराराची याद करून पाठविली होती त्याअन्वये श्रीमंतांकडून अद्याप बोलण्यांत फेर नाही. महाराजांची मान्यता पडत असि- त्यास राजश्री रघुनाथराव माने यांस पुण्यास पाठवावें. म्हणजे पेशजीच्या ठरावाप्रमाणें सनदापत्रें करून देवितों आणि महाराजांकडील तालुके चिकोडी मनोळी वगैरे यांस उपद्रव होऊं नये येविषयीं राजश्री परशुरामपंतांकडून बंदोबस्त पुण्याहूनच करून देऊं” याप्रमाणें आलीं आहेत. अद्याप माने यांस पुण्यास पाठवावयाचा निश्चय जाहला नाही. जसा निश्चय होईल तसा सेवेशीं लिहून कळवीन. श्रीमंत राजश्री भाऊसाहेबांस इकडील बंदोबस्ताविषयीं सर- कारांतून आज्ञा होते, आणि महाराजांकडे ही पुण्याहून अशीं पत्रें येतात ! तेव्हां यांतील काय भाव आहे समजत नाही. स्वामींच्या समजण्यांत असेल. काल मंदवारी इकडील पेंढार नदीपार दोनतीनशेंपर्यंत जालें. अस्तमांनीं झालें. भोजेस रात्री राहून रविवारीं प्रातःकालीं तिकडील लष्करच्या कहीवर जाऊन कांहीं उंटें, तेंडें आणणार या वृत्तानें खाना जाहले आहेत. तिकडे ही सूचना लिहून पाठविली आहे. नदीवर एक टोकरा तयार केला आहे. एक दोन ताफे बांधिले आहेत. आणखी टोकरे याच्या चिठ्या गांवगन्ना जाहल्या आहेत. कळावें.

१ माधवराव रास्ते. २ परशुरामाऊ. ३ बाळोबा. ४ नारो हरि करंदीकर यांचे पत्र करवीरकरांच्या लष्करांतून.

( २०२९ )

श. १७२१ परशुरामभाऊंची शेवटची स्वारी. इ. स. १७९९

सेवेशीं श्रुत होय हे विज्ञापना. राजश्री राजाज्ञा आज राविवारीं अथवा इंदुवारों फौज घेऊन नदीपार भोजेनजीक होणार. खुद्द महाराजांची मात्र स्वारी मुकाम आहे येथें राहावी असा वेत आहे. कळावें. राजश्री नागोपंत आपां-कडील कारकुनास काल मंदवारीं रात्रीं बोलावून नेऊन सांगितलें, कीं शिर-गांवास जाऊन राजश्री विरूपाक्षपंत अण्णास अथवा नागोपंत आपास शिर-गांवास घेऊन यावें. तेथें राजश्री विचाजीपंतास पाठवून देतां. त्यांतील करार तहाच्या बोलण्यांत त्याणीं पडोन तह करून घावा या उद्देशें मसलत करितात. कळावें. सेवेशीं श्रुत होय हे विज्ञापना.

नं. ५००६

श्रीगणपति.

( २४ जून. )

पे॥ छ० २० मोहरम. सन मय्यातैन व अलफ. ज्येष्ठ.

अपत्यें रामचंद्रानें शिरसा॥ नमस्कार विज्ञापना. तागायत ज्येष्ठ  
वा॥ ७ इंदुवारपावेतों यथास्थित असे. विशेष. वडिलीं पत्र पाठविलें तें पावलें.  
राजश्री बाळोबातात्यांकडे व राजश्री नानांकडे वडिलांचे प्रकृतीचा मजकूर  
लिहिला कीं नाही, याचा विचार कसा तें लिहिणें ” विशीं आज्ञा, त्यास  
उभयतांकडेही आजपावेतों लिहिलें नाही. पुढेंही लिहूं नये. कारण दुर्लौकिक,  
उगाच त्याहावें कशास ? दिवसोदिवस ईश्वरकृपेंकरून आरोग्य आहे याज-  
करितां लिहूं नये असाच निश्चय आहे. वडिलांनीं रहावयास मिरजेस यावें विशीं  
लिहिलें, त्यास ही फौज पैक्यावांचून वडिलांकडे पाहून राहिली आहे. आज  
वडील येथून गेले म्हणजे झाडून उठून जाणार. तेव्हां इतके दिवस केलें  
तें व्यर्थ गेलें ! याजकरितां गोकाक अगर बागेवाडी येथें वडिलीं रहावें,  
कांहीं फौज चिकोडीस ठेऊन येथील बंदोबस्त करावा, छावणीत मनोळी  
वगैरे खेडीं घटप्रभेपलीकडील झाडून घ्यावी, पुढें जसा सुभत्ता पडेल तसें  
करावें, असें योजिलें आहे. घडतां घडेल तें खरें. घराऊ मजकुराची यादी  
पाठविली ती पावलीच आहे. उत्तर लौकर यावें. येथें निकड भारी आहे.  
सदैव पत्रीं सांभाळावें. विदित होय हे विज्ञापना.

नं. ५००७

श्री.

( ज्येष्ठ २०-२४ जून. )

छ० ५ सफर. सन मय्या तैन व अलफ. आषाढ.

सेवेशीं नारो हरि करंदीकर दोन्ही कर जोडून शिर साधांग नमस्कार  
विनंती विज्ञापना तागायत छ० १९ मोहरमपावेतों मुकाम लष्कर नजीक  
बारवाड यथास्थित असे. विशेष. राजश्री आकोजाराव चव्हाण यांस मिरजेस

१ पत्र बाळासाहेबास मिरजेस महाराजांच्या लष्करातून.



नेलें आहे. येविशींचा मजकूर पेशजी सेवेशीं सविस्तर लिहिला आहे. हल्लीं आणखी डिगरेजहून राजश्री नीळकंठराव यांचें पत्र राजश्री प्रीतिराव चव्हाण हिंमत बहादूर ममलकतमदार यांस आलें त्यांत मजकूर “कारकून व कुलकर्णी व सावकार व त्यांत कांहीं घरचेंही संमत असा मजकूर होऊन उपद्रव होणार. आपला परिणाम लागत नाही व आकोजीराव यांसही मिरजेस उपद्रव होतो.” त्यास यशवंतराव चव्हाण देवाधीन झाले त्यांचीं मुलेंमाणसें आहेत. त्यांचा सर्व प्रकारें प्रतिपाळ व्हावयाचा अभिमान स्वामींस असावा. कारकून व कुलकर्णी वगैरे यांच्या सांगण्यावरून हरएक विशींचा उपसर्ग गैरवाजवी होऊं नये. सारांश बचाव होऊन जागा न सुटे तें व्हावें. स्वामीस सर्वत्र समान. सर्व अर्थ ध्यानांत आहेत. मीं लिहून कळवावें असा अर्थ नाही. सेवेशीं श्रुत होय हे विज्ञापना.

नं. ५००८

श्रीगजानन. ( ज्येष्ठ व० ७-२४ जून. )

पौ॥ छ० १९ मोहरम सन भय्या तैन व अल्लफ. ज्येष्ठ.

चिरंजीव राजश्री बाळासाहेब यांसीं प्रती विनायक भास्कर व हरि भास्कर अनेक आशीर्वाद उपरी. येथील कुशल ता॥ छ० मोहोरम मु॥ लष्कर येथें क्षेम असों. विशेष. इकडील वर्तमान तर श्रीमंत राजश्री पंतप्रधानांकडून पुण्याहून तीर्थस्वरूप राजश्री भाऊसाहेबांस बाबा फडणीस यांबरोबर सरकारच्या हुज्यांसमागमें शिकेकटारा दोन, पैकीं मुतालिकीची एक व पेशजीच्या सरंजामाची एक पहिली होती ती व चवरी येणेंप्रमाणें पाठविलीं तीं ज्येष्ठवा॥ ५ मंदवारीं सुमुहूर्तें अंगीकार करून खुशालीच्या तोफा केल्या. दुसरें वर्तमान राजमंडळकर यांणीं हुजूर सरकारांत बोलणें पूर्ववतप्रमाणें चिकोडी प्रांत व मनोळी प्रांत सोडून देतों याप्रमाणें ठराव करून आपणास उपसर्ग जाजती इकडून न व्हावा म्हणोन श्रीमतांचीं पत्रें काल सायंकाळीं पुण्याहून आलीं. पट्टणाकडे इंग्रजाचे कुमकेस जाणेंविषयीं आजपर्यंत वडिलांस पत्रें सरकारचीं येत होती त्यास कालच्याच पत्रां लिहून आलें जे इंग्रज याजकडील वकिलानें विनंति केली जे, पट्टण आपण काबीज केलें. प्रांताचा बंदोबस्त जाला. बाकी कांहीं राहिला तो करितों. याजउपर आपणांकडील फौजा रवाना करावयाचें प्रयोजन नाही. त्यावरून सरकारची आज्ञा वडिलांस लिहून आली जे, तिकडे फौज न पाठविणें. राजश्री रामचंद्र परशुराम फौज घेऊन गेले असल्यास माघारे आणवणें. बहुमान घेऊन हुजरे दोन असामी आले त्यास दोघांस सोन्याचीं कडीं दोन व शेले पागोटीं दोन दिलीं. याजउपर मसलत

( ६०३१ )

श. १७२१ परशुरामभाऊंची शेवटची स्वांरी. इ. स. १७९९

काय होते ती पहावी. वर्तमान वीतपशील आपणास कळावें म्हणोन लिहिलें असे. “प्रांत व ठाणीं पूर्वेवत् प्रमाणें सोडचिठ्या पुणेंत आणून देतो असा करार जाहला आहे. ते तुम्हांस उपद्रव करणार नाहीत. तुम्ही त्यांस न करावा असे ( श्रीमंतांच्या लिहिण्यांत ) आहे”. बहुत काय लिहिणें आपण विनंती करावयास सांगितली होती ती मागेंच केली. आणीक आपण लिहावें. हे आशीर्वाद.

नं. ५००९

श्री. ( ज्येष्ठ व० ८-२५ जून. )

चिरंजीव राजश्री रामचंद्रपंत आपा यांसीं आशीर्वाद उपरी.

गृहकलह तुटावा याअर्थे वडिलांनीं आज्ञा केलेवरून चिरंजीव राजश्री चिंतामणराव आप्पाकंडील कलमांची याद पाठविली ती पावली. कोणी कारकून पाठवून तोड मोड होऊन स्वालजाव ठरावे म्हणोन लिहिलें, त्यास वडिलांचे आज्ञेखेरीज माझा स्वालजाव नाही; परंतु कारकून पाठवून अथवा लिहोन जावसाल कोठवर कळवावे ? वडिलांची माझा समक्ष भेट जाल्यावर जी विनंती करावयाची ती करीन. वडिलीं श्रवण करून जसी आज्ञा करतील त्यास उजूर नाही. श्रीकृपेकरून वडिलांचें येणें मिरजेस होईल. श्रीगणपतीचा उत्साहही जवळ आला आहे. तथापि वडिलांचें येणें न जाल्यास मीच वडिलांचे सेवेशीं येईन. तूर्त लोकांचा गवगंवा आहे. कळावें. छ० २० मोहरम. लोभ करावा हे आशीर्वाद.

नं. ५०१०

श्री. ( ज्येष्ठ व०-९ २६ जून. )

पौ० छ० २१ मोहरम. मय्या तैन व अल्लफ.

सेवेशीं विज्ञापना. राजश्री विश्वासराव घाटगे सर्जाराव यांजकडे किल्ले सामानगड येथील वहिवाट सांगितली. त्याणीं आपलें पथक व पेंढारी-सुद्धां तिकडे जाऊन रहावें असें ठरोन काल भौमवारीं किल्ल्यास सनद लिहिली. आज अथवा उद्यां निघोन जाणार. त्यास तिकडे दंगा करणार, शहा-पूर तालुका लगत आहे, खटला करावयाशीं चुकणार नाही. यास्तव सरहद्दीच्या गांवखेड्यांस उपद्रव करतील यास्तव हुशारीविशीं मामलेदारास आज्ञा असावी. मी येथें घाटगे यांस सांगतों, व महाराजांकडूनही सांगवितों. राजश्री राजाज्ञा नदीपार भोजेनजीक जाले. बरोबर पंचवीस पन्नास पाईचें माणूस व दहा पंधरा स्वार आहेत. वेदगंगा, दूधगंगा दोहीं नद्या मिळोन उतरले होते. मागंती

१ करवीरच्या महाराजांनीं केला आहे. २ दारांत सैनिकांचें पगारावद्दल धरणें बसलें आहे. लष्करास येतां येत नाही.



श. १७२१ महाराज वेदगंगा उतरणार. इ. स. १७९९

माघारे आणविले आणि दोही नद्यांचे मध्ये गड्डा आहे तेथे उतरावयाची आज्ञा जाली. त्याप्रमाणे येऊन उतरले. आणखी पागा व पाटणकर उदईक राजाज्ञाजवळ जाऊन उतरणार. लोकांसही ताकीद उतरणेविशीं होत आहे. इकडील पेंढारी पेशजी उतरोन तिकडील लष्कराकडे गेले होते. शे दोनशे होते, त्यास तिकडील तलावेच्या झपाट्यास सांपडले. त्यांस लुटले. कांहीं घोडी पाडाव केली. थोडे बहुत पळाले ते माघारे यावे तर नदीची अडचण. यास्तव तिकडेच पळाले. ते येतात किंवा आणखी तिकडे कोठे सांपडतात न कळे. सोलापुरास ठाणे पडले. अद्याप तिकडील लष्कराचे कूच नाही. मुक्कामच आहे. रा. विष्णुपंत भाऊंकडे ब्राह्मण पाठवावयाची परवानगी घेऊन पाठविणे-विशीं आज्ञा, ऐशास घाटगे यांस विचारिले आहे. ब्राह्मण व गडी येथे लष्करांत आला आहे. आज करवीरास लावून देतो म्हणोन करार केला आहे. महाराजांस विनंती केली. त्यांनीं खातरजमा तुमची ब्राह्मणाविशीं असिल्यास सांगावे म्हणजे परवानगी सांगतो. असा करार जाहला आहे. परंतु घाटगे यांस परवानगी लाविली असतां राग येईल यास्तव एक वेळ घाटगे यांज कडूनच काय होतें पहातो. नाहीतर मग हुजूरची परवानगी लावितो. कळावे. घाटगे यांचे बोलणे प्रमाण वाटत नाही. बोलावे त्याप्रमाणे प्रत्ययास येत नाही. करवीरीं रक्षा कारभारीण आहे ती येथील सांगणेप्रमाणे ऐकत्ये असा अर्थ नाही. काय होईल ते मागाहून लिहितो. सेवेशीं श्रुत होय हे विज्ञापना.

नं. ५०११

श्री.

( वैशाख व० ८-२७ म. )

सेवेशीं बालकृष्ण महादेव कुतोनेक सा॥ नमस्कार विज्ञापना. तागायत छ० २१ जिल्हेजपावेतो सेवकाचे वर्तमान यथास्थित असे. विशेष. स्वामींनीं छ० १८ जिल्हादचे एक पत्र व छ० २९ जिल्हादचीं पांच पत्रे व छ० ४ जिल्हेजचे एक पत्र एकूण सात पत्रे पाठविलीं तीं पावलीं. व श्रीमंत नानांस पत्रे पाठविलीं तीं पावलीं. पाहून प्रविष्ट केलीं व उत्तर घेऊन पाठविले आहे त्यावरून विदित होईल. मला पत्रे पाठविलीं तीं श्रीमंतांस दाखविलीं. श्री॥ राजश्री भाऊंस मुलेंमाणसे ठेवावयाकरितां धारवाडचा किल्ला सरकारांतून देविला व मुतालिकी शिक्रेकट्यावर दिली व चवरी व वस्त्रे जवाहीरसुद्धां दिलीं. श्री॥ राजश्री रामचंद्रपंत आपांनीं फौजसुद्धां टिपूर जावे, भाऊसाहेबानीं जाऊं नये, याप्रमाणे ठरोन राजश्री बाबा काळे येथून निघोन गेले ते स्वामींस भेटून पुढे जातील. भाऊसाहेबांकडे पत्रे गेलीं होती त्याचीं उत्तरे

रा. १७२१ परशुरामभाऊंची शेवटची स्वारी. इ. स. १७९९

आली त्यांतील भाव काळे सांगतां विदित होईल. राजश्री धोंडोपंत गोखले तुंगभद्रापार गेले. श्रीरंगपट्टण इंग्रजांनी घेतलें. टिपूचें ठिकाण मेला किंवा जिवंत आहे असें पक्रेपणें आलें नाहीं. पट्टण घेतलें म्हणून सरकारांतून इंग्रजांचे वकिलानें तोफा मारविल्या. इंग्रजांनीं टिपूसारखा जबरदस्त बुडविला आणि पट्टण घेतलें हें मोठें काम केलें. इंग्रजांची जबरदस्ती सर्वांवर पडली असें वाटतें. बाया शिंदे व महाराज प्रस्तुतकाळीं कोठें आहेत ? बाया इकडे येतात कीं नाहीं ? भाऊ मिरजेपावेतों येणार किंवा नाहीं ? हें सविस्तर लिहून येत असावें. स्वामींची फौज वडिलांजवळ होती ती मिरजेस आली म्हणून ऐकिलें याचें कारण सविस्तर लिहून यावें. वडिलांची सांप्रत शरीरभावना कशी आहे तें ल्याहावयासी आज्ञा होत असावी. चोहोंकडील वातमी वरचेवर येत असावी. सेवेसीं श्रुत होय हे विज्ञापना. राजश्री चिंतोपंत व बाळाजीपंत व जयरामपंत व बाळाजीपंत यांचे बंधु हरीपंत व राजश्री जनार्दनपंत मोकळे होऊन तिकडे येत आहेत हे विज्ञापना.

नं. ५०१२

श्री. ( ज्येष्ठ व० ११-२८ जून. )

पै॥ छ० २६ मोहरम. सन मय्यातैन.

सेवेसीं विज्ञापना. श्री॥ राजश्री भाऊसाहेबांचा फौजसुद्धां खरोशी-वरून कूच गुरुवारीं होऊन हिरेंकुडी नागराळ येथें मुक्काम जाला आहे. तलाव्यास फौज भोजेनजीक तीन चार हजारपर्यंत आली होती. गलदग्यानजीक तोफा दोन आणिल्या होत्या. गलदग्यास ठाणें घातलें. लष्करास व तलाव्याचे फौजेस अर्धकोशाची तफावत होती. नदीवर हुजूरची स्वारी जाऊन पहावयास वसली होती. नदीवरून सारे लोक दिसत होते. एक पेंढारी महाराजांनीं वातमीस पाठविला होता त्याणें फौजेनजीक जाऊन माधारा येत होता त्यास तिकडून पांच चार राऊत येऊन घोड्यास व पेंढारी यांस तोडिलें. घोडा चांगला होता. पेंढारी निभावून आला. भोजेस यावयाचा वेत होता परंतु सायंकाळ जाला यास्तव माघारे गेले. रात्री इकडील लष्करांत जीनबंदी करून हुशारीनें होते. आतां हुपरीच्या मुक्कामास जावयाचा वेत आहे. नदीस पाणी आहे याजमुळें बचाव आहे. राजश्री बळवंतराव खांडेकर यांनीं पुण्यास पत्रें लिहिली आहेत, त्यांचीं उत्तरें

१ हे पांच गृहस्थ परशुरामभाऊबरोबर कैदेत सांपडले होते ते या वेळीं सुटले.

२ महाराजांच्या लष्करांतून नारो हरि करंदीकर याचें पत्र बाळासाहेबांस मिरजेस.



( ५०३४ )

शं. १७२१

बायांची समजूत.

इ. स. १७९९

येत तोंपर्यंत राहणें जालें. यास्तव चार दिवस करवीरास रहावयाचा निश्चय करून गुरुवारी निरोप घेऊन गेले. जातांनां हेरवाडावर राजश्री त्रिंबकराव अण्णा यांजकडील कारकून बोलावणेंस आला होता. मेजवानीकरतां हेरवाडास काल सायंकाळीं गेले. आज भृगुवारी भोजनें करून करवीरास गेले. कळावें. आज लष्करचा मुकाम मंदवारचा आहे. कूच नाही. कळावें सेवेशीं श्रुत होय हे विज्ञापना.

नं. ५०१३

श्री. ( ज्येष्ठ व. १२-३० जून )

पौ॥ छ० २८ मोहरम. सन मय्यातैन व अल्लफ.

राजश्रिया विराजित राजमान्य राजश्री गंगाधररावजी स्वामींचे सेवेशीं सेवक आवाजी रघुनाथ. कृतानेक साष्टांग नमस्कार विनंती येथील कुशल तागायत छ० २६ मोहरम जाणोन स्वकीय कशल लिहीत असावें. विशेष. आपण पत्र पाठविलें तें पावलें. राजश्री बाळाजी कृष्ण याचा उपद्रव महालांस लागतो त्याचे बंदोबस्ताविशीं लिहिलें, त्यास पेशजी श्रीमंत मातुश्री बाया यांजकडून मशारानिहेस ताकीदपत्र गेलेंच आहे व हल्ली राजश्री नारायणराव बक्षी यांचें पत्र पाठविलें आहे तें त्यांजकडे पाठवून द्यावें, म्हणजे महालांस कोणेंविशीं उपसर्ग लागावयाचा नाही. आम्ही येथें मातुश्रीकडे आलों. समेटाचें बोरुणें होत आहे. एका दो रोजांत निश्चयांत येऊन यांचें कूच करवून, दरकूच पुण्याकडे जाणें होईल. बाळाजी कृष्णही लौकरच तिकडून येतील. सदैव पत्र पाठवून संतोषवात असावें. बहुत काय लिहिणें लोभ असों दीजे हे विनंती.

नं. ५०१४

श्री. ( ज्येष्ठ व० १३-१ जुलै. )

छ० २६ मोहरम. सन मय्या तैन व अल्लफ.

सेवेशीं विज्ञापना. बायांच्या भेटी होऊं नये येविशीं श्री॥ राजश्री नानांचीं पत्रें व नारोपंत चक्रदेव यांचीं व सरकारचीं व खांडेकर यांचीं एक दोन वेळा आलीं त्या पत्रांतील मजकूर एकीकडे ठेवून बायांच्या भेटी जाल्या. भेटी होऊनही उपयोग नाही. भ्रष्ट मात्र जाले. हा दोष उडवावयाकरितां बळवंतराव खांडेकर यांजकडून पत्रें पुण्यास नानांकडे ( महाराजांनीं ) लिहिलीं त्यांतील मजकूर कीं, बाया

१ शिंद्यांचे कारभारी आवा चिटणीस यांचें पत्र. २ करवीरकरांच्या लष्करांतून नारोपंत करंदीकर यांचें पत्र बाळासाहेबांस.

श. १७२१ परशुरामभाऊंची शेवटची स्वांरी. इ. स. १७९९

या प्रांती आल्या त्या परशुरामपंत यांच्या विचारें आल्या. बाया व आपण एक विचार होऊन आपणावर दाव द्यावा या वेतांत होते. परंतु आपणा-कडील मसलत आटोण्यांत आणिली हें समजोन बायांकडील संधान सोडिलें. श्री॥ राजश्री अमृतरावसाहेब व पागनीस व परशुरामपंत यांचा विचार एक आहे. बायांची समजूत होऊन निखालस जालेवर पागनीस याची वर्तणूक आपणाशीं निखालसपणें राहिल ही आपली खातरजमा आहेच ! आम्हांस शत्रु प्रवळ जाला तेव्हां बायांस मिळवून घेणें प्राप्त जालें, तेव्हां संधान केलें. या संधानाचीही पांच रुपये बायांस कवूल करून मसलत मोडिली. अशीं नानाप्रकारचीं कारणें पडलीं. सारांश पागनीस व परशुरामपंत आपणाशीं कितीक निखालसता जाली असतां आपले कल्याणप्रद व्हावे हें त्यांजकडून घडणार नाहीं. बक्षी व कुसुंदवाडकर कारकून या उभयतांच्या पत्रांच्या नकला पाठविल्या आहेत. त्याजवरूनही मजकूर ध्यानांत आणावा कीं बायांचें संधान यावयाचें कारण कोणतें ? अशी नानाप्रकारची नालस्ती लिहून पत्र पाठविलीं आहेत. कसेंही करून नानांच्या चित्तांत विकल्प यावा ! ऐशास केवळ वळवंतराव याणीं लिहिलें म्हणोन खातरजमा होऊन नानांच्या चित्तांत कल्पना यावी असा अर्थ नाही. परंतु खोटे वर्तणुकेच्या कसवास चुकत नाही ! महाराजांचा बंदोबस्त करून देणेंविषयीं पत्रेंच चक्रदेव व नाना वगैरे मंडळींस लिहिलीं आहेत. काय उत्तरें येतात पहावीं. सेवेशीं श्रुत होय हे विज्ञापना.

नं. ५०१५

श्री.

( ज्येष्ठ व० १३-१ जुलै. )

छ० २६ मोहोरम. सन मय्या तैन. ज्येष्ठ.

सेवेशीं विज्ञापना. राजश्री नागोपंत आपा यांजकडील कारकुनांस दोन तीन वेळां आपास शिरगांवास घेऊन येणेविशीं पाठविलें, त्यास काल भूगुवारीं आपा शिरगांवास घेऊन राजश्री बचाजीपंत यांस शिरगांवास येणे-विशीं पत्र पाठविलें. त्यास बचाजीपंत उदैक शिरगांवास जाणार आहेत. जाऊन आल्यावर काय बोलणें होतें तें समजेल तसें लिहून पाठवीन. राजश्री बाबा काळे यांचें ही पत्र बचाजीपंत व जोशीराव व रघुनाथराव माने त्रिवर्गीस येणेविशीं काल भूगुवारीं आलें आहे. अद्याप जाण्याचा त्रिवर्गीचा निश्चय



जाला नाही. जाल्यावर सेवेशीं लिहितों. वाळवेंच्या सनदा बाबा काळे यांचे नावें मामलतीच्या आल्या म्हणोन ऐकिलें, त्यास खरें असल्यास कळवावयाची आज्ञा व्हावी. पुण्याहून महाराजांकडे पत्रें काल आलीं त्यांत टिपू जिवंत आहे असें लिहिलें आहे. सत्य मिथ्या न कळे. श्री॥ राजश्री नानांनीं आपणांकडील परीट चालणार आहे त्यास पाठवून मुद्दाम वातमी आणविली असें पत्रांत लिहिलें आहे. कळावें. सेवेशीं श्रुत होय हे विज्ञापना.

नं. ५०१६

श्री. ( ज्येष्ठ व० १३-१ जुलै. )

पै॥ छ० २६ मोहरम. सन मय्या तैन.

यादी बायांचें निराकरण करून खांडेकर यांनीं पत्रें पुण्यास नानांकडे लिहिलीं, त्यास साधन नारायणराव वक्षी यांचें पत्र सांपडलें त्याची नकल व सखाराम शेपाद्रि कुसुंदवाडकर यांचें पत्र सांपडलें त्याची नकल.

दोनी पत्रांच्या नकला त्यांतील मजकूर वितपशील—

१ नारायणराव वक्षी याणीं राजश्री हरि जगन्नाथ व यशवंतराव शिवाजी भाऊसाहेबांकडे पुढें गेले होते त्यांस गोकाकचे नजीकचे मुक्कामनें पत्र पाठविलें कीं, परशुरामपंत भाऊ यांस कसेंही करून भेटीस आणावें. भेटीअंतीं त्यांचे मनांतील संशय काढून निखालस होय तें करूं. आम्ही त्यांचे लक्षाशिवाय नाही. याअन्वये लिहिलें होतें तें पत्र पांढरे यास गोकाकेंत सांपडलें. त्यांनीं महाराजांकडे पाठविलें त्याची नकल. कलम १

१ सखाराम शेपाद्रि याणीं कुसुंदवाडास पत्र पाठविलें त्यांतील मजकूर कीं महाराजांनीं बायांस तीन लाख रुपये द्यावयास केले. पैकीं पावणा लाख रुपये पावले. बाकी सवादीन लक्ष राहिले ते भाऊसाहेब याणीं बायांस द्यावयाचा करार केला आणि बायांनीं महाराजांस कुमक करूं नये. पुण्याकडे निघोन जावें, याप्रमाणें ठराव जाहला आहे. म्हणोन लिहिलें तें पत्र सांपडलें त्याची नकल.

१ दोनी नकला पाठविल्या आहेत.

नं. ५०१७

श्री. ( ज्येष्ठ व० १३-१ जुलै )

छ० २६ मोहरम. सन मय्या तैन. ज्येष्ठ.

सेवेशीं विज्ञापना. राजश्री नागोपंत आपा यांजकडील एक दोन

१ पत्रावरील मिति व तारीख पैवस्तीची. हें नारोपंत करंदीकरांनं लिहिलें.  
२ पत्रावरील मिति व तारीख पैवस्तीची. पत्र महाराजांच्या लष्करांतून करंदीकर नारोपंत याचें.

( ६०३७ )

श. १७२१ परशुरामभाऊंची शेवटची स्वांरी. इ. स. १७९९

गांवास उपद्रव जाला म्हणोन श्री॥ राजश्री भाऊसाहेव यांसीं रुसवा केला आहे. एक दोन वेळां पत्रें आलीं परंतु ( भाऊंच्या ) लष्करास गेले नाहीत. नेरलीस उभयतां आहेत. येथें त्यांजकडील कारकून आहे त्यास इकडील बोलणें बोलावया अर्थी “नागोपंतास शिरगावांस घेऊन येणें. वच्याजीपंतास पाठवून दिलें, हुजुरच्या ठायीं लक्ष असावें,” म्हणोन कारकुनास दोन चार वेळां हेलपाटे दिले. शिरगांवास यावें असें ठरलें. आणखी इकडील कुमक आपणास व्हावी असा शोध कारकून करीत होता. कारण भाऊसाहेवांचें आपलें वैपम्य आलें यास्तव कुमक व्हावी असा वेत करीत होता. येथें कुमक टिपूस देखील भाषणानें करणार ! परंतु फौज जाऊन कुमक व्हावी हा योग घडावयाचा नाही. वचनाची मात्र समृद्धि ! तेव्हां संशय प्राप्त जाहला कीं, चिकोडीकर गृहस्थ सुदामत नव्हत. खटलेखोर आणि तिकडील फौजेस वगैरे माहीत आहेत. इकडील कुमकेचा शोध करितात. विरूपाक्षपंत व नागोपंत उभयतां नेरलीस आले तेव्हां हा मजकूर खरा किंवा मायावी याचा निश्चय न होय. सव्व तिकडेही सूचना लिहिली व सेवेसींही मजकूर लिहिला आहे. सत्य असो अथवा मिथ्या असो. परंतु आढळलेला मजकूर लिहिला आहे. **कळावें. सेवेसीं श्रुत होय हे विज्ञापना.**

नं. ५०१८

श्री. ( ज्येष्ठ व० १३-१ जुलै. )

छ० २६ मोहरम. सन मय्या तैन. ज्येष्ठ.

सेवेसीं विज्ञापना. राजश्री बळवंतराव खांडेकर यांच्या सांगण्यांत कीं, तीन लक्षांचा मुलूख महाराजांस द्यावयाचा करार ठरला आहे. त्यास श्रीमंतांकडून व नानांकडून फेर नाही. महाराजांकडून मान्यता पडत असल्यास मग कराराप्रमाणें × × करून देतो आणि परशुरामपंत भाऊकडील बंदोबस्त पुण्याहूनच करितो. असें खचित आहे. परंतु येथें दिक्कत घेतात कीं, परशुरामपंत या गोष्टीस मानितात असा निश्चय नाही. येविशींची बळवंतराव यांचे सांगण्यावरून महाराजांची खातरजमा होत नाही. असा मजकूर खांडेकर यांचे सांगण्यांत आहे. यांत खरें खोटें काय असेल तें असो ! येविशींची माहितगारी राजश्री बाबा काळे यांस असेल. कळावें हे विज्ञापना.

१ नागोशामजी वगैरे बंधु. २ पन्नावरील मिति व तारीख पेंवस्तीची. पत्र करंदीकरांचें महाराजांच्या लष्करातून.



नं. ५०१९

श्री.

( आषाढ शुद्ध. २-५ जुलै. )

पै॥ छ. ३ सफर. मध्यातैन.

चिरंजीव राजश्री जनार्दनपंत पेठे यांसीं प्रती गणेशराम पेठे आशीर्वाद उपरी. येथील क्षेम ता॥ छ० १ सफरपावेतों मुक्काम चिकोडी येथें सुखरूप असों. विशेष. तुम्हीं पत्रें जोतीबरोबर पाठविलीं तीं पावलीं. लिहिला मजकूर कळला. इकडील मजकूर अधिकोत्तर नाही. श्री॥ राजश्री बाबासाहेब व दाजीसाहेब फौजसुद्धां मनोळीस जावयाचा बेत आहे. आजच कूच होईलसें वाटतें. भाऊ-साहेब व आप्पासाहेब चिकोडीप्रांतांत राहतात याप्रमाणें वर्तमान आहे. पर्जन्याचे दिवस. विपत्य बहुत आहेत. परंतु चाकरीचे नडतें, उपाय काय आहे ? हल्लीं लिंबाजी गाडीवान याजबरोबर चंदनाचीं सोडें दोन पाठविलीं आहेत. घेऊन पावलियाचें उत्तर पाठवावें. मिरजेस मीच येणार होतों त्यास चाकरी तिकडेस आली तेव्हां येणें तूर्त घडत नाही. वरकड मजकूर मागाहून लिहून पाठवितों. बहुत काय लिहिणें लोभ करावा हे आशीर्वाद.

नं. ५०२०

श्री.

( आषाढ शु० ६-८ जुलै. )

पै॥ छ० ५ सफर. सन मध्या तैन व अल्लफ. आषाढ.

सेवेशीं विज्ञापना. श्रीमंत महाराज राजश्री छत्रपति यांच्या स्त्रीस समाधान नाही. राजश्री राजाज्ञा मंदवारीं उत्तर रात्रीस निघोन करवीरास गेले. ते आले नंतर महाराजही फौज बारवाडावरच ठेऊन सडे समाचारास जाणार. एक दोन दिवस राहून मागती येणार असें आहे. स्वारी हुजूरची करवीरास जाल्यास मी समागमें जाईन. आज इंदुवारीं अथवा भौमवारीं जातील असें आहे. कळावें. सेवेशीं श्रुत होय हे विज्ञापना. आज इंदुवारीं स्वारी हुजूरची करवीरास जात आहे. मी स्वारीबरोबर जातों. कळावें हे विज्ञापना.

नं. ५०२१

श्री.

( आषाढ शु० ८-१० जुलै. )

पै॥ छ० ६ सफर. सन मध्या तैन व अल्लफ. आषाढ मास.

सेवेशीं विज्ञापना. महाराजांची स्वारी करवीरास जावयाचा बेत होता परंतु तूर्त महकूब झाली. गेल्यास सेवेशीं लिहून पाठवीन. सामानगडाकडे फौज रवाना करावयाचा बेत करीत आहेत. राजश्री राजाज्ञा करवीराहून अद्याप आले नाहीत. आणखी एक दोन रोज राहणार. महाराजांचे स्त्रीस समाधान जाहल्यावर येणार. काल राजश्री नारोपंत चक्रदेव व वामनराव गोखले यांचीं पत्रें पुण्याहून राजश्री रघुनाथराव माने यांकडे आलीं त्यांतील मजकूर गोखले याणीं लिहिलें आहे कीं, भाऊसाहेबास पत्रें श्रीमंतांचीं व हुजरे व

१ पत्र नारोपंत करंदीकर याचें. २ पत्रावरिल मिती व तारीख पैवस्तीची पत्र करंदीकराचें.

( ६०३९ )

श. १७२१ परशुरामभाऊंची शेवटची स्वारी. इ. स. १७९९

कारकून महाराजांकडील तालुकेस उपद्रव करून नये येविशीं नेमून घेऊन सत्वरच येतो म्हणोन लिहिलें आहे. खांडेकर याणीं पत्रें पुण्यास पाठविलीं त्यांचीं उत्तरें शंकर जोशी व चक्रदेव व बजावा शिराळेकर यांचे पत्रांचीं उत्तरें आलीं. श्रीमंतांचे पत्राचें व नानांचे पत्रांचीं उत्तरें आलीं नाहींत. मागाहून उत्तरें घेऊन पाठवितो म्हणोन लिहिलें आहे. ठराव झाला आहे तो खाचित आहे म्हणोन लिहिलें आहे. राजश्री राघोपंत फरासखाने याजकडील कारकून पुण्याहून भाऊसाहेबांकडे येणार असें आहे. कळावें सेवेशीं श्रुत होय हे विज्ञापना.

नं. ५०२२

( ११ जुलै. )

मोरो आपाजी परांजपे याचें खटावाहून पत्र मिरजेस बाळासाहेबांस आपाढ शु॥ ९ गुरुवारचें.

“ ( बायांच्या ) सैन्यांत कांहीं एक ताल नाहीं. पठाणानीं रोखा बाईस केला आहे. राजश्री राजाज्ञापत्र राजश्री हैवतराव शंकर यांस कोरेगावचे मुक्कामी आणिलें आहे. त्यांस मोठी निकड लाविली आहे. चार लक्ष रुपये मागतात. बाईचा पळ झाडून झाला. मोठा अनर्थ आरंभिला आहे. बायांचे आज्ञेत परिच्छिन्न पठाण नाहींत. बारभाई म्हणोन आहेत त्यांचेही गोटांत ताल नाहीं. तसेंच यशवंतराव शिवाजी मनस्वी वर्तणूक करितात. ईश्वर सर्व क्षय मांडिला आहे. उभयतां आवा व तात्या येथें आले. राजश्री बाबूराव आंगरेही आहेत. याणीं जावसाल ठरावांत बहुतकरून आणिले. पांच चार कल मांचे लढे राहिले आहेत, तेही उरकण्यांत येतील ऐसा सुमार आहे. जावसाल ठरत आले म्हणजे फौजेचें कच करून पुढें जावें याप्रमाणें ठरलें. सालपें याचे घाटानें उतरोन नीरेच्या पुलाचे रोखें लष्कर गेल्यावर खरें ! पठाणांस पत्रें गेलीं आहेत कीं तहाचा जावसाल ठरला. प्रांतांत रोखापत्र याउपपर परिच्छिन्न करू नये, याप्रमाणें पत्रें गेलीं असतां आइकत नाहीं ! त्यास सर्वांनीं विचार केला आहे कीं, तह होतांच पठाण आइकत नाहीं ऐसें जाहल्यास अगोदर पठाणांचें पारिपत्य करावें. याप्रमाणें अंतर्गामीं मंत्र बाया वक्षी-सुद्धां केले आहेत. तह जाहला असें आहे. ”

नं. ५०२३

श्री. ( आगष्ट शु० ९-११ जुलै. )

१८०-१९ सफर. सन मय्या तैन व अलफ. आपाढ.

सेवेशीं विनंती सेवक राघो रामचंद्र दातीर दोनी कर जोडून शिर

१ पत्र बाळासाहेबांस भाऊंच्या लष्करांतून. यांत 'जिकारनाम' आला आहे तो जिवाजी रामचंद्र पोतनीस.



साष्टांग नमस्कार विनंती विज्ञापना तागायत छ० ७ सफरमावेतों स्वामींचे आशीर्वादंकरून मुक्काम लष्करनजीक चिकोडी येथें सुखरूप असों. विशेष. मी स्वामींचा निरोप घेऊन निघालों तो येऊन सुखरूप पावलों. इकडील वर्तमान तर श्रीमंत राजश्री चिंतामणराव याणीं आठ दिवस फौज राऊत पांचशें व प्यादे पांचशेंपर्यंत ठेऊन आज दोन तीन दिवस श्रीमंत उभयतां आपासाहेब व बाबासाहेब व दाजीसाहेब वगैरे मुख्य मंडळीसुद्धां खलबतें चाललीं होती व त्यांत जिकारनामही होता. परंतु मसलत बाहेर फुटली नाही. तेव्हां आज रविवारी मध्यरात्रीस कूच करून निघोन गेले. कोठें गेले हे कांहीं कळत नाही. कोणी शहापूर, कोणी तेरदळ, ऐसी बोलवा आहे. याप्रमाणें इकडील वर्तमान आहे. कूच झालें तेच समयी विनंतीपत्र रवाना केलें आहे. वरकड मजकूर उद्ईक लिहून पाठवितों. रात्रीचा समय, कागद नव्हता, शाई मिळाली नाही, व मजकूर गेला असेल. स्वामींनीं राग न करणें. कळावें सेवेशीं श्रुत होय हे विज्ञापना.

नं. ५०२४

श्री.

( आषाढ शु० १०-१२ जुलै. )

पै॥ छ ८ सफर. आषाढ मास. सन मय्या तैन व अलफ.

विज्ञापना ऐसी जे, राजश्री तात्या व आबा येथें आले. एक महिना झाला. आजपर्यंत कोणताही जाबसाल ठरावांत आला नव्हता. मनस्वी बोलणीं बक्षी व यशवंतराव शिवाजी बोलत होते. कांहीं एक ताळ नाही हें पाहून उभयतां रागें भरून उद्ईक कूच करून जातों म्हणून निश्चयांत आणिलें. तुमचें आमचें बोलणें राहिलें म्हणोन बायांकडे सांगून पाठविलें. तेव्हां उभयतांस बायांनीं बोलाविलें आणि स्नेहाच्या गोष्टी सांगितल्या. तह करावा या प्रमाणें बोलण्यांत आलें. नंतर बक्षी व यशवंतराव शिवाजी यांस बायांनीं साफ सांगितलें कीं, राजश्री बाळोबातात्या व आबा चिटणीस उभयतां बहुता दिवसांचे पदरचे. वडिलांपाशीं सेवा चाकरी याणीं केली. हल्लीं उभयतां आले असतां त्यांचें बोलणें ऐकत नाहीं ऐसें म्हणों लागल्यास आणखी कोणाचें बोलणें ऐकावें ? आम्हांस आणखी कोण आहे ? यांचे हातूनच बंदोबस्त करून घ्यावा. याप्रमाणें साफ सांगितलें. तुम्ही ऐकत नसल्यास याउपर आम्हीं कोणाचें ऐकत नाहीं. प्रांत फौजेनें मारिला. दुर्लौकिक आमचे वाट्यांस आला. ईश्वरी इच्छा ! उभयतां कारभारी शहाणे

१ पन्नावरील मिति व तारीख पैंवस्तीची. पत्र मोरो आपाजी परांजपे यांचें बायांच्या लष्करांतून बाळासाहेबांस. २ महादजी शिंदे याजपाशीं.

श. १७२१ परशुरामभाऊंची शेवटची स्वारी. इ. स. १७९९

प्रामाणिक. हे वंदोवस्त करून देतात तो प्रमाण. याप्रमाणें वक्षी व यशवंत राव शिवाजी यांस सांगितलें. इतरही लहान मोठे होते त्यांसही सांगितल्या-वरून सर्वांनी तह करावा याप्रमाणें ठरलें. आज सहा दिवस झाले. हल्लीं तहाच्या यादी ठरावांत आल्या त्यांतील कलमें ठरलीं येणें प्रमाणें. तपशील—

क

१ अशेरी किल्ला द्यावा.

१ सरंजाम रुपये १०००००००  
दहा लक्षांचा द्यावा व त्यांत वन्हाण-  
पूर जैनावाद व अशेरी तालुका  
याशिवाय दहा लक्षांची भरती  
स्वदेशीं करून द्यावी.

१ बाया रुसोन निघाल्यापासून  
फौजेचे तलवेचा नालवदीसुद्धां फडशा  
करावा. त्याजवरून सांगितलें कीं  
प्रांताची खराबी करून दक्षणदेश  
निघांत केला. जे खराबी केली व  
खंडण्या घेतल्या तो पैसा हिसेव  
समजावणें. तो विचार होत नाही  
त्या अर्थी पैसा मिळणार नाही  
म्हणोन सांगितलें. त्याप्रमाणें ठरलें.

१ सखाराम घाटगे सर्जेराव  
यांस दौलतरावबाबा याणीं आपणा-  
जवळ ठेऊं नये याप्रमाणें ठरलें.  
पाहिजे तर एक दोन गांव वक्षीस  
द्यावे. त्यानीं तेथें असावें. कलम.

१ पुण्यांत पोहचल्यावर फौजेची  
तेरीख चालती करावी. गणती घ्यावी.  
ऐवज चांदवड फौजेस द्यावा. या-  
प्रमाणें कलम.

किता

१ बायांकडे वक्षी व पठाण व  
मराठे मिळाले यांचे अब्रूस खत्ता  
होऊं नये. सर्वास शिंदे यांनीं ठेवावें.  
यास जामीन आबा व राजश्री  
बाळोबातात्या. कलम.

१ पुण्यास लवकर जावें. तेथें  
गेल्यानंतर फौजेचा सुमार पाहून  
दौलतरावबाबा फौज ठेवतील.  
बाकीच्यांस निरोप होईल त्याणीं जावें.  
छावणीस फौज बहुत ठेवणार नाहीत.  
ठेवतील त्याणीं रहावें. कलम.

१ आपाजी कदम गिरवीकर  
यांस गांव सरकारांतून गिरवी इनाम  
आहे. त्यास सुभानराव कदम आपा-  
जीराव यांचेच भाऊवद तूर्त काळीं  
येथें मोठे ढोंग आहेत. त्यानीं निम्मे  
गांव इनाम मला करून द्यावा म्हणोन  
आड घातला. त्यावरून सांगितलें कीं,  
आपाजी कदम यांस इनाम गांव  
सरकारांतून श्रीमंतांकडून आहे.  
त्यापैकीं निम्मे तुम्हांस आम्ही देणार  
कोण ? तुम्हीं शिंदे यांचे चाकर.  
पुढें एकनिष्ठपणें सेवाचाकरी केल्यानें



१ बायांकडे खासगत स्वर्च आज तागायत जाहला आहे. लोकांचे सावकारी देणे कर्ज केलें आहे तो ऐवज द्यावा. उभयतां कारभारी पैसा नाहीं म्हणतात, परंतु कांहीं लाख दोन लाख रुपये द्यावे लागतील.

गांवही दौलतरावचावा देतील. म्हणोन उत्तर झालें. केवळ करारांत आलें नाहीं. परंतु ठरलें. कलम.

१ प्रांतांतील कासारवारीपासून आजपर्यंत ज्या वौली पठाणांकडे व यशवंतराव शिवाजी यांजकडे बाकीचे पैक्याकरितां आहेत त्या सोडाव्या या प्रमाणें ठरलें. कलम.

येणें प्रमाणें कलमें ठरावांत आलीं. आणखी दहा पंधरा कलमें आहेत तीं कळलीं नाहींत. आज उद्यां समजोन घेऊन कळवितों. हे विज्ञापना.

नं. ५०२५

श्री. ( आषाढ शु० १२-१४ जुलै. )

छ० ११ सफर. सन मय्यातैन. आषाढ.

सेवेशीं विज्ञापना. महाराजांचे लष्करांतील पेंढारी भृगुवारीं जाऊन भोजेंत राहिले होते. काल मंदवारीं भोजेंतून गलदगेच्या रानांत जाऊन चार पांचशें पर्यंत गुरें वळलीं. तेव्हां गांवांतील प्यादेव गांवकरी ऐसे मिळोन धांवण निघाले. पेंढारी यांस गांठ घातली. परस्परें लढाई जाहली. उभयतांकडील जायांजखमी दहा पंधरापर्यंत जाहले. दोन घोडीं पेंढारी यांचीं ठार जालीं. गुरें सोडवून घेतलीं. वीस पंचवीसपर्यंत गुरें पुढें हांकून नेलीं तेवढीं मात्र पेंढारी यांचे हातास लागलीं. याप्रमाणें जालें. शिंदेबाया यांचे समजुतीचें बोलणें लागलें आहे. सात लक्षांचा मुलूख बायांस द्यावा. बायांकडील बोलणें पंधरा लक्षांचा प्रांत व एक किल्ला द्यावा येणेप्रमाणें बोलणें आहे. अद्याप समजूत जाहली नाही. पागनीस आले आहेत त्यापक्षीं समजूत होईलसें दिसतें. श्री॥ राजश्री भाऊसाहेबांचे लष्करांत इकडील बातमीस गेलेला गडी आला त्याणें जवानी वर्तमान सांगितलें कीं, फौजेस निरोप दिला. पांच हजारापर्यंत फौज आहे व पायदळ पांच हजार येणेंप्रमाणें आहे. शरीरेंकरून कसे आहेत म्हणोन महाराजांनीं विचारलें. तेव्हां त्याणें सांगितलें कीं, दिशेकडे गेले ते समयीं आपण पाहिलें. शरीरेंकरून ठीक आहेत. याप्रमाणें बातमी आली. राजश्री नागोपंत आपांचें काल पत्र आलें त्यांत वर्तमान लिहिलें होतें कीं, शिलेदारांचा दंगा ( भाऊंच्या लष्करांत ) बहुत पडला होता. हल्लीं तोड

१ पत्र नागोपंत करंदीकर यांचें महाराजांच्या लष्करांतून तत्तेंच पुढच्या नंबरचें.

( ६०४३ )

श. १७२१ परशुरामभाऊंची शेवटची स्वारी. इ.स. १७९९

निघाली आहे. आतां लोंकरच कूच होऊन लाटेच्या अथवा निपाणीच्या सुमारे मुक्काम होणार. असें लिहिलें होतें. कळावें सेवेसीं श्रुत होय हे विज्ञापना.

नं. ५०२६

श्री. ( आपाढ शु. १५-१७ जुलै. )

छ० १३ सफर. सन मय्यातैन. आपाढ.

सेवेशीं विज्ञापना. श्री॥ महाराज राजश्री छत्रपति स्वामी यांची स्वारी काल भौमवारीं तिसरे प्रहरिं करवीरास गेली. कारण वे॥ शा॥ संपन्न रा॥ राजश्री भटजीबावा नरसीपूरकर हे वर्तमानिं करवीरीं आहेत त्यांचे घरीं बुधवारीं पितृतिथि आहे. भटजीबावांचा सांप्रदाय शिष्यमंडळी आहेत त्यांस भोजनास पितृतिथीचे दिवशीं बोलावितात. महाराजांस आमंत्रण आलें त्यावरून स्वारी करवीरास गेली. मी काल करवीरास गेलों नाहीं. आज प्रातःकाळीं निघोन गेलों. स्वारी दोन तीन रोजांत माघारी लष्करास येणार. राजाज्ञा व जोशीराव व हिम्मतबंहादूर वगैरे कोणी समागमें गेले नाहींत. लष्करांतच राहिले. कळावें. स्वारी सडी गेली. कळावें. राजश्री बळवंतराव खांडेकर यांचीं पत्रें पुण्यास गेलीं होती त्यांचीं उत्तरे काल भौमवारीं आलीं. त्यांत कांहीं उत्कर्ष नाहीं. श्री॥ राजश्री भाऊसाहेबांस ताकीदपत्रें पुण्याहून परभारें जावीं म्हणोन लिहिलें होतें तेंही घडलें नाहीं. मागाहून पाठवितों असें उत्तरांत आहे. तेव्हां खांडेकर यांच्या वकिलींत जीव नाहीं असा अर्थ दिसोन आला. वायांकडील पठाणानीं वाईस उपद्रव केला. श्री॥ राजश्री पंत राजाज्ञा यांस धरून नेऊन दोन लाख रुपये मागतात, अशी बोलवा आहे. सत्य असत्य काय असेल तें असो. तिकडील लष्करचें कूच अद्याप नाहीं. मुक्काम आहे. सेवेशीं श्रुत होय हे विज्ञापना.

नं. ५०२७

श्रीगणपति.

( १८ जुलै. )

पौ॥ छ० १२ सफर. शुक्रवार. सन मय्या तैन अलफ. आपाढ मास.

अपत्यें रामचंद्रानें शिरसाष्टांग नमस्कार विज्ञापना तागायत आपाढ वद्य २ गुरुवारपर्यंत यथास्थित असों. विशेष. चिरंजीव राजश्री चिंतामणराव आपा यांचा रंग वडिलांपासून निघून जावें. पुढें ईश्वर बुद्धि देईल ती वाट पहावी. कारण आपणाकडून उलगडा लोंकर होऊन येत नाहीं. त्याजवरून वडिलांस विनंती केली जे, तीर्थस्वरूप राजश्री काकासाहेब वडिलांचे आज्ञेखेरीज नाहीं. श्रीचे उत्सावास वडिलांचें जाणें होईल. न झाल्यास काकासाहेबच येतील. थोर दौलतीचें काम. स्वरूप झाल्यावांचून तुटणार नाहीं



त्याजवरून आज्ञा केली जे, आमचें जाणें व्हावयाचें नाहीं. ते यावयाचे नाहींत. तेव्हां खटला कसा तुटेल ? मागती विनंती केली जे, ते येतील. त्यास भाद्रपद मासीं ते येतात असें आहे. तर त्याणीं पत्र पाठवावें जे, आम्हीं येतो. आणखी तीं॥ मातुश्री काफू व चिरंजीव विठ्ठलरावबापू पुण्यास आहेत त्यांस आणावीं. दहा-पांच खेडीं तूर्त मिरज प्रांतचीं द्यावीं. म्हणजे चिरंजीवांस समजून सांगूं. त्याजवरून विनंती आपल्यास लिहिली आहे. याचें उत्तर कसें कसं ते आज्ञा करावी. सारांश कसेंही उरकावें हें वरें. वास्तार विनंती लिहिली व सांगूनही पाठविलें. राजश्री विष्णु दीक्षित याजसमागमेंही सांगून पाठविलें तें उत्तर ही पावलें. या पत्राचें उत्तर लवकर आलें पाहिजे. बहुत काय लिहिणें विदित होय हे विज्ञापना. सांगली आदिकरून मिरज प्रांतचीं व अन्यत्र खेडीं मिळून चार लक्षांचा मुलूख दिल्यास राहतात. नाहींतर जातात. असा आग्रहच दिसतो. उत्तर लौकर आलें पाहिजे. चिठ्यांसुद्धां उत्तर यावें. हे विज्ञापना.

नं. ५०२८

श्री. ( आषाढ व० ३-१९ जुलै. )

छ० १६ सफर. सन मय्यातैन व अलफ. आषाढ.

सेवेशीं विज्ञापना. काल गुरुवारीं वे॥ शा॥ संपन्न राजमान्य राजश्री भटजीबाबा नरसीपूरकर यांचे घरीं श्राद्ध जालें. हजार बाराशें पात्र ब्राह्मणांचें जालें. मराठे मंडळी अडीचशें तीनशें पर्यंत जाली. सर्व साहित्य श्री॥ महाराज राजश्री छत्रपति याणीं केलें. व भटजीबाबा नरसीपूरने करवीरास आले-पासून दररोज दोनशेंचा शिधा सरंजाम देत असतात. वाड्यांतच रहावयास जागा दिली आहे. कळावें. महाराजांची स्वांरी लष्करास सत्वरच जाणार आहे. गेल्याचें सेवेशीं लिहून कळवीन. सेवेशीं श्रुत होय हे विज्ञापना.

नं. ५०२९

श्रीपांडुरंग. ( आषाढ व० ३-२० जुलै. )

पौ॥ छ० १६ सफर. मय्यातैन व अलफ.

तीं॥ राजश्री बाळासाहेब वडिलांचे सेवेशीं. अपत्ये भगवंतराव बहिरव दोनी करजोडून शिर सा॥ नमस्कार विनंती विज्ञापना. तागायत श्रावण शु॥ १ पर्यंत मुक्काम करकंब यथास्थित असे. विशेष. राजश्री बाळाजी कुण्ण दि॥ शिंदे यांचें लष्कर येऊन उपद्रव जाल्याची विनंती पेशजी लिहिलीच होती. त्यांचें उत्तरही वडिलांचें आलें. आम्ही परभारें येथून राजश्री बाळोबातात्या

१ मागितलेल्या मुलखाच्या सोडविठ्यासुद्धां. २ पत्र नारोपत करंदीकर याचें करवीराहून. ३ पत्रावरील मिति व तारीख पेंवस्तीची. पत्र करकंब महाराजाच्या मामलेदाराचें.

श. १७२१ परशुरामभाऊंची शेवटची स्वांरी. इ. स. १७९९

पागनीस व नारायणरावजी वक्षी व आंग्रे व शिवाजी बाजी घाटगे यांस पत्रे पाठवून त्यांच्या निक्षूण ताकिदी व जासूद मशारनिह्हे याजकडे पत्रे प्रविष्ट केलीं. त्याचीं उत्तरेही आलीं त्यांच्या तालका करून वडिलांकडे पाठविल्या आहेत. त्याजकडील स्वार येऊन आसपास येथून कोशीं दोन कोशीं गुरें मेढरें नेऊं लागले तेव्हां येथील स्वार पाठवून पाडून आणिले. दहा बारा घोडे व माणसें आणून ठेविलीं आहेत हीं सोडून द्यावीं व विजापुराकडून माघारे येतानां तिकोटेंकरानीं कांहीं घोडी पाडून घेतलीं व बाळाजी कृष्ण यांचे आसविषयी कोकणांतून येत असतां धरून नेऊन ठेविले आहेत ते सोडून द्यावे हा भाव पत्रांत आहे; व कारकून पाठवून द्यावा म्हणजे बोलणें होऊन परगण्यांतील बोली वगैरे सोडून देतो हेंही लिहिलें आहे. त्यास आम्ही परभारें पत्र पाठविलें त्याचें उत्तर निखालस आल्यानंतर कारकूनही त्याजकडे पाठवितो. परगण्यांतील बोली सुटतात आणि निरोपद्रव होतो असें जाल्यास त्यांनीं तिकोट्यांतील मुद्दा घातला आहे त्यांची सुटका व्हावी. त्यास तिकोटें हा गांव प्रस्तुत श्री॥ राजश्री रघुनाथरावदादांकडे आहे. वडिलीं दादासाहेबांस पत्र पाठवून येथील वेध सुटतो याअर्थीं तेथें गृहस्थ धरून ठेविले आहेत त्यांस सोडवावें व घोडी सोडून द्यावीं. याप्रमाणें घडविलें पाहिजे. तूर्त बाळाजी कृष्ण खासा क्षेत्रानजीक नदी उतरून अलीकडे कूच करून आहेत. बारशीकडे गेलेली फौज माघारी येऊन मोहोळेचे आसपास आहे. पिंपळनेराकडे अलीगोल म्हणून पथकी सात आठशेंपर्यंत जमावानिशीं होता त्याणें बोली धरल्या आहेत. परगण्यांतील पळ गेलेला ठिकाणीं लावून त्याची खंडणी घेतो. काल मुकाम मौजे परिते पा॥ भोसें येथून तीन कोशांवरें उत्तरेस आला आहे. येथें शिबंदी स्वार पन्नास साठ व प्यादे पांच सातशें आहेत यामुळें आले नाहीत. शह लवकर जाईल म्हणोन शिबंदी ठेविली परंतु त्यांचें कूच होत नाहीं. कोशीं दोन कोशीं फिरतात यामुळें वाट बंद. शिबंदीखर्चाखालीं आलों. आजपर्यंत कर्जवाम घेऊन दिलें. पुढें कांहीं एक विचार सुचत नाहीं. महत्संकट प्राप्त जालें आहे. यशवंत शिवाजी फौजसुद्धां अकलुजेनजीक येऊन खंडणी घेत म्हसवडाकडे गेले. तिकडून तेही माघारे येणार ही आवई आहे. श्रावणमास आला तरी पर्जन्याचें दर्शन नाहीं. परगण्याची अवस्था बोर होऊन गेले त्यांचीं घरे जाळतात ! तीन चार गांव जुजवी वस्ती खंडणी देऊन आहे तेथें स्वार जाऊन मनस्वी उपद्रव होतो. याप्रमाणें वर्तमान आहे तेव्हां पुढील लावणी होण्याचा विचार दिसत नाहीं.



यास्तव कागदोपत्रीं अथवा कांहीं फौज पाठवून बंदोबस्त केला पाहिजे. अथवा कोणती आज्ञा करणें ती करावी. वडिलांचा शब्द लागेल यास्तव लिहिलें आहे. आज्ञा येईल तसें करीन. तिकोठ्याचा मजकूर वडिलांस सविस्तर लिहिलाच आहे. बाळाजी कृष्ण याणीं इकडे बोलणें लाविलें आणि न जाणो, परभारें तिकोठ्याकडे लेहून सुटकेचा विचार केल्यास येथील सवाल जबाब जाल्याशिवाय सुटका होऊं नये हें दादासाहेबांचे पत्रीं सुचवावें व दादांचें पत्रही तिकोठ्यास जावें म्हणजे ठीक पडेल. सेवेशीं श्रुत होय. कृपा करावी हे विज्ञापना.

नं. ५०३०

श्री.

( आपाढ व०—जुलई. )

तालिक.

राजश्रिया विराजित राजमान्य राजश्री भगवंतराव स्वामींचे सेवेशीं.

पोष्य बाळाजी कृष्ण. साष्टांग नमस्कार विनंती उपरी येथील कुशल जाणून स्वकीय कुशललेखन करीत जावें. विशेष. तुम्हीं पत्रें कलमबंदीचीं पाठविलीं ते पावलीं. लिहिला मजकूर कळला. तिकोटेकर याणीं माणसें अटकाविले ते व तुम्हांकडे घोडीं माणसें अटकाविलीं ऐसीं दोन्हीकडील सोडून द्यावीं. गांवगन्नाच्या बोली आहेत त्या सोडून देऊं. परभारें गांवचे चार रुपये तुमचे ज्यानीं घेतले आहेत त्यांजकडोन माघारें द्यावयास येतील. सारांश आमचे कारकून व बायका तिकोटेस अटकाविल्या आहेत त्या सोडून द्याव्या म्हणजे बोली सोडून देऊं. आम्हांस पहिले-पासून पटवर्धनकरांचे घराणेशीं स्नेह. त्यांचेही ममता आम्हांठायीं हें खचित जाणून कर्नाटक प्रांतीं गेलों असतां त्यांचे तालुकेस तिलप्राय तोसीस न दिली. सरकारचीं पत्रें जलद येणेंविशीं आलेमुळें निकडीनें येत असतां मागाहून गृहस्थ येत होते त्यांस लुटून ठार करून मारून बंदीस नेले. त्याजवर आपणही आम्हांकडील शिलेदार रस्त्यानें जात असतां तुमचे गांवीं वस्तीस राहिले तेथें घोडीं घेऊन कैद केले. त्याजवरून एक दोघे पाटील वगैरे तुमचे तालुकेंतील परभारें ( आम्हीं ) नेले असतील. ऐशास तिकोठ्याचे गृहस्थांस तुम्ही अटकाविलें त्यांस व स्वांर पाठवणें. तुमच्या बोली अगर रुपये ज्यानीं घेतला असेल तो देऊं. आम्ही पटवर्धनकर घराणेंविशीं निखालसणें वर्तणूक करीत असतां त्यांजकडील कमावीसदारांनीं याप्रमाणें करावें कीं काय ? जें केलें तें उत्तम. अतःपर तरी आमचे कारकून व स्वांर पाठवावे. तुमचे तालुकेचे पाटील अगर रुपये ज्यानीं आणिला असेल तो जराबाजरा देऊं. त्यांचे

( ६०४७ )

श. १७२१ परशुरामभाऊंची शेवटची स्वारी. इ. स. १७९९

घराणेंविशीं तिलमात्र अंतर करावयाचें नाहीं असा प्रकार असतां त्यांजकडील तालुकेंद्वार व्यर्थ कलह वाढवितात ! विलाज काय ? बहुत काय लिहिणें लोभ कीजे हे विनंती.

नं. ५०३१

श्री.

( २० जुलै. )

पै॥ छ० ११ सफर. सन मय्या तैन अल्लफ. आपाढ.

अपत्यें केसो सदाशिव काळे सा॥ नमस्कार विज्ञापना. येथील क्षेम तागायत आपाढ वय ४ मंदवासरपर्यंत यथास्थित असे. विशेष. आपली आज्ञा घेऊन लष्करास आलों. वडिलांची भेटी जाली. सर्व येथील मजकूर पाहिला. त्यास शरीरप्रकृत चांगली जाली. रक्त अंगांत आलें. गुंता नाहीं. कागदपत्रावरी निशाणें सर्व तेच करितात. गुंता नाहीं. पैका मात्र नाहीं या विवंचनेंत पडले आहेत. दीक्षितांचे आशीर्वादेकरून तेही गोष्ट परमेश्वर घडवील. फौज तिजाई आहे. घरणीं पारणीं याखालीं कांहीं बाकी राहिली नाहीं. वडिलांची मजीं काईम आहे. गुंता नाहीं. म्हातारपण आहे समय-विशेषेंकरून येखादे गोष्टीचा विसर पडतो. नाहीं तरी पूर्ववत्प्रमाणें आहे. याउपरी दिक्कत राहिली नाहीं. बोलणें फार नाहीं. उत्तर प्रतिउत्तर यथास्थित आहे. लष्करांतच रहाणार. आपली भेटी जाली असतां सर्वोपरी चांगलें. यांत मजींस येईल तसें करावें. आपला नमस्कार प्रविष्ट केला. सर्व खुशाल आहेत हें ( भाऊनीं ) विचारिलें. मुलांचे नमस्कार सांगितले. मजीं प्रसन्न आहे. याउपरी मागाहून होईल व दिसेल तें सेवेशीं लिहीन. येकसाल चालणी करते समई खासगत विनंती केली होती. मजींस येईल तशी आज्ञा व्हावी. सेवेशीं श्रुत होय हे विज्ञापना.

नं. ५०३२

श्री. ( आपाढ व० ३-२० जुलई. )

पै॥ छ० १७ सफर. आपाढ मास. सन मय्या तैन व अल्लफ.

सेवेशीं साष्टांग नमस्कार विज्ञापना तागायत छ० १६ सफर यथास्थित असे. विशेष. सर्व मजकूर निराळे पत्रीं लिहिला आहे व आणखी मजकूर ऐकण्यांत आहे कीं, चार हजार फौज सरंजाम. त्यापैकीं तीन हजार फौज आपणाकडे असावी व एक हजार स्वामींकडे असावी. तीन हजार

१ पत्र बाळासाहेबांस लष्करांतून मिरजेस. २ भाऊंच्या लष्करांतून कोणा कारकुनाचें बाळासाहेबांस पत्र. यांत वांटणी प्रकरणीं चिंतामणराव आपांच्या बोलण्यांतले मुद्दे लिहिले आहेत. याचेंच पुढच्या नंबरचें पत्र आहे त्यांत चिंतामणरावांचे बेत व लष्करी तयारी यांचें वर्णन आहे.



( ६०४८ )

श. १७२१ मिरज वराण्यांतील भाऊबंदकी. इ. स. १७९९

फौजेचा सरंजाम आपणाकडे असावा. व एक हजार फौजेचा सरंजाम स्वामींकडे असावा. किल्ला स्वामींकडे राहिल्यास एक लक्ष रुपये इकडे द्यावे. अथवा किल्ला इकडे राहिला तरी याणीं एक लक्ष रुपये द्यावे. याप्रमाणें कालच बोलणें झालें. पुढें मजकूर होईल तो समजेल तसा लिहितों. सेवेशीं श्रुत होय हे विज्ञापना. फौजेची गणती हजीरी घ्यावयाची ती राजश्री जिवाजीपंत अण्णा यांचे विद्यमानेंच होती. झाडून कारभार मशारानिलेहेचे विद्यमानें होतो. विदित होय हे विज्ञापना.

नं. ५०३३

श्री. ( आषाढ व० ३-२० जुलई. )

पै॥ छ० १७ सफर. आषाढ मास. सन मय्या तैन व अल्फ.

सेवेशीं साष्टांग नमस्कार विज्ञापना तागायत छ० १६ सफरपर्यंत सेवकांचें वर्तमान यथास्थित असे. विशेष. इकडील मजकूर पेशजी महादू सुर्वे याजबरोबर लिहिला त्याजवरून विदित जाहला असेल व हल्लीं मजकूर पांचशें स्वारांची हजिरी जाहली. व पायदळ तीनशें पावेतों हजिरी जाहली व आणखी वरचेवर ठेवीतच आहेत. हा सरंजाम करून कोणीकडे जावयाचा सुमार म्हणोन शोध करितां कितुराकडे जातात ऐसें बोलतात. परंतु अंतर्-र्यामींचा मजकूर दोन तीन हजार पावेतों फौज ठेऊन शिवाय भाऊसाहेबांकडून दोन हजार सरंजाम घेऊन हुबळी, तडस वगैरे ठाणीं आहेत यांस उपद्रव करावा व मिरज प्रांतीहीं दंगा करावा असा विचार आहे म्हणोन वदंता आहे. व मिरजेतील शिलेदार यांचें पत्र आलें आहे कीं, तुम्हीं सांगाल त्या विचारांत आम्हीं आहों. त्यास ज्या दिवशीं तुम्हीं बोलावूं पाठवाल त्या दिवशीं सामानसुद्धां तुम्हांजवळ हजीर आहों. याप्रमाणें पत्र मोघम समस्त शिले-दार म्हणोन असेंच आलें आहे. या मजकुराचा पत्ता कशावरून म्हणावा तर राजश्री बाळकृष्णपंत विनीवाले याणीं पत्र समक्ष पाहिलें. त्याणीं आम्हांस सांगि-तलें त्यावरून आम्हांस कळलें. याप्रमाणें ऐकण्यांत मजकूर आहे. वरकड मजकूर मागाहून समजेल तो सेवेशीं लिहितों. सेवेशीं श्रुत होय हे विज्ञापना.

नं. ५०३४

श्री. नक्कल. ( आषाढ व० ४-२१ जुलै. )

चि॥ राजश्री रामचंद्रपंत आपा यांसीं आशीर्वाद उपरी. आपण पत्र पाठविलें तें पावलें. पत्रीं लिहिलें जे “चि॥ राजश्री चिंतामणराव आपा यांचा रंग वडिलांपासोन निघोन जावयाचा. पुढे ईश्वर बुद्धि देईल ती वाट

श. १७२१ परशुरामभाऊंची शेवटची स्वारी. इ. स. १७९९

पहावी. कारण आपणाकडून लोंकर उलगडा होऊन येत नाही. वडिलांत विनंती माझे बोलणेची केली. वडिलांची आज्ञा जाहली जे, आमचें जाणें श्रीचे उत्साहास होत नाही. त्यांचें येणें होत नाही. तेव्हां भाग कसा तुटतो?" नंतर चि॥ राजश्री विठलरावचापूस व ती॥ मातुश्री लक्ष्मीबाई वहिनीस आणवावें, दहा पांच खेडीं नेमून थावीं असें लिहिलें, त्यास पुण्याचा मार्ग चालत नाही. बाया शिंदे यांच्या फौजा जागां जागां आहेत. मार्ग मोकळा जाहलेवर आणावयास पाठविणार. "तूर्त चार लक्षांचे तालुक्याच्या चिठ्या व उत्तर जळद यावें, नाही तर जातात" म्हणून लिहिलें तें कळलें. ऐसीयासी यंदां चहूंकडे दंगा होऊन तालुक्यांची बाकी राहिली ( नाही. ) आजपावेतो पर्जन्य नाही. लावणीचें संकट आहे. चार रुपये रसदही अद्याप कोणाकडून घेतली नाही. मग उतावळी होऊं नये. वडिलांचे आज्ञेखेरीज माझा प्रकार तिलप्राय नाही. वडिलांचा गांठ पडल्यावर समक्ष विनंती करावयाची केली पाहिजे. कागदोपत्री लिहितां येत नाही. दौलतीतील स्वालजबाब वार्षिक मोठे सर्व वडिलांस विनंती करून जशी आज्ञा होईल तशीच वर्तणूक होईल. येविशीं आपली खातरजमा जाहली आहे. आणि खातरजमा राखावी. वडिलांचे सेवेशीं यावें, परंतु शिंदेचीचा व फौजेचा पेंच, खर्चाची ओढ यास्तव मात्र अनमान. एरवीं येणेंस गुंता नाही. वडिलांचे आज्ञेखेरीज मी नाही. त्यापक्षां चिरंजीवानीं ही उतावळी करूं नये. आपणही समजून सांगावें. लांबणीवर टाकावें असें माझे चित्तां नाही. आपण खातरजमेनें सांगून उतावळी करून जाऊं देऊं नये. सर्व प्रकार तुम्ही जाणतच आहां. वडिलांचे आज्ञेशिवाय मी नाही येविशीं आपणही वडिलांस विनंती करावी. रवाना छ० १७ सफर रविवार. बहुत काय लिहिणें लोभ करावा हे आशीर्वाद.

नं. ५०३५

श्री.

( आषाढ व० ४-२१ जुलई. )

छ० १८ सफर. आषाढ मास. सन मय्या तैन व अलफ.

सेवेशीं शिर साष्टांग नमस्कार विज्ञापना तागायत छ० १७ सफर पावेतो सेवकाचें वर्तमान यथास्थित असे. विशेष. इकडील मजकूर काल लिहिलाच आहे. कसवे तेरदळ येथें सरंजाम सुद्धां स्वारी जाऊन दंगा करावा असा विचार आहे. आजच अथवा उद्ईक जावें असा करार आहे. कांहीं सरंजाम श्रीमंत राजश्री भाऊसाहेब बरोबर देणार ऐसी वदंता ऐकण्यांत



( ६०५० )

श. १७२१ बायांच्या फौजेची आवाडाव. इ. स. १७९९

आहे. वरकड मजकूर समजेल तसा सेवेशीं लिहितों. सेवेशीं श्रुत होय हे विज्ञापना.

नं. ५०३६

श्री ( आषाढ व० ५-२२ जुलई. )

पै॥ छ० २० सफर. सु॥ सन मय्यातैन व अल्लफ. आषाढमास.

राजश्रिया विराजित राजमान्य राजश्री गंगाधररावजी स्वामीचे सेवेशीं.

सेवेक आबाजी रघुनाथ. साष्टांग नमस्कार विनंती उपरी येथील कुशल ता० १८ सफर जाणोन स्वकीय कुशल लिहित गेलें पाहिजे. विशेष. आपण पत्र पाठविलें तें पावलें. “राजश्री बाळाजी कृष्ण याणीं आपल्या तालुक्यांत उपद्रव करून गांवचीं गुरें ढोरें व बोली धरून नेल्या आहेत त्या त्यांस ताकीद होऊन बोली व गुरें नेलीं आहेत त्या सोडून देवाव्या व पठाणांनीं मिरज प्रांतींच्या बोली नेल्या आहेत त्या सोडून देवाव्यात. सांप्रत मुकाम कोठें आहे, कूच कधीं होणार हें लिहावें, ” म्हणोन लिहिलें, ऐसियास बाळाजी कृष्ण यांस श्रीमंत मातुश्रीकडून इकडे येण्याविशीं पत्रें गेलींच आहेत. इकडे लौकरच येतील. बोली व गुरें नेलीं आहेत त्याविशीं ताकीद करावयास येईल. पठाणांनीं बोली ठेविल्या आहेत त्याविशीं राजश्री नारायणराव बक्षी यांस सांगितलें आहे. सांप्रत मुकाम किर्नईजवळ आहे. एका दोहों दिवसीं कूच होऊन सालप्याच्या घाटानें पुलावरून जाणें होईल. समेटाचा जावसाल निश्चयांत आला आहे. याउपरी येथून कूच लौकरच व्हावें असें आहे. राजश्री भाऊकडील व करवीरकर राजश्रीकडील मजकूर लिहिला तो कळला. सदैव पत्र पाठवून संतोषवीत जावें. बहुत काय लिहिणें लोभ करीत असावें हे विनंती.

नं. ५०३७

श्रीगणपति. ( आषाढ व० ६-२३ जुलै. )

चि॥ राजश्री बळवंतराव यांस प्रती परशुराम रामचंद्र. आशीर्वाद उपरी. चि॥ राजश्री चिंतामणराव आपा तिकडे यावयाकरितां येथून निरोप घेऊन गोटाबाहेर जाऊन उतरले आहेत. आपणांस कळावें याकरितां लिहिलें असें. रवाना छ० १९ सफर बहुत काय लिहिणें. लोभ करावा हे आशीर्वाद.

नं. ५०३८

श्री. ( आषाढ व० ६-२३ जुलई. )

पै॥ छ० २५ सफर. सन मय्या तैन व अल्लफ. आषाढ मास.

सेवेशीं बाळाजी विष्णु सहस्रबुद्धे कृतानेक साष्टांग नमस्कार विज्ञापना तागायत छ० १९ सफरपावेतो वर्तमान यथास्थित असे. विशेष.

श. १७२१ परशुरामभाऊंची शेवटची स्वांरी. इ. स. १७९९

स्वामीनीं छ० ७ सफरचें पत्र पाठविलें तें पावलें. लिहिला मजकूर कळला. पेशजी स्वामीनीं मिरजेच्या देशमुखीविशीं पत्र श्रीमंतांस लिहिलें होतें तें प्रविष्ट केलें. श्रीमंत राजश्री नानांजवळ एकदोन बैठका जाहल्या. नानांचें अंतःकरण स्वच्छ परंतु श्रीमंतांची मर्जी ! “सनदा तयार झाल्या होत्या त्या युक्तीनेच राहविल्या होत्या. शिके होऊन गेल्या हा मजकूर आपणांस ठाऊक नाही. तुम्हीं श्रीमंतांस विनंती करणें.” म्हणोन सांगितलें. त्याजवरून एक दोन वेळां विनंती करून पाहिली. परंतु उत्तर जाहलें नाही. श्रीमंत राजश्री भाऊसाहेबीं येविशीं दोन वेळां पत्रे पाठविलीं होती तींही प्रविष्ट केलीं. परंतु मर्जी ! सनदा मना न होत. तेव्हां छ० १७ सफरीं बोलणें येविशींचें बहुत जाहलें. विनंती ही सक्त केली जे, सरकारच्या सनदा गेल्या असतां देशमुखीची जप्ती होते असा अर्थ नाही. घोरपडे सरकारचे आप्त. बहुत दिवस त्यांजकडे वतन चालतें. आम्हांकडे वतनाचें संरक्षण करावें या प्रमाणें सरकारची आज्ञा पूर्वापार आहेच, म्हणोन विनंती करावयाचें कारण. त्यास सरकारच्या सनदा गेल्या त्या अमान्य होतील. मग स्वामींची मर्जी रुष्ट होईल. यास्तव वारंवार विनंती करतो. त्याजवरी उत्तर जाहलें, घोरपड्यांजवळ पत्रे आहेत त्यांच्या नकला आणून दाखवणें म्हणोन. त्याजवरून जाहल्या वर्तमानाचा तपशीलवार मजकूर लिहिला आहे. पुढची आज्ञा येईल त्याप्रमाणें विनंती करावयाची. आजपर्यंत पत्र स्वामींस लिहिलें नाही म्हणोन पत्रां दर्शविलें, त्यास ही तो मोठीच गोष्ट सेवकाकडून गेली. इतःपर वरचेवरी आज्ञेप्रमाणें पत्र राजश्री धोंडोपंत जोशी व मोरोपंत परांजपे यांजपाशीं देतो. सेवेशीं श्रुत होय हे विज्ञापना.

नं. ५०३९

( आषाढ व० ७-२४ जुलै )

वकील मोरो आपाजी परांजपे याचें पुण्याहून मिरजेस वाळासाहेबांस पत्र. खाना छ० २० सफरचें—

“ श्रीमंत राजश्री नानांची शरीरप्रकृत तूर्त चांगली आहे. श्रीमंत राजश्री अमृतराव कारभारामध्ये आहेत. राजश्री नारोपंत चक्रदेव सर्व अखत्यारी आहेत. त्यांजखेरीज कांहीं एक कारभार होत नाही. श्रीमंत राजश्री पंत प्रधान यांची फार करून कोणाची गांठ पडत नाही. ”

नं. ५०४०

श्रीगणपति. ( २४ जुलै. )

पौ॥ छ० २१ सफर. आषाढ मास. सन मय्या तैन व अलफ.



श. १७२१ मिरज घराण्यांतील भाऊबंदकी. इ. स. १७९९

अपत्ये रामचंद्रानें शिर साष्टांग नमस्कार विज्ञापना तागायत आषाढ वद्य ७ बुधवारपावेतों सुखरूप असों. विशेष. वडिलीं तीन पत्रे पाठविलीं ते पावलीं. वडिलांस विनंती केली. पत्रे ही सारीं दाखविलीं. चिरंजीव राजश्री चिंतामणराव आपा वडिलांवरोवर रुसोन राविवारीं आज्ञा घेऊन निघोन मजकडे आले. मी रात्रौ चार दिवस धरण्यामुळे वडिलांजवळ होतों. 'जातों. कृपा असू या.' म्हणाले. मी सांगितलें, 'पत्र मिरजेस गेलें. वडील आज्ञा करतील तशी वतणूक करावी. तीर्थस्वरूप राजश्री काका राजी असतां उतावळी चांगली नव्हे' म्हणोन बहुता प्रकारें सांगितलें, परंतु विचारास न आलें. निघून गेले. दुसरे दिवशीं त्यांचे डेऱ्याकडे जावें तर आम्हांभोंवतें धरणें. दीर्घशंकेस जावयाचें देखील नाहीं, स्नान नाहीं, तीन दिवस भोजन नाहीं, अशी गत ! त्याजमुळें जाणें झालें नाहीं. आज जावें तर पत्र आलेलें त्यांजकडे पाठविलें. त्याणीं पाहून माघारें पाठविलें. सारांश चिरंजीव निघून गेले. सेवेशीं विदित होय. मला अगर चिरंजीव राजश्री बाबा यांस येणेंविशीं लिहिलें, त्यास येथें फौजेचा दंगा. भोजनास ही ठिकाण नाहीं. तेव्हां मिरजेस येणें कोठील ! हुपरीकरराव आले, परंतु कार्यावर पडले नाहींत. त्यांचा अलीकडील ऋणानुबंध विदितच आहे. यांत समजावें. ईश्वर इच्छा प्रमाण होय. हे विज्ञापना.

नं. ५०४१

श्री. ( आषाढ व० ९-२६ जुलै. )

छ० २७ सफर. सन मय्या तैन व अल्लफ. आषाढ.

सेवेशीं विज्ञापना ऐसी जे, घरकलहाचा विचार श्रीमंत रा॥ नानांस सांगितला कीं, "श्रीमंत रा॥ चिंतामणराव आपा श्रीमंत रा॥ भाऊसाहेब यांजपाशीं आहेत. अलीकडे सहा महिने त्यांनीं बरेवेडे मांडिले. महालांवर परभार रोखे करून स्वार पाठवून उपद्रव केला. विभागाचा फडशा लौकर करून द्यावा म्हणतात. कै॥ रावसाहेब याची स्त्री त्यांचे विचारास मिळाली आहे. वलगना नाना प्रकारें करितात. महालांस उपद्रव केला तेव्हां श्रीमंत रा॥ भाऊसाहेब यांस दोन चार वेळां चिरंजीवांस ताकीद करावी म्हणोन लिहिलें होतें. ते समयीं वडिलांची प्रकृत दुखण्यानें चांगली नव्हती. फौजेचे देणेंचे पेंचानें व शरीरप्रकृतीनें मर्जी कठीण. रा॥ आप्पासाहेब यांस ताकीद जाली नाहीं. जिवाजी रामचंद्र यास आपण कैद करून किल्यावर ठेविलें

१ हुपरीकर सावकार यांनीं कर्ज देऊन आम्हांस अडचणींतून सोडवावें तें केलें नाहीं. २ पत्र बाळासाहेबांस वकील मोरो आपाजी परांजपे याचें पुण्याहून.

श. १७२१ परशुरामभाऊंची शेवटची स्वारी. इ. स. १७९९

होतें. नंतर रा॥ यशवंतराव घोरपडे यांचे रजवजलीवरून मुक्त केलें. ते सम-  
यींची आपली आज्ञा त्यांस होती कीं, पुण्यास असावें. कोठें जाऊं नये. बखेडे  
करूं नये. याप्रमाणें होती. ऐसे असतां पुण्याहून निघोन गेले. तूर्त रा॥  
चिंतामणराव आपा यांजपार्शीं कारभार तेच करितात. केसोपंत काळे यांचे माऊस-  
बंधु जिवाजीपंत बाबा काळे केसोपंतांचे पुतणे. रा॥ निळोपंत पोंक्षे जिवाजीपंतांचे  
व्याही. लिहिल्याप्रमाणें ते सर्व एकच आहेत. अलीकडे रा॥ चिंतोपंत लिमयेही गेले  
आहेत. हल्लीं श्रीमंत रा॥ रामचंद्रपंत आपा यांचीं एक दोन पत्र आलीं कीं  
अलीकडे रा॥ चिंतामणराव आपा आपले फडशाकरितां वडिलांजवळ वारंवार  
विनंती करितात. त्याजवरून वडिलांनीं लिहावयास सांगितलें आहे कीं, लौकर  
फडशा करावा. त्याजवरून श्रीमंत रा॥ भाऊसाहेब यांस मिरजेहून पत्रें  
लिहिलीं आहेत कीं, वडिलांची माझी गांठ पडिल्याविना फडशा कसा  
होईल. घरकृत्याचा प्रकार. लौकिक होऊं नये. चार जावसाल तोडजोडीचे  
बोलिले पाहिजेत ते वडिलांजवळ बोलावयाचे. त्यास तूर्त मी इकडे यावें  
तरी फौजेचे देणेंची निकड. भले लोक जाऊं देणार नाहींत. तसाच किल्ल्याक-  
डील शिवंदीचा गवगवा आहे. गडबडीचे दिवस. सरकारचा नामी ठिकाणा.  
प्रसंगानुरूप येतां नये. वडिलांची माझी गांठ पडल्यानंतर सर्व विचार होई  
म्हणून लिहिलें आहे. तिकडील उत्तरें काय येतील तीं कळविता.  
श्रीमंत रा॥ नानांस सर्व मजकूर श्रुत करावा. भाऊ व नाना एकच  
आहेत. परंतु तिकडून बोरुणीं कोणते तऱ्हेचीं होतात कळलीं नाहीं. चिरं-  
जीवांनीं तो मोठी गडबड मांडिली आहे. श्रीमंत रा॥ नानांस विनंती  
करून उत्तर होईल तें लिहोन पाठविणें ” म्हणून सांगितलें आहे. त्यास आज्ञा  
काय ? त्यावरून उत्तर सांगितलें कीं, तुम्हांविशीं तूर्त प्रसंगीं भाऊंचा  
चांगलेपणा नाहीं हें ऐकितों. मागें भाऊ येथें होते तेव्हां रा॥ गंगाधरराव यांज-  
विशीं घरोब्याचें बोलणें बोलत होते. चिंतामणराव यांजकडे त्यांचें अंग  
नव्हतें. हल्लीं चलविचल दिसते. असो. याचा विचार करून सांगतो. त्यांचें  
बोलणें तरी काय आहे ? त्यावरून उत्तर केलें, कीं, “निमेषक्षां हजार पांचशें  
स्वारं जाजती आम्ही ठेवावे. त्याचा सरंजाम जाजती व चौघडा निशाण  
आम्हांजवळ असावें. आम्हांस वाढा राहावयास पाहिजे. त्यास दोन लाख रुपये  
रोख द्यावे” हीं बोलणीं बोलतात. आणखी अनेक प्रकारचीं बोलणीं बोलतात.  
त्यास श्रीमंत बाळासाहेब यांचा विचार आपणाशिवाय तिळमात्र नाहीं.  
आपला स्नेह हेच जोड. आपणांस श्रुत असावें. पुढें तिकडे जो विचार होईल



तो मला आज्ञा येईल. विनंती करितों. 'उत्तम आहे. विचार करून सांगतों' म्हणोन सांगितलें आहे. दोनचार दिवसांत फिरोन एकदोन वेळां युक्तीनें विनंती करून उत्तर होईल तें मागाहून विनंतीपत्री लिहितों. सेवेशीं श्रुत होय हे विज्ञापना.

नं. ५०४२

श्री.

( आषाढ व० ९-२६ जुलै. )

छ० २७ सफर. सन मय्या तैन व अल्लफ. आषाढ.

सेवेशीं मोरो आप्पाजी परांजपे सा॥ नमस्कार विज्ञापना ऐसीजे, श्रीमंत रा॥ नानांस "बाया शिंदे यांणीं मिरज प्रांताची खराबी केली. गांव जाळिले, लुटिले. पुढें प्रांताची लावणी होणें कठीण. चार वर्षे एकसारखी फौज ठेविली आहे. तसाच किल्ल्याचे शिवबंदीचा वगैरे पेंच. करकंब, मंगळवेढे बरडोल हे महालांची गत जाहली ते श्रुतच आहे. कर्णीटकांतील महालांची खराबी करवीरवासी महाराजांनीं केली. असो. ते कर्जीची गांठ आजपावेतों जाली. पुढें पैसा कर्जही मिळत नाही. पांच सात लक्ष रुपये फौजेचें नालबंदी व रोजमरे देणें. लोकांनीं निकड केली आहे. लज्जा ईश्वरें रक्षावी. सर्व जोड आपला स्नेह." याप्रमाणें विनंती करावी म्हणोन आज्ञा जाली आहे. त्यावरून उत्तर जालें, कीं, "तुम्ही सांगतां सर्व मला कळलें आहे. परंतु तूर्त कालीं सर्वांची गत काय चालली आहे हें पहातच आहां ! आजपावेतों तुमचे सरंजामाचे महालांस वगैरे उपद्रव लागला नव्हता. इकडे तो हाच प्रकार जाहला आहे. असो. श्रीसत्ता प्रमाण !" म्हणोन उत्तर केलें. फौजेचा खर्च भारी. अद्यापवत् फौज आहे. प्रसंग एक तऱ्हेचा, दूर करितां येत नाही, म्हणोन बोलिलों. श्रीमंतांजवळ बोलोन फौज दूर करावी न करावी हें सांगतों म्हणोन बोलिले. श्रीमंत राजश्री रघुनाथराव दादा यांणीं नानांस साष्टांग नमस्कार सांगावा म्हणोन येते समई सांगितलें होतें. नमस्कार साष्टांग सांगितला. दादा कोठें आहेत म्हणून पुसिलें. 'कुसुंदवाडास आहेत. बाया शिंदे मिरज प्रांतांत आलीं ते समर्थी मिरजेस आले होते. फौजही आली होती. इकडे बाया आल्यानंतर कुसुंदवाडास गेले,' म्हणोन विनंती केली. सेवेशीं श्रुत होय हे विज्ञापना.

नं. ५०४३

श्री.

( २६ जुलै. )

छ० २७ सफर. सन मय्या तैन व अल्लफ. आषाढ.

सेवेशीं धोंडो बापूजी जोशी व मोरो आप्पाजी परांजपे शिरसाष्टांग नमस्कार विज्ञापना तागायत आषाढ वा॥ ९ पावेतों सेवकाचें वर्तमान यथा-

श. १७२१ परशुरामभाऊंची शेवटची स्वारी. इ. स. १७९९

स्थित असे. पेशजी केशर पाठविलें आहे. पावलें असेल. येथें पुण्यांत केशर नाही. आहे तें चांगलें नाही. आणि मनस्वी दर नव्वद, पंचाणव, शंभर म्हणतात. आणि ठीक नाही. जिनसांची याद अलाहिदा पाठविली आहे. बायांचा मुक्काम निरेच्या पुलावर रा॥ गोपालराव भाऊ यांचे नजीक आला. पठाण जेउरावर आहे. कोणी म्हणतात कीं सालपेंचा घाट उतरून खाली आले. असें लोक बोलतात. रा॥ यशवंतराव होळकर, मल्हारराव होळकर याजला मारिलें तेव्हां पळून गेला. त्यानें तिकडे जमाव चाळीस हजार फौज जमा केली आहे. उज्जनची खंडणी घेतली. चाळीस पन्नास तोफ समागमें आहे. सामान भारी पोक्त त्याणें जमाविलें आहे असें बोलतात. रा॥ काशीबा होळकर याणें सरकारांत व नानांकडे बोलणें लाविलें कीं मल्हारजीचा लेक पुण्यांत आहे तो माझे स्वाधीन करणें. मलाही पुत्र नाही. दौलत आहे ती त्याची. ऐशीं अनेक प्रकारचीं बोलणीं लाविलीं आहेत. सरकारांतून व नानांचे चित्तांत काशीबा व मल्हारजीचा लेक यांचा बंदोबस्त करोन पुत्र काशीबाचे वोट्यांत घालावा हा विचार आहे अशी बोलवा आहे. उंटावरून जिन्नस पाठविला आहे. पावला असेल. किल्ल्याकडील लोकांस व पागेकडे वगैरे खर्चास दिलें आहे त्याचा तपशील पेशजी लिहिला आहे तो ऐवज जिकडील तिकडून खर्ची उगवून खाजगीकडे जमा करावयाची आज्ञा करावी. सेवेसीं श्रुत होय हे विज्ञापना.

नं. ५०४४

श्री. ( आषाढ व० ९-२६ जुलै. )

पै॥ छ० ३७ सफर. सन मय्या तैन व अल्लफ.

विज्ञापना. श्रीमंत राजश्री नानांस विनंती केली कीं, 'आपणांस पुण्यास येऊन एक वर्ष होत आलें. श्रीमंत राजश्री पंतप्रधान यांचें व श्रीमंत राजश्री रावसाहेब यांचें आपलें चित्त मिळालें किंवा किलाफ राहिला आहे ?' त्यावरून बोलिले कीं, 'यांचें आमचें चित्त या जन्मामध्ये मिळावयाचें नाही ! लौकिकार्थ बहुता तऱ्हेनें गोड भाषण बोलतात. परंतु चित्तांत भाव कुटिल. रंगामौजी बोलणीं बोलतात.' 'राजश्री बाळोबातात्या आले. आपलें त्यांचें कसें आहे. एक विचार आहे कीं त्यांचे चित्तांत प्रशस्त नाही ?' याप्रमाणें पुसिले नंतर उत्तर केलें कीं, 'त्यांचें बोलणें आम्हांकडे आलें होतें जे, आजपर्यंत परस्परें ज्या गोष्टी झाल्या त्या उत्तम. याउपरी आपला स्नेह असावा. त्यावरून आम्हीही सांगितलें कीं, उत्तम आहे. तुमचा आमचा विचार एक व्हावा. कोणी कोणास अंतर देऊं नये. परंतु हा विचार राजश्री परशुरामपंतभाऊ



यांचे विद्यमानें व्हावा. याप्रमाणें सांगितलें. हा मजकूर राजश्री बाबा काळे यांजपाशीं बोलिलों होतों. मिरजेस कांहीं बोलिले किंवा नाहीं न कळे. तुम्हीं कशावरून पुसिलें ? बाळोबाकडून आलां, त्यांचे बोलण्यांत अर्थ आला कीं काय ?' त्यावरून ते कांहीं हा मजकूर मजपाशीं बोलिले नाहीं व श्रीमंत राजश्री बाळासाहेब याणींही कांहीं सांगितलें नाहीं. मीच विनंती केली. (असें बोललों) उत्तम आहे. याप्रमाणें मिरजेस लिहिणें म्हणोन सांगितलें. त्यावरून विनंती लिहिली आहे. सेवेशीं श्रुत होय हे विज्ञापना.

नं. ५०४५

श्री.

( श्रावण व० ९-२६ जुलै. )

पै॥ छ० २७ सफर. सन मय्या तैन व अलफ.

विज्ञापना. श्रीमंत राजश्री नानांची गांठ पडिलेनंतर बोलिले का, "बरे लौकर आलां ! एक दोन वेळां तुम्हीं लौकर इकडे यावें म्हणून बाळ-कृष्णपंताकडून लिहविलें असतां आलां नाहीं. परशुरामपंतभाऊ यांजकडे शिके कटार वगैरे रवाना केली. धारवाडचे किल्ल्याच्या सनदा दिल्या. या तुमच्या इतल्यानें व्हाव्या ऐसें चित्तांत होतें. येथें राजश्री बाबा काळे बोलणें बोलूं लागले. फौज तुंगभद्रापार लौकर व्हावी हा विचार चित्तांत आणून मग सनदा वगैरे दिल्या. असोत. पड्डणाकडील जाबसालही उरकला. इंग्रज प्रबळ झाले. कलकत्तेपावेतों त्यांचा प्रांत झाला. सरकारांत तूर्त हाच विचार पडला आहे. टिपूचें संस्थान गर्द झालें हें सरकारचे दौलतीस चांगलें नाहीं ! होणार चुकत नाहीं." म्हणोन बोलिले. नंतर पुढें विचार सरकारांत काय आणला आहे ( असें मी बोललों ) त्यावरून बोलिले कीं, "येथेंच बैदा पडला आहे. कोणाचा भरंवसा कोणास येत नाहीं. या प्रकारचें वर्तमान आहे. शिंद्याचे घरचा बैदा मोडत नाहीं. शिंदे कूच करून गेल्याखेरीज कांहीं एके विचार होत नाहीं." ऐसें बोलिले. सेवेशीं श्रुत होय हे विज्ञापना.

नं. ५०४६

श्री.

( आषाढ व० ९-२६ जुलई. )

तालीक.

चिरंजीव राजश्री हरिपंतबाबा यासीं आशीर्वाद उपरी.

आपणांस पत्र विस्तारें लिहिलें जे चिरंजीव राजश्री रामचंद्रपंतआपा अथवा आपण यावें. वडिलांस विनंती करावयाची ते आपणास श्रुत करूं. आपण वडिलांस विनंती करावी. जशी आज्ञा वडिलांची होईल तशी वर्त-

( ६०५७ )

श. १७२१ परशुरामभाऊंची शेवटची स्वारी. इ. स. १७९९

णूक होईल. त्याचें उत्तर आपलें आलें तें काल पावलें. हांशील आग्रहानें चिरंजीव राजश्री चिंतामणरावआपा निघोन गेले. बाणाचे खाचेवर आहेत. येणें-विशीं लिहिलें, त्यास वडिलांचीं आज्ञा पाहिजे असें लिहिलें, त्यास आपण प्रसंगीं असोन चिरंजीव गेले येणेंकरून लौकिक कसा होतो हें जाणत आहां. वडिलांची आज्ञा घेऊन चिरंजीव राजश्री आपा अथवा आपण यावें. तुम्हांजवळ सांगतों ही विनंती वडिलांस करावी. आज्ञेप्रमाणें वर्तणूक होईल. श्रीनें वडिलांस आरोग्य दिवसेंदिवस करून हे दिवस पाहिले. पुढें कृपा करणार श्रीगजाननच आहे. समजून विनंती केली नाही. चिरंजीवास कसें जाऊ दिलें हा शब्द तम्हांस वडीलच ठेवतील, दुर्लौकिक व्हावा हें चांगलें नाही. सर्व अर्थ तुम्हीं जाणतच आहां. उभयतांतून आज्ञा घेऊन एकांनें यावें. चिरंजीवास समजून सांगायें हें उत्तम आहे. छ० २२ सफर. बहुत काय लिहिणें लोभ कीजे हे आशीर्वाद.

नं. ५०४७

श्री. ( आषाढ व० १०-२७ जुलै. )

छ० २७ सफर. सन मय्यातैन. आषाढ.

सेवेशीं विनंती सेवक बाळाजी दामोदर व गणेशराम शिरसा॥ नमस्कार विज्ञापना. तागायत छ० २३ सफरपावेतों सेवकाचें वर्तमान यथास्थित असे. विशेष. श्री॥ राजश्री चिंतामणराव आपा यांचें काल दोन प्रहरा कूच होऊन रायवागेच्या सुमारास गेले. समागमें सरंजाम पांचशें स्वार व तीन साडेतीनशें पायदळपावेतों आहे. आणखी वरचेवर ठेवीतच आहेत. तेरदळाकडे जावयाचा रोंख आहे, ऐसी वदंता आहे. कोणी म्हणतात कीं मंगळवेढें इकडे जातात. याप्रमाणें म्हणतात. तेरदळकर देसाई व राजश्री जिवाजीपंत अण्णा यांची तेरदळाविशीं घालमेल आहे असें दिसतें. यास्तव त्या रोखास कूच होऊन स्वारी गेली. याप्रमाणें मजकूर. देसाई व मशारनिल्ले यांचें मत एक आहे असें दिसण्यांत येतें. मजकूर समजला तो लिहिला आहे. सेवेशीं श्रुत होय हे विज्ञापना.

नं. ५०४८

श्री. ( अषाढ व० ११-२८ जुलै. )

सेवेशीं विज्ञापना. काल गुरुवारी श्री॥ राजश्री पंतप्रतिनिधि यांची समजूत केली. वस्त्रें व शिरपेंच व सामानगड तालुक्यांत गांव हेबळ व नेसरी

१ पत्र बाळासाहेबांस भाऊंच्या लष्करांतून. २ पत्र नारोपंत करंदीकर याचें करवीराहून.



वगैरे चार गांव दिले व भिकवाळी दिली व कटार येणेंप्रमाणें दिलें. सदरहू अन्व-  
येच श्री॥ राजश्री पंत अमात्य यांची समजूत करणार. हुजूरची स्वारी तूर्त  
लष्करास जाण्याचा वेत दिसत नाही. प्रतिनिधि व अमात्य व शिलेदार  
मंडळी यांची समजूत करून लष्करास रवाना करीत आहेत. व लोक आणा-  
वयाविषयीं लोकांस पत्रें जातात. आणि कोणा कोणास लोक आणविणेंविशीं  
सांगतात. राजश्री भगवंतराव टकले येथें आले त्याणीं दोनशें लोक आणाव-  
याचा करार केला आहे. मिरजेच्या पथाप्रमाणें बोलीचालीचा ठराव केला  
आहे. श्री॥ राजश्री भाऊसाहेब यांजकडे पुण्याहून सरकारचीं पत्रें गेलीं होतीं कीं,  
महाराजांकडील तालुक्यास उपद्रव करूं नये म्हणोन. त्याचीं उत्तरें भाऊ-  
साहेबांनीं लिहून दिलीं. ते जासूद राजश्री बळवंतराव खांडेकर याजकडे  
आले. ते लखोटे येथें फोडून पाहिले. उत्तराचा मजकूर काय होता तो सम-  
जला नाही. फिरोन लखोटे करून रवाना केले. त्याजवर येथूनही तो  
अन्वय पाहून पत्रें लिहिलीं आहेत पुण्यास. कळावें सेवेशीं श्रुत होय  
हे विज्ञापना.

नं. ५०४९

श्री. ( ज्येष्ठ व० १२-२९ जून. )

पै॥ छ० २८ सफर. सन मय्यातैन व अल्लफ. आबाढमास.

सेवेशीं बालकृष्ण लक्ष्मण. कृतानेक सा॥ नमस्कार विज्ञापना ता॥ छ०  
२४ मोहरम मुक्काम बेकनहल्ली नजीक हनगल येथें वर्तमान यथास्थित असे. विशेष.  
रा॥ बाबा फडणीस शिकेकटार व धारवाडचे किल्ल्याच्या सनदा घेऊन मंडळी-  
सह आले हें महत्कार्य जाहलें. वडिलांचें पुण्य थोर. वे॥ शा॥ संपन्न रा॥ रा॥  
दीक्षित बाबा यांचे आशीर्वादाचें फल. सरकारांतून कृपा जाहली येणेंकरून  
पदरींचे पार पडिलीं. इकडील वर्तमान इंग्रज पट्टणासच आहेत. धोंडजी वाघ  
मध्ये पुंड होऊन तिकडील फौज हजार स्वार व दोन हजार पायदळ जमाव  
करून आधीं होळेहोनूर लहान जागा घेतली. तेथें कमावीसदार आसफ होते  
त्यांस भरंवसा देऊन त्याचे सूत्रानें शिवमोघे यास गेला. तेथें तुकडी म्हणोन  
पांच चार मामलेदार जमा जाहले होते त्यांस धरून शिल्लक प्रांतांतील दहा  
वीस हजार होन जमा होते ते हाताखालीं घेऊन फौजेस वांटणी करून  
जागाच बळकाविली ! नंतर तुर्क होनाली व शिकारपूर घेतलें. प्रस्तुत कालीं  
पांच चार हजार फौज पारिपत्यास यावी या सरंजामानिशीं आहे. सावनूर  
तालुक्यांत उपद्रव करणार आहे. काय रितो पहावें. सोंदे बिदनूर प्रांत  
रिकामा आणि ठाणीं विशेष नाहीत हें पाहून गोखले याणीं कांहीं ठाणीं

( ६०५९ )

श. १७२१ परशुरामभाऊंची शेवटची स्वारी. इ. स. १७९९

घातलीं व रा॥ बापूजी शिंदे याणीं कांहीं ठाणीं घेतलीं. आमची सरहद्द. आम्हांस चौघांनीं भर दिला. त्याजवरून हजार पेंढारी व दोन हजार पायदळ ठेवून आम्ही उद्योग आरंभिला. इतक्यांत परवां यजमान यांचें पत्र आलें कीं टिपूचे राज्यांत हंगामा माजवूं नये याप्रमाणें सरकारचीं पत्रे आलीं आहेत ऐसें आलें. त्याजवरून लोक माघारे आणविले. दहा हजार रुपयांचे पेचांत आलों व सरसुभे याचे कारभारामुळें फार फसावा जाहला. पुढें मामलत करावी तरी रसद पाहिजे. शिलशिले समीप. हुबळी तो आलीच नाही. जें जाहलें तें जहालें. याउपरी सोडून सेवेशीं येतों. भेटीनंतर विनंती करीन. आतां साहेब सुभा आला याजमुळें करणार सिद्ध जाहले आहेत. पदरीचें पुरातन. कांहीं तरी सेवा करावी हें जाणून केलें. पुढें पार पाडणें स्वामीकडे आहे. तूर्त सर्वस्वी पेचांत आलों. विदित होय हे विज्ञापना.

नं. ५०५०

श्री. ( आषाढ व० ११-२८ जुलै. )

पै॥ छ० २७ सफर. सन मय्या तैन व अलफ.

विज्ञापना. तागायत छ० २३ सफर रविवार यथास्थित असे. विशेष येथें ( नानांच्या ) दरबारांत कामकाजामुळें नेहमीं जावें लागतें. मागे येथें महिना दोन महिने होतों तेव्हां पंधरा अठरा रुपये प्यादे चौकीदार वगैरे पानसुपारी दिली होती. बाकी कांहीं पुढें देईन म्हणोन बोलिलों होतों. हल्लीं येथें आलों. जाणें नित्य आहे. दरबारचीं माणसें म्हणजे केवळ श्वान ! त्यास कसें करावें ? कांहीं दिलें नाही तरी जागां जागां उपद्रव करितील. गांठ जेव्हां पाहिजे तेव्हां पडली पाहिजे. नानांजवळ उभे रहावयाचे प्याद्यांचे नाईक आहेत ते परमानगी लावितात. परमानगीखेरीज पालखीपदस्थाची देखील गांठ पडत नाही ! त्यास याचा विचार कसा करूं येविषयींची आज्ञा झाली पाहिजे. त्याप्रमाणें करीन. श्रुत होय. स्मरणपूर्वक आज्ञापत्र आलें पाहिजे. हे विज्ञापना.

नं. ५०५१

श्रीरामलिंग प्रसन्न. ( आषाढ व० १३-३० जुलै. )

पै॥ छ० २६ सफर. सन मय्या तैन व अलफ. आषाढ.

राजश्री गंगाधररावजी गोसावी यांसीं-

अखंडित लक्ष्मी अलंकृत राजमान्य स्नेहांकित नारागणराव डफळे देशमुख, परगणे जत व करजगी दंडवत विनंती येथील कुशल जाणोन



श. १७२१ मिरज वराण्यांतली भाऊबंदकी. इ. स. १७१९

स्वकीय कुशल लेखन करीत आसिलें पाहिजे. विशेष. खासगत मेंढरांचें खांड गोपाळजी चव्हाण याचे निसवतीस चारणीस होतें. हिकडे शिंदे यांचे लष्करचा दंगा जाहला म्हणोन मौजे येळें बेळोंखी हिकडे खांड पाठविलें तों लष्करचा रोंख मिरज प्रांताकडे जाहला. पठाण यांणीं मौजे खंडेराजोरीचे रानांतून मेंढरांची वळणी करून बेळोंखीचीं खांडें व आमचेंही खांडें घेऊन लष्करांत आले. तेव्हां पठाणाचे लष्करांत चिरंजीव यशवंतराव डफळे होते त्यांणीं आपले खांडाची रदबदली करून थोडें बहुत खर्च देऊन खांड सोडविलें. असें असतां आपलेकडील लक्ष्मणसिंग चोपदार म्हणतो जे आपण लष्करांत येऊन बेळोंखीचीं खांडें सोडविलीं त्यांजबरोबर हेंही खांड सोडविलें. सहाशें रुपये खर्च पडला त्याची वरगण देणें म्हणोन गोपाळजी चव्हाण यास तगादा करीत आहे. त्यास चिरंजीवांनीं परभारें पठाणांपासून खांड सोडविलें असतां चोपदारानें तगादा करावयाचें करण नाहीं. आणि पठाण यांणीं चोपदारास तगादा करूं नये म्हणोन पत्र दिलें असतां मानीत नाहीं. असो. सांप्रत विनंती लिहिली असे. तर लक्ष्मणसिंग यास ताकीद करून गोपाळजी चव्हाण यास तगादा न होय तें केलें पाहिजे. बहुत काय लिहिणें लोभ कीजे हे विनंती.

नं. ५०५२

श्री. ( आषाढ व० १४-३१ जुलै. )

नकल.

चिरंजीव राजश्री चिंतामणराव आपा यांसीं प्रती साळूवाई. आशीर्वाद उपरी. येथील कुशल जाणून स्वकीय लिहित जावें. विशेष. तुम्ही चिरंजीव राजश्री परशुरामपंत भाऊंजवळ होतां तेथून निघोन जाऊन कर्जभरी होऊन फौज व पायदळ ठेवितां म्हणोन कळलें. ऐसियास हें उत्तम नाहीं. तुम्ही नवे लोक ठेवून कर्जभरी व्हावें हें चांगलें नव्हे. वडिलांचा लौकिक कसा, हल्लीं असें जालें असतां लौकिकांत वाईट; यास्तव निघोन चिरंजीव राजश्री भाऊंजवळ लष्करांत यावें. वांटणीचा प्रकार तर चिरंजीव राजश्री गंगाधरराव बाळ यांचेही चिंतांत खटला तुटक व्हावा असेंच आहे. चिरंजीव राजश्री भाऊ तासगांवास श्रीचे उत्सवास येतील. येथून चिरंजीव राजश्री गंगाधरराव बाळ जातील. भेट जालेवर गुंता राहणार नाहीं. तुटक होईल. उगाच लौकिक करावा ठीक नाहीं. रवाना छ० २७ सफर. बहुत काय लिहिणें. लोभ करावा हे आशीर्वाद.

नं. ५०५३

( आषाढ व० ३०-१ आगष्ट )

गंगाधरराव गोविंद यांचें रामचंद्र परशुराम यांस पत्र छ० २८ सफरचे—

श. १७२१ परशुरामभाऊंची शेवटची स्वारी. इ.स. १९१९

“ तेरदळचें ठाणें चिरंजीव राजश्री चिंतामणराव अप्पांनीं घेतलें. मंगळवेढेस चिरंजीव सडे गेले असें वर्तमान आलें. पक्की बातमी आलेवर लिहितों. दुर्लौकिक होऊं नये. उतावळी करून गेले. गोळी उडाली तरी कठीण गोष्ट म्हणून वारंवार लिहितों. एरवीं बंदोबस्तही श्रीकृपें वडिलांचे आशीर्वादें होईल, परंतु वाढवूं नये यास्तव आपणांस लिहिलें. गेले नसिल्यासीं आपण बंदोबस्त करावा. चिरंजीवास वडिलांजवळ आणवावे. चिरंजीव राजश्री बाबांस चिरंजीव राजश्री अप्पाकडे तेरदळास पाठविणार म्हणून लिहिलें, त्यास वडील जुन्नराकडे गेलेपासून चिरंजीवाचीं भाषणें वर्तणूक कंशी हें आपण सर्व प्रकारें माहीत आहां. ”

नं. ५०५४

श्री. ( श्रावण शु० २-३ आगष्ट. )

छ० ४ सफर. सन मय्या तैन व अल्लफ. श्रावण.

सेवेशीं नारो हरि करंदीकर दोन्ही कर जोडून शिर साष्टांग नमस्कार विनंती विज्ञापना तागायत छ० १ रविलावलपावेतों मुक्काम करवीर यथास्थित असे. विशेष. राजश्री नीळकंठराव चव्हाण यांस राजश्री विठोजी चव्हाण हिंमत-बहादूर व सावकार व कारकून त्रिवर्ग एकत्र होऊंन शेतास वगैरे उपद्रव देतात म्हणोन राजश्री प्रीतिराव चव्हाण हिंमतबहादूर यांजकडे डिगरेजहून पत्र आलें; व राजश्री आपाजीपंत कारकून यांस येणेंविशीं लिहिलें होतें. त्यास मशारनिलेडींनीं मिरजेच्या परवानगीचा उजूर केला. त्याजवरून हिंमतबहादूर याणीं मला सांगितलें कीं, आपाजीपंत यांस करवीरास येण्याविशींची परवानगी आणवून ठेविणें. येथें येऊन बोलून जाईल; दिकत नाहीं, म्हणोन सांगितलेवरून सेवेशीं लिहिलें आहे. तरी आपाजीपंत यांस करवीरास जाणेंची आज्ञा व्हावी. घरचा खटला हमेशा पडतो याजकरितां त्याजवळ बोलून खटला न पडे असें करावें यास्तव आणविला आहे. तरी आज्ञा व्हावी. सेवेशीं श्रुत होय हे विज्ञापना. आपाजीपंत मिरजेस आला असला तर आज्ञा व्हावी. नाहीं तर आज्ञा चिठी जाणेंची व्हावी. हे विज्ञापना.

नं. ५०५५

श्री. ( श्रावण शु० २-३ आगष्ट. )

छ० २ रविलावल. सन मय्या तैन व अल्लफ.

सेवेशीं विज्ञापना. श्री॥ राजश्री रामचंद्रपंत आपांची स्वारी काल भुगुवारीं नेजेवर गेली होती. तेथें ठाण्यांतील प्यादे बाहेर आले त्यांजवर इकडील गेले होते ते लोक उठले. त्यांनीं तिकडील आठ दहा ठार व बीस पंचवीस जखमी केले आणि



श. १७२१ मिरज वराण्यांतली भाऊवंदकी इ. स. १७९९

प्यादे पिडून आंत घालविले. इकडील चार घोडीं पागेची जखमी व एक ठार व दोन तीन असामी जखमी जाले आहेत. आज श्री॥ राजश्री बाबासाहेब सडे होऊन तिकडे गेले व मिरजेच्या तोंकाही बाबासाहेबांनी तिकडे नेल्या. श्री॥ राजश्री भाऊसाहेबसुद्धा एक दोन रोजांत झाडून कूव करून जाणार. श्रीमं- तांची प्रकृति उत्तम प्रकारची आहे. शेष राहिले नाही. ऐनापूरचे पत्र पाठविले आहे. सेवेशीं विदित होय हे विज्ञापना.

नं. ५०५६

श्रीगणपतिर्जयति.

( ३ आगष्ट. )

छ० २ रात्रिलावल. श्रावणमास. सन मय्या तैन व अलंक.

ती॥ मातुश्री आत्याबाई वडिलांचे सेवेशीं.

अपत्ये चिंतामणीनें दोनी कर जोडून सा॥ नमस्कार विज्ञापना. तांगा- यत श्रावण शु॥ २ मंदवारपर्यंत वडिलांचे आशीर्वादकरून सुखरूप असे. विशेष. वडिलीं छ० २७ सफरचे पत्र पाठविलें तें काल दोन प्रहरीं पावलें. लिहिला मजकूर कळला. पत्रीं आज्ञा “चि॥ राजश्री भाऊंजवळ होतां तेथून निघोन जाऊन कर्जभरी होऊन फौज व पायदळ ठेवितां म्हणोन कळलें हें उत्तम नाही. वडिलांचा लौकिक कसा व हल्लीं असें जालें असुतां लौकिकांत वाईट, यास्तव निघोन चि॥ राजश्री भाऊंजवळ लष्करांत जावें. वांटणीचा प्रकार तर चि॥ राजश्री गंगाधरराव बाळ यांचेही चित्तांत खटला तुटक व्हावा असेंच आहे. चि॥ राजश्री भाऊ तासगांवास श्रीगणपतीचे उत्साहास येतील. येथून चि॥ राजश्री गंगाधरराव बाळही जातील. भेट जाहलेवर गुंता राहणार नाही. तुटक होईल. उगाच लौकिक करावा, ठीक नाही,” म्हणोन लिहिलें, ऐसीयास वडिलीं लिहिलें तें प्रमाण. मागील आजपर्यंत जें जें जालें तें सर्व वडिलांस विदित आहे. मातुश्री व बंधु पुण्यांत आहेत. चिरंजीवाजवळ दोन घोडीं बसावयास ठेवावयास वडिलांस अनुकूल न जाहलें ! तेथें त्यांस खर्चास पाठविलें नाही. त्यांनीं वस्तवानीं मोडून खातात यांत लौकिक चांगला कीं काय ? मी ती॥ राजश्री भाऊसाहेबांजरोवर स्वारीस गेलों. मजबरोबर लोक वगैरे होते त्यांस निघते समयी थोडे बहुत खर्चास दिलें. पुढें खर्चास पाठवा- वयाविशीं विनंती लिहिली त्याचें उत्तर मिरजेहून वडिलांनीं आपले ओढीचे प्रकार लिहोन दर्शविले ! पुढें कर्नाटकचे महालीं येथील स्वार कमावीस- दारांस खर्चास पाठविणेंविशीं पत्रें लिहून खाना केलीं त्यास वडिलांनीं मिरजेहून ऐवज न देणेंविशीं व स्वार गेले होते त्यांस उठून जाणेंविशीं पत्रें पाठविलीं. दोडवांडासमीप लष्करचा मुकाम जाला. तेथील कमावीस-

श. १७२१ परशुरामभाऊंची शेवटची स्वारी. इ. स. १७९९

दारासी ऐवज खर्चास पाठविणेंविशीं पत्रें लिहिलीं. गाडदी व स्वार पाठविले. त्यांस गांवकरानीं हातीं धरून गांवाबाहेर घातलें ! येविशीं आम्हांस मिरजेची आज्ञाच आहे असें बोलिले. पुढें तीं राजश्री भाऊसाहेबांस विनंती करून मी तेथें गेलों तों गांवकरानीं व प्याद्यानीं तुम्ही गांवाजवळ आलां असतां गोळी मारावयाची आज्ञा आहे ( असें सांगितलें. ) तेव्हां हा लौकिक चांगला कीं काय ? मी मिरजेहून निघोन येथें वडिलांजवळ आलों. विनंती केली, कोठें उतरत जावें ? त्याजवरून आज्ञा केली कीं, आपले फौजेंत उतरावें. त्याजवरून फौजेंत राहिलों. फौजेनें मजबरोबर चालूं नये, कोणी मजकडे येऊं नये ! आपाजी गोविंद प्रथम एक दोन वेळां मजकडे आले होते तेही पुढें येईनासे जाले. हें वडिलांनीं लिहून करवावें हें चांगलें कीं काय ? फौज मशारानिळे-बरोबर असावी, मजबरोबर नसावी, फौजेचे देणें घेणें मीं पाहूं नये, याविशीं लौकिक नाही कीं काय ? वडिलीं मजला लौकिकाविशीं शब्द लावून लिहिलें यास्तव समजावें म्हणून लिहिलें आहे. मजला वडील मिरजेहून खर्चासही पाठवीत नाहीत, महालकरी यांस खर्चास न देणेंविशीं लिहितात, तेव्हां मीं कसें करावें ? येथें वडिलांस विनंती केली जे “चार पांच वर्षे आज्ञा केल्याप्रमाणें आहे. श्रीगणपतीचे कृपें वडील पेचांतून मुक्त जाहले आणि वडिलांवर श्रीमंतांची कृपाही जाली. मिरजेहून तो मजला खर्चास येत नाही याची वाट काय ? कसें करावें ? ” तेव्हां आज्ञा केली, “मजबरोबर अखेरसालापर्यंत असावें, मिरजेसमीप जातो आणि तुजसीं बोललों आहों त्याप्रमाणें तुटक करितों. याउपपर ठेवित नाही.” असें सांगितलें, व ‘तुमचे मातुश्रीस व बंधूस खर्चास पाठविणेंविशीं मिरजेस लिहितों.’ वडिलांचे वचनावर स्वस्थ होतों. पुढें वडील चिकोडीच्या सुमारे आलेनंतर विनंती केली. वडिलांनीं मागील ठरावाप्रमाणें याद व पत्र लिहून मिरजेस पाठविलें त्याचें उत्तर “माझी व वडिलांचा गांठ ( गणेश ) चतुर्थीस पडल्यानंतर विनंती करीन. आज्ञेशिवाय नाही ” असें उत्तर आलें. नंतर मी वडिलांस विनंती केली, वडिलांचें चतुर्थीस उत्साहास जाणें होतें कशावरून ? वडील मोहिमशीर सरकार आज्ञेनुसार. पुढें माझे कसें ? नंतर वडिलांनीं तीं राजश्री आपासाहेबांस आज्ञा केली, “याजविशीं आणखी मिरजेस तुम्हीं पत्र लिहिणें. ‘चतुर्थीस आमचें येणें तिकडे होत नाही. याचा जावसाल पेशजी तुम्हांस लिहिलेप्रमाणें उरकण्यांत यावा. इतःपर ठेऊं नये.” या-



श. १७२१ मिरजे घराण्यांतली भाऊवंदकी. इ. स. १७९९

अन्वये येथून वडिलांनी मिरजेस वडिलांस लिहिलें असतां माझी व वडिलांची गांठ पडलेवर विनंती करीन हेंच लिहिणें वारंवार येत गेलें ! तेव्हां लांबणीवर टाकावयाचा सुमार दिसोन आला. पोटाची कलकल सोसवेना. तेव्हां रागानें वडिलांस विनंती केली, दहा महिने वडिलांवरोंवर होतो. वडिलीं ल्याहावयाचे प्रकारें बहुत लिहिलें, परंतु माझें दैव आणि त्यांस लोभ सुटेना ! ईश्वर बुद्धि देईल तिकडे जातो. असें वडिलांस बोलोन मुहूर्ताचे वेळेस निरोप घेतला आणि निघालों. दौलत ++ मुलूख वडिलांनी मिळविलें त्याचा उपभोग एकट्यानीच करावा, आम्हांस अधिकार नाही, असें दिसोन आलें ! ती॥ कै॥ तात्यासाहेब स्वांरीस गेले. आम्ही लहान लेकरें, हे वडील म्हणोन यांचे स्वाधीन आम्हांसह दौलत करून गेले. ते दौलत आपण आटपोन आम्हांस कांहीं न द्यावें हे भाव दिसों लागले. तेव्हां पितृविभागाविशीं सर्वस्व खर्च करावें, परंतु पितृविभाग घेणेंचा यत्न करावा, हें पांडवादिकांचें बोलणें. त्यास श्रीकृष्णनाथाचेंही अनुमोदन आहे. याजकरितां चार रुपये कर्ज काढून फौज व प्रायदळ ठेविलें. वडिलांसनिध जावें, उपाशी मरावें, त्याहून वडिलांचे हातून ( लढाईत ) मेल्यास उत्तमच आहे ! वडील क्षेत्रच होय. मेल्यास मुक्तीस संशय नाही. हें समजोन सावकाराचे पाय धरोन कर्ज घेतलें. मानवी यत्न करावा म्हणोन योजिलें आहे. कर्ज केलें हें त्यांस फेडावयास सांगत नाही. कर्ज मीं केलें तें मीं देईन. वडिलांनीं केलेलें वडील दौलतीवर आहेत तेव्हां ते देतील. त्यांची गोष्ट मला कशास पाहिजे ? आम्ही विभागाविशीं भांडूं लागल्यापासून कर्ज ज्यांनीं केलें ते वारतील हें प्रसिद्धच आहे. त्यामागील कर्ज असेल तें उभयतांस वारिलेंच पाहिजे. मिरजेहून वडील वडिलांस लिहितात, 'माझी आपली गांठ पडल्यावर आज्ञेशिवाय नाही.' अशीं गोष्ट उत्तरें लिहितात. त्यास तूर्त मिरजेजवळ कांहीं दंगा नाही. चि॥ राजश्री नारायणराव यांस कारभारीसुद्धां किल्यांत ठेवून वडिलांनीं वडिलांजवळ येऊन काय विनंती करावयाची असेल ती करावी. वडील कैलासवासी यांचा लौकिक रक्षून जावसाल तुटक करावा यांत उभयपक्षां चंगलें आणि अवघडही नाही. आमचे वडील गेले तेव्हां आम्ही लहान. आम्हांस घरची माहितगारी पहिली नव्हती व अलीकडे होऊं दिली नाही. तेव्हां येथें वडिलांस विनंती केली, मजकडे वडीलकी म्हणोन नगारा निशाण व पांचशें राऊत यांचे वांटणीतील व घर इमारत जेथें राहूं तेथें ठाणें बांधणेंचइल ऐवज बावयाचें

श. १७२१ परशुरामभाऊंची शेवटची स्वारी. इ. स. १७९९

ठरविलें आहे. वडीलकीमुळे जें जें वाजवी मजकडे असावें असें मजला वडिलीं आज्ञा केली आहे तें त्यानीं यावें. त्याशिवाय घरवांटणीच्या दोन यादी ती॥ राजश्री काकासाहेबानीं कराव्या. एक मी आधीं घेईन, राहील ती त्यानीं घ्यावी. मी वांटणीविशीं अमुक दागिना अथवा अमुक असें कांहीं बोलत नाहीं. येविशीं येथें वडिलांस विनंती केली त्याप्रमाणें येथून वडिलांनीं लिहिलें असतां गांठ पडणेंचा उजूर प्रतिपत्तीं लिहितात हें काय ? सर्व अग्राव मजकडेच लौकिकांत दिसतात. कां कीं तूर्त दौलत मजकडे नाहीं. ते दौलतीवर ! तेव्हां सर्व त्यांचे मजीसारखें बोलणार. यथार्थ धर्मतः उभयपक्षां या युगांत सांगणें अवघड. पदरचे कारकून देखील मजला शब्द लावीत असतील. ( कारण ) मजकडून ( कांहीं ) प्राप्त नाहीं ! सर्व विषयबद्ध आहेत. असल्यास आश्चर्य काय ? श्रीभगवान कौरवांस 'कलह करूं नये, कलहें-करून लक्ष्मी जात्ये, राज्यनाश होतो, पितृविभाग पांडवांस देऊन सुखरूप राज्य करावें,' असें नानाप्रकारें सांगितलें, परंतु राज्यलक्ष्मीचे मोहास गुंतून ( दुर्योधन बोलला कीं ) सूचीअग्रप्रमाण मृत्तिका थावयाची नाहीं ! श्रीभगवान सर्व योद्धे भीष्मादिकरून आसवर्ग यांनीं बहुता प्रकारें सांगितलें तथापि मान्य न केलें. त्या युगीं याप्रकारचें जालें. आतां कलि प्रवर्तला विशेष. राज्यलक्ष्मीपुढें सर्व अरुच होती हें घरोघर व्यवहार चालत आहे. मी लेकरुं अज्ञान, आपण वडीलपणें मजला बुद्धिवाद पत्तीं लिहिला तो यथार्थ. सर्व वर्तमान आजपर्यंत जालेलें वडिलांस निवेदन असावें म्हणून लिहिलें आहे. राग येऊं नये. मीं वडिलांस न ल्याहांवें तर दुसरे कोणास लिहूं ? नदीपलीकडे आलेवर एक विनंतीपत्र ती॥ राजश्री काकासाहेबांस लौकिक न व्हावा म्हणून येविशीं लिहून पुढें यावें असें योजिले होते तों वडिलांनीं वडिलांकडून हें पत्र लिहविलें ! उत्तम आहे. मजकडे महाल अथवा ठाणें असलें तर ठीक नव्हे असें वडिलांचें चितीं भासतें. मजकडे गेलें म्हणजे परकी जागां गेलें असें नाहीं. आमचा घरगुती जावसाल. ती॥ कै॥ नांना व रावसाहेब यांचा लौकिक काशीपासून रामेश्वरपर्यंत. त्यांचे वंशीं आम्ही. तेव्हां त्यानीं केला तो लौकिक कीर्तीचा केला. आमचे वांटणीस श्रीनें दुसरा योजिला असला तर आमचे हातून कसा चुकतो ? आपण व ती॥ राजश्री भाऊसाहेब आम्हांस उभयतांस वडील. दोघांसही यथास्थित वडीलपणें सांगाव-



यास अधिकार असतां उपेक्षा करून वडिलांचे कीर्तीस झांकण न पडे तें करावें हें वडीलपणास योग्य आहे. ती॥ राजश्री काकासाहेबांनीं वडिलांजवळ येऊन वडिलांस काय विनंती करावयाची ती करून विभाग आमचा सर्व-रसीनें द्यावा. ती॥ कै॥ तात्यासाहेबांचे जागां ती॥ राजश्री काकासाहेब आम्हांस वडील. आमचा विभाग देऊन आम्हांस पूर्ववत मागें पालन केल्या-प्रमाणें करावें. आम्हीं वडिलांची सेवा करावी हें मानस. वडिलांचे लौकिकाची कीर्ति राही असें आपण वडीलपणें करावें. सदैव पत्र पाठवून लेंकराचा सांभाळ करावा. सेवेशीं विदित होय हे विज्ञाप ।.

नं. ५०५७

श्री. श्रावण शु० २-३ आगष्ट )

पै॥ छ० ५ राबिनावल. श्रावणमास. सन मय्या तैन व अल्लफ.

विज्ञापना ऐसी जे राजश्री वाळोबा तात्या यांचा आमचा एक विचार असावा हा भाव लेखक यांणीं राजश्री बाबा काळे यांजपाशीं श्रीमंत राजश्री भाऊजवळ बोलावयास सांगितला होता. त्यास वडिलांची प्रकृत ठीक नाही म्हणोन काळे मशारानिल्ले कांहीं एक बोलिले नाहीत म्हणोन वडिलीं मला भिरजेंत सांगितलें होतें. त्यास राजश्री मोरोपंत साठे राजश्री बाळाजी विष्णु यांजपाशीं मागें होतें ते गडबडीमध्ये अटकेंत मंडळीमध्ये होते. सर्वांची मोकळीक जाहल्यानंतर मोरोपंतही सुटोन श्रीमंत राजश्री भाऊसाहेब यांजकडे भेटास गेले होते ते माघारे पुण्यास आले. त्यांणीं तासगांवाहून मजकडे देवर अष्टयांस निघोन आलों ते दिवशीं सांगोन पाठविलें. नंतर त्यांस 'जयराम बाबा यांचे वडगांवास यावें, आम्हीही तेथें येतो म्हणजे तेथून पुढें पुण्यास जाऊं' म्हणोन चिठी पाठविली. वडगांवास त्यांची आमची गांठ पडली. भाऊसाहेब यांचें पत्र राजश्री वाळोबा तात्या यांस होतें. त्या पत्रांतील मजकूर कांहीं अधिकोत्तर नाही. 'आमचे शरीरप्रकृतीचा वगैरे मजकूर राजश्री मोरोपंत साठे सांगतां कळेल' म्हणोन लिहिलें होतें. आपले शरीरप्रकृतीचा मजकूर त्याहावा याप्रमाणें मात्र लिहिलें होतें. तें पत्र मी पाहिलें. परंतु ( बायांच्या ) सैन्यांत पावल्यानंतर खटावचे मुक्कामीं आम्ही गांवांत एक जागींच राहिलों होतो. तेथून एक दोन वेळां तात्यांकडे गेले होते. चार चार घटका खलबत जाहलें. चार दिवस खटावास होतो. नंतर पुढें बायांचे लष्करास आलों. तेथून स्वार घेऊन पुण्यास आलों. कांहीं बोलणें बोलिलें

१ सौरस्थानें, प्रीतीनें. २ पत्रावरील मिति व तारीख पैवस्तीची. पत्र मोरो आपाजी परांजपे याचें बाळासाहेबांस.

श. १७२१ परशुरामभाऊंची शेवटची स्वारी. इ. स. १७९९

तें बोलणें येथें रा॥ बाळाजी विष्णु याज्ञपाशीं सांगितलें असेल. नंतर नानांसही श्रुत जाहलें असावें. नाद चालला आहे. श्रुत होय हे विज्ञापना.

नं. ५०५८

श्री. ( श्रावण शु० २-३ आगष्ट. )

पै॥ छ० ५ रविलावल सन मय्यातैन व अल्लक.

सेवेशीं विज्ञापना तागायत छ० १ रविलावल मंदवार वर्तमान यथास्थित असे. विशेष. बाया शिंदे फौजेसुद्धां नीरेच्या पुलानजीक मुक्कामी आल्या. राजश्री बाळोवातात्या व आचा चिटणीस याणीं शिंदे यांचे घरचा कलह मोडिला. बाया शिंदे यांचें म्हणणें होतें कीं, राजश्री दौलतराव शिंदे अलिजा वहादूर यांची भेट घेणार नाही. अकरा लक्ष रुपयांचा सरंजाम बावयाचा करार केल्याप्रमाणें अशेरी किल्ला व शहर बऱ्हाणपूर हे दोन द्यावी. शिवाय अकरांची भरती करून द्यावी. आम्हीं परभारें तेथें जाऊं. ठाणीं पडल्यानंतर तुमचा आमचा करार. नाही तरी प्रमाण बोलण्याचें कांहीं एक तुमचें आमचें नाही. याप्रमाणें उभयतांजवळ बोलत होतीं. उभयतानीं बहुतां प्रकारें खातरजमा दिली. अंतर्गामीं वचनही दिलें आहे. त्यावरून कलहही मिटत आला. + + + ही सर्चास द्यावें पठाणांनीं + + + होता त्यांस ही कांहीं द्यावें + + + राजश्री बाळाजी कृष्ण पंढरपुराकडे फौजेसुद्धां गेले आहेत व यशवंतराव शिवाजी यांचीही फौज फलटणापलीकडे गेली आहे त्यांस पत्रें माघारे लौंठर यांव म्हणोन बाया शिंदे यांचीं गेलीं आहेत. फौज आलियानंतर कूच करून जेजुरीस यात्रें, तेथें दौलतराव यांच्या भेटी व्हाव्या, याप्रमाणें वेत आहे. काय घडतें पहावें. दौलतराव यांची भेट घ्यावी हें मोठे मिनतीनें करारांत आणिलें आहे. मागाहून होईल तें सेवेशीं लिहितां. जेजुरीस अथवा लोणीचे मुक्कामी भेटी व्हाव्या याजप्रमाणें बोलण्यांत आहे. बायांचें म्हणणें अलिजावहादूर यांची भेट घेणार नाही ऐसें होतें, परंतु तो अडीचा प्रकार उभयतानीं हरतऱ्हेनें सपजाऊन सांगोन भेटावें ऐसें निश्चयांत आणिलें आहे. भेटी जाहल्यानंतर जांबगावास रहावें, किंहे अशेरी व बऱ्हाणपूर येथें सनदा जाऊन ठाणीं बसल्यानंतर तिकडे जावें, याप्रमाणें ठरलें. फौज बायांजवळ असावी. + + दौलतराव याणीं अकरा लक्षांखेरीज + + सरंजाम लावून द्यावा याप्रमाणें करार मदार झाले. यशवंतराव शिवाजी व नारायणराव बक्षी या उभयतांस इकडे राहवयाचा भर-



श. १७२१ भाऊंचा चिकोडीनजीक मुक्काम. इ. स. १७९९

वसा पुरत नाही यास्तव आम्हीं वायांजवळ राहूं, सेवा चाकरी तेथे होईल म्हणोन करारांत आलें. मागाहून विनंती लिहितों. सेवेशीं श्रुत होय हे विज्ञापना.

नं. ५०५९

श्री. ( श्रावण शु० २-३ आगष्ट )

पै॥ छ० ५ रविलावल. सन मय्यातैन व अल्लफ.

राजश्रिया विराजित राजमान्य राजश्री गंगाधरराव स्वामींचे सेवेशीं.

पोष्य बाळाजी जनार्दन. सा॥ नमस्कार विनंती उपरी येथील कुशल जाणून स्वकीय कुशल लेखन करीत असावें. विशेष. आपण छ० २९ मोहरमचीं दोन पत्रें राजश्री मोरोपंत परांजपे यांजसमागमें पाठविलीं तीं पावलीं. लिहिला मजकूर कळला. त्याचीं उत्तरें मोरोपंत याजवळ सांगितलीं. त्याणीं आपणास लिहिलींच असतील. व छ० १८ सफरचीं दोन पत्रें पाठविलीं तीं पावलीं. व मोरोपंतास पत्र पाठविलें तें पाहिलें. राजश्री परशुरामपंत भाऊ फौजसुद्धां चिकोडी नजीक आहेत व श्री॥ महाराज करवीरवासी वेदगंगेपलीकडे आहेत. राजश्री कोल्हापुरास गेले आहेत. लवकरच फौजेंत येणार. नदीस पाणी आहे याजकरितां टोकरे ( जमा ) करीत आहेत म्हणोन लिहिलें तें कळलें. त्यास बातमी वरचेवर लिहून येत असावी. रवाना छ० १ रविलावल. बहुत काय लिहिणें लोभ असों दीजे हे विनंती.

नं. ५०६०

श्री. ( श्रावण शु० ३-४ आगष्ट. )

छ० २ रविलावल. सन मय्यातैन.

सेवेशीं विज्ञापना. श्री॥ राजश्री चिंतामणराव आपा याणीं तेरदळास ठाणें घातलें हें वर्तमान करवीरीं आलें. त्याजवरून महाराजांनीं मला नेऊन विचारलें कीं, हा मजकूर कसा आहे ? त्यास 'ठाणें घातल्याचें वर्तमान मला लिहिलें आलें नाहीं.' ( असें बोललों. ) 'वर्तमान खरें असें बोलले. याचा प्रत्योपकार करावयाचा मानस तुमचे यजमनांस आहे किंवा नाहीं ?' त्यास उत्तर केलें कीं, घरचा खटला आहे. याचा विचार होणें तो घरींच व्हावयाचा. बाहेर यावयाचा नाहीं. 'तुम्ही मिरजेस लिहोन पाठविणें आणि शोध आणावा' असें सांगितलें. त्याजवर उत्तर केलें कीं, वर्तमान लिहिलें आहे. उत्तर आलेवर विनंती करीन. असें उत्तर केलें. इकडील मानस आपणाकडे लक्ष असावें. आपण त्यांत शिरोन ठवलावें. त्यास कारभारी यांजवळ बोललों कीं, हा पंथ

१ पत्रावरील मिनि व तारीख पैवुस्तीची. पत्र नारोपंत करंदीकर याचें करवीरा-  
हून. तसेंच पुढच्या नंबरचे.

( ६०७० )

श १७२१ परशुरामभाऊंची शेवटची स्वारी. इ स. १७९९

पहिलेपासून नाही. जो ठराव होणें तो वरच्या घरांतच होईल. बाहेर यावयाचा नाही. याप्रमाणें बोललों. कळावें सेवेशीं श्रुत होय हे विज्ञापना.

नं. ५०६१

श्री. ( श्रावण शु० ३-४ आगष्ट. )

छ० २ रविलावरु. सन मय्यातैन व अल्लफ. श्रावण.

सेवेशीं विज्ञापना. राजश्री राजाज्ञा यांचें पत्र हुजूर आलें त्यांतील मजकूर तिकडील लष्करचा मुकाम लाटेवर येणार. हुजूरची स्वारी लष्करास यावी म्हणोन आलें. त्यांचें उत्तर गेलें कीं हुजूरची स्वारी निघावयाचा वेत श्रावण शुद्ध पंचमी व नवमी दोन मुहूर्त आहेत. त्यास आपलें पत्र आणखी सत्वर यावें असेंच आलें तर पंचमीस निघोन येतों. नाही तर नवमीस निघोन येतों. याप्रमाणें उत्तर गेलें. राजश्री व्यंकटराव घोरपडे सोंडुवास होते तेथून निघोन गुत्तीकडे ठाणीं घालीत गेले. इंग्रजाकडून पेशजी ज्यां ज्यांकडे जो जो प्रांत होता तो तो त्यांकडे देविला. असें घोरपडे यांचें पत्र आलें. त्याजरून हुजूरून पत्रें इंग्रजांस लिहिलीं आहेत. “ सोंडें विदनूर प्रांत वगैरे पेशजी कै॥ महाराज यांकडे होते त्यास पेशजीप्रमाणें जितके महाल होते त्याचप्रमाणें हुजूरचे हुजूर असावे. ” याप्रमाणें लिहून घोरपडे यांकडे पाठविणार. पत्रें तयार जालीं आहेत. राजश्री थोंडजी वाघ सावनूर प्रांती आहे त्याचें पत्र हुजूर आलें कीं, आपणास आज्ञा जाहल्यास हुजूरचे सेवेशीं जमीयतसुद्धां येतों. त्याजरून येणेविशीं वाघ यांस आज्ञापत्र दिलें. वखें तिवट शेला व एक किनवापाचें ठाण सुलतानजी लोंढे कुंदगोळकर याजबरोबर पाठवीत आहेत. फौज व प्यादे मिळोन पांच हजार फौज ( वाघाची ) आहे म्हणोन आर्वाई आहे. वाघ याचें पत्र आल्यावरून मर्जी बहुत खूष आहे. लाटेवर मुकाम येणार यास्तव लाटेवर प्यादे खाना केले. श्री॥ राजश्री पंत अमात्य यांकडील प्यादे दोनशें व आणखी किरकोळ मिळोन तीनचारशेंपर्यंत खाना केले. बोरवाडानजीक नदीस दांडगा उतार जाला आहे. मनोळीकडे तीन हजार फौज खाना केली असें वर्तमान आहे. वाघ सावनुरांत आहे. गोखले यांची व वाघाची झट झट जाली. गोखलेचा मोड वाघानें केला. गोखले मिश्रिकोटास येऊन राहिले आहेत. वाघानें तिकडून यावें व इकडील फौज इकडून ऐसे मिळोन दोहींकडून शह तिक-

१ संभाजी महाराज करवीरकर. २ वाघानें गोखल्यास पराजित केल्याची यातमा सोटी.



( ६०७१ )

श. १७२१

रहिमतपूरचे माने.

६. स. १७९९

डील फौजेस बावा अशी योजना आहे. काय होतें पहावें. सेवेशी श्रुत होय हे विज्ञापना.

नं ५०६२

श्री. ( श्रावण शु० ४-५ आगष्ट. )

पै॥ छ० १३ रबिलावल. सन मय्यातैन व अल्लफ. श्रावण.

राजश्री गंगाधर रावजी गोसावी यांसी.

सकल गुणालंकरण अखंडित लक्ष्मी अलंकृत राजमान्य स्नेहांकित दौलतराव शिंदे दंडवत. विनंती उपरी. येथील कुशल जाणोन स्वकीय कुशल लिहीत असावें. विशेष. राजश्री खंडेराव माने पाटील कसबे रहिमतपूर प्रांत वाई इकडील पदरी असतात त्यांचे तर्फेतील भाऊ-वंदांसी राजश्री फत्तेसिंग माने खटला करून शेतांत आउत घालणार म्हणोन समजलें. त्यावरून हे पत्र आपणास लिहिलें असे. त्यासी आपण कसबे मजकूरचे कमावीसदारास लेहून खंडेराव माने पाटील कसबे मजकूर यांचे भाऊ-वंदांस कोणेविशींचा उपसर्ग लागूं न देतां सुदामत चालत आलें असेल त्याज-प्रमाणें चालवावें. नवीन फत्तेसिंग माने खटला करून लागल्यास ताकीद करवावी. खाना छ० ३ रबिलावल. बहुत काय लिहिणें हे विनंती.

श्री  
जातिस्वरूप च  
रणी तत्पर माहाद  
जा सुत दवलन रा  
व शिंदे निरंत  
\* र. ७

मोर्तब  
सूद

नं. ५०६३

( श्रावण शु० ५-६ आगष्ट. )

परशुरामभाऊंच्या लष्करांतून मिरजेस पत्र छ० ४ रबिलावलचें—

“ लष्कर चिकोडीहून इंदुवारी कूच करून येथें चिंचणीच्या मुकामास आलें. भोजेचें ठाणें बसलें. लाट राहिली आहे तेथें आज स्वारी येणार आहे. राजश्री बाळकृष्णपंत लागू लष्करांत परवां आले. राजश्री आनंदराव भाऊ चिकोडीसच राहिले आहेत.”

नं. ५०६४

श्री. ( श्रावण शु० ९-९ आगष्ट )

छ० ८ रबिलावल सन मय्यातैन.

सेवेसी विज्ञापना. तिकडील लष्करचा मुकाम लाटेनजीक जाला आहे.

१ महाराजांच्या लष्करांतून नारो हरि करंदीकर याचें हें व पुढचीं दोन पत्रे.

( ६०७२ )

श. १७२१ परशुरामभाऊंची शेवटची स्वारी. इ. स. १७९९

लाटेचें बोलणें लागलें आहे. आज उद्यां ठाणें पडेल. राजश्री आपा देसाई निपाणकर याचे विद्यमानें बोलणें आहे. आज इकडील फौज बाळवेंनजीक नदीपार होणार. दोही नद्यांच्या दरम्यान करवीराहून थोरली तोफ आनंदी आणविली आहे. आली म्हणजे ऐलतीराहून भोजेस लावणार आणि खास वारदार याणीं हल्ला करून ठाणें घालावें असा वेत केला आहे. काय घडतें पहावें. श्री॥ राजश्री भाऊसाहेबांची स्वारी आज भृगुवारीं शिरगांवास मेजवानी करितां येणार. कळावें. श्री॥ राजश्री दाजीसाहेब दोन हजार फौजेनि शि कोगनोळीस येणार व आपासाहेब शेंडुरास ठाणें घाऊवयाकरितां जाणार. मनोळीसही दोन तोफा व फौज रवाना जाली. वरकड नवल विशेष नसे. सेवेशीं श्रुत होय हे विज्ञापना.

नं. ५०६५

श्री. ( श्रावण शु० १०-१० आगष्ट. )

छ० ९ रविलावल. सन मय्यातैन व अलफ.

सेवेशीं नारो हरि करंदीकर दोन कर जोडून शिर सा॥ नमस्कार विनंती विज्ञापना. तागायत छ० ८ रविलावल पावेतों मुक्काम लष्कर नजीक बारवाड यथास्थित असे. विशेष. श्री॥ महाराज राजश्री छत्रपति स्वामी यांची स्वारी काल भृगुवारीं घटका दोन घटका दिवसास सायंकाळच्या नदीपार होऊन कोण्णुरानजीक डेरे जाले. दोही नद्यांच्या दरम्यान उतरले आहेत. वरकडही फौज उतरत आहे. श्री॥ राजश्री राजाज्ञा करवीराहून अद्याप आले नाहीत. आज उद्यां येतील. कळावें. श्रुत होय हे विज्ञापना.

नं. ५०६६

श्री. ( श्रावण शु० ११-११ आगष्ट )

पै॥ छ ९ रविलावल. सन मय्या तैन व अलफ. श्रावण.

सेवेशीं विज्ञापना. हुजूरची स्वारी व पागा व खासवारदार उतरले. पांढरे अगोदरच उतरले होते. वरकड शिलेदार थोडे बहुत उतरले. थोडे बहुत राहिले आहेत. दोन्ही नद्यांचे दरम्यान उतरावयाची मसलत हिंमतवहादुर यांची वरकड मंडळीच्या युक्तीस येत नाही. असो. काय काय होतें पहावें. बायांची समजूत जाली. सात लक्षांचा सरंजाम व अशेरीचा किल्ला देणें ठरला असें वर्तमान येथें आहे. वरकड मागाहून लिहीन. लाटेस ठाणें पडलें. कापशीस फौज गेली आहे. तेंही पडेल. सेवेशीं श्रुत होय हे विज्ञापना.



नं. ५०६७

श्रीपांडुरंग. ( श्रावण शु० १२-१२ आगष्ट. )

छ० १० रबिलावल. सन मध्यातैन व अल्लफ. भाद्रपद.

वडिलांचे सेवेशीं विज्ञापना ऐसी जे, राजश्री बाळाजी कृष्ण दि॥ शिंदे हे क्षेत्रावर आल्यानंतर त्यांजकडील स्वार करकंव परगण्यांत दंगा करूं लागल्यामुळे ठाण्यांतील स्वार प्यादे तलाव्यास जात होते त्यानीं त्यांजकडील घोडीं माणसें घरून अणिलेलीं कैदेत ठेविलीं होती. हा मजकूर पेशजी वडिलांस लिहिलाच आहे. तिकोट्याच्या बोली व करकंवांतील स्वार सोडून यावे म्हणजे परगण्यांत उग्रव न देतां बोली नेल्या अहेत त्या सोडून देतो असें बोलणें त्यांचें होतें तें न होतां कसब्यावर मुक्काम करून निघोन गेले. येथें घोडीं व माणसें कैदेत होती तसींच आजपर्यंत ठेविलीं. पंतु वैरण दाण्याची महर्गता, या मुळें घोडीं खराब झालीं. पुढें ठेवल्यानें चरिंदा उगवणें कठीण, घोडीं हीं मरावयास लागलीं, यास्तव व शिलेदार बीड प्रांतीचे त्यानीं श्रीमंत मातुश्री लक्ष्मीबाई शिंदे यांचीं पत्रें व जासुद सोडून देणेंविशीं आणिले म्हणोन विचार पाहतां पुढेही कटकटीचा संबंध; यास्तव चरिंदा तीनशें रुपये घेऊन घोडीं माणसें सोडून दिलीं. वडिलांस विदित व्हावें म्हणोन लिहिलें असे. सेवेशीं श्रुत होय कृपा करावी हे विज्ञापना.

नं. ५०६८

( श्रावण शु० १५-१५ आगष्ट. )

दोडवाड येथील कमावीसदार बापूजी-तीर्थो यांचें मिरजेस बाळासाहेब यांस पत्र १३ रबिलावलचें—

“टिपूचें अस्ताव्यस्त जाहलेवर धोंडजीबाघ पळोन आला तो बिदनूर तालुकेंत जमाव दहा पंधरा हजारपर्यंत मिळून स्वांरीशिकारी करीत बैसला आहे. राजश्री धोंडोपंत गोंखले आपले जमावासुद्धां हानगलावरी राहून सोंधें बिदनूर प्रांतांत स्वांरी करून खेडींघाडीं लुटून आणतात. या करितां इंग्रज चित्रदुर्गिचें ठाणें घेऊन बिदनूर तालुकेचे सरदेस हरिहर बसवापटणचे सुमारे दोन तीन पलटणें आलीं म्हणोन बाजारी वर्तमान आहे.”

नं. ५०६९

( श्रावण व० ३-१८ आगष्ट )

बाळकृष्ण महादेव बाळ यांचें पुण्याहून मिरजेस बाळासाहेब यांस पत्र छ० १६ रबिलावलचें—

१ पन्नावरील मिति व तारीख पैवस्तीची. पत्र करंकवचा मामलेदार भगवंतराव बहिरव यांचें.

( ६०७४ )

श. १७२१ परशुरामभाऊंची शेवटची स्वारी. इ. स. १७९९

“राजश्री आवा चिटणीस व बाळोवा पागनीस व आंग्रे येथें आले. समेटाची याद घेऊन आले आहेत त्या अन्वये ठराव जाहलियास समजी होईल. नाही तर चार दिवस लागतील. पाटीलबावांची स्त्री’....रायानीं विटाळली होती ती नगरांत देवाधीन जाहली. शिंदे यांस सुतक आहे. दहा दिवस जाहले म्हणजे समजांविशीचा विचार होईल. यशवंतराव शिवाजी व देवजी गवळी येथें आले आहेत. नारायणराव बक्षी व बाळाभाऊ बायांजवळ नीरेचे पुलापलीकडे आहेत. पांच लक्ष रुपये बायांचे फौजेस जात आहेत. ते गेलियावर बाया जेजुरीस येतील. श्रीमंत पंत प्रधान व अमृतरावसाहेब व श्रीमंत नाना व शिंदे बाळोवासुद्धां एक चित्त होऊन बंदोबस्त होईल तो सुदिन ! अद्याप मनें मिळालीं नाहीत. प्रथम दिवस आहे.”

नं. ५०७०

श्री

( श्रावण व० ४-१९ आगष्ट. )

छ० १८ रबिलावल. सन मय्यातैन व अल्लफ.

सेवेसीं विज्ञापना. श्री॥ महाराज राजश्री छत्रपति यांची स्वारी काल रविवारीं आवशीच्या तास रात्रीस करवीरास गेली होती. सालाबाद गोसावियांचें संतर्पण × × असतें यास्तव व गोकुळी अष्टमीचा उत्साह याजकरितां गेलें. अष्टमी करून स्वारी येणार. काल रविवारीं भोजन करून आपलें पतकसुद्धां संवदलगेनजीक गेले. आज प्रतिनिधि पंत जाणार होते. परंतु तूर्त महकुबी जाली. पंत अमात्य मात्र आज इंदुवारीं करवीरास गेले. कळावें सेवेशीं श्रुत होय हे विज्ञापना.

नं. ५०७१

श्री.

( श्रावण व० ६-२१ आगष्ट. )

छ० १९ रबिलावल. सन मय्यातैन व अल्लफ.

विज्ञापना ऐसी जे. सरकार वाड्यांत श्रीमंतांजवळ आमचे प्रांतांतील गृहस्थ आहे. आमचा अत्यंत स्नेही. त्याणें वर्तमान आमचे वाड्यांत येऊन मजपाशीं एकांतीं सांगितलें कीं तुमचे यजमानाचे घरीं कलह उत्पन्न जाला आहे. त्यास येविशींचे वगैरे मजकूर श्री॥ राजश्री नानांजवळ बोलावयास ( तुम्ही ) आलां आहां. तिकडील बोलणें तुम्ही बोलतां. नानांची व श्री॥ राजश्री बाळासाहेब यांची ममता एक आहे. वरचेवर तिकडून पत्रें येतात. तुम्ही प्रविष्ट करून जाव घेऊन पाठावितां हें वर्तमान श्री॥ राजश्री पंतप्रधान

१ महाराजांच्या लष्करांतून नारोपंत करंदीकर याचें पत्र. २ मोरो आपाजी परांजे वकील याचें पत्र बाळासाहेबांस.



श. १७२१ दोहीं लष्करांच्या हालचाली. इ. स. १७९९

यांस विदित आहे. तुमचें नांवही श्रीमंतांस ठाऊक आहे. राजश्री चिंतामण-  
राव यांचीं पत्रें श्रीमंतांस येतात. ( तों ) प्रविष्ट होऊन जाव  
श्रीमंतांचे जातात. त्यास तीं पत्रें कोणीकडून प्रविष्ट होतात त्याचें नांव  
तुम्हांस ठाऊकच आहे. त्यावरून ( मी बोललों कीं, ) त्याचें नांव कशावरून  
कळावें ? दिनकरपंत पटवर्धन असतील तर नकळे ! म्हणोन बोललों. त्याणीं  
असतील ऐसें सांगितलें. तुम्ही बहुत सावधपणें असा. तुम्हांवर राजश्री  
चिंतामणराव आपा यांचा रोष बहुत आहे म्हणोन ऐकितों. त्यांजपाशीं अण्णा  
म्हणोन कारभार करितात त्यांचा. ( ही तुम्हांवर रोष आहे. ) वेळ पडिला  
असतां तुमची स्थीत रहाणार नाहीं. याप्रमाणें वातमी आहे. बहुत सावधपणें  
असावें. याप्रमाणें सांगितलें. सत्य मिथ्या ईश्वर जाणे. असलेलें वर्तमान विनंती  
लिहिली आहे. श्रुत होय हे विज्ञापना.

नं. ५०७२

श्री. ( श्रावण व० ७-२२ आगष्ट. )

पै। छ० २० रविलावल. मय्या तैन. श्रावण.

सेवेशीं विज्ञापना. श्रीमंत महाराज राजश्री छत्रपाति यांची स्वारी  
करवीराहून बुधवारीं प्रातःकाळच्या प्रहर दिवसास लष्करच्या मुक्कामीं  
कोणूरावर दाखल झाली. भौमवारीं तिकडील फौज दोन हजार व पायदळ  
हजार ऐसें शेंदुरावर आलें. गोळागोळी झाली. गांव जाळला. नंतर लोक ठाण्यांत  
गेले. बाहेरचे लोक खंदकापर्यंत जाऊन मोर्चे देऊन बसले. इतक्यांत दिवस  
मावळल्यावर सर्वेच ठाण्यांतील लोक पन्नास पावणाशें बाहेर येऊन एक दोन  
मोर्चेवर जाऊन हुलड केली. पंचवीस माणूस ठार व जखमी वीस पंचवीस  
एकूण पन्नास माणूस जायां केलें. नंतर सारेच लोक व फौज उठोन लष्करच्या  
मुक्कामास गेली. श्रीमंत राजश्री भाऊसाहेबांचा मुक्काम नाहींगलजेवर आहे  
व आपासाहेब गव्हाण येरनाळावर आहेत. सदरहू वर्तमान काल शेंदुराहून प्यादा  
आला त्यानें सांगितलें. काल बुधवारीं हें वर्तमान आलेवर येथून पन्नास  
खास बारदार पाठविले व राजाज्ञा संवदलगेवर आहेत त्यांस आणखी  
शेंपन्नास माणूस रवाना करणेंविशीं आज्ञापत्र पाठविलें. हुजूरची स्वारी आज  
उद्यां कूच करून संवदलग्यावर जाणार. कारण खासा स्वारी गेल्याशिवाय  
लोक नदीपार होत नाहींत. याजकरितां लोक नदीपार करणेंबद्दल जावयाचें.

१ पन्नावरील मिति व तारीख पैवस्तीची. पत्र कान्दीकराचें महाराजांच्या लष्कर-  
रातून. तसेंच पुढच्या तबरेचें.

( ६०७६ )

श. १७२१ परशुरामभाऊंची शेवटची स्वारी. इ. स. १७९९

नदी उतरावयाचा मानस बहुत आहे. परंतु काय वडतें पहावें. राजश्री यशवं-  
तराव शिवाजी पथकसुद्धां चितळी माइणीवर आहे. व नरसिंगराव गुजर  
पांच चारशें लोकांनिशीं वड्डी त्रिमलीवर आहे. गुजर चतुरसिंग याचे निसव-  
तीचा. इकडे यावयाचा वेत आहे. कळावें. सेवेशीं श्रुत होय हे विज्ञापना

नं. ५०७३

श्री. ( श्रावण व० ८-२३ आगष्ट. )

छ० २१ रविलावल. सन मय्या तेन व अल्लफ. श्रावण.

सेवेशीं विज्ञापना. आज रविवारीं भोजनोत्तर राजश्री राजाज्ञा व राजश्री  
हेवतराव गायकवाड व नारायणराव घोरपडे सेनापति व पंत प्रतिनिधि ऐसे  
आपापले पथकसुद्धां संवदलगेवर निघोन गेले. चिखलीनजीक नदीपार व्हावें  
ऐसे आहे. सेंदुरास राऊत पन्नासपर्यंत आहेत त्याणीं काल कहीची तडें तीस  
व ऊंट तीन पाडाव करून आणिलीं. तिकडील लष्कराची येरनाळच्या डोंगरांत  
कही आली होती. कळावें. चिखलीनजीक राहून तलावे करणार  
अशी बोलवा आहे. महाराजही लोकरच कूच करून संवदलगेकडे जाणार.  
नदी उतरावयाचा मनसबा आहे. काय होतें पहावें. सेवेशीं श्रुत होय  
हे विज्ञापना.

नं. ५०७४

श्री. ( श्रावण व० ८-२३ आगष्ट. )

पै। छ० २६ रविलावल. मय्यातेन व अल्लफ.

सेवेशीं विनंती सेवक बापूजी तीर्थो दोन्ही कर जोडून शिर साष्टांग  
नमस्कार विज्ञापना तागायत छ० २१ माहे रविलावलपावेतों ( दोडवाड  
येथें ) वर्तमान यथास्थित असे. विशेष. इकडील वर्तमान तर टिपूकडून  
धोंडजी बाघ पळून आला तो विदनूर प्रांतांत जमाव करून तिकडे धामधूम  
इतके दिवस करित होता. त्याचा उपद्रव भारी जाहला याजमुळें इंग्रज चित्र-  
दुर्ग रायदुर्ग हगिहर वगैरे ठाणीं घालून बारा पंधरा हजारपर्यंत तुंगभद्रा नदी  
अलीकडे उतरून धोंडजी बाघावर जाऊन छापा घातला. फौज लुटून गेले.  
बाघ पन्नास पाऊणशें राउतांनिशीं पळून जाऊन उडगणींत शिरला आहे.  
तेथें फिरंगी जाऊन घेरले आहेत. राजश्री धोंडोपंत गोखले फौजेसुद्धां हान-  
गलाजवळ आहेत. फिरंगी नदी उतरून आले आहेत. काय करितात न केळ.  
म्हणोन येणेंप्रमाणें वर्तमान राजश्री नारायणराव काळे नांदणीकर हे हान-  
गलाहून (भाऊंच्या) लष्करास जावयाकरितां येथे वस्तीस आले होते त्यानीं  
वर्तमान सांगितलें. फिरंगी यांनीं समागमें राजश्री पूर्णव्यास व विद्याप्पा



( १०७६ )

श. १७२१ भाऊविषयीं मिरजकरांस संशय. इ. स. १७९९

वादावी यांस आणिले आहेत म्हणे. ऐकीव वर्तमान विदित व्हावें म्हणोन विनंती लिहिली आहे. सेवेसीं विदित होय हे विज्ञापना.

नं. ५०७५ श्रीगणपति. ( श्रावण व० ८-२३ आगष्ट. )

चि॥ राजश्री बळवंतराव यांसीं प्रती परशुराम रामचंद्र. आशीर्वाद. उपरी. येथील कुशल जाणोन स्वकीय कुशल लिहावें. विशेष आपण पत्र पाठविलें तें पावलें. बाळव्याचे मजकुराविशीं सरकारचें पत्र व श्री॥ राजश्री अमृतराव साहेब यांचीं पत्रे आलेलीं पाठविलीं आहेत. याचें उत्तर काय द्यावें तें ल्याहावें, त्याप्रमाणें जाब देऊं, म्हणोन लिहिलें तें कळलें व पत्रेही पाहिलीं. ऐशियास थोरात येथें चाकरीस होते ते निरोप घेऊन जाते समयीं 'आम्ही पुण्यास जाऊन सरकारांत आपले जावसालाची विनंती करून बंदोबस्त करून घेतों' याप्रमाणें बोलोन गेले असतां तिकडे जाऊन आमचें नांव सांगतात म्हणोन ऐकतों. व येथिशीं श्री॥ राजश्री अमृतरावसाहेब यांचेही पत्र इकडे आलें होतें त्याचें उत्तर आम्ही लिहोन दिले कीं, "थोरात सरकारांत विनंती करावयास जातों याप्रमाणें बोलून गेले आहेत. इकडून खासगीकडील सरंजामी महालांस कोणेविशीं दिवत पडावयाची नाही" व थोरातांही याच अन्वये लिहून पाठविलें जे, तुम्ही आमचें नांव सांगत असल्यास ठीक नाही. येथें सरकारांत विनंती करावयास जातों याप्रमाणें बोलोन गेल्याअन्वये करणें. याचप्रमाणें आपणही उत्तर लिहून पाठवावें. मिरज प्रांतांतील थोराताचे नेमणुकेचा मजकूर तरी करवीरकरांच्या व शिंद्यांच्या फौजा मिरज प्रांतांत फिरोन कांहींच बाकी राहिली नाही. गांव बोस, त्यांत प्रजण्याची आपत्ति, तेव्हां सालमजकुरी लावणीचें कठीण; या पर्याये ल्याहावें. दुसरे काय ल्याहावयाचें ? पत्र पाहून पाठविलीं आहेत. कळावें. रवाना छ० २१ रबिलावल बहुत काय लिहिणें हे आशीर्वाद.

नं. ५०७६ श्री. ( श्रावण व० ८-२३ आगष्ट. )

पै॥ छ० २१ रबिलावल सन मय्यातन व अल्लफ.

पुरवणी विज्ञापना. स्वामीनीं श्रीमंत राजश्री भाऊसाहेब यांकडून महबुल्लाखान रोहिले जमात सुद्धां स्वामींकडे पाठविले ते तेथें येऊन पावले. त्यांचा मजकूर स्वामीनीं लिहिला तो अक्षरशः कळून आला. त्यास येविषयीची विनंती आम्ही केली नाही तों आगोदरच श्रीमंतांनींच उत्तर सांगितलें कीं, तेथील प्रकार एक प्रकारचा समजण्यांत आला त्या अर्थे विश्वासू म्हणोन

( ६०७७ )

श. १७२१ परशुरामभाऊंची शेवटची स्वांरी. इ.स. १७९९

किल्यांत रहावयासी रवाना केले. तेथें जाऊन पोहोचले असतां त्यांस बाहेर मंगळवार पेठेंत ठेविलें तेव्हां तेथें ठेवणें याचा प्रकार दिसत नाही. तेव्हां तेथे कशास ठेवावे ? त्यांसी लिहून पाठवावें. माघारे आणवितों. याप्रमाणें बोलिले. सेवेसीं विदित व्हावें यास्तव विनंती लिहिली आहे. बहुत काय लिहिणे हे विनंती.

नं. ५०७७

श्री. ( आषाढ व० ९-२६ आगष्ट. )

तालीक.

अपर्ये साष्टांग नमस्कार विज्ञापना. छ० २२ सफरपर्यंत वडिलांचे आशीर्वादे क्षेम असे. विशेष. वडिलीं छ० १९ तारखेचें पत्र पाठविलें तें काल अस्तमानीं पावलें. पत्री आज्ञा जे, “चि॥ राजश्री चिंतामणराव आपा तिकडे यावयाकरितां येथून निरोप घेऊन गोटाबाहेर जाऊन उतरले आहेत. तुम्हांस कळावयाकरितां लिहिलें आहे” म्हणोन आज्ञा, ऐसीयास चिरंजीव राजश्री रामचंद्रपंत आपाचीं पत्रें ‘चिरंजीवाची वांटणी व्हावी, अतःपर ठेवूं नये, म्हणोन आलीं त्याचीं उत्तरें पाठविलीं जे, वडिलांची माझी समक्ष भेट जाहलेवर विनंती करावयाची ती करीन. जशी वडिलांची आज्ञा होईल तशी वर्तणूक होईल. तथापि अतःपर बाजी हातीं रहात नाहीं असें लिहिलेनंतर चिरंजीवास लिहिलें, “येथील फौजेचा देण्याचा पेंच भारी व शिबंदीचा गवगवा, यास्तव माझे येणें होत नाहीं. तुम्ही अथवा चि॥ राजश्री बाबा येथें यावें. जी विनंती वडिलांस करावयाची ती तुम्हांस सांगतां. वडिलांस जाऊस श्रुत करावें. जशी आज्ञा होईल तशी वर्तणूक होईल.” असें लिहिलें असतां वडिलांची आज्ञा मान्य न करितां निघोन गेले. आम्ही समजून सांगावें तर लोकांचें धरणें वसलें आहे म्हणोन उत्तर आलें. ऐसीयास वडिलांचे आज्ञेशिवाय माझा मजकूर पहिलेपासोन नाही. कांहीं विनंती करावयाची ती उभयतां चिरंजीवांतून एकास आज्ञा व्हावी. ते येथें आल्यावर मजकूर विनंती करावयाचा सांगेन. ते येऊन विदित करितील. वडिलीं समजोन आज्ञा करितील तशी वर्तणूक होईल. यास्तव चिरंजीव राजश्री चिंतामणराव यांस समजून सांगणें तें वडिलीं सांगावें. सेवेशीं विदित होय हे विज्ञापना.

नं. ५०७८

श्री. ( श्रावण व० ११-२७ आगष्ट. )

पौ॥ छ० २७ रविलावल सन मय्यातैन व अल्लफ. श्रावण.

सेवेशीं विज्ञापना. श्रीमंत महाराज राजश्री छत्रपति स्वामी यांचा फौज

१ बाळासाहेबांनीं मिरजेहून परशुरामभाऊंस पत्र लिहिलें त्यांची ही नकळ.



सुद्धां कोणूरच्या मुकामानें कूच होऊन संवदलगेवर मुकाम गेला. नदी उतरावयाची कस्त आहे. चार माणूस... व खास बारदार आहे. त्या लष्करासही सूचना लिहिली आहे. कळावें. राजश्री जोशीराव यांनीं आपणाकडील कारकून राजश्री पांडुरंगपंत म्हैसकर यास राजश्री बाबा फडणीस यांजकडे पाठविले होते व पत्रही दिलें होतें. ऐशास त्यांनीं म्हैसकर यांजबरोबर पत्राचें उत्तर दिलें व जवानांनीं सांगोन पाठविलें कीं शिराळें तालुका व पन्नास हजारांचा सरंजाम लावून द्यावा म्हणजे समजूत करून देतो. त्यास काय निमित्त्य सरंजाम व शिराळें तालुका द्यावा हा आशय बोलण्याचा समजला नाहीं व जोशीराव याणीं व बचाजीपंत यांनीं हुजूर येणेंविशीं बाबा फडणीस यांस लिहिलें असतां बाबांनीं यावयाचा अनमान केला. कारण एक दोन वेळां आलों परंतु कोणतेंही बोलणें ठरलें नाहीं. यास्तव यावयाचा अनमान केला. त्यास त्याणीं एक वेळ यावें म्हणजे परस्परें बोलणें समजोन तहाचा ठराव होईल. त्यास बाबांच्या बोलण्याचा आशय समजोन मशारानिलेहे लष्करास लावून द्यावे याबद्दल हुजूरची आज्ञा समक्ष मला झाली कीं तुम्हीं जाणें. त्याजवरून मी विनंती केली कीं मला आज्ञेशिवाय जातां नये. मिरजेस लिहून पाठवीन. तेथून आज्ञा आणवून जाईन. त्यास हें मान्यतेस पडलें नाहीं. जाणें विशींचा आग्रह बहुत केला. जोशीराव व हिम्मतबदादर व बचाजीपंत यांनींही सांगितलें. त्यावरून काल इंदुवारीं लष्करच्या कुचाबरोबरच निघोन कोगनोळीस आलों. आज वितिपात आहे यास्तव आज राहून..... बुधवारीं निघोन सेवेशीं येतो. सेवेशीं विनंती करून मग बाबा फडणीस यांजकडे आज्ञा जाहल्यास जाईन. हुजूरची मजी तह करून घ्यावा असा हेतु दिसतो. राजश्री बाबूराव नाना यांचेही एक दोन निरोप जोशीराव यांस आले कीं तह करून घ्यावा यांत उत्तम आहे. त्याजवरून मशारानिलेहेस जोशीराव यांचा निरोप गेला आहे कीं, तिकडील बोलण्याचा आशय खचित घेऊन लिहून पाठवावें म्हणजे तुम्हांस येणेंविशीं हुजूरचें आज्ञापत्र सादर होईल. राजश्री मानाजी शिंदे यांचीं पत्रे आलीं. दोन रोज जाहले. त्यांतील अर्थ खर्चास पाठवावें म्हणजे सरंजामसुद्धां सेवेशीं भाद्रपदमासीं येतो असें आलें. त्याचें उत्तर गेलें कीं येण्याविशीं दिवतगत लावूं नये. सरंजामसुद्धां सत्वर यावयाचें करावें. खर्चास मागाहून तरतूद करून पाठवितों. याप्रमाणें गेलें. राजश्री नरसिंगराव गुजर आरवी नांगझरीवर पांच सातशें लोकांनिशीं आहे. यशवंतराव शिवाजी माईणीवर होते त्यास ते.....सुमारें येणार होते. आज-

( ६०७९ )

श. १७२१ परशुरामभाऊंची शेवटची स्वांरी. इ. स. १७९९

पर्यंत आले असतील. पेशजीचें संधान सातान्यास जावयाचें होतें तो वेत दिसतो. चतुरसिंग यास तिकडे येणेंविशीं गुजर यांचीं पत्रे आलीं, परंतु येथील निरोप त्यांस जाणेस होत नाहीं. सेवेशीं श्रुत होय हे विज्ञापना.

नं. ५०७९

श्री. ( श्रावण व० ११-२७ आगष्ट )

पै॥ छ० २५ रविलावल सन मय्या तेन व अल्लफ. श्रावण.

पुं० ॥ विनंती सेवेशीं देवजी कृष्ण देशपांडे कृतानेक साष्टांग नमस्कार विज्ञापना एसी जे, विदरुराकडून येथील गृहस्थ गेले होते ते आले. तिकडील वर्तमान धोंडजी वाघ याचें ठाणें नगरास आहे. पंधरा दिवसांमागे लढाई इंग्रजाची त्याची झाली. मोड वाघाचा होऊन नगरास आला. आणखी जमाव जमवून त्यांची यांची लढाई होणार आहे. हरिहरपर्यंत इंग्रजांचीं पलटणें आलीं. श्रीतुंगभद्रा वरदानदीस पाणी भारी. उतार पडतांच पुढें येणार म्हणोन समजलें. सेवेशीं श्रुत होय हे विज्ञापना. इंग्रजाकडील लोक पट्टणानजीक पंचवीस हजार आहे. नगर उर्फ विदरूर येथें आठ हजार आहे. टिपूचें कुटुंब सर्व चेनापट्टणास पाठविलें. नगर आजपर्यंत इंग्रजांनीं घेतले असतील. शिवमोघेकडे दोन पलटणें आलीं म्हणोन आतांच तिकडील वर्तमान आलें आहे. दिवसेंदिवस चढती आहे. कमी पाया न्हाहीं. वाघाकडे चद्रंगुत्ती व शिकारपूर उडगणी वगैरे ठाणीं आहेत, परंतु आठ पंधरा दिवसांत सारीं स्थळें इंग्रजांनीं कांईम कारितात. सेवेशीं श्रुत होय हे विज्ञापना.

नं. ५०८०

श्री. ( श्रावण व० ११-२७ आगष्ट. )

पै॥ छ० २५ रविलावल सन मय्यातैन व अल्लफ.

विज्ञापना. श्रीमंत त्रिवर्ग यांचें व श्री॥ राजश्री नाना यांचें चित मिळत नाहीं. लौकिकार्थ परस्परें गोड बोलणें होतें. परंतु अंतर्दुर्गामीं दिवसेंदिवस अधिक अधिक किंतु वाढतात. एकविचार होऊन पुढें चालावें असें श्रीइच्छेनें घडेल तेव्हां घडो ! शिंदे यांचे घरचा कलह मिटावा असा विचार होत आहे, परंतु यथास्थित बंदोबस्त होईल तेव्हां खरा ! दौलतराव अलिजा-बहादूर यांची मातोश्री नगरास होती ते देवाज्ञा जाहली. सुतक निवृत्त जाल्या-नंतर जेजुरीस बायांची भेट व्हावी असा विचार होत आहे. बायांचें म्हणणें तो भेट घेत नाहीं. राजश्री बाळोबातात्या व आत्रा चिटणीस व बाबूराव आंगेर आले आहेत. आंतून कितीएक गुढे आहेत कीं हा एकविचार न व्हावा

१ पत्रावरील मिति व तारीख पैवस्तीची. पत्र बाळासाहेबांस शहापुराहून. २ मोरो आपाजी परांजपे यांचें मिरजेस बाळासाहेबांस पत्र.



असें आहे. मुख्य अलिजाबहादूर यांचा विचार तरी कळतच आहे. मागाहून निश्चय काय ठरतो तो लिहून पाठवितों. सेवेशीं श्रुत होय हे विज्ञापना.

नं. ५०८१

श्री. ( श्रावण व० १२-२८ आगष्ट. )

पै॥ छ० २९ रविलावल सन मय्या तैन व अल्लफ. श्रावण.

श्रीमंत राजश्री बाळासाहेब स्वामीचे सेवेशीं.

विनंती सेवक देवजी कृष्ण देशपांडे कृतानेक साष्टांग नमस्कार विज्ञापना येथील क्षेम तागायत छ० २६ रविलावलपर्यंत स्वामीचे कृपे सेवकाचें वर्तमान यथास्थित असे. यानंतर इकडील वर्तमान तर दोडवाडाहून आज वर्तमान आलें जे, इंग्रजांनीं वाघ यास धुडाऊन देऊन बिदर उडगणी शिकारपूर वगैरे ठाणीं कायम करून तुंगभद्रेच्या ऐलीकडे आले. जितका तालुका पट्टणाकडे वहिवाटत होता तितका झाडून घेणार. त्याचे लागत्यास सरकारचे तालुके आहेत त्यांस उपद्रव करतीलसे चिन्ह दिसतें. शिरहट्टीकडून वर्तमान आलें असेल. धारवाडास येणार म्हणोन बाजारी वर्तमान आहे. राजश्री धोंडोपंत गोखले हनगलानजीक आहेत. पुढें जाणेंचा दम दिसत नाही. सेवेशीं श्रुत होय हे विज्ञापना.

नं. ५०८२

( भाद्र० शु० ३-२ सपटें. )

श्रीपतराव मोरेश्वर यांचें मिरजेस बाळासाहेबांस पत्र पै॥ छ० १ रविलाखर भाद्रपद सन मय्यातैन—

“करवीरकर यांची फौज नदीअलीकडे आली. त्यांचा इरादा मोकावला करावा असा आहे. वडिलांचाही इरादा आहे कीं, त्यास अंगावर घेऊन मोहला पावावा. मग श्रीकृपेकडून काय होईल तें खरें !”

नं. ५०८३

श्री. ( भाद्र० शु० ५-४ सपटें. )

छ० ५ रविलाखर. सन मय्यातैनव अल्लफ. भाद्रपद.

सेवेशीं विनंती सेवक गंगाराम पेठे दोन्हीकर जोडून शिरसाष्टांग नमस्कार विज्ञापना तागायत छ० ३ रविलाखर मुकाम लष्कर पट्टणकुडी येथें सुखरूप असों. स्वामींचा निरोप घेऊन निघालों ते छ० २ रविलाखरीं मंगळवारीं लष्करांत सुखरूप पावलों. लष्कर झाडून एकजागांच आहेत. वरकड मजकूर अधिकोत्तर नाही. मागाहून होईल तें सविस्तर लिहितों. बहुत काय लिहिणें सेवेशीं श्रुत होय हे विज्ञापना.

१ पत्र शहापूराहून. २ पत्रावरील मिति व तारीख पैवस्तीची. ३ पत्र बाळासाहेबांस मिरजेस.

( ६०८१ )

श. १७२१ परशुरामभाऊंची शेवटची स्वारी. इ. स. १७९९



नं. ५०८४

श्री. ( भाद्र० शु० ११-१० सप्टें. )

छ० १६ रविलाखर. सन मय्यातैन.

राजश्री गंगाधर रावजी गोसावी यांसीं—

सकल गुणालंकरण अखंडित लक्ष्मी अलंकृत राजमान्य स्नेहां-  
कित दौलतराव शिंदे. दंडवत. विनंती उपरी येथील कुशल जाणोन  
स्वर्गीय कुशल लिहीत जावें. विशेष. मौजे भालवणी येथील  
ऐवजाचे वसुलाकरितां ती॥ मातुश्री बाई यांजकडून जयराम बाबूराव पागे  
यांसी पाठविलें होतें त्यास आपण पागासुद्धां धरून नेले आहेत म्हणोन  
समजलें. त्याजवरून आपणास लिहिलें आहे. तरी मशारनिलहेकडील पागेची  
घोडी इकडील आहेत त्यापक्षां चीजवस्त घोडीं माणसेंसुद्धां पागे यांस  
सोडून देवावें. खाना छ० ९ रविलाखर बहुत काय लिहिणें लोभ कीजे  
हे विनंती.



नं. ५०८५

श्री ( भाद्र० शु० १३-११ सप्टें. )

छ० १० रविलाखर. भाद्रपद. सन मय्या तैन व अल्लफ.

विज्ञापना. इंग्रजांनीं हरपनहल्लीसुद्धां पलीकडील प्रांताचा बंदोबस्त  
करून सोदेंप्रांतीं जावयाकरितां तुर्क होनहल्लीवर आले आहेत. सोदें प्रांतांत  
ठाणीं राजश्री धोंडोपंत गोखले याणीं घातलीं सबब सरकारचीं पत्रें ठाणीं  
सोडून देणेंविशीं इंग्रजांनीं आणून लाविलीं आहेत. अद्याप ठाणीं सोडिलीं  
नाहींत. तेथील बंदोबस्त करून इंग्रज लौकरच माघारा जाणार. एक राजा  
कांहीं पलटणें घेऊन आपले स्थळास गेला. याप्रमाणें वर्तमान आहे. बातमी  
ठेवली आहे. वरचेवर अधिकोत्तर येईल ती विनंती लिहितों. या प्रांतीं अद्यापि  
पर्जन्य नाही. पुढें काय करितो पहावें. गोखले यांचा उपद्रव बहुत या देशीं



आहे. तूर्त त्यांस ठिकाण कोठें नाहीं असें दिसतें. आज्ञेप्रमाणें येथील ठाणें-  
याचा बंदोबस्त आहे. शिरटीचे किल्ले यास कांहीं दोन हजार रुपयेपर्यंत खर्च  
केला असतां लहान मोठे उपद्रवाचें भय नाहीं. गुदस्तां तें ठिकाण होतें याज-  
करितां तालुका राहिला. आज्ञा जाहली तरी थोडें बहुत काम करितों. सेवेशीं  
श्रुत होय हे विज्ञापना.

नं. ५०८६

( भाद्र० शु. १४-१२ सप्टें. )

बाळकृष्ण महादेव बाळ याचें पुण्याहून मिरजेस बाळासाहेबांस पत्र  
छ० ११ रविलाखरचें-

“ राजश्री दौलतराव शिंदे श्री॥ पंत प्रधान स्वामीचे येथें श्रीगणपतीचे  
समारंभांत आले होते. राजश्री बाळोबा पागनीस व धोंडिबा व बाजीबा मोदी  
व यशवंतराव शिवाजी यांची भेट करविली. वस्त्रें जवाहीर श्रीमंतांनीं दिलें.  
दौलतराव बाड्यांतून गोटास गेले. पागनीस व चिटणीस आबा वगैरे कार-  
भारी श्री॥ नानांकडे आले होते. भेट जाली. नानांनीं पागनीस व धोंडिबास  
व बाजीबा मोदी यास वस्त्रें व जवाहीर दिलें. त्याजवर मागती आबा व  
बाळोबा व धोंडिबा व सदाशिव मल्हार सरकार बाड्यांत बोलणेंयास आले  
होते. तीन घटका खलवत होऊन नानांकडे आले. येथेंही खलवत होऊन गेले.  
आज उद्यां मागती येणार आहेत. प्रस्तुत खलवत इंग्रजप्रकरणीं आहे.  
टिपूची सर्व दौलत इंग्रजांनीं घेतली यामुळें चढोन गेले आहेत. सविस्तर  
मागाहून ठराव होईल तो लिहून पाठवीन. बाया शिंदे यांची व दौलतराव  
शिंदे यांची भेट अद्यापि नाहीं. बहुतकरून समेट होत आली आहे. एक  
दोन कलमांचे लढे आहेत ते उलगडले याजवर भेट होईल. शिंदे येथून  
गेल्याविना बंदोबस्त होत नाहीं. अद्याप प्रथम दिवस आहे. सर्वांचीं चित्तें  
एक होऊन बंदोबस्त पूर्ववत् होईल तो सुदिन ! वडिलांची सांप्रत प्रकृत  
कशी आहे व श्री॥ महाराज कोठें आहेत, तह घडतो किंवा नाहीं हा भाव  
लिहून आला पाहिजे. इंग्रज यांजकडील पलटणें कोठपावेतों आलीं आहेत,  
मुलखाचा बंदोबस्त कोठपावेतों जाला, हें लिहून यावें.”

नं. ५०८७

( भाद्र० शु० १४-१३ सप्टेंबर )

सेवेशा मोरो आपाजी परांजपे सा॥ नमस्कार विज्ञापना तागायत  
छ० १२ रविलाखर भृगुवासर सैवकाचें वर्तमान यथास्थित असे. विशेष.  
बाया इशद यांचा तह ठराव जाला. फौजेचा फडशा राजश्री बाळोबा तात्या  
याणा करावयाचा ( तो ) केला. त्यापैकी पुण्याहून तीन लक्ष रुपये बायांचे

श. १७२१ परशुरामभाऊंची शेवटची स्वारी. इ. स. १७९९

सैन्यांत पाठविले. दौलतराय शिंदे यांचा मानस बायांची भेट घ्यावी असा फार आहे. परंतु तो विचार बाया कबूल करित नाहीत. “ भेटीचें प्रयोजन काय आहे ? तुमची दौलत तुम्ही करून सुखरूप असावें. आम्हांस सरंजाम व किल्ला अशेरी यावयाचा ठरावांत आला त्याचप्रमाणें ठाणीं बसलीं म्हणजे आम्ही परभारी जाऊं. वरकड फौज आम्हांजवळ आहे त्यास ज्याची खातर जमा तुम्हांस पटेल त्यास ठेवणें. बाकीचे रहातील ते आपले घरीं जातील अथवा आम्ही ठेवूं. ” वरकड तहही ठरेल. फार करून कलह मिटला आहे. श्री॥ राजश्री पंतप्रधान याणीं श्री॥ राजश्री अमृतराव यांस दालतराव शिंदे यांजकडे श्रीगणपतीचे उत्साहाकरितां बोलवावयास पाठविलें होतें. यावयाचा करार केला त्यास नवमीचे दिवशीं येतो म्हणून सांगितलें, परंतु ते दिवशीं आले नाहीत. दशमीस आले. बारा घटका दिवसास आले. वाड्यांत दोन घटका श्रीचे दिवाणखान्यांत बैठक जाली. राजश्री बाळोबा तात्या, धोंडीबादादा, आबा चिटणीस, गोपाळराव भाऊ, बाबूराव आंगरे मामा, बाणाजी शेट्याकडी विठ्ठलपंत व बाजीबा मोदी याप्रमाणें सर्व मंडळी आली होती. श्री॥ राजश्री पंतप्रधान अलिजाबहादूर यांस वस्त्रें देत होते परंतु घेतलीं नाहीत. राजश्री बाळोबातात्यास वस्त्र कंठी शिरपेंच दिला व मोदी यास वस्त्रें, येणेंप्रमाणें आणखी दोन तीन असामी दौलतराव याणीं पेशजी अटकेंत ठेविले होते त्यांस दिलीं. अलिजाबहादूर यांची स्वारी निघोन गेली. नंतर राजश्री बाळोबा तात्या व वरकड मंडळी राजश्री नाना यांजकडे आली. नानांचे दिवाणखान्यांत बैठक जाली. दोन घटका सर्व मंडळीसुद्धां एक जागां होते. नानांनीं बाळोबातात्या यांस कंठी शिरपेंच दिला. परस्परें शरीरप्रकृति पुसिल्या. नंतर आणखी मोदी वगैरे तीन असामींस नानांनीं वस्त्रें दिलीं. नंतर निरोप घेऊन निघोन गेले. बायांशिंदे अद्यापवत् नीरेच्या पुलानजीक आहेत. शिंदे फौजा राजश्री यशवंतराव होळकर यांजवर पाठविणार. होळकर याणीं उज्जनीस अंमल बसविला. पांच लक्ष रुपये रोख सावकारी वगैरे मेळोन उज्जनीस घेतले. पंचवीस हजार फौज जमाव धरिला. शंभर तोफा, याप्रमाणें जमाव भारी आहे. शिंदे यांस तिकडील पायबंद भारी बसला आहे. आपल घरची कलागत मटवून घेऊन तिकडे जावें असें सवाच मत जाहलें आहे. तूर्त प्रसंगीं अलिजाबहादूर बाळोबातात्या जें सांगताल तें ऐकतात. समेट आठ चार दिवसांत होईल ऐसा आहे. श्री॥ राजश्री भाऊ-



श. १७२१ भाऊस शिंद्यांकडून कुमक मिळत नाही. इ.स. १७९९

साहेब याणीं राजश्री बाळोबातात्यांस एक दोन पत्रे पाठविली होती ( कीं ) दोन पलटणे करवीरवासी यांचे परिपत्याबद्दल द्यावीं. रोजमुरा नेमणूक करून पाठवावा त्याप्रमाणें देऊं म्हणून लिहिलें होतें. राजश्री बाळाजीपंत सहस्रबुद्धे याणीं पत्रें राजश्री बाळोबातात्यास दिलीं. त्याणीं उत्तर केलें कीं, आमचे घरचा कलह मिटे तोंपावेतों इकडून एक माणूस देखील येत नाही. आणखी एक प्रकार हा—बायांच्या करारयादी ठरल्या त्यांत कलम लिहिलें आहे कीं, करवीरवासी महाराज यांचा व भाऊ यांचा तह सरकारांत आलिजाबहादूर याणीं बोळोन ठरावांत गोष्ट आणावी व भाऊसाहेब यांज-पाशीं अलिजाबहादूर याणीं शहाणा माणूस पाठवून तह करावा. त्याप्रमाणें बायांनीं यादींत मुद्दा लिहिला आहे. त्यांस आम्हास पलटणे देतां येत नाही; याप्रमाणें उत्तर जालें. पलटणांचा विचार राहिला. सेवेसीं श्रुत होय हे विज्ञापना.

नं. ५०८८

श्री. ( भाद्रपद व० २-१६ सप्टेंबर. )

सेवेसीं विज्ञापना. श्रीमंत महाराज यांचा मुकाम हमीदवाडावरच आहे. श्रीमंत राजश्री भाऊसाहेबांचा मुकाम पट्टणकुडीवर आहे. करवीराहून दोन तोफा एक...हणम ऐशा दोन आणविल्या. लष्करास दाखल झाल्या. पहिल्या दोन व हल्लींच्या दोन एकूण चार झाल्या. लष्कर महाराजसुद्धां पलीकडेच आहे. टोकरे झाडून नदीबाहेर काढून ठेविले आहे. कारण लोक न पुसतां जातात याजकरितां नदी तीरांनै चौक्याही ठेविल्या आहेत व जागाही डोंगराचा आसरा धरून उतरले आहेत. लढाईची कस्त भारी आहे. एक वेळ लढाई खातरजमेची द्यावी. त्यांत यश अपेश देणार भगवंत. परंतु हा जागा सोडावयाचा नव्हे. निपाणीस तोफा लाऊन गांव घेणार. तेथेंच परीक्षा त्या लष्कराची पहावी असा इकडील संकेत, कीं निपाणीस आपण बसलों असतां तिकडील लष्करचा दम कसा आहे तो समजतो. तेथें कुमक न झाली तरी मग दम समजला. लढाई बेजरब द्यावी असा आहे. अळत्यावर श्रीमंत राजश्री आपासाहेब उतरले असें वर्तमान अळत्याहून आलें आहे. राजश्री धोंडो पंत गोखले फौजसुद्धां सत्वरच भाऊसाहेबांकडे येऊन पोहचणार असें आहे. सेवेसीं श्रुत होय हे विज्ञापना. महाराजांची फौज दोन हजार अडीच हजार व पायदळ दीडहजार दोन हजारपर्यंत आहे. हे विज्ञापना.

पै॥ छ० रविलाखर. सन मय्यातैन व अलफ. भाद्रपद.

( ६०८५ )

श. १७२१ परशुरामभाऊंची शेवटची स्वारी. इ. स. १७९९

नं. ५०८९

श्री. ( भाद्र० व० ३-१७ सपटें. )

पौ॥ छ० १७ रविलाखर. सन मय्या तैन व अल्लफ. भाद्रपद.

सेवेशीं विनंती सेवक बाळाजी दामोदर व गणेश राम पेठे दोनी कर जोडून शिर साष्टांग नमस्कार विज्ञापना तागायत छ० १६ रविलाखर मुक्काम लष्कर पट्टणकुडी येथें सेवकांचें वर्तमान यथास्थित असे विशेष. महाराजांची फौज येथून दोन कोसांवर आहे. आमचे लष्करची कही व गुरें पाडून नेतात. काल आमचे कारखान्याकडील दारूगोळ्याचा भाडेकरी याचे बैल पन्नास शेंडूरकर यानीं नेले. अद्यापि येथें मुक्काम किती दिवस होतात न कळे. विठोजी सुतार यास आणवणेंविशीं श्रीमंत राजश्री भाऊसाहेबांनीं पत्र दिलें तें सेवेशीं पाठविलें आहे. सुतारास लवकर पाठवावयाची आज्ञा व्हावी. सेवेशीं श्रुत होय हे विज्ञापना.

नं. ५०९०

श्री. ( भाद्र व० ३-१७ सपटें. )

पौ॥ छ० १७ रविलाखर. सन मय्या तैन व अल्लफ. भाद्रपद वद्य ४ बुधवार. नऊ तास रात्र.

सेवेशीं विज्ञापना. भौमवारीं प्रातःकाळच्या प्रहर दिवसास महाराजांची स्वारी फौजसुद्धां तोफा वगैरे सरंजाम घेऊन निपाणीनजीक गेले. तिकडील लष्कर तयार होऊन आलें. वोढेंत पायदळ घातलें होतें. परस्पर तोफांची मारगिरी थोडीबहुत झाली. इकडील पायदळ व फौज वोढ्यानजीक जाताना वोढेंतील पायदळ निघोन गेलें. तिकडील रोखें फौज होती तीही पळों लागली.....त्या फौजेंत होते तेथून नेट.....च जाहला ते समयीं इकडील.....लेन घेतलें. मालोजी पांढरे..... व घोडीं दहा पांच पडलीं. महाराजांबरोबरचे लोक यानीं फिरून नेट केला ते समयीं तिकडील लोकांनीं काढतें घेऊन निघाले. भाऊसाहेबांस दोन तीन जखमा लागल्या. नंतर पाडाव आले. विश्वासराथ घाटगे यानीं आणिले. नंतर देवाज्ञा झाले. लष्कर चिकोडीकडे गेलें. गोठ दरोबस्त लुटले. झाडून सरंजाम गोठांतच होते. गोपाळकाका यांचे चिरंजीव चिंतोपंत पाडाव आले. एक दोन जखमा आहेत. खैर आहेत. येसाजीपंत मजमदार तेही पाडाव आले. याप्रमाणें वर्तमान जाहलें. तोफा व हत्ती वगैरे झाडून सलतनत आणिली. पट्टणकुडी, व लाट व निपाणी येथें ठाणीं घालावयास लोक गेले. बहुत-

१ पत्र बाळासाहेबांस मिरजेस. २ पत्र नारो हरि करंदीकर यांचें. महाराजांच्या लष्करातून मिरजेस.



करून ठाणीं पडलीं असतील. हमीदवाड्यावरून लष्कर उदईक बुध-  
वारीं कूच होऊन पट्टणकुडीच्या मुक्कामास जाणार. कळावें. सेवेशीं श्रुत होय  
हे विज्ञापना.

नं. ५०९१

श्रीगणपति. ( भाद्र० व० ४-१८ सप्टें. )

पै॥ छ० १७ रविलाखर. मय्यातैन. व अलफ. भाद्रपद वा॥ ४ बुधवार.  
सकाळचा दीडप्रहर दिवस.

अपत्ये रामचंद्रानें शिर सा॥ नमस्कार विज्ञापना. काल भौमवारीं सां-  
काळचे सहा घटका दिवसास करवीरकरांची लढाई जाली. आपली फौज  
नामोहरम होऊन माधारी फिरली. नंतर वडील मागें लष्करापुढें तयार होऊन  
उभे होते, सामान थोडें होतें, तों करवीरकरांचे फौजेची गांठ पडली. ते  
समयीं वडील जातीनिशीं तट खावून जागा धरून उभे राहिले. 'मागें फिरा'  
म्हटलें असतां फिरेनात. त्यामुळें जाग्यावर त्यांचे हस्तगत ( झाले. ) दोन  
जखमा आहेत. कोणी नाहीं म्हणतात. ऐसें आहे. झाडून दौलत गर्द जाली.  
आम्ही व चि॥ राजश्री बाबा, दाजी, व ती॥ राजश्री विठ्ठलराव व हरबा अण्णा  
मात्र पळ खाऊन रात्री मध्यरात्रीस अंकलीस आलों. मला दोन जखमा. उजवे  
हाताचे दंडावर गोळी लागून पार जाहली. बाबास उजवे हाताचे अंग-  
ठ्याजवळ तरवारेची पुतळी लागली आहे. विठ्ठलराव बाबास डावे मांडीस गोळी  
लागून पार जाहली. बहुत माणूस कामावर आलें. झाडून बुणगेंसुद्धां दौलत  
गर्द जाली. आम्ही जखमा लागल्या आहेत त्यामुळें नदी उतरून अलीकडे  
मांजरीस आलों. बाबा फौजसुद्धां अंकलीवर आहेत. त्यास फौजेत खर्चास  
नाहीं; तर हजार दोन हजार रुपयांची तरतूद करून पाठवावी. उदईक प्रातः-  
काळीं नदी उतरून चिरंजीव सुमार पाहून अलीकडे येतील. फौज दम धरील  
असें नाहीं. बळवंतराव दीक्षित व विनोबा आबा व श्रीपतराव याणीं जागा  
सोडिली. परंतु कोणीकडे गेले याचा शोध नाहीं. ईश्वरें मोठा गहजब केला  
तो लिहितां येत नाहीं. रवाना भौमवार तीन प्रहर रात्र. विदित होय हे  
विज्ञापना. चि॥ राजश्री बाबा फडणिसांस पुण्यास लौकर पाठवून द्यावें, पुण्यास  
राजश्री नानांस व बाळोबातात्यांस वृत्त जलदी कळावें. गर्द होणेंत बाकी  
राहिली नाहीं. पुढें ईश्वरइच्छा प्रमाण हे विज्ञापना. पुढें उपराळा लौकर व्हावा  
म्हणोन सूचना ( पुण्यास ) त्याहावी हे विज्ञापना. पालखीचे भोई लौकर  
पाठवावे. हे विज्ञापना.

श. १७२१ परशुरामभाऊंची शेवटची स्वारी. इ.स. १७९९

नं. ५०९२ श्रीगणपतिर्जपति. ( भाद्र० व० ४-१८ सप्टें. )

छ० १८ रविलाखर. सन मय्यातैन व अष्टफ. भाद्रपद वा। ५

अपत्ये चिंतामणीने विज्ञापना. वडिलीं पत्र पाठविलें तें पावलें. “ती॥ भाऊसाहेब यांस लढाईत तीन जखमा लागोन कामास आले. मोठी वाईट गोष्ट जाली. तुम्ही हल्लीं वारणा उतरून वाडीच्या रानांत आलां म्हणोन कळलें. ती॥ राजश्री आबा व चिरंजीव विठलराव बाबा अर्धरात्रौ आले. आवांस पांच सहा जखमा आहेत व विठलराव यांस पायास गोळी लागोन पार जाली आहे. वारणेस उतार आहे. सावध असावे.” म्हणोन लिहिलें, ऐसीयास वडील सर्वांचें छत्र गेलें ! श्रीइच्छेस इलाज नाही. वडिलांचा काल जालेचें पत्र नारो हरि याचें इचलकर्जीस काल सायंकाळीं आलें. ऐकलेपासून कोणते गोष्टीचें चैन पडत नाही असें जालें. रात्रौ चंद्रोदय जालेवर काल बुधवारीं निघोन ++ कुष्णा, वाडीजवळ उतरून सांगलीस मुक्काम केला. रात्रौ येतांना चिपरीकर व दानोळीकर याणीं बाहेर निघोन गोळ्या व बाण टाकिले. रात्रीचा मामला. कांहीं समजेना. चिपरीकरानीं फारच दाटी करून जामदारखान्याचीं वगैरे उंटें पांच नेलीं. ती॥ मातुश्री रमावाई मावशी व श्री॥ राजश्री नारायणराव बाबा समागमें इचलकर्जीहून येथें आले. मातुश्री व श्रीमंत समागमें होतीं याजमुळें उंटें सोडवावयास गांठ पडली नाही. रात्रीचा मामला. अभ्र आलें याजमुळें कांहीं न समजे, म्हणोन उंटें राहिलीं. ती॥ राजश्री आपासाहेब यांचें पत्र काल मंगळवारचे तेरखेचें सायंकाळीं तेथें आलें. त्याणीं इचलकर्जीस राहों नये, कूच करून कुष्णापार होऊन लौकर जावें, म्हणोन लिहिले-वरून काल चंद्रोदयीं निघोन आलों. दानोळीकरानीं पहांटेचे फारच दाटी करून गोळ्या मारिल्या. बुनगें संभाळून झांजर झांजर आहे तों वारणातीरीं उतारास मार्गें तोंडावर उभे राहून उतरून आलों. चिपरीस शिरोळचा जमाव कांहीं आला होता त्यानीं बुनग्यावर दाटी केली हें समजोन तिकडे गेलों. तों उंट गांवांत नेले. दिवस असता तर गांव जाळला असता. रात्रीचें गांवा-वर कसें जावें ? किती जमाव आहे कांहींच समजेना. तेव्हां बाकी राहिलें बुनगें सांभाळून आलों. जामदारखाना व माझे पोशाख झाडून गेले. सेवेशीं विदित होय हे विज्ञापना.



( ६०८८ )

श. १७२१

पट्टणकुडीची लढाई.

इ. स. १७९९

नं. ५०९३

श्री. ( भाद्र० व० ४-१८ सपटें. )

छ० १७ रविलाखर. सन मय्या तैन व अष्टफ. भाद्रपद्र.

सेवेशीं गणेश गोविंद कृतानेक साष्टांग नमस्कार विज्ञापना तागायत  
छ० १७ रविलाखर बुधवार प्रातःकाल प्रहर दिवस. यथास्थित असे. विशेष.  
काल तिसरे प्रहरीं करवीरकर यांची फौज तयार होऊन निपाणीजवळ  
आलियाचें वर्तमान श्रीमंत राजश्री भाऊसाहेब यांस कळल्यावर श्रीमंत  
राजश्री आपासाहेब तयार होऊन पुढें त्यांचे तोंडावर गेले. तेथें करवीरकरानीं  
तोफांची मारगिरी करूं लागल्यानंतर श्रीमंतानीं आपणाकडील तोफा नेऊन  
मारगिरी करूं लागले. चाळीस पन्नास बार तोफांचे झाले. तों त्यांनीं  
चालून घेतलें. आपासाहेब जागा सोडून निघाले नाहींत. तेव्हां तिकडून  
निघून दाजीसाहेब यांचे फौजेवर चालून घेतलें. तेव्हां ते कचकरून माघारे  
निघाले. भाऊसाहेब गोटांत तयारच होते ते पालखीतून उतरून घोड्यावर  
बसले आणि निघाले. तों करवीरकरांची फौज गोटांत शिरली. लष्करची  
लुटालूट होऊन जिकडे ज्यास मार्ग सांपडला तिकडे निघाले. याप्रमाणें  
फौजेचा मोड जाहला. खासे पाठीमागे होतें तेथेंही फौज जाऊन गोट लुटला.  
श्रीमंत राजश्री भाऊसाहेब खासा कोणीकडे गेले, काय जाहलें, हें वर्तमान  
अद्याप समजलें नाहीं. मोड जाहला ते समर्थी येकसलकर भोंसले दाजीसाहेब  
यांचे गोटांत होते त्यांजपैकीं चार स्वार आज प्रातःकाळीं येथें आले. त्यांनीं  
जबानी सविस्तर सांगितलें तें सेवेशीं लिहिलें आहे. वर्तमान तहकीक आहे.  
चिकोडीकर शिरगांवास आले व केसोपंत काळे शिरगांवास निघोन आले.  
स्वारांनीं पाहिलें. सेवेशीं श्रुत होय हे विज्ञापना.

नं. ५०९४

श्री. ( भाद्र० व० ४-१८ सपटें. )

सेवेशीं विज्ञापना. भाऊसाहेब पाडाव आले. घाटगे यांनीं घोड्यावर  
पुढें घेतले होते. त्यास महाराजांच्या समक्ष आलेवर घोड्यावरून ढकलून  
दिलेवर 'मारा' म्हणोन मुख्यानीं सांगितलें. मग दहा पांच असामीनीं वार  
टाकिले. तोंडावर तो बाकी तिळमात्र जागा राहिली नव्हती. सर्वांस दिक्क  
नाहीं. अग्निसेंस्काराविषयीं खटपट बहुत केली. त्याचा विस्तार पत्रीं कोठवर  
लिहावें ? परवानगी घेतली. मुक्कामास प्रेत आणण्याचा प्रयास पडला. प्रहर

१ हा मिरजकरांच्या थकांवरचा कारकून. याचें हें बाळासाहेबांस पत्र.  
२ नागो हरि कान्दीकर याणें लढाईच्या दुसऱ्या दिवशीं सकाळीं हें पत्र लिहिलें  
बाळासाहेबांस.

श. १७२१ परशुरामभाऊंची शेवटची स्वारी. इ. स. १७९९

रात्र जाहली. उपाय नाही, तेव्हां प्रेत घोडीवर पुढें घेऊन आणिलें. तों तीन प्रहर रात्र झाली. नंतर दहनाचें साहित्य मिळवून भडाग्रि दिली. मी हमदाच्या वाड्यांत एक रोज राहून अस्थि काढून मिरजेस रवाना करितों. आपाजी गाईकवाड लढाईचें वगैरे जवानी सांगतां कळों येईल. सेवेशीं श्रुत होय. येथील चढाचा विचार बोलण्याची वलगना होतात त्या कर्णेकडूनही ऐकवत नाहीत ! ईश्वर इच्छा प्रमाण ! भावितव्यास उपाय नाही. सार्थकाची वगैरे याद मागाहून पाठवितों. हे विज्ञापना. अग्निसंस्कार व्हावा असें नव्हतें, परंतु स्वामींचे पुण्यप्रतापेंकरून सेवकाचे हातून सार्थक जाहलें. कळावें. हे विज्ञापना. रवाना प्रातःकाळ. बुधवार.

नं. ५०९५

श्री. ( भाद्र० व० ४-१८ सप्तें. )

पै॥ छ० १७ रविलाखर. सन मय्यातैन व अष्टफ. भाद्रपद वद्य ४ बुधवार आठ तास दिवस.

अपत्यें केसो सदाशिव काळे साष्टांग नमस्कार विज्ञापना. काल मंगळवारीं दोन प्रहरानंतर महाराज चालून आले. लढाई सुरू झाली. श्रीमंत राजश्री आपासाहेबानीं त्यांचे फौजेचा मोड केला. परंतु बाजूची फौज उघळली त्यामुळें गळाठा झाला. मग त्यांजकडील लोकांनीं चालून आले. वडील मागें होते तेथपर्यंत आले. गांठ पडली. हस्तगत झाले. त्रिवर्ग चिरंजीव अंकलीचे सुमारे आले. राजारामानें सांगितलें. बहुता मुखीं खरें आहे. आपासाहेबांचे उजवे हातास गोळी लागली. जखम भारी आहे. गोष्ट वाईट घडली. ईश्वरइच्छेप्रमाणें जाहलें. सर्व लष्कर लुटलें गेलें. चौमागें लोक निघाले ते एडुरापासून तेरदळापर्यंत उतरावयास गेले आहेत. पुढें कोठें तोंड दाखवावयास जागा नाहीशी जाहली. इचलकरंजीकडे गेले आहेत त्यांस पत्र पाठवून धीरे धीरे वारणापार करावें हें चांगलें आहे. अनमान न करावें. परस्परे ज्या गोष्टी जाल्या त्या समेटांत आणाव्या. सर्व प्रकारें वडील सर्वांस आपण आहेत. आपलें चित्त कोमळ आहे. फार लिहिणें शक्त नव्हे. पत्र गुप्तरूपें मनांत वाचावें. याउपरी वडील मुक्त होईसं जरूर तें करावें. वे॥ राजश्री शामभट-काळची दोन घटका रात्र. आम्हांकडे ओळखीचे दहा स्त्री व दहा प्यादे पाठवावे. सर्व मंडळी येईल. हे विज्ञापना.



नं. ५०९६

श्री. ( भाद्र० व० ४-१८ सप्टें. )

पै॥ छ० १८ रविलाखर. सौम्यवार. सात तास रात्र. सन मय्यातैन व अलफ भाद्रपद.

सेवेशीं विज्ञापना तागायत बुधवार प्रातःकाळ वर्तमान यथास्थित असे. विशेष. काल मंगळवारी चतुर्थीस श्रीमंत राजश्री भाऊसाहेब यांची व राजमंडळकरांची लढाई जाहली. तिसरे प्रहरापासून संध्याकाळच्या दोन घटका दिवसपर्यंत जाहली. इकडील फौजेचा मोड जाहला. येथील स्वार राजश्री दादो आपाजी व सूर्यवंशी वगैरे.....असामी.....रातारात पहांटेच्या चार घटका रात्रीस येथे आले. कोण कोठे गेले हें पुर्तेपणीं समजलें नाहीं. राजमंडळची फौज गोटापावेतों आली इतकें याणीं पाहिलें. पुढें काय झालें हें नकळे. पक्की बातमी आली नाहीं. येथून माणसें पाठविलीं आहेत. आपणाकडे बातमी येईल. असा प्रकार घडला ! पुढें आम्हांस बुद्धिवाद लिहिणें तो लिहावा. सेवेशीं श्रुत होय हे विज्ञापना.

नं. ५०९७

श्रीगणराज. ( भाद्र. व० ४-१८ सप्टेंबर. )

पै॥ छ० १७ रविलाखर. सन मय्या तैन व अलफ. भाद्रपद.

विज्ञापना. लष्कराहून स्वार आले त्यांनीं वर्तमान सांगितलें. काल भौमवारी महाराजांची फौज तोफा पायदळसुद्धां तयार होऊन निपाणीजवळ येऊन उभे राहिल्याचें वर्तमान समजोन इकडील फौज चिरंजीव राजश्री आपा व दाजी तयार होऊन तोंडावर गेले. लढाईचें तोंड लागलें. करवीरकरांनीं दोन टोळ्या करून चालोन घेतलें. इकडील लढाई बिघडली. मागां वडिलांची स्वारी तयार होऊन येत होती. इकडील मोडाचे लोक व करवीरकरांचे सरमिसळ जाहल्यामुळें कोणाची खबर कोणास नाहींशी झाली. इकडील लोक चहूंकडून वाट फुटेल तिकडे निघाले. तोफा हत्ती ( जाग्यावर ) राहिले. वडिलांकडील वगैरे मंडळीची स्वशुद्ध बातमी समजली नाहीं. असें वर्तमान सांगितलें. त्यावरून पक्कें वर्तमान आणावयाकरितां माणसें रवाना केलीं आहेत. वडिलांकडे विशेष वर्तमान असेल तें लिहावयाची आज्ञा व्हावी. चिरंजीव चिंतामणराव आपा यांसी सावधतेविशीं मर्जीस आल्यास लिहावें. रवाना छ० १७ रविलाखर. बोरगांवचें पत्र आलेलें पाठविलें आहे. विदित होय हे

१ पत्र इचलकरंजीहून महादाजी विठ्ठल दातार फडणीस यांचें मिरजेस बाळासाहेबांस. २ रघुनाथराव नाळकंठ पटवर्धन यांचें कुरुंदवाडहून पत्र मिरजेस बाळासाहेबांस.

श. १७२१ परशुरामभाऊंची शेवटची स्वारी. इ. स. १७९९

विज्ञापना. वडिलांपाशीं लोक आहेत त्यांजपैकीं मीर अमदशाची विरादरीं पत्र पावतांच जलद रवाना करावी. हे विज्ञापना.

नं. ५०९८ श्रीगणराज. ( भाद्रपद व० ५-१९ सप्तंबर. )

पौ॥ छ० १८ रविलाखर. मय्या तैन. भाद्रपदमास.

विज्ञापना. चिरंजीव राजश्री चिंतामणराव आपांस पत्र पाठविलें होतें तेंच रात्रौ त्यांजकडे रवाना केलें होतें. त्यास श्रीमंत व चिरंजीव हरिपुरास जावयास गेले याप्रमाणें राजश्री महादाजीपंताचें पत्रच वजिन्नस आलें तेंच पाठविलें आहे. पुढील पर्याय पाहतां काल चिकोडीपावेतों ठाणीं गेलीं त्यांची अशी जनवार्ता. असा प्रसंग प्राप्त झाल्यामुळें कोणामध्ये दम राहिला नाही. महाराज खासा अळत्यांस येणार अशी जनवार्ता. सध्यां प्रसंगीं पायदळ—

नं. ५०९९

श्री. ( भाद्रपद व० ६-२० सप्तंबर. )

पौ॥ छ० २० रविलाखर. चार घटका पूर्व रात्र. सनमय्यातैन व अळफ.

सेवेशीं विज्ञापना. लष्करांतून डुकिते पत्रें भौमवारीं व बुधवारीं इच-लकर्जीस पाठविलीं. तेथून स्वामींकडे जावीं असें लिहिलें होतें. तीं पत्रें सेवेशीं पावोन मजकूर समजणेंत आला असेल. भौमवारच्या पत्रांत लढाईस जाणार इतका मजकूर होता. कळावें. मी हमदाच्या वाड्यांत दोन रोज राहून बुधवारीं प्रहर दहा घटका दिवसास प्रातःकाळच्या अग्निसंस्कार झाला. मंत्राग्नी-करितां ब्राह्मणाचा शोध बहुत केला. परंतु समयास मिळाला नाही. सामान्य एक ब्राह्मण होता. प्रतास शूद्रस्पर्श वगैरे झाला होता. प्रायश्चित्त वगैरे विधि यथा-स्थित होणार नाही, यामुळें भडामि दिला. हमदाचे वाड्यावर तलावानजीक स्थलशुद्धि जागा चांगली सारवून तेथें अग्निचा विधि केला. चंदन व तुळसी काष्ठें व वेलाचें एक दोन ढापे ओलेच मिळवून घातले. अग्निसंस्कार व्हावा असें नव्हतें, परंतु भाऊसाहेबांचें पुण्य अगाध आणि स्वामींच्या पुण्येंकरून सेवकाचे हातून खटपट जाहली तितकी केली. कमतरता केली नाही. आपाजी गायकवाड जवानी सांगतां कळेल. महाराजांकडील ठाणीं चिकोडी वगैरे गांवानीं पडलीं. लष्करचा मुक्काम मौजे जतरटावर काल गुरुवारीं आला.

१ रघुनाथराव यांचें कुरंदवाडाहून मिरजेस बाळासाहेबांस पत्र. हे इतकेंच अपूर्ण सापडलें. २ १ हें व पुढचें अशीं दोन पत्रें जवळ. जवळ एकच मजकुराचीं असून तीं नारो हरि करंदाकर यानें लिहिलीं व सात्रीनें पांचावीं म्हणून निरनिराळ्या वाटांनीं पाठविलीं.



तुर्त इचलकर्जीकर व शिरगांवकर उभयतांवर मसलत दिसते. त्यांचीं साधनें कारणही जाहलीं. काय घडतें पहावें. श्रीमंत राजश्री आपासाहेब यांस गोळीची जखम हातावर आहे व राजश्री विनोबा आबा यांस दोन तीन जखमा आहेत. व विठलराव यादवाडकर यांस एक जखम पायास गोळीची आहे असें वर्तमान आहे. सर्व मंडळीचें वगैरे वर्तमान कळवावयाची आज्ञा व्हावी. मी आज भृगुवारचा दिवस कोगनोळीस आहे. आज लष्करचा शोध आणवून उद्दईक लष्करास जातो. महादेव ब्राह्मण याजबरोबर अस्थि पाठविल्या आहेत. येऊन पावतील. उत्तराची आज्ञा व्हावी. राख कुणेंत टाकावयाकरितां एका बैलावर लादून आणिली. परंतु दूधगंगेस पाणी बहुत आलें. नदीस टोकरा नाही व नाव नाही. चिखलीसही गेलों, परंतु तेथें...पडली नाही. सडे उतरावयाचें संकट पडलें याजमुळें राख दूधगंगेंतच टाकिली. उपाय नाही. याजमुळें कुणेंचा योग साधला नाही. भाऊसाहेब भौमवारीं सायंकाळच्या दोन घटका दिवसास देवाधीन झाले. कळावें. सेवेशीं श्रुत होय हे विज्ञापना.

नं. ५१००

श्री. ( भाद्र० व० ६-२० सप्टेंबर. )

सेवेशीं विज्ञापना. भाऊसाहेबांचे प्रेत होतें त्यास अग्न द्यावयाचा, त्यास येथील विचार पहातां हा विचार पहातां त्या गांवीच नाही ! अग्निस्संस्कार व्हावा हा मानस ( महाराजांचा ) नव्हता. परंतु युक्तिप्रयुक्तीनें खटपट करून परवानगी घेतली. ते समर्थी रात्र तीन तास मुक्कामींच निपाणीनजीक जाहली. माझीं देखील मागसें बरोबरचीं चुकामुक जाली. एक दोन माणसें मात्र जवळ होती. पाऊस थोडा थोडा पडत होता. यामुळें अंधार निबिड. मार्ग समजावयाचा नाही. खांच खळगे बहुत. तेव्हां प्रेत घोडीवर पुढें घेऊन हमदाचे वाड्यास चार कोस आलों. रात्र तीन प्रहर जाली. नंतर काष्ठांचा वगैरे उद्योग करून बुधवारीं प्रहर दहा घटका दिवसास अग्न जाहला. मंत्राग्नीकरितां बहुत प्रयत्न केला, परंतु तसा ब्राह्मण मिळला नाही. सुमार सा- एक होता. त्यास प्रेतास स्वर्शास्पर्श जाहलाच, तो प्रायश्चित्त वगैरे विधि यथा-स्थित होणार नाही यामुळें मग भडाम केला. दोन दिवस हमदाचे वाड्यास राहून अस्थि काळं गुरुवारीं घेऊन कोगनोळीस मुक्काम आलों. राख एक

१ पत्र नारो हरि कर्दीकर यांचे कर्वीकरांच्या लष्करांतून मिरजेस.

२ हमीदवाड्यास.

( ६०९३ )

शं. १७२१ परशुरामभाऊंची शेवटची स्वारी. इ. स. १७९९

बैलावर लादून कुणेत टाकावयास आणिली होती. परंतु दुधगंगेस पाणी बहुत आणि सांगडी व टोकरा नदीस नाही. निरुपाय होऊन दुधगंगेत राख टाकली. आज अस्थि इचलकर्जीवरून मिरजेस रवाना करितों. मजकडोन जालें तितकें केलें. सारांश इतका संस्कार व्हावा असा भरंवसा नव्हता. परंतु भाऊसाहेबांचें पुण्य अगाध यामुलें माझे सेवकवृत्तीस यश आलें ! काल गुरुवारीं महाराजांकडील लष्करचा मुकाम जतरटावर आला. तूर्त मसलत इचलकर्जीकर व शिरगांवकर यांजवर आहे. काय घडतें पहावें. सेवेशीं श्रुत होय हे विज्ञापना. चिकोडी वगैरे गांवांनीं ठाणीं ( करवीरकरांचीं ) पडलीं. कळावें हे विज्ञापना.

नं. ५१०१

श्रीगणराज. ( भाद्र० व० ६-२० सप्टेंबर. )

चि॥ राजश्री दादा यांसी. उपरी. वडील तीन जखमांनीं जेर जाहलेच होते. घोडेवर स्वारांनीं पुढें घेऊन मुख्याजवळ नेलेवर 'मारा' म्हणून सांगितलेवर घोड्यावरून ढकलून दिलें आणि दहा पांचांनीं तरवारीनें छिन्न केलें ! छत्रपति म्हणवितात, कमें अंत्यजाचीं केलीं ! त्यांचा प्राचीन जन्मार्जित संस्कार तसें घडलें. छ० १९ रविलाखर. लोभ करावा हे.

नं. ५१०२

श्रीगणपति. ( भाद्र० व० ६-२० सप्टें. )

ती॥ राजश्री गणपंतराव काका वडिलांचे सेवेशीं.

अपत्ये रामचंद्र परशुराम. विनंती विशेष. वडील पाडाव गेले असें तुम्हांस लिहून पाठविलें आहे, त्यास वडिलांचे डोईवर समोरच्या दोन तीन जखमा लागोन वडिलीं कैलासवास लढाईत तेच दिवशीं केला. होणारास इलाज काय ! ईश्वरइच्छा प्रमाण ! आम्ही मिरजेस आलों. सार्थक जाल्या-नंतर पुढील विचार. तुम्ही तेथें न राहतां राजश्री धोंडोपंत गोखले यांजकडे जाऊन त्यांचे विचारें तेथेंच असावें. रवाना छ० १९ रविलाखर. बहुत काय लिहिणें लोभ कजि हे विज्ञापना.

नं. ५१०३

श्रीगणपति. ( भाद्र० व० ६-२० सप्टें. )

राजश्री बाळकुणपंत लागू स्वामीचे सेवेशीं.

पोण्य रामचंद्र परशुराम. विनंती उपरी. वडील पाडाव गेले असें तुम्हांस लिहिलें होतें, परंतु वडील पाडाव गेले नाही. डोईवर समोरच्या दोन तीन जखमा लागोन वडिलीं कैलासवास केला. सावनूर तालुका तुम्हांस मिळाला.

१ पत्र बाळासाहेबांचें रघनाथराव कुरुंदवाडकर यांस. २ पटवर्धन भिल-  
वडीकर. ३ सावनूर तालुका राखण्याचें जोखीम आम्ही तुम्हांवर सोंपविलें.



तिकडील बंदोवस्त राखणें तो तुम्हांकडे. राजश्री धोंडोपंत गोखले यांसही पत्र लिहिलें आहे. तुम्ही समयानुरूप त्यांचे विचारें वर्तून जेणेंकडून बंदोवस्त राही ते गोष्ट करावी. इंग्रजी पलटणें दोन तिकडून यावयाचीं, त्याविशीं पत्रें पाठविलीं होतीं तीं पावलींच असतील. त्यास तुमचें बोलणें होऊन तीं पलटणें जरूर यावीं. येतात न येतात हें सत्वर कळावें. तालुक्याचा बंदोवस्त पक्का असावा. अवसान सोडूं नये. वडिलांचे पुण्येंकरून सर्व बंदोवस्त होईल. पलटणें येणें तीं चांगलीं लढवाई करवीरकरांचे पारपत्यास उपयोगीं पडेत अशीं यावींत. उगाच भरणा नांव मात्र पलटणें अशीं येऊं नयेत. चांगलें सामान आलें असतां चार रुपये अधिक लागले, खर्चही पडला, असतां चिंता नाही. यास्तव चांगले सामानाचीं दोन पलटणें सत्वर यावीं. रवाना छ० १९ रविलाखर. बहुत काय लिहिणें हे विनंती.

पै॥ छ० २४ रविलाखर. मु॥ पाच्छापूर.

नं. ५१०४

श्रीराम. ( भाद्र० व० ६-२० सप्टंबर. )

राजश्रिया विराजित राजमान्य राजश्री नारोपंत दामले स्वामी गोसावी यासीं.

सेवक जयवंतराव रघुनाथ मंत्री. नमस्कार. विनंती उपरी. येथील कुशल जाणून स्वकीय लिहीत जावें. विशेष राजश्री भाऊंचें व करवीरकरांचें युद्ध होऊन कांहीं वर्तमान वैपरीत्य ऐकिलेवरून चित्त स्वस्थ नाही. यास्तव राजश्री गंगाधरराव यांस व तुम्हांस लिहीत आहे. तरी तथ्य असेल तसें स्वस्तिक्षेमपणाचें वृत्त लिहून संतोष होय तें करावें. वरचेवर नवलविशेष लिहीत असावें. रवाना छ० १९ रविलाखर. बहुत काय लिहिणें लोभ कीजे हे विनंती.

नं. ५१०५

श्री. ( भाद्र० व० ७-२१ सप्टंबर. )

पै॥ छ० २२ रविलाखर. सन मय्यातैन व अल्लफ. भाद्रपद.

चिरंजीव राजश्री गंगाधरराव यांसीं मातुश्री काशीबाई आशीर्वाद उपरी येथील कुशल जाणून स्वकीय कुशल लिहित जावें. विशेष चिरंजीव राजश्री परशुरामपंत यांची व करवीरकरांची लढाई जाहल्याचें वर्तमान येथें ऐकण्यांत आलें. परंतु लढाईचा प्रकार कसा जाहला हें समजण्यांत आलें नाही. त्यावरून हें पत्र लिहिलें आहे. तरी सविस्तर मजकूर लिहून पाठवावा. रवाना छ० २० रविलाखर बहुत काय लिहिणें हे आशीर्वाद.

( ६०९५ )

श. १७२१ परशुरामभाऊंची शेवटची स्वांरी. इ. स. १७९९

नं. ५१०६

श्री. ( भाद्रपद व ७-२१ सप्तंबर. )

सेवेशीं गंगाधर लक्ष्मण कृतानेक विज्ञापना तागायत मंदवार दोन प्रहर दिवस वर्तमान यथास्थित असे. विशेष. स्वामीनीं आज्ञापत्र पाठविलें तें पावलें. बातमीचें वर्तमान लिहावया आज्ञा, तर काल भृगुवारीं राजमंडळचें लष्कर खडकलाटेहून कूच करून श्रीमंत महाराज दोन हजार फौज व पायदळ हजार व तोफा तीन येणेंप्रमाणें जत्रटचे मुक्कामास गेले. राजश्री रत्नाकरपंत चिकोडीचे मुक्कामास गेले. त्यां-समागमें दोन हजार फौज व तोफा दोन आहेत. त्या सरदेचीं ठाणीं बसाविलीं. बागेवाडीस जाणार. शिरगांवकरांचा तह जाहला. कांहीं जमावानिशीं चाकरी करावी असा करार झाला आहे. महाराज जत्रटाजवळ नदी उतरणार. इचलकरंजीस जावयाचें खंवीर असें पक्कें वर्तमान आहे. यांत ईश्वर काय करतो नकळे. रेणदाळास राजश्री रत्नाकरपंत यांचे पुत्रांनीं कोडोलीहून रोखा करून साठी रुपये खर्च पाडिला. राजश्री रामाजी दुर्गो लष्करास कोडोलीस जाऊन मनाचिठी घेऊन आले. महाराज बारवाड मागूर येथें मुक्कामास येणेची बातमी आहे. बोरगांवास दोन कोस आहे. ईश्वर इच्छा प्रमाण ! सेवेशीं श्रुत होय हे विज्ञापना.

नं. ५१०७

श्री. ( भाद्रपद व ७-२१ सप्तंबर )

पौ० छ० २० रविलाखरः तास रात्र. सन मय्या तैन व अष्टफ. सेवेशीं नारो हरि करंदीकर दोन्ही कर जोडून शिरसाष्टांग नमस्कार विज्ञापना तागायत छ० २० रविलाखर भृगुवारपावेतों मुक्काम कोगनोळी यथा-स्थित असे. विशेष. श्रीमंत महाराज राजश्री छत्रपति स्वामी यांचा मुक्काम फौजसुद्धां मौजे जतरट येथें आहे. मी लष्करांस उद्दैक जाईन. कळावें सेवेशीं श्रुत होय हे विज्ञापना.

नं. ५१०८

श्री. ( भाद्र० व ७-२१ सपटें. )

पौ० छ० २० रविलाखर. रात्र गावशीची. सन मय्यातैन व अष्टफ. सेवेशीं विज्ञापना. महादेव बाह्यग याजभरोवर पाठविलेले प्रविष्ट होईल. यास काय देणें तें येथें दिलें आहे. कळावें सेवेशीं श्रुत होय हे विज्ञापना.

१ बोरगांवच्या ठाणेदाराचें पत्र रघुनाथराव कुलंदवाडकर यांस. २ परशुराम मार्कण्या आधि पाठविल्या त्या. पत्र बाळासाहेबांस नारोपंत करंदीकराकडून.



नं. ५१०९

श्रीगणराज. ( भाद्र० व० ७-२१ सप्टें. )

पै॥ छ० २१ रविलाखर. पांच तास. सन मय्यातैन व अल्लफ.

विज्ञापना. प्रातःकाळीं सविस्तर लिहिलेंच आहे. राजश्री नारोपंतानीं अस्थि रवाना केल्या त्या आज दोन प्रहरीं आल्या. श्रीतीरीं फराळास ब्राह्मणास घालोन पार करोन दिल्या. येऊन पावतील. करवीरकरांची बातमी काय ल्याहावयाची ! इचलकजींस येतात. गुंता नाही. गाडदी ( व ) खर्चाची रवानगी ( तेथें ) व्हावी. उगेच आठ चार दिवस गुंताव्यास जागा तीच. तिचें रक्षण जालें पाहिजे. नाही तर ती जागा दगावली असतां मिरजेशिवाय जागा नाही. राजश्री माधवराव रास्ते यांस पत्रे जावीं ( कीं, ) सप्त-ऋषींची बंदोवस्ती पक्की असावी. नाहीतर ते हे एक होऊं पावतील ! गुंता नाही. त्यांकडून कांहीं फौजही ठेवावी. पुण्याचा लगता जवळ आहे. जम तिकडे पडेल. बोरगांवचे बातमीचें पत्र आतांच आलेलें पाठविलें आहे. बाकी राहत नाही. रवाना छ० २० रविलाखर. विदित होय हे विज्ञापना.

नं. ५११०

श्री. ( भाद्र० व० ७-२१ सप्टेंबर. )

पै॥ छ० २० रविलाखर. शनवार. चार घटका रात्र आवशीची. सन मय्या तैन व अल्लफ.

सेवेशीं विज्ञापना. भौमवारीं लढाई होणार हा मजकूर तपशीलवार लिहून मुद्दाम जासूद रवाना केला तें पत्र ही पावलें. परंतु इतका निकर्ष लढाईचा ध्यानांत आला नाही. .... कमतर केली नाही. जासूद अद्याप मजकडे आला नाही. मिरजेस गेला असल्यास मजकडे यावयाची आज्ञा व्हावी. भाऊसाहेब जेथें पाडाव झाले तेथें एकही कोणी जायां जखमी झाले नाहीत ! खिजमतगारही कोणी बरोबर आले नाहीत. असा समय बनला. एवढा मोहोरा पाडाव जाहला तेथें शेंपन्नास किमान-पक्ष तरी लोक कामास यावे ! असें झालें त्यास उपाय नाही. दोन तोफांचें मात्र झालें. असा प्रकार घडला. ईश्वर इच्छा प्रमाण. गोष्ट बहुतच विलग घडली. वाईटांत बरे एक मानावें. देवाधीन झाले हें उत्तम झालें ! जर जिवंत राहने तरी तें चांगलें नव्हतें. त्यांचा तो काल लढाईतच झाला येणें करून लौकिक चांगलाच राहिला. सेवेशीं श्रुत होय हे विज्ञापना.

१ रघुनाथराव कुरुंदवाडकर यांचें बाळासाहेबांस पत्र. २ साताऱ्याचा. ३ नारोपंत कान्दीकरांचें पत्र बाळासाहेबांस. ४ प्रेताचराचेर. ५ दोन तोफांचें रक्षण मात्र झालें. त्या शिरगांवकरांकडे पोचल्या झाल्या; असा भाव. पत्र लिहिणारानें घाईघाईनें लिहिलें हें मजकुरावरून दिसतें.

( १०९७ )

श. १७२१ परशुरामभाऊंची शेवटची स्वारी. इ. स. १७९९

नं. ५१११

श्रीगणपति. ( भाद्र० व० ८-२२ सपटें. )

पै॥ छ० २४ रबिलाखर. मु॥ पाच्छापूर.

राजश्री रामचंद्रपंत कोटवागी स्वामी गोसावी यांस.

विनंती उपरी. तुम्ही पत्र पाठविलें तें पावलें. लिहिला मजकूर कळला. नीर्थरूप भाऊसाहेब तेच दिवशीं लढाईत जखमा लागोन सरकारकामास आले. आम्हांसही उजवे हातास बावळ्यावर गोळीची जखम लागोन गोळी पार आहे. ईश्वर इच्छेनुरूप जें व्हावयाचें तें घडलें. आम्ही उत्तरकार्यानिमित्त मिरजेस आलों आहों. हें जाल्यानंतर पुढील विचार होणें तो होईल, तिकडे राजश्री बाळकुण्णपंत लागू व राजश्री धोंडोपंत गोखले आहेत. त्याणीं व तुम्ही मिळोन सावनूर तालुक्याचा बंदोबस्त पक्का राखावा. हालींमानी होऊं देऊं नये. मशारानिल्ले यांस पेशजीही पत्र लिहिलें होतें. हल्लीं आणखी पाठविलें आहे. तुम्ही त्यांजकडे जाऊन पत्रान्वये बोलून त्यांचें कूच होऊन ते फौजेसुद्धां या रोखें बारीचे तोंडीं येत तें करणें. आणि वरचेवर तिकडील वर्तमान कळवीत जाणें. खाना छ० २२ रबिलाखर. बहुत काय लिहिणें. सावनूर तालुक्यास राखावयास दुसरा नको असल्यास बरेंच जाहलें. तुमचे तुम्ही राखावें. नाहीं तर राजश्री धोंडोपंत यांस सामील करून तालुक्याचा बंदोबस्त करणें. हरकसें करून राजश्री धोंडोपंतांस अगत्य कुमकेस घेऊन येणें. सूड घेतला पाहिजे तरच या देशीं रहावें ! नाहींतर देशांतर करावें हाच इरादा आहे. तुम्ही त्या तालुक्यांत बंदोबस्त करून रहावें. आम्ही फौजेसुद्धां इकडे कायम आहों. आजपर्यंत सेवा तुम्हीं केली त्याचें सार्थक आतां पुढें दाखवाल तेव्हां खरें ! सावनूर तालुक्याचा हरकसें करून बंदोबस्त करणें. खाना छ० २१ रबिलाखर. बहुत काय लिहिणें हे विनंती.

नं. ५११२

( भाद्र० व० ८-२२ सपटेंबर. )

नकल.

अजम कर्णेल लिटलीसाहेब मोहवतहू-

१ पूर्वी म्हेसूरच्या स्वारींत भाऊंच्या कुमकेस इंग्रजी पलटणें आलीं होती त्यांवरचा सरदार क्यापटन लिटल तो हाच. यंदांही तो टिपूवरच्या मोहिमेंत भाऊंस कुमक करण्याच्या उद्देशानें मुंबईहून निघून संगमेश्वरच्या खाडीनें साखरण्यापर्यंत येऊन मळा घांट चढून कऱ्हाडापर्यंत आलेला भाऊ स्वारीस न निघाल्यामुळें परत मुंबईस गेला. हल्लीं पुन्हां त्याचीं पलटणें गोंव्यास आल्याचें ऐकून करवीरकरांवर सूड उगविण्याच्या उद्योगांत त्याची मदत मिळवावी म्हणून रामचंद्रपंत आपांनीं हें त्यास पत्र लिहिलें.



अज दिलखलास दस्तगाह रामचंद्र परशुराम. दुवा आकी तुम्ही आपली खैरखुषी कलमी करीत जाणें. दिगार पेशजी तुम्हां-कडून राजश्री कोंडोवा नाईक आले. मजकूर जाहीर जाला त्यावरून लढवाई पलटणें ब्रमय तोफांसुद्धां घेऊन येण्याविशीं तुमचे नावें पत्र देऊन म॥ निल्हेची रवानगी हमरहां जासूद जोडीसुद्धां केली. ते तुम्हा-जवळ दाखल जालेच असतील. ऐश्यास हळीं पलटणें मुंबईहून निघोन गोव्याचे बाऱ्यास आलीं म्हणोन विदित जालें. इकडील मजकूर तरी छ० १६ रविलाखरीं करवीरकरांची व आमची लढाई होऊन फत्ते इकडील व्हावी असें असतां एकाएकीं लढाई विघडोन बुदखस भाऊसाहेब सरकार कामास येऊन कैलासवासी जाले. हे खबर तुम्हांस मालूम जाल्यावर तुम्ही दिकत इकडे येण्यास खतरा आणाल. त्यास आम्ही फौजसुद्धां कायम राहोन हें खत सादर केलें असे. तरी भाऊसाहेबांची व तुमची दोस्ती व भाईचारा तोच इरादा इकडून. त्यांत दुजाई नाही. बेदिकत जाणोन पलटणेंसुद्धां घाट चढोन या रोखें येणें. पुढें कोणत्या मार्गें येण्याचें तें ठरावांत आणिलें पाहिजे. रा॥ कोंडोवा नाईक यांस इकडे रवाना करणें. म॥ निल्हे समजवोन त्यांची रवानगी करावयास येईल. खातरजमेचा मजकूर तर भाऊसाहेब याणीं पेशजी तुम्हांस लिहिलें आहे त्याप्रमाणें अमलांत येईल. त्यांत कसूर होणार नाही. जाणिजे: छ० २१ रविलाखर. जादा काय लिहिणें.

नं. ५११३

श्री. ( भाद्र० व० ८-२२ सपटें. )

पै॥ छ० २४ रविलाखर. सन मय्यातैन व अल्लफ. भाद्रपद.

सेवेशीं विज्ञापना. महाराजांचा मुक्काम मौजे सुलकूड येथें मंदवारीं जाहला होता. आज रविवारीं भोजन करून कूच करून मुक्काम चिंचवाड येथें झाला. तोफा आज रविवारीं सुलकूडच्या मुक्कामास आल्या. राजाज्ञा चिकोडींत ठाणें घालून बागेवाडीकडे गेले. बागेवाडी...जमखंडी यादवाड बगैरे ठाणीं घालणार असा बेत आहे. राजाज्ञा यांजबरोबर फौज हजार व पायदळ पांचशें व पेंढार दोनशेंपर्यंत व तोफा दोन येणेंप्रमाणें सरंजाम आहे. महाराजांबरोबर हजार बाराशें फौज पायदळ पांच सातशें हजार पर्यंत आहे. महाराजांची.....चिंचवाडच्या मुक्कामास आणविलीं आहेत. पक्षाचा बेत चिंचवाडावरच व्हावा असें दिसतें. तूर्त काळीं मसलत इचलकरं-

श. १७२१ परशुरामभाऊंची शेवटची स्वारी. इ. स. १७९९

जींची दिसते. सेवेशीं श्रुत होय हे विज्ञापना. श्रीमंत राजश्री रामचंद्रपंत-  
आपा व बाबासाहेब व दाजीसाहेब हे एकत्र आहेत किंवा पृथक् पृथक् आहेत,  
कोणत्या मुकामास आहेत, हें कळवावयाची आज्ञा व्हावी. हे विज्ञापना.

नं. ५११४

( भाद्र० व० ९-२३ सपटें. )

माधवराव रास्ते यांचें मिरजेस बाळासाहेबांस पत्र-

पै॥ छ० २२ राविलाखर सन मय्यातैन व अल्लफ.

“राजश्री भाऊ यांची व करवीरकर यांची लढाई प्रस्तुत जाहली  
म्हणून वर्तमान ऐकिलें. परंतु लढाई कोणते मुकामीं जाली, काय जाहलें, हें  
समजलें नाहीं. आपलेजवळ नेहमीं पत्रे येऊन वर्तमान बातमी समजत  
असेल. त्यास सविस्तर लेहून पाठवावें. इकडील वर्तमान शिंदे बाया पुलावर  
होत्या त्या मुर्ती मोढवें येथें मोरेश्वरानजीक गेल्या म्हणून वर्तमान आलें.”

नं. ५११५

श्रीशंकरप्रसन्न. ( भाद्र० व० ९-२३ सपटें. )

छ० २५ राविलाखर मय्यातैन व अल्लफ.

राजश्रिया विराजित राजमान्य राजश्री गंगाधररावजी स्वामीचे सेवेशीं.

पोष माधवराव अनंत सा॥ नमस्कार विनंती उपरी. येथील कुशल जाणोन  
स्वकीय कुशल लिहीत असिलें पाहिजे. विशेष. आपण छ० १८ राविलाखरचें पत्र  
पाठविलें तें पावलें. “ती॥ भाऊसाहेब यांची व महाराजांची लढाई भाद्रपद वद्य  
चतुर्थी भौमवारी मोठी जाली. वडिलांस तीन जखमा लागून सरकारकामास  
आले. चि॥ राजश्री रामचंद्रपंत आपास उजवे हातास गोळीची जखम लागून गोळी  
पार जाहली, व चि॥ राजश्री बाबा याचे उजवे हातास अंगठ्याजवळ तरवा-  
रेची जखम लागली. खैर आहेत. मांजरीजवळ कृष्णा उत्तरतीर्णी आले. बहुत  
लोक जायां जखमी जाहले. हा मजकूर येथून पुण्यास लिहिला आहे. महा-  
राज हांवभरी जाले आहेत. होणारास उपाय नाहीं. सरकरांतून सरंजामाची  
पैरवी सत्वर होय तें करावें” म्हणून लिहिलें, त्यास हें वर्तमान ऐकून चित्तास  
परम खेद जाला. सरकार दौलतीची बजू गेली. परंतु भाऊ यांनीं मोठीं  
मोठीं कायें करून शेवट उत्तम लोकांचें साधन केलें. त्यांचे पराक्रमाची शर्त  
जाली. राजश्री आपा व बाबा व दाजीबा व बापू यांस भाऊ यांचे जागां  
वडील आपण आहेत. आपण विवेकेंकरून चित्ताचें शांतवन करून त्यांस  
हिम्मत देऊन फौज व गाडद वगैरे सरंजाम पोक्ता जमा करवून महाराजांचे



फौजेवर शह थावा. सरकारांतून सरंजामाची पैरवी व्हावी येविशीं आपण लिहिलेंच आहे. येथूनही श्रीमंतांस व राजश्री नाना यांस पत्रें पाठविलीं आहेत व ती॥ राजश्री दादासाहेब यांस लिहिलें आहे. भाऊ यांनीं महत्कीर्ति संपादन केली. त्यांचे आशीर्वादे पुढें उद्योग तोच करीत असतां यश व कीर्ति संपादन होईल. एक वेळ बाजी विसकटली म्हणून पराक्रमी पुरुष स्वस्थ बसत नहीत. पुन्हा त्याच कार्यास प्रवर्त होऊन बाजी जमवितात. प्रस्तुत समय पाहतां या उद्योगास विराम करावयाचा समय नाही. आपण सुज्ञ व धैर्यावान् आहेत. ल्याहावेसें नाही. सारांश ईश्वरसत्ता प्रमाण आहे. धैर्यानें सर्व संकटें परिहार होतील. सरकारांतून कुमक व्हावी येविशीं उद्योग करीत आहों. रवाना० २२ रविलाखर बहुत काय लिहिणें. कृपा लोभ असों द्यावा हे विनंती.

नं. ५११६

श्री. ( भाद्र० व० ८-२२ सपटं. )

छ० २५ रविलाखर. गुरुवार भाद्रपदमास. सन मय्यातैन व अहफ.

सेवेशीं मोरो आपाजी दोनी कर जोडून शिर सा॥ नमस्कार विज्ञापना.

तागायत छ० २१ रविलाखर रविवार सेवकांचें वर्तमान यथास्थित असे. विशेष. काल सायंकाळपासून शहरांत श्री॥ राजश्री भाऊसाहेब यांची व करवीरकर महाराज यांची लढाई जाली, इकडील तसनस जाली, म्हणोन वगैरे मनस्वी वर्तमान आलें त्यावरून आज प्रातःकाळीं श्री॥ राजश्री नानांकडे गेलों. नानांनींही स्वमुखें सांगितलें. लौकर अजुरदार मिरजेस रवाना करून जाव आणविणें येविशीं ( नानांची ) आज्ञा जाली आहे. व विलक्षण गोष्ट ईश्वर इच्छेनें घडली असल्यास श्री॥ राजश्री रघुनाथराव दादा याणीं कुटुंबवाडाहून कुटुंबसुद्धां लौकर मिरजेस यावें, जमेत चांगली लौकर धरावी, सावध असावें, येविशीं राजश्री बाळकृष्णपंत भाऊ याणीं सेवेशीं लिहिलें आहे. तिकडून वर्तमान आलेवर सरकारांत विचार होऊन स्वामींस व दादासाहेब यांस पत्रें येतील त्याअन्वये एकादा विचार करावा लागेल. झाडून फौजांचा जमाव मिरजेजवळ तिकडील देखील व्हावा. इकडे वर्तमानामध्ये लढाई मातबर जाली, फौज मोडिली, वडील पाडाव सांपडले, ऐसें दोन चार जागां वर्तमान आलें आहे म्हणोन श्री॥ राजश्री नानांनीं सांगितलें. लौकर मिरजेस लेहून जाव आणवावा म्हणोन आज्ञा जाली आहे. सेवेशीं श्रुत होय हे विज्ञापना. अजुरदारानें बुधवारीं प्रातःकाळीं चार घटका दिवसास पोहोचावें म्हणोन करार आहे. जाव लौकर यावा हे विज्ञप्ति.

श. १७२१ परशुरामभाऊंची शेवटची स्वारी. इ. सं. १७९९

नं. ५११७

श्री. ( भाद्र० व० १०-२४ सप्टें. )

छ० २७ रविलाखर सन मय्यातैन व अष्टप.

विज्ञापना. तागायत छ० २३ रविलाखर भौमवार सेवकाचें वर्तमान यथास्थित असे. विशेष. छ० १६ रविलाखरचीं पत्रें स्वामीनीं पाठविलीं तीं काल छ० २२ रविलाखरीं बापू मोहिता याजबरोबर पावलीं. घरांऊ मजकुराचा विस्तार माझे नांवचे पत्रीं लिहिला आहे त्याप्रमाणें राजश्री बाळकृष्ण भाऊ बाळ व मी श्री॥ राजश्री नानांस विनंती करितों. भाऊसाहेबांकडील लढाई विघडल्यापूर्वीं बापू तेथून रवाना जाला होता. हल्लीं येथें भाऊसाहेब यांचें वर्तमान आल्यापासून शहरांत लोक भाऊसाहेब यांचे पदरीं नाहीत ते देखील श्रीं जाहले तें पत्रीं कोठवर लिहावें ? सरकारच्या दौलतीमध्ये भाऊसाहेब स्तंभ होते. नानांनीं तो बहुतच खेद केला. त्यांची एक बाजू खचली ! असो. श्रीइच्छा प्रमाण ! सरकारांत पुढें विचार काय ठरतो याचा अर्थ श्री॥ राजश्री नानांचे मुखें ऐकोन एक दोन दिवशीं बापू मजकूर यास सेवेशीं रवाना करितों. सेवेशीं श्रुत होय हे विज्ञापना.

नं. ५११८

श्री. ( भाद्र० व० १०-२४ सप्टें. )

छ० २७ रविलाखर. शनिवार. भाद्रपद मास. सन मय्यातैन.

सेवेशीं बाळकृष्ण महादेव कृतानेक सा॥ विज्ञापना. तागायत छ० २३ रविलाखर पावेतो सेवकाचें वर्तमान यथास्थित असे. विशेष. स्वामीनीं छ० १८ रविलाखरचें पत्र पाठविलें तें पावलें. “ श्री॥ भाऊसाहेबांची व श्री॥ महाराज करवीरवासी यांची लढाई भाद्रपद वद्य चतुर्थीस भौमवारीं होऊन भाऊसाहेबांस तीन जखमा लागोने सरकार कामास आले. सविस्तर राजश्री बाळाजीपंतास व मोरोपंतास लिहिलें आहे त्यावरून कळेल. सविस्तर विनंती श्री॥ राजश्री नानांस करावी. श्री॥ पंतप्रधान व श्री॥ राजश्री नानांस पत्रें पाठविलीं आहेत. प्रविष्ट करून उत्तर घेऊन पाठविणें ” म्हणोन आज्ञा, त्यास भाऊसाहेबांचें वर्तमान ऐकोन बहुत खेद जाला तो विस्तार पत्रीं काय लिहूं ? श्री॥ राजश्री नानांनीं बहुत बहुत खेद केला. ईश्वरी इच्छेस उपाय नाही. राजश्री रामचंद्रपंतआपा व बाबा व दाजीस आर्पण वडील आहेत. सर्वांचें समाधान करावें. रात्रंदिवस बहुत हुशार असावें. राजश्री बहुत चढले त्याअर्थी सावधता रात्रंदिवस फौजेस असावी. आपांचें लक्ष स्वामींचें ठायीं कसें आहे.

१ मोरो आपाजी परांजपे याचें पत्र पुण्याहून बाळासाहेबांस. २ नानाफडनवीस यांचा विस्वांस कारकून याचें हें बाळासाहेबांस पत्र. ३ तुमच्या ठिकाणीं.



हें लिहून यावें. राजश्री चिंतामणराव आपा प्रस्तुत कोठें आहेत, वर्तणूक कशी आहे, हें तपशीलवार लिहून आलें पाहिजे. त्याअन्वये श्री॥ नानांस विनंती करून पक्षेपणें वंदोवस्त करावयासीं येईल. भाऊसाहेबांचा या लोकीं व परलोकीं विजय जाला. त्यांचें चांगलें जालें. मागें आहेत त्याणीं सूड घेतल्यास उत्तम. नाहीतर लौकिक रहाणार नाही. येविशींचा विचार सर्वांनीं मिळोन करावा, हेंच चांगलें. श्री॥ राजश्री दादासाहेबांनीं कुटुंबसह मिरजेस यावें आणि फौज चांगली निवड जवळ असावी. रात्रंदिवस बहुत बहुत सावधता असावी. स्वामी सावध आहेतच, परंतु सेवकास सुचलें तें विनंती लिहिली आहे. बातमी वरचेवर येत असावी. सेवेशीं श्रुत होय हे विज्ञापना.

श्री॥ राजश्री दादासाहेबांचे सेवेशीं विज्ञापना. विनंती लिहिली आहे याअन्वये हुशारी असावी. हे विज्ञापना.

नं. ५११९

श्री. ( भाद्र० व० ११-२५ सप्टेंबर. )

सेवेशीं बाळाजी विष्णु, कृतानेक विज्ञापना. छ० २४ रविलाखर बुधवार प्रातःकाळ पावेतों वर्तमान यथास्थित असे. विशेष. स्वामींनीं पत्र छ० १८ रविलाखरचें पाठविलें तें छ० २१ मिनहूस आवशीचे प्रहर रात्रीस पावलें. पत्रीं आज्ञा जे, “भाद्रपद वद्य चतुर्थी भौमवार तृतीय प्रहरीं करवीरकरांची व वडिलांची लढाई होऊन वडिलांस तीन जखमा लागोन घोड्याखालीं आले. मोठीच गर्दी जाली. वडिलांस ( विश्वासराव ) सजेंराव घाटगे याणीं घोड्यावर घालून करवीरकर राजापुढें नेलें. राजानीं केवळ पाजी कर्म केलें. ” त्यास छत्रपति म्हणवितात आणि हिंदु, त्यास हें नीच कर्म योग्य नसतां त्याणीं केलें तेव्हां त्या वेळेसच त्यांची श्री गेली असें समजावें. वडिलांनीं तो इहलोक परलोक साधन केलें. परंतु राजानें नीच कर्म नरकसाधनाचें केलें. शास्त्र प्रमाणच. तें कसें चुकेल ? होणार जालें, वडिलांचे पाठीमागें सर्वास वडीस छत्र आपण आहां त्यापेक्षां सर्वांनीं एकदिल होऊन राजास हात दाखवावयाचा योग दृष्टीस दिवसगत न लागतां आणिला पाहिजे. फौजेचा एकदिल करून पत्राचें उत्तर सरकारांत दाखवावयाजोगें जरबेचें आलें असतां इकडूनही सरंजाम जावयास दिवसगत लागणार नाही. कितेक घरांतील लहान मोठे खटले आहेत ते यासमयीं मनांत वागवावयाचे नाही, आणि स्वामी वागविणारही नाहीत. वडिलांचे पाठीमागें श्री॥ राजश्री रामचंद्रपंत आपा यांचा लौकिक करून दाखविणें हा एक पक्ष, आणि वडिलांपाठीमागें पटवर्धनांचा नक्ष, सरकारचा

( ६१०३ )

श. १७२१ परशुरामभाऊंची शेवटची स्वामी. इ. स. १७१९

दाव, शत्रुवर जरव देणें, हें करणें स्वामींशिवाय नाही. स्वामी दुरदेशी जाणून सेवकानें सक्तीचें लिहिणें लिहिऊं आहे. परंतु सेवकानें समय पाहून विनंती करितच असावी, अशा मार्गेंपासोन चाली ऐकितों. ज्या गोष्टींत स्वामींचें कल्याण आणि दौलतेस श्रेयस्कर म्हणोन विनंती ( लिहिली आहे. ) येविशीं श्री॥ राजश्री नाना व माझें बोलणें बहुत जालें. आणि नानांचीही आज्ञा एकदिल होण्याविशीं जाली. सर्वांस नाना हाच मनसबा लिहितील असें वाटतें. कालदेश वर्तमान पहातां सर्वांनीं एकदिल राहिलें असतां सर्वांवर दाव. यांत सर्व आहे. राजश्री धोंडोपंत गोखले यांस फौजेसुद्धां सामील स्वामींजवळ होण्याविशीं सरकारचीं पत्रें हुजऱ्याबरोबर गेलीं आहेत. घरची सामग्री बळकट असावी हेंच चित्तांत वागावें. दुसऱ्याचे भरंवशावर जावयाचे हे दिवस नाहीत. सांडणीस्वाराबरोबर पत्र द्यावें, परंतु जलदीनं गेले. श्री॥ राजश्री नानांजवळ व बाळोबातात्यांजवळ बोलणें जाल्याशिवाय काय ल्याहावें; म्हणोन पत्र दिलें नाही. हल्लीं श्री॥ राजश्री नानांचें बोलणें होऊन विनंती लिहिली आहे. तात्यांचेही पत्र मागाहून पाठवून देतो. नानांच्या पत्राचें उत्तर स्वामींस गेलेंच आहे. लढाईत जायां जखमी कोण कोण जाले याचें तपशीलवार लिहिलें यावें. शत्रूकडील बातमी चांगली राखावी. महालीं शत्रूकडील हंगामा होईल त्याचाही बंदोबस्त असावा. तों इतक्यांत इकडूनही श्री॥ राजश्री नाना पुरावा करितच आहेत. इकडील वर्तमान स्वामींस वरचेवर समजावें लागतें व स्वामींकडीलही दिनचर्येचें वर्तमान श्रीमंतांस ( नानांस ) कळवावें लागतें. यास्तव डांक बसवावयाची आज्ञा व्हावी. सेवेशीं श्रुत होय हे विज्ञापना.

नं. ५१२० श्रीगणपतिर्जयति. (भाद्रपद व० १२-२६ सप्तं.)

पै॥ छ० २५ रविलाखर. सन मय्यातैन व अल्लफ. भाद्रपद.

अपलें चिंतामणीनं

विज्ञापना. मुद्बकाकडील

राहुटी फाटली आहे. त्यास खाद्या पासोड्या पाहिजे व इचलकर्जीहून येतांना चिपरीस कंठाळा वगैरे सामान गेलें त्याची याद एकंदर सेवेशीं पाठाविली आहे. यादीप्रमाणें खाद्या वगैरे पाठवावयाची आज्ञा व्हावी. उंट सामानाचे वगैरे मिळून चार गेले. त्यास चार उंट व लिहिलेप्रमाणें सामान पाठवावयाची आज्ञा व्हावी. सेवेशीं विदित होय हे विज्ञापना.

नं. ५१२१

श्री. (भाद्रपद व० १३-२७ सपटंबर.)

पै॥ छ० २६ रविलाखर. सन मय्यातैन व अल्लफ. भाद्रपदमास.



सेवेशीं विज्ञापना. हुजूरची स्वारी पक्षाकरितां करवीरीं भौमवारीं तिसरे प्रहरीं गेली. लष्करचा मुकाम चिंचवाडावर होता, त्यास रुक्डीनजीक लष्कर तोंफखान्यासुद्धां नदीपार झालें. हुजूरची स्वारी त्रयोदशीस लष्करास येणार असें आहे. आतां द्वादशीचा पक्ष आहे. उदयीक स्वारी न आल्यास मी करवीरास जाईन. तूर्त मसलत इचलकरंजीची दिसते. कळावें. सेवेशीं श्रुत होय हे विज्ञापना.

नं. ५१२२

श्री. ( भाद्र० व० १४-२८ सप्टेंबर )

राजश्रिया विराजित राजमान्य राजश्री गंगाधरराव गोविंद स्वामी गोसावी यांसी

पोष्य बाजीराव रघुनाथ प्रधान. नमस्कार. विनंती उपरी. येथीन कुशल जाणोन स्वकीय कुशल लिहीत जाणें. विशेष. तुम्ही छ० १८ रविलाखरचें पत्र पाठविलें तें प्रविष्ट जाहलें. “परशुराम रामचंद्र यांचा मुकाम पट्टणकुडी जवळ होता व करवीरकर महाराज हमीदवाड्यावर दोन कोसांचे अंतरानें होते. त्यांची व यांची भाद्रपद वद्य ४ भौमवारीं तृतीय प्रहरीं दिवसा लढाई होऊन लढाई बिघडली. यांस तीन जखमा लागोन कामास आले. राजश्री रामचंद्रपंत व हरिपंत व महादजीपंत कृष्णाउत्तरतीरीं मांजरीस आले. रामचंद्रपंत व हरिपंत यास जखमा लागल्या. खैर आहेत. सविस्तर बाळाजी विष्णु यांस लिहिलें आहे. विनंती करतील” म्हणोन लिहिलें, व राजश्री बाळाजी विष्णु याणीं विदित केल्यावरोन समजलें. ऐशास परशुराम रामचंद्र याणीं करवीरकर महाराजांशीं मोठे मर्दुमनिं लढाई दिली. शिपायागिरीची शर्थ करून कामास आले. व त्यांचे त्रिवर्ग पुत्रांनीं ही जवामर्दी केली. रामचंद्र परशुराम व हरि परशुराम यांस जखमा लागल्या, हिंमतीनें लढले, हें चांगलें केलें. कामकाज करावया योग्य ऐशी निशा आहे. परशुराम रामचंद्र यांसारिखे मनुष्य राज्यांतील गेले! मोठें वाईट जाहलें. तुम्हांस खेद जाहला. त्यास होणारास उपाय नाही. ईश्वर इच्छा प्रमाण. ज्या कालीं होणार तें होतें. हा मृत्युलोक. येथे विवेक प्राधान्य. तुम्ही विवेकी आहां. आपले चित्ताचें शांतवन करून सर्वांचें समाधान करणें. उभयतांचे जखमांचें वर्तमान लिहून पाठवणें. तुम्ही आपले फौजेचा जमाव राखवून खबरदारीनें राहणें. सरकारांतून तिकडे फौज पाठवण्याची तयारी होत

( ६१०५ )

श. १७२१ परशुरामभाऊंची शेवटची स्वारी. इ. स. १७९९

आहे. लवकरच खाना होईल. जाणिजे. छ० २७ रविलाखर. सु॥ मय्या तैन  
व अष्टफ. बहुत काय लिहिणें हे विनंती.

नं. ५१२३

श्री ( भाद्र० व० १४-२८ सप्टेंबर. )

तालीक.

राजश्री रामचंद्रपंत आपा व हरिपंत व माधवराव व गणपतराव  
गोसावी यांस—

६ सकल गुणालंकरण अखंडित लक्ष्मी अलंकृत राजमान्य स्नेहांकित  
दौलतराव शिंदे. दंडवत. विनंती उपरी. येथील कुशल जाणून स्वकीय कुशल  
लिहीत असावें. विशेष. “करवीरकर यांचा व आपला लढाईचा मुकाबला होता.  
यांस भाद्रपद वद्य चतुर्थीस भौमवारीं छाप्यास यावयाची तयारी करून चालून  
येतात हें परशुरामपंतभाऊ यांस समजतांच तुम्ही सर्वांनीं आपली तयारी करून  
कोसभर पुढें चालून जाऊन लढाईचा मुकाबला घेतला. तीन प्रहर लढाई  
बहुत जुरतीनें व तरतुदीनें केली. दोन तीन वेळ करवीरकरांवरी उठावणी  
करून हटविलें. तेव्हां त्यांनींही निकड केली. त्यांत परशुरामपंत भाऊ यांस जखमा  
लागोन कामास आले” म्हणोन वर्तमान कळलें. ऐशीयास लढाईचा मुकाबला  
निकडीचा हें वर्तमान पूर्वी कागदोपत्री आपलेकडून समजण्यांत न येत  
एकाएकीं हेंच वर्तमान आलें ! भाऊनीं आपली शर्त जुरतीची करावयाची  
ती करून यावत्प्राण आपला नक्षच करून स्वामिसेवेवरी कामास आले. परंतु  
यशदाता ईश्वर ! ही सत्ता त्याची आहे. ज्याणीं मोठीं मोठीं कामेंकाजें करून  
दौलतीचे वचाव करीत आले व पुढेंही ज्यांचे भवंशावरी स्वस्थ असावे  
अशीं मनुष्ये सरकारचे पदरचीं गेल्याचा खेद कोणास जाला नाही असें  
नाहीं. ईश्वर इच्छा प्रमाण ! तुम्ही विवेक करून चित्ताचें सांत्वन करावें  
आणि हिंमत धरून लोकांचा जय करून लहान मोठीं माणसें पदरचीं  
असतील त्यांस आळा घालून शत्रूचे पारिपत्याची तरतूद करावी.  
भाऊंसारख्या माणसाचें नुकसान केलें त्यांचें पारिपत्यच करावयाचें. वर्तमान  
येतांच इकडील कारभारी श्रीमंतांकडे पाठवून तुमचे उपराज्यास फौज पाठ-  
वून देऊन करवीरकरांस जरब देऊन बदला करावा येविशीं विनंती केली.  
त्यावरून सरकारांतून फौजेचे खानगीची तरतूद केली आहे. आपलेपाशीं  
फौज लवकरच येऊन पोचेल. आपणही कामें काजें करीत आलां व पुढेंही

१ ऐतिहासिक-लेखसंग्रहांत करवीरकरांस जुन्या लेखांत ‘शत्रु’ हा शब्द येथें  
प्रथमच लावलेला आढळतो. पुढें नं. ५१२५ मध्ये हा शब्द अशाच अर्थी  
आला आहे.



कराल हा भरंवसा आहे. तरतूद करून करवीरकरांचें पारिपत्य करून ज्यांत सरकारचा नक्ष तेंच कराल. इकडून उपराळा व साहित्य तेंच होईल. खातरजमा राखून शत्रूवरी जरब वसे तें करावें. वरचेवरी वर्तमान लिहून कळवीत जाणें. खाना छ० २७ राबिलाखर बहुत काय लिहिणें लोभ कीजे हे विनंती.

नं. ५१२४

श्री.

( २८ सप्टेंबर. )

राजेश्रिया विराजित राजमान्य राजश्री आपा व बाबा व दाजी व बापू स्वामीचे सेवेशीं.

सेवक आबाजी रघुनाथ. सा॥ नमस्कार विनंती उपरी येथील कुशल ता॥ भाद्रपद वा॥ १४ जाणून स्वकीय कुशल लिहीत आसिलें पाहिजे. विशेष, करवीरकर यांचा व आपला मुकाबला होता. त्यास करवीरकर याणीं आगळीक करून चालोन आले. तेथें लढाईचे मुकाबल्यास भाऊही आपले जमावानिशीं गेले. लढाई मातबर घेऊन दोन चार उठावण्या करून करवीरकरांचा मोहरा फिरविला असतां त्यांजकडून निकड जाली. त्यांत भाऊंस जखमा लागोन देहावसान जालें म्हणोन कळलें. ऐसीयास जुरतींत व तरतुदींत कमती न जाहली. परंतु ईश्वरइच्छेपुढें उपाय नाही. भाऊंसारखा मोहरा गेला येविशीं सर्वांस खेद जाला! वर्तमान कळतांच करवीरकरांवरी फौज पाठवावी येविशीं श्रीमंतांस व यजमानांस विनंती केली. त्यावरून तरतूद होत आहे. लौकरच फौज पोचेल. आपणांस भाऊंचे वियोगाचें दुःख मोठेंच जाहलें. ईश्वरसत्तेस उपाय नाही. आपण विवेकवान आहेत. चित्ताचें सांतवन करितील. आपल्यासही जखमा जाहल्या आहेत त्या शेजेस आल्याच लिहून संतोषवावें. फौजेचा जमाव आपला आहेच. इकडूनही फौज येऊन उपराळा होईल. करवीरकरांचे पारिपत्याची तरतूद व्हावी. बहुत काय लिहिणें लोभ करीत असावें हे विनंति.

नं. ५१२५

श्री. ( भाद्र व० ३०-२९ सप्टेंबर. )

पै॥ छ० ४ जमादिलावल. सन मय्यातैन.

राजाश्रिया विराजित राजमान्य राजश्री आपा व बाबा व दाजी व बापू स्वामीचे सेवेशीं.

१ परशुराम भाऊंच्या मरणासंबंध पटवर्धनांकडे समाधानार्थ आणखीही पत्रे आलेली आहेत व काहीं पुण्याहून लष्करच्या खानगीसंबंधी आहेत त्यांतलीं थोडीं-  
शींच येथें घेतलीं आहेत. २ आबा चिटणीस शिंद्यांचे कारभारी यांचें हे पत्र.

श. १७२१ परशुरामभाऊंची शेवटची स्वारी. इ. स. १७९९

पोष्य बाळाजी अनंत सा॥ नमस्कार विनंती उपरी येथील कुशल जाणून स्वकीय कुशल लिहित जावें. करवीरकर यांचा व आपला मुकाबला होता त्यास करवीरकर याणीं आगळीक करून चालोन आले. तेथें लढाईचे मुकाबल्यास भाऊही आपले जमावानिशीं गेले. लढाई मातवर जाली. दोन चार उलटण्या करून करवीरकर यांचा मोहरा फिरविला असतां त्यांजकडून निकड जाली. त्यांत भाऊंस जखमा लागोन देहावसान झालें; म्हणोन कळलें व राजश्री गंगाधररावजी याणीं लिहिलें व द्वारकोजी खिजमतगार आला त्याणेंही सांगितलें. ऐसीयास जुरतीची तो शर्त व तरतुदीची शर्त जाहली. परंतु ईश्वरेच्छेपुढें उपाय नाही. भाऊंसारखा मोहरा गेला येविशीं खेद सर्वासच आहे. आम्हांस आज तीन वर्षे भेटीची उत्कंठा होती. परंतु ईश्वराचे चित्तास गोष्ट न आली ! ऋणानुबंध प्रमाण ! येविशींचा खेद चित्तास जाला तो पत्रीं कोठवर लिहावा ! भाऊनीं तो आपलें क्षात्रधर्मसेवन केल्याचा शेवट केला. चतुर्थी, भौमवार, व्रतस्थ, ते समयीं घारातीर्थीं देह ठेवला, तेव्हां सूर्यमंडळ भेडून गणपातिरूप झाले ! त्याणीं आजपर्यंत शिपाईगिरीची टेक राखिली तैसीच शेवटास नेऊन दाखविली ही तारीफ पत्रीं कोठवर लिहावी ? परंतु करवीरकरानीं अशी गोष्ट करावयाची नव्हती. वर्तमान कळतांच फौज पलटणें पाठवून पारिपत्यच करावें येविशीं श्री॥ राजश्री पंतप्रधान स्वामी यांस विनंती केली व राजश्री नानांसही बोलण्यांत जाणिलें व आमचे श्रीमंत यजमानसाहेबांस विनंती केली. त्यास श्रीमंतांकडून फौजेचे खानगीविशीं ताकीद जाली आहे व इकडीलही तरतूद लौकरच फौजा येऊन पोहचतील. आपल्यास भाऊंचे वियोगाचें दुःख मोठेंच जालें. त्यास ईश्वरइच्छेस उपाय नाही. पुढील कार्यार्थ शत्रूचे पारिपत्याचा ध्यानीं आणून खेद न करतां चित्ताचें शांतवन करून विवेक करावा. आपल्यासही जखमा जाल्या आहेत त्या शेजेस आल्याचें लिहून संतोषवावें. आपली फौज आहे त्याचे सर्वांची खातरजमा करून आळा घालून जमाव पूर्ववत्प्रां होऊन शत्रूच्या पारिपत्याची तरतूद करावी. इकडून फौज व पलटणांची तयारी लौकरच होईल. राजश्री धोंडोपंत गोखले यांसीं श्रीमंतानीं पत्रें आपले कुमकेस येणेंविशीं गेलींच आहेत. सारांश सर्व गोष्टी घडून येतील. एक भाऊमात्र पुन्हां भेटावयाचे नाहीत ! ईश्वरइच्छेस उपाय काय ? तिल-



प्राय चितीं खेद न करितां हिंमत धरावी यांतच लौकिक व नक्ष आहे. उपराळा व्हावयास आळस व्हावयाचा नाही. यजमानसाहेबांचें पत्र अलाहिदा पाठविलें आहे. भाऊ गेले त्यास हाच त्यांस लौकिकच आहे. त्यांत त्यांचे टेकेप्रमाणें ईश्वरें त्यांस पार पाडलें, येविशीं आपण खेद न करावा. ईश्वरसूत्रास उपाय नाही. आतां विवेक करून मनाचें समाधान करून हिंमत धरून पुढां शत्रूचे पारिपत्याची योजना करावी यांतच लौकिक आणि कीर्त आहे. आपल्या ध्यानांत सर्व आहे. त्याहावें असें नाही. इकडूनही साहित्य जेथवर होईल त्यास अंतर होणार नाही. आपण सर्वत्रांस एक करून फौजेचा जथ पाडावा. इतक्यांत इकडून फौज येत आहे. ज्यांत नक्ष तेंच आपण करतील. रवाना छ० २८ रविलाखर. बहुत काय लिहिणें लोभ कीजे हे विनंती.

नं. ५१२६

श्री. ( भाद्रपद व० ३०-२९ सपटेंबर. )

पै॥ छ० ४ जमादिलावल मय्यातैन व अल्लफ.

राजश्रिया विराजित राजमान्य राजश्री गंगाधरराव स्वामीचे सेवेशीं.

पोष्य बाळाजी अनंत. साष्टांग नमस्कार विनंती उपरी येथील कुशल तागायत छ० २८ रविलाखर जाणोन स्वकीय कुशल लिहित जावें. विशेष. आपण पत्र पाठविलें तें पावलें “ भाद्रपद व० ४ स करवीरकरांची व वडिलांची लढाई मातबर होऊन वडील कामास आले. लढाई मातबर जाहली. दोन चार उठावण्या करून मोहरा फिरविला असतां त्यांची निकड जाहल्यामुळें जखमा लागोन कामास आले. करवीरकर याणीं अशी गोष्ट करावयाची नव्हती” म्हणोन लिहिलें तें सविस्तर कळों आलें. ऐसीयास भाऊनीं तो आपल्या शिपाईगिरीची शर्त केली. भाऊचें वर्तमान ऐकोन चित्तास खेद जाहला तो पत्री कोठवर त्याहावा ? त्यास येविशीं श्रीमंतांस विनंती केली आहे. राजश्री नानांसही बोलण्यांत आणलें आहे. आमचे यजमानसाहेबांसही विनंती केली आहे. राजश्री आपा व बाबा व दाजी व बापू यांस सरकारचीं पत्रें खातरजमेचीं व आमचे यजमानांचीं व आम्हीं लिहिलें आहे. त्यांस आपण चार गोष्टी सांगोन भाऊचें दुःख जाहलें आहे येविशींचें शांतवन करून त्याणीं व आपण व सर्वांनीं हिंमत धरून शत्रूचे पारपत्याची तरतूद करावी. बदला घ्यावा यांतच लौकिक न नक्ष आहे. इकडूनही साहित्य जेथवर होईल त्यास अंतर होणार नाही. आपण त्यांची खातरजमा करून पुढें ज्यांत

श. १७२१ परशुरामभाऊंची शेवटची स्वारी. इ. स. १७९९

लौकिक आणि कीर्त तेच करितील. बहुत काय लिहिणें लोभ कीजे हे विनंती.

नं. ५१२७

( भाद्र व० १०-२४ सपटें. )

सेवेसी मोरो आपाजी परांजपे विज्ञापना. तागायत. छ०  
२३ रविलाखर भौमवार. सेवकाचें वर्तमान यथाथित असे. विशेष. करवीरवासी महाराज यांची व भाऊसाहेबांची लढाई भाद्र व० ४ भौमवारीं जाली. वडील सरकारकामास आले. श्री॥ राजश्री रामचंद्रपंत आपा व हरीपंत बाबा व दाजी त्रिवर्ग मांजरीचे मुक्कामी आले म्हणोन स्वामीनीं सरकारांत व राजश्री नानांस पत्रें पाठविलीं तीं छ० २१ रविलाखरीं रविवारीं चार घटका रात्रीस पावलीं. येतांच वाचून पाहून श्री॥ राजश्री नानांकडे मी व राजश्री बाळाजी विष्णु उभयतां गेलों. पत्रें दिलीं. पत्रें वाचून नानांनीं बहुत खेद केला. आपणाकडील पत्रें आल्याचे पूर्वीं तृतीयप्रहरीं राजश्री बळवंतराव जवाहीर-खान्यांचें पत्र नानांस आलें होतें त्यांतही वडील सरकारकामास आल्याचें लिहिलें होतें. तेव्हांपासून सांचित होते. पत्र पाहिल्यावर बहुत श्रमी जाहले. भाऊसारखे सरदार दौलतीमध्ये कोणी नाहीं. आम्हांस हांक मारावयास आतां कोणी नाहीं. असो ! होणारे गोष्टीस उपाय नाहीं ! ” याप्रमाणें बोलिले. नंतर विनंती केली जे “ जाली गोष्ट ते ईश्वरइच्छेनें जाली. याउप्पर याचा अभिमान सर्वप्रकारें आपणांस आहे. सरकारांतून पैरवी हरएक प्रकारें होऊन बाजी सुधारे असा प्रकार जाला पाहिजे. ” सरकारचें पत्र नानांनीं पाहून वाड्यांत प्रविष्ट करणें म्हणोन सांगितलें. नंतर प्रातःकाळीं सरकारचें पत्र बाळाजीपंतांनीं प्रविष्ट केलें. हल्लीं नानांनीं पत्राचें उत्तर दिलें आहे तें सेवेशीं पाठविलें आहे. बाळाजी विष्णु यांनींही सेवेशीं विनंतीपत्र लिहिलें आहे त्यावरून श्रुत होईल. सेवेसीं श्रुत होय हे विज्ञापना.

नं. ५१२८

श्री. ( भाद्र० व० ३०-२९ सपटें. )

छ० २८ रविलाखर. सन मय्यातैन.

सेवेशीं विज्ञापना. हुजूरची स्वारी करवीराहून काल भृगुवारीं दोन प्रहरीं + + सीवर आली. तोफा दोन थोर अलीकडे राहिल्या होत्या त्या नदीपार होणेंस अस्तमान जाला. खासा स्वारी दोन तास रात्रीस नदीपार रुकडी-नजीक जाहली. हल्लीं लष्करांत तोफा पांच लहान थोर आहेत. आणखी

१ समाधानार्थ पेशवे शिंदे वगैरेनीं पाठविलेल्या पत्रांप्रमाणेंच हें नानांचें पत्र असल्यामुळें येथें छापलें नाहीं. २ मिति व तागीत पैवस्तीचां. पत्र नारोपंत करंदीकर यांचें महाराजांच्या लष्करांतून.



करवीराहून दोन गर्नाळा थोर व भद्रकाळी तोफ येत आहे. इचलकरंजीची मसलत खचित आहे. बोलणें करावें असाही भाव दिसतो. काय घडतें पहावें. आज मंदवरीं नगरा जाहला आहे. कूच होऊन कन्नुरावर लष्कर जाणार. इचलकरंजीकडे तलावाही जावयाचा वेत दिसतो. कळावें. इचलकरंजी घेतल्यास शिलशिला समीप आला. ईश्वर घडवील तें खरें. सेवेशीं श्रुत होय हे विज्ञापना.

नं. ५१२९

श्री. ( आश्वि. शु० ३-२ आक्टो. )

पै॥ छ० २ जमादिलावल. मय्यातैन व अल्लफ.

विज्ञापना. श्री॥ राजश्री नानांनीं सांगितलें कीं लढाईची हकीगत कशी जाहली, महाराजांकडील लढाईत सरदार आइकण्यांत फार पडले. इकडीलही लोक फार जायां जखमी जाहले. त्यास तुमचे पत्रांत कांहीं लिहिलें आहे कीं काय ? त्यास मीं विनंती केली, आपणांस पत्र आलें त्या प्रमाणेंच माझें पत्रीं होतें. तेंच पत्र स्वामींस दाखविलेंच आहे. त्यावरून सांगितलें कीं, राजश्री गंगाधरराव यांस लिहून कच्चें सविस्तर लेहून आणवावें. तिकडील बातमी नित्य यावी. याप्रमाणें लिहिणें म्हणजे वरचेवर संमजेल. नानांची चित्तवृत्त तिकडेलागली आहे. स्वामींनीं नित्य बातमी लिहून पत्रें पाठवीत जावीं. लढाईत महाराजांकडील मातबर सरदार कोण पडले, तिकडील लोक सरकारकामास किती आले; इकडीलही लोक सरकारकामास किती आले, तें वगैरे हल्लीं फौजा कोठें आहेत, जमाव किती जाहला, याचें वरचेवर लिहिलें यावें, याप्रमाणें स्वरूप सांगितलें त्यावरून विनंती लिहिली आहे. सेवेशीं श्रुत होय हे विज्ञापना.

नं. ५१३०

श्री. ( आश्विन शु० ३-२ आक्टो. )

पै॥ छ० २ जमादिलावल. मय्यातैन व अल्लफ.

सेवेशीं विज्ञापना ऐसी जे, मदार सांडणीस्वार याजबरोबर पत्रें स्वामींचीं आलीं. भाऊसाहेब लढाईत सरकार कामास आले. पुढें याची पेरवी सरकारांतून व्हावी. तेणेंकरून सरकारचा नक्ष होईल म्हणोन श्री॥ राजश्री पंतप्रधान यांस व नानांस पत्रें आलीं तीं पत्रें प्रविष्ट जाहलेवर श्री॥ राजश्री नानांनीं परम खेद केला. बहुत श्रमी जाहले. भाऊ निदानचे सोबती होते. सरकार दौलतीमध्ये मदुमीस याप्रां कोणी नव्हतें. आमचें त्यांचें मध्ये कांही दिवस ठीक नव्हतें, परंतु तोही विचार यथास्थित जाला होता. मागें मोठीं


श. १७२१ परशुरामभाऊंची शेवटची खांदी. इ. स. १७९९

संकट पडलीं ते समयी सिद्ध होते. आमचे सोवती होते. असो. होणार ! ईश्वरइच्छा प्रमाण ! म्हणून उत्तर केलें. नंतर राजश्री बाळाजी विष्णु व मी उभयतां विनंती केली कीं भाऊंनीं सरकारकामावर प्राण खर्च केला. त्यानीं कृतकृत्यता केली. याउपर पुढें हरयेक प्रकारें आपण वडील भाऊंचे जागां आहेत. सरकारांतून फौज गाडइ रवाना व्हावी याचा उद्योग लौकर व्हावा. श्रीमंत राजश्री पंतप्रधान यांचेही पत्र दाखविलें. प्रविष्ट करणें म्हणोन सांगितलें. राजश्री बाळोवातात्या यांस स्वामीनीं पत्र लिहिलें होतें तेंही दाखविलें. 'चांगलें आहे, प्रविष्ट करणें,' म्हणून सांगितलें. आणखी एक पुरवणी खास दस्तूरची होती ती दाखविली त्यावरून फार खिन्न जाहले. 'हीं कमें केवळ नीच असतील त्यांचीं ! अशी गोष्ट केली ! असो. काय चिंता आहे ?' म्हणोन बोलिले. तें पत्र माघारें दिलें. दुसरे दिवशीं सरकारचें पत्र राजश्री बाळाजीपंत याणीं प्रविष्ट केलें. लौकिकार्थ वाईट गोष्ट जाहली म्हणोन श्री॥ राजश्री पंतप्रधान व रावसाहेब यांनीं उत्तर केलें ! पुढें सरकारांतून लौकर पैकी व्हावी म्हणोन बाळाजीपंत बोलोन आले. राजश्री बाळोवातात्यांचें पत्र प्रविष्ट जाहलेवर ते बहुत श्रमी जाहले. दुसरे दिवशीं श्रीमंतांकडे आले. त्याणीं 'भाऊ सरकारकामास आले. याप्रों मातवर सरदार सरकार दौलतीमध्ये नाहीं. एक बाजू दक्षणेकडील होती. याउपर याचा विचार काय केला आहे ? भाऊ तो सरकारकामास आले. पुढील तिकडील बंदोबस्त लौकर केला नाहीं तरी विचार कळतच आहे.' ऐसें बोलिले. त्यावरून फौज पाठवावी म्हणोन रावसाहेब बोलिले. नंतर राजश्री बाळोवातात्या नानांकडे आले. नानांचें बोलणें जाहलें. फौज पाठवावी याप्रों निश्चयांत आलें. शिंदे यांजकडील हजार दीडहजार फौज, चार पलटणें, व सरकारांतून दोन हजार फौज दीड हजार गाडदी लौकर रवाना व्हावे याप्रों बोलण्यांत येऊन निश्चयांत आलें आहे. येविशीं श्री॥ राजश्री नारोपंत चक्रदेव यांजपासीं बोलोन श्रीमंतांकडे समजावून फौज पाठवावी याप्रों निश्चयांत आणिलें. फौज पलटणें रवाना होतात. श्री॥ राजश्री नानांजवळ प्रातःकाळीं गेलों. "मिरजेस गडी पाठवतों. फौज वांगरे संरंजाम लौकर रवाना व्हावा येविशीं मिरजेहून श्री॥ राजश्री बाळासाहेब याणीं आपणास लिहिलें त्यांचें काय ?" म्हणोन विनंती केली. उत्तर केलें कीं, फौज रवाना होते म्हणोन लिहिणें. याप्रमाणें सांगितलें. सेवेसों श्रुत होय हे विज्ञापना.





## करवीर राज्यावर स्वांरी.



### पूर्वार्ध.

(इ. स. १७९९ अक्टोबर ते इ. स. १८०० फेब्रुवारी अखेर.)

पटवर्धनानीं करवीरच्या राज्यावर अनेक स्वांच्या केल्या त्यांतली ही शेवटची स्वांरी होय. हिचा प्रारंभापासून अखेरपर्यंत वृत्तांत सांगतांना त्या अवधींत महाराष्ट्रांत इतरत्र ज्या गोष्टी घडत होत्या त्यांचाही परामर्ष घेणें आवश्यक आहे. हें सर्व एकदम एकाच प्रकरणांत करणें सोईचें नाहीं. सबब मागच्या प्रकरणाप्रमाणें याही प्रकरणाचे पूर्वार्ध व उत्तरार्ध असे दोन भाग कल्पिले आहेत. पूर्वार्धांत पटवर्धन, पेशवे व शिंदे यांच्या फौजानीं येऊन करवीरास वेढा दिला येथपर्यंतचा मजकूर येईल, आणि स्वांरीच्या अखेरपर्यंतचा मजकूर उत्तरार्धांत येईल.

पट्टणकुडीच्या लढाईत परशुरामभाऊंचा पराजय होऊन ते मृत्यु पावले. त्यानंतर त्यांच्या फौजेची वाताहत झाली तीत रामचंद्रपंत आपासाहेब भाऊवंद मंडळीसह मिरजेस आले, हें मागच्या प्रकरणांत सांगितलेंच आहे. ( पृष्ठ ५८६८ ) झालेल्या अपजयावद्दल शत्रूवर सूड कसा घेतां येईल ही आपासाहेबांच्या जीवास एकसारखी तळमळ लागली होती. भाऊंचें उत्तरकार्य झाल्यावर लगेच आग्निन महिन्यांत त्यानीं हरिपंतबाबास हजार पंधराशें स्वांर व सर्व पेंढार बरोबर देऊन डेरेदासल तर केलेंच. चिंतामणराव आपाही तितकेच स्वांर व थोडें पायदळ घेऊन सांगलीबाहेर डेरे देऊन राहिले. पण एवढ्यानें काय होणार ? पटवर्धनांत यापूर्वीं एकजूट असती तर या पद्धत्याला गोष्टी आल्याच नसत्या. आणि हल्लीं यदाकदाचित् ही जूट होऊन सर्वांचें सैन्य युद्धाला निघालें असतें तरी करवीरच्या महाराजांचें पारिपत्य करण्यास तें असमर्थ होतें. पुण्याहून मोठी फौज कुमकेस आणल्याखेरीज आपासाहेबांचा कांहींच इलाज चालण्याजोगा नव्हता. सबब त्यानीं मिरजेस आल्यापासून पेशवे, शिंदे, नाना व बाळोबा यांजकडे आपली कुमक करण्याविषयीं वारंवार निकडीचीं विनंतीपत्रे लिहिलीं व आपल्या वकिलांकरवीं या बाबतींत दरबारांत जिकीर करण्याची पराकाष्ठा केली.

परशुरामभाऊंविषयीं बाजीरावांच्या मनांत किती प्रेम होतें हें प्रसिद्धच आहे. श्रीमंतांचें व दौलतरावांचें एकसूत्र असल्यामुळें या दोघांकडून आपासाहेबांस मदत मिळणें दुरापास्तच होतें. तथापि बाळोबा व नाना यांच्य खटपटीनें आपणास फौजेची कुमक मिळेल ही आपासाहेबांनीं धरलेली आशा फोल नव्हती. भाऊंविषयीं बाळोबाचा स्नेहभाव अकृत्रिम होता, व अलीकडे नानाही परशुरामभाऊंचा उत्कर्षच चिंतीत होते. शिवाय तीन वर्षांपूर्वीं करवीरकरांना भाऊंवर तरवार उपसण्याविषयीं आपण चिथावून दिलें नसत तर भाऊंवर हा अनर्थ खचित ओढवला नसता; ही गोष्ट नानांच्या मनाला खात होती, व त्यामुळें ते भाऊंच्या मुलांचें कल्याण करून दाखवण्याविषयीं उत्सुक होते. भाऊंच्या मृत्यूचें वर्तमान येतांच बाळोबातात्यांनीं सरकारवाड्यांत जाऊन चौघडा बंद करविला व पेशव्यांस वजावलें कीं, परशुरामभाऊ हे सरकारचे थोर सरदार लढाईत कामास आले त्याअर्थी सरकारची इश्रत राखण्याकरितां करवीरावर सैन्य पाठवून याचा मोबदला घेतला पाहिजे. याकरितां मोहिमेची तयारी करण्याचा हुकूम व्हावा. नानांचाही पेशव्यांस याचप्रमाणें सक्त तगादा बसला होता. त्यामुळें श्रीमंतांनीं या दोघां मुत्सद्यांच्या आग्रहास मान देतो असें दाखवून आपासाहेबांची कुमक करण्याकरितां करवीरच्या राज्यावर मोहिम करण्यास रुकार दिला. शिंद्यांनींही या मोहिमेस आपली संमति दिली. परंतु या दोघांची ही शाब्दिक संमति म्हणजे केवळ धर्मशास्त्राची आज्ञा होती ! मोहिमेच्या तयारीला पैसा लागतो त्याचा दोघांच्याही तिजोरींत अभाव होता. तो पैसा नाना व बाळोबा यांसच पैदा करावा लागला. फौजेच्या व सरकारी तोफखान्याच्या आगाऊ खर्चाकरितां नानांनीं पांच लक्ष रुपये दिले, व बाळोबांनीं पलटणांच्या व फौजेच्या तयारीस पदरचे चार लक्ष रुपये भरले. शिवाय करवीरच्या मोहिमेकरितां म्हणून त्यांनीं एक हजार स्वांर निराळे चाकरीस नेमून त्यांच्या सरदारीवर गणपतराव भिकाजी नांवाचा आपल्या तफेंचा मनुष्य नेमला. इतकें सर्व झाल्यावर पुण्याहून फौज व पलटणें निघालीं व हळू हळू चाल करीत मोहिमेवर येऊन दाखल झालीं तों सन १८०० चा जानेवारी महिना आला. या तीन महिन्यांत करवीरचे महाराज व त्यांचे सरदार यांच्या काय उलाढाली चालल्या होत्या हेंही सांगितलें पाहिजे.

पट्टणकुडीची लढाई झाल्यावर महाराजांनीं इचलकरंजीस येऊन वेढा दिला. रत्नाकरपंत व हिंमतबहादूर व चतुरसिंग वगैरे चोहोंकडे फैलावलेल्या



आपल्या सरदारांस त्यानीं या मुक्कामीं येऊन दाखल होण्याची आज्ञा केली. कृष्णेचें पाणी ओसरल्यावर स्वतःच्या पुढारीपणाखालीं कर्नीटकाप्रमाणें महाराष्ट्रांतसुद्धां फार मोठा दंगामाजवावा असा त्यांचा बेत होता. इतक्यांत पुण्याहून आपल्या पारिपत्याकरितां फौज रवाना होणार हें नक्की वर्तमान कळल्यावरून त्यांस हें चढावाचें धोरण अजीबात सोडून द्यावें लागलें; आणि इचेलकरंजीकरांशीं कसाबसा तह ठरवून त्यांनीं आपली फौज उठवून नेली.

यापूर्वीं भाऊंच्या मृत्यूबद्दल रामचंद्रपंत आपास दुखवट्याचीं वस्त्रें पाठविण्याचा छत्रपतीनीं बेत योजिला होता. त्यांच्या मनांतली मसलत काय असेल ती असो, परंतु “ जी गोष्ट जाहली ते बरीच जाहली. पुढें तरी विवेक व्हावा यांत उत्तम आहे. हुजूरचें लक्ष असेंच आहे ” असें बाह्यतः तरी त्यांचें म्हणणें होतें. मिरजकर व कुहंदवाडकर यांनीं या कामांत चार समजुतीच्या गोष्टी रामचंद्रपंतास सांगाव्या अशी त्यांची इच्छा होती. परंतु स्वाभिमानी रामचंद्रपंतांनीं दुखवट्याचीं वस्त्रें स्वीकारण्याचें झिडकारिल्यामुळे तो बेत तितकाच राहिला.

वर सांगितल्याप्रमाणें महाराज करवीरास परत आले तरी त्यांच्या सरदारांचा चोहोंकडे लुटालूट करण्याचा क्रम चाललाच होता. पट्टणकुडीची लढाई झाल्याबरोबर महाराजांनीं दोन तीन हजार फौज बरोबर देऊन रत्नाकरपंतास चिकोडी मनोळी तालुक्यांतलीं ठाणीं घेण्याकरितां पाठविलें हें मागल्या प्रकरणांत लिहिलेंच आहे. ( पृष्ठ ५८६८ ) हीं सर्व ठाणीं घेतल्यावर रत्नाकरपंत गोकक व यादवाड या तालुक्यांत शिरले व तेथें परशुरामभाऊंचीं ठाणीं होती तीं घेऊन त्या तालुक्यांत त्यांनीं पुन्हां महाराजांचा अंमल बसविला. नंतर ते बेळगांव शहापूर परगण्यांत येऊन लुटालूट करीत फिरूं लागले. तेथें त्यांस प्रसिद्ध धोंडजी वाघ येऊन भेटला. तो तेथें कसा आला हें समजण्याकरितां त्याचें गेल्या चार पांच महिन्यांतलें चरित्र सांगितलें पाहिजे.

विदनूरच्या मुलखांतून इंग्रजांनीं धोंडजी वाघ यास तुंगभद्रेच्या अलीकडे मराठी मुलखांत हुसकून लाविलें असें मागें सांगितलें आहे. ( पृष्ठ ५८५६ ) त्याच्या त्या पडत्या काळांतसुद्धां स्वार् पायदळ मिळून दोन हजार पर्यंत लुटारू जमाव त्याजवळ अद्यापि राहिला होता. परशुरामभाऊंशीं लढाई

देण्याच्या इराद्यानें करवीरचे महाराज त्या वेळीं मिळेल तिकडून कुमक मिळविण्याच्या उद्योगांत होते. वाघाचा लौकिक चारी मुलखांत महशूर झाला होता. त्यानें मी तुम्हांकडे येतो असें लिहून पाठवितांच महाराजांनीं हर्षभारित होउन त्यास अगत्याचें बोलावणें पाठविलें. तथापि भाउंची फौज चुकवून करवीराकडे येणें धोक्याचें असल्यामुळें तसें करण्याची संधि पहात व लुटालूट करीत धोंडजी वाघ सावनूरच्या आसपास फिरत होता. तशा स्थितींत एकदां त्यानें लक्ष्मेश्वरचे मामलेदार बाळकृष्णपंत लागू यांस सांगून पाठविलें कीं, मला वसावयास सत्तेची जागा नसल्यामुळें आज या गांवीं तर उद्यां त्या गांवीं, असें निराधार हिंडावें लागतें. तुमची आमची मैत्री असावी. मी लक्ष्मेश्वरच्या आसऱ्यास येऊन राहतों. तुमच्या तालुक्यास मजकडून उपद्रव लागणार नाही. पुढें कोणतीही मसलत करणें तर तुम्ही आम्ही एकमेकांच्या संमतीनें करीत जाऊं. बाळकृष्णपंतांस वाघाची दहशत असल्यामुळें त्यास येऊं नको म्हणण्याचें धैर्य त्यांस झालें नाहीं. त्यांनीं त्याचें म्हणणें निरुपायानें कबूल केलें. मग त्याप्रमाणें तो वाघ आपलें लष्कर घेऊन निर्धास्तपणानें लक्ष्मेश्वरच्या ठाण्याजवळ येऊन राहिला. हा वाघोबा केव्हां काय करील याचा भरंवसा नसल्यामुळें याची व्याद येथून कशी टाळावी या विचारांत बाळकृष्णपंत पडले, व तेथून सात आठ कोसांवर धोंडोपंत गोखले उतरले होते त्यांस त्यांनीं हा वृत्तांत कळविला. लागूंप्रमाणें गोखल्यांपासून सुद्धां वाघानें अभयाचें वचन मिळविलें होतें. तथापि या दोघांनीं त्यास विश्वासघातानें बुडविण्याची बुद्धि धरली ! दोघांचें संगनमत ठरून एके रात्री गोखल्यांनीं येऊन वाघावर छापा घातला, व त्याच वेळीं लक्ष्मेश्वरांतले शिपाई बाहेर पडून त्यांनींही त्याच्या लष्करावर हुल्लड केली. त्यावेळीं त्याचें सर्व लष्कर लुटलें जाऊन शेंकडों लोक मारले गेले. तो मोठ्या कष्टानें कुटुंबसुद्धां निभावून तेथून निसटला. त्या दिवसापासून लागू व गोखले या दोघांविषयीं वाघाच्या मनांत पराकाष्ठेचा दंश राहिला त्याचे परिणाम काय झाले, हें पुढें लिहिण्यांत येईल. असो. त्यानंतर धोंडजी वाघ तांड चुकवून लपत छपत फिरत असतां त्यास मनोळीच्या किल्यांत आश्रय मिळाला. तो किल्ला करवीरच्या महाराजांचा असून तेथें त्यांच्या वतीनें खंडेराव भोसले हा उंमल वहिवाटीत होता.

या गोष्टी घडत तों पट्टणकुडीची लढाई होऊन गेली होती. तथापि वाघासारख्या हिकमती शूर सरदाराचें साहाय्य महाराजांस केव्हांही आव-



इयकच असल्यामुळे त्यांनी त्यास निघून येण्याविषयी बोलावणें पाठवेलें. त्याप्रमाणें तो मनोळीच्या किल्ल्यांत मुलेंमाणसें ठेवून करवीरास येण्याकरितां बाहेर पडला. इतक्याचदां त्या वाघाचा पराजय होऊन त्याच्या फौजांचा विध्वंस झाला तरी लुटारू शिपायांच्या झुंडी त्याजवळ पुन्हा पुन्हा गोळा होत, हीच त्याच्या सरदारीच्या लौकिकाची उत्तम साक्ष होय ! या प्रसंगीं दोन तीन हजार शिपाई गोळा झाले तेवढेच बरोबर घेऊन तो निघाला तो बेळगांवकडे आला. तो जवळ येतांच शहापूरकर व बेळगांवकर यांनी त्यावर हल्ला केला. पण वाघानेंच उलट त्यांस ठोक देऊन त्यांचीं हत्यारें हिसकून घेतलीं व त्यांस पिटून लाविलें. मग वाघ त्याच तालुक्यांत रत्नाकरपंत लूट करित फिरत होते त्यांस जाऊन मिळाला. महाराजांकडून कुमक नेऊन धोंडोपंत गोखल्यांवर सूड उगवावा ही त्याची मसलत होती ती राजाज्ञांस फार पसंत पडली. कारण गोखल्यांनीं वाघाप्रमाणेंच त्यांच्याही लष्करचा मार्ग धुव्वा उडविला होता.

महाराजांच्या भेटीकरितां धोंडजी वाघ करवीरास आला तेव्हां त्यांनीं त्याचा बहुत गौरव करून त्यास ठेवून घेतलें. त्यांचा सरदार धुळोजी पांढरे एका खेड्याजवळ बेफामपणानें उतरला असतां महादजी शितोळे व शिधोजी निंबाळकर यांनीं रात्रीं येऊन त्यावर छापा घातला, व मारामारी करून घोडीं उटें डेरे दांडे सुद्धां पांढऱ्याचें सर्व लष्कर लुटून घेतलें. तो लुटीचा अजबाब बरोबर घेऊन शितोळे व निंबाळकर आपापल्या कुटुंबांसुद्धां मिरजेस राहिले होते. आणखीही महाराजांच्या वाईटावर असणारे पुष्कळ कुफार मिरजेचा आसरा धरून होते. त्यामुळे त्या शहरावर महाराजांचा विशेष दांत होता. बायांची भेट झाली तेव्हांपासून मिरजेचें शहर लुटावें या मसलतीची चर्चा करवीरच्या दरबारांत वारंवार निघाली व अनेक कारणानीं राहित होत गेली. वाघासारख्या पराक्रमी सरदाराची गांठ पडल्यावर महाराजांची या बाबतींतली आशा पुन्हां अंकुरित झाली. एक हजार निवडक स्वार बरोबर घाल तर मिरजेची पेठ मारून आणतो, असें वाघानें कबूल केलें. ' नदीवर अथवा गांवाबाहेर चौक्या नाहींत. वेशीवरून प्यादे आहेत. गांवांत चार पांचशें प्यादे आहेत. राऊतही विशेष नाहींत. ' याप्रमाणें मिरज शहराच्या बंदोबस्ताची नक्की बातमीसुद्धां वाघानें मिळविली होती ! परंतु याही खेपेस मिरज लुटण्याची ही मसलत तशीच राहून गेली. याचें कारण महाराजांचीं

पटवर्धनांकडे असलेलीं उसर्नीं फेडून घेण्याकरितां चतुरसिंगाप्रमाणें फुकट रावणारा धोंडजी वाघ हा मनुष्य नव्हता ! महाराजांकडून आपल्या सरदारीचें कांहीं स्वास्थ्य करून घ्यावें आणि गोखल्याचें परिपत्य करण्यासाठीं कुमक मिळवावी हे दोन उद्देश मनांत धरून तो करवीरास आला होता. ते त्याचे उद्देश पूर्ण करण्याची महाराजांनीं टाळाटाळ चालविली तेव्हां तो नोव्हेंबरच्या अखेरीस रुष्ट होऊन करवीर सोडून गेला. परत जातांना पुन्हां त्यास मिळवून घेण्याच्या इराद्यानें रत्नाकरपंतांनीं राहून घेतलें. तेथें असतां त्यानें अकस्मात् लांब दौड करून रामदुर्गच्या पेठेवर धाड घातली. परंतु तेथें कांहींच लागू न साधल्यामुळें त्यास हात हालवीत परत यावें लागलें. करवीरचा पक्ष सोडूं नये म्हणून राजाज्ञांनीं वाघास पुष्कळ आग्रह केला. तेव्हां त्यानें अखेरचा जावसाल सांगितला कीं, महाराजांनीं तूर्त पन्नास हजार रुपये द्यावे, फौजेच्या खर्चासाठीं दरमहां एक लक्ष रुपये द्यावे, आणि मुलेंमाणसें ठेवण्याकरितां मनोळीचा किल्ला द्यावा. या त्याच्या मागण्या राजाज्ञांनीं महाराजांस कळविल्या. परंतु तिकडून निश्चयाचें उत्तर येण्याचें लांबणीवर पडूं लागलें. राजाज्ञांच्या संगतीस राहून वाघाचें पोट भरेना. कर्नाटकांत जावें तर त्यास गोखल्याचा दरारा असल्यामुळें तिकडे जाण्याची सोय नव्हती. पूर्वेच्या वाजूस मात्र पटवर्धन व रास्ते व प्रतिनिधि यांच्या मुलखांत सरकारच्या फौजा नव्हत्या. तो प्रांत त्यास मोकळा होता. तिकडे जाऊन चार दिवस पोट भरतों असें सांगून तो राजाज्ञांचा निरोप घेऊन गेला तो विजापूर बागलकोटाकडे जाऊन गांवोगांव खंडण्या घऊन पुन्हां त्यांजकडे दिसेंबरांत आला. मनोळीऐवजीं पाच्छापूरच्या सनदा महाराजांनीं त्यास दिल्या, परंतु तें ठाणें त्यास नको होतें. फौजेच्या खर्चास ऐवज किंवा मुलूख नेमून देण्याच्या बाबतींत महाराजांनीं मौन धरिलें तेव्हां यांस आपला भरंवसा येत नाहीं व यांजकडून कांहीं लभ्यांश व्हावयाचा नाहीं हें तो मनांत उमजला; आणि जानेवारींत रत्नाकरपंतांशीं भांडून निराळा फुटला तो पुन्हां करवीराकडे आला नाहीं. त्यानें पुन्हां बागलकोटाकडे स्वारी केली आणि तालिकोटकर लढाईस उभे राहिले त्यांचा पराजय करून त्यांस खंडणी देणें भाग पाडलें. मुधोळास नारायणराव व महाराव घोरपडे यांमध्ये लढाई जुंपली होती तींत वाघानें महारावांचें साहित्य करून मुधोळचें ठाणें त्यांस घेऊन दिलें. तेव्हां नारायणराव घोरपडे तेथून पळून गेले. त्यांस हनगंढीच्या देसायानें आश्रय दिला. याप्रमाणें फेब्रुवारी अखेरपर्यंत तो वाघ त्याच



बाजूस धामधूम करीत फिरत होता. मार्च महिन्यांत करवीरच्या मोहिमेकरितां धोंडोपंत गोखले सावनुराहून निघून रामदुर्गच्या बारीअलीकडे आल्यामुळे कर्नाटकांत जाऊन निर्धास्तपणानें लुटालूट करण्यास त्यास आयताच वाव मिळाला; तेव्हां तो कूच करून हुबळी धारवाडाकडे गेला.

बाघाच्या येण्यापासून करवीरच्या महाराजांचा कांहीं एक फायदा न होतां मनोळीचा किल्ला मात्र त्यांच्या हातचा गमावला. कारण तेथील किल्लेदार खंडेराव भोसले त्यांजवर विथरला होता त्यासच सामील करून घेऊन बाघानें मनोळीचा किल्ला बळकाविला इतकेंच नव्हे, तर त्यानें चंद्रापा देसाई तलूरकर व किचूरकर देसाई यांशीं कूट जमवून पुन्हां कधीं त्या किल्ल्यास महाराजांकडून उपद्रव होऊं नये असा बंदोबस्तही केला.

सातारचें राज्य सोडवण्याच्या कार्मीं कुमक देण्याची लालूच दाखवून चतुरसिंगास करवीरच्या महाराजांनीं आपल्या दिमतीस लावून घेतलें होतें. आणि पेशव्यांच्या राज्यांत त्याचें सर्वांशीं शत्रुत्व असल्यामुळे करवीरच्या पक्षास चिकटून रहाण्यावांचून त्यालाही गत्यंतर नव्हतें. तथापि हात फावेल तेव्हां सातारच्या आसपास येऊन रास्त्यांच्या अंमलांत गडबड करण्याची संधी तो व्यर्थ घालवीत नसे. नोव्हेंबर डिसेंबर महिन्यांत तो चतुरसिंग धामधूम करीत रहिमतपुरापर्यंत आला होता. तो व त्याचे सरदार नरसिंगराव गुजर व संताजी भोसले मिळून तीन हजारांपर्यंत ही लुटारू फौज गोळा झाली होती. या वेळीं सातारच्या शहर लुटणें चतुरसिंगास कांहींच अगाध नव्हतें. सातारच्या किल्ल्यावर दोन हजारपर्यंत पायदळ होतें व खालीं शहरांत रास्त्याचे कारभारी पांच चारशें स्वार घेऊन राहिले होते. ते कारभारी कांहीं गलबल दिसली असतां किल्ल्यावर पळून जात आणि स्वस्थता झाल्यावर खालीं येऊन रहात ! अशी स्थिति असतांही सातारच्या वाटेस चतुरसिंग गेला नाहीं हें त्यास भूषणास्पद आहे.

नोव्हेंबरच्या अखेरीस बावडेकर पंतअमात्य यांनीं कोंकणप्रांतावर स्वारी करून खारेपाटणची गढी घेतली, आणि मागून राजापूरचें ठाणें घेऊन तेथील पेठ लुटून जाळून फस्त केली. परंतु आरमाराचे सरदार धुळप व कोंकणचे सरसुभे यांनीं अमात्यांची आवाडाव फार दिवस चालूं दिली नाहीं. त्यांनीं तान हजार पायदळ गोळा करून अमात्यांशीं लढाई दिली आणि

राजापूर व खारेपाटण हीं दोन्ही स्थळें पुन्हां हस्तगत करून शत्रूची फौज बावड्याच्या घेऱ्यांत परत हुसकून लाविली.

मागच्या प्रकरणांत बाया दौलतरावांची भेट न घेतां जेजुरीहून जांब-गांवास गेल्या असें (पृष्ठ ५८५४) लिहिलें आहे तें बरोबर नाहीं. तिकडे जावयास त्या निघाल्या होत्या हें खरें. तथापि तंटा मिटला आहे त्याअर्थी फटकून दूर रहाण्यांत दुर्लौकिक होतो, याकरितां आम्हांजवळ येऊन रहावें, आम्ही आपल्या हुकमाबाहेर जाणार नाहीं, अशी दौलतरावांनीं पराकाष्ठेची भीड घातली; त्यावरून बायांच्या मनांत विश्वास उत्पन्न झाला व त्या पुण्याच्या बाजूस येऊं लागल्या. तों झालेल्या समेटांत विघाड होण्याचें एक कारण अकस्मात् उद्भवलें. तें असें—

बाया पुण्याकडे चालल्या तेव्हां त्यांनीं चोहोंकडे पांगलेले आपले सरदार परत बोलाविले. त्या सरदारांपैकीं बाळाजी कृष्ण हा करकंब वगैरे पटवर्धनांच्या महालांत मनस्वी उपद्रव देत फिरत होता. तो सरळ मार्गानें बायांच्या लष्कराकडे न जातां अहमदनगराकडे जाऊन मोंगलाईत शिरला व तेथें लुटालूट करूं लागला. तेव्हां मोंगलाईचे सरदार सुरतवाला नबाब व सुभानखान यांनीं त्यावर हल्ला केला व त्याचें बहुतेक लष्कर लुटून त्यास पिटून लाविलें. तेथून तो बाळाजी पळ खाऊन आला तो तळेगांवच्या मुक्कामास बाया आल्या होत्या त्यांच्या लष्कराजवळ येऊन उतरला. त्या सुमारास शिंद्याचीं कांहीं पलटणें पारनेराकडे चाललीं होती तींही बाळाजीच्या गोटापासून चार कोसांवर येऊन उतरलीं. त्या पलटणवाल्यांची व बाळाजीची चुरस पूर्वीपासूनची होती, तरी बाया व दौलतराव यांमधला तंटा मिटला असल्यामुळें आतां हीं पलटणें आपलें काय करणार या समजुतीवर तो बेफाम राहिला. तों दसऱ्याच्या दिवशीं पहांटेस पलटणांनीं येऊन त्याच्या गोटावर छापा घातला, व शेकडों लोक मारून त्याचा संबंध गोटा लुटून फस्त केला ! याप्रमाणें कलागतीस प्रारंभ होतांच बक्षी व पठाण पलटणांवर चालून आले. सायंकाळपर्यंत लढाई होऊन उभयपक्षांहीं चार पांचशें माणूस ठार झालें. बाया तळेगांवपर्यंत आल्या होत्या त्या पुन्हां विथरून गणेगांव वाघोलीच्या मुक्कामास परत गेल्या. तें पहातांच दौलतराव शिंदे चिंताक्रांत झाले, व त्यांनीं सदाशिव मल्हार दिवाण व धोंडीबा दादा यांस बायांच्या समजुतीकरितां पाठविलें. त्यांनीं



श. १७२१ करवीरकरांच्या हालचाली. इ. स. १७९९

बायांस परोपरीनें विनविलें कीं, या कलागतीशीं शिंयांचा संबंध कांहीं एक नाही. पलटणवाले व बाळाजी कृष्ण यांचें आपसांत वांकडें फार दिवसांचें होतें त्याचा हा परिणाम झाला. दौलतरावाप्रमाणें आपणही धनीच आहां. जे गुन्हेगार असतील त्यांस खुशाल शिक्षा करावी. याप्रमाणें बोलून त्यानीं पलटणांवरचे गोरे अंमलदार बायांपुढें नेऊन उभे केले. त्या अंमलदारानीं 'टोप्या काढून' त्याच अभिप्रायाचा अर्ज केला व आपल्या कराचल्या बायांपुढें ठेवल्या. इतकें झालें तरी बायांची खात्री होईना. मग दौलतरावांच्या मनांत पापबुद्धि नाही, ते इमानानें आपल्या आज्ञेंत वागतील, अशी बाळोबातात्या व आबा चिटणीस व कंपूवाले मुख्य गोरे अंमलदार यांनीं हमी दिली; तेव्हां त्या निःशंक होऊन पुण्याजवळ भीमेच्या कांठीं तुळापुवास येऊन राहिल्या. दिवसेंदिवस झालेल्या समेटाविषयीं त्यांचा भरंवसा वाढत चालला; तो इतका कीं फक्त दोन हजार फौज जवळ ठेवून बाकीच्या सैनिकांस त्यानीं निरोप दिला आणि त्यांच्या जागीं छावणीच्या बंदोबस्ताकरितां शिंयांचीं दोन पलटणें आणून आपणांजवळ नेहमीं राहून घेतलीं.

पेशवाईच्या कारभारांत पराकाष्ठेची अव्यवस्था माजली होती ती मोडण्यासाठीं नानांच्या हातांत कारभाराची कुलमुखत्यारी द्यावी म्हणून बाळोबातात्यानीं बाजीरावसाहेबांस या वेळीं कसा तगादा बसविला होता हें पुढील उताऱ्यावरून समजेल.

“राजश्री शिंदे यांजकडील कारभारी राजश्री बाळोबातात्या, आबा चिटणीस, मामा आंगरे याणीं श्री॥राजश्री पंतप्रधान यांजपाशीं विजयादशमीच्या पूर्वीं पांच सात दिवस बोलणें लाविलें कीं, सरकारच्या दौलतीमध्ये बखेडा जाला. हरएकविशीं बंदोबस्त होत नाही. आमचे घरांत कलह उत्पन्न जाला होता तो मिटत आला आहे. पुढें इंग्रज प्रबळ जाले आहेत यांचा रेंच मोडिला पाहिजे. त्यास याचा विचार काय ? राजश्री नानांचें तुमचें मिळत नाही. सर्वांचें छत्र सरकारची दौलत. त्यास येथें विचार या प्रकारचा ! पुढें याप्रमाणेंच असल्यास विचार कळतच आहे ! यावरून श्री॥ राजश्री पंतप्रधान व रावसाहेब याणीं उत्तर केलें कीं “राजश्री नानांस कारभार निखालसणें करावा म्हणोन सांगितलें; एक दोन वेळां जालें; परंतु ते यथास्थित चित्त घालीत नाहीत” म्हणोन आज्ञा केली. बाळोबानीं उत्तर केलें कीं, त्याणीं चित्त घातलें असतां बंदोबस्त होईल. नाही तरी आम्हांस विचार पहावा लागेल !

त्यावरून विचार करून सांगतो. ( असें उत्तर जालें. ) एक दोन वेळां शिंदे यांचे कारभारी यांचें श्रीमंतांजवळ हेंच बोलणें पडलें. राजश्री नानांसही राजश्री बाळोबातात्या व चिटणीस याणीं सांगितलें. नानांनीं उत्तर केलें कीं, आम्हांस कारभार कांहीं एक नलगे. तुम्ही कारभार दौलतीचा करावा म्हणतां, त्यास माझे शरीराची प्रकृत कळतच आहे. बहुत दिवस श्रीमंतांचे दौलतीमध्ये काम केलें. याचा शेवट श्रीभागीरथीस जावें हाच आहे. श्रीमंतांनीं कृपा करून आम्हांस निरोप द्यावा हें उत्तम. राजश्री अलिजाबहादूर यांचें आमचें गारपीरचे मुक्कामीं आम्ही ( सुदून ) आलों ते समयीं हेंच बोलणें आहे. याउपरी कारभार माझ्याचेनें व्हावयाचा नाही; म्हणोन उत्तर केलें. नंतर कारभारी शिंदे यांजकडील यांचा नेट पाहून श्रीमंतांनींही कारभार नानांस सांगावा याप्रमाणें विचार केला होता. नाना तो कारभार करीत नाहीं म्हणतच. परंतु सर्व लौकिकांत विजयादशमीस मुहूर्तकरून नानांस कारभार सांगावा असें होतें. परंतु विजयादशमीस तो प्रकार जाला नाही. पुढें काय ठरतें पहावें.”

वरील उताऱ्यांत नानांनीं कारभार पतकरिला नाहीं तर ‘याचा विचार आम्हांस करावा लागेल’ अशी जी बाळोबांनीं बाजीरावसाहेबांस दहशत दिल्याचें लिहिलें आहे त्याचा अर्थ श्रीमंतांनीं आपल्या बुद्धीप्रमाणें काय ध्यायचा तो घेतला होता. नाना, तात्या व भाऊ यांचें त्रिकूट भाऊंच्या मृत्युमूर्ते विसकटलें तरी बाकी राहिलेले दोघे मुत्सद्दी नाना व बाळोबा हे श्रीमंतांस कमी भयप्रद वाटत होते असें नाही. त्या वेळच्या सांकेतिक लेखांतून ‘अंगठीवर हिरा आहे तो काढून नवीन हिरा बसवावयाचा आहे’ असा ज्याचा निर्देश केला जात असे तो बेत, म्हणजे बाजीरावसाहेबांस पदच्युत करावयाचें आणि विनायकराव अमृत यांस विनायकराव माधव बनवून गादीवर त्यांची स्थापना करावयाची, हा बेत नाना व बाळोबातात्या यांच्या मनांत खरोखरच घोळत होता कीं नाहीं हें सांगणें कठीण आहे. एवढें मात्र खरें कीं, त्यांचा तो तसा बेत असल्याविषयीं बाजीरावसाहेबांस बालंबाल खात्री वाटत होती एवढेंच नव्हे, तर पुण्यांतले अमृतरावांसृद्धां सर्व नवे जुने मुत्सद्दी व शिंद्याकडील सर्व शेणवीमंडळ या बेतांत सामील आहेत असा त्यांचा पक्का ग्रह झाला होता ! त्या ग्रहास अनुसरून त्यांनीं पुढें या सर्व लोकांवर कसा कसा सूड घेतला त्याचें वर्णन यथास्थळीं करण्यांत येईल.

ता० ६ नोव्हेंबर सन १७९९ दिवशीं पश्चिमकिनाऱ्यावर मोठें वादळ झालें होतें त्याचें वर्णन एक दोन पत्रांतून आलें आहे तें असें—



“कार्तिक शु० ९ बुधवारी वादळ सुटलें त्यांत मुंबईच्या बंदरांतील व बाऱ्याकडील मिळोन अठरा गुराबा व तीनशें लहान मोठें गलबत एकदांच बुडालीं. वसईस आरमार खुषखीस होतें त्याजखालील वाळू वाऱ्यानें उडून गलबतें वाळवेंत गढलीं याजमुळें जायां बहुत जालीं. दोन गलबतें पाण्यांत ओढलीं होतीं तीं वाऱ्यानें हटलीं. त्यांचा ठिकाण नाहीं. तसेंच सुवर्णदुर्गचे आरमारापैकीं तरांडीं तरतीं होतीं तीं वादळानें हटलीं. त्यांचाही ठिकाण नाहीं. एक गुराब वाऱ्यानें हटली ती किल्ल्यापासून दोन कोसांवर आहे. त्याचीं अवजारें व चऱ्हाटें तुटलीं. नांगरही तुटले. त्याजवर माणसें आहेत त्यांस अन्नपाणी खुषखीहून पोंचत नाहीं. वसईच्या बागांतील नारळ सुपारी आंबे जांबळी पिंपळ ऊंस केळीचे फड झाडून जमीन दोस्त जाले. तीन दिवस पाऊस अहोरात्र पडला, त्याजमुळें भातें कापलीं होतीं तीं कांहीं गेलीं. कांहीं पाण्यांत भिजलीं.”

“वारा समुद्रांत भारी लागला. मुमई, वसई, सुवर्णदुर्ग, उंदेरीचें आरमार झाडून बुडालें. शिवाय सावकारीही माल बहुत बुडाला. इंग्रजांचा तीन कोटीपर्यंत नाश जाला. मुमईचे बंदरांतील पाल गुराबा जहाजे वगैरे सामान लहानथोर अडीचशेंपर्यंत बुडालें. सरकारचें आरमारही वसई व सुवर्णदुर्गचे बाहेर होतें तें गेलें. अंजनवेल, रत्नागिरी विजयदुर्ग इकडे वारा लागला नाहीं. सावकारी, सरकार व इंग्रज मिळोन पांच सात कोटी पाण्यांत नाश जाला. वसई प्रांताची बागशाई झाडून पडली. तळें किल्ल्याचा बुरूज अशक्त होता तो एक पडला. असा वारा लागला. याजप्रमाणें गांवांत सर्व बोलतात.”

गंगाधरराव गोविंद पटवर्धन मिरजकर व त्यांचे पुतणे चिंतामणराव पांडुरंग उर्फ आपासाहेब यांजमध्ये सरंजामाच्या वगैरे वांटणीबद्दल तंट्या सुद्धा झाल्याचें मागें ( पृष्ठ ५८६० ) लिहिलें आहे. त्या वेळीं परशुरामभाऊनीं स्थूल मानानें उभयतांत कशी वांटणी व्हावी याबद्दल कलमें ठराविलीं होतीं. परंतु गंगाधरराव उर्फ बाळासाहेब यांच्या आग्रहामुळें वांटणी प्रकरणाचा निकाल न होतां उभयपक्षां धुसपूस तशीच चालू राहिली. परशुरामभाऊ वारल्यानंतर हल्लीं त्यांच्या इच्छेप्रमाणें वादी प्रतिवादी वांटणी करून घेण्यास कबूल झाले तेव्हां रामचंद्रपंतआपा, व रघुनाथराव कुसुंदवाडकर यांनीं मध्यस्थी करून उभयतांची वांटणी करून दिली. तींत गंगाधरराव गोविंद यांनीं दोन हजार व चिंतामणराव पांडुरंग यांनीं सव्वीसशें स्वार् बाळगावे व त्याप्रमाणें सामा-

न्यतः दर स्वांरास सालिना तीनशें रुपयांच्या दरानें जो ऐवज होईल तितक्या आकाराचा सरंजामी मुख्ख दोघानीं विभागून घ्यावा. २ याखेरीज 'नक्त व कापड शिल्पक व येणें देणें घेणें कर्जसुद्धां भांडीं गुरें मळे शेत इनामगांव घर कुणविणी शिंदेपोरगे सोन्यारुप्यांचीं भांडीं ... एकजागीं करोन हिशेबीं वाजवी रीतीनें जें खासगीसंबंधें असेल तें उभयतानीं निम्मेनिम द्यावें व घ्यावें. ३ शिवाय पथकसंबंधें कापड नक्त शिल्पक जवाहीर तसलमात येणें देणें घेणें कर्ज व कापडाचा तपशील येणें, पागा घोडीं हत्ती नग-उंट थडी मेढरें शेळ्या रथ गाड्या फरासखाना वगैरे जें असेल तें निम्मेनिम द्यावें घ्यावें. हीं तीन मुख्ख महत्वाचीं कलमें असून आणखीही कांहीं इतर कलमें होतीं. छ० २९ जिल्हेज तिस्रा तिसैनअखेर ( ४ जून १७९९ ) पर्यंत उभयतां एकत्र होते आणि छ० १ मोहरम मय्यातैन व अल्लफ ( ६ जून १७९९ ) पासून विभक्त झाले असें समजून त्याप्रमाणें व्यवहार चालू करावा असेंही या वेळीं ठरलें. त्या दिवसापासून गंगाधरराव बाळासाहेब यांच्या घराण्यास मिरजकर व चिंतामणराव आपासाहेब यांच्या घराण्यास सांगलीकर म्हणावयाचा प्रघात पडला. उभयपक्षां याप्रमाणें विभक्तपणा झाला तरी एवढ्यानें या घरगुती तंट्याचा अखेर निकाल लागला असें मात्र नाही. किरकोळ व मुख्ख बाबतींतलेसुद्धां अनेक लढे उलगडून जातपर्यंत पुढें पुष्कळ वर्षे हें भांडण मधून मधून चाललेंच होतें.

गेल्या दोन वर्षांत इंग्रजांनीं आपली फौज निजामअल्लीकडून त्याच्याच राज्यांत चाकरीस म्हणून ठेवविली व तें राज्य पर्यायानें कब्ज्यांत आणल्या सारखेंच केलें. टिपू एवढा बलिष्ठ असतां त्याचें राज्य तर त्यांनीं संबंध बुडविलें. याप्रमाणें हिंदुस्थानांत ते प्रबळ सत्ताधीश होऊन बसले तेव्हां पेशवाई दरबार आपलें वर्चस्व कबूल करतें कीं नाहीं हें चांचपून पहावें असें त्यांच्या मनांत आलें ! त्यांनीं विलायतच्या बादशहाचें म्हणून एक फर्मान बरोबर देऊन चौघे गोरे वंकील पुण्यास पाठविले. त्या चौघांनीं बाजीरावसाहेबांस सांगितलें कीं, आम्हीं विलायतच्या बादशहाचें फर्मान तुम्हांस आणलें आहे त्याचा तुम्हीं गौरवपूर्वक स्वीकार करावा. तो गौरव तुम्ही पांच प्रकारांनीं करावा असें आमचें म्हणणें आहे. ते पांच प्रकार हे कीं, १ या फर्मानाचा स्वीकार करण्यासाठीं श्रीमंतानीं सुद्धां बाहेर डेरे द्यावे व तेथें दरबाराचा समारंभ व्हावा. २ आम्ही फर्मान घेऊन येऊं तेव्हां श्रीमंतानीं आम्हांस सामोरे यावे. ३ मागे वंकीलमुतलखीच्या वेळेस फर्मानवाडीचा समारंभ



झाला होता तसा याही वेळेस थाटमाट व्हावा. ४ आम्ही दरबारांत फर्मान हजर करूं तेव्हां सन्मानार्थ श्रीमंतानीं उभे राहून तें हातीं घ्यावें. ५ त्या प्रसंगानिमित्त खुशालीच्या शंभर तोफा माराव्या. याप्रमाणें इंग्रजांनीं डाव टाकतांच बाजीरावसाहेब संकटांत पडले व त्यानीं नानांकडे विचारावयास पाठविलें कीं याप्रसंगीं कसें वागावें व इंग्रजांस काय उत्तर द्यावें ? राज्यकारभाराची आस्था जरी नानांस बिलकुल राहिली नव्हती तरी पेशवाईचा अभिमान त्यांच्या मनांत जाज्वल्य होता. त्यानीं इंग्रजांचा कावा ओळखून पांच कलमांचीं उत्तरें सांगितलीं. “१।२।३ फर्मान घेण्याकरितां मुद्दाम ढेरे देणें व तें घेऊन येणाऱ्यास सामोरें जाणें व फर्मानवाढीचा समारंभ करणें हे सन्मान फक्त दिल्लीपतीखेरीज पेशवे सरकार कोणासही देत नाहीं. मागें माधवराव बछाळ यांच्या वेळीं असेंच विलायतच्या बादशहाचें पत्र घेऊन माष्टिन येथें आला होता त्यानें नेहमींच्या दरबारांत पत्र आणून दिलें तसेंच याही वेळीं व्हावें. ४ श्रीमंतानीं पत्र उभे राहून घ्यावें असें इंग्रज म्हणतात, तर जेव्हां श्रीमंत दरबारांत जातील तेव्हां बसण्यापूर्वीं इंग्रजांनीं त्यांस पत्र द्यावें म्हणजे झालें ! श्रीमंतानीं तें पत्र त्यांच्या हातून घेऊन वाचण्याकरितां मुनशीच्या हवाली करावें. ५ हा खुशालीचा विशेष प्रसंग समजून शंभर तोफा माराव्या असें इंग्रज सांगतात, पण तसें करण्याचें कारण नाहीं. खुशालीच्या इतर सामान्यप्रसंगाप्रमाणें तोफांचे वीस वार मात्र करावे.” या बाबतींत इंग्रजांनीं पुष्कळ तक्रार व जिकीर केली तथापि त्यांचें कांहीं चाललें नाही; आणि अखेर नानांच्याच म्हणण्याप्रमाणें ६० ११ सावानी (७ जाने. १८००) विलायतच्या बादशहाचें पत्र वाचण्याचा हा समारंभ घडून आला.

नाना व बाळोजा यांच्या खटपटीनें करवीरच्या स्वारीकरितां फौज पुण्याहून रवाना झाली तींत सुमारे तीन हजार स्वार व शिंद्यांचीं पांच पलटणें, शिवाय अलीगोल म्हणजे त्रिनकवाइती पलटणाचे कांहीं लोक, व सत्तावीस तोफा याप्रमाणें सरंजाम होता. याशिवाय गणपतराव पानशे सरकारी तोफखाना घेउन या स्वारीस निघाले होते. शिंद्यांच्या पलटणांवर मुख्य सरदार इंग्रज जातीचा होता त्याचें नांव ब्राऊनसाहेब असें होतें. वर तीन हजार स्वारांची बेरीज सांगितली तींत नानांचें पथक पांचशें स्वारांचें व शिंद्यांचे एक हजार स्वार यांचीही गणना होते. बाकीची भरती विंचूरकर, पेठे, जाधव, पवार यांचीं पथकें मिळून करण्यांत आली होती. नानांनीं व श्रीमंतानीं पत्रें लिहून धोंडोपंत गोखले यांस कर्नाटकांतून रामचंद्रपंत आपांच्या कुमकेस आणाविलें

त्यांबरोबर पांच हजार स्वांर, तीन हजार पायदळ व सात आठ तोफा असें निवडक सामान होतें. मोहिमेस लागणारा खर्च रामचंद्रपंत आपांनीं महाराजांपासून खंडणी वसूल करून तर्तून भरावा असें जरी ठरलें होतें, तरी फौजेच्या व पलटणांच्या तयारीकरितां लागणारा पैसा नाना व बाळोबातात्या यांनींच पुरविला होता हें पूर्वीं लिहिलेंच आहे.

बाळोबातात्यांनीं बायांची समजूत करून शिंद्यांच्या घरांतला तंटो मोडून टाकला हें बाजीरावांच्या मतें ठीक झालें नाहीं. नाना व तात्या यांनीं करवीरची मसलत सिद्ध केली हेंही श्रीमंतांस आवडलें नाहीं. या मुत्सद्यांच्या अशा विकट मसलती सिद्धीस जाऊं लागल्या तर त्यांच्या हातांत पैसा जातो, फौजेवर वजन वसतें, कारभारास शिस्त लागते, आणि असें यांचें स्तोम वाढत गेलें म्हणजे आम्ही धनी निर्माल्यासारखे होतो. मग आम्हाला कोण विचारतो ? ही श्रीमंतांच्या विचाराची दिशा नेहमींचीच होती. त्यांतून शेणवीमंडळ बाळोबाभोंवतीं जमल्यामुळें त्यांचा शिरजोरपणा त्यांस असह्य होत चालला होता. बाजीरावसाहेबांची शेणव्यांवरची समशेर म्हटली तर सर्जेराव घाटगे ! तो घाटग्या तर हल्लीं शिंद्यांच्या लष्करांत कैदेत होता. तो मुक्त झाल्याखेरीज शेणवी सरदार मुत्सद्यांच्या नाड्या आंखडतां येणें शक्य नव्हतें. सबब त्यास सोडून देण्याविषयीं श्रीमंतांनीं दौलतरावास इशारा दिला ! शिंद्यांनीं तें काम बाळोबातात्यांशीं भांडण्याचा प्रसंग न आणितां सफाईनें पार पाडलें ! प्रथम सर्जेरावाची मुलगी व दौलतरावाची बायको बायजाबाई हिनें बापास कैदेतून सोडण्याविषयीं नवऱ्याजवळ हट्ट धरला व रागानें अन्न सोडलें. तुझ्या बापास सोडणें केवळ माझ्या हातांतलें नाहीं; त्याला कारभार्यांची संमति पाहिजे ती कधीं मिळावयाची नाहीं; तथापि सर्जेराव सुटपर्यंत तुझ्या प्रीतीस्तव उपोषणें करणें माझ्या हातांतलें आहे तेवढें मी करतो. असें बोलून दौलतरावांनींही अन्न टाकलें ! एक दोन दिवस शिंद्यांच्या लष्करांत ' कारभारी घाटग्यास सोडूं देत नाहींत म्हणून धनी व धनीण यांस उपास पडतात ' अशी चर्चा होऊं लागतांच बाळोबास लोकापवाद टाळण्यासाठीं सर्जेरावाची सुटका करण्यास चुंबत अनुमोदन घावें लागलें ! करवीरच्या मोहिमेवर फौज रवाना झाली नाहीं तोंच घाटग्याची सुटका होत आहे यांत त्या मोहिमेचें आवाहन विसर्जन एकदमच होत आहे हें त्या वेळीं कोणाच्याही लक्षांत आलें नाहीं ! तात्यांचें अनुमोदन मिळतांच दौलतरावांनीं ता. ४ जानेवारी सन १८००



दिवशीं सर्जेरावास बंधमुक्त केलें व त्याच दिवशीं आपल्या डेऱ्यास नेलें आणि त्यास कंठी, शिरपेंच, वस्त्रें वगैरे बहुमान देऊन शिवाय रोख पन्नास हजार रुपये खर्चाकरितां दिलें. हें वर्तमान करवीरच्या महाराजांस कळतांच आपणावरचें अरिष्ट टाळण्यास सर्जेराव हें एक उत्तम साधन झालें असें समजून त्यानीं साखरा वाटून आनंदोत्सव केला !

बाळोबातात्यानीं घाटग्यास सोडतांना दौलतरावापासून असें ठरवून घेतलें होतें कीं, त्यानें तैनात खाऊन स्वस्थ बसून रहावें, कारभारांत काडीमात्र ढवळाढवळ करूं नये. पण घाटगेराव महापराक्रमी पुरुष ! स्वस्थ बसून त्याला चैन कसें पडावें ? त्यानें आपली चांडाळचौकडी पुन्हां गोळा केली आणि सुटून दहा बारा दिवस झाले नाहीत तोंच पौष व० ४ मंगळवारी मोठें अवतारकृत्य केलें ! तें कृत्य महादजी शिंद्यांच्या बायकांवर मारेकरी घालण्याचें होय. तो प्रकार असा—

“महादजी शिंदे यांच्या बायकांवर मारेकरी कोणी घातले होते. त्यानीं चतुर्थी मंगळवारी पहाटेचे प्रहर रात्रीस यमुनाबाई धाकटी बायको हिजवर निजल्या जाग्यास हात चालविला. पाठीवर तरवारीचा वार भारीच आहे. गलबल जाली तेव्हां एक मारेकरी ठार जाला. एक जखमी आहे. एक शाबूत सांपडला. चौकशी करितां सर्जेराव याचें नांव त्यानें लिहून दिलें. याखेरीज दुसरे कोण आहेत याचें ठिकाण अद्यापि लागत नाही. सर्जेराव सुटल्यानंतर येथून ( दौलतरावांच्या लष्करांतून ) दोन चार पुर्वे ( पुरभय्ये ) जुने ओळखीचे चाकरीस रहावयाकरितां बायांकडे गेले. बहुत दिवसांचीं जुनीं माणसें म्हणून देवढीवर चाकरीस ठेविली. त्यानींच हें कर्म केलें ... सर्जेराव सुटल्या दिवसापासून पूर्व रंगांतच आहेत ... .. मारेकऱ्यांच्या गलबलींत एक कुणबीण ठार जाली. बाईची जखमही भारीच आहे.”

“सर्जेरावबापू कैदेमध्ये होते ते शिंदे यांनीं सोडून वस्त्रें व जवाहीर दिलें त्यास दहा बारा रोज जाले. बायांचा मुक्काम भिमेवर होता. जवळ कंपूचीं दोन पलटणें व दोन हजार फौज, शिवाय शागीर्दपेशा व आंतील चौकीस हिंदुस्थानी मेवाती लोक होते. त्यांजपैकीं चौघेजण मेवाती याणीं दुसरेची गोष्ट शिंद्यांकडील मुत्सद्यांची ऐकून बायांस जिवें मारावें याजप्रमाणें होऊन सायंकाळच्या समयीं सहा घटका दिवसास चौघी (?) बाया आहेत त्यांजमधून एकीस तीन वार लागले. एक सांध्यावर भारी आहे. हातावर व पाठीवर एकूण तीन वार लागले. दुसऱ्या बायांस दगा करावा तो गूल जाली. बाया

पळोन कनातेच्या आंत गेल्या व तिकडोन कंपूच्या चौकीकडे आल्या. पाठीस मारेकरी लागले. इतक्यांत बायांच्या खिजमतगारानें एकास जिवें मारिलें. तिचे मेवाती मारेकरी सांपडले. त्याजबरोन मग तेथें चौकशी केली तेव्हां चौदा असामींचीं नांवें त्यानीं लिहून दिलीं. सर्जेराव, बाणाजी शेटे, विठ्ठलपंत, कृष्णराव वक्षी व मोदी वगैरे येथील आणि बायांजवळ लोक आहेत त्यांतील चौकीदार व कांहीं दफेदार व जमादार असे आहेत. ऐसी याद लिहोन तेथील पलटणवाल्यानीं कंपूकडे पाठविली. त्यावरून कंपू अडून बसला आहे. “आम्ही व राजश्री बाळोबा व आज्ञामध्ये दरम्यान राहून बायांस येथें आणून समजी करून ठेवल्या. मधें जामीन आम्ही असतां मारेकरी घालून नाश करावयाचा माकुल (?) मारेकरी याणीं याद लिहून दिली. उत्तम आहे. आपला पैका टाकून देणें. तुम्हांपाशीं रहात नाहीं. शेर मिळेल तेथें जाईन. बाया याउपर गेल्यास आपला जिम्मा नाहीं” याजप्रमाणें कंपूवाला अडोन बसला आहे. राजश्री बाळोबातात्या यांचेही याचअन्वये बोलणें. “कारभार करीत नाहीं. ( वाटेल तर ) मला विडी घालून किल्यावर ठेवणें. मनस्वी गोष्टी होऊं नयेत त्या होऊं लागल्या ! मला कारभार नको.” काशी-यात्रेस जाण्यास निरोप मागतो. कंपूवाला बाळोबास म्हणतो कीं, तुम्ही आम्ही जामीन. त्यास मी आपला पैका घेतों. तुम्ही आम्ही येथून जाऊं. तुजला एकट्यास मी जाऊं देणार नाहीं. असें कंपूचें व तात्यांचें बोलणें आहे. “नाहीं तर यादीप्रमाणें असामी आमच्या हवालीं करावे. आम्ही पारिपत्य करूं.” याप्रमाणें आज पांच चार रोज जाले. राजश्री नानांकडेही पत्र तात्यांचें व कंपूचें आलें कीं, येथें प्रकार असा घडला. यास उपाय काय तो सांगावा.”

पहिल्या व दुसऱ्या उताऱ्यांत बायांवर मारा झाल्याची वेळ दिली आहे तीत चार प्रहरांचें अंतर आहे. तथापि तो मुद्दा आम्ही विशेष महत्त्वाचा समजत नाहीं. गर्दीच्या वेळीं लिहिलेल्या लेखांत अशी तपशिलांत तफावत आढळणें साहजिक आहे.

हा प्रकार होतांच आपल्याही जिवावर सर्जेरावाकडून कांहीं अरिष्टें येईल म्हणून बाळोबातात्यांस भय पडलें. दौलतरावांनीं वारंवार बोलाविलें असतांही ते दरबारास जाईनात. आपल्या दारीं यशवंतराव शिवाजी धरणें देऊन बसला आहे तो हाळूं देत नाहीं, असें त्यानीं सांगून पाठविलें. पण हा फक्त बहाणा होता. खरा प्रकार असा होता कीं, ती फौज तात्यानीं स्वतःच्या



वचावासाठी धरण्याच्या निमित्तानें मुद्दाम जवळ बसवून ठेविली होती ! याप्रमाणें कंपूवाले व बाळोबातात्या अडून बसले तेव्हां त्यांचें समाधान करून त्यांच्या मनांतलें कित्खिष घालविण्यास दौलतरावांना किती प्रयास पडला हें पुढच्या उताऱ्यावरून दिसून येईल.

“ बायांवर मारेकरी पडल्यापासून आठ नऊ दिवस वैदाच पडला. राजश्री तात्या आपले जागां खट्टे होऊन चार दिवसपर्यंत वाड्यांत गेले नाहींत. न जाण्याचें कारण यशवंतराव शिवाजी व बाजीबा मोदी या उभयतांचीं ऐवजाकरितां धरणीं चार दिवसपर्यंत हजार दीड हजार लोकांनिशीं बसलीं तीं कारणानें बसलीं ! वाड्यांत बोलावणें बाणाजीवरोवर दहा पांच वेळां तात्यांस आलें. त्याणीं साफ सांगितलें जे, आपणास कारभार करावयाचा नाहीं. मजीं असेल त्यास सांगावा. मला आज्ञा होईल तेथें राहीन. या अन्वये चार दिवस लोटले. पांचवे दिवशीं कंपूवाले सतलंज व जुरससाहेब व फिलोजसाहेब मुक्रीराचा लेंक तिघे मिळोन माफक सरंजामानिशीं राजश्री दौलतराव यांजकडे येऊन तिघे टोपीकर व दौलतराव या चौघांचेंच खलवत जालें. नंतर राजश्री धोंडीबा दादा यांस दौलतराव यांचें व टोपीकरांचें बोलावणें गेलें तेव्हां दादा दहा पांच खासे घेऊन वाड्यांत गेले. दोन घटका बोलणें जालें. नंतर तिघे टोपीकर व दौलतराव यांजकडील बाणाजी शेठ्या ऐसे तात्यांस बोलावण्याकरितां आले. तात्यांजवळ बोलणें होऊन तात्यांस घेऊन वाड्यांत गेले. एक प्रहरपर्यंत दौलतराव, तात्या, दादा, आवा चिटणीस, यशवंतराव शिवाजी, बाजीबा मोदी, नारायणराव बक्षी, यादवराव भास्कर, बाणाजी शेठ्या, विठ्ठलपंत व टोपीकर मिळोन बोलणें जाहलें. त्यांतील ठराव ‘तात्यांनीं यखत्यारीनें कारभार करावा. सर्वांनीं तात्यांचे आज्ञेत चालावें. सखाराम घाटगे यास पोटापुतें देऊन काढून यावें अथवा नजरबंदीत ठेवावें. याप्रमाणें ठरोन प्रहररात्रीस माघारे आले. लहान मोठीं चार माणसें दौलतेंत आहेत त्यांपैकीं तात्यांच्या व दौलतेच्या उपयोगी तीं ठेवावीं. उपयोगी नसतील तीं दूर करावीं. याप्रमाणें टोपीकरांच्या विद्यमानें ठराव जाला.”

मात्र या ठरावांत सखाराम घाटगे यांस ‘पोटापुतें देऊन काढून यावें अथवा नजरबंदीत ठेवावें’ असें ठरलें त्यापैकीं दौलतराव शिंद्यांनीं कांहींच केलें नाहीं !

करवीरच्या महाराजांनी तह करण्याविषयी खुद्द बाजीराव व अमृतराव, नाना फडनवीस, वजाबा शिवळकर, नारोपंत चक्रदेव, बाळोवातात्या, आबा चिटणीस, या सर्वांकडे बोलणें चालविलें होतें. त्या वेळीं पुण्यांत बाळोवातात्या म्हणतील ती पूर्व दिशा असें असल्यामुळें त्यांजकडे महाराजांच्या वकिलांनी बोलण्याची विशेष लगट केली. तात्यांनी सांगितलें की, तुम्हांस तह करणें असल्यास पेशवे व शिंदे यांच्या दरबारांतल्या मुत्सद्यांस दोन लक्ष रुपये दरवारखर्च देणें पडेल. याशिवाय पंतअमात्यांनी कोंकणांत लूट करून नुकसान केलें आहे तें व कै॥ परशुरामपंतभाऊ यांची खराबी जितकी झाली असेल ती सर्व तुम्ही भरून द्यावी आणि मागें तह केले त्या वेळीं देऊं केलेल्या पैक्याची बाकी राहिली असेल तिचा निकाल करावा. याखेरीज पलटणांच्या चार महिन्याच्या वेगमीस आम्ही चार लक्ष रुपये दिले आहेत ते द्यावे व नानांचें कर्ज तुम्हांकडे दोन लक्ष रुपये आहे तें द्यावें. याशिवाय आम्हांस राहण्याकरितां रांगणा, सामानगड, भूधरगड यांतला एखादा किल्ला द्यावा. आमच्यामार्फत तह करणें असेल तर याप्रमाणें फडशा करून करारांची यादी सत्वर कायम करावी. रामचंद्रपंतानीं करवीरास वेढा बसविल्यानंतर मग आम्हांशीं बोलणें राहिलें नाहीं. ते व तुम्हीं परभारेंच तह ठरवावा. महाराजांस हीं कलमें जवळ वाटल्यामुळें त्यांनीं तीं मान्य केलीं नाहींत. सजेंरावाच्या हातांत शिंद्याचा कारभार लवकरच येईल असें त्यांस दिसूं लागलें होतें. त्याच्या मार्फतीनें तह ठरविला असतां तो आपणास विशेष सोईचा होईल असें त्यांस वाटलें. सजेंराव जर आपणावर होणारी ही स्वारी रहित करील तर त्याच्या मुलास आपली कन्या देऊं असें या वेळीं करवीरचे महाराज बोलूं लागले होते !

सावंतवाडी संस्थानास लागून असणारा वरवांटाचा मुलूख आजरे कितूर वेळगांव शहापूर वगैरे आहे तेथें शेणव्यांची वस्ती पूर्वीपासून थोडी बहुत होतीच. अलीकडे त्या वस्तींत भर पडण्यास सावंतवाडी संस्थानांतला कऱ्हाडे चितपावनांचा तंटा हें एक विशेष कारण झालें. शेणव्यांच्या घरी कऱ्हाडे स्वतः याजन करीनात आणि चितपावनांसही करूं देईनात ! संस्थानिक देसाई यांनी आग्रहानें कऱ्हाड्यांचा पक्षपात धरिला व या बाबतींत शेणव्यांची फिर्याद मनावर घेण्याचें नाकारिलें. त्यामुळें त्यांच्या घरचीं हव्यकऱ्यादि धर्मकार्ये बंद पडलीं. त्या स्थितीला त्रासून पुष्कळ लोक घरेदारे टाकून वरवांटी वेळगांव शहापुराकडे येऊन राहिले. यासंबंधें ता० २१ जाने.



सन १८०० या दिवशीं गोपाळराव अनंत व शिवराम जिवाजी सबनीस यांनी लिहिलेलें एक व साबाजी राम केरकर यांनी लिहिलेलें एक अशीं दोन पत्रें या प्रकरणांत छापिलीं आहेत तीं पहावीं.

आपल्या राज्यावर पेशवे पटवर्धन व शिंदे यांची फौज चालून येणार हें पहातांच महाराजांनीं करवीर व पन्हाळा वगैरे स्थळांची मजबुती करण्याचें व फौज गोळा करण्याचें काम चालू केलें. तथापि राज्याच्या बचावाकरितां तपस्वी ब्राह्मणांची कृपा संपादन करावयास ते विसरले नाहींत.

“महाराज करवीरांत शिष्टांचे दर्शनास गेले होते. त्याचा तपशील— अथवा म्हणोन ब्राह्मण गांवाबाहेर लोणारावर रहातात ते अनुष्ठाते शरभ म्हणोन प्रयोग आहे त्याचें साधन आठ दहा वर्षे करीत आहेत. व गांवांत काशीकरबावा म्हणोन यजुर्वेदी ब्राह्मण गणपतिउपासक आहेत व शास्त्री म्हणोन देवीउपासक व मांत्रिक आहेत. या त्रिवर्गाचे दर्शनास गेले. कारण आपलें अभीष्टचिंतन व्हावें. एतद्विषयीं त्रिवर्गाची प्रार्थना जाली आहे. भटजीबावा नरसीपूरकर तो गुरुच आहेत.” पूर्वींच्या व हल्लींच्या स्थितींतला विपर्यास लक्षांत आणणाऱ्यांस हा मजकूर मनोरंजक वाटेल यांत संशय नाहीं !

पुण्याहून फौजा आल्या त्यांत शिंशांकडील फौज व पलटणें अघा-  
डीस होती तीं कऱ्हाडच्या सुमारें आल्याचें वर्तमान येतांच मिरजेहून  
सुमारें पंधराशें स्वार बरोबर घेऊन जानेवारीच्या दुसऱ्या तारखेस रामचंद्र-  
पंतआपा निघाले ते चौथ्या तारखेस सायंकाळीं रेटरें येथें पलटणांचा मुकाम  
आला होता तेथें पोचले. पलटणांवरचा अंमलदार बाऊनसाहेब व फौजेवरचा  
सरदार गणपतराव भिकाजी हे त्यांस सामोरे आले व त्यांनीं खुशालीच्या  
दहा तोफा केल्या. नंतर दुसरे दिवशीं एकंदर लष्कराचें कूच होऊन पलटणें  
बोरगांवास उतरलीं व रामचंद्रपंत बहें येथें राहिले. तेथें या लष्कराचा सात  
आठ दिवस मुकाम झाला. कारण वारणेपलीकडे चतुरसिंग व पाटणकर व  
चव्हाण हिंमतबहादूर जमून राहिले होते त्यांवर जरब ठेवण्याकरितां जेवढें  
घोडदळ पाहिजे तेवढें रामचंद्रपंताजवळ जमलें नव्हतें. हरीपंतबाबा पेंढार व  
फौज घेऊन जतेकडे गेले होते ते व सांगलीहून चिंतामणराव आपा आपल्या  
फौजेसह लष्करांत आल्यावर ही उणीव दूर झाली. नंतर जानेवारीच्या तेराव्या  
तारखेस कूच होऊन हें सर्व लष्कर शिराळ्यास गेलें. त्याच दिवशीं सायंकाळीं  
तेथील ठाण्यास वेढा बसून त्यावर तोफांचा मारा सुरू झाला. अथणीकडे रत्नाकर-

पंत होते त्यांस महाराजांनीं निकडीनें बोलाविल्यावरून ते पाटणकर चतुरसिंग वगैरे सरदारांस कोडोली पारगांवच्या मुक्कामीं येऊन मिळाले तेव्हां त्या फौजेची संख्या पांच हजारांवर गेली. तरी तिच्यानें शिराळ्यांतील लोकांची कुमक झाली नाहीं. ते ठाणें तीन दिवस लढलें. चौथे दिवशीं ब्राऊनसाहेबानें हल्ला करून शिराळें घेतलें. आंत सात आठशें माणूस होतें ते बहुतेक मारलें गेलें. पलटणांचें सामान पुण्याहून येईल तें ठेवण्याकरितां ही जागा आम्हांस पाहिजे असें पलटणवाल्यांनीं सांगितल्यावरून रामचंद्रपंतानीं ते ठाणें त्यांच्या हवालीं केलें.

याच मुक्कामीं विंचूरकर, पेठे व नाना फडनवीस यांचीं पथकें लष्करांत दाखल झालीं. नंतर पुढें कूच करावें तों पलटणवाले बोलले कीं, येथें दारू गोळा खर्च झाला आहे त्याच्या संदुखा पुन्हां भरल्याखेरीज आम्ही जाग्यावरून हालत नाहीं ! त्यामुळे त्यांच्या म्हणण्याप्रमाणें दारूगोळ्याचा भरणा होईपर्यंत थोडा खोळवा झाला. नंतर लष्कर वारणेच्या दक्षिणतीरास आलें. करवीरकरांची फौज तोंडावर होती ती बाजूस सरून पन्हाळ्याच्या माचीस गेली व तेथें बंदोबस्तानें राहिली. ती फौज गांठण्याच्या उद्देशानें रामचंद्रपंतानीं पारगांवास लष्कर नेलें. तेथून पन्हाळ्याची माची चार कोस होती. जानेवारीच्या सव्विसाव्या तारखेस पुढें पलटणें, त्यांच्यामार्गे डावे बाजूस चिंतामणराव व हरीपंतबाबा, उजव्या बाजूस शिंदे व विंचूरकर वगैरे पथकें, व सर्वास वेळोवेळ कुमक पुरविण्याकरितां सर्वांच्या पिछाडीस स्वतः आपण, याप्रमाणें रचना करून रामचंद्रपंत शत्रूच्या गोटावर चालून गेले. तों पलटणवाले अघाडीस होते त्यांनीं तोफा लागू करतांच करवीरकरांची फौज उधळली ती डोंगर चढून वरच्या माचीस जाऊन उभी राहिली. एकट्या चतुरसिंगानें मात्र आपल्या चिमुकल्या पथकानिशीं थोडा वेळ लढाई दिली तीत त्याचा सरदार संताजी भोसले हा ठार झाला आणि वीस पंचवीसपर्यंत माणूस ठार व शंभरपर्यंत जखमी झालें. तरी त्यानें पलटणांशीं ठांसून लढाई दिल्यामुळे इतर फौजेस पळून जावयास वाव सांपडला. वरच्या माचीस करवीरकर गेले तेव्हां तेथें पटवर्धनांचें घोडदळ व पलटणें यांचा इलाज चालेना. तथापि पेंढार्यांनीं तेथपर्यंत जाऊन लगट केली व शेंदीडशें घोडे पाडून आणिलें. हे पेंढारी अलीकडे फार धीट झाले होते. लढाईपूर्वीं तीन दिवस नारायणराव घोरपडे सेनापति यांची पागा तलाव्यास गेली असतां ती या पेंढार्यांनीं गांठून संबंध



लुटून फस्त केली होती. त्यांचा सरदार गोपाळपंत मामा देवघर म्हणून होता त्याला 'पेंढारीमामा' असे नांव पडलें होतें !

असो. याप्रमाणें लढाई झाल्यावर रामचंद्रपंतांची फौज व पलटणें मुकामास आली व २९ व्या तारखेस कूच करून वडगांवाजवळ बहादुरें या खेड्यावर मुकाम करून दुसऱ्या दिवशीं म्हणजे फेब्रुआरीच्या पहिल्या तारखेस टेंबलाईवर येऊन राहिलीं. तें पहातांच करवीरकरांची फौज पन्हाळ्यास होती ती करवीरास आली शत्रूशीं लढाई देण्याचा त्यांचा हिऱ्या मोठा होता तरी दुसऱ्या दिवशींच लढाई झाली तीत त्यांचा पराजय झाला. त्या लढाईचें वर्णन खुद्द रामचंद्रपंतानीं लिहिलें आहे तें असें—

आज रविवारीं दोन प्रहरीं पंचगंगा उत्तरतीराहून पलटणें तोफासुद्धां व सरकारी तीन तोफा व सारी फौज घेऊन करवीरचे तलाव्यास अस्तमानीं दीड प्रहर दिवसास करवीरानजीक आलों. डावे बाजूस चि। राजश्री चिंतामण-रावआपा व हरिपंतबाबा, पलटणांचे पिच्छाडीस आम्ही, उजवे बाजूस शिंदे व नाना, विंचूरकर, पेठे हीं पथकें, येणेंप्रमाणें तोफेची मारगिरी करीत असतां त्यांची फौज किल्याचे व ब्रह्मपुरीचे दरम्यान उतरली होती त्यांजवर चालोन घेतलें. तेथें त्यांचा टिकाव न निघे तेव्हां ते किल्याचे पूर्वेस आले. प्रीतिराव चव्हाण आपले पथकासुद्धां ब्रह्मपुरीपुढें ओढा होता त्या आसऱ्यास जाते ( वेळीं ) त्यांजवर शिंदे, नाना, पेठे हीं पथकें उठलीं तेव्हां नामोहरम जाले. तेथें या पथकांनीं काम काज चांगलें केलें. डावे बाजूस शत्रूची फौज जमली आणि तीन चार हिरऱ्या आमचे फौजेवर केल्या. परंतु त्यांची काटगिरी चालों दिली नाहीं. ( तेथें ) उभयतां चिरंजीवांचीं पथकें होतीं. उभयतानीं अंगेजणी चांगली केली. नारायणराव घोरपडे बाबांकडे पाडाव आले. सरकारचेही तोफांची मारगिरी चांगली जाली. बराऊनसाहेब यांची तो शर्तच ! एक पलटण व एक तोफ घेऊन किल्याची वसे पाहून खुद्द आले ! श्रीगजाननाचे कुपेकरून ( लढाई ) चांगली जाली. अस्तमान झाल्यामुळें फिरोन टेंबलाईचे टेंकडीजवळ आलों. ”

याच लढाईचा वृत्तांत विनायक भास्कर व हरि भास्कर पटवर्धन देतात कीं—

“आज रविवारीं दोन प्रहरां पलटणें व तोफखाना व झाडून फौजा तयार होऊन टेंबलाईजवळ गेलों. परंतु करवीरकरांच्या फौजा जितीचा ओढा सोडून पुढें न येत. तेव्हां पलटणें पुढें घाडून मागे फौजा लावून मारगिरी करीत

जितीच्या ओढ्यावर चालून घेऊन बोटा काईम केला. नंतर त्यांची फौज गांवच्या आसऱ्यास गेली ते समर्थी पलटणांनीं स्वामींचे मठाकडून चालोन घेऊन तेथूनही फौज उधळून गांवांत गेली. गोठ उतरला होता तो जाऊन एक तोफ पाडाव करून आणिली. पूर्वेच्या अंगास एकवीरेच्या देवळानजीक त्यांचे फौजेची एक टोळी होती त्याणीं जम बांधोन आमची फौज उभी होती त्यांजवर चालोन आले. तेथे हातघाई बरीच होऊन नारायणराव सेनापति पाडाव आले. त्यांचा मोड होऊन माघारे पळून गेले.”

हा पराजय झाल्यावर करवीरची फौज पुन्हां पन्हाळ्याच्या आसऱ्यास गेली. लढाईत नारायणराव घोरपडे सेनापति पाडाव सांपडले त्यांस रामचंद्रपंतानीं मंगळवेढ्यास नेऊन ठेविलें. ते रघुनाथराव कुस्वडाडकर यांस खपलें नाहीं. इचलकरंजीच्या घोरपड्यांप्रमाणें कुस्वाडकर पटवर्धनांचेही सेनापति कापशकिर हे यजमान असल्यामुळे रघुनाथराव दादांनीं त्यांस मंगळवेढ्याहून कैदेतून सोडवून आणून आपणाजवळ गौरवानें व इतमामानें ठेवून घेतलें.

लढाई झाल्यावर करवीरकरांनीं शहराबाहेरच्या पेठा जाळून टाकल्या. एकही माणूस बाहेर राहूं दिलें नाहीं. स्वतः महाराज जनानखाना चीजवंस्तं-सुद्धां ७ व्या तारखेस आवशीच्या प्रहर रात्रीस वरुणतीर्थ वेशीनें बाहेर पडून पन्हाळ्यास गेले. सर्व मराठ्यांचीं कुटुंबें त्यांबरोबरच गडास गेलीं. गोरगरीब व वाणी बकाल व सर्व ब्राह्मणवस्ती मात्र गांवांत राहिली. ब्राह्मणांपैकीं कोणास बाहेर जाऊं दिलें नाहीं. शहरच्या संरक्षणाचा सर्व भार महाराजांनीं रत्नाकरपंत राजाज्ञा व प्रीतिराव चव्हाण हिंमतबहादूर यांजवर सोंपविला होता. ते काम त्यांनीं किती उत्तम रीतीनें बजावले हें पुढच्या हकीगतीवरून दिसून येईलच. त्यांच्या दिमतीस तीन हजार पायदळ व एक हजार स्वार देण्यात आले होते, आणि दारूगोळा व धान्यसामग्री वगैरे सामानाची भरपूर तरतूद केलेली होती. शिवाय लढणारे लोकांस धीर व सल्लामसलत देण्याकरितां महाराजांचे गुरु सिद्धेश्वरबाबा हे गांवांतच राहिले होते.

करवीरास मोर्चे बसाविण्याविषयीं रामचंद्रपंत उतावळे झाले होते. परंतु मिरजेहून दारू गोळा यावयाचा होता तो येऊन दाखल होण्यास पंधरा वीस दिवस लागले. तेथपर्यंत त्यांस स्वस्थ बसावें लागलें. मोर्चे बसल्यावर करवीरकरांची फौज गडाहून येऊन गोटावर गलबल करील, सबब ती छापा घालून उधळून लावावी, ही कल्पना त्या संधीत ब्राऊनसाहेबानीं काढली ती रामचंद्रपंतास पसंत पडली. ती करवीरची फौज पन्हाळा पावनगडच्या



मध्यभागी माचीस दोनी किल्यांच्या दक्षिणेस उतरली होती. तीत चतुरसिंग, चव्हाण, पाटणकर, वगैरे सरदारांसुद्धां सुद्धा महाराजांची स्वारी राहिली होती. रामचंद्रपंतानीं वाटेचा व जाग्याचा वगैरे नीट शोध आणविला आणि गोटाच्या संरक्षणाकरितां चिंतामणरावांची फौज व एक पलटण ठेवून शिवरात्रीच्या दिवशीं पहांटेस प्रहररात्रीस पलटणेसुद्धां बाऊनसाहेब यांस चालतें केलें, व मागून चार घटकांनीं सर्व धोडदळासह आपणही निघाले. पलटणांनीं सूर्योदयापूर्वींच शत्रूचा गोट गांठला. तेव्हां अघाडीस अलीगोल पलटणाचे लोक चालत होते त्यांतल्या दोनशें लोकांनीं पुढें धुसून शत्रूच्या तीन तोफा व दारूच्या तीन पेट्या काबीज केल्या, व त्याच तोफा शत्रूवर लागू केल्या ! कोणी म्हणतात कीं तोफांच्या तोंडाचें माप पलटणवाल्यांनीं आगाऊ नेलें होतें व त्या फर्माचें गोळे व दारूचे थैले भरून येतांना बरोबर आणले होते, त्यांचाच त्यांनीं तोफा सुरू करण्यांत उपयोग केला ! हा अकस्मात् छापा आलेला पाहून करवीरकरांच्या फौजेत गलबल उडाली तों पलटणांनीं लगट केली. त्याच वेळीं रामचंद्रपंतआपा जाऊन पोचले त्यांनींही हत्यार सुरू केलें. तें पहातांच करवीरकरांनीं अवसान टाकिलें, व ते डोंगर चढून किल्याच्या दरवाजाकडे धूम पळत सुटले. महाराजाचे पाय अधू असल्यामुळें त्यांस पळवेना, तेव्हां जवळच्या लोकांनीं त्यांस उचलून मोठ्या प्रयासानें वर नेलें. त्या गर्दीत करवीरकरांचा संबंध गोट लुटला जाऊन शेकडों लोक मारले गेले व शेकडों पाडाव झाले. सांपडलेल्या लोकांत महाराजांच्या अत्यंत प्रीतीतला सरदार विश्वासराव गायकवाड हा सांपडला. भाऊंच्या मृत्यूचा सूड घेण्याकरितां रामचंद्रपंतआपानीं या विश्वासरावास ठार माराविलें हें अगदींच अविचाराचें कृत्य केलें व त्यायोगानें त्यांच्या थोरवीला कमीपणा आला यांत संशय नाही. पट्टणकुडीच्या लढाईत महाराजांनीं 'मारा' म्हणून सांगितलें असतां ज्यांनीं भाऊंच्या शरीरावर वार टाकले त्यांत ही गायकवाड मंडळी होती असा लोकप्रवाद आहे. तो खरा असला तरी त्यामुळें सुद्धां रामचंद्रपंतांच्या कृत्याचें समर्थन होत नाही. चिंतामणराव आपासाहेब सांगलीकर यांनीं स्वतःच्या चरित्राचा कांहीं भाग लिहून ठेवला आहे त्यास 'आपासाहेबांचा वाका' असें म्हणतात. त्या वाक्यांत चिंतामणरावांनीं यासंबंधें जे विचार लिहिले आहेत ते आम्हांस योग्य वाटतात. ते लिहितात—

“विश्वासराव याजवर श्री॥ महाराज छत्रपति यांचा लोभ पुत्रवत्, तो पाडाव सांपडला. ती॥ परशुरामपंत भाऊसाहेब यांस श्री॥ महाराज छत्रपति

याणीं मारविलें सबव विश्वासराय यास मारिलें ही गोष्ट वेद्दिशेबाची. ती॥ परशुरामपंत भाऊसाहेब यांस मारिलें म्हणून छत्रपति यांस कोणी चांगलें म्हटलें नाहीं. विश्वासराय गायकवाड सांपडला त्यांची वरदास्त करावी, बहुमान करून छत्रपतीकडे पाठवावें, ते न करितां मारिलें, ही अपकीर्तीची गोष्ट जाली. आमचे घराण्याचे अवसाफास योग्य न जालें.”

पलटणें व फौज छापा घालण्याकरितां पन्हाळ्याकडे गेल्याचें वर्तमान कळतांच त्या दिवशीं शहरांतील लोक पटवर्धनांच्या गोटावर चालून येण्यास चुकले नाहींत. परंतु चिंतामणराव आपल्या फौजेसुद्धां तयारच असल्यामुळें त्यांनीं लढाई देऊन शहरवाल्यांस मागे हटवून गांवांत परत घालविलें.

मिरजेहून व पुण्याहून तोफा आल्या व दारूगोळ्याचा भरणा होत चालला तेव्हां रामचंद्रपंतानीं करवीरास मोर्चे देण्याची योजना ठरवून ता. २७ फेब्रुवारी रोजीं पलटणांचा पहिला मोर्चा बसविला. ते लिहितात—

“छ० २ सवालीं दोन प्रहरीं पलटणें फौजेसुद्धां चालोन जाऊन कोल्हापुरास उत्तरेचे अंगें बनपुरीनजीक मोर्चाची जागा कायम करून पलटणांतील कवाडती व अलीगोल हे माणूस बसविले. सरकारी तोफाही दिवाळतोडी दोन नेऊन लागू केल्या आहेत. गांवांतूनही कांहीं लोक बाहेर पडले होते, त्यांची यांची गोळागोळी बरीच होऊन फिरोन ते गांवांत गेले. रात्रीस दुमदारीवर चि॥ राजश्री चिंतामणराव आपा व ती॥ राजश्री विठ्ठलराव बाबा यांस फौजेसुद्धां ठेवून आम्ही फौजेसुद्धां गोटास आलों. रातबिरात पन्हाळ्याकडून गोटावर गलबल करितील याकरितां आलों. बंदोबस्त करून आज तेथें नेहमीं रहावयास येण्याचें ठरावांत येईल तें लिहीन.”

याप्रमाणें करवीरच्या शहरास पलटणांचा मोर्चा बसल्यानंतर लगेच दुसरे दिवशीं तोफखानेवाले पानशे यांनीं त्या मोर्चाचे डावे बाजूस आपला मोर्चा बांधिला, व त्यांतून शहरावर तोफांची मारगिरी सुरू केली. यानंतर वेढ्याचें काम पुढें चाललें त्याचा वृत्तांत पुढील प्रकरणीं देण्यात येईल.

नं. ५१३१

श्रीगणराज.

( २३ सप्तंबर. )

पै॥ छ० ७ जमादिलावल मय्या तैन.

तीर्थस्वरूप राजश्री बाळासाहेब वडिलांचे सेवेसीं.

अपत्ये गणेशानें दोनी कर जोडून सा॥ नमस्कार विज्ञापना. तागायत

१ गणपतराय विश्वनाथ पटवर्धन भिलवडीकर.



भाद्रपद वद्य ९ पावेतों वडिलांचे आशीर्वादेंकरून मु॥ हुबळी नवी येथें सुखरूप आहें. विशेष. वडिलांचे फौजेची व करवीरकरांचे फौजेची लढाई होऊन वडिलांकडील फौज उधळली म्हणोन मनस्वी वर्तमान बाजारी बोलतात. याजकरितां विनंतीपत्र पाठविलें आहे. तर सविस्तर लिहावयास आज्ञा जाहली पाहिजे. बहुत काय लिहिणें लोभ करावा हें विज्ञापना.

नं. ५१३२

श्रीगजानन. ( भाद्र० व० १३-२७ सप्तं. )

पो॥ छ० ६ जमादिलावल. सन मय्यातैन व अलफ.

श्रिया विराजित राजमान्य राजश्री गंगाधरराव रावजी स्वामीचे सेवेसीं. पोष्य धोंडो बल्लाळ कुतानेक सा॥ नमस्कार विनंती येथील कुशल तागायत छ० २६ रबिलाखरपावेतों मुकाम सावनूर आपले कुपेकरून वर्तमान यथास्थित आहे. विशेष. श्रीमंत राजश्री भाऊ यांची व करवीरकर यांची लढाई होऊन विघडली म्हणून राजश्री आपासाहेब यांचें पत्र आलें त्याजवरून सविस्तर कळलें. होणार तें जाहलें, अतःपर त्यांचे परीक्षेचा समय आहे. त्यांचे पुण्येंकरून आहों हें पुष्कळ! सर्वांनीं सर्वस्वास उदार होऊन एकविचार करून मसलतीचा उद्योग होऊन शत्रूचा सूड ध्यावा हा पुरुषधर्म आहे. येविषईचा विचार तेथें असतील त्यांस बोध होऊन पक्षेपणें ठरेल त्यांत मी आहें. मजपाशीं पांच हजार फौज तीन हजार पायदळ तोफा सरंजामसुद्धां आहे. पक्का निश्चय जाहल्यानें ईश्वर अनुकूल होईल. या उद्योगास मसलत मोठी, पैका पाहिजे, परिणाम कसा होईल, धनीपणाचा विचार एक प्रकारचा, पुरवणी मागून होणें कठीण, मोठेपणाप्रमाणें पदरीं पैसा नाही, हे अंदेशे समजावणार बहुत मिळतील ! परंतु ते चित्तांत आणावयाचा हा समय नव्हे. पटवर्धन यांच्या घराण्यांत कैलासवासी गोविंदपंत नाना त्यांच्या वंशानें दौलत मिळविली ती पाठीमागें भाऊ यांनीं रक्षिली; त्यापेक्षां पुढेही त्यांचे कोणी आहेत असें म्हणाविणें आपल्याकडे आहे. इतके विस्तारें मी लिहावें अशी माझी योग्यता नाही. परंतु भाऊंजवळ माझें वचन गुंतलें आहे कीं, चार ( पुत्र तुमचे ) तसा मी पांचवा. यास्तव हें ( लिहिणें ) लौकिकी नव्हे. बहुत काय लिहिणें कृपावृद्धि असावी हे विनंती.

नं. ५१३३

( भाद्र० व० ३०-२९ सप्टें. )

बाळाजी विष्णु सहस्रबुद्धे यांचें पत्र बाळासाहेबांस रवाना छ० २८ रबिलाखर.

२ परशुरामभाऊंच्या. २ गोखले. ३ याच अभिप्रायाचें आणसी एक पत्र धोंडोपंत गोखले यांनीं रघुनाथराव कुसुंदवाडकर यांस लिहिलें आहे तें येथें घेतलें नाही.

“आपलीं पत्रे सरकारांत व राजश्री बाळोवातात्या यांस आलीं तीं प्रविष्ट करून उत्तरे घेऊन पाठविलीं आहेत. करवीरकरांकडील व कर्नाटकांतील व मिरजेकडील बातमी दिनचर्येची समजली पाहिजे यास्तव तुम्हीं लिहून डांक बसवावी म्हणोन श्री॥ राजश्री नाना व बाळोवातात्यांचें सांगणें जरूर आहे. डांक जरूर बसवावी. धोंडोपंत गोखले ( यांची ) कर्नाटकांतील बातमी वरचेवर लिहिली पाहिजे. करवीरकर यांकडील नामी माणूस कोण कोण पडले वगैरे व जायां जखमी किती याची बातमी तपशीलवार आणून नांवनिशीवार लिहावें, याप्रमाणें श्री॥ राजश्री नानांनीं सांगितलें आहे. सर्वांनीं एकदिल व्हावें हेंच सांगणें त्यांचें वारंवार आहे. सरकारांतून शेला घालावयास व समाधानार्थ राजश्री गोविंदराव नीळकंठ लिमये येत आहेत व नानांकडील रा॥ बाळकृष्णपंत बाळ व शिंयांकडील कारकून येत आहे. त्यास तेथें सर्वांचा एकोपा दृष्टीस पडावा यांत बहुत गुण आहेत.”

नं. ५१३४

श्री. ( आश्विन शु० १-३० सप्तंबर. )

छ० १ जमादिलाखर. सन मय्यातैन.

सेवेशीं विज्ञापना. श्री॥ महाराज राजश्री छत्रपति स्वामी यांची स्वारी काल रविवारीं भोजन करून रुकडीच्या मुक्कामाहून कूच होऊन कबनूरच्या मुक्कामास आले. आज इंदुवारीं कबनुराहून कूच होऊन इचलकरंजीच्या रानांत पश्चिमेस माळावर मुक्काम जाला. आज तीन तोफा नेऊन मारागिरी होत आहे. राजश्री कृष्णापा चिटणीस इचलकरंजीहून बोलण्याकरितां आले आहेत. हुजूरची मर्जी निदानीं पन्नास साठ हजारपर्यंत उरकल्यास गांवांनीं ठाणीं घातलीं आहेत तीं उठवावीं व इचलकरंजीस उपद्रव करूं नये. शिवाय दरबाराखर्च चार रुपये पडतील असा मजकूर आहे. चिटणीसांच्या बोलण्यांत दहा निदान पंधरा वीसपर्यंत. जाजती नाहीं. तेव्हां येथील बोलणें राजश्री महादाजीपंत दादास समजलें पाहिजे यास्तव उदैक संध्याकाळपर्यंत बोलण्याचा काय तो निश्चय येऊन समजावा, व अवकाश मागावयाचें करून मशारानिलहे श्री॥ मातुश्री बाईचा उजूर धरितील, यास्तव अवकाश मागितला आहे. आज चिटणीस इचलकरंजीस जातील. उदैकपर्यंत परस्पर उपसर्ग लागों नये याप्रमाणें बोलण्यांत आहे. बोलण्यांत राजश्री हिंमतबहादूर व जानराव जाधव व बचाजीपंत त्रिवर्ग आहेत. आणखी आढळेल



तें मागाहून सेवेशीं लिहून पाठवितों. सेवेशीं श्रुत होय हे विज्ञापना. इकडील प्यादे वगैरे पंधरा वीस पर्यंत जायां जखमी जाले. बहिरजी गाइकवाड हुकरीकर यांस गोळा लागला.....वगैरे उडाले गेले. बोहरच्या तोफा अद्याप कारागीर नाहीत. कळावें हे विज्ञापना. लिटली दोन पलटणांनिशीं गोव्यास आला. पुढें येत आहे असें वर्तमान आहे. हुजूरचें पत्र येणेंविशीं आहे म्हणोन वर्तमान आहे. हे विज्ञापना.

नं. ५१३५

श्रीगणराज.

( २ आक्टोवर. )

पै॥ छ० २२ जमादिलावल. सन मय्यातैन व अलफ.

तीर्थस्वरूप राजश्री बाळासाहेब वडिलांचे सेवेशीं.

अपत्ये गणेशानें दोनी कर जोडून सा॥ नमस्कार विज्ञापना. तागायत अश्विन शुद्ध ३ पावेतों वडिलांचे आशीर्वादेंकरून मुक्काम नवी हुबळी सुखरूप असें. विशेष. वडील सर्वास छत्र होते तें ईश्वराचे चित्तास नये, तेव्हां ऐसें जाहलें ! त्यांचे ठायीं वडील आपण आहेत. राजश्री गोखले यांनीं घासदाण्याचे रोखे तर्फ तडसावर व नवी हुबळीवर केले. सावनूर तालुक्यांत परगणा पाहून रोखे करीत आहेत. कळावें. गोखले यांचा मुक्काम सावनुरांत आहे. इंग्रजाचा मुक्काम हनगलानजीक आहे. बातमीस माणसें गेलीं आहेत. येतांच विनंतीपत्र लिहितों. बहुत काय लिहिणें लोभ करावा हे विज्ञापना.

नं. ५१३६

श्रीगणराज. ( आश्विन शु० ३-२ आक्टों. )

चिरंजीव राजश्री रामचंद्रपंत आपा यांसीं.

आशीर्वाद उपरी. आपणाकडील रोहिले जमातदारसुद्धां राजमंडळाकडे जाणार असें ऐकिलें. बिचीम नाही. जनावार्ता. प्रतिबंध होईल यास्तव जमातदार यांस खर्चास देऊन गुंतवणें. मग माणसें आपले विचारास येतील तसीं ठेवावीं. परंतु मुख्यास जाऊं देऊं नये. छ० २ जमादिलावल. लोभ करावा हे आशीर्वाद.

श्रीगणराज.

विज्ञापना. झाडून पायदळ्यास निरोप जाहला खर्चासाठी. कळावें हे विज्ञापना.

नं. ५१३७

श्री. ( आश्विन शु० ५-३ आक्टो. )

पै॥ छ० ४ जमादिलावल. आश्विन मास. सन मय्यातैन व अलफ.

१ गणेश विश्वनाथ पटवर्धन भिलवडीकर. २ चिठी बाळासाहेबांची व खालचें उत्तर रामचंद्रपंताचें.

सेवेसीं नारो हरि करंदीकर दोन्ही कर जोडून शिर सा॥ नमस्कार विनंती विज्ञापना. तागायत छ० ३ जमादिलावल पावेतों मुकाम लष्कर इचल-करंजी यथास्थित असे. विशेष. श्रीमंत महाराज राजश्री छत्रपाति स्वामी यांची स्वारी करवीरास आज गुरुवारीं दोन प्रहरीं गेली. कारण महाराजांस ललितापंचमीचें व्रत आहे याजकरितां गेले. उदईक स्वांरी माघारी लष्करास यावी असा वेत आहे. न आल्यास दुसरा करून येणार. मी लष्करांतच आहे. उदयीक स्वारी लष्करास न आल्यास मी करवीरास जाईन. कळावें. वरकड सरदार तोफखानासुद्धा लष्करांतच आहेत. कळावें. सेवेसीं श्रुत होय हे विज्ञापना.

नं. ५१३८

श्री. ( आश्विन शु० ६-४ आक्टो. )

पै॥ छ० ४ जमादिलावल. सन मय्यातैन. आश्विन मास.

सेवेसीं विज्ञापना. मला मिरजेस जाणेविशीं ( महाराजांची ) आज्ञा जाहली याचें कारण स्वामींचें व श्रीमंत. राजश्री दादासाहेबांचें लक्ष हुजूरच्या ठायीं आहे. त्यापेक्षां जी गोष्ट जाहली, ते बरीच जाहली. पुढेंतरी विवेक व्हावा यांत उत्तम आहे. हुजूरचेंही लक्ष असेंच आहे. दुखवट्याचीं वस्त्रें इकडील येणार आहेत व पत्रें स्वामींचे नांवें एक व दादासाहेबांचे नांवें व श्रीमंत राजश्री रामचंद्र-पंत आपा यांचें नांवें अशीं तीन पत्रें येणार. वरकड इकडील बोलण्याचा भाव समक्ष सेवेसीं निवेदन करीन. सेवेसीं श्रुत होय हे विज्ञापना. वे॥ संपन्न राजश्री रामचंद्र दीक्षित बाबा वाटवे ही या बोलण्यांत असावे असा येथील मानस आहे. कळावें हे विज्ञापना.

नं. ५१३९

श्री. ( आश्विन शु० ६-४ आक्टो. )

पै॥ छ० ४ जमादिलावल. सन मय्या तैन व अल्लफ.

सेवेसीं विज्ञापना. महाराजांची स्वारी करवीरास गेली. कारण बाह्या-त्कारी ललितापंचमीकरितां गेली. अंतर्गामींची मसलत निराळी ! पुण्याचीं पत्रें राजश्री आत्माराम धोंडदेव व रत्नाकर अण्णाजी यांचीं आलीं त्यांतील अर्थ 'पुण्याहून फौजा रवाना जाहल्या. इचलकरंजीस शह दिला हें ठीक न केलें.' आतां शह दिलेवर उठोन कसें जावें, तेव्हां कवाइतीतें जावें ! नरसिंग-पुरकर भटजीबावांकडेही चिटणीस इचलकरंजीहून गेले आहेत. महाराजही करवीरास आहेत. पुण्याकडील नेट आहे असें खचीत आहे तर 'भटजी-



श. १७२१ महाराजांचा इचलकरंजीस वेढा. इ. स. १७९९

वावांनीं सांगितलें, त्यांचें वचन मान्य केलें !' थोड्या बहुतावर तोड पाडून शह उठवावा. अशी एक मसलत आहे. कदाचित पुण्याकडील नेट नरमच असल्यास मग मसलत केलीच आहे. राजश्री जानराव जाधव यास पुण्यास रवाना करावयाची सिद्धता होत आहे. त्रिवर्ग श्रीमंत यांस वस्त्रें व नानांस वस्त्रें व गोपिनाथ दिक्षित करवे यांस वस्त्रें पाठवणार जाधव यांजबरोबर. कळावें. आणखी जसा मजकूर समजण्यांत येईल तसा कळवीन. सेवेसीं श्रुत होय हे विज्ञापना.

नं. ५१४०

श्री. ( आश्विन शु० ६-४ आक्टो. )

पै॥ छ०४ जमादिलावल. सन मय्या तैन. आश्विन मास.

'सेवेसीं विज्ञापना. इकडील फौज पेशजी फुटली त्यांतील लोक फिरोन यावयास लागले. फिरोन फौजेचा जथ पडावयास लागला आहे. मौजे शिरगांव येथें भाऊसाहेबांकडील तोफा दोन होत्या त्यांची मुदईगिरी गलदगेंकरानीं केली. त्याजवरून हुजूरनें हुजूरच्या शिरगांवास रुजवातीकरितां पाठविला आहे व गलदगेंकरांसही आज्ञापत्र सादर आहे कीं, रुजवात करून देणें. राजश्री नागोपंत आपाकडील कारकून यानीं विनंती केली कीं तोफा होत्या परंतु नेल्या. शिरगांवीं राहिल्या नाहीत असें बोलले. परंतु मुदईगिरी जाहली आहे. काय होतें पहावें. सेवेसीं श्रुत होय हे विज्ञापना. पाच्छापुरास ठाणें इकडील बसलें. हे विज्ञापना.

नं. ५१४१

श्री. ( आश्विन शु० ६-४ आक्टो. )

पै॥ छ०४ जमादिलावल. सन मय्यातैन व अलफ. आश्विन.

'सेवेसी विज्ञापना. श्री॥ राजश्री रामचंद्रपंत आपा व दादासाहेब सर्वत्र मंडळी मिरजेंत एकत्र होऊन स्वामींचे विचारें व सर्वत्र मंडळीच्या विचारें समुच्चयें ठरलें कीं आणखी फौज धरून मसलत वाढवावी, सोडूं नये, असें ठरलें; म्हणोन श्री॥ महाराज बोलले. तिकडील मंडळीस सर्वत्रांस आसरा ( तुम्ही ) दिला याचा विचार काय ? तेव्हां उत्तर केलें कीं पेशजी भाऊसाहेब पुण्याहून जुन्नरास गेले ते समयीं हुजूरची स्वारी तासगांवास जाण्याचा वेत जाहला. ते समयीं सर्वत्र मंडळी मिरजेंतच राहिली होती. हल्लीं ही मोड जाहला याजमुखें मंडळी मिरजेस आली असेल. जागा देणें

१ पत्रावरील मिति व तारीख पैवस्तीची आहे. पत्र नारोपंत करंदीकर याचें मिरजेस. २ मुद्दा पत्ता दाखवून देण्याचे जोखीम. २ पत्रावरील मिति व तारीख पैवस्तीची आहे. पत्र नारोपंत करंदीकर याचें करवीराहून बाळासाहेबांस.

प्राप्त आहे. याजविशीं महाराजांनीं चित्तांत दिकत आणूं नये. वरकड जाव-  
 साल त्याची मसलत ते करीतच आहेत. त्यांत सामलातीचा भाव परस्पर  
 समजण्यांत आलाच असेल व पुढेही कोणे तऱ्हेची वर्तणूक होईल तीही  
 कळेल. आजपर्यंत एकसारखें ( महाराजांकडे आमचें लक्ष ) असतां कितेक  
 उपसर्ग हुजूरचेच जाले तितकेही सोसून असतां रिकामे संशय चित्तांत येतात  
 त्यास उपाय काय ? काळगतीचा महिमाच या तऱ्हेचा जाला आहे. सारांश  
 गैरवाका मात्र चित्तांत येऊं नये म्हणजे जें लक्ष आहे तेंच आहे. दुसरा अर्थ  
 नाही. सामलातीचा विचार ज्याचे ते स्वतःसिद्ध मसलत करणार. आम्ही  
 सरकारचे सेवक. जिकडे फौजसुद्धां सेवेची आज्ञा होईल तिकडे केली पाहिजे  
 यास उपाय नाही. वरकड स्वतः ( आम्हांस ) मसलतीच्या अधिकाराचें  
 कारण नाही. याप्रमाणें उत्तर केलें. यांत अधिकउणें काय पडलें असेल तें  
 असो. राजश्री बचाजीपंत यांस हुजूरनें विचारलें कीं, पुढें मसलत कशी ?  
 त्यास मशारानिलेही उत्तर केलें कीं पेशजी सरकारचा ठराव तीन लक्षांचा  
 प्रांत चिकोडी मनोळी राहून द्यावयाचा ठरला आहे त्याप्रमाणें मान्य व्हावें.  
 परशुरामपंत भाऊ सरकारचे सेवक, सरकार कामावर खर्च जाले, त्यापेक्षां  
 हुजूरनें व पुण्यांतून सरकारांतून त्यांची समजूत काढली पाहिजे. बोलणें  
 पडलें असतां असेंच पडेल म्हणोन बोलले. तूर्त मिरज कुरुंदवाड या दोनी  
 स्थळांस उपद्रव करूं नये असें बोलण्यांत आहे. आणखी आढळेल तें सेवेशीं  
 लिहून पाठवीन. श्रुत होय हे विज्ञापना. राजश्री विष्णुपंत भाऊ यादवाडकर  
 यांस करवीरी घाडगे याणीं आपले वाड्यांत तसदी बहुत केली होती. कारण  
 चार रुपये कबूल करावे हा मानस. तूर्त लांबणीवर सुटकेचा विचार पडला.  
 ईश्वरइच्छा प्रमाण. हे विज्ञापना.

नं. ५१४२

श्री. (आश्विन शु० ६-४ आषटो.)

पै॥ छ०९ जमादिलावल. सन मय्यातैन व अलफ. आश्विन.

श्री॥ राजश्री बाळासाहेब स्वामीचे सेवेशीं.

विनंती सेवक देवजी कृष्ण देशपांडे कृतानेक सा॥ नमस्कार. विज्ञापना.  
 येथील क्षेम तागायत छ० ४ जमादिलावलपर्यंत स्वामीचे कृपें सेवकाचें  
 वर्तमान यथास्थित असे. विशेष. या नंतर इकडील वर्तमान तर इंग्रजांनीं  
 हानगलास तोफा लावून चढाई केली याजकरितां राजश्री धोंडोपंतदादा गोखले  
 फौजेसुद्धां तडस बेटगिरेस आले. ऐलीकडे नवलगुंद तालुकेंत येणार आहेत.  
 सदाशिवगडाकडे इंग्रज होते त्याणीं हल्याळ सांबरानी घेतलें. तेथें ठाणें राजश्री



बापू शिंदे धारवाडकर यांचें होतें. कितूर प्रांतचे सीमेस दाखल जाले. गो-  
मांतकांत बारा तरांडीं बारा हजार जमाव आलेलेपैकीं चार हजार उतरले ते  
रेडी वेंगुलें किल्ला नि।। सावंतवाडीकर व मालवण नि।। श्री॥ महाराज राजश्री  
छत्रपति स्वामी यांचा किल्ला खालीं करून देणेंविशीं सक्त तगादा लाविले  
आहेत. आठ रोजांत तिनी किल्ले घेणार. आलेल्याचें नांव ईटपसाहेब म्हणोन  
सांगतात. पक्कें वर्तमान चार दिवसांत सेवेशीं विनंती लिहितां. कितूरकर  
देसाई याणीं बागेवाडी घेतल्यानंतर इकडे हालचाल करून पाहिलें, परंतु  
स्वामीचे पुण्य तल्लक्षण ! जमाव भारी देखोन माघारे गेले ते बेलवडीपर्यंत  
जाऊन तेथील देसाईस धरून त्याचें इनामगांव गोवनकोप घेऊन आपण माघारे  
संगोलीस आले. ठाणें दोडवाडास जावें हा वेत भारी. तेथें जमाव भारी याज-  
करितां एकाएकीं बेकाम असतेसमयीं हस्तगत करावें ऐसे मसलत आहे. पांच  
प्यादे कितूरकरांचे जाऊन ठाणें देणें अगर एकसाली पैका देणें म्हणोन  
दोडवाडास गेले आहेत. “श्रीमंतांचें आज्ञापत्र आणिल्यास देऊं, येथें यक्ति-  
यारी कोणी नाही, वतनबाब सर्व चालत असतां दिगर जाबसाल करणें  
ठीक नाही, तत्राप केलिया सरकार आहे, मुलाजा होणार नाही, ऐसें उत्तर  
सांगितलें आहे. एकजण जाऊन पुसोन येतां म्हणोन गेला आहे.  
कजियेस प्रारंभ करून कडेगुदी माझा इनामगांव येथील गुरें चोवीस  
घेऊन गेले. स्वल्पविषयासाठीं बदला करून कजिया वाढवूं नये म्हणोन फेर  
केले नाहीत. बागेवाडीत मामलेदार केंचपा मदनहल्ली सरनोबत आहे. स्वामीचें  
आज्ञापत्र कारकुनाबरोबर पाठवून देतां. दसरेस बागेवाडीस देसाई येणार  
आहेत. ईश्वरइच्छेनें घडेल तें खरें. राजश्री राजाज्ञा यांचा मुक्काम हुकरीवर  
आहे. घोडगेरीस येणार आहेत. पाच्छापुरास येणार म्हणोन बारीस लोक  
पाठविले आहेत. पेशजी कितूरकर आमचे संमतीत होते. कणवीची बेगमी  
जमाव दोन हजार पर्यंत जाला होता. हल्लीं ते प्रतिकूल आहेत याजकरितां  
कसें होतें न कळे. श्री॥ राजश्री दादासाहेब स्वामींची स्वारी येलुरास येणार  
म्हणोन येथें लोकवार्ता ऐकून शत्रु आपापले स्थानीं योजनेत आहेत. ईश्वरकृपे  
सत्य होईल तेव्हां खरें ! धोंडजी बाघ याचे जमाव गोकाक प्रांतीं मालदिनी  
नजीक आहे. नित्य स्वारी शिकारी करीत आहे. लुटारू बहुत मिळाले आहेत.  
उदईक येईल तें वर्तमान सेवेशीं विनंती लिहून पाठवितां. आजपर्यंत स्वामींचे  
कृपे याप्रमाणें वर्तमान आहे. सेवेशीं श्रुत होय हे विज्ञापना.

नं. ५१४३

श्री. ( आश्विन शु० ६-४ आक्टो. )

पै॥ छ० ४ जमादिलावल. सन मय्यातैन. आश्विनमास.

सेवेशीं विज्ञापना. राजश्री महादाजीपंत दादांचा दम चांगला आहे व लोकांचाही नेट तसाच आहे. हुपारी फारच चांगली आहे. पुण्यांतून त्यांचे चिरंजीवांचीं पत्रे आलीं. त्यांतील वर्तमान राविवारीं वर्तमान भाऊसाहेबांचें समजलें. नंतर राजश्री बाळोबा पागनीस बाड्यांत जाऊन सरकारचा चौघडा बंद केला आणि इकडे फौजा खाना करावयाचा बेत आहे. निसबत राजश्री माधवराव रामचंद्र व शिंद्याकडील धोंडोबा व कृष्णोबा चिटणीस पांच पलटणे व सरकारच्या दहा तोफा ग्रेणेंप्रमाणें सरजाम खाना करावयाची सिद्धता जाली. दसऱ्याच्या सुमारे कृष्णातीरास यावें अशी निकड आहे. राजश्री धोंडोपंत गोखलेही धारवाडास आले. त्यांसही पुण्याचीं पत्रे आलीं आहेत. कळावें. शिरगांवास तोफा भाऊसाहेबांकडील दोन आहेत त्याची मुदईगिरी गलदगेंकरानीं केली त्याजवराने शिरगांवास हुजूरने आज्ञापत्र व हुजूरच्या गेला आहे. त्यास शिरगांवकरांकडील कारकुनास सांगोन बोलाविलें जें, मिरजेंत शिरगांवकरांचीं कुटुंबे आहेत. त्यास तोफा दिल्यास अडचण होईल असें बोलोन मनाचिठीची परवानगी हुजूरच्यास घेऊन पाठविली आहे. उठोन येईल. कळावें सेवेशीं श्रुत होय हे विज्ञापना.

नं. ५१४४

श्री. ( आश्विन शु० ६-४ आक्टो. )

पै॥ छ० ४ जमादिलावल. सन मय्यातैन. आश्विनमास.

सेवेशीं विज्ञापना. काल हुजूरची खासा स्वारी इचलकरंजीनजीक जाऊन तोफांची मारागिरी जाली. काल गांवा नजीक सडे फौजेचा हुजूरच्या स्वारीसुद्धां मुकाम जाला. मी व शिरगांवकरांकडील कारकून उभयतां ठाण्यांत राजश्री महादाजीपंत दादाकडे गेलों होतो. त्यांजकडील बोलणें पराकाष्ठा निदान पंधरा हजार पावेतो आहे. जाजती नाही. इकडील पन्नास हजारपर्यंत आहे. श्री॥ मातुश्री बाईचीं पत्रे वे॥ सं॥ रा॥ राजश्री भटजीबावा नरसी-पूरकर यांजकडे राजश्री नारोपंत घेऊन गेला होता. बावांचें उत्तर आलें कीं, कारकून पाठवून द्यावा. त्याजवरून राजश्री कृष्णापा चिटणीस काल करवीरास तिसरे प्रहरी निघोन गेले. आज सायंकाळपावेतो इचलकरंजीस

१ पत्रावरील मिति व तारीख पैवस्तीची आहे. पत्र नारोपंत करंदीकर याचें करवीराहून. तशींच पुढचीं दोन पत्रे. २ पत्रावरील मिति व तारीख पैवस्तीची आहे.



येतील. आल्यावर बावांचीं पत्रें घेऊन येतात किंवा काय तो मजकूर समजेल तसा सेवेशीं लिहून पाठवीन. आजही हुजूरची स्वारी डेव्यास आली नाही. मारागिरी तोफांची होत आहे. पेठेवर निकड करावयाचा बेत आहे. सेवेशीं श्रुत होय हे विज्ञापना.

नं. ५१४५

श्री. ( आश्विन शु० ६-४ आक्टो. )

पै॥ छ० ४ जमादिलावल. सन मय्यातैन. आश्विनमास.

'सेवेशीं विज्ञापना. राजश्री धोंडोपंत गोखले कुसेगलच्या सुमारे फौज-सुद्धां आले असें वर्तमान मनोळीहून आले. राजाज्ञा पाच्छापुरास गेले. गोकाक यादवाड व मनोळी तालुक्यांतील व येकुडीसुद्धां ठाणीं पडलीं. राजश्री नरसिंगराव गुजर नि॥ चतुरसिंग याची व रास्ते यांच्या फौजेची लढाई निगडी नजीक कोरेगांव येथे जाली. रास्ते यांच्या फौजेचा गळाठा गुजर याणीं केला असें वर्तमान आहे. हल्लीं गुजर यांचा मुक्काम इस्लामपुरानजिक आहे. बरोबर पांचशेंपर्यंत लोक आहेत. अष्टे वाळवेंसुद्धां ठाणीं बसलीं. सुरापूरकर याजकडून कारकून बोलण्यास आला आहे. कुमकेचें संधान आहे. पुण्यास श्रीमंतांस वेंचें रवाना करावयाची योजना ( येथून ) होत आहे. मागाहून सविस्तर लिहितां. सेवेशीं श्रुत होय हे विज्ञापना.

नं. ५१४६

श्री. ( आश्विन शु० ७-५ आक्टो. )

पै॥ छ० १० जमादिलावल. सन मय्या तैन व अहफ.

श्रीमंत राजश्री बाळासाहेब स्वामीचे सेवेशीं. सेवक बाळाजी विष्णु सहस्रबुद्धे कृतानेक साष्टांग नमस्कार विज्ञापना तागायत छ० ५ जमादिलावलपावेतो वर्तमान यथास्थित असे. विशेष. पेशजी स्वामींकडून पत्रें आलीं त्यांचीं उत्तरें पाठविलीं आहेत. इकडील अर्थ सर्व पत्रीं दर्शविलेच आहेत. त्यांचीं उत्तरें समर्पक रवाना जालींच असतील. वडील लढाईत सरकार कामास आले, शत्रूनें नीच कर्म केलें, हें वर्तमान श्रीमंत नाना व राजश्री बाळोबा तात्या या उभयतांस स्वामींची स्वदस्तूरची पुरवणी आली होती ती दाखविल्यावरून उभयतांस जो खेद जाहला त्याचा बयाज पत्रीं लिहितां येत नाही. पुढील कर्तव्याचा विचार उभयतांजवळ बोलावयाच्याअन्वये बोलून सरंजामाची रवानगी करावयाची योजना केली आहे. लौकरच रवानगी व्हावी असें आहे. उभयतांचा नेट पारिपत्यच करावें हाच

खंवीर आहे. परंतु येथे उभयतांच्या बोलण्यांत वारंवार येतें जे, ' यांच्या घरांत येकोपा नाही ! ' याजमुळे संशय घेतात. त्याविशीं खातरजमा करावयाच्या अन्वये केली. नानांचे म्हणणे " सारे एक विचारें चालले असतां यांत सरकार उपयोग आणि शत्रूवर जरब बसोन भाऊंचे पाठीमागे दौलतीचा नक्ष. सर्वांचें कल्याण. घरांतील किती एक फिसादीमुळे परस्परे रोष वाढले आहेत ते या समयी कोणी मनांत न आणितां एकदिल होऊन भाऊंचे पाठीमागे नक्ष करून दाखविला असतां घरांतील अडचणी त्या किती ? भाऊंचा आमचा ऋणानुबंध किती होता त्या धोरणावर सर्वांनीं एकरूप होऊन एकादी गोष्ट दौलतीच्या कल्याणाची मला इकडे लिहिली असतां ज्यांत सर्वांचा नक्ष राही तीच सांगण्यांत कसूर व्हावयाची नाही. चौथे चहूंकडे या दिवसांत पाहूं लागल्यास आजपर्यंत जो दाब सरदारीत होता तसा राहणें अवघड" या अन्वये बहुत ममतेंचीं नानांचीं व माझीं बोलणीं जालीं. त्याजरून मी नानांची खातरजमा केली जे भाऊंचे मागे वाळासाहेब सर्वांस वडील आहेत. कोणती गोष्ट जाहिराण्यांत वांकडी व्हावयाची नाही आणि होणार ही नाही. सर्वांस गोष्ट लागली आहे जे एक वेळ करवीरकरांचें पारिपत्यच करावें. दुसरा विचार नाही. तेव्हां नाना बोलले जे, तुम्हीं म्हणतां तें प्रमाणच आहे. हल्लीं या मन्मंतरांत उगेच एकाद्याचे नादीं लागावें त्यांत काम नाही. परंतु घरांतील नाद मात्र जात असावे ! मागेपासून तुमच्या घराण्यांतील चाली पाहतां सरकार कामास सर्वांचें एकचित्त होतें.. घरांतील खटले असतात ते सरकार चाकरीस दाखवीत नाही अशा चाली परंपरागत तुमच्या आहेत, सबब कोणाचा काट चालत नाही. याजमुळे सर्वांची जरब. हे अर्थ बोलण्यांत आले ते स्वामींस समजावे याअर्थी किंचित् दर्शविले. स्वामी दुरदेशी. सेवकानें लिहून कळवावें असें नाही. तथापि कालानुरूप हल्लींच्या येथील चालीवरून जर सूचना न केली तरी सेवकाकडे शब्द लागतो; यास्तव विनंती लिहिली आहे. श्रीमंत राजश्री नानांकडूनही येविशीं बोलावयाकरितां कारकून जाणार आहे. तुमची सूचना जावी म्हणोन ( नानांनीं ) सांगितलें त्यावरून लिहिलें आहे. या पत्राचें मनन होऊन उत्तर समर्पक यावें आणि कारकून जाईल त्याजरून ही सर्वांचें एक दिलाचेंच बोलणें पडलें असतां यांत सर्व अर्थ आहेत. मन-सबा ठरोन सर्वांचीं पत्रें नानांस यावीं आणि सरकारांतही पत्रें सर्वांचीं याच अन्वये यावीं. आजपर्यंत कैलासवासी भाऊसाहेब याणीं सरकारचाकरी केली. त्यांची पत फौजेंत सावकारति व दरबारीं कसी होती तें एक स्वामींसच-



श. १७२१ महाराजांचा इचलकरंजीस वेढा. इ. स. १७९९

जाहीर. पांच रुपये घरांतील व बाहेरील सावकारी काढून सरकार चाकरी नक्षानेच केली हें वडिलांचें चालिवणें आपणाकडे. सर्वांनीं मिळोन फौज जमा करून शत्रूचें पारिपत्यच करावें हें स्वामींच्याही मनांत वागतच आहे. सारांश येथील सर्व अर्थ राजश्री मोरो वछाळ साठे यांजबरोबर नानांनीं समक्ष सांगोन पाठविले आहेत. विनंती करितां ध्यानांत येईल. सेवेसीं श्रुत होय हे विज्ञापना.

नं. ५१४७

श्री. ( आश्विन शु० ८-६ अक्टो. )

पै॥ छ०६ जमादिलावल. मय्या तैन व अल्लफ.

'सेवेसीं विज्ञापना. महाराज दसरा करून लष्करास येणार. रा॥ धोंडजी वाघ यास जमावसुद्धां आणविलें आहे. कितूरकर देसाई याजकडीलही जमाव यावयाचें संधान जाहलें आहे. सेनाखासकील यांजकडील जमाव व सेनापतीकडील व राजाज्ञाही इचलकरंजीवरच येणार. राजश्री चतुरसिंग भोसले यांजकडील नरसिंगराव गुजर पांचचारशें लोकांनिशी कोडोली पारगांवावर आले आहेत त्यांसही इचलकरंजीवरच येणेंविषयीं चतुरसिंग याचें पत्र व हुजूरचें येणेंविषयीं गेलें आहे. हरिपूरच्या सुमारे चतुरसिंगांकडील फौज ठेवणार. तासगांवची सनद चतुरसिंग यास लिहून दिली. कराड प्रांते प्रतिनिधि पंत विशाळगडकरी जाणार. नद्यांचें पाणी उतरलें म्हणजे कृष्णा उतरणार. जम पडेपर्यंत मात्र गोड बोलतात. परंतु सर्वत्र प्रांतास उपद्रव करणार असा विचार दिसतो. याचा कांहीं विचार निघाल्यास उत्तम आहे. नाहीतर परिणाम प्रांताचा अवघड दिसतो. आढळलेला प्रकार सेवेसीं लिहिला आहे. याचा विचार करणार स्वापी समर्थ आहेत. सेवेसीं श्रुत होय हे विज्ञापना. इचलकरंजीचें गुळें राजमंडळचे गांवानीं आहे त्यांस आणून नागवितात. तमाम गांवगन्ना रोखे जाहले आहेत. कबनुरास पंचवीस तीस कुळें होतीं तीं काल आणून तीन हजार रुपये दंड बांधला. आणखी वरचेवर उमगोन आणीत आहेत. उद्योग गोविंद नाईक आळतेकर करितात. कळावें हे विज्ञापना.

नं. ५१४८

श्री. ( आश्विन शु० ११-९ अक्टो. )

पै. छ० ९ जमादिलावल. सन मय्या तैन व अल्लफ.

पुर्वणी विनंती सेवेसीं देवजी कृष्ण देशपांडे कृतानेक साष्टांग नमस्कार विज्ञापना ऐसी जे, गोमांतकास कारकून याजबरोबर पेशजी स्वामींनीं पत्रे पाठविलेलीं देऊन बहुगुण कामत यास पत्र देऊन डिचोळीस पाठविले आहेत. तेथें राहून बहुगुण कामत यांनीं लिटली साहेब यांजकडील सरदार आलेला खरा ठरलियास पत्रे द्यावीत. नाही तर देऊं नये. ( बरोबर ) कारकून राजश्री कोंडोबा नाईक आहे. सर्वही तपशीलवार आज्ञेप्रमाणें सांगून काल रवाना केला आहे. वर्तमान येईल तें सेवेसीं विनंती लिहितों. सेवेसीं श्रुत होय हे विज्ञापना.

नं ५१४९

श्रीगणपति. ( आश्विन शु॥ ११-९ आक्टो. )

ती॥ राजश्री गणपतराव काका वडिलांचे सेवेसीं

अपत्ये रामचंद्र परशुराम सा॥ नमस्कार विनंती येथील कुशल जाणून स्वकीय कुशल लिहीत जावे. विशेष. तुम्हीं पत्र पाठविलें तें पावलें. लढाई विघडल्याचें इकडे लोक मनस्वी बोलतात; याकरितां सविस्तर त्याहावे म्हणोन लिहिलें, त्यास छ० १६ रविलाखरीं करवीरकरांची व आमची लढाई जाली. एकाएकी लढाई विघडली. आणि वडील आमचे डावे बाजूस उभे होते, सारी फौज आजूबाजूनें तोंडावर होती, असें असतां वडील होते तेथेंच करवीरकरांकडील एका टोळीची जूट बसोन गर्दी जाली. त्यांत वडिलांस समोर दोन जखमा तरवारेच्या डोईवर लागोन सरकारकामास येऊन जाग्यावरच कैलासवासी जाले. होणारानुरूप गोष्ट घडली. वडिलीं इहलोक साधिला. ईश्वरइच्छा प्रमाण ! आम्ही मिरजेस उत्तरकार्यानिमित्त आलों तें जालें. याउपरी पुढील विचार पुण्यास पत्रे पाठविलीं. तिकडून व राजश्री बाळोबातात्या यांजकडून कुमक पलटणें वगैरे सरंजाम येणार तोही लौकरच यावा असें आहे. चि॥ राजश्री हरिपंतबाबा यांस दसऱ्याचे मुहूर्ते डेरेदाखल करवणार होतो तों वृद्धि आल्यामुळें तो मुहूर्त राहिला. याउपरी पुढें लांबणीवर पडों न देतां त्या रोखें येतो. तुम्ही बहुत बहुत सावधपणें राहून राजश्री बाळकृष्णपंत लागू यांजकडे वरचेवर पत्रे पाठवून एक विचारें तिकडील बंदोबस्त पक्केपणें राखणें. गोखले यांसही पत्रे पाठवीत जाणें. पत्रांत थोरपणा त्यांजकडेच देऊन लिहीत जाणें. मशारनिल्लेस येथून वरचेवर पत्रे जात असतात. तुम्ही तिकडे आहां यामुळें आम्ही तुमचे भरंवशावर. त्या सरदेस येऊन दाखल होऊं. तोंपावेतों त्या तालुक्याचे बंदोबस्ताविशीं ( आम्ही ) बेफिकीर. सारांश गोष्ट वडिलांचे



( ६१४८ )

श. १७२१ पुण्याहून फौजांची खानगी. इ. स. १७९९

पुण्यप्रतापेंकरून सर्व गोष्टी मनोदयानुरूप घडतील. सावधगिरीस कमी न करितां वरचेवर पत्र पाठवून वर्तमान कळवीत जाणें. बहुत सावधगिरीनें राहून तालुक्याचा बंदोबस्त करावा. खाना छ० ९ जमादिलावल. बहुत काय लिहिणें हे विज्ञापना.

नं. ५१५०

श्री. ( आश्विन शु० १२-१० आक्टो. )

सेवेसीं बाळकृष्ण महादेव कृतानेक सा॥ नमस्कार विज्ञापना ता॥ छ० १० जमा॥वलपावेतों वर्तमान यथास्थित असे. विशेष. स्वामीनीं पत्रें पाठविलीं तीं पावलीं. तींच पत्रें श्री॥ राजश्री नाना स्वामींस दाखविलीं व व राजश्री मोरोपंतास पत्रें पाठविलीं तीं श्रीमंतांस दाखविलीं व श्री॥ राजश्री नानांस पत्रें पाठविलीं तीं प्रविष्ट केलीं. उत्तरे मागाहून पाठवितों. मजला आज्ञा जाली कीं, राजश्री गंगाधरराव व राजश्री रघुनाथराव यांसीं पत्र पाठवावें कीं, सर्वांनीं एकचित्त करून फौज चांगली लढाऊ जमा करून महाराजांस हात दाखवावा, तरच भाऊंचे मागें आहेत त्यांचे स्वरूप ! सरकारांतून फौज व तोफा व शिंदे यांजकडील पलटणें व फौज खाना होत आहे. राजश्रींचा बंदोबस्त आपण व सरकारचे सरदार मिळोन चांगला करावा. त्यावरून विनंती लिहिली आहे. सर्वांनीं एकचित्त होऊन लढाईचा सरंजाम चांगला करून महाराजांस हात दाखवावा हेंच चांगलें. श्रीमंत आपांस सरकारचा शेला घालावयाकरितां राजश्री गोविंदराव नीळकंठ खासगीवाले खाना जाले ते लवकरच येतील. श्रीमंत नानांकडूनही गृहस्थ येणार आहे. बातमी वरचेवर येत असावी. सेवेशीं श्रुत होय हे विज्ञापना.

नं. ५१५१

श्री. ( आश्विन शु० १४-१२ आक्टो. )

पै॥ छ० १५ जमादिलावल. सन मय्या तैन व अल्लफ.

विज्ञापना. ता॥ छ० १२ जमादिलावल सेवकाचें वर्तमान यथास्थित असे. विशेष. राजश्री शिंदे यांजकडील कारभारी राजश्री बाळोबा तात्या, आबा चिटणीस व मामा आंगरे याणीं श्रीमंत राजश्री पंतप्रधान यांजपाशीं विजयादशमीच्या पूर्वी पांच सात दिवस बोलणें बोलिले कीं, सरकारचे दौलतीमध्ये बसेडा जाहला. हरएकविसीं बंदोबस्त होत नाही. आमचे घरांत कलह उत्पन्न जाहला होता तो मिटत आला आहे. पुढें इंग्रज प्रबळ जाहले आहेत यांचा रेंच मोडिला पाहिजे. त्यास याचा विचार काय ? हिंदुस्थानांत

दंगा जाला आहे. पुढे दौलतीचा विचार काय ? राजश्री नानांचें तुमचें मिळत नाही. सर्वांचें छत्र सरकारची दौलत. त्याचें तेचें विचार या प्रकारचा ?

पुढें याप्रमाणेंच असल्यास विचार कळतच आहे ! त्यावरून श्रीमंत राजश्री पंतप्रधान व रावसाहेब याणीं उत्तर केलें कीं, राजश्री नानांस कारभार निखालसपणें करावा म्हणोन सांगितलें. एकदोन वेळां जाहलें. परंतु यथास्थित चित्त घालीत नाहीं; म्हणोन आज्ञा केली. बाळोवानीं उत्तर केलें कीं, त्याणीं चित्त घातलें असतां बंदोवस्त होईल. नाहीतरी आम्हांस विचार पहावा लागेल ! त्यावरून विचार करून सांगतों असें उत्तर आलें. एकदोन वेळां शिंदे यांचे कारभारी यांचें श्रीमंतांजवळ हेंच बोलणें पडलें. राजश्री नानांसही राजश्री बाळोवा तात्या व चिटणीस यांनीं सांगितलें. नानांनीं उत्तर केलें कीं, आम्हांस कारभार कांहीं येक नलगे ! तुम्हीं कारभार दौलतीचा करावा म्हणतां, त्यास माझे शरीराची प्रकृत कळतच आहे. बहुत दिवस श्रीमंतांचे दौलतीमध्ये काम केलें याचा शेवट श्रीभागीरथीस जावें हाच आहे. श्रीमंतानीं कृपा करून आम्हांस निरोप द्यावा हें उत्तम. राजश्री अलिजाबहादूर यांचें आमचें गारपीरचे मुकामी आम्ही (सुटून) आलों ते समयीं हेंच बोलणें आहे. याउपरी कारभार माझ्याचें न्हावयाचा नाही. म्हणोन उत्तर केलें. नंतर कारभारी शिंदे यांजकडील यांचा नेट पाहून श्रीमंतानींही कारभार नानांस सांगावा याप्रमाणें विचार केला होता. नाना तो कारभार करीत नाहीं म्हणतच. परंतु सर्व लौकिकांत विजयादशमीस म्हूर्तेंकरून नानांस कारभार सांगावा असें होतें. परंतु विजयादशमीस तो प्रकार जाहला नाही. पुढें काय ठरतें पहावें. राजश्री मोरोबादादा यांजकडे राजश्री नानांनीं मोरोपंत गोडबोले यांस बोलावयास पाठविलें आहे. ते बोलोन आल्यानंतर दादा पुण्यास येणार. श्रीमंत राजश्री पंत प्रधान यांचा नेट त्यांस आणावयाचा आहे. राजश्री मोरोबा दादा यांचे पुत्रास विजयादशमीचे म्हूर्तें पारनेरचे अजमासावर नानांनीं रुवरू जवळ बसोन मखलसी करविली. याप्रमाणें वर्तमान आहे. मागाहून आढळेल तें विनंती लिहितां. श्रुत होय हे विज्ञापना.

नं. ५१५२

श्री.

( १२ आक्टोबर. )

पै॥ छ० १५ जमादिलावल. मय्या तैन व अलफ.

सेवेर्शी मोरो आपाजी परांजपे दोनी कर जोडून शिरसा॥ नमस्कार विज्ञापना ता॥ आश्विन शु॥ १४ मुक्काम पुणें सेवकाचें वर्तमान यथास्थित असे. विशेष. येसू काकडा याजवरोबर पत्रें स्वामींचीं आलों त्यां पत्रांतील भाव श्री॥ राजश्री नानांस श्रुत केला. घरकलहाचा मजकूर तरी राजश्री



चिंतोपंत लिमये व धोंडोपंत जोग यांस श्री॥ राजश्री रामचंद्रपंत आपा व दादा याणीं पाठविले आहेत. बोलोन आल्यावर त्यांचा विचार कळेल. राजश्री नानांनीं उत्तर केलें कीं, “ त्रिवर्ग एक विचारें जाहल असतां काय चिंता आहे ? महाराज यांची मसलत जाहल्याखेरीज आणखी कांहीं एक मनाला आणावयाचें नाहीं. त्याणीं ही गोष्ट बोलूं नये. ” राजश्री चिंता-मणराव आपांकडून हे श्रीमंतांकडे बोलावयास कारकून आला आहे. श्री॥ राजश्री नानांकडेही बोलणें बोलावें. त्यास त्यांचे शोधांत असावें म्हणोन आज्ञा, त्यास येथें शोध केला. कोण आला हें समजत नाहीं. श्री॥ राजश्री नानांस कारकुनाचा मजकूर श्रुत केला. “ कोण आला शोध लावणें. आम्हांकडे आल्यास यथास्थित जावसाल सांगौ ” याप्रमाणें सांगितलें. पत्रें स्वामींचीं वरचेवर यावीं. पु॥ पत्रीं बाया शिंदे यांजकडील बाळाजी कृष्ण याजवर पलटणवाल्यानीं दंगा करून विजयादशमीस सूर्योदय व्हावयाचें संधीस गोटावर एकाएकीं चालोन आले. दहा बारा तोफा सुरू केल्या. लोकांस अवसान बसों दिलें नाहीं. गोटा उधळोन गेला. तळ लुटला. नंतर दुसरे दिवशीं बायांकडील पठाण वगैरे पलटणावर चालोन आले. लढाई जाली. नंतर बाया शिंदे कूच करून निघोन गेलीं. कालचा मुक्काम गणेगांव वाघोली याजवर होता. हा विचार राजश्री बाळोबातात्या यांचा नाहीं असें लोक म्हणतात. कोणीकडून विचार जाहला आहे न कळे. बायांकडे राजश्री दौलतरावबाबा याणीं राजश्री सदाशिव मल्हार व धोंडीबादादा यांस बोलावयास रवाना केलें. दोन कोसांवर गेले आहेत. विचार काय होतो तें मागाहून विनंती लिहीन. मसलत पूर्व स्थितीस आली. इकडे उत्तरा हस्ताचा पर्जन्य उत्तम जाहला. पिकें चांगलीं जालीं आहेत. परंतु दमानें राहत नाहींत. श्री॥ राजश्री रामचंद्रपंत आपा यांस दुःखवट्याचीं वस्त्रें राजश्री नाना रवाना करणार, त्यास राजश्री बाळकृष्णपंत भाऊ यांस तुम्हांस जावें लागतें म्हणोन आज्ञा केली. भाऊंनीं उत्तर केलें कीं, भाऊ गेले. याउपरांत भाऊंचे जागां आपण वडील आहां याप्रां तिकडून पत्रें येतात. त्यास विना सरकारची फौज तोफा गाडद व शिंदे यांजकडील पलटणें दोन कुचें करून दहा बारा कोसांवर गेल्याखेरीज मी जात नाहीं. तेथें जाऊन त्यांस काय सांगवें ? दुःखवटाच पाठवावयाचा असल्यास दुसरा कारकून हरकोणी गेला असतां जाऊन येईल. नानांनीं सांगितलें कीं, फौज तों रवाना एक दोन दिवसांत करितों. तुमचें जाण्याचें कारण सर्वांचें चित्त एकविचारें करून यावें हेंच कारण

आहे. 'उत्तम आहे. परंतु फौज निघाल्याखेरीज अगोदर मला खाना करूं नये' याप्रॉ (भाऊनीं) उत्तर केलें. फौजेची खानगी होते. नानांकडून नेट फार आहे. राजश्री गणपतराव पानशे यांस ताकीद जाली. खर्चास देतांच निघावयाचा विचार केला. सरंजाम तोफांचा करूं लागले. विठ्ठल शिवदेव विंचूरकर व राजश्री नीळकंठराव रामचंद्र तोफखानेवाले वगैरे व आणखी पांच चार पागांची नेमणूक जाली आहे. लौकरच निघतात. कूच होतांच विनंती लिहितों. श्रुत होय हे विज्ञापना.

नं. ५१५३

श्री. ( आश्विन शु० १४-१२ आक्टो. )

पे॥ छ० २० जमादिलावल. सन मय्या तैन व अलफ.

सेवेसी येसांजी गोविंद. कृतानेक सा॥ नमस्कार विज्ञापना ता॥ छ० १२ जमादिलावल मंदवार मु॥ ठाणें तडस वर्तमान यथास्थित असे. विशेष. इकडील वर्तमान तर राजश्री धोंडोपंत गोखले हानगलास होते, त्यास तिकडे इंग्रज समीप सरदेस आले व श्रीमंत भाऊसाहेबांचें वर्तमान आलें. त्यावरून कूच करून बंकापुरास येऊन पुढें धारवाडाकडे तडसावरून जाणार म्हणोन पुढें मुकामाची जागा पहावयास स्वांर आले. इकडे आलीयास खरावी होईल, करितां कारकून पाठविला. तेव्हां हे मार्गें येऊं नये म्हणोन विनंती त्यांस केली. तेव्हां एक दिवसाचे चंदीचा खर्च देणें म्हणोन दीडशें होन धारवाडी दरवार खर्च सुद्धां द्यावे लागले ! तेथून कूच करून सावनुरास जाऊन शहरांत मुकाम करून राहिले आहेत. सावनूर तालुक्यास चिठ्या केल्या. तूर्त दोन लाख रुपये खर्चास मागत आहेत. व तालुक्यांची जप्ती करावयाची पत्रें पुण्याचीं गोखले यांस आलीं आहेत, त्यास तूर्त दोन लाख रुपये द्यावे, नंतर जप्तीही करावी, या मनसब्यांत आहेत. काय करितात पहावें. सरंजामाचे तालुक्यास घासदाणाही घेणार याप्रमाणें बोलत आहेत. काय घडतें पहावें. हुबळीस राजश्री गणपतराव काका वगैरे आहेत त्यांस लागूंकडून खर्चास पावत नाही. तेव्हां तेथून गेले असतां जुनेहुबळीकर पेठ लुटतात आणि चौहीं-कडे दंगा करितात. पूर्णेश्याचा चिरंजीव इंग्रजांवरोबर आहे. सात आठ पलटणें मुंडगोडाजवळ व हालीहाळ सामराणीस उतरलीं आहेत. सावनुराहून गोखले यांची कही तरी नित्य तालुक्यांत येतच आहे. कुडलगीकर व सोमण-कोपकर जमीदार मोवांस होऊन स्वांन्या करीत आहेत. तडसचीं चारपांच गांवांचीं गुरें नेलीं. नित्य उपद्रव चालला आहे. जदीद प्यादे पाऊणशें व गांवगत्रासुद्धां शंभर ठेविले आहेत. परंतु परिणाम पुढें दिसत नाही. वाघ व



कितुरकर एक जाहले. त्यांचा उपसर्ग लागलियास मग कोठें जावयासीदेखील स्थळ नाही. इंग्रज चार पांच कोशीं आहेत, परंतु त्यांचा उपद्रव कांहीं तूर्त दिसत नाही. पुढें काय होईल तें होवो. प्रांत बहुतकरून उजाड. त्यांत दंगा. पेशास ठिकाण नाही. सेवेसीं श्रुत होय कृपा करावी हे विज्ञापना.

नं. ५१५४

( आश्विन शु० १४-१२ आक्टो.)

बाळकृष्ण लक्ष्मण लागू यांजकडून पत्र मिरजेस. खाना छ० १२ जमादिलावलचें—

“इंग्रज शिकारपुरावर कांहीं आहेत. कांहीं हल्याळ सांबराणी सुंदें प्रातीं आहेत. जमाव फार आहे. आपले राज्यांत स्वस्थ आहेत. आम्ही कारकून ( त्यांजकडे ) नेहमीं ठेविला आहे. वरचेवर फर्मास वगैरे सरंजाम पाठवून नेह राखिला आहे.”

नं. ५१५५

श्री.

( १२ आक्टोवर. )

पौ॥ छ० १५ जमादिलावल. मय्यातैन व अल्लफ.

सेवेशीं धोंडो बापूजी व मोरो आपाजी परांजपे सा॥ नमस्कार विज्ञापना ता॥ आश्विन शु॥ १४ पावेतों वर्तमान सेवकाचें यथास्थित असे. विशेष. राजश्री बाळाजी कृष्ण, बाया शिंदे यांजकडील, पेशजी श्री पंढरपुरा-कडून वगैरे दंगा भारी करीत होता तो हल्लीं बाया तळेगांवापार्शीं आहेत त्यांचे समीप दोन कोसांवर उतरला. पारनेराकडे शिंदे यांजकडील पलटणें चार पांच, बैल चारणीस गेलीं होतीं त्यांपैकीं पलटणें बाळाजी कृष्ण याजवर आलीं. चार कोस अंतरानें राहिलीं. हें वर्तमान बाळाजी कृष्ण यास कळलें कीं पलटणें आपल्यावर येतात. परंतु बायांचें व शिंदे यांचें सख्य होत आहे, पलटणें येऊन काय करणार ? हें चित्तांत आणून स्वस्थ होते. आश्विन शु॥ १० प्रहररात्र पलटणांनीं घेऊन बाळाजी कृष्ण याचे गोटानजीक येऊन गोळे मारिले. छऱ्यांचे गोळे मारिले. गोटांतील लोक दिशेकडे गेले होते. कांहीं गोटांत होते. प्रातःकाळ. समय सांभाळून निघावयास अवसान राहिलें नाही. कंपून मारगिरी भारी केली. बाळाजी कृष्ण शेंदीडशेंनीं पळाले. बाळाजीचा गोटा लुटला गेला. नंतर एकादशीस बक्षी व पठाण व बाळाजी कृष्ण यांजकडील जमाव पलटणांवर आले. लढाई भारी जाली. पलटणवाले दोन चारशें जायां जखमी व मृत्यु पावले. दुसरीं पलटणें समीप होतीं तीं त्यांस येऊन मिळालीं. नंतर उभयतां सांभाळून राहिले. मग बाया शिंदे याणीं तळेगांवाहून कूच करून गणेगांव वाघोलें सुमारें गेले. शिंद्यांकडून समजीस राजश्री सदाशिव मल्हार

व धोंडीचा खाना जाले. कोणीकडून तंटा कळ माजली हें पुतें समजण्यांत आलें नाहीं. आल्यावर मागाहून लिहितों. कळ्यावें. राजश्री वाटोवातात्यांस हें कांहीं ठाऊक नाहीं. आणि निखालसता आते. अलिजावहादूर ही ऐसेंच म्हणतात. परंतु लोकांनीं तर्क विना यांचे इतल्ल्याखेरीज पलटणवाले येऊन कटकट करतील असें होणार नाहीं हें लौकिकांत लोक बोलतात. वाया रुसोन चालल्या. पूर्वस्थितीस राजकारण येतें. प्रजेचा संहार जाला. चुकोन राहिली त्यांचा याउपर नाश ईश्वर मांडला आहे ! श्रुत होय हे विज्ञापना.

नं. ५१५६

श्री. ( आश्विन व० १-१४ आक्टोबर. )

पे। छ० १४ जमादिलावल. सन मय्यातैन. आश्विन.

‘सेवेशीं विज्ञापना. राजश्री नागोपंत आपा यांजकडे भाऊसाहेबां-कडील तोफा दोन आहेत त्याजविशीं हुजूरचें आज्ञापत्र व हुजरे गेले; याजविशीं आपांकडील कारकुनां मनाईविशीं विनंती केली. मनाईची आज्ञा जाली. फिरोन आणखी तोफांविशीं आणखी आज्ञापत्र व हुजऱ्या खाना जाला. तोफा हुजूर आणविणेंचा आग्रह पडला आहे. कितूरकर देसाई यास वंटमुरीकर देसाई याची कन्या × × त्यास कितूरकरांकडील कारकून संधाना-करितां आणविणें विशीं नागोपंत आपांकडील कारकुनास “पत्रे देतो. पाठवून संधान आणविणें”ची आज्ञा जाली. कितूरकर देसाई याचे पत्रांत “वंट-मुरीकर देसाई याणीं व नागो शामराव याणीं हुजूर विनंती केली त्यावरून आज्ञापत्र सादर जालें असे. तरी पेशजीच्या कराराच्या यादी व तुम्हांकडील कारकून पाठवून देणें. उभयतांच्या विद्यमानें तुमचा बंदोबस्त केला जाईल.” याप्रमाणें पत्रांत मजकूर आहे व एक वंटमुरीकर देसाई यांस पत्र. नागो-पंत आपास पत्र, येणेंप्रमाणें पत्रे लिहून दिलीं आहेत. काय घडतें पहावें. सुरा-पूरकर यांजकडील कारकून आले आहेत त्यांचे बोलणें ‘पेशजी आपणा-कडील फौज कुमकेस खाना केली त्या फौजेस महाराजांकडील थोडी बहुत फौज आडवी जाऊन घेऊन यावें तें न जाहलें. आपणाकडील फौजेचा निभाव मार्गामुळें न जाहला. सबब फौज मावारी गेली. त्याबद्दल चाळीस हजारांचा पेंच आपणावर पडला तेवढे पैसे उलगडून द्यावे आणि पुढें स्वर्चास द्यावें म्हणजे फौज व पायदळ कुमक घेऊन येतो असें बोलणें आहे. त्यास इकडील अर्थ ऐवज देणेंचा कळतच आहे ! तेव्हां तिकडीलही

१ पत्रावरील मिति व तारीख पैवस्तीची आहे. पत्र नारोपंत कंदीकराचें बाळासाहेबांस.



कुमक येणें तोही विचार तसाच आहे. नाद मात्र आहेत. हल्लीं पुण्यास पत्रें श्री॥ राजश्री बाजीरावसाहेब व नाना व चक्रदेव व गोपीनाथ दीक्षित (कर्वे) व बजावा शिराळेकर व वामनराव गोखले व रघुनाथ भट वैद्य इतके मंडळीस पाठविलीं. त्यांतील सांराश “ आपणाकडून आगळीक नाही. हुजूरचें लक्ष प्रधानपंतांचे ठायीं आहे. त्यांत दुसरा विचार नाही. तिकडील वाका गैरवाका समजाविल्यास ध्यानांत नसावा. ” नानांकडील ऐवजाची निम्मी तरतूद करून राजश्री वळवंतराव खांडेकर याची रवानगी करावी या बेतांत णाहेत. परंतु ऐवजाची तरतूद अद्यापि नाही, जानराव जाधव यास खांडेकर याजबरोबर पाठविणार. श्रीमंतांस वगैरे मंडळीस वस्त्रेही जाधव याजबरोबर पाठविणार. थोंडीवा बाघ याचीं पत्रें मनोळीहून आलीं होतीं त्यांतील मजकूर आपणास हुजूरची आज्ञा असावी म्हणजे माझ्यानें जितका उद्योग होईल तितका करीन. त्याचे पत्राचा जाव जाला. त्यांतील मजकूर कीं, “ तुम्ही हुजूरच्या सेवेशीं येणें. आलेवर तुमचे मनोदयानुरूपच तुमचा बंदोबस्त करून दिला जाईल. तुम्ही विनदिकृत सत्वर यावें. ” याप्रमाणें उत्तर गेलें. कळावें सेवेसीं श्रुत होय हे विज्ञापना.

नं. ५१५७

श्री. ( आश्विन व० १-१४ आक्टो. )

पै॥ छ० १७ जमादिलावल. सन मय्यातैन व अल्लफ. आश्विन.

सेवेशीं बाळाजी विष्णु सहस्रबुद्धे कृतानेक सा॥ नमस्कार विज्ञापना तां॥ छ० १४ जमादिलावल पावेतो वर्तमान यथास्थित असे. विशेष. स्वामीनीं छ० ७ जमादिलावलीं पत्रें पाठविलीं ती छ० १२ मीनहूस पावलीं. लिहिलें वृत्त सविस्तर कळलें. श्री॥ राजश्री नाना व बाळोबा तात्या या उभयतानीं करवीर-करांच्या पारिपत्याविशीं नेट स्वामींच्या मनोदयानुरूपच धरिला आहे. वर्तमान ऐकतांच सरंजाम पोंचावा, परंतु उभतां स्वतंत्र नाहीत याजमुळेच दिवसगत. इतःपर दिवसगत लागों नये या बेतानेंच तयारी होत आहे. स्वामीनीं फौज जमविण्याविशीं ढील करूं नये. हल्लीं फौज ठेवणें ती खातरजमेची जमवावी याप्रमाणें (नाना व तात्या यांचें) बोलणें वारंवार पडतें. यास्तव फौज जमविणें ती रुवरू घोडें राऊत पाहून जमवावी. तसेंच पायदळ. येथील सरकारचा प्रकार बोढीचा. कोणत्या कारखान्यामध्ये हुशारी राहिली असा अर्थ नाही. त्यांत नाना जलदीनें रवानगी होण्याची कस्त करीत आहेत. याच अन्वये बाळोबा तात्यांचीही जलदीच आहे. तात्यानीं पत्राचें उत्तर दिलें तें पाठविलें

आहे. सरंजामाच्या नेमणुका जाल्या त्याची याद काल पाठविलीच आहे. तोफखान्याकडील बैल चारणीस आहेत ते आणावयास पाठविले आहेत. दोन चार रोजांत येऊन पोचतील. तेथील मात्र सर्वांचा येकदिल ठेवावा याविशीं वारंवार लिहित आहें. उत्तरेही लिहिल्या अन्वये येतात, परंतु आपआपल्या फौजेचा जम पाडावा तो अद्यापि पडत नाही; याप्रमाणें येथें वातम्या येतात. भाऊ सरकार कामावर खर्च जाले असतां आजपर्यंत स्वस्थ मंडळी वसली हेंच आश्चर्य करितात. तेव्हां एकदिल नाहीं असे अंदेश येथेंच घेतात. स्वामींस सविस्तर इकडील कळावें म्हणोन विनंती लिहिली आहे. सेवेशीं श्रुत होय हे विज्ञापना.

नं. ५१५८

श्री. ( आश्विन व० ३-१६ आक्टोबर. )

पै॥ छ० २० जमादिलावल. मथ्यातन व अल्लफ.

सेवेशीं आळकुण महादेव कृतानेक सा॥ नमस्कार विज्ञापना ता॥  
छ० १६ जमादिलावलपावेतों वर्तमान यथास्थित असे. विशेष. स्वामींनीं तीन पत्रें पाठविलीं तीं पावलीं व राजश्री मोरोपंतास पत्रें पाठविलीं तीं पाहून सविस्तर मजकूर श्रीमंत नानांस विदित केला. श्रीमंत नानांस पत्रें दोन पाठविलीं त्याचीं उत्तरें घेऊन पाठविलीं आहेत त्यावरून सर्व अर्थ निवेदन होईल. कडवें माणूस तिकडे नसल्यास सेवकास लिहून यावें म्हणजे हजार आरब व दोन हजार स्वार खासे पठाण वगैरे करार करून रवाना करितों. सरकारचे फौजेची मार्गप्रतीक्षा करीत बसल्यास मसलत शिथिल पडते. याकरितां सर्व सरंजाम चांगला करून महाराजांस भाऊसाहेबांमार्गे हात दाखवावा हाच नक्ष ! आजपावेतों सर्व राज्यांत लौकिक तसा नक्ष राहे तो विचार आधीं करावा. सर्वांचें चित्त एकरूप जालें असतां चिंतिलें काम सिद्धीस ईश्वर नेतो असा प्रकार आहे. येथून लोक पाठवावयाची मर्जी असल्यास एक महा खर्चाची वेगमी करून पाठवावी. आज्ञा येईल त्याप्रें फौज आरब रवाना करीन. आतां सरकारांत व श्री॥ राजश्री नानांस पत्र येणें तें नक्षाचें यावें विशेष काय लिहूं ! सेवेशीं श्रुत होय हे विज्ञापना.

श्री॥ राजश्री दादासाहेबांस व आपासाहेबांस शिरसा॥ नमस्कार विज्ञापना. सविस्तर वडिलांस लिहिलें आहे त्यावरून विदित होईल. दिवसगतीवर घालूं नये. भाऊसाहेब कैलासवासी जाहले. सूड घेतला ही



( ५१५६ )

श. १७२१

धोंडोपंत गोखले.

इ. स. १७९९

मार्गप्रतीक्षा करीत आहेत ती सर्वांनीं एकचित्त होऊन सिद्धीस न्यावी  
तरच मार्ग राहिल्याचें सार्थक ! विशेष सूचना काय लिहूं ! हे विज्ञापना.

नं. ५१५९

( आश्विन व० ३-१६ आक्टो. )

बाळकुण लक्ष्मण लागू यांचें पत्र मिरजेस. रवाना छ० १६  
जमादिलावलचें.

“धोंडोपंत गोखले फौज सुद्धां सावनूर तालुक्यांतील हनगलास होते  
तेथून श्री।। भाऊसाहेब यांचें वर्तमान ऐकतांच कूच करून सावनुरास येऊन  
राहिले आहेत. आंम्हांस दोन चार पत्रें पाठविलीं कीं सावनूर तालुक्यांचा  
बंदोबस्त राहून पुढील मसलतीचा विचार करावयाचा आहे. तरी तुम्ही कोणे  
गोष्टीचा अंदेशा न धरितां भेटीस यावें. मी टाळाटाळ करीतच आलों. परंतु  
त्यांची सांगणी आली कीं तुम्ही न आलां तर मीच येतो ! तेव्हां न गेलें  
असतां मुकाम पुढें आलियास प्रांताची खराबी होते हें समजून भेटीस आलों.  
आठ चार रोज कांहीं एक बोलले नाहीत. भाऊसाहेब यांजविषयीं श्रमी  
होऊन त्यांची स्तुति व तिकडे जावयाविशींचे जावसाल बोलत होते. इतक्यांत  
पुण्याहून श्रीमंतांचें पत्र त्यांस आलें कीं, “भाऊ यांची फौज फरारी जाली.  
खाशांचें ठिकाण नाही. तरी फौज फरारी जाली ती जमा करून बारीच्या  
तोंडी तालुक्याचा बंदोबस्त राखोन महाराज यांचा पाय कर्नाटकांत न  
शिरेल तें करून राहणें.” त्यावरून “खर्चास पाहिजे, देणें, नाही तर  
(सावनूरच्या महालांच्या) सोडचिठ्या देणें. ऐसें न जालियास कलेल त्याप्रमाणें  
करितों.” ऐसीं कडोविकडीचीं बोलणीं पडों लागलीं. तेव्हां जितका  
प्रयत्न तो करून पाहिला. परंतु एकच धरून बसले. आज पैका नाहीं म्हणावें  
तर महाल जातात. तेव्हां दीड लक्ष रुपये कबूल करणें प्राप्त जालें. सरंजामी  
तालुक्यांवर झाडून रोखे जाले आहेत. त्यांचें म्हणणें कीं, कोण बोलणार न येई  
त्याचे भेटीस आपण फौजसुद्धां जातो ! तेव्हां पुढें परिणाम कसा लागतो ?  
लक्ष्मेश्वरास पंचवीस हजार रुपये मागतात. नाही तर मुकामास येणार ! एक  
मुकाम म्हटलें असतां सहजांत पांच हजार रुपयांचें कडें (?) होतें. उपाय नाही.  
आज चार वर्षे यांसीं संबंध पडला आहे. या देशीं यांची इश्रत फार बाळ-  
गितात. चार कोसांवर मुकाम आला असतां गांवांत वस्ती रहात नाही ! सर्व  
पार करणार स्वामी आहेत. साल मजकुरी दोन महिने मात्र दंग्याचे दिवस  
पाहिले नव्हते तों ईश्वरें आणखी आणिले आहेत.”

नं. ५१६०

श्री. ( आश्विन व ० ४-१७ आक्टोवर. )

पै॥ छ० २० जमादिलावल. मय्यातैन व अलफ.

सेवेशीं वाळकुण महादेव. विज्ञापना ता॥ छ० १७ जमादिला-  
 वलपावेतो वर्तमान यथास्थित असे- विशेष. श्री॥ भाऊसाहेब कैलासवासी  
 जाहले. राजश्री रामचंद्रपंत आपा व हरिपंत बाबा व दाजी मिरजेस आले  
 आहेत त्यांचीं पत्रे श्री॥ राजश्री नानांस आलीं कीं, “ वडिलांचे मागे  
 वडील आपण आहेत त्याअर्थी सरकारांतून फौज व तोफखाना व शिंदे  
 यांजकडील फौज व पलटणे लौकर खानगी करतील. आम्ही सरंजा-  
 मासुद्धां चाकरीस सिद्ध आहों. वडिलांचा सूड घेतल्याशिवाय सोडीत नाहीं.”  
 याप्रां दोन पत्रे आलीं त्यावरून श्रीमंत नाना फौजेचे व तोफखाना निकडीनें  
 खानगीचे तरतुदेत आहेत. सरकारांत पैक्याचा अर्थ नाही यास्तव चार  
 दिवस अधिक उणे लागतात. आपासाहेबांची उमेद कशी आहे, फौज  
 किती जमा केली, पैक्याची तरतूद कशी काय केली आहे, याचा अर्थ  
 पत्रां लिहून आला नाही. येथें कर्णोपकर्णी ऐकण्यांत ‘फौज दूर केली. पुढें  
 ठेवीत नाहीं. पैक्याची सोय नाही त्याअर्थी स्वस्थ बसले आहेत. सरकारांतून  
 राजश्रींचा बंदोबस्त जाहल्यास उत्तम. नाहीं तर काय घडतां घडेल तें घडो !’  
 त्यास जर करितां लिहिल्याअन्वये अवसान सोडलें असल्यास आपणांस  
 व दादांस मसलत कबूल करणें प्राप्त जाली. वडिलांचा लौकिक राक्षिाला  
 पाहिजे. यास्तव याचा विचार पत्र पावतांच होऊन राजश्री चिंतामणराव  
 आपांची गोडी करून घ्यावी. दादा व आपा व नारायणराव याणीं फौज  
 नामी जमा करून डेरेदाखल होऊन तयारी सत्वर व्हावी. मसलत  
 शेवटास न्यावी. राजश्रींचा प्रांत आहे व सरकारचे महाल आहेत  
 त्यांपासून पैका घ्यावा आणि फौज चांगली सत्वर ठेवून फत्ते करावी.  
 सरकारचा सरंजामही सत्वर येतच आहे. भाऊसाहेबांचे मागे दहा दिवसांत  
 एक दोन लढाया जाहल्याचें पत्र सरकारांत व नानांस यावें तें कांहींच आलें  
 नाही ! असो. आतां तरी सर्व तयारी करून राजश्रींची गांठ घालावी तरच  
 मागे राहिले सरदारांचें सार्थक ! आपण व दादा व चिंतामणराव यांनीं  
 ही मसलत करावी हें श्री॥ राजश्री नाना स्वामींचें चिंतांत नाभीपासून  
 आहे. सरकारचाही रुकार येईल. परंतु आपा थकले अथवा पैका नाही  
 यास्तव टाळाटाळ करीत असल्यास सिद्धांत पक्केपणीं करून पत्राचें उत्तर  
 सत्वर यावें. मुजरद गडी याच कामाकरितां पाठविला आहे. जलदीस



( ६१५८ )

श. १७२१ पुण्याहून फौजांची खानगी. इ. स. १७९९

मोल आहे. नानांचे पत्राचे जाब मागाहून लवकरच पाठवितों. इतका प्रकार सेवक लोकानीं लिहूं नये, परंतु मसलत लांबत चालली. पूर्वीचा नक्ष रहावा, यास्तव विनंती पत्र सेवेशीं लिहिलें आहे. सेवेशीं श्रुत होय हे विज्ञापना.

श्री॥ राजश्री दादासाहेबांस शिरसा॥ नमस्कार विज्ञापना सविस्तर श्री॥ राजश्री बाळासाहेबांस विनंती लिहिली आहे. विदित होईल. सारांश नक्ष होईल तो प्रकार घडोवा. उभयतांस लौकिक रक्षणे प्राप्त, या अर्थी चिंतामणराव यांची खातरजमा आपण करून समेट करून घ्यावा. आणि सर्वांनीं एकचित्त होऊन राजश्री समीप आले आहेत त्यांस हात दाखवावा. पत्राचें उत्तर अतिसत्वर यावें हे विज्ञापना.

नं. ५१६१

( आश्विन व० ५-१९ आक्टो. )

मोरो आपाजी परांजपे यांचें पत्र मिरजेस खाना छ० १९ जमादिलावलचें—

“बाया शिंदे यांजकडील बाळाजी कृष्ण यांस पलटणवाल्यांनीं लुटलें याजमुल्लें बाया रुसोन गेल्या होत्या त्यांची समजी जाली. एक मजल माघाच्या आल्या. एक दोन दिवशीं खडकीवर मुक्काम येणार. (करवीरकरांच्या पारिपत्यार्थ) इकडून फौज तोफा व शिंदे यांजकडील फौज तोफांच्या खानगीची तरतूद होत आहे. नानांस मोठी काळजी आहे. लवकरच फौज निघेल. शिंदे यांजकडील फौज व फलटणें निघतात. श्री॥ राजश्री नानांनीं पूर्ववत् प्रमाणें कारभार करावा याप्रमाणें शिंदे यांजकडील कारभारी सरकारांत बोलतात. निकडही आहे. आंतून विचार होत आहेत. काय ठरतें तें पहावें.”

नं. ५१६२

( आश्विन व० ६-२० आक्टोबर )

मोरो आपाजी परांजपे यांचें बाळासाहेबांस पत्र. पै॥ छ० २० जमादिलावलचें.—

विज्ञापना ऐसी जे, येसू काकडा याजबरोबर पत्रें पाठविली आहेत त्यांत बाया शिंदे यांजकडील बाळाजी कृष्ण यास कंपूकडील पलटणांनीं लुटलें, त्यावरून बाया कूच करून रुसून गणेगांव वाघोल्यास गेल्या, समजी-करितां राजश्री सदाशिव मल्हार व धोंडीबादादा गेले आहेत, म्हणोन विनंती लिहीलीच आहे. त्यास राजश्री सदाशिव मल्हार बायांकडे जाऊन विनंती केली कीं, “ पलटणवाले यांची व बाळाजी कृष्ण यांची चुरस मागेंपासून आहे. हल्लीं मिसळीकरितां कटकट जाली. त्यास हा कजिया

लांबला. राजश्री दौलतराव याणीं ग्रपथपूर्वक मला सांगितलें आहे. उभयतां चाकर आपले. आपण व दौलतराव बाबा भिन्न नाहीं. ज्यांकडे अंतर पडलें असेल त्यांचे पारिपत्य आपण स्वस्त करावें असें दौलतराव बाबांनीं सांगितलें आहे. व पत्रीही लिहिलें आहे. ” ज्या पलटणवाल्यांनीं काजिया केला होता त्या दोन असांमिंस बायांचे स्वस्त नेलें. त्याणीं टोप्या काढून अर्ज केला कीं आपण पारिपत्य करावें. धणी आपण. बाळाजी कृष्ण याणीं आम्हासीं कटकट केली. याप्रमाणें समजुतीच्या गोष्टी सांगितल्या. कराचल्या पुढें ठेविल्या. नंतर बायांनीं सांगितलें कीं, याउपर कटकट केली असतां कार्यास येणार नाहीं. राजश्री बाळोवातात्यांनीं निखालसपणाचीं पत्रे पाठविलीं होती त्यावद्दन खातरजमा होऊन समजी जाली. सदाशिव मल्हार व धोंडीबादादा माघारे आले. बाया कूच करून एक मजल मावाच्या आल्या. एकदोन दिवसांत पांच चार कोसीं येतील. सेवेसीं श्रुत होय हे विज्ञापना.

नं. ५२६३,

( आश्विन व० ६-२० आक्टो. )

मोरो आपाजी परांजपे याचें पुण्याहून मिरजेस बाळासाहेबांस पत्र.

पै॥ छ० २० जमादिलावलचें—

“चिंतामणराव आपानी नानांस पत्र लिहिलें होतें कीं, भाऊसाहेब कैलासवासी जाहले त्यांमार्गे आम्हांस वडील बाळासाहेब. ते मला आज्ञा करितील त्यास आपण मान्य आहों. दुसरा विचार नाहीं. नानांनीं उत्तर केलें कीं, ‘सर्वोपरी उत्तम. याप्रमाणें बुद्धि जाहली असल्यास सर्वोपरी चांगली. पुढें मसलत उभी राहिली हे सिद्धीस न्यावी. नंतर घरकलहाचा विचार समजावयास येईल.’ मजपाशीं नाना बोलिले कीं, ‘चिंतामणराव यांचें पत्र निखालसपणाचें याप्रमाणें आलें आहे. असें असिलें तरी फार चांगलें’ म्हणोन सांगितलें. त्यास विचार याचा तूर्त प्रसंगीं तेथें कसा चालिला आहे, बोलण्यामध्ये एकीचा विचार कांहीं आहे किंवा पहिल्याप्रमाणेंच बेताल बोलणीं पडतात हें लिहावें.”

नं. ५१६४

श्री ( आश्विन व० ६-२० आक्टो. )

पै॥ छ० २० जमादिलावल. मय्यातैन व अलुफ.

सेवेसीं मोरो आपाजी साष्टांग नमस्कार विज्ञापना ऐसी जे, श्री॥ राजश्री रामचंद्रपंत आपा यांचीं पत्रे श्री॥ राजश्री पंतप्रधान यांस व श्री॥ राजश्री नानांस उमेदीचीं आलीं कीं, वडिलांचा सूड घेतल्याखेरीज सोडीत नाहीं. सरंजाम फौज तयारी करीत आहों. सरकारांतून फौज तोफा लोंकर



रवाना व्हाव्या. शिंदे यांजकडील पलटणें फौज यावी याविशींही लिहिलें. राजश्री बाळोवातात्या यांसही पत्रें लिहिलीं होती. त्यावरून श्री॥ राजश्री नानांनीं खटपट करून फौज तोफांची तरतूद केली. लौकर निघतील असा येथील प्रकार आहे. शिंदे यांजकडील हजार फौज तीन पलटणें निघावयाची तरतूद बाळोवातात्यांनीं केली आहे. त्यास हल्लीं दोन चार दिवस पुण्यांत कर्णोपकर्णीं लोक बोलतात कीं, रामचंद्रपंत आपा याणीं अवसान सोडिलें. फौज मोडांतील आली त्यांस निरोप दिला, पुढें फौज ठेवीत नाहीं. तरतुदे-विशीं वगैरे कांहीं एक बोलत नाहीत. याप्रो येथें तहकीक लोक बोलतात. त्यावरून हल्लीं राजश्री बाळकृष्णपंत भाऊ यांनीं विनंती पत्र लिहिलें. जर करितां त्याणीं पुढील उद्योगाचा विचार सोडला हे गोष्ट तहकीक आहे, तरी मग श्री॥ राजश्री दादासाहेब व आपण याचा विचार करावा. स्वामींजवळ पैका नाहीं हें तो खचित. परंतु प्रसंगही तसाच आला आहे. जर करितां हे समयीं महाराजांची मसलत जाहली नाहीं तरी वडिलांचा लौकिक कसा राहतो ? दादासाहेब याणीं सर्वस्वें मसलत कबूल केली पाहिजे. श्री॥ राजश्री चिंतामणराव आपा यांचा आपला एक विचार दादांनीं बोलोन करावा. तूर्त वांटणीचा वगैरे कांहीं येक खटला घालूं नये. फौजेत निघावें. श्री॥ राजश्री नारायणरावसाहेब याणीं एक विचारें असावें. दादासाहेब याणीं सर्वांस सांभाळावें. पैका मसलतीस कोणाजवळ नाहीं. तशांत दादासाहेब यांचा आब आहे. त्यांनीं कांहीं पैक्याचा विचार पहावा. कांहीं पैका वडिलीं सरंजामाचे महालांपासून सालमजकूरजे ऐवजीं घ्यावयाचें करावें. आज-पावेतो महालांपासून रसद घेतली नाहीं त्याचें कारण घरकलह लागला आहे यास्तव घेतली नाहीं. हल्लीं श्री॥ राजश्री चिंतामणराव आपा यांची समजी जाली तरी रसद घ्यावी. न समजी जाली तरी मसलतच कबूल करणें जाहल्यास रसद घ्यावीच लागेल. हल्लीं ( बाळकृष्णपंत ) भाऊंनीं इकडे लौकिक खबर ऐकिली त्यावरून पत्र लिहिलें आहे. दादासाहेब व आपण मसलत कबूल करितात असा अर्थ जाहला तत्रापि तासगांवकर यांचें चित्त दुखवावयाचें नाही. त्यांसही मसलतीमध्ये घेऊन एकविचार कारभार व्हावा. सरकारांतून स्वामी म्हणतील त्याप्रो श्रीमंतांकडील व नानांकडील रुकार येईल. गुंता नाही. याचा विचार दादा व आपण एकांतीं करून पत्राचीं उत्तरें संवीर करून खचीत यावीं. आपलें स्वदस्तुरचें व दादासाहेब यांचें पत्र श्री॥ राजश्री नानांस व श्रीमंतांस यावें, त्याप्रमाणें येथें करार मदार ठरोन येईल. हेंच पत्र

( ११६१ )

श. १७२१

करवीर राज्यावर स्वांरी.

इ. स. १७९९

श्री॥ राजश्री दादासाहेब यांस मर्जीस आल्यास दाखविल्यास चिंता नाही.

उत्तर लौकर यावे. सेवेशीं श्रुत होय हे विज्ञापना.

नं. ५१६५

श्रीगणपतिर्जयति. ( आश्विन व० ८-२२ आक्टो. )

नकल.

तीर्थस्वरूप राजश्री दादासाहेब व आपासाहेब वडिलांचे सेवेशीं.

अपत्ये चिंतामणीने साष्टांग नमस्कार विज्ञापना तागायत छ० २२ जमादिलावलपर्यंत सुखरूप असों. विशेष. ती॥ राजश्री गंगाधरराव काका यांजमध्ये व आम्हांसी गृहकृत्याविशीं व सरदारी वगैरेविशीं खटला पडला. त्याजवरून आपण उभयतां वडिलांनीं आज्ञा केली कीं, आम्ही उभयतां सांगों तें उभयतांनीं मान्य करून खटला तोडावा. त्याजवरून आम्ही विचार करितां गृहकृत्याचा खटला लांबवणें चांगलें नाही. याजकरितां उभयतां तीर्थस्वरूपांनीं तीर्थस्वरूप कैलासवासी भाऊसाहेब यांनीं याद ठराविली आहे त्याअन्वये विचार करून आज्ञा करावी. त्याप्रमाणें मान्य करीन. सुरुसन मय्या तैन व अल्लफ. सेवेशीं विदित होय हे विज्ञापना.

नं. ५१६६

श्रीगणराज. ( आश्विन व० ८-२२ आक्टो. )

चिरंजीव राजश्री रघुनाथराव दादा व रामचंद्रपंत आपा यांसीं प्रती गंगाधर गोविंद. आशीर्वाद उपरी. चिरंजीव राजश्री चिंतामणराव आपामध्ये व आम्हांमध्ये गृहकृत्याविषयीं विभागाचा खटला पडला, त्यास उभयतांसही आज्ञा करणार तीर्थस्वरूप भाऊसाहेब होते. त्यांची आज्ञा उभयतांसही मान्य. वडिलांचे आज्ञेप्रमाणें वर्तणूक करूं असेंच म्हणणें होतें. परंतु ईश्वर इच्छेकरून वडील कैलासवासी जाहले. यास्तव तुम्हीं उभयतां वडिलांचे स्थळीं मानून तुम्ही पूर्वापार विचार करून घर वांटणी व सरंजाम वगैरे येविशीं सांगाल त्याप्रमाणें आम्ही मान्य असों. छ० २२ जमादिलावल. आश्विनमास. सिद्धार्थी नाम संवत्सर. सन मय्या तैन व अल्लफ. बहुत काय लिहिणें लोभ करावा हे आशीर्वाद.

नं. ५१६७

श्रीगणराज.

( २५ आक्टोबर. )

पै॥ छ० २ जमादिलाखर. सन मय्यातैन व अल्लफ.

तीर्थस्वरूप राजश्री बाळासाहेब वडिलांचे सेवेशीं.

अपत्ये गणेशानें दोन्ही कर जोडून सा॥ नमस्कार विज्ञापना. तागायत आश्विन वद्य १२ पावेतो मु॥ नवी हुवळी येथे वडिलांचे आशीर्वादिं करून सुखरूप आहे. जुने हुवळीचा तह रा॥ धोंडोपंत गोखले यांनीं कर-



विला. त्यांचीं तीन खेडीं अदरगुच्ची, छवी, कुर्डीकिरें हीं रा. बाळकृष्णपंत-भाऊंकडे होतीं तीं देविलीं. येथील स्वार पायदळ आहेत हे येथें ठेऊं नये याप्रमाणें गोखले निकड करितात. येथून स्वार पायदळसह करजगीकडे जावें असें बाळकृष्णपंत यांचें पत्र आलें. अमावास्या करून जावें लागेल किंवा कसें होतें पहावें. आपणाकडील फौजेचा भरणा भारी जाहल्याविना इकडील गृहस्थांस दबाव बसत नाहीं. पुण्याकडील किंवा राजश्री बाळोवा तात्यांकडील पलटणें येत असल्यास ठीक आहे. नाहीतर इकडील बंदोबस्त करावयाची सोय वडिलीं केली पाहिजे. सावनूर तालुका व सरंजामी आपणाकडील महाल मिळून अडीच लक्ष रुपये तूर्त गोखले यांनीं घ्यावयाचें ठरविलें आहे. महिना दोन महिने तिकडील सुमार पाहून आणखी कांहीं घ्यावयाचा सुमार आहे. सेवेशीं श्रुत होय हे विज्ञापना.

नं. ५१६८

श्री. (आश्विन व० १३-२६ आक्टो.)

छ० १२ जमादिलाखर सन मय्यातैन व अल्फ. कार्तिकमास.

राजश्री गंगाधररावजी गोसावी यांसी. सकलगुणालंकरण अखांडित लक्ष्मी अलंकृत राजमान्य.

स्नेहांकित दौलतराव शिंदे. दंडवत. विनंती उपरी. येथील कुशल जाणोन स्वकीय कुशल लिहीत जावें. विशेष. ती॥ मातुश्री बायांकडून कसवे भाळवणी येथें वसुलाकरितां राजश्री जयराम बाबूराव सरकारची पागा घेऊन गेले होते. त्यास आलसंदकर यांचें समजाविल्यावरून राजश्री चिंतामणराव याणीं मशारनिल्लेस पागेसुद्धां धरून नेऊन अटकेंत ठेविले आहेत. ते सोडोन देविण्याविशीं पेशजी आपणांस लिहिलें असतां अद्याप मशारनिल्लेची सुटका जाली नाहीं म्हणोन समजलें. त्यावरून हें पत्र लिहिलें आहे. तरी मशारनिल्लेस पागा व चीजवस्त लुटून घेतली असेल त्यासुद्धां माघारी देऊन लष्करांत रवाना करून द्यावें. येविशीं दिक्कत न पडावी. (आम्हांकडून) राजश्री गोपाळराव हरि आले आहेत ते सांगतील. रवाना छ० २६ जमादिलावल बहुत काय लिहिणें लोभ कीजे हे विनंती.

मोर्तब

सुद

श्री

जोतिस्वरूप च

रणीं तत्पर माहाद

जी सुत दवलत रा

व शिंदे निरंत

\* १७

( ५१६३ )

श. १७२१

करवीर राज्यावर स्वांरी.

इ. सं. १७९९

नं. ५१६९

श्री. ( आश्विन व० ३०-२८ आक्टो. )

पै॥ छ० २८ जमादिलावल. सन मय्यातैन व अल्लफ.

पुरवणी सेवेशीं विनंती. मोंगलाकडील फौज सुभानखान व सुरत-  
वाला नवाब यांची फौज चांभारगोंदेनजीक मांडवगण आहे तेथून नगर  
दहा कोस समीप आहे. तेथें राजश्री बाळाजी कृष्ण निसवत शिंदे इकडील  
प्रांत विध्वंस करून गेले ते तेथें होते. तिकडे ही दंगा फारच केला म्हणोन  
मोंगलाची फौज गेली. त्यांचें पारिपत्य यथास्थित केलें. बाळाजी कृष्ण याची  
फौज सारी लुटून फस्त केली. पन्नास लोकांनिशीं मशारानिल्ले पळून बायांकडे  
गेली. बायांपासोन एक मुक्काम अलीकडे होता. मार्गे कंपूचे लोक त्यास धरावें  
म्हणोन शिंद्याचे आज्ञेवरून गेले होते. त्यानींही लुटल्यावर सडा पळून बायांचें  
लष्करांत गेला. उपरांत बाया व पठाण मिळोन कंपूवर चढाई करून गेले. त्यांची  
यांची लढाई जाहली. कंपूकडील लोक चारपांचशें पर्यंत ठार जाहले. मग कंपूनीं  
तोफखाना सुरू केला तेव्हां हजार पांचशें पठाण ठार पडले. बायांचा मोड  
होऊन तळेगांवचे सुमारे दहा पंधरा कोस पलीकडे जाऊन उतरले. पठाणांची  
फौज बायांस सोडोन गेली. याप्रमाणें वर्तमान एका गृहस्थाचें लिहिलें आलें.  
सत्य मिथ्या नकळे. आढळलेलें वर्तमान सेवेशीं लिहिलें आहे. तिकडेही पुण्याचें  
वर्तमान सेवेशीं आलेंच असेल. सुरतवाला नवाब यांस परांड्याचा किल्ला  
रहावयास दिला आहे म्हणोन वर्तमानही आहे. सुरतवाल्याकडील लोक हजार  
स्वार व गाडद परांड्यांत ठाणें बसवावयाकरीतां आले. परांड्यांत किल्ले-  
दार होता तो भागानगरास गेला. किल्यांत कारभारी आहेत. याप्रमाणें इंदा-  
पुराहून लिहिलें आलें तें सेवेशीं लिहिलें आहे. विदित होय हे विज्ञापना.  
सुरतवाला नवाब याजकडे परांड्याचा किल्ला दिला. खेरीज मोहोळ व मंद-  
रूप दोन्ही तालुके त्याकडे दिले आहेत. अंमलास कांहीं फौज येणार म्हणोन  
बोलतात. किंवा सनदेवरच जाहल्यास होईलसें दिसतें. विदित होय.  
हे विज्ञापना.

नं. ५१७०

श्री. ( कार्तिक शु० १-२९ आक्टो. )

छ० २९ जमादिलावल. सन मय्यातैन व अल्लफ. कार्तिक शु॥ १  
सेवेशीं विज्ञापना. चतुरसिंग याणीं भिलवडीस ठाणें घातलें. पुढें

१ पत्र करकंय महालाच्या मामलेदाराचें बाळासाहेबांस मिरजेस. २ पत्र नारो  
हरि करवीकर याचें करवीराहून बाळासाहेबांस.



तासगांवाकडे जावयाची योजना आहे. श्री॥ राजश्री चिंतामणराव आपा व वावासाहेब फौजेंत आहेत, त्यास चतुरसिंगाकडून उभयतां जेथे राहिले आहेत तेथे रातात्रिपात दगा फटका करावा या वेतांत आहेत. आवई जाण्याची कराडाकडे वगैरे वाळून जावं या मनसव्यांत आहेत हें खचित समजण्यांत आलें त्याजवरून सेवेशीं विनंती लिहिली आहे. येविशींची सावधता, धातमी व फौजेंत रात्रंदिवस हुशारीने राहण्याची आज्ञा व्हावी. नद्यांचा गुंता जाण्या येण्यास तूर्त नाही. कोणे वेळेस निघतात याची बातमी समजत्ये असा अर्थ नाही. यास्तव आगाऊ सूचना लिहिली आहे. सावधते-विषयीं आलस्य तिठमात्र होऊं नये. चागणीकरांस उपद्रव जाहला तेव्हां वीस हजार चठनी रुपये ठरले. पुढे इसलामपुरास उपद्रव करणार. कवठें दुधगांव वगैरे येथे मनस्वी उपद्रव करितात. मीही विनंती केली आहे. अद्याप उत्तर जालें नाही. परभारें लष्करांत बोलणें बोलतात ऐसेही ऐकतों. तूर्त हिंमतबहा-दर सोचीनजीक आहेत. इचलकरंजीवर फौज होती ती मशारानिल्हे बरोबरच आहे. मशारानिल्हे काल सार्यकाळीं खोचीहून लष्करांतून करवीरास आले आहेत. इथून मुख्याची स्वारी निवावी अथवा रहावी याचा इत्यर्थ ठर-णार. राजश्री बळवंतराव खांडेकर व जानराव जाधव उभयतांची रवानगी पुण्यास दिपवाळी जाहलेवर पंचमी सप्तमीस करणार. चतुरसिंगाजवळ तूर्त पांचशेंपर्यंत सामान चांगलें आहे. पुण्याचीं पत्रें काल आलीं आहेत. वर्तमान समजण्यांत आलें नाही. मागाहून शोध करून लिहून पाठवितों. मौजे भडकंबें येथे राजश्री नागोजीराव घाटगे याणीं ठाणें घातलें आहे. मागाहून जावसाल ठरेल तसें लिहून कळवितों. सेवेशी श्रुत होय हे विज्ञापना. राजश्री शहाजी निंबाळकर यांजकडे चिकोडी तालुक्यांतील गांव करजगे इनाम करून दिव्हा होता तो हल्लीं हुजूरून जप्त केला. निंबाळकर गांव देवणेंवद्दल पांचशें रुपये कबूल जाहले. परंतु गांव सोडिला नाही. सव्व मशारानिल्हे आपले घरास कोगनोळीस रसून गेले. राजश्री बळवंतराव खांडेकर यांजकडील पत्रें पुण्यास नानांकडे गेलीं. प्रथम पत्र ++ जाहल्याचें गेलें होतें तें वर्तमान कळलें इतकें मात्र उत्तर आलें. त्याजवर पत्रें गेलीं दोन वेळां त्यास एक माहिना जाला. उत्तरें आलीं नाहीत. हल्लीं ' हुजूरची आज्ञा जाली आहे. भिवोन येतां ' म्हणोन खांडेकर याणीं पत्र पाठविलें आहे. याप्रमाणें खांडेकर यांचे पत्राचा मजकूर आहे. कळवें हे विज्ञापना.

( ६१६५ )

श. १७२१ ]

कैरवीर राज्यावर स्वारी.

इ. स. १७९९

नं. ५१७१

( कार्तिक शु० १-२९ आक्टो. )

देवजी कृष्ण देशपांडे यांचें शहापुराहून मिरजेस वाळासाहेबांस पत्र  
छ० २९ जमादिलावलचे—

“धोंडजी वाघ जमावसुद्धां केंचनगुड तर्फ कडोली येथें लढाई जाले-  
वर जाऊन उतरला होता. दोन दिवस तेथेंच मुक्काम होता. येथून आणखी  
जमाव घेऊन जाऊन छपा वालावयाचा वेत केला होता. परंतु तेथून कूच  
करून पुढें जाऊन राहिला आहे. कर्नातीची बाकी कांहीं राहिली नाही.  
राजाज्ञा यांचा मुक्काम माणगांवावर आहे. त्यांची व बाघाची भेट होणार  
होती. त्यांस यास चार कोशांचें अंतर आहे. उभयतांचाही मुक्काम प्रस्तुत  
परगणेमजकुरी आहे. मागाहून पांढरे यांचें पथक येणार व दोन चार तोफा  
येणार. नंतर सर्वत्र येक होऊन सावनूर तालुका व राजश्री धोंडोपंत गोखले  
यांजवर जाणार असा वेत दिसतो.”

नं. ५१७२

( कार्तिक शु० ३-३१ आक्टो. )

मोरो आपाजी परांजपे यांचें पत्र मिरजेस. खाना छ० १ जमा-  
दिलाखर गुरुवारचे—

“श्री॥ राजश्री नानांनीं राजश्री बाळकृष्णपंत भाऊ यांजपाशीं कांहीं  
एक मजकूर सांगितला. त्याचा मजकूर विस्तारेंकरून राजश्री बाळकृष्णपंत  
भाऊ याणीं लिहिला आहे. मुद्दाम गडी श्रीमंतानीं खाना करावयास सांगि-  
तल्यावरून खाना केला आहे. सारांश गोष्ट मसलतीची त्वरा करावी. मागे  
पुढें कोणी पाहूं नये. पाहिलें असतां लौकिक यथास्थित रहात नाही. याचा  
विचार लौकर जाला पाहिजे. श्रीमंत भाऊ कैलासवासी होऊन दीड महिना  
जाला. येथें लौकिक बातमीमध्ये फौज कोणीच ठेवीत नाही व विचारही  
फौज ठेवण्याचा नाही. सरकारची कुमक आल्यानंतर मग फौजेची तयारी  
करावी हीं वर्तमानें श्री॥ राजश्री नानांस कोणी श्रुत केलीं त्यावरून नानांनीं  
सांगितलें कीं, तुम्ही सर्व मिळोन एकरूप होऊन फौज ठेवून महाराजांचा  
बंदोबस्त होत असल्यास उत्तम. नाही तर उगाच भ्रम मात्र कामाचा नाही.  
याप्रमाणें राजश्री गंगाधररावजींस व राजश्री दादांस लिहावें. भाऊंमागे  
सर्वांस बडील उभयतां. त्याणीं हें करावें यांत लौकिक आहे. याउपपर मस-  
लत करित नाही तरी लौकिक रहाणार नाही. शिंदे यांजकडे नानाप्रकारें  
बोलतात. यास्तव बिघडली बाजी लौकर सुधरावी.”



नं. ५१७३

श्री. ( कार्तिक शु० ३-३१ आक्टो. )

छ० ४ जमादिलाखर. शनिवार. सन मय्यातैन व अल्फ.

सेवेशीं विज्ञापना. राजश्री राजाज्ञा-यांचा मुक्काम कोळींदनजीक शहापूर तालुका येथें आहे. त्या प्रांतीं दंगा मांडिला आहे. धोंडजी वाघ याजवर वेळगांवकर यांचा जमाव येऊन उभयतांची लढाई जाली. वेळगांवकर यांचा जमाव वाघानें मोडिला. प्याद्यांचीं हत्यारें वगैरे लुटलीं गेलीं. गांव खेड्यांची वगैरे खराबी करीत आहेत. किणी कोवाडासही रोखा घासदाण्याचा जाला आहे. किन्नूरकरही जागां जागां जमाव करीत आहेत. राजश्री नीळकंठराव शिंदे काल भौमवारीं करवीरीं आले. महाराज यांजकडे सायंकाळीं गेले होते. हिंमतवहादूर करवीरीं आलेवर तूर्त महाराजांनीं स्वारीस निघों नये असें ठराविलें आहे. फौजा मात्र जागां जागां असाव्या. राजश्री जानराव जाधव याची रवानगी पुण्यास व्हावयाची होती त्यास तूर्त मंदीशी दिसते. कारण खंडणीचा ऐवज जमा होतो तो खर्च होतो. शिलकेस रहात नाहीं असा विचार आहे. वंटसुरीकर देसाई याजवर पन्नास हजारांचा रोखा व नेरलीवर लाख रुपयेचा रोखा राजाज्ञा याणीं केला होता त्यास केदारंजी मान्ये याचे विद्यमानें ठरलें कीं, तूर्त लोक चाकरीस यावे. स्वार् तीनशें व प्यादे दोनशें येणेप्रमाणें यावे असें ठरलें. पांचशें प्यादे व खाशानें कोणी तरी यावें असें म्हणणें हुजूरचें पडलें. त्यास चिकोडीकर यांचें म्हणणें पडलें कीं, सामानगडचा किल्ला आमचे स्वाधीन करावा. नंतर राजश्री आनास पाठवून देतो असें होतें. त्यास तें ठरलें नाहीं. मनाचिठ्या रोख्यास दिल्या. तूर्त लोक मात्र चाकरीस यावे असें ठरलें आहे. कळावें. वेळगांवास ( इंग्रजी ) पलटणांपैकीं कांहीं लोक आले आहेत. वरकड गोवंस आहेत. त्यांजकडे महाराजांकडून कारकून गेला होता त्याचें वर्तमान कीं पलटणें आणविलीं हातीं, परंतु मागे भाऊसाहेबांचा काल जाहला याजमुलें त्याणीं येण्यास अंदेशा घेऊन कलकत्यास पत्रे पाठविलीं आहेत. तेथून उत्तर आलेवर जसी आज्ञा येईल तसें करतील. इकडून येण्याविशींच कारकून गेला होता त्यास इकडे यावयाचें संधान जाहलें नाही. वाटेगांव पेठ नेरलें येथें राजश्री नारायणराव पाटणकर सरलष्कर आहेत. फौजसुद्धां प्रतिनिधीपंतही तिकडेच जाणेस काल बुधवारीं कूच करून गेले. कळावें तूर्त स्वारी हुजूरची निघावयाचा रंग दिसत नाही. कळावें सेवेशीं श्रुत होय हे विज्ञापना.

नं. ५१७४ श्रीव्यंकटेश. ( कार्तिक शु० ३-३१ आक्टो. )

छ० ५ जमादिलाखर सन मय्यातैन व अष्टफ. कार्तिक.

ती॥ राजश्री बाळासाहेब वडिलांचे सेवेशीं.

अपत्ये रामराव सा॥ नमस्कार विज्ञापना. येथील कुशल तागायत  
छ० १ जमादिलाखर गुरुवासर पावेतों यथास्थित असे. विशेष. अलीकडे  
आपणाकडून बहुत दिवस पत्र येऊन वर्तमान कळत नाहीं तरी निरंतर पत्र  
पाठवून सांभाळ करावयास आज्ञा केली पाहिजे. यानंतर करवीरकरांची  
फौज कोठे आहे, राजश्री बाळासाहेब फौज सुद्धा कोठे आहेत, राजश्री  
चिंतामणराव आपा यांचा मोकाम कोठे आहे, हे सविस्तर त्याहावयास  
आज्ञा करावी. राजश्री आपासाहेब यांची जखम शेजेस येऊन स्नान करून  
लागले कीं नाहीं, पुढील विचार काय, ती आज्ञा करावी. बहुत काय लिहिणें  
लोभ असावा हें विनंती.

नं. ५१७५

श्री. ( कार्तिक शु० ४-१ नोव्हेंबर. )

पै॥ छ० ७ जमादिलाखर. मय्यातैन व अष्टफ.

सेवेशीं बाळकृष्ण महादेव कृतानेक सा॥ नमस्कार विज्ञापना. ता॥

छ० २ जमादिलाखर पावेतों वर्तमान यथास्थित असे. विशेष. भाऊसाहेब  
कैलासवासी जाहल्यास दीड मास जाहला. श्रीमंत महाराज करवीरवासी  
याणीं बहुतकरून ठाणीं बसविलीं. इचलकरंजीस मोर्चे देऊन बसले आहेत,  
आपण व श्री॥ राजश्री दादासाहेब व आपासाहेब स्वस्थ बसलां, त्यास आज  
पावेतों आपले घरचा नक्ष भाऊसाहेब गेल्यामार्गे सरकारचाकरी करून दाख-  
वावी तें कांहींच नाहीं ! तरी फौजेचा सरंजाम चांगला करून सरकारचाकरी  
करून दाखवावी हेंच सरदारांचें भूषण, यास्तव सर्वांचें एकचित्त होऊन  
सिद्धता व्हावी. सरकारांतूनही फौज व तोफा रवाना होत आहेत. राजश्री  
गणपतराव पानशे मुहूर्तेकरून देण्यास गेले व शिंदे यांजकडील फौज व  
पलटणें तोफां सुद्धा रवाना होत आहेत. लौकरच तिकडे येतील. राजश्री  
चिंतामणराव आ । यांजवळ दीड हजार फौज, शिवाय पाचदळ जमलें  
आहे. त्यांची उमेद सरकार चाकरी करून दाखवावयाची बहुत  
आहे त्याअर्थी चिंतामणराव याणीं फौज सरंजामी ठेवून सरकार-  
चाकरी करून दाखवावी. त्यांचे खर्चास आपण देत जावें. महाल  
मुलुखास उपद्रव चिंतामणराव यांजकडून होणार नाही. हें न पुरवे



तरी फौज ठेऊन महाल मुलखाचा वसूल घेऊन फौजसुद्धां सरकार चाकरी करतील. आपण मिरजेचा बंदोबस्त करून असावे. यांतून कोणता ही प्रकार करून मसलत शेवटास न्यावी. मसलत जालीयावर धराऊ ठराव करणें तो व्हावा. याचें उत्तर मनन करून आठ दिवसा आंत सत्वर यावे. 'खर्चास काय द्यावे ?' असा अदेशा आपण करितील त्यास पहिल्यापासून सरंजामी फौजेस खर्चास द्यावयाची चाल असेल त्याप्रमाणें देत जावे. व खाशांस दरमहा देत जावा. आपण मिरजेचा बंदोबस्त करून रहावे म्हणोन लिहिलें आहे, यास्तव मर्जी उदास होईल, त्यास चिंतामणराव आपा धटाईस चांगले आणि तरवार मारावयाची उमेद बहुत आहे त्याअर्थी फौज त्याणीं खातर-जमेची ठेवावी. लढाईस त्याणीं जावे. महाल मुलखाचा बंदोबस्त स्वामीनीं करून आपांचे फौजेचे खर्चाची खाशांसुद्धां वेगमी दरमहा करून देत जावी हें चांगलें. श्री॥ राजश्री नाना स्वामींचें मानस कीं, "धराऊ फडशा मसलत सिद्धीस गेल्यावर करावयास येईल. परंतु सर्वांनीं एकरूप होऊन भाऊंचा सूड घ्यावा यांतच सरदार लोकांचें स्वरूप. आजपावेतो सर्वांत लौकिक तुमचा आहे तो नक्ष रहावा." पत्राचें उत्तर सत्वर देविलें पाहिजे. मार्ग लक्षित आहे. सेवेशीं श्रुत होय हे विज्ञापना.

श्री॥ राजश्री दादासाहेब व आपासाहेबांस सा॥ नमस्कार विज्ञापना सर्वांनीं एकरूप होऊन राजश्रीची मसलत सिद्धीस न्यावी आणि पूर्वींचा नक्ष राखावा. भाऊसाहेबांचा हेत पूर्ण करणें स्वामींकडे. आतां द्रव्याकडे व शरीराकडे पहावयाचें नाहीं. लढाऊ सरंजाम चांगला जमा करावा. हे विज्ञापना.

नं. ५१७६

श्री. ( कार्तिक शु० ५-२ नोव्हें. )

छ० ७ जमादिलाखर. सन मय्यातैन. कार्तिक.

सेवेशीं नारो हरि करंदीकर करद्वय जोडून शिरसा॥ नमस्कार विनंती विज्ञापना. तागायत छ० ३ जमादिलाखरपावेतो मुकाम करवीर यथास्थित असे. विशेष. वे॥ राजश्री जीवराव जोशी हे महायात्रेस जाणार. करवीराहून आणखी चाळीस पन्नास यात्रा जात आहे. त्यास मिरजेहून कोणी मातब्बर मंडळीपैकीं वगैरे कोण कोण जातात व पुण्याहून ही मातब्बर मंडळी कोण कोण निघणार व यात्रा कधीं निघणार याचा शोध जोशी राव यांस समजला पाहिजे. यास्तव सेशी विनंती लिहिली आहे. तरी याचा शोध होऊन कळवावयाची आज्ञा जाली पाहिजे. सेशी श्रुत होय हे विज्ञापना.

( ६१६९ )

श. १७२१

करवीर राज्यावर स्वांरी.

इ. सं. १७९९

नं. ५१७७

श्री. ( कार्तिक शु० ७-४ नोव्हेंबर. )

पै॥ छ० १४ जमादिलाखर. मय्यातैन. कार्तिकमास. भौमवार.

सेवेशीं बाळकृष्ण महादेव कृतानेक सा॥ नमस्कार विज्ञापना ता॥ छ० ५ जमादिलाखरपावेतो सेवकाचें वर्तमान यथास्थित असे. विशेष. श्री॥ राजश्री नानास्वामीनीं राजश्री बाळाजीपंत गंवडे यांस कांहीं कार्यानिमित्त राजश्री नागोपंत आपाकडे रवाना केले आहेत. त्यास मार्गीं राजश्रींचा दंगा आहे याजकरतां स्वामीनीं दोनशें स्वांर बरोबर देऊन नेरलीस मा॥निल्हेस पावते करून देविले पाहिजेत. येविसीं श्री॥ राजश्री नानांचें पत्र आपणास आहे त्यावरून विदित होईल. महाराज खासा सांप्रत कोठें आहेत, चतुरसिंग भोंसले वाईकडे येणार म्हणोन वर्तमान आहे ते कोठें आहेत, त्यांजवळ व महाराजांजवळ फौजेचा भरणा किती आहे, व रत्नाकरपंत कितीक जमावानिशीं कोठें आहेत, पुढें उमेद कशी आहे, स्वामीनीं व श्री॥ राजश्री बाबा व रामचंद्रपंत आपा व चिंतामणराव आपा व सर्वांनीं मिळोन एकरूप होऊन फौज व पायदळ हल्लीं किती जमा आहे, व लढवाई सरंजामाची तरतूद कोणती तयार आहे, ( हें लिहावें. ) श्री॥ भाऊसाहेबांमागे सरकारचा नक्ष करून दाखवावा हेंच सरदारांचें भूषण असें असतां भाऊसाहेबांस दीड मास जाहला असतां कांहींच नक्षाची गोष्ट घडोन आली नाही यास्तव श्री॥ राजश्री नानांचें चित्त बहुत उदास आहे. सरकारांत पैक्याची ओढ कशी आहे हें विदित ( च आहे. ) त्यांत तरतूद निकडीनें रवानगीची होते आहे. सारांश भाऊसाहेबांचे चित्तांतील गोष्ट सिद्धीस नेणें सर्वांकडे आहे. पत्राचें उत्तर सत्वर यावें. तंवाखू चांगली वीस शेर पाठवावयाची आज्ञा जाहली पाहिजे. श्रीमंतांस पाहिजे. ती चांगली पाहून रवाना व्हावी. भेविसीं श्रुत होय हे विज्ञापना.

नं. ५१७८

श्री. ( कार्तिक शु० ८-५ नोव्हें. )

छ० ७ जमादिलाखर. सन मय्यातैन कार्तिक.

सेवेशीं विज्ञापना. श्री॥ महाराज राजश्री छत्रपति यांची स्वारी काल इंदुवारीं दोन प्रहरापूर्वीं कोटतीर्थावर डेरेदाखल जाली. भोजनोत्तर तिसरे प्रहरां वे॥ शा॥ सं॥ रा॥ राजश्री भटजीबाबा नरसीपूरकर यांची सून प्रसूत जाली पुत्र जाला. यास्तव स्वांरी पांच दिवसपर्यंत तहकूब जाली. सायंकाळीं

१ नानांस. २ पत्र नारो हरि करंदीकर याचें करवीराहून मिरजेस बाळासाहेबांस.



श. १७२१ पुण्याहून फौजांची खानगी. इ. स. १७९९

स्वारी डेऱ्यांतून वाड्यास माघारी आली. राजश्री धोंडजी वाघ स्वारी आले. समर्थी डेऱ्यांत आला होता. तेथें खर्चाचे ओढीचें बोलणें निघालेनंतर रावता काढून एकांत जाला. वाघ याणें मिरजेची पेठ मारून आणितों असें कबूल केलें. आपणाबरोबर हजार राऊत निवड द्यावे. × × × अमुक दिवशीं निघतात असें खचित वर्तमान समजल्यास सूचना कळवीन. कदाचित् वातमी न लागल्यास अमुक दिवशीं येतात याचें कशावरून लिहूं ? त्यास सावधतेविशीं रात्रंदिवस चहूंकडील वातमीचें संधान राखून उभयतां फौजेतील सरदार याणींही बहुत हुशारीनें राहिलें पाहिजे. आतां जितकी सवुरी होईल तितकी उपद्रवास कारण आहे. आजपर्यंत उपद्रव होत होता ती गोष्ट अलाहिदा होती. हल्लींचा प्रसंग एक प्रकारचा दिसतो. यासमर्थी जुमामर्दीचें काम आहे. सारांश सावधतेविषयीं आलस्य एकंदर होऊं नये. आढळलेला मजकूर सेवेसीं लिहिला आहे. सेवेसीं श्रुत होय हे विज्ञापना. वाघमजकूर करवीरास आला ते दिवशीं मेजवानी म्हणोन पांचशें रुपये महाराजांनीं खर्चास पाठविले होते. कळावें हे विज्ञापना.

नं. ५१७९

श्री. ( कार्तिक शु० ९-६ नोव्हेंबर. )

पै॥ छ० ७ जमादिलाखर. सन मय्यातैन व अल्लफ.

सेवेसीं विज्ञापना. मिलवडीस ठाणें राजश्री चतुरसिंग यांजकडील पडलें होतें, त्यास श्रीमंत राजश्री चिंतामणराव आपा यांजकडून लोक येऊन मिलवडीस चतुरसिंगाकडील लोक होते त्यांस मारामारी करून दहावीस माणूस जायां जखमी जाहलें अशी आवई येथें आहे. त्यास तूर्त दंगा मिरज प्रांतांत व्हावा अशी येथील मर्जी दिसत्ये. त्यास येविषईची सावधता व्हावयाची आज्ञा व्हावी. यासमर्थी तिकडून कांहीं उलटबाजीचा विचार न घडला असतां इकडून उपद्रवास कमतर होत नाही. यास्तव सूचना लिहिली आहे. सेवेसीं श्रुत होय हे विज्ञापना.

नं. ५१८०

श्री. ( कार्तिक शु० ९-६ नोव्हेंबर. )

छ० ७ जमादिलाखर. सन मय्यातैन. कार्तिक.

सेवेसीं विज्ञापना. पुण्यांत राजमंडळाच्या तहाचें बोलणें पेशजी

१ चिंतामणराव व हरिपंत बाबा. २ पन्नावरील मिति व तारीख पैवस्तीची आहे. पत्र नारोपंत कर्ंदीकराचें करवीराहून. ३ पत्र नारो हरि याचें करवीराहून मिरजेस बालासाहेबांस. पन्नावरील मिति व तारीख पैवस्तीची आहे.

राजश्री वामनराव गोखले यादी वगैरे करार करून आले होते त्यांत व इकडील राजश्री रत्नाकर अण्णाजी व आत्माराम धोंडदेव उभयतांत वांकडे-पणा आला. त्यामुळे वामनराव याणीं पेशजीच्या बोलण्यास हिसका घातला. इकडील उभयतां गृहस्थांचें कांहीं चालत नाहीं. एक दोन वेळां पत्रें पेश-जीच्या कराराप्रमाणें येथील बोलणें खाचित आहे म्हणोन पत्रें आलीं होतीं. परंतु त्यांतील सारांश पाहतां लिहिणेंच वातल असा मजकूर येथें समजणेंत आला. कळावें. यंदां जितक्या खंडण्या होतात तितक्या नरसीपुरकर बावांचें विद्यमानें होतात. सांप्रत सर्वत्रांस तारुंच भटजीबाबा जाले आहेत ! परंतु त्यांतील अर्थ पाहतां भटजीबाबा थोर, निस्पृही, लोभ नाही, असें समजोन कोणी हलकें पडेल म्हणोन बोलण्यास जातात. तेव्हां जो जावसाल पांच हजारांवर ठरावयाचा तो सात आठ हजारांवर जातो ! असा मजकूर घडतो तेव्हां दुसरेकडे जावें तर बावांचा ठराव राहतो. दुसरे याचे विद्यमानें जालें असल्यास कराराप्रमाणें निभावणी पडेल न पडेल हा अंदेशा खाऊन त्यांजकडेच जातात. ते महाराजांची मर्जी संपादून जें करणें तें करितात. ( त्यांजकडे जाणारे ) देखतभुलीचा विचार घडोन फसतात ! सेवेसीं श्रुत होय हे विज्ञापना. कवठेकरानीं बावांचे विद्यमानें परभारें नऊ दहा हजारांवर बोलणें ठराविलें. मला यांतील बोलणें तिलमात्र समजों दिलें नाही. कळावें हे विज्ञापना.

नं. ५१८१

श्री. ( कार्तिक शु० ११-८ नोव्हेंबर. )

पै॥ छ० १८ जमादिलाखर. मय्यातैन व अल्लफ.

सेवेसीं बाळकृष्ण महादेव कृतानेक सा॥ नमस्कार विज्ञापना ता॥ छ० ९ जमादिलाखर पावेतो वर्तमान यथास्थित असे. विशेष. आपण श्री॥ राजश्री नाना स्वामींस पत्र पाठविलें तें प्रविष्ट करून उत्तर घेऊन पाठविलें आहे त्यावरून विदित होईल. पत्राचें उत्तर सत्वर यावें. सर्वांनीं एकरूप होऊन फौज चांगली नामी लढवाई सरंजाम पोक्त करून सुमुहूर्तेकरून राजश्री रामचंद्रपंत आपांस व हरीपंतबाबांस व दाजींस व सर्वांस आपण व राजश्री दादानीं डेरेदाखल होऊन सिद्धता असावी. इतक्यांत सरकारची व शिंदे यांजकडील फौज तोफा पलटणें सत्वरच येऊन पावेल. मग सर्व एकरूप होऊन कैलासवासी भाऊसाहेबांचा मनोरथ पूर्ण करून राजश्रींचा



( ६१७२ )

श. १७२१ पुण्याहून फौजांची रवानगी. इ. स. १७९९

बंदोबस्त केला पाहिजे. स्वामींचें पत्र श्री॥ नानांस आलें त्यांतील भाव पाहतां उपरीपणाचा दिसोन आला त्यावरून नानास्वामींस संतोष वाटला नाही. अद्याप तरी फौजेची व लढाई सरंजमाची पोक्त तरतूद होऊन आजपावेतों भाऊसाहेबांचा मनोरथ सिद्धीस जावा ती गोष्टच जाहली नाही. या प्रसंगी पैक्याकडे पहावयाचें नाही. सरकारांत पैक्याची ओढ बहुत हें कळलेंच आहे त्याअर्थी पैक्याकडे पाहूं नये. आजपावेतों नक्ष पूर्वीचा आहे तोच रक्षावा हेंच सरदारांचें भूषण. सांप्रत सर्वांची फौज व पायदळ किती जमा आहे याची याद व लढाई सरंजाम किती आहे तें लिहून यावें. सेवेशीं श्रुत होय हे विज्ञापना.

श्री॥ राजश्री दादासाहेबांस सा॥ नमस्कार विज्ञापना. सविस्तर राजश्री नानास्वामींनीं आपणास पत्र लिहिलें आहे त्यावरून ध्यानांत येईल. निरंतर पत्रीं आज्ञा येत असावी. भाऊसाहेबांमार्गे माघार घ्यावयाची नाही. आजपावेतों अघाडी आपली आहे त्याअर्थी सर्वास दिलभरंवसा उभारणी करून पुढें होऊन नक्षाची शर्त करून दाखविली पाहिजे. सारांश श्री॥ नानांस बहुत हर्ष निरंतर होई तें जाहलें पाहिजे. नानांस पत्र आतां येणें तें बेशर्तीचें यावें. सेवेशीं श्रुत होय हे विज्ञापना. सरकारचा सरंजाम सरदार फौज तोफांसुद्धां दोन कुचें जाहालियावर मी सेवेशीं येऊन पावतों. हे विज्ञापना.

नं. ५१८२

श्री. ( कार्तिक शु० १२-९ नोव्हें. )

छ० १९ जमादिलाखर. सन मध्यातैन. व अल्लफ. कार्तिक.

सेवेसीं बाळकृष्ण लक्ष्मण कृतानेक सा॥ नमस्कार विज्ञापना. येथील कुशल तागायत छ० १० माहे जमादिलाखरपावेतों मुकाम सावनूर वर्तमान यथास्थित असे. विशेष. आपण पत्रें पाठविलीं तीं पावलीं. पत्रीं आज्ञा जे, 'राजश्री धोंडोपंत गोखले याणीं लक्ष्मेश्वर तालुक्यास घासदाण्याकारितां उपद्रव लाविला आहे येविशीं पुण्यास पत्रें गेलीं आहेत. तुम्ही त्यासीं नाद लावून तुटक उत्तर न सांगणें' म्हणोन. आज्ञेप्रमाणें आजपर्यंत वाढून धरलें होतें. दोन तीन रोजांत ऐवजावर वराता करून निकड लावून ( त्यांनीं ) बहुतेक ऐवजाची तोड करून घेतली. बाकीच्याही वराता जाल्या आहेत. दोन चार रोजांत तोही फडशा करून घेतात. उपाय नाही. पैक्यापुढें कोणाचा स्नेह भीड मुरवत नाही. त्यांस दर्द कोणाची वाटत नाही. विना सरकारचें पत्र निक्षूण व हुजरे येऊन घेतला ऐवज माघारा घेतल्याविना उपद्रव चुकणार

नाहीं. सावनूर तालुक्याचे ऐवजाकरितां भागवून ठाणीं ध्यावीं या वेतांनं निकडीची बाकी ठेविली नाहीं. आजपर्यंत दम धरून तोड जोड केली आहे. उपाय नाहीं. चोहीकडून पेचांत येऊन सर्वस्व बुडालों आणि नित्य तगादे ! काय यत्न करावा हें सुचत नाहीं. ईश्वरकृपेनं फौजा लौकर या प्रांतीं आल्या तरीच अंमल राहून माझाही वचाव होईल. एक वेळ हालीमानी जाली असतां मोठा प्रेतन केला पाहिजे. वरचेवर विनंती लिहितां. मला सर्वांपरी राक्षिणार स्वामी आहेत. जासुदास फार दिवस जाले. याजउप्परी ठेऊन न घेतां लौकरच खानगी करून पाठवितां. गोखले यांचे दंग्यामुळें कांहीं सुचत नाहीं. हंगामाचे दिवस. रानांत कोठे पिकें आहेत तेथें उपद्रव बहुत होतो. रयता दिलगीर. पैका यावयासीं मोठे श्रमतात. शिवाराची नांसाडी बहुत होत आहे. पुण्याचीं पत्रें येतांच इकडे पाठवावयाची आज्ञा व्हावी. या प्रांतीं फौजा किती दिवसांत येतील ती आज्ञा आली पाहिजे. सेवेसीं श्रुत होय हे विज्ञापना.

नं. ५१८३

श्री. ( कार्तिक शु० १२-९ नोव्हें. )

छ० १२ जमादिलाखर. सन मय्यातैन. कार्तिक.

'सेवेशीं विज्ञापना. राजश्री वळवंतराव खांडेकर यांस निरोप काल भूगुवारीं जाला. कालच निघोन पन्हाळ्यास गेले. एक दोन रोजांनीं पुढें निघोन जातील. श्री॥ राजश्री नानांच्या ऐवजापैकीं मशारनिह्नेबरोबर पन्नास हजारांचा भरणा केला आहे. व मशारनिह्ने यांस खर्चाबद्दल दोन हजार रुपये देविले. आणखी तीन हजार रुपये देविले आहेत, परंतु त्याचें नांव समजण्यांत आलें नाहीं. शंकर जोशी किंवा दुसरा कोणी गृहस्थ आहे न कळे. राजश्री जानराव जाधव यांची खानगी तूर्त राहिली यांतील कारण तूर्त तेथील मर्जीचा पुर्ता अजमास समजला नाहीं. जाधव गेले असतां एखादा अवमान होईल यास्तव खांडेकर याणीं पुण्यास गेल्यावर तेथील मर्जीचा आशय समजोन घेऊन उत्तर आलें म्हणजे उत्तरा अन्वये खानगीचा निश्चय करून मग खानगी करणार. खांडेकर यांचे चित्तांत जाधव गेले याणीं न यावें हेंच होतें. त्यास ही मसलत हिंमतबहाद्दर याणीं काढून जाधव यांचें राहणें करविलें. खांडेकर यांस सारांश सांगितलें कीं, पहिला करार ठरला आहे त्याप्रमाणें ठरावाचा वेत करणें. नानांचा ऐवज पन्नास दिला. बाकीचा देणेंचा करार करावा याप्रमाणें सांगितलें आहे. त्यासही

१ पत्र नारो हरि करंदीकर यांचें करवीराहून मिरजेस बाळासाहेबांस.



बहुत दिवस जाले व निघोन येणेंविशीं पत्रेंही आलीं त्याजवेंरून निरोपंही जाला. निघोन गेले. कळावें हे विज्ञापना.

नं. ५१८४

श्रीगणपति. (कार्तिक शु० १३-१० नोव्हेंबर.)

राजश्री बाळकृष्णपंत लागू स्वामीचे सेवेशीं.

पोष्य रामचंद्र परशुराम. नमस्कार विनंती उपरी. तुम्ही दुकित्ता पत्रें पाठविलीं तीं पावलीं. राजश्री धोंडोपंत गोखले याणीं तालुक्यांत उपद्रव करून घासदाणा ठरविल्याचें व पुण्याहून त्यांजकडे राजश्री बाबूराव दादाजी यांचीं पत्रें आल्याचें व जुने हुबळीहून तेथें कारकून येऊन बोलतात येविशीचें व राजश्री हरि विष्णु यांचे खानगीचें व कमाविशीचीं घोडीं जमा झालीं आहेत तीं पाठविण्याचें विस्तारें लिहिलें तें सविस्तर कळलें. ऐशीयास प्राप्त प्रसंगानुरूप जें करणें तें तुम्ही केलें. गोखले यांस चार रुपये द्यावयाचें ठराविलें त्यापक्षां इकडून काय ल्याहावें ? त्यांची बदनजर, ते हरएकविशीं उपद्रव करावयास चुकणार नाहींत, यास्तव तुम्हीं तालुक्यांतील ठाण्यांचा वगैरे बंदोबस्त पक्का राखणें. तुमचीं पत्रें येण्याचे पूर्वीं व अलीकडे गोखले यांस सरकारचीं निक्षून ताकीदपत्रें परभारें जावीं व इकडेही पत्रें यावीं म्हणजे आम्ही खाना करूं; याप्रमाणें पुण्यास लिहून मुद्दाम कारकूनही या कामाकरितां पाठविले आहेत. पत्रांची परवानगी जाली आहे. मागाहून लौकरच पाठवितों. याप्रमाणें तेथून लिहिलें आलें. त्यांतून तुम्ही गोड बोलून आपला हात जाऊं न देतां त्यांस चार रुपये द्यावयाचे ते ओढून धरोनच उलगड्यांत आणावयाचें हें कारस्थान करण्याविशीं तुम्हांस ल्याहावें असें नाहीं. हरि विष्णु यांची खानगी करण्यास दिवसगत लागो नये. येथें वरचे-वर लोकांचा जथ पडत चालला यामुळें खर्चास लौकर आलें पाहिजे. भिस्तं येविशींची तुम्हांवर असें असतां तुम्ही तिकडे गोखले यांचे खटल्यांत पडल्यामुळें इकडील खानगी राहिली ! खर्चाविशीं येथें बहुत ओढ आहे तें पत्रां कोठवरी ल्याहावें ? अतःपर लांबणीवर पडो नये. हरतऱ्हा करून पेशजी लिहिल्याप्रमाणें ऐवज देऊन हरीपंत यांची खानगी करणें. पुण्याहून काल पत्रें आलीं. शिंदे बाया यांजकडील व शिंयांकडील बोलणें समेटांत आलें. राजश्री नारायणराव बक्षी येऊन शिंयांस भेटले. बायाही तुळापुरास आल्या. त्यांच्या भेटी होणें त्या लौकरच होतील. तोफखान्यासुद्धां राजश्री गणपतराव पानशे कार्तिक शुद्ध प्रतिपदेस डेरेदाखल जाले. सरकारची फौज व शिंयांकडील फौज व पलटणें आठा रोजांचे आंत चालतीं होतील. याप्रमाणें लिहिलें आलें.

दिवसगत लागावयाचें कारण होतें तें जालें. सरंजाम येतो यांत गुंता नाहीं. चि॥ राजश्री हरिपंत बाबाही अथणीचे सुमारे गेले ते तिकडे येतात. मागाहून आम्ही येतो. तालुक्यांत कमाविशीचीं घोडी जमा झालीं आहेत तीं एकंदर जमा करून त्यांची निगा करणें. खराब होऊं न देणें आणि हरिपंत याजबरोबर पाठवणें. सारांश गोष्ट तुम्हांकडून ऐवजाची सोय पहिलें लिहिले गेलें आहे त्याप्रमाणें व्हावी. निक्कडीस उपयोग घडे तें सत्वर करणें. भाऊ ! तुमचा भरंवसा फार होता, परंतु समयास कामास पडलां नाहीं ! गोखले यांस पैका दिल्या ! असो. काल तसाच आला तसें केलें. अजून तरी आम्हांस धर्मार्थ तरी-पाठवावें ! दारू हावनुरीं आहे ती नीट करवणें. रवाना छ० ११ जमादिलाखर. बहुत काय लिहिणें लोभ कीजे हे विनंती. पै० छ० १८ जमादिलाखर. सन मय्यातैन व अलफ. कार्तिक मास. नं. ५१८५

श्री. ( कार्तिक शु० १४-११ नोव्हें. )

छ० १२ जमादिलाखर. सन मय्यातैन अलफ. कार्तिक.

सेवेसीं विज्ञापना. राजश्री गणपतराव पानशे हजार गाढद व तोफा व सरकारच्या पागा येणेंप्रमाणें जेजुरीवर सामान आलें. मागाहून पथक्ये व शिंयांकडील फौज व पलटणें निघणार. शिंदे बायांस लुटल्या व धरिल्या. एक वाईचें ठिकाण नाहीं. मेली किंवा काय जाहली ( न कळे. ) राजश्री धोंडोपंत गोखले संवदत्तीवर आले. बरोबर पांच हजार फौज व दहा तोफा आहेत. पायदळ दोन तीन हजार आहे. येणेंप्रमाणें आवई बोलतात. हें वर्तमान कलमी नव्हे. स्वामींकडील पुण्यांतून वगैरे वर्तमान असिल्यास कळवावयाची आज्ञा व्हावी. राजाज्ञा यांचा मुकाम तूर्त राजगुळीवर आहे. गोकाकडे लौकरच येणार असें काल राजाज्ञांचें पत्र आलें. बाघ गोखले यांचे पारिपत्यास जाणार. इकडीलही मानस तसेंच आहे. त्यास बाघाबरोबर हिंमत-बहादूर फौजसुद्धां द्यावे असें ठरत आहे. याणीं त्याणीं कसें चालावें हें अद्याप ठरलें नाहीं. ठरत आहे. ठरेल तसें लिहून पाठवीन. लौकर निघणार अशी बोलवा आहे. बाघाकडील बातमी मिरजेस गेली होती ते आले. त्यांचे सांगण्यांत नदीवर अथवा गांवाबाहेर चौक्या नाहींत. वेशीवरून प्यादे आहेत. गांवांत पांच चारशें प्यादे आहेत. राऊतही विशेष नाहींत. अशी बातमी आली. पुढें आढळेल तें लिहून पाठवीन हे विज्ञापना.



नं. ५१८६

श्री. ( कार्तिक शु० १४-११ नोव्हें. )

छ० १२ जमादिलाखर. सन मय्यातैन. कार्तिक.

सेवेशी विज्ञापना. राजश्री सुलतानराव निंबाळकर बहादूर हे महाराजांचें जावई. घोड्याविशीं अगत्यवाद भारी. दोन चार वेळां मला ( महाराजांची ) समक्ष आज्ञा जाली. घोडा न सुटल्यास मला अडचण बसवावी अथवा दुसरे कोठे उपद्रव करून घोडा उगवावा असा विचार दिसतो. यास्तव विनंती लिहिली आहे. मर्जीस येईल ती आज्ञा व्हावी. सेवेसीं श्रुत होय हे विज्ञापना.

नं. ५१८७

श्री. ( कार्तिक शु० १४-११ नोव्हें. )

छ० १२ जमादिलाखर. सन मय्यातैन व अल्फ कार्तिक.

सेवेसीं विज्ञापना. श्री॥ मातुश्री बाई हरिपूरकर. यांजकडून महाराजांस घोडा एक हजार रुपये किंमतीचा व तीनशें रुपयांत तिवट व शेला जहानाबादी येणेंप्रमाणें जोशीराव यांचे विद्यमानें आलें. चार रोज जाले. सनगें महाराजांनीं राजाज्ञांचे चिरंजीवास दिलीं. घोडा हुजूरपागेंत ठेविला. बाईस वखें द्यावयाची परवानगी जोशीराव यांजकडे सांगितली आहे. पातळ पावणाशें शंभरपावेतों पाठवितील. तूर्त बाईकडील कारकून येथें आहे. बाह्यात्कारी हरिपुरास उपद्रव लागेल यास्तव मनोधारण राखितों असें आहे. अंतर्गत काय साधन असेल तें असो. राजश्री आत्माराम धोंडदेव व रत्नाकर अण्णाजी यांचीं पत्रें पुण्याहून आलीं. चार रोज जाले. त्यांतील वर्तमान येथून राजश्री सदाशिव मल्हार व बाळोबा पागनीस या उभयतांस हिंमत बहादूर याणीं आपले नांवें पत्रें व महाराजांचीं पाठविलीं होतीं. त्या पत्राचें उत्तर उभयतां बोलले कीं, अशींच महाराजांचीं पत्रें लोभयुक्त येत असावीं. महाराज थोर कृपावंत आहेत. याप्रमाणें बोलले म्हणोन लिहिलें होतें. व राजश्री गणपतराव पानशे डेऱ्यादाखल जाले. पागा व पथके यांस निघणेंविशीं सरकारांतून ताकीद होत आहे. शिंद्याकडील पलटणें व फौज द्यावयाचा निश्चय ठरत आहे. पेशजीचा तह तीन लक्षांचा प्रांत नवा द्यावा असें बोलण्यांत व यादी जाल्या होत्या त्यास तेंही आतां मान्य करूं म्हटल्यास श्रीमंत व कारभारी ऐकत

१ पत्रावरील मिति व तारीख पैवस्तीची आहे. २ पत्र नारो हरि याचें करवीराहून मिरजेस बाळासाहेबांस. पत्रावरील मिति व तारीख पैवस्तीची आहे. ३ सरस्वतीबाई. ४ सांगलीकर व मिरजकर यांत भाळबंदकीचा तंटा होता त्यासबंधें. तंट्यांत बाई सांगलीकरांच्या बाजूच्या होत्या.

नाहींत. याप्रमाणें वर्तमान लिहिलें होतें. पानशे इंदुवारी डेऱ्यादाखल मुहूर्त करून निघाले असें लिहिलें आहे. राजश्री नागोपंत आपांकडील पथक चाकरीस यावें, रोजमरा देतो, याप्रमाणें बोलण्यांत ठरलें त्याजवरून आपानीं तीनशें राऊत कोगनोळीस पाठविले. पोटापाण्याचा ठराव करून घेऊन मग करवीरास जावें, त्यास आतां पोटापाण्याचें बोलत नाहींत ! हिंमतबहादूर यांचें म्हणणें कीं, तुमचे राऊत आमचे उपयोगीं काय ? पुण्याहून फौजा आलेवर राऊत जातील. रहाणार नाहींत. यांचा उपयोग काय ? राऊत तुमचे नको. कोगनोळी व नाहिंगळज हे दोनी गांव तुम्ही सोडावे. न सोडाल तर फौज घेऊन जातो. दोनी गांवीं ठाणीं घालितों. महाराजांनीं अनमान केल्यास ऐकावयाचें नाहीं. याबद्दल आपणावर गैरमर्जी जाली तरी चिंता नाहीं, परंतु दोनी गांवीं ठाणें घालावयाचें; याप्रमाणें काल बोलणें जालें. पुढें काय ठरतें पहावें. हे विज्ञापना.

नं. ५१८८

श्री.

( कार्तिक व० १-१३ नोव्हें. )

छ० १४ जमादिलाखर. सन मय्यातैन कार्तिकमास.

'सेवेसी' विज्ञापना. राजश्री धोंडजी बाघ करवीरास आला होता त्याचा मानस गोखले याचें पारिपत्य करावें. त्यास इकडील कुमक घेऊन जावें या उद्देशानें जाला. परंतु यांनीं कुमक आजपर्यंत कोणास दिली हा मागील शिलशिला नाहीं व पुढेही देत नाहीं. नादाचीं बोलणीं मात्र बोलतात ! तो आधींच कुफार. यांजकडून कुमक जाहले ( वर ) यांच्या आज्ञेत कोठें चालणार ? तळीखोराची वर्तणूक त्याची. तेव्हां बाघ काल कूच करून करवीराहून नेरली तांबगांवच्या मुक्कामास गेला. याप्रमाणें जालें. पालखी बाघास महाराजांनीं पाठविली होती ती जातेसमयीं त्याणें माघारी पाठविली. घेतली नाहीं. आज नेरलीहूनही कूच करून जाणार. असें वर्तमान आहे. याउपरी समजूत करून आणितात किंवा निक्षूण जातो हें समजण्यांत येईल तसें लिहून कळवीन. लोक बरोबर आहेत त्यांस खर्चास नाहीं. बहुत ओढ आहे. मिरजेच्या वगैरे मसलती सान्याच तूर्त राहिल्याशा जाहल्या ! गोखले नवलगुंदावर आहेत. बारीअलीकडे लौकरच येणार असें मनोळीचें लिहिलें आलें आहे. सेवेशीं श्रुत होय हे विज्ञापना



नं. ५१८९

श्री. (कार्तिक व ० ४-१६ नोव्हेंबर.)

पै॥ छ० १७ जमादिलाखर. सन मय्यातैन व अलफ.

सेवेर्शीं विज्ञापना ऐसी जे हल्लीं बाळकृष्णपंत भाऊ यांनीं पत्रें स्वामींस लिहिलीं आहेत यांतील अर्थ राजश्री बाळाजी विष्णु सहस्रबुद्धे यांस श्री॥ राजश्री चिंतामणराव आपा यांचीं पत्रें नेहमीं येतच आहेत. हल्लीं पत्रें आलीं त्यांतील भाव जे, राजश्री चिंतामणराव आपा फौज जमा करून मसलत करावी. श्री॥ राजश्री बाळासाहेब याणीं महालांचा बंदोबस्त व किल्याचा राखोन पैका फौजेस द्यावा. याप्रों जाहलें असतां चांगलें. वरकड राजश्री आपासाहेब यांची घोड्यावर वसावयाची व शिपाईगिरीची तारीफ मा॥ निलहे करीतच आहेत ! यांतील भाव स्वामीचे चित्तांत असावा. बाळकृष्ण भाऊनीं सांगितल्याप्रमाणें पुरवणी एक सेवेर्शीं लिहिली आहे. सारांश गोष्ट या प्रसंगीं राजश्री चिंतामणराव आपा याणीं फौज ठेऊन प्रबल जाहले असतां जमेत तिकडे करामत होईल. यास्तव तो विचार ध्यानांत स्वामीनीं आणावा. श्री॥ राजश्री रघुनाथराव दादा व आपण मिळोन पोक्त विचार करावा. श्री॥ राजश्री रामचंद्रपंत आपा याणीं वडिलांचे पायाची शपथ वाहोन आपणांस वचन दिलें आहे त्याप्रमाणेंच श्री॥ राजश्री हरिपंतबाबा यांचें वचन घ्यावें. चौधे एकरूप होऊन श्री॥ राजश्री चिंतामणराव आपा यांस जरब द्यावी तेव्हां बंदोबस्त होईल. उभयतां कृष्ण व एक नील सर्वोपरी त्यांचे साहाय्यकर्ते. येथें त्यांचीं पत्रें सहस्रमनीषास आलीं व पुढें ही येतील. त्यास वडिलीं लौकर याची पैरवी कोणते तऱ्हेने करावयाची ते करावी. सरंजामाची फौज ठेऊन मसलंतीस जाणें जाहल्यास राजश्री आपासाहेब धणी. श्री॥ राजश्री नारायण-रावसाहेब याणीं मखलासी वगैरे कागदपत्र पाठवणें बोलणें चालणें फौजेचें बोलवें. याप्रों व्हावें. पैका आपण द्यावा. त्याणीं प्रांतांतील झाडून ठाणीं उठवावीं याप्रों जाहलें असतां उत्तम. नाहीं तरी त्याणींच फौज ठेवावी, पैका मात्र आपण पाठवावा, व पुढें जमेत जाहल्यानंतर जें म्हणतील तें कबूल करावें यांत काय जीव आहे ? आजच विभाग जाहला असतां चिंता नाहीं. स्वामी सर्वज्ञ आहेत. सेवकानें काय लिहावयाचें आहे ! सेवेर्शीं श्रुत होय हे विज्ञापना.

१ वकील मोरो आपाजी परांजपे याचें पुण्याहून पत्र मिरजेस बाळासाहेबांस.  
२ केसोपंत व रामचंद्र श्रीधर उर्फ बाबा काळे. ३ निळोपंत पोक्षे. ४ बाळाजी विष्णु सहस्रबुद्धे.

( ११७९ )

श. १७२१

करवीर राज्यावर स्वांरी.

इ. स. १७९९

नं. ५१९०

श्री. ( कार्तिक व० ४-१६ नोव्हें. )

पै॥ छ० १८ जमादिलाखर सन मय्यातैन व अल्लफ.

विज्ञापना ऐसी जे, कालच पत्रे वसईहून सरकारांत आलीं त्यांतील वर्तमान कार्तिक शु॥ नवमी बुधवारी वादळ सुटलें त्यांत मुंबईच्या बंदरांतील व वाऱ्यावरील मिळोन आठरा गुरात्रा व तीनशें लहान मोठे गलबत येकदांच बुडालीं. वसईस आरमार खुषकीस होतें त्याजखालीं वाळू वाऱ्यानें उडून गलबते वाळवेंत गढलीं याजमुळें जायां बहुत जालीं. दोन गलबते पाण्यांत वोढिलीं होती तीं वाऱ्यानें हटलीं त्यांचा ठिकाण नाही. तसेंच सुवर्णदुर्गचे आरमार पैकीं चार तरांडीं तरतीं होती तीं वादळानें हटलीं त्यांचाही ठिकाण नाही. येक गुराव वाऱ्यानें हटली ती किल्ल्यापासून दोन कोसांवर आहे. त्याचीं अवजारें व चराटे तुटलीं. नांगरही तुटले. त्यांजवर माणसें आहेत त्यांस अन्न पाणी खुषकीहून पोंचत नाही. वसईच्या बागांतील नारळ सुपारी आंबे जांबळी, पिंपळ, ऊंस, केळीचे फड झाडून जमीनदोस्त. तीन दिवस पाऊस अहोरात्र पडला त्याजमुळें भातें कापिलीं होती तीं कांहीं गेलीं. कांहीं पाण्यांत भिजलीं. असा बहुत नाश जाला. सेवेसीं श्रुत होय हे विज्ञापना.

नं. ५१९१

श्रीगणराज.

( कार्तिक व० ६-१८ नोव्हें. )

पै॥ छ० ११ रजव. सन मय्यातैन. मार्गशीर्ष व० १३

चिरंजीव राजश्री बाळासाहेब यांसीं प्रती वासुदेव धोंडदेव. आशीर्वाद विनंती. ता॥ छ० १९ जमादिलाखर वर्तमान यथास्थित असे. विशेष. आपलीं पत्रे चार पांच एकदांच आलीं. विस्तारें वर्तमान कळलें त्याजवरून समाधान जालें. इकडील वर्तमान इंग्रज पूर्णव्यासुद्धां बिष्टोपंत आदीकरून फौजसुद्धां चेनापट्टणास जाणेंकरितां बेंगळूळ सोडून दोन मजली पुढें गेले. कारण बंगालेमध्ये इंग्रजांची व फुरांशिस यांची लढाई जाली म्हणोन बातमी उठविली आहे. खरें लटकें न कळे. मुद्दाम बातमी आठ दहा दिवसांत यावी अशी जोडीच पाठविली आहे. बातमी येतांच लिहून पाठवितों. राजश्री धोंडोपंत गोखले याणीं सावनुरांत बसोन तमाम तालुक्याचा पैका राजश्री बाळकृष्णपंत भाऊ यांजकडूनच वसूल करवून आपण घेत आहेत. भाऊही त्यांचे आज्ञेविना नाहीत. प्रसंगानुरूप वर्तणूक पाहोनच करीत आहेत. तालुकेंत ( आपली ) फौज येऊन बंदोबस्त केला असतां असें न



( ६१८० )

श. १७२१

चतुरसिंगाचा दंगा.

इ. स. १७९९

होतें. परंतु घडणार गोष्टी घडोन तालुक्यास नाकर्तेपणानें पेंच पडोन सावनूर प्रांतांत बाकी राहिली नाहीं. या तालुक्यांत फौज ठेवीन म्हटल्यास चार हजार फौज मिळेल. आठ हजार तयार आहे. बाकी दीड माहिनेत. याप्रमाणें वर्तमान आहे. × × बहुत काय लिहिणें हे आशीर्वाद.

नं. ५१९२

श्री. ( कार्तिक व० १२-२४ नोव्हें. )

पै॥ छ० २८ जमादिलाखर. मय्यातैन. मार्गशीर्ष.

राजश्री गंगाधररावजी गोसावी यांसीं—

अखंडित लक्ष्मी अलंकृत. राजमान्य स्त्रे॥ चतुरसिंग राजे भोंसले दंड-  
वत विनंती उपरी. येथील कुशल जाणून स्वकीय कुशल लेखन करीत  
असिलें पाहिजे. विशेष प्रांत मिरज येथील तालुक्यांत सरदेशमुखी वतन  
बाबेचा ऐवज महालमत्ता रुपये चाळीस हजार आहेत. त्याचा सालमजकूर  
चा वसूल फौजेचे खर्चास ध्यावयाचा, त्यास सदरहू अमलाचे फडशास कार-  
कून व जमींदार पाठऊन द्यावे. म्हणजे वाजवी वहिवाटीप्रमाणें जाबसाल उग-  
वावयास येईल. कारकून येणियासीं अवाधि पडल्यास परभारें महालांत रोखे  
होऊन वसूल घेतला जाईल. आपला आमचा स्नेह जाणून लिहिलें आहे.  
पत्राचें उत्तर अविलंबें यावें. तदनुसार पुढें कर्तव्यता घडणियांत येईल. रवाना  
छ० २५ जमादिलाखर. बहुत काय लिहिणें लोभ कीजे हे विनंती.

नं. ५१९३

श्री. ( कार्तिक व० १२-२४ नोव्हेंबर )

पै छ० २५ जमादिलाखर. सन मय्यातैन. कार्तिक.

सेवेशीं विज्ञापना. पुण्याहून राजश्री बळवंतराव खांडेकर यांजकडे  
पत्रें आलीं त्यांतील मजकूर सरकारची फौज रवाना व्हावयाचा निश्चय होऊन  
गारपिरावर जथ पांच सात हजारपर्यंत पडला. तोफखाना व मानकरी मंडळी  
मालोजी घोरपडे व मानाजी फांकडे वगैरे राजश्री बाबा फडके जरीपटकासह  
रवानगी जाली व शिंद्यांकडील पांच पलटणें व दोन हजार फौज आहे. श्री॥  
नानांनीं पांच लाख रुपये खर्चास दिले. आणखी पोत्यापैकीं खर्चास द्यावे  
असें ठरलें आहे. खांडेकर याणीं पन्नास हजार रुपये कर्जाऊ ऐवजापैकीं  
रवानगी होत आहे म्हणोन ( नानांस ) लिहिलें हातें, त्याचें उत्तर आलें  
नाहीं. खांडेकर याजकडील गृहस्थ होते त्यांजवळ ( नानांचें ) उत्तर जालें  
कीं, “पन्नास हजारांवाचून खोळंबा कोणता ? ऐवज येईल. त्याची काळजी  
कोण करितो ? बळवंतराव यांस तेथें रहावयाचें कारण नाहीं. कां राहिले ?”

१ पन्नावरील मिति व तारीख पैवस्तीची आहे. पत्र नारोपंत करंदीकराचें.

( ११८१ )

श. १७२१

करवीर राज्यावर स्वारी.

इ. स. १७९९

असें रोपेंकरून वोलले. याप्रमाणें वर्तमान आहे. राजश्री जानराव जाधव आज गुरुवारी निघोन पुण्यास गेले. प्रस्थान अगोदरच केलें होतें. कळावें. खांडेकर व जाधव उभयतां मिळोनच जातील. जाधव यांजवरोवर शिलेदार मंडळी तीस चाळीसपर्यंत आहेत. खांडेकर यांस पन्नास हजारांशिवाय आणखी पांच हजार दिले. त्याचा तपशील खांडेकर यास खुद्द जातीस हजार रुपये व शंकर जोशी हजार. शिवाय नानांच्या स्त्रीस सणों नाना महाडच्या मुक्कामास असतां दिले हजार रुपये, पेशजी भोंसले यांजकडे जानराव जाधव पुण्याचे मुक्कामीं गेले ते समर्थी सणों वगैरे जिन्नस दोन हजारांचा दिला ते, ऐसे पांच हजारांचा येणेंप्रमाणें तपशील आहे. राजश्री आपा निपाणकर याणीं पांढरे यांचें शिष्ट कृत्य केलें. त्यापैकीं पंधरा घोडें मिरजेंत दरवाजा-पुढें बांधिली आहेत म्हणोन बातमी आली. येथील गाणसों गांवांत परकी येतात जातात त्यांची चौकशी वेशीवर चांगली व्हावयाची आशा असावी. बागणीवरची फौज शिरदवाडच्या सुमारे आली. मसलत बोरगांवची आहे. तेथून अंकली मांजरीवर जाणार. राजाज्ञा यांचा मुक्काम घोडगिरीवर होता ते परभारे × × वर जाणार. मांजरींत × × × आहे असें यांच्या समजण्यांत आलें. × × × × वगैरे वाण्यांस गल्ला आणावयाकरितां यावें म्हणोन ताकीद करितात. याप्रमाणें वर्तमान आहे. सेवेशीं श्रुत होय हे विज्ञापना.

नं. ५१९४.

श्री. ( कार्तिक व० १३-२५ नोव्हें. )

छ० १० रज्जव. सन मय्यातैन.

विनंती सेवक तिमराव गोविंद. कृतानक सा॥ नमस्कार विज्ञापना. तागायत छ० २६ जमादिलाखरपर्यंत मुक्काम भागानगर वर्तमान यथास्थित असे. विनंती. इंकडील मजकूर तपशीलवार लिहून श्री॥ राजश्री आपासाहेब यांस विनंतीपत्र पाठविलें आहे त्याजरून निवेदनांत येईल. राजकी मजकूर तर टिपूकडील तालुकेंपैकीं गुत्ती कोपळ वहादूरबंडा वगैरे ठाणीं हजरत बंदेगानअल्ली यांजकडे आली आहेत. तो झाडून तालुका मीर अलम याजकडे दिला. सरंजामसुद्धां रोपणराय यास घेऊन मीर अलम त्या प्रांतीं जाणार. सिद्धता होत आहे. पुण्याकडून करवीरच्या मसलतीस फौजा व कंपू रवाना होणार म्हणोन येथील वकिलाचीं पत्रें जागा जागां आली आहेत. आज्ञेप्रमाणें एक मास येथें राहून सत्वरच दर्शनास येतों. सेवेशीं विदित होय हे विज्ञापना.



( ६१८२ )

श. १७२१ मिरजकरांस पेशव्यांची ताकीद. इ. स. १७९९

नं. ५१९५

श्री.

( कार्तिक व० ४-१६ नोवेंबर. )

राजश्रिया विराजित राजमान्य राजश्री गंगाधरराव गोविंद स्वामी  
गोसावी यांस--

पोष्य बाजीराव रघुनाथ. प्रधान. नमस्कार विनंती उपरी. येथील  
कुशल जाणोन स्वकीय कुशल लिहीत जाणें. विशेष. करवीरकर व परशुराम  
रामचंद्र यांची लढाई जाहली. परशुराम रामचंद्र लढाईत ठार जाहले. कर-  
वीरकरांनीं प्रांतांत दंगा बहुत केला असतां तुम्ही लोकांचा दिलादिलासा  
करून फौज सुद्धां तयार होऊन त्या रोखें जाऊन त्यांजवरी दाव पडे ऐसें  
करावें तें कांहींच ऐकण्यांत येत नाहीं. हें तुमचे सेवाधर्मास योग्य नाहीं.  
सरकारचे थोरले सरदार कागारा आले, तेव्हां याचा बदला व्हावा हे गोष्ट  
सरकारांतून करणें जरूर. यास्तव तुम्ही फौजसुद्धां निघोन राजश्री रामचंद्र  
परशुराम व चिंतामणराव पांडुरंग व रघुनाथराव नीलकंठ मिलोन फौजेस दिल-  
दिलासा देऊन जथ चांगला घालून करवीरकरांचे मोहल्यावरी जाणें. व  
तोफखाना व गाढद व राजश्री दौलतराव शिंदे आलिजाबहादर यांजकडील  
फौज व पलटणांची तयारी होत आहे. सत्वरच येऊन पोचतील. जाणिजे.  
छ० १७ जमादिलाखर. सु॥ मय्यातैन व अलफ. बहुत काय लिहिणें.  
हे विनंती.

नं. ५१९६

श्री. ( कार्तिक व० १४-२६ नोवेंबर. )

पै॥ छ० २७ जमादिलाखर. मय्यातैन. कार्तिक. इंदुवार.

सेवेशीं विज्ञापना. बोरगांव व अंकली येथील मसलत तूर्तच कराव-  
याचा बेत केला होता. कऱ्हाड प्रांताकडील फौज व राजाज्ञा यांसही अंकली-  
च्या सुमारें आणविलें होतें. ही मसलत तूर्त रहावयाचें कारण आज तीन चार  
वर्षे जी वर्तणूक जाली आहे ती अतिरिक्त ! हल्लीं राजश्री बळवंतराव खांडेकर  
व जानराव जाधव उभयतां पुण्यास रवाना जाले हे सालसाईचे बोलण्याचा  
भाव बोलणार व कर्जाऊ ऐवजापैकी पन्नास हजार रुपये देऊन पत खरी  
करणार. त्यास प्रांतांत फौजा फिरल्यानें आपली फौज बेकैदी, कैदवार  
नव्हे, आणि वारंवार बोभाट आणखी पडतील, तेव्हां सालसाईचे बोलण्यास  
दूषण लागतें; हा दूर अंदेशा पाहून शिरदवाडावर पांढणकर फौजसुद्धां  
मुक्काम होता त्यांस हुपरीनजीक धुडधुडीवर आणविलें. ते आले. राजाज्ञा  
यांचाही मुक्काम तूर्त घोडगिरीसच आहे. त्याणीं तूर्त तेथें असावें. राजमं-

ढळच्या फौजा तूर्त पर तालुक्यांत नाहीत, आपलेच तालुक्यांत आहेत, असा भाव दर्शविला आहे. पुण्यांतील अन्वय उभयतांच्या लिहिण्यांत येईल त्या अन्वये पुढील कर्तव्यता करणार अशी तूर्त मसलत होऊन अंकलीची व बोरगांवची मसलत तहकूब जालीसी दिसते. राजश्री आपा देसाई निपाणकर यांचीही आवाई तवाई खातात. याजमुळें धुडधुडीवर ठाणेंच्या आसरेस मुक्काम केला आहे. कळावें. दोन रोज महाराजांस समाधान थोडेसें नाही. कोणत्याही कर्मास येथील आतुरपक्ष. परंतु आतां पुण्याहून फौजा निश्चये करून येतात हें वर्तमान राजश्री नारायणराव घोरपडे सेनापति यांचे चिरंजीवांकडून पुण्याहून आलें व खांडेकर यांकडूनही पत्रे आलीं तेव्हां पुढील परिणाम शुद्ध नाही हें मनांत आणून बोकेसंन्यास कल्पिला आहे ! उभयतां पुण्यास पावल्यावर तेथें कसा प्रसंग पडतो पहावें. राजश्री धोंडजी बाब मुधोळ प्रांताकडे गेला. मुधोळ प्रांतांतील गांवांस उपद्रव केला. तेथें मुधोळकर घोरपडे याणीं वातमी राखून छाप घालून लुटला. पळोन गेला. असें वर्तमान बाजारी आहे. श्री॥ राजश्री दाजीसाहेब गोखले यांस आणावयाकरितां गेले असेंही वर्तमान आहे. मुंबईवर वादळ पडोन कांहीं घरे पांचचारशें व कांहीं आरमारी जहाजे व दोन चार हजार माणूस जायां जालें, लाखों रुपयांस सावकार बुडाले, असें वर्तमान पुण्याच्या लिहिण्यांत आहे. बाया निसबतचे पठाण कांहीं खानदेशच्या प्रांतांत दंगा करून होते ते लुटले गेले. राजश्री प्रीतिराव चव्हाण यांनीं आपले किताब एका चिरंजीवास ' हिंमत बहादरी ' दिली व एका चिरंजीवास ' ममलकतमदारी ' दिली. आपण फक्त राहिले तेव्हां त्यांस हुजुरून किताब जाहला कीं ' उमदेतुल उमराव बहादर ' हा किताब नवा दिला. कळावें. सेवेशीं श्रुत होय हे विज्ञापना.

नं. ५१९७

श्री. ( कार्तिक व० ३०-२७ नोव्हें. )

नकल.

राजश्री चतुरसिंग भोंसले गोसावी यांस—

अखंडित लक्ष्मी अलंकृत राजमान्य स्ने॥ गंगाधरराव गोविंद आशीर्वाद विनंती उपरी. येथील कुशल जाणून स्वकीय लिहीत जावें. विशेष. आपण पत्र पाठविलें तें पावलें "प्रांत मिरज येथील सरदेशमुखीचा एवज फौजेचे खर्चास ध्यावयाचा, यास्तव जमींदार पाठवावे", म्हणून लिहिलें त्यास प्रांत मिरज सरदेशमुखीसुद्धां इकडील फौजेचे सरंजामास सरकारांतून आहे. तर आपण इकडील तालुक्यास हरयेकविसीं तोसीस लाऊं नये. आपला



श. १७२१ चतुरसिंगाचा साताराप्रांतीं दंगा. इ. स. १७९९

आमचा स्नेह. त्यांत अंतर न होय तें व्हावें. रवाना छ० जमादिलाखर. बहुत काय लिहिणें लोभ करावा हे विनंती.

नं. ५१९८

( मार्ग० शु० ७-३ डिसेंबर. )

दादाजी व्यंकटेश यांजकडून मिरजेस बाळासाहेबांस पत्र. रवाना छ० ५ रजव—

“रत्नाकरपंताचा मुक्काम फौजसुद्धां गोकाकनजीक घोडगिरीवर आहे. धोंडजी वाघ याचा मुक्काम कुडलगोडावर होता तो एकाएकीं जमीयतसुद्धां येऊन रामदुर्गाच्या पेठेवर निकड केली, परंतु काट चालला नाही. एक दोन स्वाऱ्या राजाज्ञांकडील पेढ्यांनीं मुदलावी व बागलकोट तालुक्यावर केल्या. पुढें येऊन दंगा करावा असा वेत आहे. गोखले सावनुरावरच आहेत.

नं. ५१९९

श्री. ( मार्ग० शु० ९-५ दिसेंबर. )

पै॥ छ० १० रजव. सन मय्यातैन. मार्गशीर्ष.

श्रीमंत राजश्री बाळासाहेब साहेबांचे सेवेशीं.

विनंती सेवक बाळाजी महादेव दामले चरणांवर मस्तक ठेऊन शिरसाष्टांगनमस्कार विज्ञापना तागायत छ० ७ रजवपर्यंत स्वामीचे कृपेकरून कसबे रहमतपूरचें व सेवकाचें वर्तमान यथास्थित असे. विशेष. राजश्री चतुरसिंग भोंसले यांचा मुक्काम दोन हजार फौजेनिशीं कडेपूरचे ओढ्यावर आहे. प्रांतांत रोखे करून चौथीं सरदेशमुखी नाडगौडकीचा वसूल घेतात. खटावपर्यंत रोखे जाहले आहेत. औंधावर मुक्काम येणार. नंतर वाई प्रांतांत रोखे करावयाच्या विचारांत आहेत. साताऱ्यास फौज नाही. दोन हजार पायदळ किल्ल्यावर आहे. दोन चारशें स्वार शहरांत आहेत. करवीरावर जाण्याकरितां पलटणें पांच व तीस तोफा आल्या त्यांचा मुक्काम देउरावर जाहला आहे. फौजही शिंयांकडील मागाहून येत आहे. बहुत काय लिहिणें सेवेशीं विदित होय हे विज्ञापना.

नं. ५२००

( मार्ग० शु० ९-५ दिसेंबर. )

बाळकृष्ण महादेव बाळ यांचें पुण्याहून मिरजेस बाळासाहेबांस पत्र छ० ७ रजवजे—

“तबखिलेकरितां श्रीमंत राजश्री नाना स्वामींस तमाखू चांगली अदमण वजन पक्का स्वाराबरोबर रवाना जाहली पाहिजे.”

नं. ५२०१

श्री. ( मार्ग० शु० १०-६ दिसेंबर. )

पै॥ छ० ८ रजव. सन मय्यातैन व अलफ. मार्गशीर्ष,

सेवेसीं विज्ञापना. राजश्री नागोपंत आपांकडील राऊत चारशें व गाडदी दोनशें इंदुवारीं करवीरास आले. महाराजांकडून केदारजी मान्ये वोलण्यास नेरलीस गेले होते तेही समागमेंच आले. आज उद्यां हजिरी घेऊन मग चाकरीस खाना करणार. फार करून हिंमतवहार यांजकडेच खाना करणार आहेत. हिंमतवहादुर भिलवडीकडे जाणार. तासगांवासही जावयाची वोलवा आहे. राजाज्ञांसही येणेंविशीं आज्ञापत्र गेलें आहे. कधीं येतात पहावें. राजश्री आत्माराम थोंडदेव यांचीं पत्रें पुण्याहून भौमवारीं आलीं त्यांत वर्तमान पुण्याचें लिहिलें कीं, पांच सहा हजार फौज व तोफ-खाना व पलटणें चार दिव्याचा घाट उतरलीं असें लिहिलें होतें. हल्लीं राजश्री सदाशिव मल्हार यांजकडे वोलण्याचें संधान लाविलें आहे. जंजिरे राजापुरी येथून एक कारकून व शिवाजी भोसले ऐसे आले आहेत. काय राजकारण आहे समजण्यांत आलें नाहीं. मागाहून लिहितों. श्रीमंत पंत अमात्य याणीं राजापुर प्रांते दंगा मांडिला आहे. दोन तीन हजार प्यादे व दोनशें राऊत बरोबर आहेत. कळावें सेवेसीं श्रुत होय हे विज्ञापना.

नं. ५२०२

श्री. ( मार्ग० शु० १२-८ डिसेंबर. )

राजमान्य राजश्री गंगाधरराव गोविंद यांसीं आज्ञा केली ऐसी जे, तुम्हीं विनंतीपत्र पाठविलें तें प्रविष्ट होऊन लेखनार्थ निवेदन जाहला. दावे-करी यांचा मुयानिशीं पत्ता लागल्यास दावेकरी पाठवून देतो म्हणोन विनंती लिहिली, आणि फौज येऊन आम्हांकडील सरंजामाच्या महालीं पायमल्ली जाहली हें हुजूर विदितच असेल म्हणोन लिहिलें तें निवेदन जाहलें. राजश्री शिंदोजी निंबाळकर देसाई व महादजी शितोळे याणीं मांजे दडलिहाळावरी राजश्री धुळोजी पांढरे उतरले होते ते रात्रीं येऊन तोडातोड करून शिंभर घोडीं घेऊन गेले. ते मिरजेस घोडीं व आपलीं मुलें मनुष्येंसुद्धां मांजरीहून तेथें आले आहेत. त्या उभयतांस नागात्रेसुद्धां पाठविणें. महालचे गांवांचा मजकूर लिहिला, त्यास या गोष्टीचा बंदो-बस्त जाहलेवरी फौजेस आज्ञापत्र सादर होऊन उपसर्ग लागणार नाहीं. जाणिजे. सु॥ मय्यातैन व अल्लफ. खाना छ० १० माहे रज्जव. बहुत काय लिहिणें.

वार.

१ पत्रावरील मिति व तारीख पेंवस्तीची आहे. पत्र नारोपंत करंदीकराचें वाळासाहेबांस. २ करवीरच्या शिवाजी महाराजांचें आज्ञापत्र.



नं. ५२०३

श्री. ( मार्ग. शु० १२-९ दिसेंबर. )

विनंती सेवक धोंडो जिवाजी कृतानेक साष्टांग नमस्कार विज्ञापना. येथील कुशल तागायत छ० ९ रज्जवपर्यंत यथास्थित असे. विशेष. स्वामीनीं आज्ञापत्र पाठविलें तें पावलें. “ फिरंगी टोपकर तोफ पसंत करील तिचें नांव लिहून पाठविणें. मंग लिहून पाठवूं त्याप्रमाणें रवाना करून देणें. दारूचा कारखाना जलद चालूं देणें. नवी दारू रोज किती होती ती लिहिणें, व मासल्यास दोन शेर दारू पाठवून देणें, ” म्हणोन आज्ञा; त्याबरोन फिरंगी-यास तोफा व जंबुरे स्वामींच्या आज्ञेप्रमाणें दाखविले. त्यांपैकीं गणेश जंबुरा पंचरसी गाजनूरचे लढाईत पाडाव दोन तोफा आणिल्या होत्या त्यांपैकीं मोब-दला एक तोफ देऊन हा जंबुरा घेतला. यास मळसूत्र केलें आहे. हा मात्र पसंतीस आला. याचा गोळा पक्के दोन शेर वजननी आहे. येथें ही साऱ्या तोफांत हीच चांगली आहे. विदित व्हावें म्हणोन विनंती लिहिली आहे. दारूचे तीन डंग लाविले आहेत. दररोज वजन ॥५ पसंतीस शेर नवी होती. काम तडका चालतें. मासला पहावयाकरितां नवी दारूपैकीं वजन ८८२ दोन शेर कच्ची सेवेशीं पाठविली आहे. सेवेशीं श्रुत होय हे विज्ञापना.

पै॥ छ० १० रज्जव. सन मय्यातैन व अल्लफ.

नं. ५२०४

श्री. ( मार्ग शु० १२-९ दिसेंबर. )

पै॥ छ० १७ रज्जव. सन मय्या तैन. मार्गशीर्ष मास.

सेवेशीं धोंडो बापूजी जोशी शिर साष्टांग नमस्कार विज्ञापना तागा-येत मार्गशीर्ष पावेतो वर्तमान बालकाचें यथास्थित असे. विशेष. पुण्यांतील चौकीचे प्यादे वडिलीं दूर करविले. श्रीमंत राजश्री विठ्ठलराव बापूही निघोन गेले. वाड्यांत आम्ही मात्र आहों. चौकीवर कोणी नाहीं. आज पंधरा दिवस दरवडे पुण्यांत पडतात. रविवारपेठ व वेताळपेठ या पेठेंत दरवड्याची हूल पडोन पळ सुटोन दुकानें लागलीं. कितेकांचा नाश जाला. पहातां कोठें कांहीं नाहीं. नित्य दरवडे शनिवार पेठेंत हणमंतानजीक पडले. याजप्रमाणें आहे. वाड्यांत दिवसाचें कोणी येऊन लपोन राहिला तर कळावयाचें नाहीं. दगा देऊन जाईल. यास्तव दोन तीन प्यादे ठेवण्यास आज्ञा करावी. अथवा मिरजेहून पाठविण्याची आज्ञा करावी. येथील वाड्याचे कुळांची याद नेली आहे त्यांचा आकार रुपये ५०८ आहे. पैकीं गेलीं आलीं, नवी राहिलीं,

त्याजमुळें कमजाजती आकार होईल. याजपैकींच दोन तीन प्यादे यांचा आकार व वाड्याची डागडोजी, शाकारणी बदल ऐवज भाडेंपैकीं खर्च होऊन कांहीं ऐवज राहे तो जमा करावयासीं येईल असें माझे मतें आलें. ते सुचली वृध वडिलांस लिहिली आहे. परंतु प्यादे चौकीस पाहिजेत खरे. ठेवण्यास आज्ञा करावी. मोईमहाल रिकामा, जाहाल्यावर आवा काळे याणीं आपली पालखी व आटाळा महालांत घातला. पागारिकामी आहे त्यांत कुळें ठेवण्यास मी पहात आहे. जागा अडवून टाकितों. येथें दाद नाहीं ऐसी गत आहे. बहुत काय लिहिणें सेवेशीं श्रुत होय हे विज्ञापना.

नं. ५२०५

श्री. ( मार्ग शु० १३-१० दिसें. )

छ० १३ रजव. सन मय्या तैन व अलफ. मार्गशीर्ष.  
सेवेशीं विज्ञापना. काल इंदुवारीं रा॥ जानराव जाधव यांचीं पत्रें पुण्या-  
हून सांडणीस्वाराबरोबर तिसरे दिवशीं आलीं. पत्रांतील मजकूर तपशीलवार  
समजण्यांत आला नाही. जाधव याणीं सांडणीस्वारास जवानी अर्ज करणें-  
विशीं सांगितलें कीं, आपली अद्याप श्रीमंतांची व नानाची भेट जाली नाही  
व येथील कारभार आपले वस्तु आटोप्यांत येत नाही. राजश्री भाऊ जोशी-  
राव अथवा निंबाजी यादव या उभयतांतून एका जणाची खानगी पत्र पाव-  
तांच व्हावी. फौजा व पलटणें लोणीवर आलीं. याप्रमाणें सांडणीस्वारांनं  
हुजूर अर्ज केला. आपण इतका मजकूर आयकिला. ते समयीं जोशीराव यांस  
बोलावून आणून निघणेंविशीं तयारी करणेंची आज्ञा जाहली. आज भौमवारीं  
बुधवारीं दोन दिवसांत खानगी होणार अशी निकड बोलण्यांत आहे. पत्रांच्या  
नकला हिंमतबहादूर यांजकडे व राजाज्ञा यांजकडे तेच क्षणीं खाना केल्या.  
राजश्री बळवंतराव खांडेकर यांचीही पत्रें आहेत. उभयतांच्या पत्रांतील भाव  
समजोन घेऊन सेवेशीं लिहितों. सांडणीस्वारांच्या जवानींत कैलासवासी  
भाऊसाहेब यांस करवीरकर मंडळी मारावें असें बोलत होते त्या अन्वयेच  
पुण्यांतील लहान थोर इकडील मुख्यास बोलतात ! याप्रमाणें वर्तमान आहे.  
श्रीमंत राजश्री पंत अमात्य याणीं खारे पाटणची गढी घेतली. तीन रोज गढी  
लढली. तिसरे दिवशीं हल्ला करून घेतली. तेव्हां दहा असामी ठार व पन्नास  
माणूस जखमी जाहलें. पुढें राजापुरास ठाणें घालून ... घेणार. हुजूरची आज्ञा  
दंगा करणेंविशीं नवती व पत्रेही गेलीं कीं निघोन येणें, नंतर या वर्तमानाचीं

२ मालकाला विचारणें नाही पुसणें नाही । जागा रिकामी पहातांच जबरद-  
स्तीनें आपलें सामान आणून भरलें ।



( ११८८ )

श. १७२१

पुण्याहून फौजांची खानगी. इ. स. १७९९

पत्रें आल्यावर येणेंविषयींची मसलत राहून “उद्योग जाहला हा ठीक जाहला. पुढें आणखी फौजेचा जथ पाडून आणखी हात पोहोंचेल तेथवर ठाणीं घालून खंडणी वगैरे घ्यावी” याप्रमाणें खाना जालीं ! राजाज्ञा यांचा मुक्काम सती-गिन्यानजीक आहे. राजश्री बाळोबा पागनीस यांचा नेट फारच चांगला आहे असें येथीलही समजण्यांत आलें आहे. सारांश पुण्यांतील नेट आहे तसाच असावा. कंपेश होऊं नये येविशींचा बंदोबस्त असावा. राजश्री धोंडोपंत गोखले सावनुरावरच आहेत. त्यांजवळ जमीयत पांच हजार फौज व पायदळ तीन हजार, तोफा दहा व हत्ती सात आहेत. याप्रमाणें सरंजाम आहे. इकडे यावयाची आवई आहे. राजश्री चतुरसिंग व नरसिंगराव गुजर आउंधावर आहेत. आपले जमीयतसुद्धां येथून गेले. त्या प्रांतीं गांवगन्ना जमेप्रमाणें आकाराची चवथाई खंडणी घ्यावी. याप्रमाणें पथ घातला आहे. साताऱ्यावरील महाराज पुरं-धरावर नेल्याची आवई आहे. त्यास सत्य मिथ्या हें कळवावयाची आज्ञा व्हावी. अमात्यांनीं कोकणांत बहुत उपद्रव मांडला आहे त्याचा विस्तार पत्रां कोठ-वर लिहावा ? ईश्वर इच्छा प्रमाण ! पुण्याकडील वगैरे अधिकोत्तर असेल तें कळवावयाची आज्ञा व्हावी. सेवेशीं श्रुत होय हे विज्ञापना. काल रात्रीं इंडु-वारीं नवी तोफ ओतविली. थोर आहे. दुसरी त्याच फर्म्याची ओतवावयाची आज्ञा जाली आहे. हे विज्ञापना.

नं. ५२०६

श्री. ( मार्ग० शु० १३-१० दिसें. )  
नकल.

आज्ञापत्र राजमंडळ स्वारी राजश्री चतुरसिंग राजे भोसले तहां कसवे राहमतपूर सुरू सन मय्यातैन व अहफ.

कसबेमजकूरचा सालमजकूरचा ऐवज येणें, त्याचे ठरावास पाटील कुलकर्णी पिंपरीचे मुक्कामास येणें. या कामास स्वार पाठविले आहेत यांस मसाला रुपये २०० दोनशें आदा करणें. जाणिजे. छ० १२ रज्जब मोर्तब सूद. मोर्तब.

नं. ५२०७

श्री. ( मार्ग० शु० १५-१२ दिसें. )

छ० १४ रज्जब. मय्यातैन. मार्गशीर्ष.

सेवेशीं विज्ञापना. राजश्री बळवंतराव खांडेकर व जाधव यांचीं पत्रें आलीं. त्यांतील मजकूर जानराव जाधव यांची भेट एकादशीस श्रीमंतांची

१ राहमतपुरचा कमावीसदार यानें मिरजेस नकल पाठविली. २ पत्र नारोपंत करंदीकर याचें करवीराहून.

श. १७९१

( ११८९ )

करवीर राज्यावर स्वांरी.

इ.स. १७९९

व नानांची होणार होती. भेट जालेवर सविस्तर लिहितों या प्रमाणें लिहिलें होतें. शिंदे यांचीं पलटणें यवत म्हणोन भीमातीरीं गांव आहे तेथें आली आहेत. मजल दरमजल जाणेंची आज्ञा बाळोबा पागनीस यांची आहे. राजश्री धोंडोपंत गोखले यांजकडून राजश्री बाबूराव दादाजी पुण्यांत बोलण्यास होते. त्यास त्यांचे आडमुद्दे होते ते नानांनीं करार करून दिले आणि फाटक यास गोखले यांजकडे पाठविण्याचीं सरकारचीं पत्रें व नानांनीं आपलीं पत्रें दिलीं कीं, श्रीमंत राजश्री आप्पासाहेब यांजकडे जाऊन जलद सामील होणें. याप्रमाणें पत्रें घेऊन बाबूराव दादाजी गेले. राजापूर प्रांतीं अमात्यपंत यांणीं दंगा मांडिला आहे येविशीं मामलेदारांकडून बोभाट पुण्यास गेले. सदरहू वर्तमान खांडेकर यांचे पत्रां लिहिलें आहे. ' असे बोभाटे येतात त्यापेक्षां येथें बोलणारांनीं काय बोलावें ? ' असें लिहिलें आहे. राजश्री चतुरसिंग यांस काल भौमवारीं फौजसुद्धां येणेंविशीं पत्रें गेलीं. दुधगांवच्या मुक्कामास येणें म्हणोन लिहिलें आहे. जाधव यांची भेट होऊन पत्रें येतील त्यांतील भाव समजोन मग जोशीराव यांच्या जाण्याचा निश्चय होणार. बाळवें तर्फेचे गांव चार पांच इकडे आहेत त्यांचे मोकळिकेविशीं जाधव यांणीं लिहिलें होतें त्यावरून बाळवेंतर्फेच्या गांवांच्या मोकळीकचिच्या देविल्या. जाधव यांची सालसाई राखिली ! कळावें हे विज्ञापना.

नं. ५२०८

श्री.

( मार्ग० शु० १५-१२ दिसें. )

पौ॥ छ० १६ रजब. सन मय्यातैन व अष्टफ. मार्गशीर्ष.

श्रीमंत राजश्री बाळासाहेब साहेबांचे सेवेशीं-विनंति सेवक बाळाजी महादेव दामले चरणांवर मस्तक ठेवून शिर साष्टांग नमस्कार विज्ञापना तागा-यत छ० १४ रजबपर्यंत स्वामीचे कृपेंकरून कसवे रहिमतपूरचे व सेवकाचे वर्तमान यथास्थित असे. विशेष. राजश्री चतुरसिंग राजे भोंसले यांचा मुकाम दोन हजार फौजेनिशीं श्री आडधावर आहे. रा॥ संताजी भोंसले यांचा मुकाम सातशें जमावानिशीं मौजे पिंपरीवर आहे. प्रांतांत तमाम माहुली-पर्यंत रोखे होऊन गांवगन्नानीं वसूल घेतात. रास्ते यांची फौज सातारियास अगदीं नाही. काय आहेत ते वाईत आहेत. किल्ल्याचा मात्र बंदोबस्त करून बरकड शहरसुद्धां मोकळे आहे. रा॥ बाबा फडणीस व विठ्ठलपंत शहांत आहेत. गडबड शाली म्हणजे किल्ल्यावर जातात. संताजी भोंसले याचा तलावा मौजे तासगांवपर्यंत जातो. गांवगन्नानीं राऊत, प्यादे, स्वारी



श. १७२१ चतुरसिंगाचा साताराप्रांती दंगा. इ. स. १७९९

शिकारी होत आहे. परंतु रास्ते यांजकडील चालचलण कांहीं एक नाहीं सारखें जाहलें आहे. रहिमतपुरावर सालमजकूरचे वसुलाचे फडशास पाटील कुलकर्णी येणें म्हणोन रोखा आला आहे. लष्करचा मुकाम नजीक पिंपरीवर. रोज तलाव्यास जातात येतात; याजमुळें उपाय चालत नाहीं. आज तीन रोज त्यांची आमची लागली आहे. याजमुळें गांव बहुत घाबरा जाहला आहे. उंदमी यांस कोठें जावयास ठिकाण नाहीं, गांवचे बाहेर निघाले असतां लुटून घेतात याजमुळें खंडणी करावी म्हणोन बोलणें करितात. याजकरितां आज लष्करांत बोलावयास पाठविलें आहे. तीन साडेतीन हजार फौजेचा मुकाम जवळ शिंवेनजीक. यास्तव उपाय नाहीं. न बोलावें तर गांव लुटला जातो. शिवाराची खराबी होत्ये. रानांतील मेंढरें, तड्डें त्यांणीं वळून नेलीं आहेत. पलटणांचा तोफखान्यासुद्धां मुकाम मौजे आदरकीनजीक घांट सालप्याचा येथें आहे. पुण्याहून फौजा आल्याशिवाय तोफा घांट चढवीत नाहीत. फौजेचें येणें तर रा॥ गणपतराव मसूरकर यांस वस्त्रें जाहलीं. हडपसरावर मुकाम आहे. फौज निघावयास पंधरा रोज पाहिजे. या प्रांतात कोणी नाही याजमुळें भोसले घांटाखालीं येऊन दंगा भारी करून दिला आहे. रास्ते यांचें तासगांव लुटून आणिलें. रहिमतपूर हा गांव पहिले अमदानींत श्रीमंत महाराज आईसाहेब यांचे खासगीचा आहे यास्तव ठाणें घालावयाचें, हेही बोलवा आहे. तीनशेंपर्यंत प्यादा आम्हांपार्शीं आहे त्यांची तीन हजार फौज. आणखी वरच्यावर ठेवीत आहेत. रास्ते यांच्याने कांहीं एक होत नाही. सेवेशीं विदित होय हे विज्ञप्ति. रोख्यांची नकल पाठविली आहे. हे विज्ञप्ति.

नं. ५२०९

श्रीगणराज. (मार्ग० शु० १५-१२ दिसें.)

पै॥ छ० १४ रज्जव. सन मय्या तैन. कार्तिक मास.

विज्ञापना. वडिलीं पत्र पाठविलें तें पावलें. मौजे म्हापण तर्फे पाट प्रांत कुडाळ येथें खासगत ठिकाणांत घर आहे तें वे॥ महादेव भट गाडगीळ यांजकडे होतें. हल्लीं त्या घरठिकाणांत वे॥ राजश्री बाळंभट गोरे गांवकरी यांस येथून पत्र नेऊन राहिले आहेत म्हणोन आज्ञा, त्यास गाडगीळ घर सोडून गेले. त्या घरांत एक कुणबी होता म्हणोन कळलेवरून गोरे यांस पत्र

१ ही नकल नं. ५२०६ स छापली आहे. २ रघुनाथराव कुरुंदवाडकर यांचें बाळासाहेबांस पत्र मिरजसे. यावरून हरभट बाबा पटवर्धन यांचें म्हापण येथें ठिकाण व घर होतें असें सिद्ध झालें.

लिहून दिलें. हल्लीं घरठिकाणांत गोरे आहेत. वडिलांस कळावें. बहुत काय लिहिणें हे विज्ञापना.

नं. ५२१०

श्री.

( १३ दिसेंबर )

पौ॥ छ० १७ रज्जव सन मय्या तैन. मार्गशीर्ष मास.

सेवेशीं धोंडो बापूजी शिर साटांग नमस्कार विज्ञापना तागायत मार्गशीर्ष वा॥ १ पावेतों वर्तमान वालकाचें यथास्थित असे. विशेष. राजश्री गणेशपंत कात्रे याचे फितुराचे कागद करवीरकर महाराजांकडे जात होते ते सरकारांत सांपडले त्याजवरून कात्रे यास व पुत्र उभयतांस शु॥ १५ स कैद करून कोहोज किल्ल्यावर एक जण व करणाळ्यावर एक जण असे दोहों किल्ल्यावर पाठविले. करवीरकर महाराजांकडील फितूर असें लोक बोलतात. कळावें. रास्ते यांजकडील आरबांपैकीं दोन जणांनीं सरकारचे दोन चार असामी जायां जखमी चौकापासून ते शनवारपेठपर्यंत केले. नागव्या तरवारा करून मारीत पळत गेले. मग राजश्री आवा काळे यांचे लोकांनीं आरब दोन शनवारांत ठार केले. त्याजवरून रास्तेकडील आरब तयार जाले व नानांकडीलही जाग्यावर तयार जाहले. नंतर वाड्यासभोवतीं पलटणें आवा काळे व रूपराम चौधरी यांचीं दोन आहेत हीं तयार होऊन रस्ते बंद केले. तोफा चौफेर नाक्यांनीं लाविल्या. आपल्या भोई महालानजीक लोक तयार बसले. तट पडला. आवा काळेकडील कारकून जमादार ( आमच्या ) वाड्यांत आले. “ लोक गच्चीवर घालणार व कोठीमागील भिंतीवर बसविणार, रस्ते रोखणार, दरवाजा उघडून द्यावा,” असें बोलले. “ आम्हांस (सरकारची) परमानगी आहे.” असें बोलले. मग “यजमान मंगळवेढ्यास गेले. जामदारखाना कांहीं व कोठीचें सामान व फरासखान्याचें दिवाणखान्यांत व माडीवर आहे. पहारे दोन आहेत. कुलपें आहेत. आम्ही उघडून देणार नाहीं. कोठीकडे एक पहारा आहे.” येथील गड्यांचा चौका कोठीपाशीं दाखविला. मग ते आवाकाळेकडे गेले. नंतर वाड्यांतील माणसें व सदाशिव खिजमतगार व जासुद राजबा यांजला दरवाजाबाहेर चार जण व कोठीकडील माडीवर एक दोन घटाटोप करून बसविले. माणसें पाहून मग काळे याजकडील लोक आले नाहीं. दरवाज्यास कुलपें घालून ठेविलीं. असें दहा घटका दिवसपर्यंत जालें. मग रस्ते मोकळे जाले. नानांनीं आरबांस ताकीद केली. वाड्यांत कारकून गेले. नंतर रस्ते चालूं लागले. जर करितां गोळी सुटत होती तर (आमच्या) वाड्यांतील चीजवस्त रहात नव्हती. जबरदस्तीनें आरब अथवा सरकारी लोक शिरते. ईश्वरें एक वेळ



वैवाटली. अद्याप प्रमाण नाही. लोक मनस्वी बोलतात. कोणें समर्थी काय होईल न कळे. चौकीवर एकही माणूस नाही. प्रसंग कठीण ऐसें बोलतात यास्तव आजच दोन प्यादे दरवाजावर ठेविले. गडबड जाल्यास दरवाजा लावूं. बळकटीस्तव अलाहिदा पत्रीं प्यादे मिरजेहून पाठवण्यास आज्ञा करावी अथवा येथें ठेवावयाशीं आज्ञा करावी ऐसें लिहिलें आहे. त्यानंतर ही गलबल जाली. मग धीर न पुरे. यास्तव तूर्त दोन प्यादे ठेविले. वडिलांस कळावें. सदरहू दोन प्यादे ठेविले. गलबलीचें वर्तमान सर्व सदाशिव खिजमतगार सांगतां कळों येईल. बहुत काय लिहिणें सेवेशीं श्रुत होय हे विज्ञापना.

नं. ५२११

श्री.

( १३ दिसेंबर. )

पै। छ० १७ रज्जव. सन मय्या तैन. मार्गशीर्ष मास.

सेवेशीं धोंडो बापूजी जोशी शिर साष्टांग नमस्कार विज्ञापना तागायत मार्गशीर्ष वा १ पावेतो वर्तमान यथास्थित असे. विशेष शिंदे यांकडील पलटणें रवाना जालीं. कोरेगांवचे सुमारे गेलीं. फौज तीन हजार निघोन लष्करानजीक चार कोसांवर जाऊन उतरले. दरमजल येणार अशी बाजारबातमी आहे. वारा समुद्रांत भारी लागला. मुमई, वसई, सुवर्णदुर्ग, उंदेरीचें आरमार झाडून बुडालें. शिवाय सावकारी ही माल बहुत बुडाला. इंग्रजाचा तीन कोटीपर्यंत नाश जाला. मुमईचे बंदरांतील चाल, गुराब, जहाजें वगैरे सामान लहान थोर अडीचशेंपर्यंत बुडालें. सरकारचें आरमारही वसई व सुवर्णदुर्गचे बाहेर होतें तें गेलें. अंजनवेल, रत्नागिरी, विजयदुर्ग इकडे वारा लागला नाही. सावकारी, सरकार, इंग्रज मिळोन पांच सात कोटी पाण्यांत नाश जाला. वसई प्रांतीची बागशाई झाडून पडली. तळें किल्ल्याचा बुरूज अशक्त होता तो एक पडला. असा वारा लागला. याजप्रमाणें गांवांत सर्व बोलतात. वडिलांस कळावें. बहुत काय लिहिणें सेवेशीं श्रुत होय हे विज्ञापना.

नं. ५२१२

श्री. ( मार्ग० व० २-१४ डिसें. )

छ० १६ रज्जव. सन मय्या तैन व अल्लफ. मार्गशीर्ष.

सेवेशीं विज्ञापना. पंत अमात्य याणीं रविवारीं राजापुरास ठाणें घातलें. शहरचा तसनस बहुत केला. प्रांतांत पिकापाण्याचा नाश होतो. प्रथम पन्नास हजारांवर खंडणीचा ठराव जाला त्यापैकीं दहा पंधरा हजार वसूल पडला. बाकीचा ऐवज यावा त्यांत ठाणेंच घेतलें ! शहरचें गुळें

१ पन्नावरील मिति व तारीख पैवस्तीची आहे. पत्र नारोपंत करदांकर याचें करवीराहून.

जालेंच होतें. जिन्नस हरजिन्नस वेमुबलग गांवांत आहे. ग्राम्हणांस वगैरे तसदी बहुत होत्ये. याप्रमाणें वर्तमान आहे. शिरगांवकर यांच्या पथकाची हजिरी चारशें राऊतांची जाली. एकंदर तैनातजावता सरसाल आकार दोन लाख वीस हजार रुपये जाले. सरासरी सकट शेरा साडेपांचशेंचा पडला. पैकीं दरमहा चवदा हजार रुपये द्यावे. बाकी चवथाई मात्र तहकूब रहावी. शिवाय कापड आहे. चालत्या रोजमरेपैकीं रोख दोन हजार व सिंदराम भोंसले यांजकडे हवाला पांच हजार व पाच्छापुरावर वरात पांच हजार येणेंप्रमाणें बारा हजारांचा भरणा केला. बाकी दोन चालत्या महिन्यांचें देणें राहिलें. याप्रमाणें तोड पाडली. शिंद्याकडील पलटणें लोणंदवर आलीं. तोफखाना व सरकारची फौज मागाहून येत आहे. पलटणें मात्र जलद मजलदरमजल येतात असें वर्तमान आहे. अद्याप जाधव यांची भेट होऊन पुण्याहून पत्रें आलीं नाहींत. कळावें. शिंदे बायांस व त्यांजकडील कारभारी तात्या फोंडेकर वगैरे यांस पत्रें लिहिलीं आहेत कीं, इकडील बोलण्यास अनुकूलता करावी. याप्रमाणें लिहिलीं आहेत. फौजेचा खर्चाचा गवगवा येथें पडला आहे त्याची एक महिन्याची तोड तूर्त काढून गांव शीव हवाला टवाला व कांहीं रोख अल्प स्वल्प देऊन तोड पाडणार; आणि हिंमतबहादर खोचीवर आहेत त्यांजकडेच रवानगी होत आहे. शिरगांवकर व खानापूरकर मिळोन सहाशें राऊत आहेत व किरकोळ आणखी पांच सहाशें ऐसे तूर्त हजार बाराशेंची रवानगी होत आहे. चतुरसिंगाचें बोलणें समेटाचें पुण्याकडे लागलें आहे असें बाजारी वर्तमान आहे. सत्य मिथ्या कळत नाहीं. येथून त्यास पत्रें गेलीं आहेत कीं, हिंमतबहादर यांजवळ पोहोचावें. येतात किंवा न येतात, उत्तर आलेवर कळेल तसें लिहून कळवीन. पुण्याकडील सामान न यावें या प्रेतनाची बहुत कासाविशी होत आहे. या प्रेतनाची काटगिरी होऊं नये. राजश्री शितोळे व ( निपाणकर ) देसाई यांजविशीं विनंती करणेंची आज्ञा पत्रीं जाली, त्यास कारण अकारण पाहून आज्ञेप्रमाणें विनंती करितों. पत्रांच्या नकला पाहिल्या. त्याही पत्रें यथापद्धत नाहींत, नवीन चाल लिहिली आहे, याजविशींही विनंती करितों कीं लिहिण्यांत कंपेश लिहिलें म्हणोन थोरपणाचें महत्व कंपेश होतें असा अर्थ नाहीं असाही भाव दर्शवितो. कळावें सेवेशीं श्रुत होय हे विज्ञापना.

नं. ५२१३

श्री.

( मार्ग व० ५-१७ दिसें. )

छ० १९. रज्जव सन मय्या तैन व अल्लफ. मार्गशीर्ष.



सेवेशीं विज्ञापना. राजश्री गणेशपंत कात्रे प्रतिनिधीकडील कारभारी यांस पुण्यांत कैद केलें व त्यांचे चिरंजीवासही कैद केलें असें वर्तमान आहे. कात्रे यांचे बंधु राजश्री बाळाजी काशी हे करवीरास कराढाहून काल रविवारीं आले. आणि श्रीमंत अमृतराव साहेब व दौलतरावे शिंदे यांचाही परिणाम अस्ताव्यस्त बोलतात. परंतु लिहिण्यांतील वर्तमान नाही. बाजारी आहे. ऐशास स्वामींकडे पुण्याचीं पत्रे आलींच असतील. एवढें वर्तमान असल्यास समजण्यांत आलेंच असेल. सत्यमिथ्या कळविण्याची आज्ञा व्हावी. पलटणें व सरकारचा तोफखाना फौज कोणत्या मुकामास आलीं हें कळविलें पाहिजे. हुजूरनें पत्र राजश्री बाळाबा पागनीस यांस रा॥ आत्मराम धोंडदेव यांचे विद्यमानें गेलें होतें तें मशारनिव्हेनीं वेदमूर्ती राजश्री नरसिंह शास्त्री, पागनीस यांजवळ असतात त्यांचे विद्यमानें पागनीस यांस प्रविष्ट केलें. पत्र पाहून पत्राचा आचर्य केला, आणि पत्राचें उत्तर दिलें नाही. उत्तर मात्र सांगितलें कीं, ज्याप्रमाणें कैलासवासी परशुरामपंत भाऊचा परिणाम महाराजांनीं केला, तसा सारे पटवर्धनांचा परिणाम महाराजांनीं केला असतां स्वस्थपणीं नेत्र भरून मग निद्रा घ्यावी. तें न होय तर पटवर्धनाचें कुळ ! निद्रा लागोन चैन पडों देणार नाहीत ! इतकें उत्तर मात्र जालें. अद्याप जानराव जाधव यांची भेट होऊन पत्रे आलीं नाहीत. भेट अद्यापि न जाली असेंच समजण्यांत आहे. सेवेशीं श्रुत होय हे विज्ञापना.

नं. ५२१४

( मार्ग० व० ५-१७ डिसें. )

नारो विनायक याचें मिरजेस बाळासाहेबांस पत्र अथणीहून छ० १९ रज्जबचें—

“धोंडजी वाघ गलगल्याजवळ कुष्णापार होऊन शूर्पालेवर आले आहेत. हजार बाराशें स्वार व तीन चार हजार पाईचा जमाव आहे. शूर्पालेस चौकी दिली आहे. गांवकरानीं खंडणीचें बोलणें लाविलें आहे. मौजे कंकणवाडी परगणे जमखिंडी हा गांव लुटून पस्त केला. शूर्पालचा जाबसाल उरकल्यावर फोणता रोख धरितात पहावें. आम्ही येथें जमाव राखून हुशार आहों. प्रजापीडा सरत नाही. श्रीइच्छा काय आहे न कळे.”

नं. ५२१५

श्रीपांडुरंग.

( २१ डिसेंबर. )

पो॥ छ० २६ रज्जब. सन मय्या तैन व अल्फ.

ती॥ राजश्री बाळासाहेब वडिलांचे सेवेशीं.

अपत्यें भगवंतराव बाहिरव शिर सा॥ नमस्कार विज्ञापना तागायत

मार्गशीर्ष वद्य नवमीपावेतों मुक्काम श्रीक्षेत्र पंढरपूर येथें वडिलांचे कुपेकरून सुखरूप असों. विशेष. श्री॥ राजश्री आपासाहेब याणीं करकंवेहून मंडळीसह मंगळवदेद्यास नेलें हें विनंतीपत्र पेशजी सेवेसीं लिहिलें होतें. तेथें नेल्यानंतर आज्ञा केली जे, करकंवे महालचे सालमजकूरचे ऐवजीं तीस हजार रुपये तूर्त देणें. नाहीं तर मामलत दुसऱ्यास सांगतां. मी विनंती केली जे, मामलत मला निभावणार नाहीं. तेव्हां राजश्री मोरोपंत फडणीस व राजश्री आपाजीपंत साठे यांनीं सांडे वारा हजार रुपये एकूण व दरवार खर्च एक हजार\* एकूण साडे तेरा हजार रुपये तूर्त द्यावयाचे कबूल करून ठाण्यास आले. परंतु मुख्यत्वे मोरोपंत कारभारी, आपाजीपंत त्यांचे विचारें कामकाज करितात मी आज्ञा घेऊन क्षेत्रास आलों. कृपाळु होऊन सांभाळ करणार वडील समर्थ असा. सेवेशीं श्रुत होय. कृपा करावी हे विज्ञापना. मीही आठ दहा दिवसांनीं चरणांसनिध येतो हे विज्ञापना.

नं. ५२१६

श्री. ( मार्ग. व० १२-२३ दिसें. )

छ० २४ रजव. सन मय्यातैन. मार्गशीर्ष.

सेवेशीं विज्ञापना. जानराव जाधव यांचीं व सांडेकर यांचीं पत्रें पुण्याहून काल मंदवारीं आलीं. अद्यापि जाधव यांची भेट जाली नाहीं. दत्तकाची संज्ञा जाधव यांच्या पत्रांत ' अंगठीवरला हिरा आहे तो काढून दुसरा बसवावयाचा आहे ' असें लिहिलें आहे. नानांकडील ऐवजाची निकड लिहिली आहे. सावकारी चिठ्या पाठवून द्याव्या म्हणोन लिहिलें आहे. त्यास धातुपोषण चिठी यादव यांची पाठविली आहे ती जाधव यांचे नांवची पाठविली आहे. परंतु जाधव यांजकडून पुण्यांत निशा पटत्ये असा अर्थ नाही. नाद लावावयाचें कारण नरसिंगपूरकर बावाकडून पत्रें श्रीमंत राजश्री बाजीरावसाहेब यांजकडे इकडील अनुकूलतेविषयीं गेलीं होती. परंतु त्यांतील भाव उत्तराचा समजला नाही. सारांश जाहलेले मसलतीस वेत्यय पडों नये येविशींचा बंदोबस्त पक्केपणें असावा. सेवेशीं श्रुत होय हे विज्ञापना. अमात्यपंत यांजकडून वेदमूर्ति राजश्री महादेव भट पंडित आले त्यांजवर महाराज रागें भरले कीं, " तुम्ही कोंकणांत मसलत केली याजमुळें पुण्यांत बोलण्यास ठीक पडत नाही. नाश जाहला. " फारच रागें भरले. हे विज्ञापना.

नं. ५२१७

श्री. ( पौष शु० १-२७ दिसें. )

पौ० छ० ६ सावान. सुसन मय्यातैन व अल्लफ. पौष मास.

१ पत्र नारोपंत करंदीकर याचें करवीराहून बाळासाहेबांस. २ भुलधाप.



श. १७२१ बावडेकरांची कोकणांत स्वारी. इ. स. १७९९

राजश्रियाविराजित राजमान्य राजश्री गंगाधर राव स्वामीचे सेवेसी.

पोष्य नारो गोविंद. मुक्काम जंजिरे विजयदुर्ग. साष्टांग नमस्कार विनंती येथील कुशल तागायत छ० २९ माहे रज्जव जाणोन स्वकीय कुशल लिहीत असावे. विशेष. पंत अमात्य बावडेकरी तीन चार हजार लोकांनिशीं घांटाखालीं उतरोन गढी खारेपाटण घेतलें व राजापुर शहर जाळून तालुक्यांतील गांव लुटिले. पुण्यास पत्रें कुमकेविशीं लिहिलीं आहेत. अद्याप कुमक येऊन पोहोचली नाही. आपल्याकडील पांचचारशें राऊत कुमक आली पाहिजे. पत्र पावतांच दोन अडीचशें राऊत येत असें करावे. राजश्री महादाजीपंत बेडेकर विनंती करितील त्याप्रमाणें तरतूद जाहली पाहिजे. राजश्री आनंदराव धुळप सुभेदार आरमार व सुभाकडील अंताजीपंत गोगटे तीन चार हजार लोकांचा जमाव करून अमात्य यांस गढी खारेपाटणापलीकडे हटविले आहेत. गढीस मोर्चे लागू केले आहेत. अमात्य यांचा मुक्काम भुईबावडेयास आहे. आपल्याकडील कुमकेची मार्गप्रतीक्षा करितों. (त्यां) जवळ राऊत आहेत. आपल्याजवळ अगदीं नाहीत याजकरितां लिहिलें आहे. कांहीं तरी सोय करून पाठविले पाहिजेत. बहुत काय लिहिणें हे विनंती.

नं. ५२१८

श्री. ( पौष शु० ४-३० डिसेंबर. )

राजश्रिया विराजित राजमान्य राजश्री गंगाधरराव स्वामीचे सेवेशी.

पोष्य नारो गोविंद. मुक्काम जंजिरे विजयदुर्ग सा॥ नमस्कार विनंती. येथील कुशल तागायत छ० ३ माहे सावानपावेतों वर्तमान यथास्थित असे. विशेष. आपण पत्र पाठविलें तें पावलें. पुण्याहून पलटणें वगैरे फौज करवीरचे पारिपत्याकरितां येत आहे म्हणोन लिहिलें, त्यास मिरजेनजीक आलीच असतील. मोहिमेचा मजकूर ल्याहावा. इकडील मजकूर तरी पंत अमात्य बावडेकर तीन चार हजार लोकांनिशीं घांटाखालीं उतरून गढी खारेपाटण व गढी राजापुर ठाणीं घेतलीं. राजापुर शहर जाळून तालुक्यांतील गांव लुटले. त्याजवर राजश्री आनंदराव धुळप सुभेदार आरमार व चि॥ राजश्री दाजीबा व राजश्री अंताजीपंत गोगटे तीन चार हजार लोकांचा जमाव करून तीन स्वाऱ्या करून तिहींकडून राजापूरचे रोखें जाऊन त्यांसीं लढाई देऊन त्यांचा मोड होऊन माघारे लाविले. गढीचा व शहरचा बंदोबस्त करून त्यांचे पाठलागावर स्वाऱ्या गेल्या. पुनः मौजे तिठवली त्यांचा गांव तेथें दुसरी लढाई मातबर जाली. त्यांचा मोड होऊन माघारे घेऱ्यांत भुईबावड्यास लाविले. खारेपाटणच्या ठाण्यांत त्यांचे लोक अडीच तीनशें होते त्यांस चोहोंकडून मोर्चे लावून

तोफांचा व गरनाळेचा मार देऊन त्या लोकांचा नाश करून जेर केलें. ( त्यांत ) ताकद राहिली नाही. असें करून लोक गढींतून बाहेर लाविले. पाठीमागे स्वांन्या गेल्याच आहेत. खारेपाटणच्या गढींत निशाण लावून प्रांताचा बंदोबस्त केला. श्रीमंतांचे पुण्येंकरून ईश्वरें मोठें यश दिलें. राजश्री गणपतराव सरसुभेदार वगैरे लोक घेऊन कुमक येत आहेत. मागाहून सविस्तर लिहून पाठवितां. बहुत काय लिहिणें हे विनंती.

नं. ५२१९

श्री.

( पौष शु० ७-२ जाने. )

पे। छ० ६ सावान. सन मय्या तैन व अल्लफ.

विज्ञापना. महाराज करवीरांत शिष्टांचे दर्शनास गेले होते त्याचा तपशील—अय्या म्हणोन ब्राह्मण गांवाबाहेर लोणारावर राहतात ते अनुष्ठिते शरभ म्हणोन प्रयोग आहे त्याचें साधन आठ दहा वर्षे करित आहेत व गांवांत काशीकरबावा म्हणोन यजुर्वेदी ब्राह्मण गणपतिउपासक आहेत व शास्त्री म्हणोन देवीउपासक व मांत्रिक आहेत. या त्रिवर्गांचे दर्शनास गेले. कारण आपलें अभीष्ट चिंतन व्हावें येतद्विपयीं त्रिवर्गांची प्रार्थना जाहली आहे. भटजीबावा नरसीपुरकर तो गुरुच आहेत. असा विचार आहे. कळावें-करितां सूचना लिहिली आहे. सेवेसी श्रुत होय हे विज्ञापना.

नं. ५२२०

श्री.

( पौष शु० ७-२ जाने. )

पे। छ० ६ सावान. सन मय्या तैन व अल्लफ.

सेवेसी विज्ञापना. पुण्याहून मसलत होऊन फौज व पलटणें रवाना जालीं येविशींची पायमल्ली करण्याचीं संधानें राजश्री सदाशिव मल्हार निसवत शिंदे यांजकडे व बजाबा शिराळेकर व नारोपंत चक्रदेव यांजकडे संधानें चाललीं आहेत. शिराळेकर यांजकडून हमेशा राजश्री रामचंद्र अण्णाजी कागवाडकर हे करवीरी येत असतात. राजश्री बळवंतराव खांडेकर तो त्याच उद्योगांत आहेत. पणें एक दोन रोजां आड करून नेहमीं पुण्यास जातात. ऐशास मसलतीची पायमल्ली न होणें असा बंदोबस्त पक्केपणें असावयाची आज्ञा व्हावी. इकडे लोक चाकरीस आहेत त्यांच्या घरीं उपद्रव जाहला असतां इकडील जमीयत फुटत्ये. नाहींतर लोक ठेवावयाचे असल्यास येण्याविशींही सिद्ध आहेत. दोहींतून एक मसलत जाली असतां जमीयत फुटत्ये. आणखी कोणी येणारासही दर्द पडत्ये.

१ पन्नावरील मिति व तारीख पैवस्तीची आहे. पत्र नारोपंत करंदीकराचें. तशीच पुढचीं दोन. २ पन्नावरील मिति व तारीख पैवस्तीची आहे.



असा विचार आहे. श्रीमंत राजश्री आपासाहेब यांस. पुण्याकडील वंदाव-  
स्ताविषयी वारंवार सूचना व्हावयाची आज्ञा व्हावी. सेवेशीं श्रुत होय  
हे विज्ञापना.

नं. ५२२१

श्री. ( पौष शु० ७-२ जाने. )

पै॥ छ० ६ साबान. सन मय्यातैन व अष्टक.

सेवेशीं विज्ञापना. राजश्री जानराव जाधव यांचीं पत्रें इंदुवारीं आलीं  
त्यांतील वर्तमान पत्रांत जाधव यांची व श्री॥ नानांची व सरकारची भेट  
जाल्याचें वर्तमान नाहीं. पत्रें घेऊन गडी आला त्याचे जवानींतलें वर्तमान मागील  
इंदुवारीं व भौमवारीं नानांच्या व सरकारच्या भेटी जाधव यांच्या जाल्या.  
राजश्री बळवंतराव खांडेकर यांचीं पत्रें नाहींत. वर्तमान भेटीचें बातल असें  
दिसतें. जाधव याणीं विवेकाचा उपाय पत्रीं सुचविला आहे. 'नानांच्या  
कर्जाच्या ऐवजाचा फडशा व्हावा. शिवाय लाख रुपये दरबारसर्च जाल्यास  
तहाचा जाबसाल पटेल' म्हणोन लिहिलें आहे. या पत्राच्यापूर्वी पत्रें आलीं  
होतीं त्यांत 'अमात्यपंत यांस करवीरास आणवावें, खारेपाटणचें ठाणें  
स्वाधीन व्हावें, नानांचा ऐवज द्यावा.' त्याचीं उत्तरे जाधव यांस गेलीं कीं,  
फौजा माघाच्या जातात अशी खातरजमा असिलेस दीड लाख रुपयेची  
तोड पाडून देऊं. खारेपाटणचें ठाणें स्वाधीन करणेंचा ठराव राजश्री  
हैबतराव गाडकवाड विश्वासराव यांचे विद्यमानें धुळपाचे स्वाधीन व्हावें असें  
ठरावांत आलें आहे त्याप्रमाणें होईल. वाळवें तर्फे गांव कांहीं हुजूर आहेत  
त्याजविशींही जाधव याणीं स्वाधीन होणेंविशीं लिहिलें होतें त्याचें उत्तर  
गेलें कीं, पुण्याहून गांव स्वाधीन करून घ्यावयास कारकून येईल त्याचे  
हवालीं गांव स्वाधीन करणेंची आज्ञा होईल. याप्रमाणें उत्तरे गेलीं.  
अमात्यपंत भुईवावड्यास आहेत. अलीकडे त्यांचा उत्कर्ष नाहीं. पंत राजाज्ञा  
अथणच्या सुमारे वाघसुद्धां आहेत म्हणोन वर्तमान आहे. पलटणें करा-  
डच्या सुमारे आलीं असें वर्तमान आहे. चतुरसिंग आपले जमीयतसुद्धां  
हैबतराव गाडकवाड घेऊन आले. अष्ट याजवरील लष्कर व चतुरसिं-  
गसुद्धां मागती खोचीवर आले. दुधगांवास तोफा लावावयाचा मनसबा  
चव्हाण व पाटणकर करीत आहेत. काय होतें पहावें. शिरालें प्रांताच्या  
गांवगन्नाच्या ओली करवीरास आणिल्या. आजपर्यंत वसूल द्विगुणित घेऊन

( ६१९९ )

श. १७२१

करवीर राज्यावर स्वांरी.

इ. स. १८००

पुढें ही जो ऐवज निघेल तो ध्यावा या वेतानें आणिल्या. सेवेशीं श्रुत व्हावें हे विज्ञापना.

नं. ५२२२

श्री. ( पौष शु० ७-२ जाने. )

बादी. ठराव गंगाधरराव गोविंद व चिंतामणराव पांडुरंग सुरुसन मय्यातैन व अल्लफ. सिद्धार्थीनाम संवत्सरे.

६५००१ किल्याचे खर्चाची नेमणूक सरकारांतून नाहीं. शेज्यांत आहे. सबब हल्लीं नेमणूक सरंजामापैकीं समाईक.

४३००० तैनात बा। वेहडा.

४०००० कैलासवासी गोविंद हरि व गोपाळराव यांची नेमणूक.

३००० कैलासवासी वामनराव गोविंद यांची नेमणूक.

४३०००

हल्लीं तपशील.

२०००० गंगाधरराव गोविंद.

२३००० चिंतामणराव पांडुरंग.

४३०००

येणेंप्रमाणें तैनातीचा ऐवज सदरहू बा। वांटून ध्यावा. कलम १

स्वांर सरकार वेहड्या बा।

४६००

२००० गंगाधर राव गोविंद.

२६०० चिंतामणराव पांडुरंग.

४६००

शेताळीसर्शें स्वांरांचा सरंजाम यथाविभागें घेऊन सरकार चाकरी करावी. एकूण कलम १

१००००० घर बांधावयास एक लाख रुपये गंगाधरराव गोविंद यानीं आपल्या विभागापैकीं यावे चिंतामणराव पांडुरंग यांस. येणेंप्रमाणें कलम १

मातुश्री स्वरस्वतीबाई व सौभाग्यवती कुसाबाई व सौ। मनाबाई व सौ। मथाबाई यांची



श. १७२१

( ६२०० )

सांगली मिरज वांटणी.

इ. स. १८००

१

नेमणूक आहे त्याप्रमाणें खासगीकडून उभयतांनीं चालवावी. येणेंप्रमाणें कलम १

तेनातदार मंडळी चांची नेमणूक वेहड्यास आहे त्या प्रमाणें उभयतांतून जिकडे चाकरी संप (?) कडून करतील तिकडून तेनात नेमणूक वा॥ गांव द्यावी. येणें प्रमाणें कलम १

कैलासवासी भास्करपंत आपाकडे नेमणूक शेडसाळ गांव दरोबस्त व का॥ मिरज पैकीं शेत पूर्वीपासून तेनातेंत चालत आहे त्याखेरीज पथकाकडून पोत्यापैकीं नेमणूक रुपये.

५००० नक्त रुपये. तेनात.

११४० भोयांचा रोजमरा. सरसाल.

७१८७ पालखीचे सामानाची नेमणूक.

एक साला आड

५१८६ नक्त.

कापड आंख २२८॥

दोनशें साडे अठ्ठावीस आंख. दर रुपयेस अडीच आंख.

९१॥ प्रत. नक्त रुपये ९१॥ साडे एक्याण्णव रुपये.

१४२॥=

एकशें पावणे त्रेताळीस रुपये पैकीं दरसाल निम्मे प्रमाणें द्यावे. दांडी तबकडीस व मेणकापड याची चाल पेशजी वा॥ असेल त्या प्रमाणें द्यावी. कलम. १

२५५० शेडसाळची रकम.

२३८९ ऐन रुपये.

१६१ चढावद्दल. खेरीज कबज.

२५५०

( ६२०१ )

श. १७२१

करवीर राज्यावर स्वांरी.

इ. स. १८००

१२५ शेत व मळा नक्त रुपये.

८८८६१=

तपशील.

२५५० शेडसाळ.

२३८९ ऐन.

१६१ चढावडल खेरीज

कजव खर्च लिहावयाचे.

सालावाद खर्च लिहितात.

२५५०

१२५ शेतावा॥ व. मळ्यावा॥

६२११८= हल्ली गांव नेमणुक करोन  
वावयाचे. समाईकपैकीं.

८८८६८=

### खासगीकडील

चिंतामणराव पांडुरंग.

गंगाधरराव गोविंद.

१ कैलासवासी यशवदाबाई.

१ सौ॥ उमाबाई

१ मातुश्री लक्ष्मीबाई.

१ सौ॥ गोपकाबाई.

२ सौ॥ रसमाबाई व सौभाग्यवती

१ सौ॥ पार्वतीबाई.

अन्नपूर्णाबाई.

१ सौ॥ सत्यभामाबाई.

४

१ मातुश्री राधाबाई.

चौधी जणींची वस्तभाव व

१देवीच्या सुद्धां. श्रीमाधवजीची

कापड जें असेल तें ज्याचें वस्तभाव.

त्यांजकडे.

६

पांच जणींची वस्तभाव व श्रीच्या

कापडसुद्धां ज्याच्या त्याजकडे.

१

था खेरीज नक्त व कापड शिल्क व येणें देणें घेणें कर्ज-  
सुद्धां भांडीं गुरें मळे शेत इनाम गांव घर कुणबिणी शिंदे  
घोरगे सोन्याचीं रुप्याचीं भांडीं कैलासवासी गोविंद हरि  
नाना व कैलासवासी गोपाळराव गोविंद दादा व कैलासवासी



वामनराव गोविंद बाबा व कैलासवासी पांडुरंगराव गोविंद  
तात्या व राजश्री गंगाधरराव गोविंद व चिंतामणराव  
पांडुरंग यांच्या खासग्या एकजागीं करोन हिसेत्री वाजवी  
रीतीनें जें खासगीसंबंधें असेल तें उभयतांनीं निम्मेनिम  
द्यावें व घ्यावें. कलम १

१ पथकसंबंधीं कापड नक्त शिल्लक जवाहीर ता॥ येणें द्रेणें  
घेणें कर्ज व कापडाचा ता॥ येणें पागा घोडीं हत्ती नग  
उंट थडीं मेंढरें शेळ्या रथ गाड्या फरासखाना वगैरे  
जें असेल तें—निम्मेनिम द्यावें घ्यावें. कलम १

महालचे हिशेब देणें घेणें फाजील कर्ज रदकर्ज याचे  
हिशेब होणें ते वाळासाहेबांकडे होऊन वाजवी हिशेबीं  
ठरेल त्याप्रमाणें बाकी सुद्धां निम्मेनिम. कलम १

१ किल्याचे जकीऱ्याचे सामान दारू तोफा जेजाला बाण  
शिसें गोळे तोफांचें हरजिनसी दाणा कोठीपैकीं गंधक  
सोरमीठ वगैरे आदिकरोन हरजिन्नस किल्याचें किल्याकडे  
असावें. कलम १

किल्याचे जकीऱ्यापैकीं चिंतामणराव यांस मोघम  
द्यावयाचें.

दारू खंडी पक्के. २

शिसें खंडी. १

जेजाला सुमार. १०

रेखले सुमार. २

बाण सुमार. १००

रेखल्याचे गोळे

सुमार.— १००

येणेंप्रमाणें जिन्नस मोघम द्यावे.

१ वर्षासनें. महालीं वर्षासनें असतील तीं ज्यां ज्यां कडे  
महाल येतील तेथील वर्षासनें ज्यांचीं त्यांनीं चालवावीं.  
इनाम जमीनीसुद्धां.

१ खासगीकडील वर्षासनें यथाविभागें निम्मेनिम  
चालवावीं.

१ पथकांतील वर्षासनें स्वारांचें हिस्सेरशीप्रमाणें लिहिलें आहे अलाहिदा त्याप्रमाणें स्वारांचे हिस्सेरशी-प्रमाणें वर्षासनें पथकांतील उभयतानीं यावीं.

३

तीन कलमें.

१ पथकसंवंधीं दरखदारांची कारकुनी व दरबार खर्च जो पडेल तो वगैरे स्वारांचे हिस्सेरशिदीप्रमाणें परस्पर यावा घ्यावा.

१ सरकारांत दरबारखर्च कारकुनी वगैरे पट्टीबाब जी पडेल ती सरंजामाचे अन्वये यावा घ्यावा. येणेंप्रमाणें कलम १

१ चौघड्याच्या खर्चास सव्वीसशें स्वारांत चिंतामणराव पांडुरंग यांनी पाहोन घ्यावा. कलम १

१ श्रीपतराव मोरेश्वर यांचे तैनातेचे ऐवजीं गांव लावून यावा.

१ सन तिसा तिसैन अखेर सालपावेतों छ० २९ जिल्हेज-पावेतों समार्किक उभयतां एकत्र. छ० १ मोहरम सन मय्या तैन व अलफपासून जमाखर्च ज्याचा त्याकडे. येणें-प्रमाणें कलम १

१ स्वार् शेताळीसशेंपैकीं गंगाधरराव गोविंद यांचे हिस्शापैकीं तीनशें राऊत जाजती चिंतामणराव पांडुरंग यांजकडे यावे असें ठरलें. त्यास शेताळीसशें राऊतांचा सरंजाम नाही. कमी आहे. सवव किल्याची नेमणूक व तैनातदार व कैलासवासी तीर्थस्वरूप भास्करपंत आपा यांची नेमणूक अलाहिदा यादीस लिहिली आहे ती खेरीज करून बाकीचा शेरा राऊतांवर बसेल त्याप्रमाणें वीसशें सव्वीसशें हिस्से-प्रमाणें सरंजाम घ्यावा. येणेंप्रमाणें कलम. १

१ अदवानी, बाळापूर थोरलें, कितूर येथील सरंजाम सुटल्याउपर सव्वीसशें वीसशेंच्या हिस्सेरशिदीप्रमाणें वांटून घ्यावा. येणेंप्रमाणें कलम १



श. १७२१

( १२०४ )

सांगली मिरज वांटणी.

इ. स. १८००

१

२०

उभयतानी चाकरी सरकारची एकत्र करावी. कलम १

कलमें वीस. सदरहू लिहिलेप्रमाणेंयतान उभीं वर्तवें.

छ० ६ सावान. पौषमास. सु॥ मय्यातैन व अल्लफ. सिद्धार्थीनाम संवत्सरे. पौषमास. गुरुवार. सु॥ मिरज.

नं. ५२२३

श्रीगणपति.

( ३ जाने. )

पै॥ छ० ७ सावान. सन मय्यातैन व अल्लफ.

तीर्थस्वरूप राजश्री बाळासाहेब वडिलांचे सेवेसीं. अपत्यें रामचंद्रानें शिरसाष्टांग नमस्कार विज्ञापना. ता॥ पौष शु॥ ८ पर्यंत यथास्थित असे. विशेष. वडिलीं पत्र पाठविलें तें पावलें. “ उभयतांस राजी जाहलों. पत्र लिहून दिलें. यादी ठराविली त्याजवरही मान्य करून दिलें. चिरंजीवानां मान्य करून दिलें नाहीं. तुम्ही रात्री निघून गेलां. पुढें आम्हीं कसें करावें ? तालुक्यांत रोखेपत्र चिरंजीव रा॥ आपा करितात याचा बंदोबस्त करावा ” म्हणोन आज्ञा, त्यास काल आपली आज्ञा घेऊन निघालों ते चिरंजीवाकडे आलों. ती॥ रा॥ दादाही आले होते. माझें व वडिलांचें बोलणें चिरंजीवासीं जालें तें सर्व वे॥ रा॥ बान्ना दीक्षित व रा॥ बळवंतराव लेले यांनीं ऐकलेंच आहे. त्यास मी आलों. चिरंजीवापाशीं यादी ठेविल्या. विचार करून सांगतां म्हणोन बोलले आहेत. व तेही इकडे येणार. खर्चाची तरतूद करून येतां म्हणोन बोलले. त्यास त्यांजकडील असा मजकूर समजेल तदनुसार कळवीन. बहुत काय लिहिणें विदित होय हे विज्ञापना.

नं. ५२२४

श्रीगणपति.

( पौष शु० १०-५ जाने. )

पै॥ छ० १० सावान. सन मय्यातैन व अल्लफ. पौष.

अपत्यें रामचंद्र परशुराम सा॥ नमस्कार विज्ञापना. येथील क्षेम तागा-यत छ० ९ सावानपर्यंत यथास्थित असे. विशेष. मिरजेहून आवशीचे दीड प्रहर रात्रीचे सुमारे निघालों तों उजाडतां तासगांवीं येऊन श्रीगजाननाचें दर्शन घेऊन तसाच राहूटीस आलों. नंतर काल मंदवारीं प्रातःकाळचे दीड प्रहरीं तेथून कूच करून अस्तमानीं चार घटका रात्रीस पलटणानजीक नावेच्या रेंटऱ्याचे मुक्कामीं आलों. पुढें अदकोस राजश्री गणपतराव व बराऊन साहेब सामोरे येऊन भेटी जाल्या. ते आपले गोटास गेले. आम्ही आपले गोटास आलों. आज आणखी दोन अडीच कोशांचें कूच बहें बोरगांवचे रोखे

( ६२०५ )

रा. १७२१

करवीर राज्यावर स्वारी.

इ. सं. १८००

केलें. वडिलांस विदित व्हावें याकरितां लिहिलें आहे. कळावें. पलटणांतील सरदार भेट घेऊन गेल्यानंतर त्याणीं खुशालीच्या दहा तोफा केल्या. आज मुक्कामच आहे. चि॥ राजश्री बाबा कोठें आहेत, त्याजकडोन कांहीं पेंढार घेऊन गोपाळ महादेव ( हे ) रत्नाकरपंत व बाघ आहेत त्यांजवर आले म्हणोन जमखिंडीचें लिहिलें आलें, त्यास हल्लीं कोठें आहेत, काय वर्तमान, ते आशा केली पाहिजे. बहुत काय लिहिणें हे विज्ञापना.

नं. ५२२५

( ५ जानेवारी )

घोंडो बापूजी जोशी यांचें बाळासाहेबांस पत्र पौष शु० १० चें पुण्याहून.

“ पुण्यांत दरवडे पडत होते. मध्यें मना जाले. फिरोन अलीकडे आठ रोज दरवडे मागती रोज पडतात. दोन दोनशें लोक असतात. रात्र जाली म्हणजे लोक भयभीत होतात. ”

नं. ५२२६

श्रीगणराज. ( पौष शु० ११-६ जाने. )

चि॥ राजश्री हरिपंतबाबा यांसीं प्रती गंगाधरराव गोविंद. आशीर्वाद उपरी. येथील कुशल जाणोन स्वकीय लिहीत जावें. विशय. अलीकडे तुम्हांकडून पत्र येऊन वर्तमान कळलें नाहीं. तर प्रस्तुत तुमचा मोकाम कोठें आहे, राजमंडळाची फौज कोठें जाहे, हें त्याहवें. चि॥ राजश्री रामचंद्रपंत आपा मिरजेहून छ० ६ सावान गुरुवारी कूच करून तासगांवचे मोकामास गेले. तेथून पुढें मंदवारी कूच करून कुंडलेवरून गेले. पलटणें रेटरेंचे मोकामास आली. चिरंजीवाची त्यांची गांठ पडल्याचें पत्र आलें नाहीं.

१ उपनाव देवधर. मूळ वास्तव्य वेळेंच ता० चिपळूण. यांची भाची तासगांवच्या जोगांकडे दिली होती, व जोगांची मुलगी परशुरामभाऊंस दिली होती, म्हणून त्या दोन्ही प्रांत त्यांत मामा हें नांव पडलें होतें. पुढे पेंढाऱ्यांची सरदारी मिळाल्यावर मुलसांत हे पेंढारी मामा म्हणून प्रसिद्धीस आले. यांनीं भाऊंच्या अनेक स्वांन्यांत कामकाज केलें होतें त्याबद्दल त्यांस वसगडें येथें इनामजमीन व प्रांत सावनूर पैकीं परगणे अडूर येथील फडणिशीचा दरख मिळाला. हे शरारिणें धिप्पाड व पराजमखिंडीत मोठ्या हुद्यावर नोकरी करित असतां १८५७ सालीं त्यांवर चंडाची तोहमत देऊन त्यांचे फार नुकसान झालें. घाटावर आल्यानंतर गोपाळ महादेव देवधर पेंढारी मामा यांनीं कुडची येथें घर बांधिलें व तेथेच त्यांचे वंशज अद्यापि राहतात.



माणसें पाठविलीं आहेत. गांठ पडल्याचें वर्तमान आलें म्हणजे आपणास कळवितों. राजमंडळचा जमाव पाटणकर व चत्रसिंग दुधगांव नजीक वारणातीरीं खोचीवर आहेत. दुधगांवावर नित्य तोफा आणून मारगिरी करितात. आज तेथून कूच केल्याचें बातमीचें पत्र आलें आहे. तुम्ही रत्नाकरपंत व वाघ यांची बातमी राखोने सावध असावें. खाना छ० १० सावान. राजश्री रत्नाकरपंत व वाघ यांचा मोकाम हळीइंगळी व तवधडी (?) नजीक श्रीकृष्णेश्वर आहे. बहुत सावधपणें असावें. बहुत काय लिहिणें लोभ करावा हे आशीर्वाद.

नकल.

नं. ५२२७

श्रीगणपतिर्जयति. ( पौष शु० १२-७ जाने.)

राजश्री बापूजी तीर्थो कसवे बेहडी स्वामी गोसावी यांसी. सेवक चिंतामणराव पांडुरंग नमस्कार विनंती उपरी. येथील कुशल जागोन स्वकीय लिहिणें. विशेष. आमचा घरगुती जावसाल अद्याप नित्हेस लागला नाही. त्यास कसवेमजकूर येथील सालमजकूरचा ऐवज पाठविणेंविशीं मिरजेहून ती॥ राजश्री काकासाहेबांकडून पत्र आल्यास तिकडे ऐवज न पाठविणें. जर करितां ऐवज पाठविला तर तुम्हांस ( भरून ) द्यावा लागेल हें पुतें समजोन वडिलांकडे ऐवज न देणें. खाना छ० ११ सावान. सुरुसन मय्यातैन व अल्लफ. बहुत काय लिहिणें लोभ करावा हे विनंती.

नं. ५२२८

श्री. ( पौष शु० १२-७ जाने. )

पै॥ छ० १३ सावान. सन मय्यातैन व अल्लफ. पौष मास.

श्री॥ राजश्री बाळासाहेब साहेबांचे सेवेशीं.

विनंती सेवक बाळाजी महादेव दामले चरणांवर मस्तक ठेवून शिर सा॥ नमस्कार विज्ञापना. तागायत छ० ११ सावानपर्यंत स्वामीचे कृपकरून कसवे राहिमतपूरचें व सेवकाचें वर्तमान यथास्थित असे. विशेष. श्री॥ राजश्री नाना फडणीस यांचें खास पथक पांचशें स्वॉर व दोनशें पायदळ यांचा मुकाम मौजे पाडळीवर छ० ९ सावानीं आला. एकदोन रोज मुकाम होऊन उदईक मौजे डिधीवर मुकाम येणार. प्रांतांत रोखे करितात याजकरितां पाडळीचे मुकामास ( आम्ही ) कारकून पाठविला होता. फौजेंत सरदार राजश्री मोरो सदाशिव साठे आहेत. गांवावर रोखा होऊं नये व मुकाम होऊं नये हें बोलणें कारकून बोलतांच त्याणीं उत्तर केलें कीं, पेशजी पाऊण लक्षांची

वरात मिरजेवर होती त्यापैकी कांहीं ऐवज पावला. बाकी राहिला आहे तो येणें आहे तो मिरजकरांचे गांव लागतील त्यांपासून ध्यावयाचा. रहिमत पुराजवळ दहा पांच हजार रुपये घेऊं असें बोलणें त्याणें लाविलें आहे. कारकून याणें उत्तर केलें कीं, हा मजकूर आम्हापाशीं कशास बोलतां ? आपण पुढें जातच आहां. काय जावसाल जसतील ते मिरजेस बोलावे. येथें बोलल्यानें निर्वाह व्हावयाचा नाही. इतकें उत्तर केलें. रहिमतपुरावर मुक्काम होऊं नये यास्तव कारकून लष्करांत आहेच. परंतु मशारनिल्लेचें बोलणें ऐवज घेऊं असें आहे याजकरितां विनंती लिहिली आहे. डिधीवर मुक्काम होणार तेव्हां उपद्रव करतील याजकरितां गांवास उपद्रव घासदाण्याविशीं व या मजकुराविशीं कसं नये म्हणोन जलद पत्र येऊन पोचलें पाहिजे. येविशीं सांडणीस्वार याजवरोवर पत्र आल्यास जलद पोहचेल. बहुत काय लिहिणें. सदाशिवपंत कुरणे सातारकर बजावा शिराळेकर यांचे धणी यांचा लेक मोरो सदाशिव ह सरदार आहेत. सेवेशीं विदित होय हे विज्ञापना.

नं. ५२२९

श्रीगणपति.

( ७ जाने. )

पै॥ छ० ११ सावान. सन मय्यातैन व अल्लफ.

अपत्ये रामचंद्रानें शिर सां॥ नमस्कार विज्ञापना. तागायत पौष शु॥ १२ भौमवार मुक्काम व्हें श्रीकृष्णा उत्तरतीर येथें आज मुक्कामास आलों. पलटणें दक्षिणतीरीं आहेत. केवळ अनिवार ! कैदेची जात नाही. चि॥ राजश्री बाबा जतेनजीक आले. तेथून रविवारचीं पत्रें पाठविलीं तीं काल पावलीं. आज दोन दिवसांत कोठें आले कळलेंच असेल. रत्नाकरपंत व बाघ कोठें आहेत ? त्यांजवर पेंढारी येऊन देवधर आले त्यांचा काट चालला कीं नाही ते आज्ञा करावी. चि॥ राजश्री बाबा व चिंतामणराव आपा व नारायणराव येऊन मिळतांच इकडे सुरुवात करितों. पलटणांचें सामान फार चांगलें आहे. पुण्यातून पत्रें आलीं त्यांत इंचूरकर व नानांकडील साठे व पेठे व पवार जाधव चालते जाले. सारा जमाव पंधराशें आहे. तांफखाना राजेवाडीकडे गेला असें लिहिलें होतें. कळ्यांचें विदित होय हे विज्ञापना. बुधगांवकडील फौज कोठें आहे, तिकडील काय वर्तमान, ते आज्ञा व्हावी. तोफखान्याचें साहित्य करवावें. खर्चाची चिठी उद्यां पाठवितों. हे विज्ञापना.

नं. ५२३०

श्री.

( पौष शु० १३-८ जाने. )

पै॥ छ० १३ सावान. सन मय्यातैन. पौष.



सेवेशीं आबाजी बच्याजी सा॥ नमस्कार विज्ञापना. तागायत छ० १२ सावानपर्यंत स्वामीचे कुपेकरून वर्तमान यथास्थित असे. विशेष. स्वामीनीं बाळू पवार यास येथील पलटणांच्या तोफांचा अजमास पहावयास पाठविला, त्यास तोफा सुमार सत्तावीस व पलटणें पांच याप्रमाणें आहे. पलटणांत जाऊन पवार यास पाहूं देइनात, याजकरितां अजमास लिहून पाठविला आहे. व घोगांवचा मनाई घेऊन दिली. गांवची मजला माहितगारी नाही. आणि मी येथें बोलून ही ठेविलें आहे. गैर-माहितीनें त्यानीं रोखा केला, त्यास मनाई देविली. सेवेशीं श्रुत होय हे विज्ञापना.

नं. ५२३१

श्री. ( पौष शु० १३-८ जाने. )

पै॥ छ० १६ सावान.

सेवेशीं बाळाजी विष्णु सहस्रबुद्धे कृतानेक साष्टांग नमस्कार विज्ञापना तागायत छ० १२ सावानपावेतो वर्तमान यथास्थित असे. विशेष. पेशजी इंग्रजाकडील वकील मालीट होता तो विलाइतेस जाऊन आपल्या पातश-हाचीं पत्रें सरकारांत पाठविलीं तीं मुंबईकर जनरालाकडे आलीं. तेथून पुण्यास सरकारांत आलीं. बरोबर टोपीकर चार आहेत. येथें आल्यावर त्यांचें बोलणें सरकारांत पडलें जे, पातशाही पत्रें आणिलीं आहेत, त्यास सरकारचा डेरा बाहेर होऊन श्रीमंतानीं सामोरे येऊन फरमानवाडीचा समारंभ करून श्रीमंतानीं उभ्यानीं पत्रें हातीं घ्यावीं. याप्रमाणें चार रकमा त्यांच्या बोलण्याच्या पडल्या. त्याजवरून श्रीमंतानीं श्रीमंत राजश्री नानांस पुसावयास पाठविलें जे, या इंग्रजांच्या मागील चाली कशा आहेत ? तेव्हां नानानीं मागील चाली सांगितल्या. दिल्लीपतीशिवाय सामोरे जाणें अथवा फरमानवाडी करणें ही चाल नाही. मागे थोरल्या रावसाहेबांचे वेळेस इंग्रजांच्या पातशाहाकडील पत्र आलें होतें तें टोपीकरानीं कचेरीस रावसाहेब यांचे हातीं दिलें. याप्रमाणें चाली असतां नव्याच रकमा बोलण्याच्या काढाव्या या दौलतदारांच्या चाली नाहीत ! तेव्हां इंग्रजांकडील बोलणें पडलें जे, आजपर्यंत चाली चालत आल्या सख्या. त्या चालींत इंग्रजांकडील मातबर मनुष्य सरकारांत बोलावयासीं आला असतां त्यास मदरिलमहाम अगर मातबरांतील इस्तकविल ( सामोरे ) येत गेले. हल्लीं तो पातशाही पत्रें घेऊन आलों आहों. त्यापेक्षां या चारी रकमा घडाव्या. तेव्हां मागती सरकारांतून नानांस विचारावयाकरितां

( ६२०९ )

श. १७२१

करवीर राज्यावर स्वारी.

इ. स. १८००

पाठविलें. याप्रमाणें आठ दिवस घाटत होतें. नंतर नानाचीं चोहां रकमांचीं चार उत्तरे सांगितलीं जे, श्रीमंत सामोरे येणार नाहीत. डेरा देऊन फरमानवाडी व्हावयाची नाही. उभ्यानीं पत्रें घ्यावयांचीं त्यास इंग्रज पत्रें घेऊन वाड्यांत येतील तेव्हां श्रीमंत इंग्रजाच्या भेटीकरितां कचेरीस येतील. त्या संधीत इंग्रजांनीं पत्रें श्रीमंतांच्या हातीं द्यावीं. श्रीमंतानीं पत्रें घेऊन मुनसीच्या हवालां करावीं; आणि खुशालीच्या तोफा शंभर मागव्या असें इंग्रजाचें म्हणणें होतें त्यांपैकीं बीस तोफा सोडाव्या असें उरोन छ० ११ सावानां लिहिल्याअन्वये घडलें. श्रुत होय हे विज्ञापना.

नं. ५२३२

श्रीगणपति. ( पौष शु० १३-८ जाने. )

पौ॥ छ० १३ सावान. मय्यातैन.

विज्ञापना. येथील वर्तमान ता॥ छ० १२ सावानपर्यंत यथास्थित असे विशेष. वडिलीं पत्र पाठविलें तें पावलें. लिहिला मजकूर कळला. चि॥ राजश्री हरिपंत यांचें तासगांवनजीक पुणदीचे मुक्कामी येतां असें पत्र आलें होतें. पुण्याचीं पत्रें आलीं. साठे राजश्री नानाकडील पथकांतील पांचशें स्वार घेऊन येतात ते व विंचूरकर यात्रां चालते जाहले. पागा पथकही निघावयाची ताकीद होत आहे ऐसें लिहिलें होतें. पळटणें पैल कृष्णातीरीं आहेत. दिनशुद्धि आज रात्रीस आहे. आम्ही अलीकडे मुक्काम करून आहों ते पलीकडे जातां. करवीरकरांकडील जमाव खोची वगैरे त्या सरदेस आहे. घोगावची मनाचिठी घेऊन पाठविली आहे. खिजमतगार कंपंतील तोफा पाहून आले आहेत. विदित करितील. सामान फार सुंदर आहे. परंतु कैदेची जात नाही ! नानांचें पथक रहिमतपुरास आलें म्हणे. यास्तव आज तिकडे माणसें पाठविलीं आहेत. चि॥ राजश्री बाबास इकडे येणेंविशीं लिहिलें आहे. विदित होय हे विज्ञापना.

नं. ५२३३

श्री. ( पौष शु० १४-९ जाने. )

पौ॥ छ० १७ सावान. सन मय्या तैन व अलुफ.

श्रीमंत राजश्री बाळासाहेब स्वामीचे सेवेसीं.

विनंती सेवक मोरो सदाशिव सा॥ नमस्कार विनंती येथील क्षेम तागा-

छ० १३ सावानपावेतां मु॥ रहिमतपुर येथें वर्तमान यथास्थित असे. विशेष. श्रीमंत राजश्री नाना स्वामीनीं खासपथकसुद्धां ( मला ) श्रीमंत राजश्री आपासाहेब यांजकडे सेवेसीं पाठविलें आहे. येका दो दिवशीं त्यांज-

१ पत्र रामचंद्रपंत आपाचें बहें येथून बाळासाहेबांस.



पार्शी जाऊन पोंचतों. राजश्री आनंदराव भाऊ हुपरीकर यांजकडे थंजमान स्वामींचा ऐवज येणें त्यापैकीं त्यानीं फौजेचे खर्चास वीस हजार रुपये देविले आहेत. आपणही त्यांस सांगून ऐवज देवावा. व आपल्याकडे सरकारचे सरजामपट्टीचा ऐवज येणें त्याजपैकीं खास पथकाचे व फौजेचे खर्चाची वरात पाऊणलक्ष रुपयांची आपल्याकडे आहे तोही ऐवज ध्यावयाची आज्ञा आहे. यास्तव आगाव सूचना लेखन केली आहे. तरतूद होऊन ऐवज स्वार व कारकून यांजकडे देविला पाहिजे. व श्रीमंत राजश्री पंतसचिव यांची वरात चौसाला आपल्याकडे होती त्यापैकीं ऐवज येणें त्याविषयीं पेशजी पत्र आलें होतें त्यांत ऐवज देवितों म्हणोन लेख आला होता. त्यास हल्लीं फौजेचे खर्चाची अडचण जाणोन विनंती लिहिली आहे. ऐवज कारकुनापार्शी देविला पाहिजे. राजश्री नागोपंत आपाचिकोडीकर यांजकडे चारशें होन राजश्री नारोवा काका यांचे विद्यमानचे येणें त्यापैकीं कांहीं आलें नाहीं. यास्तव आपण त्यांस ताकीद करून सदरहू चारशें होन देवविले पाहिजेत. उमेदरास साहुकार याजकडे तीन हजार रुपये देऊन पुण्याची हुंडी घेतली त्याचा ऐवज पुण्यास पावला नाहीं व येथेही माघारा दिला नाहीं. यास्तव त्यास पत्र लिहिलें आहे. आपणही त्यास सांगून हुंडीचा ऐवज सुकराई नकराई व्याजसुद्धां देवावा. सेवेसीं श्रुत होय हे विज्ञापना.

नं. ५२३४

श्री.

( पौष शु० १४-९ जाने. )

पै॥ छ० १५ सावान. मय्यातैन.

राजश्रिया विराजित राजमान्य राजश्री गंगाधर रावजी स्वामीचे सेवेशीं. पोष्य नारो विनायक. सा॥ नमस्कार विनंती येथील कुशल तागायत छ० १३ माहे सावान यथास्थित असों. विशेष. राजश्री रत्नाकरपंत राजाज्ञा व धोंडजी बाघ यांचे खंडणीचे वांटणीकरितां वैमनस्य आलें होतें. त्यास रत्नांकरपंताकडील कारकून जाऊन समजोत करून फौजसुद्धां वाघास परवां बुधवारीं सप्तसागरचे मुक्कामास घेऊन आले. काल उभयतांचा मुक्काम तेथेंच होता. आज कूच होतें न होतें पहावें. राजश्री धोंडोपंत गोखले सावनुराहून निघाले. इकडे येणार अशी बोलवां आहे. त्यास गोखले यांचा येण्याचा संकेत खचित आहे किंवा कसें, येण्याचें जाहल्यास कोणत्या रोखें येतील, हें कळविलें पाहिजे. बहुत काय लिहिणें लोभ करावा हे विनंती. ( बाघ व राजाज्ञा ) उदइक कूच करून एनापुराकडे येणार असें वर्तमान आहे. हे विनंती.

( ६१११ )

सं. १७२१

करवीर राज्यावर स्वांरी.

इं. स. १८००

नं. ५२३५

( पौष शु० १५-१० जाने. )

नारो विनायक यांचें अथणीहून मिरजेस बाळासाहेबांस पत्र छ० १४ सावानचें--

“पलटणें व राजश्री रामचंद्रराव आपा यांचा मुकाम व्हें बोरगांवावर आहे. राजश्री बाबाही त्यांस जाऊन मिळणार व राजश्री चिंतामणराव आपा मिरजेहून कूच करून गेले. लौकरच जाऊन पोचतील. राजश्री नारायण रावही जाणार” म्हणोन लिहिलें तें कळलें. राजश्री रत्नाकरपंत व बाप यांचा मुकाम सतसागरावर होता. काल कूच होऊन रत्नाकरपंत कुडचीचे सुमारे गेले. बाप विजापुराकडे जाणार म्हणोन कृष्णा उतरून सत्तीवर आले, येविशींचें अलाहिदा पत्रां लिहून येथील गड्यासमागमें पत्र दिलें आहे त्याजवरून सविस्तर कळेल.”

नं. ५२३६

श्री. ( पौष शु० १५-१० जाने. )

पै॥ छ० १७ सावान. सन मय्या तैन. पौष.

राजश्रिया विराजित राजमान्य राजश्री गंगाधर रावजी स्वामीचे सेवेसी पोष्य नारो विनायक सा॥ नमस्कार विनंती येथील कुशल ता॥ छ०

१४ माहे सावान यथास्थित असे. विशेष. राजश्री रत्नाकरपंत राजाज्ञा व धोंडजी बाप यांचा मुकाम सतसागरावर होता. त्यास करवीराहून रत्नाकरपंतास माघाे येणेंविशीं महाराजांचीं पत्रें आलीं. बापासही रत्नाकरपंतानीं समागमें बोलाविलें. त्यास रत्नाकरपंत “ स्वर्चास देतोः- किल्ला बावयाचा त्याचा मजकूर महाराजांचे कानावर घालून काय तें सांगूं ” असें म्हणूं लागले तेव्हां बाप म्हणूं लागला जे, चार दिवस विजापुराकडे जाऊन गुदराण करितों असें म्हणूं लागला. काल कूच होऊन रत्नाकरपंत कुडचीचे सुमारे गेले. पुढें मिरज प्रांतांत आवाडाव करीत जाणार. बाप कूच करून काल सत्तीनजीक आले. विजापुराकडे जाणार म्हणतात. इकडील तालुक्यास उपसर्ग लागूं नये असें बोलणें आहे. परंतु केवळ भवंसा करितां येत नाही. या रोंखावर कांहीं फौज येती तर पराभव होता. परंतु तिकडे मसलत आहे त्यापशीं तो अर्थ घडणार नाही. प्रजेचा भोग आहे ! याउपर बाप कोणीकडे जातो व प्रांताची अवस्था काय होते पहावें. बहुत काय लिहिणें. कृपा लोभ करावा हे विनंती.

नं. ५२३७

श्री. ( पौष व० १-१२ जाने. )

पै॥ छ० १६ सावान. मय्यातैन.



( ६२१२ )

श. १७२१

लंकरच्या हालचाली.

इ. स. १८००

विज्ञापना ऐसी जे. मुंबईकर जनरलाजवळचे मुनसी श्री॥ राजश्री रावसाहेब याणीं आकारण करून आणविले आहेत. वरोवर चार पांच असामी आले आहेत. अद्यापि बैठक होऊन बोलणें जालें नाहीं. जाल्यावर समजण्यांत आल्यास मागाहून सेवेशीं लिहून पाठवीन. सूचनार्थ लिहिलें आहे. श्रुत होय हे विज्ञापना.

नं. ५२३८

श्री. ( पौष व० १-१२ जाने. )

पो॥ छ० १६ साबान. सन मय्या तैन.

विज्ञापना ऐसी जे. राजश्री सर्जेराव घाटगे शिंद्याकडून अटकेंत होते ते छ० ८ साबानीं मुक्त जाले. दौलतरावानीं आपल्या डेन्यास सुटल्या दिवशींच नेले. वस्त्रें कंठी शिरपेंच याप्रमाणें बहुमान जाला. त्यांच्या जातीस सरंजाम लावून द्यावा, तेथें त्याणीं स्वस्थ असावें, जाप्रमाणें बोलण्यांत ठरलें आहे. पुढें अमलांत काय येतें पहावें. श्रुत होय हे विज्ञापना.

नं. ५२३९

श्रीमणपति. ( पौष व० २-१३ जाने. )

पो॥ छ० १७ साबान. सन मय्या तैन व अष्टफ.

अपत्यें रामचंद्रानें शिर साष्टांग नमस्कार विज्ञापना येथील क्षेम ता॥ छ० १७ साबानपर्यंत यथास्थित असे. विशेष. आज मौजे व्हें येथील मुक्कामीहून चिरंजीव राजश्री चिंतामणराव आपा, हरिपंतबाबा व आम्हीं पलटणेंसुद्धां कूच करून शिराळ्याचे रोखें गेलों. पुण्याचीं पत्रें आलीं तीं पहावयाकरितां तीन पुरवण्या पाठविल्या आहेत. सरकारचा तोंफखाना निरचे तीरीं वडगांवचे मुक्कामीं आला. व राजश्री नानांकडील पथक घेऊन रा॥ मोरोपंत साठे येतात ते विंचूरकराचें पथकसुद्धां मौजे सुरली नजीक-कराड येथें आले. एक दो रोजांत येऊन मिळतील. तिकडील वर्तमान वाघ व रत्नाकरपंत कोठें आहेत हें त्याहावयाची आज्ञा जाहली. पाहिजे. करवीरकरांकडील चव्हाण व पाटणकर किर्नई घुणकीवर आहेत. उदईक केळाचे ऐतवडेनजीक मुक्काम नेमला आहे. मुक्कामास गेल्यावर तेथील राग-रंग समजेल तसें शिराळ्यावर जाऊं अगर फौजेवर जाऊं. वडिलांचे आशीर्वाद करून घडेल तें लिहीन. तोफांचें काम चालतें व्हावें. तूर्त कांहीं खर्चास पाहिजे त्याजपैकीं दोन हजार रुपये विठ्ठल अनंत याजकडून आणून

१ पन्नावरील मिति व तारीख पैवस्तीची आहे. पत्र धोंडो बापूजी जोशी याचें पुण्याहून. २ अमृतराव याणीं. ३ पन्नावरील मिति व तारीख पैवस्तीची आहे. पत्र धोंडो बापूजी जोशी याचें पुण्याहून.

( ६२१३ )

श. १७२१

करवीर राज्यावर स्वारी.

ई. सं. १८००

ध्यावेत आणि काम चालवावे. वरचेवर भरणा करितों. विदित होय हे विज्ञापना.

नं. ५२४०

श्रीगणपति. ( पौष व० ३-१४ जाने. )

पै॥ छ० १९ सावान सन मय्या तैन अल्लफ.

अपत्ये रामचंद्रानें शिरसाष्टांग नमस्कार विज्ञापना. भौमवार, ऐसी जे, वडिलीं आशीर्वादपत्र पाठविलें तें पावलें. रत्नाकरपंत व धोंडजी वाघ यांज-कडील वातमी लिहिली ते कळली. घाटग्याचे मजकुराचीं पुण्यास पत्रें सूचें-नार्थ जावयाविशीं लिहिलीं त्याप्रां पत्रें पाठविलीं. आम्ही छ० १७ सावानां येथील मुक्कामीहून कूच करून शिराळ्यानजीक मुक्कामास आलों. कालचे अस्तमानीं सुहूर्त तोफा लावावयास होता त्यामुळें तोफा लाविल्या आहेत. छविन्याचा वगैरे बंदोबस्त करून हुशार राहतों. वापू खिजमतगार याजबरो-वर पत्रें पाठविलीं तीं पावलीं. वाघ उधळून गेला, त्यास प्रस्तुत कोणे ठिकाणीं आहे, पुढें कोणें रोखें जाणार, ते आज्ञा करावी. रत्नाकरपंत मंगावतीवर आले, त्यास कोठवर आले ते आज्ञा करावी. वापूस उद्यां पाठवितों. विदित होय हे विज्ञापना.

नं. ५२४१

( पौष व० ५-१५ जाने. )

नारो हरि करंदीकर याचें करवीराहून पत्र--

“हुजूरची खासा स्वारी आज बुधवारीं निघावयाचा बेत दोन प्रहरा-नंतर जाला आहे. तिकडील फौजेचा वाटेगांवावर मुक्काम आहे. इकडील फौज कोडोली पारगांवच्या मुक्कामी आहे. राजाज्ञाही फौजेंत येऊन मिळणार.”

नं. ५२४२

( पौष व० ५-१५ जाने. )

नारो हरि करंदीकर याचें करवीराहून पत्र--

“सारे फौजेचा मुक्काम शिराळ्यानजीक गेला. शिराळें लढत आहे. राजश्री नारायणराव घोरपडे यांस रहावयाकरितां व मुलें माणसें ठेवावयाक-रितां बहिरवगड नेमून महाराजांनीं दिला. खासा स्वारी निघावयाचा अनमान आहे. जावें असेंही म्हणतात.”

नं. ५२४३

( पौष व० ५-१५ जाने. )

नारो हरि करंदीकर याचें करवीराहून पत्र--

“ धोंडजी वाघ याचे समजुतीबद्दल पाच्छापूरचे ठाण्याच्या सनदा करून त्याजकडे पाठविल्या आहेत. धोंडजी येणार असें लोक बोलतात. शिराळ्यास अद्यापि ठाणें पडलें नाहीं. राजाज्ञा यांचा मुक्काम काल यड-



श. १७२१ करवीरकरांच्या फौजेचा जमाव. इ. स. १८००

गांवावरी होता. आज काडोली पारगांवच्या मुकामी जाणार. हिंमत-  
वहादूर तेथेच चतुरसिंग फौजसुद्धा आहेत. तोफखाना सरकारचा व विंचूर-  
करांचे पथक वगैरे मागाहून कोण कोण पथके आली हे कळविण्याची  
आज्ञा व्हावी. धोंडोपेत गोसले यांचा पुतण्या दोन हजार फौज व हजार  
पायदळ व दोन तोफा येणेप्रमाणे सरंजामानिशीं गोटेच्या सुमारे आले.  
हुजूरची स्वारी बुधवारी निघणार होती. महकूब होऊन गुरुवारी निघावयाची  
बोलवा आहे. ”

नं. ५२४४

( पौष व० ५-१५ जाने. )

नारो हरि करंदीकर याचे करवीराहून पत्र—

“मनोळीच्या ठाण्याची किल्लेदारी राजश्री खंडेराव भोसले यांजकडे  
आहे. त्यास भोसले यांचीं मुलेमाणसें करवीरीं असावीं, भोसले याणीं ठाण्यांत  
लोकसुद्धां सडे असावे, असा करार होता. परंतु भोसले याणीं युक्तीनेच  
मुलेमाणसेंसुद्धां निवोन मनोळीस गेले. हल्लीं वाघ यांचीं मुलेमाणसेंहिं  
मनोळींतच आहेत. तळूरकर देसाई, चंद्रापा व भोसले व वाघ यांचे संमत  
एक आहे. मुरगोडाकडे तळूरकराचा जमाव व कांहीं कितूरकराचा.  
मनोळीच्या ठाण्यांत हजार प्यादा काटक त्या प्रांतचा आहे. हुजूरचे लोक  
शंभर सवाशें मात्र आहेत. हल्लीं भोसले हजार आठशें प्यादा व दोनशें  
स्वारांनिशीं राजाज्ञा यांजवळ आहेत. सालमजकूरचा मनोळीचा ऐवज एक  
पैसा भोसले याणीं सरकारांत अथवा राजाज्ञांस दिला नाहीं. शिवंदीस  
स्वर्च जाला म्हणतात. आपणांस सरंजामास मनोळी लावून द्यावी, पांचशें  
स्वार व हजार प्यादांनिशीं चाकरी करितों असें भोसले याणीं बोलणें लाविलें.  
त्यास राजाज्ञा याणींही नाद लावून येथपर्यंत आणिलें. हल्लीं हुजूरनें मनोळी  
भोसले यांजकडून काढून रायाजी जाधव यांजकडे वहिवाट सांगितली. जाधव  
यांचा कारकून मनोळीस गेला त्यास प्याद्यानीं आंत घेतला नाहीं. मनोळीचा  
किल्ला बदलला. भोसले अटकाविले तरी तूर्त किल्ला यांच्या हुकमांत येतो  
असें नाहीं. ”

नं. ५२४५

( पौष व० ५-१५ जाने. )

नारो हरी करंदीकर याचे करवीराहून पत्र—

हुजूरची खासा स्वारी बुधवारी निघणार. हिंमतवहादूर घुणकी  
वरून कूच करून कोडोली पारगांवच्या सुमारे आले. तिकडील  
फौज शिराळ्याचे रोखे वाटेगांवच्या मुकामास आली. राजाज्ञांस

हिंमतबहादुरास जलदीन जाऊन मिळण्याविशीं आज्ञापत्रे गेलीं आहेत. शिराळचापर्यंत तिकडील फौजा तलाव्यास येत आहेत. फौजेचा अजमास राजाज्ञांसुद्धां पांच हजारांचा आहे चतुरसिंग सह. चतुरसिंगाचे लोक फुटत चालले. कारण त्यांचीं घरंदारें व बायका पोरें तिकडील तालुक्यांत आहेत. महाराजांजवळ चार माणूस चांगलें आहे व शेर जाले आहेत. दम भारी बाळगितात. एक वेळ लढाई खातरजमेची ध्यावी असा चार मानकरी यांचा व मुख्याचा मानस आहे. राजाज्ञांचा व बाघाचा विवाड जाहला. कारण बाघानें आडमुढे घातले कीं, तूर्त पन्नास हजार रुपये खर्चास द्यावे व दरमहा लाख रुपये खर्चास द्यावे. त्याची निशा सावकारी द्यावी. व मनो-ळीचा किल्ला रहावयास द्यावा. हे मुद्दे राजाज्ञा यांचे वस्तु कबूल न करवत, सबब तो फुटोन राहिला.”

नं. ५२४६

( पौष व० ५-१५ जाने. )

नारो हरि करंदीकर याचे करवीराहून पत्र—

“सखाराम घाटगे कैदेत होते, त्यास हल्लीं मोकळीक जाली हें वर्तमान आलेवर येथें खुशालीची शर्करा वांटली. आणखी वर्तमान बोलतात कीं, “पेशजी रामजी पाटील याजकडे शिंयांकडून सरकारांत बोलण्याचें काम होतें तें हल्लीं घाटगे याजकडे जालें. वल्लें जालीं.” त्यास असें तो होऊं नये असें वाटतें. परंतु न कळे ! हुजुरून अकाराम यादव, विश्वासराव घाटगे, सर्जाराव याजकडील कारकून आपाजीपंत, यांस घाटगे याजकडे पाठविले आहेत. कारण सखाराम घाटगे याणीं इकडील साहित्य करावें व मसलत फिकी पाडावी. मुख्य शिंदे यांजवळ धर नाही. क्षणभंगुर विचार आहे. त्यास घाटगे याचें पेशजीप्रमाणें जालें असतां मग विचार कळतच आहे ! मोकळीक मात्र जाली हें खरें. परंतु खटलेखोर मनुष्य ! उगेच राहणारे नव्हत. याकरितां सूचना लिहिली आहे. दुष्ट स्वप्न पडलें असतां विष्णुस्मरण करावें या अर्थें लिहिलें आहे. येविशींचा वंदोवस्त पुण्यांत पुर्तेपणें असावा.”

नं. ५२४७

( पौष व० ५-१५ जाने. )

नारो हरि करंदीकर याचें करवीराहून पत्र—

“पुण्याहून येथें मजकूर समजण्यांत आला तो—

राजश्री रत्नाकर अण्णाजी पुण्याहून येऊन चार रोज जाले. त्यांतील वर्तमान कीं, आत्माराम धोंडदेव व रत्नाकर अण्णाजी उभयतां इकडील मजकूर बोलावयास श्री॥ राजश्री बाजीरावसाहेब यांजकडे गेले होते. श्रीमं-



तानी बोलणें आयकितं उभयतांच्या बेरोबर खिजमतगार देऊन बाळोवा पागनीस व नाना यांजकडे पाठविलें. “जें बोलणें असेल तें उभयतांजवळ बोलावें. इकडे यावयाचें कारण नाही.” उभयतांकडे खिजमतगारानें उभयतांस नेऊन रुजू केलें. उभयतांच्या बोलण्याचा भाव की, तहाचा जावसाल बोलावयाचा नाही. करवीरच्या मुकामी रामचंद्र परशुराम यांजवळ बोलावा. नंतर चक्रदेव यांजकडे गेले. त्यास उभयतांच्या सांगण्यांत की, “आठ लक्ष रुपये रामचंद्र परशुराम याणीं फौजेच्या खर्चास कबूल केले आहेत ते तुम्ही यावे म्हणजे पेशजी चिकोडी मनोळीखेरीज करून तीन लक्षांचा प्रांत नवा द्यावा याचा याजप्रमाणें बोलणें होतें त्याप्रमाणें करून देतां. नानांच्या कर्जास ऐवज द्यावा” असें रत्नाकर अण्णाजी सांगतात. परंतु पर्याय पहातां बोलणें व्हावें असा रंग दिसत नाही. हल्लीं मशारानिल्ले येथें चक्रदेवांचा नाद सांगतात त्यांतील भाव आपण पुण्यास बोलावयास गेलों आणि आपणाकडून बोलणें जालें नाही असें नाकारपण आणून कां घ्यावें ? तेव्हां त्यांजकडूनच बेरजेच्या धोरणानें बोलणें थकलें असें दाखवावें. आठ लक्ष व नानांकडील दोन लक्ष ऐसे दहा लक्ष रुपये कोठे आहेत ? तेव्हां हुजूरचे म्हणणें पडलें की, दहा लक्ष रुपये असते तरी आणखी पंचवीस हजार फौज ठेवून आणखी राज्य सोडाविलें असतें ! तेव्हां कांहींच घडावयाचें नाही असा रंग दिसतो.

१ राजश्री वळवंतराव खांडेकर याचींहीं पत्रें पुण्याहून पंधरा दिवसांत दोन चार वेळां आलीं त्यांच्याही लिहिण्यांतील भाव जे, अमात्यानीं कोंकणप्रांत नागविला आहे तो नागावा झाडेनिशीं द्यावा. व ( नानांच्या ) कर्जाचा ऐवज व्याजसुद्धां फडशा व्हावा, आणि करवीरास शह बसला नाही तो 'पूर्वी' पुण्यांत बोलणें पडावें. तें खचीत जसें ठरेल तसें वर्तावें. अशी खातरजमा होत असल्यास येथें बोलणें होईल. करवीरास शह बसला तर मग पुण्यांत बोलणें व्हावयाचें नाही. मग जें होणें तें रामचंद्र परशुराम यांजवळ व्हावयाचें असा मजकूर आहे. त्यास हा देखील विचार निर्दर्शनास आलेविना ( महाराजांस ) सत्य वाटत नाही. जेव्हां साऱ्या फौजा करवीरानजीक येतील तेव्हां खरें भासेल ! आतां मसलतीस दिवसगत होऊं नये. जितकी त्वरा तितकी उपयोगी आहे. येथें शहर पडला म्हणजे पुण्यांतील बोलणीं रहातील. पुण्यांतही श्रीमंत व शिंदे व सरकार नि॥ कारभारीमंडळी सर्वांच्या समुच्चये-

श. १७२१

( ५२१७ )

करवीर राज्यावर स्वांरी.

इ. स. १८००

करून मसलत जाहली आहे. परंतु चक्रदेव व बजावा शिरालेकर वगैरे कोणी कोणी अपाय करण्याच्या साधनांत आहेत. याजकरितां पुण्यांतील पक्षेपणाचा बंदोबस्त आहेच. परंतु आणखी बळकटी होत असावी. शिंदे मंडळ मतलबी. हा पंथ पूर्वापार त्यांचे दुरवाराचा आहे. सर्व स्वामींच्या ध्यानांत मजकूर आहे. मी लिहून कळवावें असा अर्थ नाही. वारंवार जिकडे सूचना व्हावयाची तिकडे होत असावी. ”

नं. ५२४८

( १७ जाने. )

रमाबाई इचलकरंजीकर यांचें मिरजेस वाळासाहेबांस पत्र पौष व० ७ चें—

“काल संध्याकाळीं एक गृहस्थ करवीराहून आला त्याणें सांगितलें कीं, गुरुवारी शिरालें हल्ला करून घेतलें. सात आठशें माणूस आंत होतें तें जायां जाहलें म्हणतात. इकडील फौजा जाखत्या पोळ्यानीं जीक आहेत म्हणतात.”

नं. ५२४९

श्रीगणपति. ( पौष व० ६-१६ जाने. )

पौ० छ० २१ सावान. मय्या तैन व अल्लफ.

अपत्ये रामचंद्रानें शिर साष्टांग नमस्कार विज्ञापना येथील कुशल तागायत छ० २० सावान अडीच प्रहर दिवस यथास्थित असे. ठाणें शिरालें येथें मोर्चे देऊन तोफा लाविल्याचें पेशजी. लिहिलेंच होतें. त्यास आजच बराऊनसाहेब याणीं हल्ला करून ठाणें दोन प्रहरीं घेतलें. आंतील माणूस जायांजखमी फार जाहलें आहे. सविस्तर मागाहून लिहून पाठवितों. रत्नाकर-पंत कोणे ठिकाणीं आहेत ते आज्ञा करावी. हे विज्ञापना. दारू शिशासाठीं परवां लिहिलें होतेंच. तर दारू, शिसे व बाण नवे लौकर पाठवावे. राजश्री नाना यांजकडील मोरोपंत साठे व पेठे व विंचूरकर यांचीं पथकें येऊन पावलीं. याउपर वारणेअलीकडे ( करवीरकरांचे ) ठाणें नाही. पुढें लढाईचा मुकदमा होईल यास्तव बाण लौकर आले पाहिजेत. विदित होय हे विज्ञापना.

नं. ५२५०

श्रीगणपति. ( पौष व० ८-१८ जाने. )

पौ० छ० २३ सावान सन मय्या तैन अल्लफ.

अपत्ये रामचंद्रानें शिरसा॥ नमस्कार विज्ञापना येथील क्षेम तागायत छ० २२ सावानपर्यंत यथास्थित असे. विशेष. वाडिलीं पत्र पाठविलें तें पावलें. रत्नाकरपंत इकडे करवीराकडे आल्याचें व बाघ कोल्हार ममदापुराकडे जाणार येविशींचें लिहिलें तें कळलें. पेशियास रत्नाकरपंत याच रोखें येथें



वारणातीरीं पाटणकर वगैरे आहेत त्या जमवांत आपले जमावानिशीं येऊन मिळाले. शिराळ्याचें ठाणें हल्ला करून घेतल्याचें व राजश्री नानाकडील व विंचूरकर पेठे यांजकडील पथकें शिराळ्याचे मुक्कामां येऊन पांचवल्याचें विनंतीपत्र पाठविलें आहे. पांचवें असेल. वातमी राखण्याविशीं आज्ञा, त्यास वरचेवर वातमी आणवीत आहे. तोफखानाही घाट चढोन पुसेसावळीच्या मुक्कामां आला. सरंजाम पोक्त जाहला. खर्चाची मोठी ओढ आहे. नारोपंत करंदीकरास पत्र लिहिलें आहे. प्रविष्ट जाहलें पाहिजे. विदित होय हे विज्ञापना.

नं. ५२५१

श्रीगणपति.

( पौष व० ९-१९ जाने. )

पौ० छ० २४ सावान. मय्या तैन व अलफ.

अपत्यें रामचंद्रांनै शिरसाष्टांग नमस्कार विज्ञापना येथील कुशल तागायत छ० २३ सावानपर्यंत मुक्काम शिराळें यथास्थित असे. विशेष. हें ठाणें बसलें. पुढें कूच व्हावयाचें, त्यास पलटणांतील सरदारांचें बोलणें पडलें आहे कीं, ठाणेंमजकुरीं दारूगोळा खर्च जाहला तो येऊन कारखान्यांतील संदुखा भरल्याखेरीज कूच व्हावयाचें नाहीं. याजकरितां मुद्दाम येथून सांडणीस्वींर असामी ५ पांच सेवेशीं पाठविले आहेत. तरी तेथें इकडील दारूचें दास्तान आहे त्यापैकीं दोन खंडी दारू वजन पक्कें या सांडणी व आणखी तेथील सांडणी व एक दुसरा उंट देऊन दारू जलद लष्करांत येऊन पोहोचे अशी आज्ञा जाहली पाहिजे. दीड खंडीस तो कमी येऊं नये. येविशीं पुण्यासही मागें लिहिलें होतें. हल्लींही जलद माणसें पाठविलीं आहेत कीं कोणे गोष्टीची आड न धरतां हुकमाप्रमाणें करीत जाणें. बहुत काय लिहिणें हे विज्ञापना.

नं. ५२५२

पौष व० १०-२० जाने. )

पौ० छ० २४ सावान. इंदुवासर.

विज्ञापना ऐसी जे, महादजी शिंदे यांच्या बायकांवर मारेकरी कोणी घातले होते त्याणीं चतुर्थी मंगळवारीं पहांटेचे प्रहररात्रीस यमुनाबाई धाकटी बायको इजवर निजल्या जाग्यास हात चालविला. पाठीवर तरवारीचा वार भारीच आहे. गलबल झाली तेव्हां एक मारेकरी ठार जाला. एक जखमी आहे. एक शानूद सांपडला. चौकशी करितां सर्जेराव याचें नांव त्याणें लिहून दिलें. याखेरीज दुसरे कोण आहेत याचें ठिकाण अद्यापि लागत नाहीं. सर्जेराव सुटल्यानंतर येथून दोनचार पुर्वे जुने ओळखीचे

१ पानवडीहून शिंद्यांच्या छाणींतून.

( १२११ )

श. १७२१

करवीर राज्यावर स्वांरी.

इ. स. १८००

चाकरीस रहावयाकरिता बायांकडे गेले. बहुतां दिवसांचीं जुनीं माणसें म्हणोन देवधीवर चाकरीस ठेविले. त्याणींच हें कर्म केलें. त्याजवरून सर्जेराव यास जामगांवास पाठवावें हा एक पक्ष, अथवा त्याच्या पोटापुरतीं दहा पांच हजारांचीं खेडीं द्यावीं, तेथें जाऊन त्याणीं रहावें, हें बोलणें पहिलें होतें. आतां काय घडतें पहावें. सर्जेराव सुटल्या दिवसापासून पूर्वरंगांतच आहेत. कालपासून राजश्री दौलतराव व धोंडीबादादा एक जागांच आहेत. तात्या ( बाळोबा ) आपले वाड्यांत आहेत. चौकी पहाऱ्याचा बंदोबस्त करून आपले जागां हुशार आहेत. कारण कंपूवाले बायांस जागीन आहेत ते हें वर्तमान ऐकून बहुत विथरले आहेत. कोण रंगास जातें पहावें. मारेकऱ्यांच्या गलबलींत एक कुणबीण डार जाली. बाईची जखमही भारीच आहे. सेवेशीं विदित होय हे विज्ञापना.

नं. ५२५३

( २० जानेवारी. )

श्री॥ राजश्री बाळाबाहेव स्वामीचे सेवेशीं

विनंती सेवक धोंडो बापूजी जोशी शिर सा॥ नमस्कार विज्ञापना तागायत पौष व० १० पावेतो वर्तमान यथास्थित असे. विशेष. सर्जेराव बापू कैदमध्ये होते ते शिंदे याणीं सोडून वस्त्र व जवाहीर दिलें त्यास दहा बारा रोज जाले. बायांचा मुकाम भीमेवर होता. जवळ कंपूचीं दोन पलटणें व दोन हजार फौज, शिवाय शागीर्द पेशा व आंतील चौकीस हिंदुस्थानी मेवाती लोक होते. त्यांजपैकीं चौघेजण मेवाती यानीं दुसरेची गोष्ट शिंद्याकडील मुत्सद्यांची ऐकून बायांस जिवें मारावें याजप्रमाणें होऊन चौघांनीं मिळोन सायंकाळचे समयीं सहा घटका दिवसास चौवी बाया आहेत त्यांजमधून एकीस तीन वार लागले. एक खांद्यावर भारी आहे. हातावर व पाठीवर एकून तीन वार लागले. दुसऱ्या बायांस दगा करावा तों गुल जाली. बाया पळोन कनातेच्या आंत गेल्या. व तिकडून कंपूच्या चौकीकडे आल्या. पाठीस मारेकरी लागले. इतक्यांत बायांचे खिजमतगारानें एकास जिवें मारिलें. तिचे मेवाती मारेकरी सांपडले. त्याजवरून मग तेथें चौकशी केली तेव्हां चौदा असामींचीं नांवें त्याणीं लिहून दिलीं. सर्जेराव, बाणाजी शेठ्ये, विठ्ठलपंत, कृष्णराव बक्षी व मोदी वगैरे येथील आणि बायांजवळ लोक आहेत त्यांतील चौकीपलटणवाल्यांनीं कंपूकडे पाठविली. त्याजवरून कंपू अडून बसला आहे. आम्हीं व राजश्री बाळोबा व आवामध्ये दरम्यान राहून बायांस येथें आणून



श. १७२१

( ६२२० )

शिंदे बायांवर मारेकरी.

इ. स. १८००

समजी करून ठेविल्या. मध्ये जामीन आम्ही असतां मारेकरी घालून नाश करावयाचा माकूल ! मारेकरी याणीं याद लिहून दिली. उत्तम आहे. आपला पैका टाकून देणें. तुम्हांपाशीं रहात नाहीं. शेर मिळेल तेथें जाईन. बाया याउपर गेल्यास आपला जिमा नाही. याजप्रमाणें कंपूवाला अडोन बसला आहे. राजश्री बाळोबा तात्या यांचेही याच अन्वये बोलणें “कारभार करित नाहीं. ( वाटेल तर ) मला विडी घालून किल्यावर ठेवणें. मनस्वी गोष्टी होऊं नयेत त्या होऊं लागल्या ! मला कारभार नको.” काशीयात्रेस जाण्यास निरोप मागतों. कंपूवाला बाळोबास म्हणतो कीं तुम्ही आम्ही जामीन. त्यास मी आपला पैका घेतों. तुम्ही आम्ही येथून जाऊं. तुजला एकट्यास मी जाऊं देणार नाहीं. असें कंपूचें व तात्यांचें बोलणें आहे. नाहीतर यादी-प्रमाणें असामी आमचे हवाली करावे. आम्ही पारिपत्य करूं. याप्रमाणें आज पांच चार रोज जाले. राजश्री नानांकडेही पत्र तात्यांचें व कंपूचें आलें कीं, येथें प्रकार असा घडला, यास उपाय काय तो सांगावा. असें जालें आहे. सेवेशीं श्रुत होय हे विज्ञापना.

नं. ५२५४

श्रीगणपति. ( पौष व० १०-२० जाने. )

पै॥ छ० २७ सावान. सन मय्यातैन व अक्षफ.

अपत्ये रामचंद्रानें शिरसाष्टांग नमस्कार विज्ञापना. येथील क्षेम तागा-यत छ० २४ सावानपर्यंत यथास्थित असे. विशेष. वडिलीं आशीर्वाद पत्र पाठविलें तें पावलें. बाणांचा मजकूर व धोंडजी वाघाचें वर्तमान लिहिलें तें कळलें. राजश्री नारो हरि यांचीं पत्रे आलेलीं पहावयास पाठविलीं तीं पाहून पाठविलीं आहेत. शिराळ्याचें ठाणें घेतल्यानंतर पुढें करवीरचे रोखें वारणापार व्हावयाचें असा वेत असतां ठाणेंमजकुरीं दारूगोळा खर्च जाहला आहे तो भरल्याविना कूच व्हावयाचें नाही याप्रमाणें फलटणवाल्यांचें म्हणणें पडलें, त्यावरून मुक्काम करणें प्राप्त होऊन याच मुक्कामीं आहों. आणि हा मजकूर वडिलांस लिहून सांडणीस्वार दारू आणावयाकरितां पाठविले आहेत. त्यांची रवानगी सत्वर व्हावी. दीड दोन खंडी दारू आली पाहिजे. सांडणीस्वार पाठविले आहेत त्यांशिवाय आणखी एक दोन उंटें लागतील तीं देऊन रवानगी जाहली पाहिजे. तीं राजश्री विनोबा आबा व हरबाअण्णा व चि॥ राजश्री यशवंतराव याप्रों काल लष्करांत आले. ‘लुटार फार मिळालें. बंदोबस्त चांगला राखावा,’ म्हणोन आज्ञा केली, त्यास आज्ञेप्रमाणें करितों. पुण्याहून पत्र आलें तें पाठविलें आहे. पाहून पाठवावें. ईश्वर-

इच्छा प्रमाण ! विदित होय हे विज्ञापना. तोफखान्याचें काम चालीस लागलें तें लिहिलें तें कळलें. इकडेही लोखंड व लांकडांचा शोध घेतों. हे विज्ञापना.

नं. ५२५५

( पौष व० ११-२१ जाने. )

नारो हरि करंदीकर याचीं करवीराहून २५ सावानचीं पत्रें आलीं त्यांतील उतारे--

१ “पुण्याकडील पथकें राजश्री नानांकडील व विंचूरकर चि॥ राजश्री रामचंद्रपंत आपा यास येऊन मिळालीं. तोफखानाही सरकारचा समीप आला. राजश्री घोंडोपंत गोखलेही इकडे यावयाकरितां सावनुराहून निघाले” म्हणून आपण लिहिलें तें कळलें. शिराळ्याचें ठाणें पडलें असें लिहिलें तेंही कळलें.”

२ हुजूरची खासा स्वारी काल इंदुवारीं करवीराहून तिसरे प्रहरिं केदारलिंगाच्या डोंगरास जाण्याकरितां निघाली. चव्हाण व राजाज्ञा यांमध्ये कांहीं वांकडे आले आहे त्याचे समजुतीकरितां जाणार. त्या दोघांनीं केदारलिंगाच्या डोंगरास यावें असा संकेत आहे कोणी म्हणतात कीं स्वारी लष्करासही जाणार. वाड्यांतून स्वारी निघाली ते समयीं एक ब्राम्हणाचें मूल रुंदती करीत पुढें आले हा शकून जाला. नंतर श्री अंबाबाईचें दर्शन घेऊन जाण्याच्या वेतानें देवालयासमीप आले असतां दर्शन न घेतां तसेच गेले. कोणी कोणी अर्ज केला त्यांस उत्तर केलें कीं, येतेसमयीं दर्शन घेऊं, असें बोलोन गेले. तिकडील लष्करावर कांहीं छाप्याचें संधान करावें यास्तव गेले आहेत. फौजेंत गवगवा पडला, चव्हाण व राजाज्ञा या उभयतांचे वडीलकीवर काम होत नाहीं तेव्हां आपणच लष्करांत रहावें असें म्हणतात.”

३ “ आकाराम यादव यांस पुण्यास घाटगे यांजकडे रवाना केलें म्हणोन पेशजी लिहिलें होतें. त्यास करवीराहून निकडीनें रवाना मात्र केलें, परंतु मार्गाच्या दहशतीमुळें अद्यापि लष्करांतच आहेत. तेथून पत्रें घाटगे यांस लिहिलीं आहेत व घाटग्यांची मातुश्री लक्ष्मीबाई इनेंही पत्र लिहिलें आहे. या पत्रांचीं उत्तरें आल्यावर यादव जाणार. घाटगे यांचे सुटकेबद्दल शिंदे याणीं व त्यांची स्त्री घाटगे यांची कन्या हिनें दोन उपोषणें केलीं, तेव्हां घाटग्याची सुटका जाली ! नंतर शिंदे याणीं घाटग्यास सरंजामाबद्दल पन्नास हजार रुपये दिले. पुढें कारभारांतही मन घालणार असें येथें वर्तमान बोलतात. त्यास घाटगे यांच्या हातून फौजा मावाऱ्या जावयाची अनुकूलता जाल्यास घाटगे यांच्या पुत्रास महाराजांची कन्या द्यावी हें



अंतर्गामीचें संधान चाललें आहे. याजकरितां सूचना लिहिली आहे. घाटगे उपव्यापी पुरुष! याजकरितां पुण्याकडील बंदोबस्ताविशींची सावधानगिरी असावी. राजश्री बळवंतराव खांडेकर यांचीं पत्रें पुण्याहून आलीं त्यास दोन रोज जाले. त्यांतील वर्तमान नानांकडील कर्जाचा ऐवज द्यावा. शिवाय नानास व बाळोवांस व शिंयांस व श्रीमंतांस दरबारखर्च करावा. कोकणचा नागावा द्यावा व कै॥ भाऊसाहेब यांजकडील जितकी खराबी जाली असेल तितकी द्यावी. व मागील तहापैकीं बाकी राहिलेला ऐवज. याप्रमाणें फडशा होत असल्यास नंतर तहाचा जाबसाल करावा. त्यास इतके जाबसाल घडावयाचे नाहीत त्यापेक्षां तह कशां होतो? आणखी तीन फलटणें व दोन हजार फौज शिंयाकडील रवाना जाली हें वर्तमान खचित आहे.”

नं. ५२५६

श्री.

( २१ जाने. )

पै॥ छ० २ रमजान. सन मय्या तैन व अल्लफ.

सेवेसीं धोंडो बापूजी जोशी दोनी कर जोडून शिर साष्टांग नमस्कार विज्ञापना तागायत पौष वा॥ ११ पावेतों वर्तमान बालकाचें यथास्थित असे. विशेष. शिंदे बायांस मारेकरी याणीं वार केले त्यांचें वर्तमान बाजार ऐकीं व कालच राजश्री उमाण्णा नाईक यांचे गड्यासमागमें वडिलांस लिहिलें आहे. त्यास रा॥ बाळोज्ञ तात्या व धोंडीबा असे दरबारास जात नाहीत. यशवंतराव शिवाजी व मोदी दोघे लोक घेऊन तात्यांपाशीं धरणें देऊन पैक्यास्तव बसले आहेत. याशिवाय कंपूचेही लोक चौकीस तात्यांपाशीं आहेत. शिंदेकडील बोलावणें दरबारास येतें. परंतु तात्या सांगतात कीं, धरणें बसलें आहे. असें सांगतात. जात नाहीत. कंपूही सावध आहे. बाकी मंडळी यजमानांचे लक्षांत आहेत. याजप्रमाणें बाजारांत बोलतात. कोणत्या थरास जातें नकळे असेंही बोलतात. वाड्यांतही धरणें बसलें आहे. बहुत काय लिहिणें सेवेसीं श्रुत होय हे विज्ञापना.

नं. ५२५७

श्री.

( पौष व० ११-२१ जाने. )

पै॥ छ० ९ रमजान. सन मय्यातैन व अल्लफ. माघ.

राजश्रिया विराजित राजमान्य राजश्री बाळासाहेब मुकाम मिरज स्वामीचे सेवेशीं—

पोष्य गोपाळराव अनंत व शिवराम जिवाजी सबनीस साष्टांग नमस्कार विनंती तागायत छ० २५ सावानपावेतों आपले कुपेंकरून वर्तमान यथास्थित असे. विशेष. बहुत दिवस आपल्याकडून पत्रें येऊन सांभाळ होत नाही. ऐसे

नसावें. ती॥ कै॥ विठोबा दादाचा आपला घराबा चालत होता. तेव्हां कागदीं पत्रीं वळवटा चाले. त्याअलीकडे राहिला. तर आपण थोर आहां. पूर्वममता स्मरून सर्वार्थी संगोपन करावें हें आपणास उचित आहे. यानंतर करहाडे ब्राह्मण यांस आपल्या गृहस्थांतील थोडीं बहुत उपाध्येपणें होतीं. त्यास आज दोन वर्षे त्याणीं नाना ते प्रकारें कलह उत्पन्न केला. तेव्हां चौहूंकडील लष्कर आदीकरून सर्व ज्ञातीचा कट होऊन उपाध्येपणें दूर केलीं होतीं. त्यास हल्लीं सरकारांतून न्याय अगर उभयतांची समजूत न करितां त्यांचीं उपाध्येपणें चालवावीं हा आग्रह ! ज्ञातीचा तंव कट सर्वासंमतांविना मोडत नाही म्हणोन बहुत प्रकारें यजमानास विनंती केली. परंतु मर्जी दुसरें प्रकारची न होय. तेव्हां कर्म चालत नाहीं, कर्म चालेल तेथें जावें, ऐसें सर्व ज्ञातीस या प्रांतांतील प्राप्त जाहलें. त्यास इतुक्यांस घरांची जागेची सोय जाहली पाहिजे. याविशीं राजश्री सावाजीबाबा केरकर यांणीं आपणास लिहिलें आहे हें ध्यानीं घेऊन त्यांणीं लिहिल्याअन्वये शहापूर प्रांतांतील तालुके त्यां स्वाधीन केल्यास रसदेचा भरणा करितील. इतुकें आपण चित्तावर घेऊन यांस जागा देऊन संग्रह केल्यास चाकरीच्या उपयोगीं पडतील. जागेस तोटा आहे ऐसें नाहीं. परंतु समीप-वर्ती कुटुंबांस ठेवावयास जागा पाहिजे याकरितां लिहिलें आहे. मर्जीस येऊन पदरीं बाळगावें हा अभिमान आपल्या थोरपणास उचित आहे. उत्तरे सत्वर द्यावया आज्ञा असावी. बहुत काय लिहिणें लोभ केला पाहिजे हे विनंति.

नं. ५२५८

श्री.

( पौष व० ११-२१ जाने. )

पौ॥ छ० ९ रमजान. सन मर्यातैन व अलफ. माघ मास.

राजश्रिया विराजित राजमान्य राजश्री वळवंत रावजी स्वामीचे सेवेशीं-  
पोष्य सावाजी राम केरकर साष्टांग नमस्कार विनंती येथील कुशल तागायत  
छ० २५ शाभान जाणोन स्वकीय कुशल लेखनीं संतोषवीत असिलें पाहिजे.  
विशेष. बहुत दिवस आपणाकडून पत्र येऊन वर्तमान कळत नाहीं. तर ऐसें  
नसावें. पत्रप्रेषणीं सदोदित स्नेहाची अभिवृद्धि करीत असावें. यानंतर ह्या  
प्रांतीं करहाडे यांचा व स्वकीय ज्ञातीचा कलह उत्पन्न होऊन दोन अडीच  
वर्षे होत आलीं. त्यास अलीकडेस पूर्ववत्प्रमाणें करहाडे यांस उपाध्येपणा  
द्यावा ऐसा प्रभूचा आग्रह. तेव्हां कट मोडणेंविशीं सर्व ज्ञातीचें संमत नाहीं.

१ प्रसिद्ध सरदार विठ्ठल विश्राम. २ शिंद्यांचें लष्कर ३ देसाई सावंतवाडीकर यांस.  
४ सावंतवाडीकर देसाई यांचा.



तेव्हां मंडळीसहवर्तमान वरवांटीं येणें प्राप्त. त्यास एवढे मंडळीस जागाजुगेची व वेठ वेगारीची सोई जाहली पाहिजे. त्यास आपले निसवत शापूर तालुका आहे तेथें जागा करावा ऐसें मानस. याकरितां हें पत्र आपणास लिहिलें आहे. तर तेवढी मामलत आपले जिमा आहे ती आमचे जिमा करावी. त्याचे रसदेची तोडजोड करितां येईल. घरोवेचें काम जाणोन आपणास लिहिलें आहे. याविशींचें आपल्या विचारास आल्यासारखें सत्वर उत्तर द्यावें. वरकड सविस्तर राजश्री बळवंतराव लेले यांस लिहिलें आहे. ते निवेदन करितील त्यावरून कळेल. या समयीं या मंडळीस आपण पैसा न देतां सदरहूरसद घेऊन आश्रय दिल्यास आपले उपयोगीं पडून कीर्त राहील. याविशीं विस्तारें लिहिणें नलगे. बहुत काय लिहिणें कृपा लोभ असों द्यावा हे विनंती.

नं. ५२५९

( पौष व० १२-२२ जाने. )

नॅरो विनायक यांचें अथणीहून वाळ्यासहेबांस पत्र. छ० २६ साबानचें.

“वाघाचा मुक्काम जेनापुरावर आहे. गेणुरास शह देऊन बसला आहे. मुधोळाहून तोफा येण्याची वाट पहात आहे. विजापूरची खंडणी वाघानें पूर्वी ठरविली होती तिचा वसूल अद्यापि जाला नाही याकरितां विजापूर तिकोटें इकडे जावें किंवा बागलकोटाकडे जावें असा त्याचा मनसबा आहे. वाघाबरोबर हजार वाराशें स्वार व तीन हजार पायदळ, खेरीज तीन हजार पोटभरू, असा जमाव आहे. गोटें विजापूर ममदापर व कोल्हार येथील खंडणीचे बोलणें उरकलें. दर्द न मानितां खंडण्या घेत जातो ! या प्रांतीच्या प्रजेचा भोग आला आहे. फौजा पाठीवर आल्याखेरीज हा प्रांत सोडून जाईल असें वाटत नाहीं.”

नं. ५२६०

श्रीगणपति ( पौष व० १४-२४ जाने. )

पौ० छ० २९ साबान मय्या तैन व अष्टफ.

अपत्यें रामचंद्रानें शिरसाष्टांग नमस्कार विज्ञापना. येथील क्षेम तागायत छ० २८ साबानपर्यंत यथास्थित असे. विशेष. वडिलीं पत्रें पाठविलीं तीं पावली. राजश्री नारो हरि यांचींही पत्रें पोंचून मजकूर कळला. दाखू रवाना केली ती पोंचली. पत्रें पाहून परत पाठविलीं आहेत. घाटगे प्रकरणीं मजकूर पुण्यास मुद्दाम एक दोन वेळां लिहिलें आहे. उत्तर आलें नाहीं. आल्यानंतर कळवितों. इकडील मजकूर तरी शिराळ्याहून कूच करून मौजे आईतवडें खुर्द येथील मुक्कामीं वारणा दक्षिण तीरीं आलों. दक्षिण तीरास करवीरकरांची फौज पाठणकर वगैरे एक कोसाचे अंतःस्थानें मुक्काम

करून होते ते रत्नाकरपंतसुद्धां कूच करून दोन खिंडीनें बोरपाळ्याचे मुक्कामीं वुणगेसुद्धां आम्ही या मुक्कामीं आलों तेच रोजीं गेले. सडी फौज दोन हजारपर्यंत अस्तमानपावेतों उभी होती. नंतर तेही गेली. पुण्याहून तोफखाना घेऊन राजश्री गणपतराव पानसे आम्हांपासून अदकोसाचे अंतरावर वारणतीरीं आजच येऊन राहिले. मुहूर्त पाहून भेटून गोठालगत मिसळीस येऊन उतरतील. " तोफांचे गाडे नीट करावयास लाविले. कांहीं लोखंड घेतलें. कांहीं तिकडे मिळाल्यास शोध करून घेऊन पाठवावें. तशींच लांकडे. " म्हणोन आज्ञा, ऐसीयास गरनाळीचा गाडा आहे तो गरनाळीसच राखोन सवाई व लक्ष्मण तोफेचे नवेच गाडे करवावे. काल पुण्याहून पत्रें आलीं त्यांत घाटगे यांनीं मारेकरी घातले याजमुळें घोळ पडला आहे, काय होतें पहावें, ऐसें लिहिलें होतें. सारांश त्याचा विशेष उत्कर्ष असा अर्थ नाही. वाडिलांकडेही वर्तमान येतच असेल. येथें मुक्काम व्हावयाचें कारण दोनशें बैल दारुगोळा शिंदे यांजकडील रवाना जाहला आहे तो येतांच पुढें जातां ऐसें पडलें आहे. त्याजमुळें एक दोन मुक्काम होतील. कालपर्यंत करवीरकर यांजकडील पन्नास घोडीं दोन उंटें पेंढारी याणीं आणिलीं. वरचेवर पाड लागला आहे. विदित होय हे विज्ञापना. चि॥ राजश्री नाना व बापू यांसीं आशीर्वाद.

नं. ५२६१

श्री. ( पौष व० ३०-२५ जाने. )  
अस्सलबमोजीब नक़ल.

पौ॥ छ० २९ सावान.

विज्ञापना ऐसी जे, बायांवर मारेकरी पडल्यापासून आठ नऊ दिवस बैदाच पडला. राजश्री तात्या आपले जागां खडे होऊन चार दिवसपर्यंत वाड्यांत गेले नाहीत. न जाण्याचें कारण यशवंतराव शिवाजी व बाजीबा मोदी या उभयतांचीं ऐवजाकरितां धरणीं चार दिवसपर्यंत हजार दीड हजार लोकांनिशीं बसलीं तीं कारणानें बसलीं ! वाड्यांत बोलावणें बाणाजीबरोबर दहा पांच वेळां तात्यांस आलें. त्याणीं साफ सांगितलें जे, आपणास कारभार करावयाचा नाही. मजीं असेल त्यास सांगावा. मला आज्ञा होईल तेथें राहीन. या अन्वये चार दिवस लोटले. पांचवे दिवशीं कंपूवाले सतलंज व जुरससाहेब व फिलोससाहेब मुकीराचा लेंक तिघे मिळोन माफक सरंजामानिशीं राजश्री

१ पत्रावरील मिति व तारीख पेंवस्तीची आहे. पत्र धोंडो बापूजी जोशी याचें पुण्याहून वाळासाहेबांस.



दौलतराव यांजकडे येऊन तिथे टोपीकर व दौलतराव या चौघांचेंच खलवत जालें. नंतर राजश्री धोंडीबा दादा यांस दौलतराव यांचें व टोपीकरांचें बोलावणें गेलें. तेव्हां दादा दहा पांच खासे घेऊन वाड्यांत गेले. दोन घटका बोलणें जाहलें. नंतर तिथे टोपीकर व दौलतराव यांजकडील बाणाजी शेड्या ऐसे तात्यांस बोलावण्याकरितां आले. तात्यांजवळ बोलणें होऊन तात्यांस घेऊन वाड्यांत गेले. एक प्रहरपर्यंत दौलतराव, तात्या, दादा, आबा चिटणीस, यशवंतराव शिवाजी, बाजीबा मोदी, नारायणराव वक्षी, यादवराव भास्कर, बाणाजी शेड्या, विठ्ठलपंत, व टोपीकर मिळोन बोलणें जाहलें. त्यांतील ठराव 'तात्यानीं यखत्यारीनें कारभार करावा. सर्वांनीं तात्यांचे आज्ञेत चालावें. सखाराम घाटगे यास पोटापुतें देऊन फाडून घ्यावें अथवा नजरबंदींत ठेवावें. याप्रमाणें ठरोन प्रहर रात्रीस माघारे आले. लहान मोठीं चार माणसें दौलतेंत आहेत त्यांपैकीं तात्यांच्या व दौलतीच्या उपयोगीं तीं ठेवावीं. उपयोगीं नसतील तीं दूर करावीं. याप्रमाणें टोपीकरांच्या विद्यमानें ठराव जाहला. ठरावाप्रमाणें अमलांत आल्यावर मागाहून लिहितों. श्रुत होय हे विज्ञापना.

नं. ५२६२

श्रीगजानन.

( २६ जाने. )

पै॥ छ० २ रमजान. सन मय्यातैन व अल्लफ.

श्रिया सहस्रायु चिरंजीव राजश्री बाळासाहेब यांसीं प्रती विनायक भास्कर अनेक आशीर्वाद उपरी. येथील क्षेम माघ शु॥ द्वितीया रविवार तिसरा प्रहर पर्यंत मुक्काम लष्कर नजीक पारगांव वर्तमान यथास्थित असे. विशेष. आज रविवारीं प्रातःकालीं सूर्योदयाबरोबर चार पलटणें व झाडोन फौजे-सुद्धां करवीरकरांच्या फौजेवर चालोन गेलों. त्यांचा मुकाम पनाळ्याचे माचीचे खालीं होता. आम्हांस व त्यांस चार कोस अंतर होता. तेथपर्यंत चालोन जाऊन पलटणांकडील तोफा त्यांजवर लागू केल्या. करवीरकर समूर उभे न राहतां माचीचा डोंगर चढून टेंकडीवर गेले. तेथपर्यंत पेंढारी चालोन जाऊन तोंड लाविलें. संताजी भोंसले चतुरसिंगाकडील सरदार ठार जाहले व एक शिंदा मातबर माणूस ठार जाहला. आणखीहि पांच चार असामी ठार जाहले. परंतु त्यांची नांवनिशी समजली नाहीं. चाळीस पन्नास घोडीं पाडून आणिलीं. करवीरकर आज मैदानांत असते तर श्रीचे इच्छेकरून आजच फडशा होत होता. परंतु त्यांनीं गडाचा आसरा करून डोंगर धरिला त्याणें फौजेचा व पलटणांकडील तोफांचा इलाज न चाले. सबब तिसरा प्रहरपर्यंत डोंगरानजीक

उभे राहून आतांच माघारे आलों. या उपरी करवीरकर समूर उभे रहात नाहीत असें वाटतें. बहुत काय लिहिणें हे आशीर्वाद.

अपत्ये नारायणाचे व यशवंतरायाचे व माधवरायाचे शिरसा॥ नमस्कार.

नं. ५२६३

श्रीगणपति. ( माघ शु० २-२७ जाने. )

पै॥ छ० २ रमजान. सन मय्या तैन व अलफ.

अपत्ये रामचंद्रानें शिरसाटांग नमस्कार विज्ञापना. येथील क्षेम तागा-  
यत छ० १ रमजानपर्यंत यथास्थित असे. विशेष. काल रविवारी प्रातःकाळीं  
पुढें पलटणें, डावे बाजूस चि॥ राजश्री चिंतामणराव आपा व हरिपंत बाबा,  
मध्यें व पिछाडीवर आम्ही, उजवे बाजूस शिंदे, राजश्री नानाकडील, (व)  
विंचूरकर पेठे हीं पथकें, याप्रमाणें करवीरकरांकडील जमाव पन्हाळ्यानजीक  
माचीचा आसरा जवळ करून सडे मुकाम करून होते त्यांजवर चालोन  
गेलों. ते तयार होऊन आपले तळावर उभे राहिले. त्यांजवर पलटणी तोफा  
लागू केल्या. पेंढारी याणींही हुलड केली. त्यांचे वस्तु राहिल्या जाग्यावर  
दम न निघे. तेव्हां तेथें मिसळामिसळ जाहली. दहा वीस माणूस जायां  
जखमी होऊन जाग्यावर राहिलें. याखेरीज जखमी निभाऊन गेले ते वेगळे.  
तीस चाळीस घोडें पाडाव जाहलें. जमाव निघोन किल्यावरचे माचीचे  
आसऱ्यास गेला. हें कृत्य होण्यास अडीच प्रहर जाहले. ते अडचणींत. तेथें  
तोफांची व फौजेची काटागिरी चालावयाची नाही. याकरितां माघारे  
मुकाम मजकुरीं वारणा उत्तरतीरास आलों. शिलशिला लागल्या तागायत  
पेंढारी याणीं लहान मोठे शंभर घोडे आणिले. पुढें ते माचीच्या आसऱ्यास  
राहतात किंवा मैदानांत निघतात पहावें. पुण्याहून पत्र आलेलें पाठविलें  
आहे. इंग्रजांकडील दारूगोळाही येऊन पावला. याजउपरी कूच करून  
पुढें येतों. काल फडशाच व्हावा, परंतु अडचणी डोंगराची म्हणोन साधलें  
नाहीं. विदित होय हे विज्ञापना.

नं ५२६४

श्री. ( माघ शु० २-२७ जाने. )

सेवेशीं विज्ञापना. तागायत छ० २९ सावान पर्यंत क्षेम असे. विशेष.  
राजश्री आन्माराम धोंडदेव महाराजांकडून पुण्यांत बोलण्यास आहेत त्याणीं  
राजश्री बाळोबा पागनीस यांजकडे बोलण्याचें संधान करून पत्रें पाठविलीं.  
त्यास पत्रें येऊन चार रोज जाले. त्यांतील बोलण्याचा तपशील—

१ पलटणांचा इंग्रज सरदार बाऊन साहेब याजकडे शिंद्याच्या छावणीतून.



१ श्रीमंत नानाकडील कर्जाचे दोन लक्ष रुपये व्याजसुद्धां फडशा करावा.

यावर मा॥ निल्लेचें ( आत्माराम धोंडदेव याचें ) उत्तर—जानराव जाधव यांजबरोबर पन्नास हजार रुपये पाठविलेच आहेत. बाकी दीड लक्ष रुपये राहिले त्यांचा फडशा करितों. व्याज द्यावयाचें नाहीं. याचें कारण आम्ही मसलत नानांच्या विचारें केली. फौजेच्या शिवंदीच्या पेचांत आलों. त्यापेक्षां व्याज मागों नये. ऐन मुदल ऐवजाचा फडशा करून घ्यावा.

१ तासगांवांतील वाडा जळाला त्यास बांधावयास लागवड खर्च लागला असेल तो द्यावा.

याजवर उत्तर—वाजवी लागवड खर्च असेल तो द्यावा.

१ कै॥ भाऊसाहेब यांचा परिणाम लढाईत जाला त्याजबद्दल महाराजांनीं पंचवीस हजारांचा सरंजाम त्यां समजुतीबद्दल द्यावा.

याजवर उत्तर—पांच हजारांचा सरंजाम समजुतीबद्दल लावून देऊं असें बोलले. निदानीं दहा हजारपर्यंत देऊं.

१ दरबार खर्च श्रीमंत व शिंदे व नाना व पागनीस वगैरे मिळून अदमासें रुपये २०००००० द्यावे.

याजवर उत्तर—लाख रुपये देऊं. निदानीं दोन लाखही देऊं. याप्रमाणें बोलणें जालें.

१ आत्माराम धोंडदेव याणीं पागनीस यांजबळ बोलणें केलें, परंतु महाराजांचे कुलअखत्यार राजाज्ञा व हिंमतबहाद्दर हे उभयतां. त्यास उभयतांनीं या बोलण्यांतील जावसाल ठरावून घ्यावया बरोबर यावें म्हणोन सांगितलें.

याजवर उत्तर—आत्माराम याणीं हुजूर पाठविलें कीं, उभयतांनीं ठराव करून घ्यावयास पुण्यास यावें असें पागनीस यांचें म्हणणें आहे म्हणोन करवीरास पत्र आलें. त्यास उभयतांस पाठवावयाचा अंदेशा घेतला कीं, आपलें राज्यांत उभयतांचाच लौकिक विशेष आहे. याच कारणास्तव आपण विले कीं काय ! हें ध्यानांत आणून रघुनाथ माने यांजकडून आत्मारामपंतास उत्तर पाठविलें कीं, उभयतांस हुजूरचा निरोप व्हावयाचा नाहीं. त्यावरून हल्लीं कोणीतरी मुखत्यार पाठवावा म्हणून उत्तर आलें आहे. त्यास रघुनाथ माने याचे चित्तांत आपण जावें असें आहे. परंतु अद्यापि कोणाचा जाव-  
याचा निश्चय ठरला नाहीं.

पागनीस यांजकडील कलमें—

१ रांगण्याचा किछा आपणांस द्यावा. हल्लीं किल्याकडील सरंजाम आहे त्यासुद्धां—

यावर मानिलेचें उत्तर—सामानगड अथवा भूदरगड उभयतांतून एक देऊं. याचें कारण सामानगड किछा पाण्यास कमतर आहे. नांवाप्रमाणेंच किछा यास्तव देणार ! भूदरगडास कैलासवासी भाऊसाहेबांचा संबंध आहे याजकरितां तहांत पेशजीप्रमाणें किछा द्यावयाचा ठरेल याजकरितां तिकडे किछा जाऊं नये या वेतानें पागनीस यांजकडे योजिला. दोनीस दोन कारणें योजून उत्तर केलें.

१ शिंद्याकडील पलटणें सरंजामासुद्धां पागनीस यांणीं अंगेजणी करून खर्चाची तरतूद चार महिन्यांची बेगमी करून रवाना केलीं आहेत. त्यांस चार महिन्यांच्या बेगमीस चार लक्ष रुपये लागले आहेत ते द्यावे.

यावर उत्तर—चार लक्ष रुपये द्यावे आणि पलटणें माघारी न्यावीं.

१ पेशजी सरकारांतून महाराजांचे समजुतीकरितां तीन लक्षांचा नवा प्रांत चिकोडी मनोळी खेरीज करून द्यावा असें ठरून वामनराव गोखले गुदस्तां सरकारांतून रवाना केले होते त्याप्रमाणें तीन लक्षांचा प्रांत नवा सरकारांतून द्यावा.

हें कलम पागनीस यांची अनुकूलता पडोन पेशजी कराराप्रमाणें करून द्यावें.

१ पागनीस यांजकडील पलटणांचे चार लक्ष व दरबारखर्च पैकीं काय ठरेल त्यास रोख ऐवज द्यावयास अनुकूलता न पडे तरी सरकारांतून तीन लक्षांचा प्रांत नवा देतात तो पागनीस यांचे ऐवजाचे रदकर्जास लावून द्यावा असें बोलण्यांत आहे. त्यास हुजूरचें संमत या कलमास पडतें.

१ नानांकडील दोन लक्ष व वाड्याचे अदमासें दोन लक्ष व दरबार-खर्चापैकीं एक लक्ष ऐसा पांच लक्षांचा भरणा रोख व्हावयाचा, त्यास चिकोडी मनोळी वगैरे महाल यांजवर सावकारा करून भरणा करावा. त्यास आपले विद्यमानें सावकारा जाहल्यास उत्तम. नच होय तर पागनीस यांचे विचारें सावकारा करावा म्हणजे उभयपक्षां खातरजमा.

१ हा मजकूर अद्यापि नानांकडे श्रुत नाहीं. पागनीस यांजकडेच घाटतें आहे.



पेशजीची खंडणी कै॥ भाऊसाहेब यांचे विद्यमाने जाली त्यापैकीं बाकी राहिली असेल ती द्यावी असें पागनीस यांचें म्हणणें पडलें. त्याजवर इकडील उत्तर मागील बाकी राहिलेला ऐवज द्यावा, परंतु प्रांतांतील वसूल काय घेतला याची रुजुवात हिशेब पाहून ठराव होईल त्याअन्वये तो फडशा होईल असें ठरावून द्यावयाचें. शिंद्यांचा दरबार मतलबी. मोठ्या मोठ्या दौलती पेचांत आणिल्या ! बोलण्याची व शपथेची प्रमाणता नाही. व मुख्य शिंदे यांजवळ तों कांहींच धर नाही असा विचार आहे. आपला मतलब साधत असतां मसलतीस हिसका देतील. त्याणीं हिसका दिला असतां दुसऱ्याचा काट चालणार नाही. न जाणो, इकडे मसलतीचा धावडाव दाखवून मतलब साधतात किंवा कसें काय आहे तें कळत नाही. याजकरितां आढळलेला मजकूर सेवेशीं लिहून सुचविला आहे. मर्जीस येईल तसा याचा बंदोबस्त त्वरेनें व्हावयाची आज्ञा व्हावी. या मसलतीस दिवसगत होऊं नये. जितकी त्वरा होईल तितकी फार उपयोगी. जितकी ढिलाई पडेल तितकी गैरउपयोगी आहे. फौजेंत खर्चाची आवादी असावी व गवगवा नसावा म्हणजे चार लोक उमेदीनें राजी राहतील. मी हा मजकूर मोठ्या युक्तीनें शोध लावून लिहिला आहे. अद्यापि तेथूनही निश्चय नाही व येथूनही नाही. रागरंग पाहून काय ठरण्यांत येईल तें सेवेशीं लिहीन. परंतु वर्तमान खरें आहे. मसलत याप्रमाणें चालली आहे. आत्माराम धोंडदेव शेणवी. जातीस जात. किल्याच्या वगैरे मोहास गुंतोन ( बाळोवातात्या ) मसलतीस हिसका देतील यास्तव याचा बंदोबस्त व्हावा. त्या लष्करांतही मजकूर कळवावयाची आज्ञा व्हावी. मीही परभारें लिहिलें आहे. आज रविवारी पावनगडानजीक तिकडील फौज येऊन त्यांची यांची गांठ पडली. बरीच लढाई जाली. परंतु जायां जखमी यांचा तपशील समजला नाही. मागाहून लिहितों. इकडील माचीस गेले. तिकडील गोटास गेले. उभयपक्षां माणूस जायांजखमी फार जालें म्हणून बोलवा आहे. मागाहून सविस्तर लिहितों. कळावें सेवेशीं श्रुत होय हे विज्ञापना.

नं. ५२६५

( माघ शु० २-२७ जाने. )

नारो हरि करंदीकर यांची करवारीहून छ० १ रमजानचीं तीन पत्रें आलीं त्यांतील उतारे—

“ शिंदे बाया यांस पुण्याहून आणशपथ देऊळ कंपूच्या विचारें आणिल्या, त्यास घाटगे पराक्रमी पुरुष ! त्यांची मुक्तता झालेवर त्याणीं

( ६२३१ )

श. १७२१

करवीर राज्यावर स्वारी.

इ.स. १८००

वायांवर मारेकरी घालावयाचा उद्योग केला. एक्या वाईस जखमा आहेत. इतक्यांत एवढा उद्योग केला ! तेव्हां पुढें आणखी घाटगा वैदा करील ! ”

“ लष्करचा मुकाम आइतवडें येथें आहे. इंदुवारीं कूच होणार अशी बोलवा आहे. इकडील फौज बोरपाळ्यावर आहे. काल रविवारीं थोडी बहुत लढाई जाली. उभयपक्षांही लोक जायां जखमी जाले. ”

“ गुरुवारीं राजश्री नारायणराव घोरपडे यांजकडील घरपागां व शिलेदार चाळीस पन्नासपर्यंत भुयांनजीक जाऊन तलाव्यास उभे राहिले होते. इतक्यांत दोन तीनशें पेंढारी आले त्याणीं गांठून चाळीस पन्नास घोडों पाडाव करून नेलीं व वीस पंचवीस जायां जखमी असामी जाली. घोडें माणून चांगलें होतें. पेशजी पांढरे यांची गत निपाणीकरांनीं केली त्याअन्वयेच घोरपडे यांचें पथक पेंढारी याणीं वसवून दिलें ! ”

नं. ५२६६

श्रीगणपति. ( माघ शु० २-२७ जाने. )

पौ॥ छ० १ रमजान. सन मय्यातैन. माघ मास.

‘अपत्ये रामचंद्रानें सा॥ नमस्कार विज्ञापना ऐसी जे, राजश्री बाजीवा मोदी आपले नातीचें लग्न मु॥ भिलवडी येथें कृष्णातीरीं माघमासीं करणार. याजकरितां विनंती लिहिली असे. तरी यांस लग्नसंबंधें फडफर्मासीच्या चिठ्या द्यावयाची आज्ञा होऊन साहित्ये येऊन कार्याचे उपयोगी पडे तें केलें पाहिजे. भांडीं व विछाडितेचें सामान व फरासखान्याचेंही द्यावयास आज्ञा जाली पाहिजे. विदित होय हे विज्ञापना.

नं. ५२६७

श्री. ( माघ शु० ३-२८ जाने. )

पौ॥ छ० ८ रमजान. सन मय्या तैन व अलफ. माघमास.

सेवेशीं बाळकृष्ण महादेव. कुतानेक साष्टांग नमस्कार विज्ञापना. तागायत छ० २ रमजानपावेतों वर्तमान यथास्थित असे विशेष. आपण छ० १५ सात्रानचें पत्र पाठविलें तें पावलें. लिहिला मजकूर कळला. त्यास आपले कडील व श्रीमंत दादांकडील फौज अद्याप आपांकडे गेली नाहीं. तरी पत्र पावतांच उभयतांकडील फौज लढाईचे समारंभास सत्वर जाई तो अर्थ जाहला पाहिजे. तमाखू सूतरस्वाराबरावर खाना व्हावी. घराऊ मजकूर सविस्तर लिहून यावा. महाराजांकडील व सरकारच्या फौजेची बातमी श्रीमंत राजश्री नाना स्वामींस वरचेवर लिहून येत असावी. ( तुम्हां ) उभयतांकडील फौज

१ पत्रावरील मिति व तारीख पैवस्तीची आहे. पत्र रामचंद्र परशुराम यांचें बाळासाहेबांस.



( ६२३२ )

श. १७२१

लष्कर करवीरानजीक घेतें.

इ. स. १८००

अद्याप लढाईचे समारंभास आली नाही म्हणोन श्रीमंत नाना आर्चीर्य करितात. यास्तव फौज अतिसत्वर रवाना होऊन लढाईची बातमी आपले फौजेची लिहून यावी. सेवेशीं श्रुत होय हे विज्ञापना.

नं. ५२६८

श्रीगणपति.

( २९ जाने. )

पै॥ छ० ६ रमजान. सन मय्या तैन व अष्टफ.

अपत्ये रामचंद्रानें शिरसाष्टांगनमस्कार विज्ञापना. येथील क्षेम ता॥ माघ शु॥ चतुर्थीपर्यंत यथास्थित असे. विशेष. वडिलीं पत्रें पाठविलीं तीं पोहोंचलीं. “गरनाळेचा गाडा तसाच राखोन दोन गाडे तोफेचे करावयास लाविले. रा॥ नारो हरि यांचीं पत्रें आलीं तीं पहावयास पाठविलीं आहेत.” येविशींचें व शिंदे बायांवर मारेकरी घातल्याचें वर्तमान आलेलें लिहिलें तें कळलें. ऐशियास गरनाळेचा गाडा राखोन दोन गाडे तयार करविले, उत्तम आहे. नारो हरि यांचीं पत्रें पाहून पाठविलीं आहेत. सेवेसीं पोहोंचतील. पुण्याकडील वर्तमानाची पुरवणी पेशजी पाठविली आहे. पोहोंचून मजकूर विदित जाहला असेल. त्या पत्राअन्वये थरावर गोष्ट बसली असतां बरें आहे. वाघाचा मजकूर लिहिला, त्यास तें तोंड मोकळें, सबब त्यास पोटा भरावयास जागा चांगली जाली ! राजश्री भास्करपंत मामा यांचें पत्र आलें होतें त्यांतील मजकूर जमाखिंडी परगण्यांतील पांच सात गांव जाळले. याजकरितां सात हजार रुपये खंडणीचा ठराव केला. रा॥ महादोबा नाईक रास्ते यांजकडील लग्नपत्र आलेलें पाठविलें तें पावलें. रा॥ केशवराव बेळगांवकर पाच्छापुरास ठाणें घालावयाकरितां गेले होते ते त्यांचे हस्तगत जाले. जखमाही आहेत. त्यांचे पुतणे मलबा बेळगांवास आले तेही जखमी म्हणोन लिहिलें, त्यास केशवराव शाहणा माणूस, फसावयाचा नव्हे, परंतु होणारानुरूप घडतें ! बेळगांवचे किल्ल्याचा बंदोबस्त त्यांचे पुतण्याचे हातून यथास्थित राहिला असतां बरें आहे. पुण्याहून दारुगोळा पलटणांकडील येण्यामुळें वारणा उत्तरतीर्णी मुकाम जाहला होता त्यास दारुगोळा दोनशें बैल सुमार काल येऊन पोहचल्यावरून आज येथून कूच करून मौजे बहादुरलैनजीक वडगांव येथील मुकामीं गलों. उदैक पंचगंगेवर जातो. पावणाशें बैल दाखल जाले. बाकीचीही येत आहेत. आधीं करवीरकडे जावें किंवा शिरोळ वगैरे मोकळें करावें ते आज्ञा जाली पाहिजे. विदित होय हे विज्ञापना. भौमवारचीं पत्रें पावलीं. लोखंडाचा मजकूर कळला. आज्ञेप्रमाणें मिळालें तर घेतों. आतां पाठविलें हें उपयोग नसेल तर विहल अनंत यांचे स्वाधीन करावें. तोफखाना

( १२३५ )

श. १७२१

करवीर राज्यावर स्वांरी. इ. स. १८००

वर चालून घेऊन बोढा काईम केला. नंतर त्यांची फौज गांवच्या आसऱ्यास गेली ते समयीं पलटणांनीं स्वामीचे मठाकडून चालून घेऊन तेथूनही फौज उधळून गांवांत गेली. गोठ उतरला होता तो जाळून एक तोफ पाडाव करून आणिली. पुर्वेचे अंगास एकवीरेच्या देवळानजीक त्यांचे फौजेची एक टोळी होती त्यांनीं जम बांधोन आमची फौज उभी होती त्यांजवर चालून आले. तेथें हातघाई बरचि होऊन नारायणराव सेनापति पाडाव आले. त्यांचा मोड होऊन माघारे पळून गेले. ईश्वरें मोठें यश चिरंजीव रा॥ आपा साहेबांस दिलें. प्रहर रात्रीस माघारे गोटास आलों. उदईक चालून जाऊन गांव घेणार असें टोपीकर यांचें म्हणणें आहे. बहुत कांय लिहिणें हे आशीर्वाद.

नं. ६२७४

श्री.

( माघ शु० ८-२ फेब्रु. )

पौ॥ ७०८ रमजान सन मय्यातैन.

अपत्यें रामचंद्रानें शिरसाष्टांग नमस्कार विज्ञापना येथील वर्तमान तागा-यत ७० ८ रमजानपर्यंत यथास्थित असे. विशेष. आज रविवारीं दोन प्रहरां पंचगंगा उत्तर तीराहून पलटणें तोफांसुद्धां व सरकारी तीन तोफा व सारी फौज घेऊन करवीरचे तलाव्यास अस्तमानीं दीड प्रहर दिवसास करवीरा-नजीक आलों. डावे वाजूस चि॥ राजश्री चिंतामणराव आपा व हरीपंत बाबा, पलटणाचे पिछाडीस आम्ही, उजवे वाजूस शिंदे व राजश्री नाना, विंचूरकर, पेठे हीं पथकें, येणेंप्रमाणें तोफेची मारगिरी करीत असतां त्यांची फौज किल्याचे व ब्रह्मपुरीचे दरम्यान उतरली होती त्यांजवर चालोन घेतलें. तेथें त्यांचा टिकाव न निघे तेव्हां ते किल्याचे पूर्वेस आले. प्रीतिराव चव्हाण आपले पथकासुद्धां ब्रह्मपुरीपुढें ओढा होता त्या आसऱ्यास जाते ( वेळीं ) त्यांजवर शिंदे, नाना, पेठे, हीं पथकें उठलीं. तेव्हां तेही नामोहरम जाले. तेथें पथकांनीं कामकाज चांगलें केलें. डावे वाजूस शत्रूंची फौज जमली आणि तीन चार हिरऱ्या आमचे फौजेवर केल्या, परंतु त्यांची काटगिरी चालों दिली नाही. उभयता चिरंजीवांचीं पथकें होतीं. उभयतानीं अंगेजणी चांगली केली. नारायणराव घोरपडे कापशीकर बाबांकडे पाडाव आले. सरकारचेही तोफांची मारगिरी चांगली जाली. बराऊनसाहेब याची तो शर्तच ! एक पलटण व एक तोफ घेऊन किल्याची वेस पाहून खुद्द आले ! श्रीगजाननाचे कुपे-करून चांगली जाली. अस्तमान झाल्यामुळें फिरोन टेंबलईचे टंकडीजवळ



आलों. घोडें माणूस जायांजखमी दोन्हीकडील काय जालें तें अद्यापि सम-  
जलें नाहीं. प्रस्तुत टेंवलाईनजीक उभें आहों यां—

नं. ५२७५

श्री.

( माघ शु० ८-२ फेब्रु. )

पै॥ छ० ७ रमजान. सन मय्यातेन व अल्लफ. माघ मास.

राजश्री गंगाधरराव दाजी गोसावी यांस—

अखंडित लक्ष्मी अलंकृत राजमान्य—सैहांकित नाईकजी चव्हाण ठाणें  
शिरोळ दंडवत विनंती उपरी येथील क्षेम जाणून स्वकीय लेखन करीत  
आसिलें पाहिजे. विशेष. काली मौजे अर्जुनवाड येथील रानांत आपलेकडील  
कही येऊन शाळू व हरभरा बांधोन नेला. आणि पांच चारी माणसें धरून  
नेलीं. हें आपणांस कळून जाहलें किंवा न कळतां जाहलें हें समजलें पाहिजे.  
यास्तव आपणास पत्र लिहिलें आहे. तरी उत्तर पाठवावें. आजी चारी वर्षें  
आम्ही कोणत्या रीतीनें चालतो हें आपणास दखलच आहे. आपणही कांहीं  
उपसर्ग न करितां त्याजप्रमाणें चाललां. ऐसें असून काली कही भरून नेली.  
हुजुरून फौजा आल्यास आमचा उपाय नाहीं. आणि पुण्यातून फौज  
आल्यास आपलाही उपाय नाहीं. परंतु आम्हांकडून मिरज प्रांतास उपद्रव  
होऊं नये आणि आपले कडून ठाणेंनिसवत गांवगन्नांस उपद्रव होऊं नये  
ऐसें आजीपर्यंत चाललें. हल्लीं आपणास कळूनच जाहलें असल्यास उत्तर  
पाठवावें. बहुत काय लिहिणें कृपा लोभ कीजे हे विनंती.

नं. ५२७६

श्री ( माघ शु० ८-२ फेब्रु. )

पै॥ छ० ७ रमजान. सन मय्या तेन व अल्लफ. माघमास.

राजश्रिया विराजित राजमान्य राजश्री गंगाधर रावजी स्वामीचे  
सेवेशीं—पोष्य नारो विनायक साष्टांग नमस्कार विनंती येथील कुशल तागायत  
छ० ७ माहे रमजान यथास्थित असे. विशेष. वाघाचा मुक्काम तालिकोट  
परगणे यांत गेला. तालिकोटचा जमाव त्याजवर आला होता. यांची त्यांची  
लढाई होऊन तालिकोटचे जमावानें कच खाऊन चोहूंकडे फुटला म्हणोन  
बाजारी वर्तमान आलें तें लिहिलें होतें. त्यास हल्लीं वर्तमान आलें जे, ताली-  
कोटचा जमाव मौजे याळवर परगणे कोकटनूर येथें आला. हें वर्तमान  
वाघास समजोन वाघ याळवरावर गेला. तालीकोटचा जमाव थोडा.  
वाघाचा जमाव भारी. मैदानांत तालीकोटचे जमावाचा टिकाव होईना  
सबब गांवांत शिरले. वाघांनीं गांवासभोंवता वेढा दिला. संध्याकाळपावेतो

( ६२३७ )

सं. १७२१

करवीर राज्यावर स्वारी.

इ. स. १८००

गोळागोळी होत होती. नंतर सलुखाचें बोलणें ठरावांत आणावें याप्रमाणें दरम्यान देऊन तालीकोटचा जमाव तालीकोटास गेला. या उपरं वाघ कोणता रोंख धरितो पहावें. बहुत काय लिहिणें कृपा लोभ करावा हे विनंती.

नं. ५२७७

श्रीगजानन. ( माघ शु० ९-३ फेब्रु. )

पै॥ छ० १२ रमजान. सन मय्या तैन व अल्लफ.

चिरंजीव राजश्री बाळासाहेब यांसीं प्रती विनायक भास्कर. आशीर्वाद उपरी. येथील कुशल ता. छ० ८ रमजान जाणोन स्वकीय लिहीत जावें. विशेष. आपणास येतांना आपली फौज पाठविणेंविशीं सांगून आलों आणि येथूनही दोन चार वेळां सांगून पाठविलें. परंतु आपण आजपर्यंत फौज पाठविली नाहीं हें ठीक केलें नाहीं. तर हे दिवस पुढें कांहीं येणार नाहीत. तर फौज पाठवावी. नाहीं त्यापेक्षां तेथें चिरंजीव राजश्री रघुनाथराव दादांनीं पलटण ठेविलें आहे त्यांचें म्हणणें आहे कीं, दोन तीन तोफा व चार पांचशें राऊत दिल्यास शिरोळचें ठाणें घेऊं म्हणतात म्हणोन ऐकिलें. हें होत असल्यास बरोबर सामान देऊन हें काम करवावें म्हणजे चांगलें आहे. याउपर सरकारचा बोल न लागेसें करावें हे आशीर्वाद.

नं. ५२७८

श्रीगणपति. ( माघ शु० १०-४ फेब्रु. )

नक़ल.

राजश्री नारो हरी करंदीकर स्वामी गोसावी यांस.

सेवक रामचंद्र परशुराम. नमस्कार. विनंती उपरी. तुम्ही पत्र पाठविलें तें पावलें. विवेकाचा मजकूर लिहिला तो विदित जाला. ऐशीयास पहिलेपासून साऱ्या गोष्टींचा तिकडून अविवेक जाला त्यापेक्षां विवेक तो काय ? तुम्ही आपले येण्याचें लिहिलें, त्यास यावयाचे असल्यास येणें. रवाना छ० ९ रमजान. हे विनंती-समस्त ब्रह्मवृंद व वेदशास्त्रसंपन्न राजमान्य राजश्री भैटजीबावा यांसीं साष्टांग नमस्कार प्रविष्ट करून प्रार्थना करावी आणि सर्वांनीं कुंटुबें घेऊन यावें असें व्हावें. श्री जगदंबाबाईस साष्टांग नमस्कार प्रविष्ट करणें हे विनंती.

नं. ५२७९

श्रीगणराज. ( माघ शु० १०-४ फेब्रु. )

पै॥ छ० १० रमजान सन मय्या तैन व अल्लफ.

१ महाराजांचे गुरु.



अपत्ये रामचंद्रानें शिरसा॥ नमस्कार विज्ञापना येथील क्षेम तागा-  
ईत छ० ९ रमजानपर्यंत यथास्थित असे. विशेष. छ० ७ रमजानीं  
करवीरकरांची व आमची लढाई जाहल्याचा मजकूर विस्तारें सेवेसीं लिहून  
पाठविला आहे तो पावोन सविस्तर विदित जाहलेंच असेल. याउपरी  
दिवसगतीवर पडों न देतां करवीरास शह व्यावयाचा, दारूगोळा हें सामान  
भरपूर पाहिजे, याकरितां विनंती लिहिली आहे. तरी ती॥ राजश्री दादा  
याणीं पन्नास खंडी दारू पाहिजे असें मजजवळ सांगितलें होतें  
त्यास तें व कांहीं येथील जकि-यापैकीं वडिलांकडून याप्रमाणें तरतूद  
होऊन दारू लौकर आली पाहिजे. मोठा खोळंबा आहे. दारूचें काम वडिलां-  
कडून होऊन न आलें असतां येथील काम चालत नाहीं. पक्षीं रिकामे दिवस  
जातात. येविशींचा अर्थ चि॥ राजश्री नारोपंत बापू जोग विदित करितां  
श्रुत होईल. मशारानिहसेस मुद्दाम येविशीं विनंती करावयास पाठविलें आहे.  
थोरल्या तोफांचे तयारीचें काम चालत आहे त्याचीही तयारी लौकर होऊन  
तोफा याव्या. सदरीं तोफखान्यांत व पलटणांत इकडून दारूगोळा दिल्या  
विना काम चालावयाचें नाहीं. पलटणें तो कूच करावयाचींच नाहीत.  
असें आहे. सेवेसीं श्रुत होय हे विज्ञापना. दोनच हजार गोळे पाहिजेत  
त्यास मागाहून फरमे पाठवून देतां त्याजप्रमाणें व्यावयाची आज्ञा व्हावी.  
श्रुत होय हे विज्ञापना.

नं. ५२८०

श्रीगणपति.

( माघ शु० ११-५ फेब्रु. )

छ० ११ रमजान सन मय्यातैन.

अपत्ये रामचंद्रानें साष्टांग नमस्कार विज्ञापना. येथील क्षेम तागायत छ०  
११ रमजान गुरुवार प्रातःकाल यथास्थित असे. विशेष पलटणवाल्यांस मेजवानी  
करावयाची भेटी समयी. त्याजवर हें कालचें शास्त्र केलें. याउपरी जालीच पाहिजे.  
त्यास कापड पाहिजे, सबब मिरजेस मुद्दाम रा॥ महादाजीपंत केतकर पाठविले  
आहेत. कापड त्यांनीं पाहिलें, परंतु उधार कोणी देत नाहीं रोख रुपये दिले  
वांचून. यास्तव वडिलांजवळ राजश्री बाजीपंत करमरकर ज्या सावकाराचें  
कापड आणून दाखवितील त्यांस वडिलीं सांगून मुदत करून देतील त्या मुदतीस  
पैका पोंचेल-गुंता पडावयाचा नाहीं. तेंच कापड सांडणीस्वाराबरोबर रवा-  
वगी करून देवावी. एक पलटणवाले साह्य आहेत तेणेंकरून सर्व गोष्टी...  
दारू गोळ्या वांचून खोळंबा होत आहे तो पत्री कोठवर ल्याहावा ? यास्तव

( ६२३९ )

श. १७२१

करवीर राज्यावर स्वारी.

इ. स. १८००

वडिलीं दारू व थोरल्या तोफा आणविल्या आहेत त्यांचे गोळे यांची रवानगी जरूर करून द्यावी. दारू व गोळे —

नं. ५२८१

श्रीगणपति.

( माघ शु० १२-६ फेब्रु. )

पै॥ छ० ११ रमजान. सन मय्यातैन व अल्लफ.

अपत्ये रामचंद्रानें शिर सा॥ नमस्कार विज्ञापना. येथील क्षेम तागायत छ० १० रमजानपर्यंत यथास्थित असे. विशेष. वडिलीं पत्र पाठविलें तें पावलें. धोंडजी वाघ याचा मजकूर लिहिला तो आपले व राजश्री नारोपंत अथणीकर यांचे पत्रावरून कळला. ऐसीयास तें तोंड मोकळें पडोन त्यास पोट भरा-वयास जागा चांगली जाहली. ईश्वरइच्छेनुरूप प्रजेचा भोग सखून त्याचा बंदोबस्त कधी होईल तो होवो ! नारोपंत याचें पत्र पाहून पाठविलें आहे. दौलतराव हिंदुराव घोरपडे यांचा काल जाल्याचें लिहिलें तें कळलें, ईश्वरइच्छा प्रमाण. लढाई जाहल्यानंतर काल करवीराहून राजश्री नारो हरि यांचें पत्र आलें त्याच्या नकला व इकडून पत्र पाठविलें त्याची नकल पाठ-विली आहे त्याजवरून विदित होईल. क्षेत्रस्थ समस्त ब्राह्मणवृंद इकडून पत्र पाठविलें होतें जे, करवीरास शह द्यावयाचा, याकरितां तेथून निर्वेध स्थळीं स्थळांतर करावें. त्याचें उत्तर नारोपंताचेच पत्रां लिहिलेलें आलें आहे. होणारानुरूप काय घडेल पहावें. काल रात्रीस तेथील अधिकारी व तत्संबंधी यांचीं कुटुंबे व चीजवस्त करवीराहून निघोन पन्हाळ्यास गेली. पोहोचवावयास फौज गेली होती ते पोहोचवून आली. याप्रमाणें वर्तमान आहे. दारूगोळा याविना खोळंबा, याजकरितां विस्तारें सेवेशीं पत्रें लिहून चि॥ राजश्री नारोपंत जोग पाठविले आहेत. दारूचा उपराळा जाहला असतां काम पुढें लौकर चालतें होईल. विस्तारें चि॥ राजश्री नारोपंत जोग सांगतां विदित होईल. येणेंकरून लौकिक विशेष होईल. चि॥ बापूनें लिहिलें होतें जे आपले शरीरीं समाधान नाहीं. त्याजवरून चिंता लागली आहे. आरोग्याचें लिहिलें पाहिजे. करवीरीं जखमी फार जहाले. विदित होय हे विज्ञापना.

नं. ५२८२

श्री.

( ६ फेब्रु. माघ शु. १२ )

पै॥ छ० १३ रमजान. सन मय्यातैन व अल्लफ.

सेवेशीं विज्ञापना. मी बुधवारीं करवीराहून लष्करास आलों होतो. मला ही येण्याचें कारण होतें. श्रीमंताचीही चिठा आली होती. एक दिवस राहिलों.

१ पत्र इतकेंच अपूर्ण सांपडलें. २ पत्र नारो हरि करंदीकर याचें करवीराहून पिरजेस वाळासहेयांस.



( ६२४० )

श. १७२१

घोरपडे गजेंद्रगडकर.

इ. स. १८००

आज गुरुवारी प्रहर दिवसास निघोन करवीरास गेलों. राण्या वगैरे मंडळीचीं कुटुंबे करवीराहून गेलीं. तिकडीलही बोलण्याचा नाद होता हें कारण योजून आलों याजमुळें येणें जाहलें. सारांश बोलण्याचा अभावच आहे. उद्ईक कूच होऊन बावड्याचे सुमारे पंचगंगातीरीं मुक्कामास ( लष्कर ) जाणार असें आहे. गोखले करीकोपेस बारीअलीकडे आले. सरकारच्या तोफा थोर दोन कराडानजीक आल्या. दौलतराव घोरपडे यांचें पथक पळोन गेलें. वाळ्वेकरांनीं व पेंढारी यांनीं घोडीं सवाशें दीडशें पाडाव करोन घेतलीं ! राजमंडळांत चाकरीस होते. याप्रमाणें जालें. मागाहून सविस्तर लिहितों. सेवेसीं श्रुत होय हे विज्ञापना.

नं. ५२८३

श्री. ( माघ शु० १३-७ फेब्रु. )

पै॥ छ० १३ रमजान. सन मय्यातैन व अलफ.

अपत्ये केशव सदाशिव काळे साष्टांग नमस्कार विज्ञापना येथील क्षेम तागायत छ० १२ रजमान भूगुवासरपर्यंत यथास्थित असे. विशेष. वडिलांचा निरोप घेऊन निघालों ते रविवारी दीड प्रहर दिवसास पावलों. ते लागलेच स्वारीबराबर चालते जाहलों. ते दिवशींचें वर्तमान यजमानांनीं लिहिलेंच आहे. त्यावरून विदित जाहलेंच आहे. कालपर्यंत मुकामच होता. आज कूच होऊन मौजे बावड्यावरी पंचगंगा दक्षिणतीरास येऊन मुकाम जाहला. करवीरकरांनीं झाडून पेठा जाळून फस्त केल्या. गांवाबाहेर प्रतिज्ञापूर्वक एक माणूस देखील नाही. करवीरांतून ब्राह्मणांखेरीज झाडून मराठे यांचीं कुटुंबे पन्हाळ्यास गेलीं. हजारपर्यंत स्वार आंत आहेत. राजश्री नारो-पंतांचीं पत्रे व बातमी येत आहे. उद्ईक मोर्चेयास इंग्रज पलटणें घेऊन जाणार. मुक्कामास लष्कर देखील जावयाजोगें जातें. मठ व स्मशानांत देखील ( मोर्चा ) आहे. श्रीची कृपा गांवावर राहिली नाही. वडिलांचे पुण्येकरून सर्व गोष्टी मनोदयानुरूप कार्यासिद्धी होईल. राजश्री नाना व तात्यांनीं कृपा पूर्ण केली त्याचें सार्थक श्रीनें केलें. सेवेसीं श्रुत होय. याउपरी होईल तें लिहीन. हे विज्ञापना.

नं. ५२८४

श्रीगणपति. ( माघ शु० १३-७ फेब्रु. )

पै॥ छ० १३ रमजान. सन मय्यातैन व अलफ.

अपत्ये रामचंद्रानें शिर सा॥ नमस्कार विज्ञापना. येथील क्षेम तागाईत छ० १२ रमजान पर्यंत यथास्थित असे. विशेष. आम्ही आज कूच करून पंचगंगा दक्षिणतीरास करवीरचे उत्तरेस नजीक शिंयेभुयें येथील मुक्कामी

( ५२४१ )

श. १७२१

करवीर राज्यावर स्वांरी.

इ. स. १८००

आलों. आज पहांटेस राजश्री नारोपंत करंदीकर यांचें पत्र आलें त्यांतील मजकूर “येक वेळां बोलणें समजोन घ्यावें. नंतर मर्जी असेल तसें कर्तव्य व्हावें. सूर्योदयास हुजूरचे आज्ञेप्रमाणें राजश्री जोशीराव यांस घेऊन येतों.” याप्रमाणें लिहिलें आहे. इकडील कूच जहालेमुळें राहिले असतील. त्याणीं यावें, आम्ही त्यांचें बोलणें ऐकावें, असें कांहीं राहिलें नसतां व याच अन्वये साफ सांगितलेंही असतां उगाच नाद लावितात इतकेंच. सविस्तर वडिलांस विदित व्हावें याकरितां लिहिलें आहे. नारोपंत परत येऊन काल गेले. आजच पत्र आलें. मुख्य निघावयाचे सुमारांत आहेत. आज वाटेजवळ येऊन मुक्काम केला याजमुळें कसें करतात कळेना. वडिलांची प्रकृति कशी आहे ती आज्ञा करावी. विदित होय हे विज्ञापना. चि॥ राजश्री नाना व बापू यांसीं आशीर्वाद.

नं. ५२८५

( माघ शु० १४-८ फेब्रु. )

नारो हरि करंदीकर यांचें पत्र करवीराहून मिरजेस—

पै॥ १३ रमजान.

“भूगुवारी आवशीच्या चार घटका रात्रीस वरुणतीर्थ वेशीनें सांगरूळच्या मार्गानें श्रीमन्महाराज पन्हाळ्यास निघोन गेले. बरोबर दोन हजार राऊत गेले. नरसीपूरकर भटजीबाबा वाड्यांत राहिले. समस्त ब्रह्मवृंदही आहेत. कोणास बाहेर जाऊं देत नाहीत. ठाण्यांत राजाज्ञा व चव्हाण उभयतां मुख्यत्वे आहेत. ठाण्यांत माणूस तीन हजार पर्यंत आहे. प्रतिनिधि गाईकवाड व जाधव वगैरे मंडळी पाटणकर घाटगेसुद्धां गडास गेलीं. तेथून स्वांन्या पेंढारी वगैरे यांजवर करण्याचा बेत आहे. लढाई समयी बुणग्याचा गळाठा करावा अथवा कंपूवर गलबल करावी याप्रमाणें बेत आहे. याकरितां हुशारी चांगली असावी. पेंढारी तुटक तुटक गडाकडे धाडूं नयेत. भरणा चांगला, हुशारीनें जाणें तर जावें. चतुरसिंग वगैरे मंडळी गडासच आहे. तेथून चारशें पायदळ इकडील कुमकेस आज येणार आहे.

नं. ५२८६

श्री. ( माघ शु० १४-८ फेब्रु. )

पै॥ छ० २२ रमजान. सन मय्यातैन व अल्लफ.

सेवेसीं बालकृष्ण लक्ष्मण कृतानेक साष्टांग नमस्कार विज्ञापनां त॥ छ० १३ रमजानपावेतो वर्तमान यथास्थित असे. विशेष. छ० ५ रमजानचें पत्र खाना जालें तें छ० १० रमजानीं पावले. लढाईचें वर्तमान



ऐकून बहुत संतोष जाला. श्रीमंत वडील पुण्यवंत ! त्यांचे पुण्येकरून सर्व यथास्थित होईल. अलीकडील वर्तमान त्याहावयास आज्ञा जाली पाहिजे. इकडील वर्तमान राजश्री धोंडोपंत गोखले मुरगोडचे सुमारे गेले. झिऊर देसाई यांची खंडणी पावणे दोन लक्ष रुपयेपर्यंत उरकली अशी बोलवा आहे. इंग्रजाकडील सोंदे नगर प्रांतीचा जिन्नस घांटाखाली नेतात. हरप-नहल्ली तालुका हैदराबादकर नवाब यांस देणार असं बोलतात. वरकड अधिकोत्तर नाही. मी तूर्त हावेरीस आलों आहे. या महालचे बंदोबस्त करून लौकरच लक्ष्मेश्वरास जातों. बाबू तालिकोटचे सुमारे आहे. बरोबर जमाव दोन तीन हजार लुगारे सुद्धां जमले आहेत. गोखले या प्रांतीं होते यामुळे त्याचें भय नव्हतें. याउपरी काय घडतें पहावें. शिरहद्दीस कांहीं जकीरा करून ठेवितों. या देशांत जागा ही बळकट आहे. वरचेवर विनंती लिहितों. सेवेसीं श्रुत होय हे विज्ञापना.

नं. ५२८७

श्रीगणपति. ( माघ श० १५-९ फेब्रु. )

पै॥ छ० १४ रमजान रविवार. सन मय्यातैन व अल्फ.

अपत्ये रामचंद्रानें शिर साष्टांग नमस्कर विज्ञापना येथील क्षेम ता॥ १४ रमजानपर्यंत यथास्थित असे. विशेष. वडिलीं आशीर्वाद पत्र पाठविलें तें पावलें. “ रा॥ धोंडोपंत गोखले बेटगिऱ्यास धारवाडावरून आले याप्रमाणें वर्तमान आहे. माझी प्रकृति बरी आहे. एकांतरा दोन ज्वर आले होते ” म्हणून लिहिलें तें कळलें. ऐशीयास गोखले यांचे आल्याचें वर्तमान वडिलीं लिहिल्याप्रमाणेंच इकडेही आहे. प्रकृत बरी आहे हें लिहिलें आल्यावरून संतोष जाहला. चिरंजीव राजश्री जयराम बाबूराव यांचा ऐवज वराते. प्रमाणें देण्याविशीं राजश्री बालकृष्णपंत लागू यांचे नांवें पत्र पाठविलें आहे. काल अस्तमानीं कैलासवासी बाळ जोशीराव यांचे पुत्र कोल्हापुराहून इकडे येत असतां पलटणांतील विकट पहान्यावर सांपडले. ते त्यानीं इकडे लावून दिले. विवेकाचें बोलणें बोलावयास आलों याप्रमाणें बोलले. बरोबर नारोपंत करंदीकरही होते. त्याचें उत्तर केलें कीं, साराच अविवेक ! त्यापक्षां इकडून विवेकाचें बोलावयाचें तें काय ? याप्रमाणें सांगोन तेच क्षणीं निरोप दिल्यावरून ते गेले. कालच रात्रीं आणखी कांहीं चीजवस्त व जनानखाना पन्हाळ्यास गेल्याची बातमी आहे. पक्षे आल्यावर कळेल. दाखविले नाहीत याजमुळे मसलत आटपावी लागेल. विदित होय हे विज्ञापना.

नं. ५२८८

श्रीगणपति. ( माघ व० १-१० फेब्रु. )

पौ। छ० १६ रमजान. सन मर्यातैन व अल्लफ.

अर्पत्ये रामचंद्रानें शिरसाष्टांग नमस्कार विज्ञापना येथील क्षेम ता॥  
 छ० १६ रमजानपर्यंत यथास्थित असे. विशेष. आपण पत्र पाठविलें तें  
 पावलें. तोफांचे गाढे तयार होण्याचा मजकूर लिहिला, त्यास गाढ्यांचे  
 उपयोगीं समयास थोर लांकूड मिळत नाही व लोखंडही तसेंच. याकरितां  
 'अस्मानतडारख्याचें' सामान सवाई तोफेस लाऊन तेंच लोंकर तयार करण्या-  
 विशीं आज्ञा आली पाहिजे. गोळ्यांचे फर्म्याचा व पानशे यांचे पत्राचा  
 मजकूर लिहिला, त्याजवरून मशारानिलहे यांचें पत्र व गोलंदाज वगैरे इकडून  
 रवाना केलेच आहेत. तेथें आल्यानंतर जे फर्म्यास गोळे मिळतील ते देऊन  
 रवाना व्हावे. दारूचे तलासाविशीं वडिलीं पत्र पाठविलें आहे त्याचें उत्तर  
 येऊन दारू मिळत असल्यास त्याचा दरदाम लिहून कळवावा. दारूविना  
 कामच बंद जालें आहे. इलाज काय ? तोफेचे वार दोन दिवस ऐकावयास  
 आल्याचे लिहिलें, त्यास पंचगंगा उत्तर तीरीहून दक्षिणतीरीं आलों  
 ते दिवशीं स्वारी येतेसमयीं व दुसरे दिवशीं मुक्कामास जागा  
 पहावयास चिरंजीव राजश्री हरिपंत बाबा यांजवरोवर पलटणांतील  
 बराउन साहेब देऊन बनपुरीकडे पाठविले होते तेव्हां जुजबी जुजबी  
 दहा बीस बार केले ते ऐकावयास आले असतील. सनगांचा मजकूर  
 लिहिला, त्यास सनगें लोंकर आली पाहिजेत. आज आठ रोज व्यर्थ दिवस  
 घालविले. पुढें किती दिवस लागतील कळेना ! विदित होय हे विज्ञापना.



## ऐतिहासिक-लेख-संग्रह.

या पुस्तकांत पटवर्धन सगद्यांच्या जुन्या दस्तगीतील ऐतिहासिक महत्वाचे निवडक अस्सल कागदपत्र सालवारी व प्रकरणावारी लावून तारीख, महिना व सन यांच्या अनुक्रमाने आम्ही छापित आहो. प्रत्येक कागदावर तारीख महिना व सन घातलेला असतो आणि त्याखाली अर्थाची फोंड करणाऱ्या भरपूर टिपाही दिलेल्या असतात. शिवाय प्रत्येक प्रकरणास आंतील विषयांचे सुसंगत विवेचन करणारी एक एक प्रस्तावनाही जोडिलेली असत. पानिपतच्या युद्धापान्त तो तहत बाजीरावांच्या अखेरीपर्यंतचा इतिहास या पुस्तकांत येत असून तो त्या त्या काळांतील पेशवे, प्रमुख मुत्सद्दी व सरदार यांच्याच शब्दांनीं वर्णिला जात आहे ! आजपर्यंत या पुस्तकाचे अकरा भाग प्रसिद्ध झाले आहेत. यांपैकी पहिले चार भाग शिक्षक नाहीत. पुढचे पांचव्यापान्त अकराव्यापर्यंत सात भाग विक्रीस आहेत. दहाव्या व अकराव्या भागाची किंमत चार रुपये असून बाकी सडे भागांची किंमत प्रत्येकी ३ रु० आहे. शिवाय पोस्टेज प्रत्येक भागास ५५ निराळें पडेल.

### ऐतिहासिक-लेख-संग्रहांतील विषयानुक्रम.

**भाग पहिला**—सन १७६० जानेवारी ते १७६३ मे पर्यंत. नानासहिब पेशव्यांच्या कारकीर्दीची अखेर-माधवरावास पेशवाईची वस्त्रे-मोंगलांची पुण्यावर स्वारी-लढावा व तह-माधवराव व दादासहिब यांमध्ये वितुष्ट-घोडनदीची लढाई-सभेट-राघोबाची पटवर्धन वंगरे सरदारांवर गैरमर्जी-मिरजेचा वेढा-मोंगलांची पुण्यावर दुसरी स्वारी-पुण्याचा विश्वस-पेशव्यांची मोंगलाईवर स्वारी. डे. अ. पृ. ४८०.

**भाग दुसरा**—सन १७६३ मे ते १७६४ डिसेंबरापर्यंत. राक्षसभुवनची लढाई-मोंगलांशीं तह-हैदरअल्लीचें मनेविधक चरित्र-पेशव्यांची हैदरअल्लीवर पहिली स्वारी-रेंढहळ्डी, अनवटी, हावेरी येथील लढाया-सावनूरचें रक्षण-धारवाडचा वेढा. डे. अ. पृ. ४८०.

**भाग तिसरा**—सन १७६४ डिसेंबर ते १७६९ ऑक्टोबरापर्यंत. अनंतपुर व विदुन्नर येथील लढाया-हैदरअल्लीशीं तह-भोंसल्यावर पहिली स्वारी-तोतयाप्रकरणाचा उद्भव-राघोबाची गोहद वंगरे उत्तरप्रांतीं स्वारी-पेशव्यांची हैदरअल्लीवर दुसरी स्वारी-शिरें-मदगिरी, चैनरायदुर्ग, येथील लढाया-तह-माधवराव व राघोबा यांची आनंदवल्लीस भेट-धोडपची स्वारी व राघोबास कैद-भोंसल्यावर दुसरी स्वारी. डे. अ. पृ. ४८०.

**भाग चवथा**—सन १७६९ ऑक्टोबर ते १७७३ ऑगस्टपर्यंत. भोंसल्याशीं तह-हैदरअल्लीवर तिसरी स्वारी-कोल्हार, बालाघूर, नंदिदुर्ग वंगरे ठिकाणीं लढाया-हैदराचा गोपालरावावर छाप-निजगलचा वेढा-पेशवे देशीं येतात-गोपालरावाचा मृत्यु-त्रिंकराव मामाचे पराक्रम-मोतीतलावाची लढाई-श्रीरंगपट्टणाचा वेढा-तह-बिनीवाल्यांची फत्तणगडावर स्वारी-जाटांशीं लढाई-बादशहाची स्थापना-दिल्लीची लढाई-रोहिल्यांवर सूड-पेशव्यांचा आजार व त्यांतील अनेक हृदयद्रावक प्रसंग-मृत्यु-रमाबाईचें सहगमन-नारायणरावाची पेशवाईवर स्थापना-छोटी कारकीर्द व खून. डे. अ. पृ. ६००.

**भाग पांचवा**—स. १७७३ ऑगस्ट ते १७७६ जुलईपर्यंत. वारभाईचें कारस्थान-निजामअल्लीशीं लढाई व भेट-गंगाबाईची स्थापना-कसेगांवची लढाई-राघोबाचा पाटलाग-सभेटाची खटपट व राघोबाचें पलायन-गुजराथची मोहमि-इंग्रजांशीं लढाया-पुरंदरचा तह-कोळ्यांचा दंगा-प्रतिनिधींचा दंगा-कोल्हापूरकरांशीं लढाया-तोतयाच्या, वंडाची सुरुवात. डे. अ. पृ. ६००.

**भाग सहावा—**१७७७ ऑगस्ट ते न. १७७८ एप्रिलपर्यंत. नेलवाच्या बंडाचा वीमोड-परशुरामभाऊंची कोल्हापुरावर मोहीम-वांछुरंगरावांची धारवाडप्रांती स्वारी-नावशीची लढाई व सेन्याची वाताहत-परशुरामभाऊ कुमकेस जाताना-त्यांच्या गतीमी हातचाली-यळिगारांचे पारिपत्य-भाऊ व हरिपंत यांची धारवाडप्रांती छावणी-हैदरअल्लीवर पांचवी स्वारी-महादजी शिंद्यांची कोल्हापुरावर स्वारी-मोरोचादादांचे कारस्थान-उभारणी व चलनी-कर्नाटकच्या फौजा देशीं येतात. डे. अ. पृ. ६००.

**भाग सातवा—**सन १७७८ एप्रिल ते १७८४ एप्रिलपर्यंत. मोरोचादादांचे कारस्थान (उत्तारार्ध) व पारिपत्य-दरवारची डळमळ-परशुरामभाऊ स्वारीस निघतात-भेरड बंड-खोर्गाचा देगा-भाऊंची मुरापुरावर स्वारी-इंग्रजांची पुण्यावर स्वारी-पराजय व बडगांवचा तह-करवीरकरांचा बंदोबस्त-कितूरकरांचे पारिपत्य-इंग्रजांशीं निसरा विवाड-इंग्रज युज-राय व्यापिताना-वसई व कल्याण येताना-पुण्यावर चालून येतात-पटवर्धनांशीं निकरांत लढताना-रसदेची लूट व पछिहाट-सालवाईचा तह-स्वस्थतेचीं दोन वर्षे-काशीयाचा-करवीरकरांचा पुन्हा बंदोबस्त व तह. डे. अ. पृ. ६१०.

**भाग आठवा—**स. १७८४ मे पासून १८११ फेब्रुवारीपर्यंत-मराठे व मोगल यांच्या यादगीर येथे भेटी-दिव्या नरगुंदास वेढा-नरगुंदकरांची महुंमी-परशुरामभाऊ कुमकेस येतात-झटापटी-तह-दिव्या दगा कलून नरगुंद व कितूर येतो-दिव्यावर पहिली मोहीम-होळकर व वेहरे कितूर प्रांती येतात-मराठे व मोगल यांच्या पुनः भेटी-बदामी-अडवानी-दिव्या मराठे व मोगल यांस छापे चालून देराग कतिो-तह-स्वस्थतेचीं पुनः तीन वर्षे-पेशवे नाशिकास जाताना-परभू ग्रामण्यप्रकरण पुन्हा उद्भवते-सोनार व वेदोक्त-दिव्यावर दुसरी मोहीम-मराठे, मोगल व इंग्रज एकत्र होतात-परशुरामभाऊंचा धारवाडास वेढा-निकराच्या लढाया-इंग्रजांची महुंमी-वातेच्या, पठ, रेवणी, व खंदक यांचेर हल्ले. डे. अ. पृ. ६००.

**भाग नववा—**स. १७९१ मार्च ते १७९६ नोव्हेंबरपर्यंत. धारवाड काबीज होतें-हैदराच्या राज्यावर स्वारी-वांकी नवावाचा पराजय इंग्रजांची श्रीरंगपट्टणावर स्वारी व पछिहाट-इंग्रजी व मराठी लष्करांच्या भेटी-इंग्रजांचा पट्टणास वेढा-वाशीराम कोतवाल-पाटीलवावा देशीं येतात-श्रीमंतांची कृष्णास्नातार्थ स्वारी-साताच्यास महाराजांची भेट-दिव्याशीं तह-पाटीलवावांचा पुण्यास मुकाम-वकीलमुतलखी-नानाशीं वैमनस्य-सचिव प्रकरण-गायकवाडांची सरदारी-पाटीलवावांचा मृत्यु-अळत्याची लढाई-करवीरकरांवर मोहीम-खड्यांची लढाई-सवाई रावसाहेबांचा मृत्यु-वाजीरावसाहेब पुण्यास येतात-शिंद्यांचे प्राबल्य-नाना साताच्यास जाताना-शेणवी कारभारी व पटवर्धन सरदार यांचा मिलाफ-चिमाजीआप्पाची स्थापना व छोटी कारकीर्द-नाना वाईस जाताना-महाडाकडे पळतात-महाडचे कारस्थान-शेणवी व पटवर्धन यांचा पाडाव-परशुरामभाऊंस कैद. डे. अ. पृष्ठे ६००.

**भाग दहावा—**स. १७९६ डिसेंबर ते १७९८ डिसेंबरअखेर. वाजीरावसाहेबांची स्थापना नवाब, भोंसले, शिंदे, होळकर यांच्या लष्करांचा पुण्यास मुकाम-पेशवे व शिंदे यांजविषयीं यांचे लढे व समजूत-काशीराव होळकरांस सरदारीचीं वस्त्रे-खुन्या मुरलीधर-मल्हारराव होळकरावर छापे व त्याचा मृत्यु-नाना व शिंदे यांत द्रव्यमूलक वितुष्ट-मुकीराची दगल-बाजी-नानांचा कारागृहवास-घाटगेशाहीच्या राक्षसी लीला-अब्दुल धनिकांचा अमावस्य अमृतवावावर छापे-पेशवे व शिंदे यांत बेचनाव-सातारकर महाराजांचा देगा-रास्त्यांची वेढा-परशुरामभाऊंची सुटका-नानांची सुटका-भाऊंच्या सातारकरांशीं लढाया-साताच्या-



वर हल्ला व लूट-महाराजांचा बंडोवस्त-पेशव्यांकडून नानांची पायथरणी-नाना पुन्हा कार-  
मारी होतात-परशुरामभाऊंची शेवटची स्वारी-सुरापुरची खंडणी-कर्नाटकची मुलखगिरी.  
डे. अ. पृष्ठे ६००. किं. ४ रु.

भाग अकरावा—सन १७९८ सप्टेंबर ते सन १८०० फेब्रुवारी-मागच्या दोन प्रकर-  
णांची अधिक तपशीलवार माहिती-चतुरसिंगाचा रास्त्यांच्या लष्करावर छाप-रास्ते चतुर-  
सिंगाचें बंड मोडतात-विश्रामबाग राजवाडा-शितेले व निपाणीकर-पंढरपुरीं डुकराचें कौतुक  
-दक्षिणप्रांतीं बायांच्या फौजेचा दंगा-बाया व करवीरकर यांचा मिलाफ-पेशवाईंतले नामां-  
कित वैद्य-वाळोवातात्यांची सुटका व पुन्हां कारभारावर स्थापना-पेशव्यांकडून परशुराम-  
भाऊंस सरंजामाची मोकळीक, बहुमान व धारवाडचा किल्ला मिळतो-नाना, भाऊ व चालोवा  
यांचा मिलाफ-वाळोवांच्या मध्यस्थीनें बायांची समजूत-भाऊ करवीरच्या बाजूस येतात-  
गोकाक, हुंकेरी व चिकोडी वगैरे टाणीं घेतात-भाऊंवर जाणमारणाचा प्रयोग व त्यामुळे  
शरीराची हेराणगत-सातारच्या संस्थानाकरितां चतुरसिंगाचा आणखी प्रयत्न-इंघ्रज दिपुंचे  
राज्य घेतात-बायांच्या बंडाची सुरुवात-भाऊ व करवीरकर यांच्या हालचाली-पट्टणकुडीची  
लढाई-भाऊंचा मृत्यु व त्यांच्या सैन्याची वाताहत-पुणे दरबार कक्षांत आणण्याविषयी इंग्र-  
जांचा कावा-घाटग्याची सुटका-घाटग्या शिंदे बायांवर मारेकरी घालतो-रामचंद्र परशुराम  
करवीरराज्यावर स्वारी करितात-पुण्याहून फौज व पलटणे कुमकेंस आणितात-शिरांके  
काबीज करितात-करवीरच्या फौजेवर छाप घालून नासधूस करितात-करवीरावर चाडून  
जातात-करवीरची लढाई. डे. अ. पृ. ६०० किं. चार रुपये.

### आमचीं इतर ऐतिहासिक पुस्तके.

अधिकार-योग अथवा नाना फडनवीस यांस राज्याधिकार मिळाल्याचा इतिहास—  
'खूब शतीनें राज्य राखणाऱ्या' नाना फडनवीसांनीं राज्य बुडविणाऱ्या एकाहून एक  
बलिष्ठ अशा प्रतिसध्यांवर मान करण्यासाठीं लढविलेलीं कारस्थाने, तीं लढवितांना त्यांवर  
आलेलीं दुर्घर संकटे, त्या संकटांतून पार पडतांना त्यांनीं प्रकट केलेली निस्सीम स्वामि-  
भक्ति, उज्वल देशाभिमान व अलौकिक चातुर्य यांचें सप्रमाण वर्णन सरदार परशुरामभाऊ  
पटवर्धन वगैरेच्या लेखांतून जागोजाग भरपूर उतारे देऊन या ग्रंथांत केले आहे. किं. ५१०  
पोस्टेज ५१.

हरिवंशाची वस्वर अथवा पटवर्धन सरदारांच्या हकीगती—या पुस्तकांत पेशवाई-  
तील पटवर्धन वगैरे प्रसिद्ध सरदार व थोर थोर मुत्सद्दी यांचे अद्भुत पराक्रम, चातुर्य,  
धाडस, स्वाभिमान, गुरुजनांविषयी आदर, औदार्य व निस्सीम स्वामिभक्ति वगैरे सद्गुणांचे  
उत्तम प्रकारे आविष्करण करणाऱ्या आणि वीर, करुण व हास्य या रसांनीं ओथंबलेल्या  
आख्यायिका असून लढाईतले, छावणीतले, दरबारचे व नानाप्रकारचे वरगुती प्रसंग फार  
मनोरंजक प्रकारे वर्णिले आहेत. किं० ५१० ट. ख. ५१.

इचलकरंजी संस्थानाचा इतिहास—यांत प्रारंभी कापशीकर प्रसिद्ध सेनापति  
संताजी घोरपडे यांचा वृत्तांत सांगून नंतर त्यांच्या दौलतींतून इचलकरंजी संस्थान कसे  
उद्भवलें, कसे फैलावलें व नानाविध संकटांतून आजपर्यंत कसे पार पडत आले यांचे सवि-  
स्तर विवेचन केले आहे. व त्यांच्या अनुषंगानें संस्थानाचे मूल संपादक नारो महादेव यांज-  
पासून तों विद्यमान नारायणराव गोविंद यांजपर्यंतच्या सर्व अधिपतींचीं चरित्रे वर्णिलीं  
आहेत. या पुस्तकांत विशेष हा आहे की, शाहू महाराजांच्या मरणापूर्वीचे व त्यानंतरचे  
प्रसंग, राजसत्ता मोसल्यांच्या घरांतून निघून पेशव्यांच्या हातीं कशी गेली तो प्रकार,  
मराठी राज्याची चटना व तिचे मोगलसत्तेशी संबंध वगैरे अत्यंत महत्वाच्या विषयांची



चर्चा अन्यत्र कोठेही न केलेली या पुस्तकांत वाचावयास मिळेल. इचलकरंजी संस्थानाच्या प्राचीन दप्तरांतील ज्या पत्रे, यादी वगैरे असले लेखांच्या आधारे हा इतिहास लिहिला ते लेखही याच पुस्तकांत छापिले आहेत. डे. अ. पृष्ठे ५३० किं. ३ रु. पोस्टेज ५५.

सदृश संस्थानाचा फक्त इतिहास, पत्रे यादीविरहित. डे. अ. पृ. १८७ किं. १५० पोस्टेज ५२.

**मालोजी व शहाजी**—मालोजी राजे व शहाजीमहाराज भोंसले यांविषयीची जवळी माहिती बखरीतून व मुसलमानी तवारिखांतून मिळणारी आहे तिच्या ग्राह्याग्राह्यते-बद्दल चिकित्सक पद्धतीने विचार करून आम्हीं हे बुक तयार केलें. यांत मनोरंजक नवी माहिती पुष्कळच आली असून याच्या वाचनानें शिवाजीमहाराजांच्या वक्तव्य चरित्राच्या पूर्वभागाची उपपत्ति चांगली कळते. किं. ६५ ट. ख. ६६६.

### कविता व नाटकें.

**फुटकळ चुटके**—यांत खुट विषयांवर कविता छापिल्या आहेत. यांतल्या कांहीं कविता सरकारी कर्मिक पुस्तकांत आल्या आहेत व शाळाखात्यानें हे बुक वक्षिसाकरितां पसंत केलें आहे. किं. ६५ ट. ख. ६६६.

**खुणोत्कर्ष**—( गद्य. आवृत्ति सहावी. ) शककतें श्रीशिवाजीमहाराज यांच्या चरित्राच्या आधारावर एका स्वाभिमानाचें वीरकरुणरसात्मक उज्वल चित्र या नाटकांत रेखाटलें आहे. किं. ६१२ ट. ख. ६१.

**तारामंडळ**—( गद्य. सचित्र, आवृत्ति दुसरी. ) यांत एका देशभक्ताचा अपूर्व स्वार्थत्याग, देशभक्ति व पितृभक्ति यांत विरोध आला असतां दुसरीनें पहिलीचें सावित्र्य पतकरिल्यामुलें झालेले सुपरिणाम, भगवद्भक्तीचें साफल्य, सन्यस्ताचा बाणा, श्रीपतीचा तोरा, दुर्जनांचे गूढ निशुर दीर्जन्य इत्यादि गोष्टी मनोवेधक प्रकाराने दाखविल्या नाटकांतील प्रसंग विविधरसात्मक कल्पिले असून ते जागोजाग उदात्त विचार व रमणीय कल्पना घालून सुशोभित केले आहेत. किं. ६१२ ट. ख. ६१.

**शिवसंभव**—( गद्य. सचित्र. ) यांत शिवाजी महाराजांच्या जन्माची रमणीय अद्भुत कथा वर्णिली असून त्यांच्या धीरोदात्त मातापितरांनीं महाराष्ट्रांत स्वराज्याचा चैतन्य-चंद्रोदय व्हावा म्हणून कोणाचीं दुर्धर संकटे सोशिलीं, हे नानाविध हृदयस्पर्शी रोमहर्षण प्रसंगांनीं दाखविलें आहे. किं. १ रुपया. ट. ख. ६१.

**चित्रवंचना**—( संगीत. सचित्र. ) यांत बुद्धिमान व सुशिक्षित परंतु भिन्न स्वभावाच्या दोन मुलींच्या संसारावर निव्यजि व कृत्रिम प्रेमाचे भिन्न परिणाम कसे घडले हे दाखविलें आहे. यांत शृंगार व हास्य हे प्रधान रस असून वीर व करुण याही रसांची छटा प्रसंगविशेषी साधिली आहे. किं. ६१२ ट. ख. ६१.

**कृष्णकांचन**—( संगीत. सचित्र. ) यांत राक्षसधर्माच्या उदात्त भावना नवीन प्रकारें उद्दीपित करणारे विस्मयोत्पादक प्रसंग साधले असून त्यांच्या द्वारे वीर, करुण, शान्त व हास्य या रसांचा परिपोष केला आहे. पदांच्या चाली प्रसंगपरत्वे प्रेमळ, गोड व गंभीर असून त्यांची निवड रा. टंचे यांनीं केली आहे. किं. १ रुपया. ट. ख. ६१.

**उद्यमंगल**—( संगीत. सचित्र. ) छापत आहे. हे नाटक सुप्रसिद्ध 'बळवंत संगीत नाटकमंडळी' करितां लिहिलेलें असून यांतलेही प्रसंग फार बहारीचे व विविध रसांनीं परिप्लुत असेच आहेत. हे नाटक म्हणजे 'शट्टे प्रति शाट्टे' या लोकमान्यांच्या वचनाचाच इष्टांतरूपानें अवतार होय !

हीं सर्व पुस्तकें मिरज येथें आम्हांकडे विकत मिळतील.

वासुदेव वामन खरे.

मिरज.





## आणखी सूचना.

१०००

दहाव्या भागावर सूचना छापिली तिचा कांहींसा उग-  
योग झाला व त्यामुळेच हा अकरावा भाग आम्हांला दीड  
वर्षांच्या आंत छापून प्रसिद्ध करितां आला. तथापि यापुढें  
दरवर्षास नवीन भाग नियमानें छापितां आला तरच हा  
ऐतिहासिक-लेख-संग्रह पूर्णत्वाला पोचण्याचा अधिक संभव  
आहे; व तसे होण्याला आपेक्षा अधिक द्रव्याची मदत  
मिळाली पाहिजे. याकरितां सर्व इतिहासप्रेमी वाचकांस ही  
आणखी सूचना देत आहों कीं, त्यांनीं ऐतिहासिक-लेख-  
संग्रहास भरपूर द्रव्याश्रय देऊन आम्हांस 'आरब्धांतगामी'  
ही पदवी मिळवून द्यावी.

वासुदेव वामन खरे.